

# گناہان کبیرہ

مصنف:

آیت اللہ دستغیب

یہ کتاب برقی شکل میں نشر ہوئی ہے اور شبکہ الاماین الحسینین (علیہما السلام) کے گروہ علمی کی نگرانی میں تنظیم ہوئی ہے

گناحان کیره  
مصنف: آیه الله شهید دستغیب شیرازی

## آیۃ اللہ دستغیب کی مختصر سوانح حیات

شہید آیۃ اللہ دستغیب ایک پاکیزہ گھرانے کے مکمل پاکیزہ قلب انسان تھے۔ آپ نے آٹھ سو سالہ قدیم بزرگ علمی گھرانے دستغیب میں پیدا ہوئے۔ گھر کے مذہبی ماحول اور "اسلام" اور "روحانیت" سے قدرتی لگاؤ کی بنا پر ابتدائی تعلیم اپنے وطن میں حاصل کرنے کے بعد مزید تعلیم کے لیے نجف اشرف کا رخ کیا۔

وہاں آپ نے جوہر حضرت مولیٰ الموحدین امیر المؤمنین حضرت علی بن ابیطالب (علیہ السلام) (عراق) میں بزرگ اساتذہ کرام اور آیاتِ عظام کے حضور زانوئے ادب تہہ کیا، اس کے بعد اُس وقت کے بزرگ مراجع کرام سے اجازہ اجتہاد حاصل کر کے شیرازہ واپس لوٹ آئے۔ شیرازہ میں آپ نے جامع مسجد عتیق کی (جو کہ نہایت بوسیدہ حالت میں تھی) لاکھوں تومان خرچ کر کے تعمیر نو کرائی، اور پھر وہاں درس تفسیر و اخلاق کا سلسلہ شروع کیا۔ لہذا آپ کی متواتر کوششوں کے سبب شیرازہ کے حوزہ علمیہ نے درس فقہ و اصول اور اخلاقیات میں ممتاز حیثیت اختیار کر لی۔

ظالم شاہ کی بے دین حکومت سے مسلسل مبارزہ کی بناء پر آپ متعدد بار گرفتار ہوئے اور آپ کو گھر میں بھی نظر بند رکھا گیا۔ انقلاب اسلامی کی کامیابی کے بعد آپ مجلس خیرگان کے رکن منتخب ہوئے اور اہل شیراز کی درخواست پر آپ کو امام خمینی کے نمائندہ اور امام جمعہ شیراز کے منصب پر فائز کیا گیا۔

شہید دستغیب نے متعدد علمی آثار چھوڑے ہیں جن میں "شرح حاشیہ کفایہ، رسائل و مکاسب، گناہان کبیرہ، قلب سلیم، صلوة الخاشعین، معاد، توبہ، زندگانی حضرت زہراء وزینب کبریٰ +، استعاذہ اور ہزار سوال" کے علاوہ درجنوں اخلاقی فقہی اور تفسیری کتب شامل ہیں۔

الغرض آپ اخلاق و محبت، خلوص و مروت اور زہد و تقویٰ کے مکمل عملی نمونہ تھے۔ ۲۰ / آذر ماہ، سن ۱۳۶۰ھ ش کو عین اس وقت جب آپ جمعہ کے طاغوت شکن اجتماع میں نماز کی اقتداء کرنے کی غرض سے مسجد کی جانب تشریف لے جا رہے تھے عالمی استکبار کے ایجنٹوں (منافقین) کے ہاتھوں بم کے دھماکے میں شہید ہو گئے۔

لَقَدْ عَاشَ سَعِيدٌ اَدَمَاتٍ شَهِيدًا

حقیر

سید محمد علی الحسینی بلتستانی

## تقویٰ کی حقیقت

تقویٰ کا مصدر وقایہ ہے، جس کے معنی ہیں حفاظت اور پرہیزگاری۔ شرعی اصطلاح میں خود کو ہر اس چیز سے روکنا جو آخرت کے لیے نقصان دہ ہو، بالفاظِ دیگر اوامر و نواہی میں اللہ تعالیٰ کی نافرمانی سے پرہیز کرنا تقویٰ ہے چنانچہ حضرت امام جعفر صادق (علیہ السلام) سے جب تقویٰ کے معنی دریافت کیے گئے تو آپ نے فرمایا:

أَنْ لَا يَفْقُدَكَ حَيْثُ أَهْرَكَ وَ لَا يَدَاكَ حَيْثُ نَهَاكَ

(سفینۃ البحار جلد ۳ ص ۶۷۸)

"جہاں حکمِ خدا ہے وہاں سر تسلیم خم کر دو اور جہاں نہی خداوندی ہے وہاں سے دُور رہو۔"

یعنی احکامِ خداوندی کو بجالانے والے اور اُس کی منہیات سے بچنے والے بنو اس بنا پر تقویٰ کی دو قسمیں ہیں:

اول اطاعتِ الہی حاصل کرنا اور اُس کے احکامات کو بجالانا یعنی اس طرح کہ کوئی واجب ترک نہ ہو۔ واجب امور وہ ہیں جن کے انجام نہ دینے سے پروردگارِ عالم کے غیظ و غضب کا مورد قرار پائے گا ساتھ ہی جہاں تک ممکن ہو مستحبات کو بھی ترک نہ کرے۔ مستحب وہ اعمال ہیں جن کی بجا آوری میں ثواب ہے لیکن اُن کو ترک کرنے میں عذاب نہیں۔

تقویٰ کی دوسری قسم حرام چیزوں سے بچنا اور جن باتوں سے منع کیا گیا ہے اُن کو ترک کرنا ہے اس طرح کہ اللہ تعالیٰ کی حرام کردہ اور منع کی ہوئی باتوں سے کہ جو اس کے غیظ و غضب کا موجب ہیں بچتا رہے۔ حرام بندہ کا وہ عمل ہے جس کے ارتکاب سے وہ عذابِ الہی کا مستوجب ٹھہرے۔ اس کا دوسرا رخ یہ ہے کہ وہ مکروہات کو بھی ترک کر دے۔ مکروہ بندہ کا وہ عمل ہے جس کا نہ کرنا بہتر ہے اور ترک کرنے میں شارعِ مقدس کی رضا ہے۔ لیکن اس کے کرنے پر عذاب نہیں۔ وہ شخص کہ جو سعادت اور تقویٰ کے بلند مقام کا طالب ہے اُسے چاہیے کہ تقویٰ کے دوسرے مرتبے کو جو حرام چیزوں اور گناہوں سے پرہیز کرنا ہے زیادہ اہمیت دے۔ کیونکہ اگر حرام چیزوں سے پرہیز کر لیا تو اس کا عمل کتنا ہی حقیر اور کم ہی کیوں نہ ہو بارگاہِ خداوندی میں قبول پاتا ہے جیسا کہ اللہ تعالیٰ نے فرمایا ہے:

(إِنَّمَا يَتَقَبَّلُ اللَّهُ مِنَ الْمُتَّقِينَ) (سورہ ۵ آیت ۲۷)

"خدا صرف پرہیزگاروں سے (اعمال) قبول کرتا ہے۔"

اور رسول اکرم (صلی اللہ علیہ وآلہ) نے ارشاد فرمایا:

يَكْفِي مِنَ الدُّعَاءِ مَعَ الْبِرِّ مَا يَكْفِي الطَّعَامَ مِنَ الْمِلْحِ

"دعا کی استجابت کے لیے پرہیزگار شخص کی مختصر سی دعا اس طرح سے کافی ہے جس طرح کھانے کو خوش ذائقہ بنانے کے لیے

تھوڑا سا نمک کافی ہے۔" (عدۃ الداعی)

گناہ اچھے اعمال کو ضائع کر دیتا ہے  
 بعض گناہانِ کبیرہ اعمالِ صالح کو نابود کر دیتے ہیں جس کی تفسیر آگے بیان کی جائے گی۔ مختصر یہ کہ گناہ سے پرہیز کرنا اچھے اعمال  
 بجالانے سے زیادہ اہم ہے۔ اس مقصد کے ثبوت میں کچھ روایات نقل کی جاتی ہیں:

### روایات میں ترکِ حرام کی اہمیت

#### پہلی روایت:

حضرت امام جعفر صادق (علیہ السلام) نے فرمایا:

تَرَكَ لُقْمَةَ الْحَرَامِ أَحَبُّ إِلَيَّ مِنَ صَلَاةِ الْفَقْرِ رُكْعَةً تَطَوُّعًا (عدة الداعی)

"لقمہ حرام کا نہ کھانا اللہ تعالیٰ کے نزدیک اُس کی خوشنودی کے لیے دو ہزار رکعت مستحبی نماز پڑھنے سے زیادہ بہتر ہے۔"

#### دوسری روایت:

رَزُذَانِقِ حَرَامٍ يَعْدِلُ عِنْدَ اللَّهِ سَبْعِينَ حَجَّةً مَبْرُورَةً (عدة الداعی)

حضرت امام جعفر صادق (علیہ السلام) نے فرمایا: "ایک درہم اس کے مالک کو واپس کر دینا خداوندِ عالم کے نزدیک ستر حج مقبول  
 کے برابر ہے۔"

#### تیسری روایت:

حضرت امام جعفر صادق (علیہ السلام) نے فرمایا:

جِدُّوْا وَاجْتَهِدُوْا وَإِنْ لَمْ تَعْمَلُوْا فَلَا تَعْصُوْا، فَإِنَّ مَنْ يَّبْنِيْ وَ لَا يَهْدِيْمْ يَرْتَفِعُ بِنَائِهِ وَإِنْ كَانَ يَسِيْرًا وَمَنْ يَّبْنِيْ وَ يَهْدِيْمْ

يُوشِكُ أَنْ لَا يَرْتَفِعَ بِنَائِهِ

(عدة الداعی - ص ۲۳۵)

"اچھے اعمال کو بجالانے کی کوشش زیادہ کرو، اگر نیک اعمال نہ بجالا سکو تو کم از کم نافرمانی نہ کرو، کیونکہ اگر کوئی عمارت کہ بنیاد  
 رکھے اور اُسے خراب نہ کرے تو اگرچہ کام کی رفتار کم بھی ہو وہ عمارت یقیناً بلند ہوتی ہے اور (اس کے برعکس) وہ شخص جو بنیاد  
 رکھے اور ساتھ خراب بھی کرتا رہے اس عمارت کی دیوار ہو سکتا ہے کہ کبھی بلند نہ ہو۔"

## بہشت کے درخت کو جلانے والی آگ

### چوتھی روایت:

قَالَ النَّبِيُّ (ص) مَنْ قَالَ سُبْحَانَ اللَّهِ عَزَّسَ اللَّهُ لَهُ شَجَرَةً فِي الْجَنَّةِ فَقَامَ رَجُلٌ مِّنْ قُرَيْشٍ وَقَالَ إِنَّ شَجَرَنَا فِي الْجَنَّةِ لَكَنْبِيرَةٌ قَالَ (ص) نَعَمْ وَلَكِنْ إِيَّاكُمْ أَنْ تُرْسِلُوا إِلَيْهَا نِيرَانًا فَتُحْرَقُ فُؤُهَا (عدة الداعی ص ۲۳۵)

حضرت رسول خدا (صلی اللہ علیہ وآلہ) نے فرمایا: اگر کوئی سبحان اللہ کہے تو خداوند عالم اس کے لیے بہشت میں ایک درخت لگاتا ہے، یہ سنتے ہی قریش کا ایک شخص کھڑا ہو گیا اور عرض کیا: "اگر ایسا ہے تو ہمارے لیے بہشت میں بہت سے درخت ہو گئے"، حضرت نے فرمایا: "ہاں، لیکن اس چیز سے ڈرنا کہ تم یہاں سے اُس کے لیے آگ بھیج کر کہیں سب کو خاکستر نہ کر دو"۔

### پانچویں روایت:

الْحَسَدُ يَأْكُلُ الْإِيمَانَ كَمَا يَأْكُلُ النَّارُ الْحَطَبَ

"حسد ایمان کو کھا کر نابود کر دیتا ہے جیسا کہ آگ لکڑی کو"۔ (اصول کافی وعدة الداعی)

## حرام خوری عبادت کو جلا دیتی ہے

### چھٹی روایت:

لَيَجِيئَنَّ أَقْوَامٌ يَوْمَ الْقِيَامَةِ لَهُمْ مِنَ الْحَسَنَاتِ كَجِبَالٍ تَهَامَةٌ فَيَوْمَرُ بِهِمُ إِلَى النَّارِ، فَقَبِلَ يَارَسُولَ اللَّهِ أَمْ مُصَلُّونَ؟ قَالَ (ص) كَانُوا مُصَلُّونَ وَيَصُومُونَ وَيَأْخُذُونَ وَهَنَا مِنَ اللَّيْلِ لِكِنَّهُمْ كَانُوا إِذْ لَاحَ هُمْ شَيْءٌ مِنَ الدُّنْيَا وَسَبُّوا إِلَيْهِ

"قیامت کے دن ایسی قومیں بھی ہوں گی جن کے نیک اعمال تہامہ کے پہاڑوں کی طرح وزنی ہوں گے باوجود اس کے حکم ہو گا کہ انہیں آتش جہنم میں جھونک دیا جائے"۔ (یہ سن کر) کسی نے عرض کیا، "یا رسول اللہ! کیا یہ لوگ نماز گزار تھے؟" فرمایا، "ہاں؛ نماز پڑھتے تھے اور روزہ رکھتے تھے اور رات کا کچھ حصہ عبادت میں گزارتے تھے۔ لیکن جب بھی ان کو دنیا کی کوئی چیز ملتی اس پر بے تحاشہ ٹوٹ پڑتے تھے۔ (یعنی حلال و حرام میں فرق نہ رکھتے تھے)"۔

حق الناس قبولیت اعمال میں رکاوٹ ہے

### ساتویں روایت:

قَالَ النَّبِيُّ صَلَّى اللَّهُ عَلَيْهِ وَآلِهِ وَسَلَّمَ أَوْحَى اللَّهُ تَعَالَى إِلَيَّ أَنْ أَنْذِرَ قَوْمَكَ، لَا تَدْخُلُوا بَيْتاً مِنْ بَيْتِي وَلَا حِدٍ مِنْ عِبَادِي عِنْدَ أَحَدٍ مِنْكُمْ مَظْلَمَةً فَإِنِّي أَلْعَنُهُ مَا دَامَ قَائِماً يُصَلِّي بَيْنَ يَدَيَّ حَتَّى يَرُدَّ الْمَظْلَمَةَ (عدة الداعی ص ۲۳۶)

حضرت رسولِ خدا (صلی اللہ علیہ وآلہ) نے فرمایا: "مجھے اللہ تعالیٰ کی طرف سے حکم ہوا ہے کہ اپنی قوم کو ڈراؤ اور کہو کہ میرے گھروں (مساجد) میں سے کسی گھر (مسجد) میں داخل نہ ہونا اس حالت میں کہ میرے بندوں میں سے کسی بندے کا حق تمہارے ذمے ہو۔ اس حالت میں اگر وہ نماز کے لیے کھڑا ہو گا تو میں اس پر لعنت کرتا رہوں گا جب تک کہ وہ حق اس کے مالک کو واپس نہ کر دے۔"

### آٹھویں روایت:

نیز آنحضرت (صلی اللہ علیہ وآلہ) نے فرمایا:

إِنَّ لِلَّهِ مَلَكاً يُنَادِي عَلَى بَيْتِ الْمَقْدِسِ كُلِّ لَيْلَةٍ، مَنْ أَكَلَ حَرَاماً لَمْ يَقْبَلِ اللَّهُ مِنْهُ صَرْفاً وَلَا عَدَلاً

"اللہ تعالیٰ کا ایک فرشتہ ہے جو ہر رات بیت المقدس سے آواز بلند کرتا ہے جو کوئی حرام کھاتا ہے، خدا اس کا کوئی عمل قبول نہیں کرتا خواہ واجب ہو یا مستحب۔"

صرف پرہیزگاری کے ساتھ عمل قبول ہوتا ہے

### نویں روایت:

لَوْ صَلَّيْتُمْ حَتَّى تَكُونُوا كَالْأَوْتَادِ وَصُنِفْتُمْ حَتَّى تَكُونُوا كَالْحَنَائِيا لَمْ يَقْبَلِ اللَّهُ مِنْكُمْ إِلَّا بَوْرَعٍ حَاجِزٍ (عدة الداعی)

"اگر تم اس طرح نماز میں کھڑے رہو جیسے زمین میں گڑھی ہوتی میخ اور اس قدر روزہ رکھو کہ سوکھی ہوئی لکڑی کی طرح کمزور ہو جاؤ اور تیر کمان کی طرح جھک جاؤ پھر بھی خدائے تعالیٰ تم سے کوئی عمل قبول نہیں کرتا جب تک تمہارے پاس گناہوں سے باز رکھنے والا زہد و تقویٰ نہ ہو۔"

گناہ دعا کی قبولیت میں مانع ہے

### دسویں روایت:



وَعَنْهُ عَلَيْهِ السَّلَامُ: مَرَّمُوسَى بِرَجُلٍ مِّنْ أَصْحَابِهِ وَهُوَ سَاجِدٌ وَأَنْصَرَفَ مِّنْ حَاجَتِهِ وَهُوَ سَاجِدٌ فَقَالَ لَوْ كَانَتْ حَاجَتَكَ بِيَدِي لَقَضَيْتُهَا لَكَ فَأَوْحَى اللَّهُ إِلَيْهِ يَا مُوسَى لَوْ سَجَدَ حَتَّىٰ انْقَطَعَ عَنْهُ مَا قَبِلْتَهُ أَوْ يَنْحَوِلُ عَمَّا أَكْرَهُ إِلَيَّ مَا أُحِبُّ۔ (عدة الداعی ص ۱۲۵)

حضرت موسیٰ (علیہ السلام) کا گزر ایک شخص کی طرف سے ہوا جو ان کے اصحاب میں سے تھا، وہ سجدے کی حالت میں تھا، پھر جب موسیٰ اپنے کام سے فارغ ہو کر واپس آئے تب بھی اُسے سجدے میں دیکھا تو آپ نے فرمایا، "اگر تمہاری حاجت برآوری میرے اختیار میں ہوتی تو میں خود تمہاری حاجت پوری کرتا"۔

خداوند تعالیٰ نے موسیٰ پر وحی نازل کی کہ اگر یہ شخص میرے لئے اتنے سجدے کرے کہ اس کی گردن کٹ جائے پھر بھی میں اس کے اعمال قبول نہیں کروں گا یہاں تک کہ وہ جو چیز مجھے ناپسند ہے اس سے روگردانی نہ کرے اور جو مجھے پسند ہے اُسے بجا لائے (یعنی گناہوں سے پرہیز کرے اور عبادات بجالائے) ورنہ گناہ دعا کی قبولیت کو روک لیتا ہے۔

## گناہ ترک کرنا حقیقی عبادت ہے

### گیارہویں روایت:

أَصْلُ الدِّينِ الْوَدْعُ كُنْ وَرِعاً تَكُنْ أَعْبَدَ النَّاسِ كُنْ بِالْعَمَلِ بِالتَّقْوَىٰ أَشَدَّ إِهْتِمَاماً مِنْكَ بِالْعَمَلِ بغيرِهِ فَإِنَّهُ لَا يَقْبَلُ عَمَلٌ يَنْتَقِبِلُ لِقَوْلِهِ تَعَالَى "إِنَّمَا يَتَقَبَّلُ اللَّهُ مِنَ الْمُتَّقِينَ" (الداعی)

گناہوں سے پرہیز کرنا دین کی بنیاد ہے۔ اس لیے گناہ سے اجتناب کرو تا کہ سب سے زیادہ عبادت گزار متقی ہو جاؤ اور سختی کے ساتھ اپنے آپ کو تقویٰ سے مزین کرنے کا اہتمام کرو۔ تقویٰ کے بغیر کوئی عمل بجا نہ لاؤ۔ یقیناً وہ عمل مقبول الہی ہے، جس کے ساتھ تقویٰ ہو اگرچہ عمل مقدار میں کم ہی کیوں نہ ہو، جیسا کہ اللہ تعالیٰ فرماتا ہے کہ خدا صرف پرہیزگاروں کے (اعمال) قبول کرتا ہے۔

یعنی اگر تم نے گناہ سے دوری اختیار کی اگرچہ تمہارا عمل کم سے کم کیوں نہ ہو، قبول درگاہ الہی ہوتا ہے اور مقبول عمل اس لحاظ سے جب کہ رب العالمین نے اسے شرف قبولیت بخشا ہو کم عمل اور چھوٹا عمل نہیں کہا جاسکتا۔

## گناہ سے بچنا چاہیے

ان روایتوں کو مد نظر رکھتے ہوئے گناہ سے زیادہ ڈرنا چاہیئے اور بہت ہوشیار رہنا چاہیئے، تب جا کر اس سے نیک کام صادر ہوتا ہے، اور ان نیک کاموں کو آل محمد (علیہم السلام) کے قرب و جوار کے منازل اور اعلیٰ درجات تک پہنچانا چاہیئے۔ مبادا گناہ کے ارتکاب سے وہ ضائع اور برباد ہو جائے۔ ایسے خسارے اور نقصان سے بہت ہوشیار رہنا چاہیئے جس سے انسان اپنے ہی ہاتھوں اپنے نیک اعمال کے ذخیرے کو ضائع کرتا ہے۔

### نیک اعمال گردوغبار کی طرح پرگندہ ہو سکتے ہیں

عَنْ سُلَيْمَانَ بْنِ خَالِدٍ قَالَ سَأَلْتُ أَبَا عَبْدِ اللَّهِ (ع) عَنْ قَوْلِ اللَّهِ عَزَّوَجَلَّ "وَقَدْ مَنَا إِلَى مَاعْمَلُوا مِنْ عَمَلٍ فَجَعَلْنَاهُ هَبَاءً مَنْشُورًا" قَالَ أَمَا وَاللَّهِ وَإِنْ كَانَ أَعْمَالُهُمْ أَشَدَّ بَيَاضًا مِنَ الْقَبَاطِي وَلَكِنْ كَانُوا إِذَا عَرَضَ لَهُمْ حَرَامٌ لَمْ يَدْعُوهُ (عدة الداعی)

"سلیمان بن خالد کہتا ہے میں نے حضرت امام جعفر صادق (علیہ السلام) سے اس قول خدا کے بارے میں پوچھا، ہم نے قصد کیا اُس عمل کا جو خوبصورت شکل میں ہے پھر اس عمل کو ذروں کی طرح ہوا میں بکھیر دیتے ہیں تو حضرت نے فرمایا؛ خدا کی قسم اگرچہ ان کے اعمال مصری کپڑوں کے مانند زیادہ سفید، چمکدار بھی ہوں گے مگر جب ان کے سامنے گناہ اور حرام نمودار ہوتا ہے تو وہ اسے چھوڑتے نہیں ہیں۔"

بجارت دیگر ان کے اعمال تقویٰ نہ ہونے اور حرام میں مرتکب ہونے کی بنا پر گردوغبار کی طرح فضا میں پرگندہ ہوتے ہیں ایسے اعمال کی قدر و قیمت ہی نہیں ہوتی۔

علامہ مجلسی علیہ الرحمۃ والرضوان اس حدیث کی شرح کے ضمن فرماتے ہیں کہ یہ حدیث دلالت کرتی ہے کہ عبادات و اطاعات گناہ کی سبب سے فنا ہوتی ہیں۔

### بے شمار پرہیزگار لوگ جنت میں جائیں گے

قَالَ أَبُو عَبْدِ اللَّهِ (ع) أَوْحَى اللَّهُ تَعَالَى إِلَى مُوسَى إِنَّ عِبَادِي لَمْ يَتَقَرَّبُوا إِلَيَّ بِشَيْءٍ أَحَبَّ إِلَيَّ مِنْ ثَلَاثِ خِصَالٍ قَالَ قَالِ مُوسَى يَا رَبِّ وَمَاهُنَّ قَالَ تَعَالَى يَا مُوسَى الرَّهْدُ فِي الدُّنْيَا وَالْوَرَعُ عَنِ مَعَاصِي وَالْبُكَاءُ مِنْ حَشْيَتِي قَالَ مُوسَى مَا لِمَنْ صَنَعَ ذَا؟ فَأَوْحَى اللَّهُ إِلَيْهِ أَمَا الرَّاهِدُونَ فِي الدُّنْيَا فَفِي الْجَنَّةِ وَأَمَّا الْبُكَاءُ مِنْ حَشْيَتِي فَفِي الرَّفِيعِ إِلَّا عَالِي لَا يُشَارِكُهُمْ فِيهِ أَحَدٌ غَيْرُهُمْ وَأَمَّا الْوَرَعُونَ عَنِ مَعَاصِي فَإِنِّي أَفْتِنُ النَّاسَ وَلَا أُفْتِنُهُمْ (عدة الداعی)

"حضرت صادق آل محمد علیہ الصلوٰۃ والسلام نے فرمایا: اللہ تبارک و تعالیٰ نے حضرت موسیٰ پر وحی نازل کی اور فرمایا یقیناً میرا بندہ میرے نزدیک نہیں ہو سکتا مگر میری پسندیدہ تین چیزوں کے بغیر۔ حضرت موسیٰ نے عرض کی میرے پالنے والے وہ تین چیزیں کونسی ہیں؟ اللہ تعالیٰ نے فرمایا: اے موسیٰ وہ تین چیزیں دنیا میں زہد سے کام اور گناہوں سے پرہیز کرنا اور میرے خوف سے گریہ کرنا ہیں۔ حضرت موسیٰ علیہ السلام نے عرض کیا: پروردگار! جو یہ چیزیں بجا لایا اس کے لیے کیا اجر و ثواب ہے؟ فرمایا: دنیا میں زہد سے کام لینے والوں کے لیے بہشت ہوگی اور میرے ڈر سے گریہ کرنے والوں کے لیے ایسا بلند مقام ہوگا جہاں ان کے علاوہ اور کسی کو ٹھہرنے کی گنجائش نہیں ہوگی۔ لیکن میری نافرمانی سے پرہیز کرنے والوں کے لیے بے شک تمام مخلوق کے اعمال کی باز پرس ہوگی مگر ان کے اعمال کا حساب و کتاب نہیں ہوگا اور بغیر حساب بہشت میں داخل ہوں گے۔"

## گناہانِ کبیرہ و صغیرہ کی تقسیم

### کبیرہ سے اجتناب صغیرہ سے درگزر کا سبب بنتا ہے

اگر کوئی گناہانِ کبیرہ سے پرہیز کرے تو اس کے چھوٹے گناہوں کی باز پرس نہیں ہوتی۔ اللہ تعالیٰ اپنے فضل و کرم سے اُسے بخش دیتا ہے۔ جیسا کہ سورۃ النساء کی آیت ۳۰ میں فرماتا ہے:

إِنْ تَجْتَنِبُوا كَبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ وَنُدْخِلْكُمْ مُدًّا خَلَائِقًا كَرِيمًا (سورہ ۴۔ آیت ۳۰)

"اگر ان میں سے تم گناہانِ کبیرہ سے بچتے رہو تو ہم تمہارے (صغیرہ) گناہوں سے بھی درگزر کریں گے اور تم کو بہت اچھی عزت کی جگہ پہنچا دیں گے اور تمہارا بڑے گناہوں سے اجتناب کرنا چھوٹے گناہوں کا کفارہ قرار دیا جائے گا۔"

### بہشت کے دروازے پرہیزگاروں کے سامنے کھلے ہیں

حضرت رسول خدا (صلی اللہ علیہ وآلہ) سے روایت ہے کہ آپ نے فرمایا: قسم ہے اُس خدا کی جس کے قبضہ قدرت میں میری جان ہے کوئی بندہ ایسا نہیں کہ دن میں پانچ مرتبہ واجب نماز بجالائے، ماہ مبارک رمضان کا روزہ رکھے اور گناہانِ کبیرہ سے دوری اختیار کر لے مگر یہ کہ بہشت کے دروازے اس کے سامنے کھولے جائیں گے۔ اس کے بعد آنحضرت (صلی اللہ علیہ وآلہ) نے گذشتہ آیہ مبارکہ کو تلاوت فرمایا۔ (تفسیر منہج الصادقین)

### شفاعت

جس سے گناہ کبیرہ سرزد ہو اور توبہ نہ کرے تو وہ فاسق ہے۔ اس کے پیچھے نماز جائز نہیں اور اس کی گواہی قابل قبول نہیں اور مرنے کے بعد عذاب الہی کا مستحق ہوتا ہے۔ مگر یہ کہ اللہ تعالیٰ کا فضل و کرم اس کے شامل حال ہو جائے اور فضل الہی میں سے ایک حضرت محمد (صلی اللہ علیہ وآلہ) و آل محمد (علیہم السلام) کی شفاعت ہے۔ چنانچہ خود آنحضرت (صلی اللہ علیہ وآلہ) کا ارشاد ہے:

إِدَّخَرْتُ شَفَاعَتِي لِأَهْلِ الْكِبَائِرِ مِنْ أُمَّتِي

(ج ۳ بحار الانوار۔ عده الداعی)

"میری شفاعت میری اُمت کے گناہان کبیرہ کے مرتکب افراد کے لیے ذخیرہ کی گئی ہے"۔ اور فرمایا:

إِنَّمَا شَفَاعَتِي لِأَهْلِ الْكِبَائِرِ مِنْ أُمَّتِي فَأَمَّا الْمُحْسِنُونَ فَمَا عَلَيْهِمْ مِنْ سَبِيلٍ (ج ۳ بحار الانوار۔ عده الداعی)

"میری شفاعت میری اُمت کے گناہان کبیرہ بجالانے والوں کے لیے (مخصوص) ہے لیکن گناہان کبیرہ کے ترک کرنے والوں، یعنی نیکوکاروں کے لیے کوئی مواخذہ نہیں"۔

### شفاعت معصیت کرنے پر دلیری کا سبب نہیں ہونی چاہیے

در اصل شفاعت کی حقیقت میں کوئی شک نہیں کہ یہ اللہ تعالیٰ پیغمبر اکرم (صلی اللہ علیہ وآلہ) اور آئمہ اطہار (علیہم السلام) کی عظمت اور شان و بزرگی اور دوسرے شفاعت کرنے والوں کے احترام کا اظہار ہے۔ کیونکہ گناہان کبیرہ میں ملوٹ افراد کو انہیں کے حوالہ کیا جائے گا بلکہ ان کی شفاعت کی برکت سے گناہ گاروں کو ان کے دوسرے دوستوں کی طرح بلند مقام اور مرتبے پر فائز کیا جائے گا۔ اور یہی قرآن مجید اور صحیح خبروں میں اور متواتر و مسلم احادیث سے ظاہر ہوتا ہے اور یہاں اس مختصر بحث میں ان سب کا ذکر طوالت کا سبب ہو گا۔ جو چیز یہاں ذکر کرنا لازم ہے وہ یہ ہے کہ شفاعت کا موضوع معصیت پر جرأت کا سبب نہ بنے، نہ توبہ سے غفلت کرے۔

### نجات کی امید میں خودکشی کرنا

شفاعت کی امید میں گناہ کرنا اور توبہ نہ کرنا زہر کھانے اور اژدہ کے منہ میں ہاتھ ڈالنے کے مترادف ہے۔ یہ امید رکھنا کہ ڈاکٹر پہنچ جائے گا اور علاج کر دیگا خلاف عقل ہے۔ کیونکہ زہر کھانے کے بعد یقین پیدا نہیں ہوتا کہ ڈاکٹر اور دوا ایسر آجائیں گے۔ دوسری بات یہ ہے کہ ممکن ہے کہ ڈاکٹر اور دوا دونوں فراہم ہو جائیں مگر زہر رگوں میں داخل ہو کر دل کو ناکارہ بنا دے اور موت سے ہمکنار کر

دے۔ اسی طرح جو شخص گناہ کرتا ہے وہ کس طرح یقین رکھتا ہے کہ مرنے کے بعد سفارش کرنے والے کی شفاعت فوراً حاصل ہو جائے گی۔

## موت کی تین قسموں میں سے ایک قسم وقع ہوتی ہے

حضرت امام محمد تقی (علیہ السلام) نے اپنے اجداد کرام سے روایت نقل کی ہے:

قال قيل لاميرالمومنين صيف لنا الموت؟ فقال عليه السلام؛ على الخير سقطتم هواحداً ثلاثة أمور يُردُّ عليه إما بشارةً بنعيم الأبد وإما بشارةً بعذاب الأبد وإما تحزينٌ وتَهْوِيلٌ وأمره مُبَهَّمٌ لا يدرى من أيّ الفراق هو فموا اليئنا المُطِيعُ لا مَرِنًا فهو البشّر بنعيم الأبد وإما عدوونا المُخالفُ عَلَيْنَا فهو المُبشّر بعذاب الأبد وإما المُبَهَّمُ أمره الذئى لا يدرى ما حاله فهو المؤمن من المُسرفِ على نفسه لا يدرى ما يؤول إليه حاله ياتيه الخبرُ مُبَهَّمًا نُخوفاً ثمّ لَنْ يُسويّه اللهُ به أعدائنا لکن يُخرجه من النارِ بِشَفَاعَتِنَا فاعملوا واطيعوا ولا تنكروا ولا تستصغروا عُقوبةَ اللهِ عزَّوجلَّ فإن من المُسرفين من لا تُلحِفُهُ شَفَاعَتُنَا إِلَّا بَعْدَ ثَلَاثِمِائَةِ أَلْفِ سَنَةٍ (ج ۳ بحار الانوار نقل از معانی الاخبار)

"حضرت امیر المومنین (علیہ السلام) سے کسی نے موت کی تعریف پوچھی تو آپ نے فرمایا: تم عالم اور باخبر ہستی کے پاس آئے ہو، (اب سنو): تین میں سے ایک حالت میں انسان کی موت وقع ہوتی ہے۔ ابدی نعمت کی خوشخبری دی جاتی ہے، یا ابدی عذاب کی وعید سنائی ہے، یا وہ ہمیشہ کے لئے وحشت اور خوف میں مبتلا رہتا ہے اور اس کا کام غیر یقینی اور تردد کی حالت میں رہتا ہے اور پتہ نہیں چلتا کہ وہ کس قسم کی موت سے دوچار ہوتا ہے۔

پس جاننا چاہیے کہ ہمارا دوست ہمارا فرمانبردار ہوتا ہے۔ وہ معصیت کار نہیں ہوتا۔ اسے ابدی نعمتوں کی خوشخبری دی جاتی ہے لیکن ہمارا بدخواہ جو ہماری مخالفت کرتا رہا ہے ہمیشہ کے عذاب میں گرفتار رہے گا۔

لیکن وہ شخص جو غیر یقینی حالت میں ہے اور معلوم نہیں کہ اس کا انجام کیا ہو گا جبکہ وہ ایسا مومن ہے کہ جس اپنے نفس پر ظلم اور اسراف کیا ہے یعنی وہ گنہگار اور اس کی موت ڈرا اور خوف و ہراس اور مبہم حالت میں آتی ہے۔ پس اللہ تعالیٰ اس کو اور ہمارے دشمن کو مساوی نہیں دیکھتا بلکہ ہماری شفاعت کی وجہ سے وہ جہنم سے نکالا جائیگا۔

پس (میرے دوست) عمل کرو۔ اور احکامات الہی کی اطاعت کرو۔ خداوند کے عذاب کو چھوٹا اور حقیر شمار نہ کرو۔ اور بے شک کچھ ایسے گناہ گار بھی ہیں جن کو ہماری شفاعت نصیب نہیں ہوتی مگر تین لاکھ سال گزر جانے کے بعد۔"

میں تمہارے بارے میں برنخ سے ڈرتا ہوں

قُلْتُ لِأَبِي عَبْدِ اللَّهِ عَلَيْهِ السَّلَامُ إِنِّي سَمِعْتُكَ تَقُولُ كُلُّ شَيْعَتِنَا فِي الْجَنَّةِ عَلَى مَا كَانَ فِيهِمْ  
 قَالَ عَلَيْهِ السَّلَامُ صَدَقْتُكَ؛ كُلُّهُمْ وَاللَّهِ فِي الْجَنَّةِ قُلْتُ جُعِلْتُ فِدَاكَ أَنَّ الدُّنُوبَ كَثِيرَةٌ كَبَائِرٌ  
 قَالَ عَلَيْهِ السَّلَامُ أَمَّا فِي الْقِيَامَةِ فَكُلُّكُمْ فِي الْجَنَّةِ بِشَفَاعَةِ نَبِيِّ الْمَطَاعِ أَوْ وِصِيِّ النَّبِيِّ وَلَكِنَّ وَاللَّهِ اتَّخَوْفُ عَلَيْكُمْ فِي  
 الْبِرْزَخِ

قُلْتُ وَمَا الْبِرْزَخُ قَالَ عَلَيْهِ السَّلَامُ الْقَبْرُ مِنْذُ حِينَ مَوْتِهِ إِلَى يَوْمِ الْقِيَامَةِ (كافی)

"عمر بن یزید کہتا ہے کہ میں نے حضرت امام جعفر سے دریافت کیا کہ میں نے آپ کو یہ کہتے ہوئے سنا تھا کہ ہمارے تمام شیعیہ  
 خواہ کتنے بھی گنہگار ہوں بہشتی ہوں گے۔

فرمایا: اللہ تعالیٰ کی قسم میں نے سچ کہا ہے! وہ سب کے سب بہشتی ہوں گے۔

پھر میں نے عرض کیا: میں آپ پر قربان ہو جاؤں؛ بے شک گناہ زیادہ اور بڑا ہو (پھر بھی کیا بہشت میں ہوں گے؟)، فرمایا، "قیامت کے دن حضرت محمد (صلی اللہ علیہ وآلہ) یا ان کے کسی بھی وصی کی شفاعت سے تم سب بہشت میں داخل ہوں گے۔ لیکن خداوند عالم کی قسم تمہارے بارے میں برزخ سے ڈرتا ہوں۔ میں نے عرض کیا؛ "مولانا برزخ کیا چیز ہے؟" جو اب فرمایا؛ برزخ قبر ہے اس کی مدت مرنے کے وقت سے لیکر قیامت کے دن تک ہوتی ہے۔"

### کل خون کے آسو بہانے گا

حضرت رسول اکرم (صلی اللہ علیہ وآلہ) نے ابن مسعود کو مخاطب کر کے کچھ نصیحتیں فرمائیں۔ اس سلسلے میں ارشاد فرمایا:  
 لَا تَحْقِرَنَّ ذَنْبًا وَلَا تَصْغُرَنَّ وَاجْتَنِبِ الْكِبَائِرَ فَإِنَّ الْعَبْدَ إِذَا نَظَرَ إِلَى ذُنُوبِهِ دَمَعَتْ عَيْنَاهُ دَمًا وَقِيحًا يَقُولُ اللَّهُ تَعَالَى  
 يَوْمَ تَجِدُ كُلُّ نَفْسٍ مَّا عَمَلَتْ مِنْ خَيْرٍ مُخَضَّرًا وَمَا عَمَلَتْ مِنْ سُوءٍ تَوَدُّ لَوْ أَنَّ بَيْنَهَا وَبَيْنَهُ أَمَدًا بَعِيدًا (جلد ۱۷)۔  
 بحار الانوار

"ہرگز کسی گناہ کو چھوٹا اور حقیر تصور نہ کرو اور بڑے گناہوں سے پرہیز کرو کیونکہ قیامت کے دن جب بندہ اپنے گناہ پر نظر کرے  
 گا تو بے اختیار اس کی آنکھوں سے خون اور پیپ کے آسو بہیں گے، اس وقت اللہ تعالیٰ فرمائے گا کہ قیامت وہ دن ہے کہ ہر ایک  
 اپنے نیک و بد اعمال اپنے سامنے پائے گا اور آرزو کرے گا کہ خود اس کے درمیان بہت دور کا فاصلہ ہو جائے۔"،  
 اور حضرت رسول اکرم (صلی اللہ علیہ وآلہ) سے منقول ہے کہ فرمایا:

إِنَّ الْعَبْدَ لَيَجْسُ عَلَى ذَنْبٍ مِنْ ذُنُوبِهِ مِائَةَ عَامٍ (کافی)

"بے شک بندے کے ہر ایک گناہ کی سزا میں اسے ایک سو سال جہنم میں قید رکھا جائے گا۔"

## نماز کو حقیر شمار کرنے والوں کے لیے شفاعت نہیں

نماز کا استخفاف گناہان کبیرہ میں شمار ہوتا ہے۔ بعض روایتوں میں واضح طور پر بیان ہے کہ نماز کو حقیر سمجھنے والا شفاعت سے محروم ہے۔ چنانچہ حضرت امام جعفر صادق (علیہ السلام) نے فرمایا:

لَا تَنَالُ شَفَاعَتُنَا مَنْ اسْتَحَفَّ بِصَلَاةِهِ

"ہماری شفاعت ان لوگوں کو نہیں ملتی جنہوں نے نماز کو حقیر سمجھا۔"

حضرت رسول اکرم (صلی اللہ علیہ وآلہ) سے منقول ہے کہ آپ نے فرمایا:

"لَيْسَ مِنِّي مَنْ اسْتَحَفَّ بِالصَّلَاةِ لَا يَرِدُ عَلَيَّ الْخَوْضَ لِأَوَالِهِ" (بخار الانوار)

"جو کوئی نماز کو حقیر شمار کرتا ہے وہ مجھ سے نہیں۔ اللہ کی قسم وہ مجھ سے نہیں، اللہ کی قسم وہ حوض کوثر پر میرے نزدیک نہیں

پہنچ سکتا۔" (بخار الانوار)

اس سے ظاہر ہوتا ہے کہ گناہوں سے نہ بچنا اور دلیری سے گناہوں میں ملوث ہونا اور شفاعت کی امید میں توبہ کرنے میں تاخیر کرنا جہالت، گھمنڈ اور لاپرواہی کی علامت ہے۔

## زیادہ گناہ ایمان کو ختم کر دیتا ہے

جو کچھ شفاعت کے بارے میں ذکر کیا گیا اس وقت کام آتا ہے جب کہ کوئی شخص ایمان کے ساتھ دنیا سے رخصت ہو جائے۔ کبھی ایسا بھی ہوتا ہے کہ گناہوں میں زیادہ ملوث ہونے اور توبہ میں تاخیر کرنے سے ایمان کا نور دل سے ختم ہو جاتا ہے اور وہ شک میں پڑ کر انکار کی حد تک پہنچ جاتا ہے، اور ایسی حالت میں پھر وہ موت سے ہمکنار ہو جاتا ہے۔ اس شخص کی مانند ہے کہ جس نے اس قدر مہلک زہر کھا لیا ہو کہ ڈاکٹر کے پہنچنے سے پہلے وہ مر جائے۔ اس صورت میں ڈاکٹر اس کا علاج نہیں کر سکتا۔ اسی طرح شفاعت کرنے والے کی سفارش اسے فائدہ نہیں دیتی۔

(فَمَا نَنْفَعُهُمْ شَفَاعَةُ الشَّافِعِينَ) (سورہ ۷۴- آیت ۴۹)

اس دعویٰ کے ثبوت کے لیے ایک آیت شریفہ اور دو روایتیں ذکر کرنے پر اکتفا کرتا ہوں۔ چنانچہ سورہ روم، آیت ۱۰ میں ارشاد ہوتا ہے:

(ثُمَّ كَانَ عَاقِبَةُ الَّذِينَ اسَاوَا السُّوْىَ اَنْ كَذَّبُوْا بِآيَاتِ اللّٰهِ وَكَانُوْا بِهَا يَسْتَهْزِوْنَ) -

"پھر جن لوگوں نے بُرائی کی تھی ان کا انجام بُرا ہی ہوا کیونکہ ان لوگوں نے خدا کی آیتوں کو جھٹلایا تھا اور ان کے ساتھ مسخرہ پن کیا تھا"۔

## گناہ دل کو سیاہ کر دیتا ہے

پہلی حدیث حضرت امام جعفر صادق (علیہ السلام) نے فرمایا:

مَا مِنْ عَبْدٍ إِلَّا وَفِي قَلْبِهِ نُكْتَةٌ بَيْضَاءٌ فَإِذَا أَذْنَبَ ذَنْبًا خَرَجَ مِنْ نُكْتَتِهِ سَوْدَاءٌ فَإِذَا تَابَ ذَهَبَ ذَلِكَ السَّوَادُ وَإِنْ تَمَادَى فِي الذُّنُوبِ زَادَ ذَلِكَ السَّوَادُ حَتَّى يَغْطِيَ الْبَيَاضَ فَإِذَا غَطَى الْبَيَاضَ لَمْ يَرْجِعْ صَاحِبُهُ إِلَى الْخَيْرِ أَبَدًا وَهُوَ قَوْلُهُ تَعَالَى كَلَّا بَلْ رَانَ عَلَى قُلُوبِهِمْ مَا كَانُوا يَكْسِبُونَ (کتاب کافی)

"کوئی بندہ نہیں مگر اس کے دل میں ایک سفید نقطہ ہوتا ہے۔ جب گناہ کرتا ہے اس نقطے سے سیاہ نقطہ نکل آتا ہے۔ اگر توبہ کرے تو وہ سیاہی مٹ جاتی ہے، اگر وہ گناہوں میں ڈوب گیا اور لگاتار آلودہ رہا تو دل کی سیاہی بڑھتی جاتی ہے یہاں تک کہ وہ دل کی پوری سفیدی کو گھیر لیتی ہے۔ جب سفید نقطہ پر مکمل طور پر کالا پردہ چھا جاتا ہے تو ایسے دل کے مالک کبھی بھی خیر کی طرف رجوع نہیں کریں گے۔ یہ روایت فرمانِ الہی کے عین مطابق ہے۔ جیسا کہ ارشاد ہے: "نہیں، نہیں بات یہ ہے کہ جو لوگ اعمال (بد) کرتے ہیں ان کے دلوں پر زنگ بیٹھ گیا ہے"۔



## قلب سیاہ پر وعظ و نصیحت کا اثر نہیں ہوت

یعنی ان کے دل میں گناہوں سے زنگ آلود ہو کر تاریکی چھا گئی ہے۔ حقیقی آنکھ سے محروم ہو کر نہ حق کا چہرہ دیکھ سکتا ہے نہ حق کی پہچان باقی رہتی ہے، نہ نصیحت قبول کرنے اور خیر و خوبی کا راستہ نظر آتا ہے۔ اسی لیے امام جعفر صادق (علیہ السلام) کا ارشاد گرامی ہے:

"کوئی شخص کسی گناہ کا ارادہ کرتا ہے مگر اس کو عملاً بنا نہیں لاتا۔ کبھی بندہ گناہ کا کام کرتا ہے اور خدا اُسے دیکھتا ہے اور فرماتا ہے میری عزت کی قسم اس کے بعد میں تجھے ہرگز نہیں بخشوں گا۔"

بعبارت دیگر وہ اس گناہ کی وجہ سے حق تعالیٰ کے الطاف کے استحقاق اور قابلیت سے کلیتہً محروم رہتا ہے اور نہ اُسے توبہ کرنے کی توفیق ہوتی ہے جس کے نتیجے میں اُس کا گناہ بخشا نہیں جاتا۔

علامہ مجلسی اس حدیث کی شرح میں فرماتے ہیں کہ امام جعفر صادق (علیہ السلام) نے تمام گناہوں سے ڈرنے کا حکم دیا ہے کیونکہ ہر گناہ سے یہی گمان ہوتا ہے کہ شاید یہ درگزر کرنے کے قابل نہ ہو۔

## گذشتہ گناہوں سے ڈرنا

اہل ایمان کو اپنے گذشتہ گناہوں سے ڈرتے اور روتے رہنا چاہیے کیونکہ ہمیں اطمینان و یقین نہیں کہ کونسا گناہ ہماری شامت کا سبب بنے گا۔ چونکہ امام (علیہ السلام) نے ہمیں نشاندہی نہیں فرمائی کہ پروردگار عالم کی نظروں سے گرانے والا وہ کونسا گناہ ہے جس سے ہم مغفرت الہی اور اس کے درگزر سے محروم ہو جائیں۔ البتہ اس قسم کے گناہ کی نشاندہی کا واحد طریقہ یہ ہے کہ جس گناہ کے سرزد ہونے کے بعد توبہ نہیں کی اور پشیمان نہیں ہوئے وہی گناہ ہمیں عفو و مغفرت پروردگار سے محروم کرتا ہے۔ اس لیے بارگاہ خداوندی میں تضرع و زاری کرتے ہوئے توبہ کے دروازے سے داخل ہو جائیں۔ اُن گناہوں سے جو ہمیں یاد ہیں خصوصاً اور ایسے گناہوں سے جو بھول گئے ہیں عموماً توبہ کر کے ان کی تلافی کریں۔ اور توبہ کرنے کا طریقہ اس کے بعد ذکر کیا جائے گا۔ انشاء اللہ تعالیٰ۔

## شفاعت امید کا موجب ہے نہ مغرور ہونے کا سبب

گذشتہ بیان سے معلوم ہوا کہ موضوع شفاعت غرور اور نافرمانی کی جبرأت کا سبب نہیں بننا چاہیے بلکہ گناہ گار کے لیے شفاعت مایوسی کے عالم میں امید کو تقویت دیتی ہے اور بندے کو توبہ و انابہ کی طرف شوق اور رغبت پیدا کراتی ہے تاکہ وہ بلند مراتب پر فائز ہو جائے اور رب العالمین کے قرب و جوار کے اعلیٰ مقام پر پہنچنے میں کامیاب ہو جائے۔

## پھر بھی خوف و ہراس ہونا چاہیے

ایک طرف شفاعت کی امید اور دوسری طرف لا پرواہی نہیں ہونا چاہیے۔ شفاعت کی امید کے ساتھ دل میں خوفِ خدا بھی ضروری ہے۔ چونکہ خوفِ شفاعت کے منافی نہیں یعنی جو شخص پروردگار عالم کے لطف و کرم اور شفاعت کا امیدوار ہے تو ممکن ہے عین اسی حالت میں اُسے خوف و ہراس محسوس ہو جائے ورنہ خدا نہ کمرے اپنے آقاؤں کی شفاعت اُسے بہت طویل زمانہ گزر جانے کے بعد حاصل ہو۔ بعبارت دیگر وہ لمبی مدت تک عالمِ برزخ کے عذاب میں گرفتار رہنے کے بعد اُسے شفاعت نصیب ہو اور اس دوران جو خوف و ترس اُسے حاصل ہو رہا ہے وہی اہل بیتِ اطہار (علیہم السلام) کی شفاعت حاصل کرنے اور سختی سے اُن کا دامن پکڑنے کا موجب ہو جائے۔

## شیعیانِ اہل بیتِ علیہم السلام

شیعوں کے مقام اور اہل بیت (علیہم السلام) کے دوستداروں کی نجات کے بارے میں جو روایتیں ہم تک پہنچی ہیں ان میں سے ایک یہ ہے کہ ان کو جہنم کی آگ نہیں جلا سکتی۔ پس ایسی روایات ہماری امید کو تقویت بخشنے والی ہیں اور ہمارے آقاؤں کی محبت ہمارے لیے باعثِ اطمینان ضرور ہے لیکن یہ امید و اطمینان نہ بنادیں نیز معصیت پر دلیری کا باعث نہ بنیں۔

## شیعہ اور محب

اس موضوع سے متعلق روایات دو عنوانات پر مشتمل ہیں۔ پہلی شیعہ اور دوسری محبِ اہل بیت (علیہم السلام)۔ تاہم اُن شیعوں کا مقام و مرتبہ بلند ہے کیونکہ انہوں نے علم و عمل کے میدان میں سبقت حاصل کی ہے اور پھر بھی وہ اپنے آپ کو شیعہ اہل بیت صلوات اللہ علیہم اجمعین کہنے کے قابل نہیں سمجھتے تھے۔ مثلاً جناب محمد بن مسلم ثقفی، جو حضرت امام محمد باقر اور حضرت امام جعفر صادق + کے جلیل القدر اصحاب میں شمار ہوتے تھے، ان کے متعلق ان دونوں بزرگوں نے شیعوں کو حکم دیا تھا کہ دینی مسائل میں ان کی طرف رجوع کریں۔ اس کے علاوہ علمِ رجال کی کتب میں لکھا ہوا ہے کہ اپنے زمانے میں محمد بن مسلم سے بڑھ کر کوئی فقیہ موجود نہ تھا۔

## محمد بن مسلم کی قاضی شریک سے گفتگو

ایک مرتبہ یہ بزرگوار ابو کربۃ الازدی کے ساتھ قاضی شریک کی خدمت میں حاضر ہوئے۔ شریک نے غصے سے ان کی طرف دیکھا اور کہا: "یہ دونوں جعفری اور فاطمی ہیں"۔ یعنی اہل بیت اطہار (علیہم السلام) کے شیعہ ہیں۔ یہ سنتے ہی دونوں زار و قطار رونے لگے۔ قاضی نے ان سے گریہ کا سبب دریافت کیا تو بولے کہ آپ نے ہمیں ایک عظیم شخصیت (حضرت جعفر بن محمد الصادق) کی طرف نسبت دی ہے۔ ہم جیسے کم زہد و تقویٰ اور اتنی عظیم نسبت! (چہ نسبت خاک رابا عالم پاک)۔ آپ ازراہ کرم ہماری اس درخواست کی پذیرائی فرمائیں تو ہم آپ کے رہین منت ہوں گے۔

## امام کی پیروی کرنے والے حقیقی شیعہ ہیں

ہاں ہم شیعہ حقیقی کا خطاب اس شخص کو دے سکتے ہیں کہ تمام کردار و گفتار میں ان کا پیروکار ہو۔ چنانچہ باب الحوائج حضرت موسیٰ (علیہ السلام) فرماتے ہیں:

إِنَّمَا شِيعَتُنَا مَنْ شِيعَنَا وَاتَّبَعَ آثَارَنَا وَافْتَدَىٰ بِأَعْمَالِنَا (بحار الانوار)

"اس کے علاوہ اور کچھ نہیں کہ ہمارا شیعہ صرف وہ ہے کہ (تمام حالات میں) ہماری پیروی کرے، ہمارے نقش قدم پر چلے اور ہمارے اعمال کی اقتداء کرے"۔

## کچھ شیعوں کے ساتھ حضرت علی (علیہ السلام) کی گفتگو

ایک رات حضرت امیر المومنین (علیہ السلام) مسجد سے باہر جا رہے تھے۔ چاندنی کی وجہ سے فضا روشن تھی۔ پلٹ کر دیکھا تو ایک گروہ آپ کے پیچھے آ رہا تھا۔ آپ نے فرمایا: تم لوگ کون ہو؟ عرض کیا: ہم آپ کے شیعہ ہیں۔ آنحضرت نے ان کے چہروں کو غور سے دیکھا اور ارشاد فرمایا: کیا وجہ ہے کہ تمہارے چہروں پر شیعہ ہونے کی کوئی نشانی نہیں پائی جاتی؟ عرض کی: مولانا! شیعوں کی علامت کیا ہے؟ فرمایا:

صَفْرَ الْوُجُوهِ مِنَ السَّهْرِ، عَمَشَ الْعَيْنُ مِنَ الْبُكَاءِ، حَدَبُ الظُّهُورِ مِنَ الْقِيَامِ، حَمَصُ الْبُطُونِ مِنَ الصِّيَامِ ذَبَلِ الشِّفَاةُ

مِنَ الدُّعَاءِ، عَلَيْهِمْ غَبْرَةُ الْحَاشِعِينَ۔

(بحار الانوار۔ نقل از امامی شیخ طوسی و ارشاد شیخ مفید علیہا الرحمۃ)

"عبادت خدا میں زیادہ شب بیداری سے اُن کے چہرے زرد ہوتے ہیں، خوفِ خدا سے زیادہ رونے کے سبب ان کی آنکھوں سے پانی گرتا ہے، عبادت میں زیادہ مشغول رہنے کے باعث ان کی کمر جھکی ہوئی ہوتی ہے، روزہ زیادہ رکھنے کی بناء پر ان کا پیٹ پیٹھ سے ملا ہوا ہوتا ہے، کثرتِ دعا سے ان کے ہونٹ خشک ہوتے ہیں اور ان پر خوفِ الہی چھایا ہوتا ہے۔" - قارئینِ کرام کی مزید اطلاع کے لیے یہاں تین روایتوں پر اکتفا کر رہا ہوں۔

### شیعہ ہونے کے لیے دعویٰ کافی نہیں

عَنْ جَابِرٍ عَنْ أَبِي جَعْفَرٍ عَلَيْهِ السَّلَامُ أَيَكْتَفِي مَنْ يَنْتَحِلُ التَّشْيِعَ أَنْ يَقُولَ بِحُبِّنَا أَهْلَ الْبَيْتِ فَوَاللَّهِ مَا مِنْ شِيعَتِنَا إِلَّا مَنْ اتَّقَى اللَّهَ وَاطَاعَهُ۔

"جابر حضرت امام محمد باقر (علیہ السلام) سے نقل کرتے ہیں کہ آپ نے فرمایا: کیا کسی کے لیے یہ کافی ہے کہ وہ اپنے کو شیعیت کی طرف نسبت دے اور کہے کہ میں اہل بیت (علیہم السلام) کا دوستدار ہوں؟ خدا کی قسم ہمارا شیعہ اس شخص کے سوا اور کوئی نہیں جو خدا سے ڈرتا ہے اور ان کے احکام کی اطاعت کرتا ہے۔"

عَنْ مُفَضَّلِ بْنِ عَمْرٍو قَالَ قَالَ أَبُو عَبْدِ اللَّهِ عَلَيْهِ السَّلَامُ إِذَا أَرَدْتَ أَنْ تَعْرِفَ أَصْحَابِي فَانظُرْ إِلَى مَنْ إِشْتَدَّ وَرَعَهُ وَخَافَ خَالِقَهُ وَرَجَا ثَوَابَهُ وَإِذَا رَأَيْتَ هَوْلًا فَهَوْلًا أَصْحَابِي (کافی)

"حضرت امام صادق (علیہ السلام) نے مفضل بن عمر سے فرمایا: اگر تم ہمارے اصحاب کو پہچانا چاہتے ہو تو اس شخص کو دیکھو جو سختی کے ساتھ گناہوں سے پرہیز کرتا ہے اور اپنے خالق سے زیادہ ڈرتا ہے اور وہ اس کے ثواب کا امیدوار ہوتا ہے۔ جب تم کہیں بھی ایسے افراد کو دیکھنا تو سمجھ لینا کہ یہی لوگ میرے اصحاب ہیں۔"

دَخَلَ عَيْسَى بْنُ عَبْدِ اللَّهِ الْقُمِّيِّ إِلَى أَبِي عَبْدِ اللَّهِ (ع) فَقَالَ عَلَيْهِ السَّلَامُ لَيْسَ مِنَّا وَلَا كِرَامَةً مَنْ كَانَ فِيهِ مِصْرٌ فِيهِ مَأْفُوفٌ أَوْ يَزِيدُونَ وَكَانَ فِي ذَلِكَ الْمِصْرِ أَحَدًا أَوْغَمَ مِنْهُ (کافی)

"عیسیٰ بن عبد اللہ قومی حضرت ابی عبد اللہ امام جعفر صادق (علیہ السلام) کی خدمت میں حاضر ہوئے تو فرمایا: وہ شخص ہم میں سے نہیں اور نہ ہمارے نزدیک اس کی عزت ہے کہ کسی شہر میں ایک لاکھ نفر آباد ہوں اور وہاں ایک آدمی (غیر شیعہ) بھی اس سے زیادہ پرہیزگار موجود ہو۔ یعنی شیعہ اہل بیت کو ایمان، عمل اور تقویٰ میں سب سے بہتر ہونا چاہیے کہ اس کا مقابل کوئی دوسرا نہ ہو۔"

چنانچہ اللہ تعالیٰ نے اپنے کلامِ پاک میں اُسے 'خیر البریہ' سے تعبیر فرمایا ہے۔

( إِنَّ الَّذِينَ آمَنُوا وَعَمِلُوا الصَّالِحَاتِ أُولَئِكَ هُمْ خَيْرُ الْبَرِيَّةِ ) (سورہ ۹۸ آیت ۷)

"بے شک جو لوگ ایمان لائے اور اچھے کام کیے، یہی لوگ بہترین خلاق ہیں۔"

اور حضرت رسول اکرم (صلی اللہ علیہ وآلہ) سے یہ روایت ہے کہ 'خیر البریہ' سے مراد شیعیان علی (علیہ السلام) ہیں۔ جیسا کہ فرمایا:

تَأْتِيْ أَنْتَ وَشِيعَتُكَ يَوْمَ الْيَوْمِ، رَاضِيْنَ مَرْضِيْنَ (تفسیر طبری مناقب خوارزمی۔ الصواعق۔ تالیف ابن حجر)  
 "اے علی! خیر البریہ سے مراد آپ اور آپ کے شیعہ ہیں۔ قیامت کے دن جو کچھ اللہ تعالیٰ ان کو مرحمت فرمائے گا اس سے راضی اور خوشی کی حالت میں ہوں گے اور وہ سب پسندیدہ خدا ہوں گی۔"

### ولایت

کوئی شک نہیں کہ جس کو اہل بیت اطہار کی ولایت حاصل ہوگی وہ نجات پانے کا اہل ہوگا۔ بلکہ انبیاء کرام اور آئمہ اطہار کے ساتھ ہوگا۔ چنانچہ امام رضا (علیہ السلام) نے فرمایا:

حَقُّ عَلِيٍّ اللَّهُ أَنْ يَبْعَثَ وَلِيًّا مُشْرِقًا وَجْهُهُ نَبْرًا بُرْهَانُهُ ظَاهِرَةٌ عِنْدَ اللَّهِ حُجَّتُهُ، حَقُّ عَلِيٍّ اللَّهُ تَعَالَى أَنْ يَجْعَلَ وَلِيًّا مَعَ النَّبِيِّ وَالصِّدِّيقِينَ وَالشُّهَدَاءِ وَالصَّالِحِينَ وَحَسَنَ أَوْلِيَّكَ زَيْنًا (بحار الانوار)

"ہمارے دوستدار کو قیامت کے دن ایسی حالت میں محشور کرنا اللہ تعالیٰ کے ذمے ہے کہ اس کا چہرہ خوبصورتی سے چمک رہا ہو۔ اس کی دلیل روشن اور اس کی حجت اللہ کے نزدیک ظاہر ہو۔ اللہ تعالیٰ کے ذمے ہے کہ ہمارے دوست (صاحب ولایت) کو قیامت کے دن انبیاء و شہداء و صدیقین کے ساتھ محشور فرمائیں اور یہ ہستیاں بہترین رفیق ہیں۔"

### مگر جاننا چاہیے کہ ولایت کے معنی کیا ہیں

کتاب مجمع البحرین میں ولایت کے لغوی معنی کے بارے میں لکھا ہے:

الْوَلَايَةُ بِالْفَتْحِ؛ مَجَبَّةٌ أَهْلَ الْبَيْتِ عَلَيْهِمُ السَّلَامُ وَاتَّبَاعُهُمْ فِي الدِّينِ وَامْتِنَالُ أَوْامِرِهِمْ وَأَنْوَاهِيهِمْ وَالتَّاسِيَةُ بِهِمْ فِي الْأَعْمَالِ وَالْأَخْلَاقِ۔

"ولایت زبر کے ساتھ اہل بیت (علیہم السلام) کی محبت اور دینی امور میں پیروی کرنا اور جن چیزوں کا امر ہے ان کو کما حقہ 'بجا لانا اور جن چیزوں سے منع کیا گیا ہے ان سے دور رہنا اور اعمال و اخلاق ان کے نقش قدم پر چلنے کا نام ولایت ہے۔ ولایت کی اس تعریف سے واضح ہو کہ ولایت سے مراد فقط محبت و اطاعت ہے۔ میرے اس بیان کی دلیل حدیث زرارہ ہے جو کہ حضرت امام محمد باقر (علیہ السلام) سے منقول ہے جس میں امام (علیہ السلام) نے ولایت کو اطاعت سے تعبیر فرمایا ہے۔"

## حضرت علی (علیہ السلام) کی ولایت خدا کا مضبوط قلعہ ہے

اس مضمون کا مفہوم 'سلسلۃ الذهب' جیسی حدیث شریف سے استفادہ کیا گیا ہے جو صدوق نے امام رضا (علیہ السلام) سے نقل کی ہے۔ اس کی عبارت یوں ہے:

قَالَ اللَّهُ تَعَالَى وَوَلَايَةُ عَلِيٍّ بِنِ ابْنِ أَبِي طَالِبٍ حِصْنِي فَمَنْ دَخَلَ فِي حِصْنِي آمِنَ مِنْ عَذَابِيْ-

"اللہ تعالیٰ فرماتا ہے: علی بن ابی طالب کی ولایت میرا قلعہ ہے۔ پس جو کوئی میرے قلعے میں داخل ہو وہ میرے عذاب سے محفوظ رہا۔"

اس میں شک نہیں کہ اہل بیت عصمت و طہارت (علیہم السلام) کی ولایت کے قلعے میں داخل ہونے سے مقصود شیطان اور نفس و خواہشات کی پیروی سے دور بھاگنا اور ان کے دشمنوں سے دور رہنا ہے۔ اور ان بزرگوں کی پناہ میں داخل ہونا ہے۔ مختصر یہ کہ تمام افعال و اقوال میں ان عظیم ہستیوں کا پیروکار ہونا چاہیے۔ جاننا چاہیے کہ لفظ تَحْصُن (مستحکم قلعہ میں پناہ لینا) صرف لفظ سے تعلق نہیں رکھتا بلکہ فعل و عمل کے ذریعہ ان بزرگوں کی پناہ میں آنا چاہیے۔ چونکہ ہر شخص جس کی پیروی کرتا ہے یقیناً وہ اس کے (حصن) قلعے میں پناہ لیتا ہے۔ پس جو کوئی معصیت میں مبتلا ہوتا ہے وہ عصیان کاری کی حالت میں حصن علی (علیہ السلام) سے خارج ہوتا ہے اور نفس امارہ اور شیطان کے دام میں پھنس جاتا ہے۔

## درندہ شیر سے قلعے میں پناہ لینا

بزرگان دین کا قول ہے کہ جو کوئی زبان سے اَعُوذُ بِاللَّهِ مِنَ الشَّيْطَانِ الرَّجِيمِ (یعنی پناہ لیتا ہوں میں اللہ کی شیطان مردود سے) کہتا ہے لیکن عملی طور پر شیطان کی پیروی کرتا ہے، اس شخص کی مانند ہے کہ جس کے شکار کو شیر درندہ کمین گاہ میں بیٹھا ہو اور اس کے سامنے ایک قلعہ موجود ہو اور وہ شیر سے کہتا ہو: اگر تو نے حملہ کیا تو میں اس قلعے میں پناہ لے لوں گا۔ باوجود خطرے کے وہ اپنی جگہ سے حرکت نہیں کرتا اور قلعے میں داخل نہیں ہوتا۔ آخر کار شیر اُسے موت کے گھاٹ اتار دے گا۔ ورنہ وہ کوشش کر کے جلد تر قلعے کے اندر داخل ہو جائے تب ہی نجات پائے گا۔

## قلعے میں داخل ہونا چاہیے

پس جو شخص یہ چاہتا ہے کہ وہ تمام خطروں سے محفوظ رہے اُسے چاہیے کہ اللہ تعالیٰ کے مضبوط قلعے میں، جو کہ حضرت امیر المؤمنین (علیہ السلام) کی پیروی ہے، داخل ہو جائے۔ اگر خدا نخواستہ وہ عملاً شیطان کے دام میں پھنسا ہو ہے اور زبان سے دعویٰ کرے کہ میں محبِ علی ہوں، اس سے کوئی نتیجہ مرتب نہیں ہو سکتا۔

## کیا کردار کے بغیر زبانی دعویٰ کافی ہے؟

يَا جَابِرُ لَا تَذْهَبَنَّ بِكَ الْمَذَاهِبُ حَسَبَ الرَّجُلِ أَنْ يَقُولَ أَحِبُّ عَلِيًّا وَأَتَوَلَّاهُ ثُمَّ لَا يَكُونُ مَعَ ذَلِكَ فِعَالًا فَلَوْ قَالَ إِنِّي أَحِبُّ رَسُولَ اللَّهِ (ص) فَرَسُولُ اللَّهِ خَيْرٌ مِنْ عَلِيٍّ ثُمَّ لَا يَتَّبِعُ سِيرَتَهُ وَلَا يَعْمَلُ بِسُنَّتِهِ نَفَعَهُ حُبُّهُ إِيَّاهُ فَاتَّقُوا اللَّهَ وَاعْمَلُوا لِمَا عِنْدَ اللَّهِ لَيْسَ بَيْنَ اللَّهِ وَبَيْنَ أَحَدٍ قَرَابَةٌ أَحَبُّ الْعِبَادِ إِلَى اللَّهِ وَأَكْرَمُهُمْ عَلَيْهِ اتَّقِيهِمْ وَاعْمَلْهُمْ بِطَاعَتِهِ يَا جَابِرُ وَاللَّهِ لَا يَتَقَرَّبُ إِلَى اللَّهِ إِلَّا بِطَاعَتِهِ وَمَا مَعَنَا بَرَاءَةٌ مِنَ النَّارِ وَلَا عَلَى اللَّهِ عَلَى أَحَدٍ مِنْ حُجَّةٍ مَنْ كَانَ مُطِيعًا لِلَّهِ فَهُوَ لَنَا وَلِيُّ وَمَنْ كَانَ لِلَّهِ عَاصِيًا فَهُوَ لَنَا عَدُوٌّ وَمَا تَنَالُ وَلَا يَنْتُنَا إِلَّا بِالْعَمَلِ وَالْوَرَعِ (كافی)

"حضرت امام محمد باقر (علیہ السلام) نے شیعوں کے صفات بیان کرنے کے بعد فرمایا: اے جابر! آیا کسی شخص کا اتنا کہنا کافی ہے کہ میں علی (علیہ السلام) کو دوست رکھتا ہوں اور مجھے ان کی ولایت حاصل ہے۔ اس دعوے کے باوجود عملی طور پر اہلبیت (علیہم السلام) کی پیروی نہیں کرتا۔ اگر کسی نے کہا بے شک میں رسولِ خدا (صلی اللہ علیہ وآلہ) کو دوست رکھتا ہوں کیونکہ رسول اللہ (صلی اللہ علیہ وآلہ) سے بہتر ہیں اور میں شیعہ محمد ہوں۔ (اس دعوے کا جواب یہ ہے کہ خود پیغمبرِ خدا (صلی اللہ علیہ وآلہ) نے اپنے اہلبیت کی پیروی کے بارے میں تاکید فرمائی ہے)، تعجب ہے کہ باوجود دعوائے محبت رسول (صلی اللہ علیہ وآلہ) ان کی سیرتِ طیبہ کی متابعت نہیں کرتے اور نہ ان کی سنت پر عمل پیرا ہیں۔ فقط دعوائے محبت سے کوئی فائدہ نہیں ہوگا۔ پس تم اللہ سے ڈرو تاکہ اس کی رحمت تمہارے شامل حال ہو جائے۔ کیونکہ اللہ تعالیٰ اور کسی کے درمیان رشتہ داری نہیں۔ اللہ کے نزدیک پسندیدہ ترین اور عزیز ترین بندہ وہ ہے جو سب سے زیادہ ڈرتا ہو اور سب سے زیادہ عمل کرتا ہو۔"

عمل ہی سے مقصد حاصل ہوتا ہے

گذشتہ فرمائش سے پیوستہ فرمایا:

يَا جَابِرُ وَاللَّهِ لَا يَتَقَرَّبُ إِلَى اللَّهِ إِلَّا بِطَاعَتِهِ وَمَا مَعَنَا بَرَاءَةٌ مِّنَ النَّارِ وَلَا عَلَيَّ اللَّهُ عَلَى أَحَدٍ مِّنْ حُجَّتِهِ مَن كَانَ مُطِيعاً  
لِلَّهِ فَهُوَ لَنَا وَلِيُّ وَمَن كَانَ لِلَّهِ عَاصِيًا فَهُوَ لَنَا عَدُوٌّ وَمَا تَنَالُ وَلَا يَتْنَا إِلَّا بِالْعَمَلِ وَالْوَرَعِ (کتاب کافی)

"اے جابر! خدا کی قسم قرب الہی بغیر اس کی اطاعت کے کسی طرح نصیب نہیں ہوتا۔ جب ہمارے شیعوں کے پاس اطاعت و عمل نہ ہو تو ان کو بے قصور ٹھہرا کر جہنم سے آزادی کا ہمارے پاس کوئی حکم نامہ نہیں۔ فقط یہ کہنا کہ 'شیعہ ہوں'، بارگاہ الہی میں قابل سماعت دلیل نہیں۔ (اگر خدا چاہے تو اُسے عذاب میں مبتلا کر سکتا ہے کیونکہ خداوند عالم کی طرف سے یہ وعدہ نہیں کہ 'دعی تشیع' کو بخش دیں گے۔ معیار اطاعت و عمل ہے)۔ پس جو کوئی اللہ کی اطاعت کرنے والا ہو وہی ہمارا ولی (دوستدار) ہے اور جو معصیت کار ہو وہ ہمارا دشمن ہے۔ اور ہماری ولایت سوائے تقویٰ و عمل کے کسی طرح حاصل نہیں ہو سکتی۔"

### تقویٰ کی اقسام کے متعلق علامہ مجلسی کی رائے

علامہ مجلسی رضوان اللہ علیہ فرماتے ہیں کہ تقویٰ کی چار قسمیں ہیں:

- (۱) 'ورع تابعین'، جس سے مراد محرمات سے پرہیز کرنا ہے۔
- (۲) 'ورع صالحین'، یعنی مشتبہ چیزوں سے پرہیز کرنا تاکہ حرام سے آلودہ نہ ہو۔
- (۳) 'ورع متقین'، جس سے مقصد مباح چیزوں کو ترک کرنا ہے تاکہ حرام چیزوں میں مبتلا نہ ہوں۔ مثلاً لوگوں کے حالات نہ پوچھنا اس خوف سے کہ مبادا غیبت کے مرتکب ہو جائیں۔
- (۴) 'ورع سالکین'، یعنی غیر خدا سے منہ پھیر لو اس ڈر سے کہ قیمتی عمر بیہودہ کاموں میں صرف ہو جائے۔ اگرچہ حرام کے ارتکاب کا اسے اندیشہ بھی نہ ہو۔

### محبت



حضرات اہل بیت اطہار (علیہم السلام) اور برادران اہل تسنن کی بہت سی روایتوں سے بشارت ملی ہے کہ جس سے ایمان دار لوگوں کی امید کو تقویت ملتی ہے کہ اس محبت کی برکت سے خواہش پرستی اور شیطان کی پیروی سے مکمل دوری حاصل ہوتی ہے۔ کیونکہ اگر کسی نے کسی بزرگ ہستی سے دوستی کی تو اس دوستی کا لازمہ یہ ہے کہ محبوب کے دوستوں سے دوستی برقرار رکھیں اور دشمنوں سے دشمنی۔ شیطان کی دوستی اور خواہشات نفسانی کی پیروی اللہ تعالیٰ بندگی اور محبت اہل ابرار (علیہم السلام) کی راہ میں سب سے بڑی رکاوٹ ہے۔

انشاء اللہ دوستداران علی (علیہ السلام) ان کی محبت کی برکت سے شیطان کی راہ سے دور رہیں گے۔ لہذا معلوم ہو کہ محبت بھی ولایت کی طرح معصیت سے برأت کا سبب نہیں بننا چاہیے بلکہ اس کے برعکس اگر حقیقی اور سچا محب ہے تو پھر خواہشات نفسانی کے گرد نہیں گھومتا۔ اس مطلب کو واضح کرنے کے لیے چند مختصر احادیث کی طرف اشارہ کیا جاتا ہے۔

### محبت انسان کو ثابت قدم کرتی ہے

قَالَ الْبَاقِرُ (ع) مَا ثَبَّتَ اللَّهُ حُبَّ عَلِيٍّ فِي قَلْبِ أَحَدٍ فَرَلَّتْ لَهُ الْقَدَمُ إِلَّا ثَبَّتَهَا اللَّهُ وَثَبَّتْ لَهُ قَدَمُ أُخْرَى (بحار الانوار)

"حضرت امام محمد باقر (علیہ السلام) نے فرمایا: خداوند عالم نے حضرت علی (علیہ السلام) کی دوستی کو جس شخص کے دل میں جگہ دی ہے اس کے قدم میں معصیت سے لغزش نہیں آتی بلکہ اللہ اسے بچا کر اس میں ثابت قدمی پیدا کرتا ہے اور دوسرے اٹھنے والے قدم کو بھی استحکام بخشتا ہے۔"

### جناب جابر انصاری کی وصیت

إِنْ تَزَلَّ هُمْ قَدَمٌ بِكَثْرَةِ دُنُوبِهِمْ ثَبَّتَتْ هُمْ أُخْرَى بِمَحَبَّتِهِمْ

(ج اسفینۃ البحار)

حضرت جابر انصاری نے اپنی وصیت میں عطیہ کوفی سے کہا " اگر اہل بیت صلوات اللہ علیہم اجمعین کے دوستوں کا پہلا قدم گناہوں کی کثرت کے سبب لڑکھڑا گیا تو ان حضرات کی محبت کی وجہ سے دوسرا قدم جمانے کی سکت اللہ تعالیٰ پیدا کر دے گا۔ "

### حضرت علی کے دوستداروں کے لیے فرشتوں کی استغفار

بہت سی روایتوں سے یہ ثابت ہے کہ دوستداران اہل بیت (علیہم السلام) کے لیے ملائکہ استغفار کرتے ہیں۔ چنانچہ بحار الانوار میں اہل سنت و الجماعت سے یہ روایت نقل کی گئی ہے:

عَنْ أَنَسٍ عَنِ رَسُولِ اللَّهِ (ص) قَالَ خَلَقَ اللَّهُ مِنْ نُورٍ وَجْهَ عَلِيِّ بْنِ أَبِي طَالِبٍ سَبْعِينَ أَلْفَ مَلَكٍ يَسْتَغْفِرُونَ لَهُ وَلِمُحِبِّهِ إِلَى يَوْمِ الْقِيَامَةِ

"خداوند عالم نے حضرت علی (علیہ السلام) کے نور سے ستر ہزار فرشتے پیدا کئے ہیں۔ یہ ملائکہ ان پر اور ان کے دوستوں کے لیے قیامت تک استغفار کرتے رہیں گے۔"

### حضرت علی (علیہ السلام) کی محبت گناہوں کو جلا ڈالتی ہے

اس بارے میں صراحتاً روایت ہے کہ حضرت علی (علیہ السلام) کی دوستی گناہوں کو فنا کر دیتی ہے۔ چنانچہ بحار الانوار میں ابن عباس نے یہ روایت حضرت رسول خدا (صلی اللہ علیہ وآلہ) سے نقل کی ہے:

حُبُّ عَلِيٍّ بِنِ أَبِي طَالِبٍ يَأْكُلُ الذُّنُوبَ كَمَا تَأْكُلُ النَّارُ الْحَطَبَ۔

"یعنی حضرت علی (علیہ السلام) کی محبت گناہوں کو اس طرح جلا دیتی ہے جس طرح آگ لکڑی کو جلاتی ہے۔"

رُذُلُ سِوَادِ مَعَاصِي بَرِّ بَرِّ مَهْرَش

چنانکہ ماہ بردِ ظلمتِ شبِ دیجور

زحبتِ اوست بروز جزانہ از طاعت

امید مغفرت از حی ۛ لایزالِ غفور

(رباعی)

یعنی حضرت علی (علیہ السلام) کی محبت دل کی سیاہی کو اس طرح مٹا دیتی ہے جیسے چاند تاریک رات کے اندھیرے کو۔ قیامت کے دن مغفرت ان کی محبت کے صلے میں ملے گی نہ کہ اطاعت و عبادت کے عوض۔ مگر اس محبت کے ساتھ ہمیشہ رہنے والے غفور رحیم کی امید بھی دل میں ہونی چاہیے۔ (یعنی محبت سے سرشار ہو کر اللہ تعالیٰ کو فراموش نہ کرے)۔

## پریشانیاں اور بلائیں گناہوں کو زائل کر دیتی ہیں

اس بارے میں روایت ہے کہ اللہ تبارک و تعالیٰ اہل بیت (علیہم السلام) کے گناہ گار دوستوں کو دنیا میں گونا گوں بلاؤں میں مبتلا کرتا ہے تاکہ مرنے سے پہلے گناہوں سے پاک ہو جائیں۔ اگر گناہ زیادہ ہیں تو جان کنی کی سختی سے؛ اگر اس سے بھی زیادہ ہیں تو برزخ سے لے کر محشر تک کے عذاب سے پاک کر دیتا ہے۔ بالفرض وہ اس قدر گناہ گار ہے کہ میدانِ حشر تک کثرت سے گناہ باقی ہوں اور معاف نہیں ہوتے ہوں تو جہنم کی آگ سے معذب ہو گا اور گناہوں سے پاک و صاف ہو کے بعد نکالا جائے گا۔ اور وہ شخص جس کے دل میں محبتِ اہل بیت (علیہم السلام) اور ایمان کا ذرہ موجود ہے وہ جہنم میں نہیں رہے گا۔ چونکہ ہمیشہ کا عذاب کفار اور دشمنانِ اہل بیت رسول صلوات اللہ علیہم اجمعین کے لیے مخصوص ہے۔

## محبت کے انداز سے فیض حاصل کر سکتا ہے

ضمناً اس نکتے کی ہاد دہانی بھی کی جاتی ہے کہ عذابِ الہی میں کم یا زیادہ مدت گرفتار رہنے کا دار و مدار محبتِ اہل بیت (علیہم السلام) کی شدت اور ضعف کی بناء پر ہے۔ محبت زیادہ ہو تو شفاعت بھی جلد ہوگی بلکہ سکرات موت کے وقت اس کی فریاد کو پہنچتے ہیں۔ چنانچہ جناب سید حمیری نے سوانحِ عمری میں لکھا ہے کہ سید اسماعیل حمیری شاعرِ اہل بیت (علیہم السلام) تھے۔ ۱۷۳ھ میں وفات پائی۔ حضرت علی (علیہ السلام) کی ہر ایک فضیلت کے بارے میں ایک قصیدہ انشاء فرمایا ہے ان کو کسی مجلس میں اس وقت تک سکون و قرار نہیں ملتا تھا جب تک کہ وہ اپنے قصائد میں سے کوئی قصیدہ پڑھ کر نہ سنا دیں۔ ان بزرگوں کی رحلت کے وقت بڑی کرامت ظاہر ہوئی۔ چنانچہ شیعہ و سنی کتب مثلاً الغدیر، جلد سوم، کتاب الأغانی، مناقبِ سروری، کشف الغمہ، امالی شیخ صدوق، بشارۃ المصطفیٰ، اور رجال کشی میں یہ حکایت نقل کی گئی ہے۔ اس کا خلاصہ یوں ہے:

سید صاحب کی وفات کے وقت شیعہ مذہب کے مخالفین کی ایک جماعت موجود ہو گئی۔ سید صاحب خوبصورت آدمی تھے اور سرخ و سفید چہرہ رکھتے تھے۔ بار بار اور کثرت سے افسوس کا اظہار کر رہے تھے۔ اسی اثناء میں ان کے چہرے پر روشنائی کی طرح

ایک سیاہ نقطہ ظاہر ہو اور دیکھتے ہی دیکھتے تیزی سے پھیلنے لگا۔ یہاں تک کہ سارا چہرہ تارکول کی طرح سیاہ ہو گیا۔ مخالفین خوش ہوئے لگے اور ملامت چہ میگوئیاں کرنے لگے۔ سید پر خاموشی اور بے ہوشی طاری تھی۔ ایک مرتبہ ہوش آیا تو آنکھیں کھولیں اور نجف اشرف کی سمت رخ کر کے فریاد کی: یا امیر المومنین، اے بے چاروں کے مرکز امید، کیا آپ اپنے دوستوں کے ساتھ ایسا سلوک کرتے ہیں؟ کہتے ہیں کہ تین بار اس جملے کی تکرار کی۔ اتنے میں خدا کی قسم ایک نور اُن کی پیشانی پر ظاہر ہو جو آہستہ آہستہ پھیلتا گیا۔ یہاں تک کہ چہرہ مبارک چودھویں رات کے چاند کی طرح چمکنے لگا۔ سید نے ہنستے ہوئے خوشی میں فی البرہہ یہ شعر کہے:

كَذَبَ الزَّاعِمُونَ أَنَّ عَلِيًّا

لَنْ يُنَجِّيَ مُحِبُّهُ مِنْ هَتَاتِ

جھوٹ کہا ہے ایسا گمان کرنے والوں نے کہ علی (علیہ السلام) اپنے دوست کو سختی سے نجات نہیں دے سکتے۔

قَدْ وَرَّبِّي دَخَلْتُ جَنَّةَ عَدْنِ

وَعَقَالِي الْإِلَهِ عَنِ سَيِّئَاتِي

میرے پروردگار کی قسم میں بہشت میں داخل ہوا ہوں اور یقیناً اللہ تعالیٰ نے میرے گناہ بخش دیئے۔

فَأَبَشِرُوا الْيَوْمَ أَوْلِيَاءَ عَلِيٍّ

وَتَوَلُّوا عَلِيًّا حَتَّى الْمَمَاتِ

پس تمہیں بشارت ہو اے دوستانِ انِ علی (علیہ السلام) جو مرتے دم تک علی (علیہ السلام) کا دوستدار رہے۔

ثُمَّ مِنْ بَعْدِهِ تَوَلُّوا بَيْنَهُ

وَاحِدًا بَعْدَ وَاحِدٍ بِالصِّفَاتِ

اس کے آپ (علیہ السلام) کے گیارہ فرزند۔ یکے بعد دیگرے جو امامت کے جملہ اوصاف رکھتے ہیں، ان کی محبت کریں۔

ان چار اشعار کے بعد اللہ کی وحدانیت، پیغمبرِ خدا (صلی اللہ علیہ وآلہ) کی رسالت اور امیر المومنین (علیہ السلام) کی ولایت کا

زبان سے اقرار کیا۔ آنکھیں بند کیں اور دنیا سے سدھار گئے۔

## خواہشاتِ محبت کی راہ میں رکاوٹ ہیں

کبھی ایسا بھی ہوتا ہے کہ دنیوی مال و دولت سے زیادہ محبت اور خواہشاتِ نفسانی کے ہیجان سے ہا آلِ محمد صلوات اللہ علیہم اجمعین کی محبت دل میں نہ ہونے یا اگر ہے تو کمی کی بناء پر لوگ مرتے وقت اہل بیتِ اطہار (علیہم السلام) کو بھول جاتے

ہیں اور جس چیز کی محبت میں وہ سرشار ہوتے ہیں موت کے وقت صرف وہی نظر آتا ہے۔ اس بارے میں بہت سی روایتیں ہیں۔ ان کا یہاں ذکر کرنا موضوع سے علیحدہ اور طوالت کا باعث ہوگا اس لیے مختصر گزارش پر اکتفا کی جاتی ہے۔

## سودا خوش است کہ یکجا کند کسی

اس مصرعے سے جو مطلب اخذ ہوتا ہے وہ یہ ہے کہ اہل ایمان اپنے دل میں زیادہ سے زیادہ محبتِ اہل بیت (علیہم السلام) پیدا کرنے کی کوشش کریں اور اس کے علاوہ دوسری چیزوں کی محبت کو دل سے نکال دیں اور ہر گناہ سے خصوصاً گناہانِ کبیرہ سے اجتناب کریں تاکہ انشاء اللہ برے انجام سے محفوظ رہیں۔

## نعمت کو معصیت میں استعمال نہ کریں

حضرت امام جعفر صادق (علیہ السلام) نے اپنے بعض دوستوں کے نام یہ خط لکھا:

إِنْ أَرَدْتَ أَنْ يَخْتِمَ عَمَلُكَ بِخَيْرٍ حَتَّى تَقْبِضَ وَأَنْتَ فِي أَفْضَلِ الْأَعْمَالِ فَعِظِمِ اللَّهُ حَقَّهُ أَنْ تَبْدِلَ نِعْمَائِهِ فِي مَعَاصِيهِ وَأَنْ تَنْتَرِ بِجَلْمِهِ مِنْكَ وَأَكْرِمِ كُلَّ مَنْ وَجَدَ يَذْكُرُنَا أَوْ يَنْتَحِلُ مَوَدَّتَنَا ثُمَّ لَيْسَ عَلَيْكَ صَادِقًا كَانَ أَوْ كَاذِبًا إِنَّمَا لَكَ نَيْتُكَ وَعَلَيْهِ كِذْبُهُ (بخار الآثور)

"اگر تم چاہتے ہو کہ تمہاری عمر و عاقبت بہترین اعمال و حالات کے ساتھ انجام پائے اور اسی حالت میں روح قبض ہو تو اللہ تعالیٰ کو کما حقہ 'بزرگ جانو۔ کہیں ایسا نہ ہو کہ اس کی نعمتوں کو اس کی نافرمانیوں میں صرف کرو اور خداوند متعال کی عنایات کا غلط فائدہ اٹھا کر مغرور ہو جاؤ (یعنی نعمتِ خداوندی کو معصیت کی راہ میں صرف نہ کرو) اور ہر اس شخص کی عزت کرو جو ہم اہل بیت کو یاد کرتا رہتا ہے یا ہماری دوستی کا اظہار کرتا ہے اس سے واسطہ نہیں کہ وہ سچ بولتا ہے یا جھوٹا دعویٰ کرتا ہے، کیونکہ تم کو اپنی نیت کا اچھا صلہ اور اس کو اپنے جھوٹ کا گناہ (سزا) مل جائے گا۔"

## گناہ کی تاریکی اور توبہ کا نور

عَنِ الصَّادِقِ (ع) فِي تَفْسِيرِ قَوْلِهِ تَعَالَى (( اللَّهُ وَلِيُّ الَّذِينَ آمَنُوا يُخْرِجُهُمْ مِنَ الظُّلُمَاتِ إِلَى النُّورِ )) قَالَ عَلَيْهِ السَّلَامُ يَعْنِي مِنَ الظُّلُمَاتِ الذُّنُوبِ إِلَى نُورِ التَّوْبَةِ وَالْمَغْفِرَةِ لَوْلَا يَتَّيْمُ كُلُّ إِمَامٍ عَادِلٍ مِنَ اللَّهِ عَزَّوَجَلَّ (( وَالَّذِينَ كَفَرُوا

أُولَئِكَمُ الطَّاغُوتُ يُخْرِجُونَهُم مِّنَ النُّورِ إِلَى الظُّلُمَاتِ )) إِنَّمَا عُنِيَ بِهَذَا عَلَى أَنَّهُمْ كَانُوا عَلَى نُورِ الْإِسْلَامِ فَلَمَّا أَنْ تَوَلَّوْا كُلَّ إِمَامٍ جَائِرٍ لَيْسَ مِنَ اللَّهِ خَرَجُوا بِوَلَايَتِهِمْ مِنْ نُورِ الْإِسْلَامِ إِلَى ظُلُمَاتِ الْكُفْرِ فَأَوْجَبَ اللَّهُ لَهُمُ النَّارَ مَعَ الْكُفْرِ (تفسیر صافی ص ۶۸ نقل از اصول کافی)

"اس قولِ خدا کی تفسیر کے بارے میں کہ 'خدا ان لوگوں کا سرپرست ہے جو ایمان لا چکے انہیں تاریکیوں سے نکال کر روشنی میں لاتا ہے'، حضرت امام جعفر صادق (علیہ السلام) سے پوچھا تو آپ نے فرمایا: یعنی اللہ تعالیٰ ان لوگوں کو گناہوں کی تاریکیوں سے توبہ اور مغفرت کے نور کی طرف لے جاتا ہے۔ کیونکہ ان لوگوں کو ہر ایک امام عادل اور اللہ کی طرف سے منصوب پیشواؤں یعنی بارہ امام (علیہم السلام) کی ولایت حاصل ہے۔

اور اس آیت کے آخری حصے "اور جن لوگوں نے کفر اختیار کیا انکے سرپرست شیطان ہیں کہ ان کو روشنی سے نکال کر تاریکیوں میں ڈال دیتے ہیں"۔ (سورہ بقرہ آیت ۲۵۷) کے بارے میں یوں ارشاد فرمایا کہ خدائے تعالیٰ کا ارادہ اس آیہ شریفہ سے اس کے سوا اور کچھ نہیں "جو لوگ نور اسلام پر تھے اس کے بعد ہر ایک ظالم اور ناحق پیشواؤں کی پیروی کرتے رہے جو کہ منصوب من اللہ نہیں تھے۔ اس لئے نور اسلام سے کفر کی تاریکیوں کی طرف نکل گئے۔ پس اللہ تعالیٰ نے کافروں کے ساتھ جہنم کی آگ ان کے لیے واجب قرار دیدی

### کبیرہ اور صغیرہ کے معنی

گذشتہ مطالب سے یہ واضح ہوا کہ گناہ کی دو قسمیں ہوتی ہیں؛ کبیرہ اور صغیرہ۔ کبیرہ گناہ کے خواص اور اس کے ترک یا مرتکب ہونے سے جو اثرات مرتب ہوتے ہیں وہ معلوم ہوتے۔ اب ہم گناہ کبیرہ سے مراد اور ان کی تعداد بیان کریں گے۔

اس موضوع پر علمائے کرام کے اقوال ایک دوسرے سے مختلف ہیں۔ ان تمام اختلافات اور اعتراضات کو بیان کرنے سے اس کتاب کی شکل ہی بدل جائے گی۔ چونکہ ہماری غرض اختصار اور عام لوگوں کو فائدہ پہنچانا ہے، لہذا تفصیل کے خواہش مند حضرات کتاب شرح کافی اور اربعین شیخ بہائی کی طرف رجوع کریں۔

اس مسئلہ میں علمائے کرام اور مراجع تقلید کی تحقیق کے مطابق مستند و جامع قول وہی ہے جو کہ اہل بیت آیہ فقیہ اہل بیت آیہ اللہ العظمیٰ السید محمد کاظم طباطبائی یزدی طاب ثراہ نے باب شرائط امام جماعت عروۃ الوثقی میں بیان فرمائے ہیں۔ ہم اسی پر رکتفا کرتے ہوئے سید موصوف کے فرمودات کا خلاصہ یہاں ذکر کرتے ہیں۔ انہوں نے گناہ کبیرہ کے تعین کے چار طریقے اس طرح بتائے ہیں:

## گناہ کبیرہ کیا ہے؟

(۱) کبیرہ ہر وہ گناہ ہے جو قرآن و حدیث میں صریحاً کبیرہ قرار دیا گیا ہو۔ اس قسم کے گناہوں کی تعداد چالیس سے زیادہ ہے جن کو اہل بیت عصمت (علیہم السلام) کی احادیث میں واضح طور پر بیان کیا گیا ہے۔ اب ہم ان روایات کی تشریح و تجزیہ کرتے ہیں۔

(۲) کبیرہ ہر وہ گناہ ہے کہ قرآن مجید اور سنت معتبرہ میں جس کے مرتکب شخص کے لیے واضح طور پر جہنم کی وعید دی گئی ہو یا یہ کہ واضح طور پر قرآن و حدیث میں آتش جہنم کا وعدہ ذکر نہیں مگر ضمناً مذکور ہے۔ مثلاً قول رسول اکرم (صلی اللہ علیہ وآلہ):

"جس نے جان بوجھ کر نماز ترک کی یقیناً وہ اللہ تعالیٰ اور اس کے پیغمبر کے ذمے سے بری ہوتا ہے۔"

اس روایت میں اشارتاً آتش جہنم کا وعدہ ہے مگر واضح الفاظ میں ذکر نہیں۔ لیکن دوسری روایتوں سے ان مسہم نکات کی وضاحت کے لیے روشن دلیلیں ملتی ہیں۔ جیسا کہ حضرت امام محمد باقر اور امام جعفر صادق + نے فرمایا:

الْكَبَائِرُ كُلُّ مَا أَوْعَدَ اللَّهُ عَلَيْهِ النَّارَ۔

"گناہ کبیرہ ہر وہ گناہ ہے کہ جس پر خدائے تعالیٰ نے جہنم کا وعدہ کیا ہے۔"

اور وہ روایت صحیحہ جو امام زادہ عبدالعظیم حسنی / سے منقول ہے، آگے ذکر ہوگی۔ اس سے پتہ چلتا ہے کہ عذاب الہی کا وعدہ خواہ قرآن میں ہو یا سنت و اخبار میں، کوئی فرق نہیں۔

(۳) ہر وہ گناہ جو قرآن یا سنت معتبرہ کی رو سے مسلمہ طور پر گناہ کبیرہ ہو۔ اگر اس کے مقابل کوئی دوسرا گناہ اس سے زیادہ بڑا شمار کریں تو وہ بھی گناہ ہے۔ مثلاً قتل نفس گناہان کبیرہ میں سے ہے اور قرآن و سنت دونوں سے ثابت ہے۔ چنانچہ ابن محبوب کی صحیح حدیث میں، نفس محترم کا قتل واضح عبارت میں گناہ کبیرہ محسوب کیا گیا ہے۔ اور قرآن مجید میں قاتل کے لیے عذاب کا وعدہ دیا ہوا ہے۔ پس اگر قرآن پاک میں یا ایسی سنت جسے معتبر سمجھا جائے اس کے لیے معنی سے یہ واضح ہو جائے کہ فلاں گناہ قتل نفس سے بڑا گناہ ہے اس صورت میں وہ گناہ بھی گناہ کبیرہ ہی ہوگا۔ مثلاً فتنہ انگیزی کے بارے میں قرآن مجید میں ارشاد ربانی ہے کہ وہ قتل نفس سے بھی بڑا گناہ ہے:

وَالْفِتْنَةُ أَكْبَرُ مِنَ الْقَتْلِ

اس سے ہمیں یقین پیدا ہوتا ہے کہ فتنہ بھی گناہان کبیرہ میں محسوب ہوتا ہے۔

(۴) کبیرہ وہ گناہ ہے جو دین دار اور شریعت پسند افراد کے نزدیک بڑا گناہ ہو۔ اس طرح کہ یہ یقین حاصل ہو جائے کہ مثلاً فلاں گناہ اس وقت سے لے کر زمانہ معصوم (علیہ السلام) تک سارے متدینین مسلسل گناہ کبیرہ شمار کرتے آئے ہیں۔ جیسا کہ عقلاً اور

مسئلہ جانتے ہوئے خانہ خدا کی بے حرمتی کے قصد سے مسجد بجس کرنا یا نعوذ باللہ قرآن مجید دور پھینک دینا وغیرہ وغیرہ گناہ کبیرہ میں شمار ہوتے ہیں۔

گناہ کبیرہ کے تعین کرنے کے چار طریقے جیسا کہ سید نے فرمایا، بیان کیے گئے۔ جن میں پہلی قسم وہ گناہان کبیرہ ہیں جن کے بارے میں نص موجود ہے۔ باقی تین طریقوں میں سے کسی ایک طریقے سے کبیرہ ہونا ثابت ہو اس کی تفصیل ذیل میں بیان کی جاتی ہے۔

### مذکورہ چار طریقوں سے متعلق عروۃ الوثقی کی اصل عبارت

(۱) الْمَعْصِيَةُ الْكَبِيرَةُ، هِيَ كُلُّ مَعْصِيَةٍ وُرِدَا النَّصُّ بِكُفْرَانِهَا كَبِيرَةٌ كَجَمَلَةٍ مِنَ الْمَعَاصِي الْمَذْكُورَةِ فِي مَحَلِّهَا۔

"کبیرہ ہر وہ گناہ ہے جو قرآن و سنت میں صریحاً کبیرہ ثابت ہو چکا ہو اس قسم کے گناہان کبیرہ (کی تعداد چالیس سے زیادہ ہے) ہر ایک کا ذکر اپنے موضوع کے تحت ہو گا۔"

(۲) أَوْ وُرِدَا التَّوَعِيدُ بِالنَّارِ عَلَيْهَا فِي الْكِتَابِ أَوْ السُّنَّةِ صَرِيحاً أَوْ ضَمْنًا۔

"یا کبیرہ ہو وہ گناہ ہے کہ قرآن اور سنت معتبرہ میں جس کے مرتکب شخص کے لیے واضح طور پر ضمناً و عید دی گئی ہو۔"

(۳) أَوْ وُرِدَ فِي الْكِتَابِ أَوْ السُّنَّةِ كَوْنُهُ أَعْظَمَ مِنْ أَحَدِ الْكَبَائِرِ الْمَنْصُوصَةِ أَوِ الْمَوْعُودُ عَلَيْهَا بِالنَّارِ

"یا ہر وہ گناہ جو قرآن مجید یا سنت معتبرہ میں کسی ایک گناہ کو صراحتاً دوسرے گناہ سے بڑا شمار کیا گیا ہے یا جس پر آتش جہنم کا وعدہ کیا گیا ہو۔"

(۴) أَوْ كَانَ عَظِيمَةً فِي أَنْفُسِ أَهْلِ الشَّرْعِ۔

"یا کبیرہ ہر وہ گناہ ہے جسے اہل شرع بڑا گناہ محسوب کریں۔"

اب ہم تیرا گناہان کبیرہ کے مدارک اور ان سے متعلق روایات نقل کرتے ہیں اور ہر ایک کی تشریح اپنی جگہ تفصیل کے ساتھ ہوگی۔

### پہلی روایت



قَالَ الصَّدُوقُ فِي عُيُونِ الْأَخْبَارِ عَنْ عَبْدِ الْعَظِيمِ بْنِ عَبْدِ اللَّهِ الْحَسَنِيِّ قَالَ حَدَّثَنِي أَبُو جَعْفَرٍ الثَّانِي قَالَ سَمِعْتُ أَبِي يَقُولُ: سَمِعْتُ أَبِي مُوسَى بْنِ جَعْفَرٍ (ع) يَقُولُ دَخَلَ عَمْرُو بْنُ عُبَيْدٍ عَلَى أَبِي عَبْدِ اللَّهِ عَلَيْهِ السَّلَامُ فَلَمَّا سَلَّمَ وَجَلَسَ تَلَا هَذِهِ الْآيَةَ (( (الَّذِينَ يَحْتَسِبُونَ كِبَائِرَ الْإِثْمِ وَالْفَوَاحِشَ ) ثُمَّ آمَنُوا ) قَالَ أَحِبُّ أَنْ أَعْرِفَ الْكِبَائِرَ مِنْ كِتَابِ اللَّهِ تَعَالَى وَمَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ - (سورہ ۵- آیت ۷۲)

"صدوق نے عیون الأخبار میں (امام زادہ) حضرت عبد العظیم بن عبد اللہ الحسنی کے حوالے سے یہ روایت نقل فرمائی ہے کہ آپ نے فرمایا: میں نے ابو جعفر ثانی (امام محمد تقی) سے سنا اور انہوں نے کہا کہ میں نے اپنے والد بزرگوار حضرت امام رضا (علیہ السلام) سے سنا اور انہوں نے کہا کہ میں حضرت امام موسیٰ کاظم (علیہ السلام) سے سنا، وہ فرماتے تھے کہ ایک دن عمرو بن عبید حضرت ابی عبد اللہ جعفر صادق (علیہ السلام) کی خدمت میں حاضر ہوئے۔ جب وہ سلام کمر کے بیٹھ گئے تو عمرو بن عبید نے اس آیت کی تلاوت فرمائی:

"وہ لوگ جو گناہان کبیرہ اور بے حیائیوں سے پرہیز کرتے ہیں۔" اس کے بعد تھوڑی دیر خاموش رہے تو امام جعفر صادق (علیہ السلام) نے فرمایا: آپ خاموش کیوں ہو گئے؟ عرض کیا میں کتاب خدا سے گناہان کبیرہ جاننا اور اخذ کرنا چاہتا تھا۔ اس کے بعد ارشاد فرمایا: اے عمرو تمام گناہان کبیرہ میں سے بزرگ ترین گناہ اللہ تعالیٰ کا شریک قرار دینا ہے۔ جیسا کہ خود فرمایا ہے، "یاد رکھو جس نے خدا کا شریک بنایا اس پر خدا نے بہشت کو حرام کر دیا۔"

(۲) وَبَعْدَهُ الْيَأْسُ مِنْ رَوْحِ اللَّهِ تَعَالَى لِأَنَّ اللَّهَ تَعَالَى يَقُولُ: يَا أَيُّسُّ مِنْ رَوْحِ اللَّهِ إِلَّا الْقَوْمُ الْكَافِرُونَ - (سورہ

۱۲- آیت ۸۷)

"اور اس کے بعد اللہ تعالیٰ کی رحمت سے نا امید ہونا بھی گناہ کبیرہ ہے۔ کیونکہ خدائے تعالیٰ خود فرماتا ہے کہ اللہ کی رحمت سے سوائے گروہ کافروں کے اور کوئی نا امید نہیں ہو کرتا۔"

(۳) ثُمَّ الْأَمْرُ مِنْ مَكْرِ اللَّهِ لِأَنَّ عَزَّوَجَلَّ يَقُولُ فَلَا يَأْمُنُ مَكْرَ اللَّهِ إِلَّا الْقَوْمُ الْخَاسِرُونَ (سورہ ۷- آیت ۹۹)

"اللہ تعالیٰ کے مکر (یعنی ناگہانی انتقام و قہر) سے نہ ڈرنا گناہ کبیرہ ہے۔ چنانچہ خدائے بزرگ و برتر کا ارشاد ہے: یاد رہے کہ خدا کے داؤ سے صرف گھانا اٹھانے والے ہی نڈر ہو بیٹھتے ہیں۔"

(۴) وَمِنْهَا عَقُوقِ الْوَالِدِينَ لِأَنَّ اللَّهَ سُبْحَانَهُ جَعَلَ الْعَاقَ جَبَّارًا شَقِيئًا

"گناہان کبیرہ میں سے ایک عاق والدین ہے کیونکہ اللہ سبحانہ و تعالیٰ نے فرمایا:

"وَبَرًّا بِوَالِدَيْهِ وَلَمْ يَكُنْ جَبَّارًا عَصِيًّا"

یعنی اپنے ماں باپ کے حق میں سعادت مند تھے اور سرکش و نافرمان نہ تھے۔

یہاں ماں باپ کے نافرمان کو سرکش اور شقی فرمایا۔"

(۵) وَقَتْلُ النَّفْسِ الَّتِي حَرَّمَ اللَّهُ إِلَّا بِالْحَقِّ لِأَنَّ اللَّهَ عَزَّوَجَلَّ يَقُولُ (( فَجَزَاوْ جَهَنَّمَ خَالِدًا فِيهَا )) (

"کسی مومن کو ناحق قتل کرنا (گناہ کبیرہ) حرام ہے۔ کیونکہ اس بارے میں اللہ تعالیٰ فرماتا ہے:

( وَمَنْ يَقْتُلْ مُؤْمِنًا مُتَعَمِّدًا فَجَزَاءُ هُوَ جَهَنَّمَ خَالِدًا فِيهَا وَعَصَبَ اللَّهُ عَلَيْهِ وَلَعَنَهُ وَأَعَدَّ لَهُ عَذَابًا عَظِيمًا )

"اور جو شخص کسی مومن کو جان بوجھ کر مار ڈالے (تو اس کا کوئی کفارہ نہیں بلکہ) اس کی سزا دوزخ ہے اور وہ ہمیشہ اس میں رہے گا۔ اس پر خدا نے اپنا غضب ڈھایا اور لعنت کسی ہے اور اس کے لیے بڑا سخت عذاب تیار کر رکھا ہے۔" (سورہ ۴- آیت ۹۳)

(۶) وَقَذْفُ الْمُحْصَنَاتِ لِأَنَّ تَعَالَى يَقُولُ ( إِنَّمَا يَأْكُلُونَ فِي بُطُونِهِمْ نَارًا وَسَيَصْلُونَ سَعِيرًا ) -

"کسی پاکدامن مرد یا عورت کو زنا یا لواطہ کی طرف نسبت دینا گناہ کبیرہ ہے۔ جس کی دلیل اللہ تعالیٰ کا یہ قول ہے:

( إِنَّ الَّذِينَ يَزْمُونَ الْمُحْصَنَاتِ الْعَافِيَاتِ الْمُؤْمِنَاتِ لَعُنُوا فِي الدُّنْيَا وَالْآخِرَةِ وَهُمْ عَذَابٌ عَظِيمٌ ) -

(سورہ ۲۴- آیت ۲۳)

"بے شک جو لوگ پاکدامن، بے خبر اور ایمان دار عورتوں پر (زنا کی) تہمت لگاتے ہیں ان پر دنیا اور آخرت میں (خدا کی) لعنت ہے۔ اور ان پر بڑا (سخت) عذاب ہوگا۔"

(۷) وَأَكْلُ مَالِ الْيَتِيمِ لِأَنَّ اللَّهَ تَعَالَى يَقُولُ ( إِنَّمَا يَأْكُلُونَ فِي بُطُونِهِمْ نَارًا وَسَيَصْلُونَ سَعِيرًا ) -

"اور مال یتیم کھانا گناہ کبیرہ ہے۔ جیسا کہ خداوند عالم نے فرمایا:

( إِنَّ الَّذِينَ يَأْكُلُونَ أَمْوَالَ الْيَتَامَى ظُلْمًا إِنَّمَا يَأْكُلُونَ فِي بُطُونِهِمْ نَارًا ط وَسَيَصْلُونَ سَعِيرًا ) (سورہ ۴- آیت ۱۰)

جو لوگ یتیموں کے مال ناحق چٹ کر جایا کرتے ہیں وہ اپنے پیٹ میں بس انگارے بھرتے ہیں اور عنقریب واصل جہنم ہوں گے۔"

(۸) وَالْفِرَارُ مِنَ الرَّحْفِ لِأَنَّ اللَّهَ تَعَالَى يَقُولُ ( وَمَنْ يُوْهَمْ يَوْمَئِذٍ بِرَبِّهِ إِلَّا مُتَحَرِّفًا لِقِتَالٍ أَوْ مُتَحَيِّزًا إِلَى فِئَةٍ فَقَدْ بَاءَ

بِعَصَبٍ مِّنَ اللَّهِ وَمَا وَهُ جَهَنَّمَ وَبِئْسَ الْمَصِيرُ )

(سورہ ۸- آیت ۱۶)

جہاد میں پیش قدمی کرنے کی بجائے بھاگ جانا گناہ کبیرہ ہے۔ جیسا کہ اللہ تعالیٰ فرماتا ہے "اور (یاد رہے) اس شخص کے سوا جو لڑائی میں کترائے یا کسی جماعت کے پاس جا کر (اور) جو شخص بھی اس دن ان کفار کی طرف سے اپنی پیٹھ پھیرے گا وہ یقینی (ہر) پھر کے) خدا کے غضب میں آگیا اور اس کا ٹھکانہ جہنم ہی ہے اور وہ (کیا) برا ٹھکانہ ہے۔"

(۹) وَأَكَلُ الرِّبَا لَإِنَّ اللَّهَ تَعَالَى يَقُولُ: ( الَّذِينَ يَأْكُلُونَ الرِّبَا يُضَاعَفُونَ أَكْثَرُ مُضَاعَفَةٍ الَّذِينَ يَتَخَبَّطُهُ الشَّيْطَانُ مِنَ الْمَسِّ

-(

"گناہانِ کبیرہ میں سے ایک سود خوری ہے جیسا کہ اللہ تعالیٰ نے فرمایا ہے:  
"جو لوگ سود کھاتے ہیں وہ قیامت کے دن کھڑے نہ ہو سکیں گے مگر اس شخص کی طرح کھڑے ہوں گے جس کو شیطان نے  
پٹ کر منجھوٹا الحواس بنا دیا ہو۔"

ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا ط وَأَحَلَّ اللَّهُ الْبَيْعَ وَحَرَّمَ الرِّبَا-

"یہ اس وجہ سے کہ وہ اس کے قائل ہو گئے کہ جیسا بکری کا معاملہ ویسا ہی سود کا معاملہ، حالانکہ بکری کو تو خدا نے حلال قرار دیا اور  
سود کو حرام کر دیا۔"

(۱۰) وَالسِّحْرُ لِإِنَّ تَعَالَى وَلَقَدْ عَمِلُوا لَمَنْ اشْتَرَاهُ مَالَهُ فِى الْآخِرَةِ مِنْ خَلْقٍ ط

"اور سحر (جادو) گناہ کبیرہ ہے۔" چنانچہ اللہ تعالیٰ فرماتا ہے "وہ یقیناً جان چکے تھے کہ جو شخص ان (جادو کی برائیوں) کا خریدار ہوا  
وہ آخرت میں بے نصیب ہے۔"

وَلَيْسَ مَآشِرُوا أَنفُسِهِمْ لَوْ كَانُوا يَعْلَمُونَ

’اور بے شبہ (معاوضہ) بہت ہی بڑا ہے جس کے بدلے انہوں نے اپنی جانوں کو بیچا۔ کاش کچھ سمجھتے ہوتے۔"

(۱۱) وَالزَّالِيَانَّ اللَّهُ تَعَالَى يَقُولُ ( وَمَنْ يَفْعَلْ ذَلِكَ يَلْقَ أَثَامًا يُضَاعَفْ لَهُ الْعَذَابُ يَوْمَ الْقِيَامَةِ، وَيَخْلُدْ فِيهِ مُهَانًا

-(

گناہانِ کبیرہ میں سے ایک 'زنا' ہے۔ چونکہ قرآن مجید میں اللہ تعالیٰ فرماتا ہے:

( وَالَّذِينَ لَا يَدْعُونَ مَعَ اللَّهِ هَآءَا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ الْآ بِالْحَقِّ وَلَا يَزْنُونَ وَمَنْ يَفْعَلْ ذَلِكَ يَلْقَ

اِثَامًا يُضَاعَفْ لَهُ الْعَذَابُ وَيَخْلُدْ فِيهِ مُهَانًا ) -

(سورہ ۱۹ آیت ۶۹، ۶۸)

"اور وہ لوگ جو خدا کے ساتھ دوسرے معبود کی پرستش نہیں کرتے اور جس جان کے مارنے کو خدا نے حرام کر دیا ہے اس کو نا  
حق قتل نہیں کرتے اور نہ زنا کرتے ہیں۔ اور جو شخص ایسا کرے گا وہ آپ اپنے گناہ کی سزا بھگتے گا۔ قیامت کے دن اس کے لیے  
عذاب دوگنا کر دیا جائے گا اور اس میں ہمیشہ ذلیل و خوار رہے گا۔"

(۱۲) وَالْيَمِينِ الْعَمُوسِ الْفَاجِرَةِ لِإِنَّ اللَّهَ تَعَالَى يَقُولُ: ( إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَئِكَ

لَا خَلَاقَ لَهُمْ فِى الْآخِرَةِ وَلَا يَكْلِمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَامَةِ لَا يُزَكِّيهِمْ وَهُمْ عَذَابُ النَّارِ ) (سورہ ۳- آیت ۷۷)

"گناہان کبیرہ میں ایک 'یمین غموس' جھوٹی قسم ہے۔ جس کے بارے میں خدائے تعالیٰ کا ارشاد ہے: "بے شک جو لوگ اپنے عہد اور قسمیں جو خدا سے کی تھیں ان کے بدلے تھوڑا (دنیوی) معاوضہ لے لیتے ہیں، انہیں لوگوں کے واسطے آخرت میں کوئی حصہ نہیں۔ اور قیامت کے دن خدا ان سے بات تک تو کمرے گا نہیں اور نہ ان کی طرف نظر (رحمت) ہی کمرے گا۔ اور نہ ان کو (گناہوں کی گندکی سے) پاک کرے گا۔ اور ان کے لیے دردناک عذاب ہے۔"

(۱۳) وَالْعُلُوْلُ لِأَنَّ اللَّهَ تَعَالَى يَقُولُ ( وَمَنْ يَغْلُلْ يَأْتِ بِمَا غَلَّ يَوْمَ الْقِيَامَةِ ) -

جن گناہوں کے بارے میں نصوص صریحہ موجود ہیں، ان میں سے ایک، غلول، خیانت ہے۔ چنانچہ اللہ تعالیٰ فرماتا ہے:

( وَمَا كَانَ لِنَبِيٍّ أَنْ يَغْلُطَ وَمَنْ يَغْلُلْ يَأْتِ بِمَا غَلَّ يَوْمَ الْقِيَامَةِ ثُمَّ تُوَفَّى كُلُّ نَفْسٍ مَّا كَسَبَتْ وَهُمْ لَا يُظْلَمُونَ أَفَمَنْ

اتَّبَعَ رِضْوَانَ اللَّهِ كَمَنْ بَاءَ بِسَخَطٍ مِّنَ اللَّهِ وَمَا وَهْ جَهَنَّمَ ط وَبِئْسَ الْمَصِيرُ ) - (سورہ ۳- آیت ۱۶۲، ۱۶۱)

"کسی نبی کے (ہرگز) یہ شایان شان نہیں کہ وہ خیانت کرے۔ اور جو خیانت کرے گا تو جو چیز خیانت کی ہے قیامت کے دن وہی چیز (یعینہ خدا کے سامنے) لانی ہوگی۔ اور پھر ہو شخص اپنے کئے کا پورا بدلہ پائے گا۔ اور ان کی کسی طرح حق تلفی نہیں کی جائے گی۔ بھلا جو شخص خدا کی کوشنودی کا پابند ہو گیا وہ اس شخص کے برابر ہو سکتا ہے جو خدا کے غضب میں گرفتار ہو اور جس کا ٹھکانہ جہنم ہے اور وہ کیا برا ٹھکانہ ہے۔"

(۱۴) وَمَنْعَ الزُّكُوَّةِ، الْمَعْرُوضَةِ لِأَنَّ اللَّهَ تَعَالَى يَقُولُ فَتَكْوِي بِهَا جِبَاهُهُمْ وَجُنُوبُهُمْ وَظُهُورُهُمْ ) -

"واجب زکوٰۃ کو روکنا گناہ کبیرہ ہے۔ جس کے بارے میں اللہ تعالیٰ فرماتا ہے:

( وَالَّذِينَ يَكْتُمُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ ) -

"اور جو لوگ سونا اور چاندی جمع کرتے جاتے ہیں اور اس کو خدا کی راہ میں خرچ نہیں کرتے تو اے رسول ان کو دردناک عذاب کی خوش خبری سنا دو۔"

(۱۵) وَشَهَادَةُ الزُّوْرِ لِأَنَّ اللَّهَ تَعَالَى يَقُولُ:

( وَاجْتَنِبُوا قَوْلَ الزُّوْرِ ) -

"اور جھوٹی گواہی دینا گناہ کبیرہ ہے۔ جیسا کہ اللہ تعالیٰ فرماتا ہے: "تم جھوٹی گواہی سے پرہیز کرو۔"

(۱۶) وَكَيْتْمَانُ الشَّهَادَةِ لِأَنَّ اللَّهَ تَعَالَى يَقُولُ ( لَا تَكْتُمُوا الشَّهَادَةَ ط وَمَنْ يَكْتُمْهَا فَإِنَّهُ آثِمٌ قَلْبُهُ ط وَاللَّهُ بِمَا تَعْمَلُونَ

عَلِيمٌ ) -

"تم گواہی کو نہ چھپاؤ۔ اور جو چھپائے گا تو بے شک اس کا دل گناہ گار ہے اور تم لوگ جو کرتے ہو خدا اس کو خوب جانتا ہے۔"

(۱۷) وَشُرْبِ الْحَمْرِ لِأَنَّ اللَّهَ تَعَالَى أَنهَى عَنْهَا كَمَا نَهَى عَنْ عِبَادَةِ الْأَوْثَانِ -

"اور شراب خوری گناہ کبیرہ ہے کیونکہ اللہ تعالیٰ نے قرآن مجید میں اس سے منع فرمایا ہے۔ جیسا کہ بت پرستی سے منع کیا گیا ہے۔ چنانچہ فرمایا ہے:

( وَيَسْئَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ وَمَنْفَعٌ لِلنَّاسِ وَإِثْمُهُمَا أَكْبَرُ مِنْ نَفْعِهِمَا )

(سورہ آیت ۲۱۹)

"اے رسول، تم سے لوگ شراب اور جوئے کے بارے میں پوچھتے ہیں تو تم ان سے کہدو کہ ان دونوں میں بڑا گناہ ہے۔ اور (کچھ فائدے) بھی ہیں۔ اور ان کے فائدے سے ان کا گناہ بڑھا ہوا ہے۔"

(۱۸) وَتَرَكَ الصَّلَاةَ مُتَعَمِّدًا

"اور جان بوجھ کر نماز ترک کرنا گناہ کبیرہ ہے۔"

(۱۹) أَوْشَيْعًا مِمَّا فَرَضَ اللَّهُ عَزَّوَجَلَّ لِأَنَّ رَسُولَ اللَّهِ قَالَ مَنْ تَرَكَ الصَّلَاةَ مُتَعَمِّدًا فَقَدْ بَرَّءَ مِنْ ذِمَّةِ اللَّهِ وَذِمَّةِ رَسُولِهِ۔

"یا بعض ضروریات دین جو کہ اللہ تعالیٰ نے واجب قرار دی ہیں عمدتاً ترک کرنا گناہان کبیرہ میں سے ہے۔ چونکہ حضرت رسول خدا (صلی اللہ علیہ وآلہ) نے فرمایا جو کوئی جان بوجھ کر نماز چھوڑ دے تو یقیناً خداوند عالم اور اس کے رسول کی امان سے خارج ہے۔"

(۲۰) وَتَقْضَى الْعَهْدِ

"یعنی عہد شکنی گناہ کبیرہ میں شمار ہے۔ جس کے بارے میں اللہ تعالیٰ فرماتا ہے:

( الَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ الْخ ) (سورہ رعد آیت ۲۵)

"اور وہ لوگ جو خدا سے عہد و پیمانہ کو پکا کرنے کے بعد توڑ ڈالتے ہیں۔"

(۲۱) وَقَطِيعَةُ الرَّحِمِ لِأَنَّ اللَّهَ تَعَالَى يَقُولُ ( وَيَقْطَعُونَ مَا أَمَرَ اللَّهُ بِرَأْنِ يُؤْصَلَ وَيُفْسِدُونَ فِي الْأَرْضِ أُولَئِكَ هُمُ

اللَّعْنَةُ وَهُمْ سُوءُ الدَّارِ ) (سورہ رعد۔ آیت ۲۵)

"اور رشتہ داروں سے تعلقات قطع کرنا گناہ کبیرہ ہے۔ چنانچہ مذکورہ بالا آیت میں خدائے تعالیٰ فرماتا ہے:

‘اور جن (باہمی تعلقات) کے قائم رکھنے کا خدا نے حکم دیا ہے انہیں قطع کرتے ہیں اور روئے زمین میں فساد پھیلاتے پھرتے ہیں۔ ایسے لوگ ہی ہیں جن کے لیے لعنت ہے اور ایسے ہی لوگوں کو واسطے بُرا گھر (جہنم) ہے۔"

جب حضرت ابی عبد اللہ جعفر صادق (علیہ السلام) نے گناہان کبیرہ بیان کر کے اپنے کلام اختتام تک پہنچایا تو راوی عمرو بن عبید فریاد اور بکا کے ساتھ یہ کہتا ہوا باہر نکل گیا: "یقیناً ہلاکت میں پڑ گیا وہ شخص جو اپنے رائے سے کچھ کہے اور آپ حضرات کے علم و فضل سے انکار کرے۔"

پہلی روایت یہیں پر اختتام کو پہنچی۔

## دوسری روایت

فِي صَحِيحِ بْنِ مَجْبُوبٍ قَالَ كَتَبَ مَعِيَ بَعْضُ أَصْحَابِنَا إِلَى أَبِي الْحَسَنِ (ع) يَسْتَلُّهُ عَنِ الْكِبَائِرِ كَمْ هِيَ؟ وَمَاهِي؟ فَكَتَبَ (ع) الْكِبَائِرُ مَنْ اجْتَنَبَ مَا وَعَدَ اللَّهُ عَلَيْهِ النَّارُ كَفَّرَ عَنْهُ سَيِّئَاتُهُ إِذَا كَانَ مُؤْمِنًا وَالسَّبْعُ مُؤَبَّاتٍ -

"ابن محبوب سے صحیح میں یہ روایت نقل کی گئی ہے کہ اس نے کہا: "میرے بعض رفقاء نے میرے ساتھ حضرت ابی الحسن امام رضا (علیہ السلام) کو خط لکھا جس میں پوچھا گیا تھا کہ گناہان کبیرہ کی تعداد کیا ہے، اور ان کے تعین کے لیے حقیقی تعریف کیا ہے؟ آنحضرت (علیہ السلام) نے یوں تحریر فرمایا:

"گناہان کبیرہ وہ گناہ ہیں جن کے مرتکب ہونے والے شخص کے لیے وعدہ آتش دیا گیا ہے۔ اگر کسی مومن نے ان سے پرہیز کیا (اور توبہ کی) تو اللہ تعالیٰ اس کے گناہ محو کر دیتا ہے۔ جن گناہوں پر عذاب کا وعدہ ہے وہ سات ہیں:

قَتْلُ النَّسْنِ الْحَرَامِ (کسی کو جان سے مارنا جبکہ شرعاً اس کا قتل حرام ہو)

وَعُقُوقُ الْوَالِدَيْنِ (اور والدین کا عاق ہونا)

وَأَكْلُ الرِّبَا (اور سود کھانا)

وَالْتَعَرُّبُ بَعْدَ الْهَجْرَةِ (ہجرت کرنے کے بعد دوبارہ جاہلیت کی طرف پلٹنا)

وَقَذْفُ الْمُحْصِنَةِ (اور پاک دامن عورت پر زنا کی تہمت لگانا)

وَأَكْلُ مَالِ الْيَتِيمِ (اور مال یتیم کھانا)

وَالْفِرَارُ مِنَ الرَّحْفِ (محاذ جنگ سے فرار ہو جانا)

یہاں تک ابن محبوب کی روایت ختم ہوئی۔ (وسائل الشیعہ۔ کتاب جہاد)

## تیسری روایت

وَفِي رَوَايَةِ أَبِي الصَّامِتِ عَنْ أَبِي عَبْدِ اللَّهِ (ع) قَالَ: أَكْبَرُ الْكِبَائِرِ الشِّرْكُ بِاللَّهِ وَقَتْلُ النَّفْسِ الَّتِي حَرَّمَ اللَّهُ إِلَّا بِالْحَقِّ

وَأَكْلُ أَمْوَالِ الْيَتَامَى وَعُقُوقُ الْوَالِدَيْنِ وَقَذْفُ الْمُحْصَنَاتِ وَالْفِرَارُ مِنَ الرَّحْفِ وَإِنكَارُ مَا نَزَلَ اللَّهُ عَزَّوَجَلَّ -

ابن صامت نے حضرت ابی عبداللہ امام جعفر صادق (علیہ السلام) سے نقل کیا ہے کہ آپ (علیہ السلام) نے فرمایا: گناہان کبیرہ میں سب سے بڑا گناہ (۱) اللہ تعالیٰ کے لیے شریک بنانا (۲) جس کے قتل کو اللہ تعالیٰ نے حرام قرار دیا ہے اسے جان سے مار دینا، مگر وہ شخص جو کہ از روئے شریعت واجب القتل ہو (۳) یتیموں کا مال کھانا (۴) والدین کا عاق کرنا (۵) پاک دامن عورتوں پر زنا کی تہمت لگانا (۶) محاذ جنگ سے بھاگ جانا (۷) خدائے بزرگ و برتری کی جانب سے اتاری ہوئی ضروریات دین سے انکار کرنا ہے۔"

وَفِي رِوَايَةِ عَبْدِ الرَّحْمَنِ بْنِ كَثِيرٍ عَنْهُ (ع) وَإِنكَارُ حَقِّنَا وَفِي رِوَايَةِ أَبِي حَدِيجَةَ عَنْهُ (ع) قَالَ: الْكِذْبُ عَلَى اللَّهِ وَعَلَى رَسُولِهِ وَعَلَى الْأَوْصِيَاءِ مِنَ الْكِبَائِرِ وَفِي مُرْسَلَةِ الصَّدُوقِ عُدْمُهُ الْحَيْفُ فِي الْوَصِيَّةِ وَ فِي مُرْسَلَةِ كَنْزِ الْفَوَائِدِ عُدْمُهُ إِسْتِحْلَالُ بَيْتِ الْحَرَامِ (وسائل - کتاب الجہاد)

"عبدالرحمن ابن کثیر نے آنحضرت (علیہ السلام) سے یہ روایت نقل فرمائی ہے کہ ہم اہل بیت (علیہم السلام) کے حقوق سے انکار گناہ کبیرہ ہے۔ اور ابی خدیجہ نے آنحضرت (علیہ السلام) سے یہ روایت بھی نقل کی ہے کہ آپ نے فرمایا: (۹) اللہ تعالیٰ اور رسول اکرم (صلی اللہ علیہ وآلہ) اور اوصیائے کرام پر جھوٹ باندھنا گناہان کبیرہ میں شمار ہے۔ اور صدوق کی روایت مرسلہ میں (۱۰) وصیت میں کسی پر ظلم کر کے ارث سے محروم کرنا گناہ کبیرہ میں محسوب کیا گیا ہے۔ (۱۲) اور کتاب کنز الفوائد کی مرسلہ روایت کے مطابق خانہ خدا میں بدامنی کو حلال جاننا گناہ کبیرہ ہے (جس کو اللہ تعالیٰ نے جائے امن قرار دیا ہے)۔"

## چوتھی روایت

وَفِي عُيُونِ الْأَخْبَارِ بِإِسْنَادِهِ عَنِ الْفَقْلِ بْنِ شَاذَانَ عَنِ الرَّضَا، فِيمَا كَتَبَ إِلَى الْمَأْمُونِ وَاجْتِنَابِ الْكِبَائِرِ وَهِيَ - کتاب عیون الأخبار میں معتبر اسناد کا حوالہ دیتے ہوئے فضل بن شاذان نے حضرت امام رضا (علیہ السلام) کے اس خط کا ذکر کیا ہے جس میں گناہان کبیرہ سے پرہیز کے بارے میں مامون کو لکھا تھا۔ آنحضرت (علیہ السلام) کے خط کی مختصر عبارت یہ ہے:

(۱) قَتْلُ النَّفْسِ الَّتِي حَرَّمَ اللَّهُ تَعَالَى جَن لُؤْكَوْ لَ جَان سَ مَارَنَ كُو اللّٰهُ تَعَالَى نَ حَرَامَ قَرَارِ دِيَا هَ -

(۲) وَالرِّزْنَا اور زنا کرنا

(۳) وَالسَّرِقَةُ اور چوری کرنا

(۴) وَشَرْبُ الخَمْرِ اور شراب پینا

(۵) وَعُقُوقُ الْوَالِدَيْنِ اور عاق والدین ہونا

(۶) وَالْفِرَازِ مِنَ الرَّحْفِ محاذ جنگ سے بھاگنا

(۷) وَأَكْلُ مَالِ الْيَتِيمِ ظلم و زیادتی سے مال یتیم کھانا

(۸) وَأَكْلُ الْمَيْتَةِ وَالِدَمِّ وَالْحَنْزِيرِ وَمَا هَلَكَ لِعَيِّرِ اللَّهِ مِنْ غَيْرِ ضُرُورَةٍ اور بغیر مجبوری کے مردار، خون، سور کا گوشت

کھانا اور اس ذبیحہ کا گوشت کھانا جس پر غیر خدا کا نام لیا گیا ہو، گناہ کبیرہ ہے۔

(۹) وَأَكْلُ الرِّبَا بَعْدَ الْبَيِّنَةِ واضح اور ثابت ہونے کے بعد سود کھانا۔

(۱۰) وَالسُّخْتُ اور مال حرام کھانا

(۱۱) وَالْمَيْسِرُ وَالْقَمَارُ اور جو اٹھیلنا

(۱۲) وَالْبَحْسُ فِي الْمِكْيَالِ وَالْمِيزَانِ اور ناپ تول میں کمی کرنا

(۱۳) وَقَذْفُ الْمُحْصَنَاتِ پاك دامن عورتوں پر زنا کی تہمت لگانا

(۱۴) وَاللِّوَاطُ اور مرد کا مرد کے ساتھ فعل بد کرنا

(۱۵) وَالْيَأْسُ مِنْ رَوْحِ اللَّهِ اور اللہ تعالیٰ کی رحمت سے مایوس ہونا

(۱۶) وَالْأَمْنُ مِنْ مَكْرِ اللَّهِ اور اللہ تعالیٰ کے مکر (ناگہانی انتقام اور قہر) سے نہ ڈرنا

(۱۷) وَالْفُنُوطُ مِنْ رَحْمَةِ اللَّهِ اور رحمت خدا سے بدگمان ہونا

(۱۸) وَالْمَعُونَةُ لِلظَّالِمِينَ اور ظالموں سے تعاون کرنا

(۱۹) وَالرَّكُونُ إِلَيْهِمْ اور ظالموں سے میل جول رکھنا

(۲۰) وَالْيَمِينُ الْعَمُوسِ اور جھوٹی قسم کھانا

(۲۱) وَحَبْسُ الْحَقِيقِ مِنْ غَيْرِ عُسْرٍ اور کسی سختی و مجبوری کے بغیر کسی کا حق روکے رکھنا

(۲۲) وَالْكَذْبُ اور جھوٹ بولنا

(۲۳) وَالْكِبْرُ اور تکبر کرنا

(۲۴) وَالْإِسْرَافُ حد سے زیادہ خرچ کرنا

(۲۵) وَالتَّبَذِيرُ غیر اطاعتِ خدا میں مال خرچ کرنا

(۲۶) وَالْحَيَانَةُ اور دھوکہ دینا



(۲۷) وَالْأَسْتِخْفَافُ بِالْحَجِّ اور حج بیت اللہ کو اہمیت نہ دینا  
 (۲۸) وَالْمَحَارَبَةُ لِأَوْلِيَاءِ اللَّهِ اور اللہ کے دوستوں کے ساتھ لڑنا  
 (۲۹) وَالْإِسْتِغَالُ بِالْمَلَا هِيَ اور لہو و لعب میں مشغول رہنا  
 (۳۰) وَالْإِصْرَاعُ عَلَى الذُّنُوبِ اور گناہوں پر اصرار کرنا۔  
 انشاء اللہ ان روایتوں کا ترجمہ اور تشریح نیز دیگر روایتیں گناہانِ کبیرہ کے ضمن میں بیان ہوں گی۔

## ایک مشکل مسئلہ کا حل

گناہانِ کبیرہ کے موضوع پر کچھ لوگوں کو اعتراض ہے کہ  
 (۱) اس قدر اہمیت کے حامل موضوع کو قرآن مجید میں مفصل بیان کیوں نہیں کیا گیا اور ان کی تعداد معین کیوں نہیں کی گئی؟  
 (۲) اس بارے میں صاحبانِ عصمت و طہارت کی احادیث واردہ کے درمیان اختلافات کیوں ہے؟ بعض روایت میں ان کی تعداد پانچ، بعض میں سات، کچھ روایات میں نو، اکیس اور اکتیس بیان کی گئی ہے۔ یہاں تک ابن عباس / سے جو روایات نقل کی گئی ہے اس میں تقریباً سات سو سات گناہانِ کبیرہ شمار کئے گئے ہیں۔ اب ہم دونوں سوالوں کے جوابات دیتے ہیں۔

### (۱) پہلے اعتراض کا جواب

قرآن مجید میں گناہانِ کبیرہ کی تعداد معین نہ کر کے گویا اللہ تعالیٰ نے اپنے بندوں پر بڑا لطف و کرم فرمایا ہے اور اس میں بہت حکمت پوشیدہ ہے بالفرض اگر تعداد معین ہوتی تو لوگ صرف انہی گناہوں سے اجتناب کرتے جن سے منع کیا گیا ہے۔ ان کے علاوہ جہالت اور خواہشاتِ نفسانی کی وجہ سے دوسرے گناہوں کے ارتکاب کی جرأت کرتے اور نادانی سے یہ خیال کرتے کہ معدودہ گناہوں کے علاوہ کسی گناہ کے ارتکاب سے کوئی ضرر نہیں پہنچتا۔ اس طرح وہ ہر خرابی اور گناہ کے انجام دینے میں دلیر ہو جاتے اور تمام منہیات میں ملوث ہوتے۔

یاد رکھئے: وہ بہت برا اور بد کردار بندہ ہے جو اپنے مہربان پروردگار کی حدود میں دلیری اور بے باکی کا مظاہرہ کرے۔ اور جن امور کو ترک کرنے کا حکم ہو اسے وہ انجام دے بلکہ اس قسم کی دلیری اور بے حیائی گناہِ کبیرہ کی طرف قدم بڑھانے کی جرأت پیدا کرتی

ہے۔

چونکہ اللہ تعالیٰ نے اپنے بندوں کو "گناہانِ صغیرہ" سے منع فرمایا ہے اگر اس بارے میں لاپرواہی برقی گئی تو آہستہ آہستہ گناہانِ کبیرہ سے بھی بے باک ہو جائے گا

## گناہِ صغیرہ کا اصرار (تکرار) بھی کبیرہ ہے

اس سلسلے میں عرض ہے کہ گناہِ صغیرہ کی تکرار کبیرہ بننے کا سبب ہوتی ہے۔ چونکہ یہ بات مسلم ہے کہ بار بار گناہِ صغیرہ کا مرتکب ہونے پر گناہِ کبیرہ کا حکم لاگو ہوتا ہے۔ انشاء اللہ ہم اس بحث کو "گناہِ صغیرہ پر اصرار" کے باب میں تفصیل سے بیان کریں گے۔ پس گناہانِ کبیرہ کو مبہم کرنے میں ہی اللہ تعالیٰ کی حکمت اور رحمت مضمحل ہے۔ تاکہ اس کے بندے دوسرے گناہوں سے اجتناب کریں اور گناہانِ کبیرہ میں ملوث نہ ہو جائیں اسی سلسلے کی ایک کڑی یہ ہے کہ چھوٹے گناہوں کو کمتر سمجھنا کبیرہ بننے کا موجب ہوتا ہے چنانچہ آگے اس پر روشنی ڈالی جائے گی۔

## خرابی میں پڑنا ثواب سے محرومی کا سبب ہے

(یہ بھی اعتراض کا جواب ہو سکتا ہے) گناہانِ صغیرہ کی خرابیوں میں پڑنے سے بندہ ان نیکیوں کے اجر و ثواب سے محروم رہتا ہے جو کہ گناہانِ صغیرہ کے ترک کرنے پر دیا جاتا ہے۔ چونکہ ہر وہ عمل جس سے باز رہنے کا حکم اللہ نے دیا ہے اس میں دینوی یا اخروی کوئی نہ کوئی فساد ضرور ہوتا ہے۔ اس لئے جب کوئی بندہ گناہِ صغیرہ کا مرتکب ہو جائے تو گناہِ کبیرہ سے دوری کی برکت سے وہ گناہِ صغیرہ بخش دیا جاتا ہے۔ البتہ گناہ کی مقدار جس قدر ہو اسی قدر اس کا دل سیاہ ہو جاتا ہے۔ البتہ جب باوجود قدرت کے بڑے گناہ سے اجتناب کرے تو اس کی تلافی ہو سکتی ہے۔ علاوہ برائیں جب اللہ کی خوشنودی کے لئے اسے چھوڑ دیتا ہے تو وہ ثواب کا مستحق بھی بنتا ہے۔

اس بیان سے معلوم ہوا کہ گناہِ صغیرہ کا مرتکب اس گناہ کی خرابیوں سے دنیا یا آخرت میں دوچار ضرور ہو گا۔ اور گناہ ترک کرنے کے ثواب سے بھی محروم رہے گا۔ شائد اسی مطلب کو ملحوظ رکھ کر معصوم علیہ السلام نے فرمایا ہے:

هَبْ عَفْرَ اللّٰهُ ذُنُوبَ الْمُسِيئِينَ فَقَدْ فَاتَهُمْ ثَوَابَ الْمُحْسِنِينَ

خدا گناہ گاروں کے گناہوں کی مغفرت فرمائے یہ لوگ یقیناً اچھے کاموں کے ثواب سے محروم ہو گئے (یعنی ترکِ گناہ کا ثواب حاصل نہ کر سکے۔)

## (۲) اہل بیت کی طرف رجوع کرنا چاہیے

یہ عنوان بھی دوسرے بہت سے مطالب کی طرح قرآن مجید میں مختصر طور پر ذکر ہوا ہے لیکن ان کی تشریح و توضیح حضرت پیغمبر اکرم (صلی اللہ علیہ وآلہ) نیز ائمہ اطہار کے پاکیزہ دلوں میں جو کہ علم و حکمت اور وحی الہی کا خزانہ ہیں۔ الہام کے ذریعہ ودیعت فرمائی گئی ہے۔ اور بندوں کو ان کی طرف مراجعہ کرنے کا حکم دیا گیا ہے چنانچہ اس بارے میں خود اللہ تعالیٰ کا ارشاد ہے:

وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ

(سورہ ۱۶- آیت ۴۴)

اور تمہارے پاس قرآن نازل کیا ہے جو کہ ذکر ہے تاکہ جو احکام لوگوں کے لئے نازل کئے گئے تم ان سے صاف صاف بیان کر دو تاکہ وہ لوگ خود سے کچھ غور و فکر کریں۔ اور اسی طرح اہل بیت رسول خدا کی طرف لازمی طور پر رجوع کرنے کے لئے قرآن شریف میں فرماتا ہے:

فَاسْئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ (سورہ ۱۶- آیت ۴۳)

اگر تم نہیں جانتے ہو تو اہل ذکر سے پوچھو۔

## اہل بیت اطہار اہل ذکر کیوں ہیں؟

اس بارے میں بہت سی روایتیں ہمارے پاس موجود ہیں کہ اہل الذکر سے مراد اہل بیت رسول مختار ہیں۔ ان میں سے ایک یہ ہے کہ مجلس مامون میں جب امام رضا (علیہ السلام) نے فرمایا: "ہم اہل الذکر ہیں"۔ علمائے عامہ اس مجلس میں حاضر تھے، کہنے لگے، اہل الذکر سے مراد یہود و نصاریٰ ہیں اور ذکر کا مطلب توریت و انجیل ہے۔ تو حضرت نے ان کو جواب دیا:

سُبْحَانَ اللَّهِ هَلْ يَجُوزُ ذَلِكَ إِذَا دَعَوْنَا إِلَى دِينِهِمْ وَيَقُولُونَ إِنَّمَا أَفْضَلُ مِنْ دِينِ الْإِسْلَامِ (عیون اخبار الرضا (ع))

"سبحان اللہ یہ کیسے ممکن ہو سکتا ہے؟ اور کیسے جائز ہے کہ خدائے تعالیٰ مسلمانوں کو حکم دے کہ وہ یہود اور نصاریٰ کے علماء سے رجوع کریں۔ حالانکہ اگر کوئی رجوع کرے تو ان کے علماء کہیں گے کہ ہمارا دین برحق ہے اور دین اسلام سے بہتر ہے۔ وہ ہمیں اپنے نظریئے کی طرف دعوت دیں گے (کیا آپ اس دعوت کو قبول کریں گے)۔

پس مامون نے عرض کیا، "کیا آپ اپنے دعوے کے اثبات میں قرآن مجید سے کوئی دلیل پیش کر سکتے ہیں؟"

فَقَالَ نَعَمْ الذِّكْرُ رَسُولُ اللَّهِ (ص) وَنَحْنُ أَهْلُهُ وَذَلِكَ بَيِّنٌ فِي كِتَابِ اللَّهِ تَعَالَى حَيْثُ يَقُولُ فِي سُورَةِ الطَّلَاقِ ( الَّذِينَ آمَنُوا قَدْ أَنْزَلَ اللَّهُ إِلَيْكُمْ ذِكْرًا رَسُولًا يَتْلُوا عَلَيْكُمْ آيَاتِ اللَّهِ مُبَيِّنَاتٍ ) (سورہ طلاق آیہ ۱۰، ۱۱)

"فرمایا، جی ہاں! ذکر سے مراد حضرت رسول (صلی اللہ علیہ وآلہ) ہیں اور ان کے اہل ہیں۔ اس موضوع بحث کے بارے میں قرآن کی یہ آیت میری دلیل ہے: جو لوگ ایمان لائے ہیں خدا نے ان کی طرف ذکر بھیج دیا ہے کہ وہ رسول ہے جو تمہارے سامنے ہماری واضح آیتیں پڑھتا ہے۔"

علمائے عامہ (اہل سنت) میں سے ایک شہرستانی ہیں۔ انہوں نے حضرت امام جعفر صادق (علیہ السلام) اور امیر المؤمنین (علیہ السلام) سے نقل کیا ہے کہ انہوں نے فرمایا کہ ہم اہل ذکر ہیں۔ اور بعض دوسری روایتوں میں ہے کہ خداوند عالم نے کچھ اہم مطالب قرآن مجید میں مختصراً بیان فرمائے ہیں۔ ان کی شرح و تفسیر سے پتہ چلتا ہے کہ اللہ تعالیٰ نے اپنے بندوں کو اہل بیت (علیہم السلام) کی طرف رجوع کرنے کا حکم دیا ہے کہ ہرگز اپنے آپ کو ان سے بے نیاز نہ سمجھیں بلکہ ہر وقت علوم آل محمد (علیہم السلام) کا نیاز مند سمجھنا چاہیے اور ہمیشہ ان ذوات مقدسہ کا دامن گیر رہنا چاہیے۔ یہاں تک کہ ان کی محبت اور ولایت جو کہ حقیقی اور ابدی سعادت ہیں، ہمیں حاصل ہو جائے۔

### دوسرے اعتراض کا جواب

مذکورہ روایات اور احادیث سے یہ بات واضح ہو گئی کہ ہمارے آئمہ طاہرین صلوات اللہ علیہم اجمعین مصلحت کی بنا پر گناہان کبیرہ کے شمار اور تعین کے حق میں نہیں تھے۔ یعنی پوچھنے والوں کے جواب میں گناہان کبیرہ مفصل بیان کرنا نہیں چاہتے تھے۔ چنانچہ اجمالاً بیان کرنے کی حکمت اور راز پہلے ذکر کیا گیا ہے۔ یہی وجہ ہے کبھی کبھار مختصر مگر جامع جملوں میں گناہ کبیرہ کی تعریف فرمائی ہے۔ جیسا کہ صحیحہ حلی میں روایت ہے کہ حضرت صادق آل محمد (علیہ السلام) نے ارشاد فرمایا:

الْكَبَائِرُ كُلُّ مَا وَعَدَ اللَّهُ عَلَيْهِ النَّارَ (کافی)

"گناہان کبیرہ وہ گناہ ہیں (جن کے مرتکب ہونے والوں کے لیے) اللہ تعالیٰ نے آتش جہنم کا وعدہ کیا ہے۔"

## گناہ کبیرہ دوسرے عنوان میں

آئمہ طاہرین (علیہم السلام) کبھی بعض گناہ کبیرہ شمار نہیں کرتے تھے چونکہ ایک گناہ کبیرہ کے ضمن میں دوسرا گناہ کبیرہ بھی آسکتا تھا۔ تو دوسرے گناہ کو ذکر نہیں کیا گیا۔ جیسا کہ عبید بن زرارہ کی روایت جو کہ حضرت امام جعفر صادق (علیہ السلام) سے نقل کی گئی ہے۔ آپ نے فرمایا: گناہان کبیرہ کتاب علی (علیہ السلام) میں سات ہیں۔

الْكُفْرُ بِاللَّهِ وَقَتْلُ النَّفْسِ وَعُقُوقُ الْوَالِدَيْنِ وَأَكْلُ الرِّبَا بَعْدَ الْبَيْتَةِ وَأَكْلُ مَالِ الْيَتِيمِ ظُلْمًا وَالْفِرَارُ مِنَ الرَّحْفِ وَالْتَعَرُّبُ بَعْدَ الْهَجْرَةِ قَالَ قُلْتُ فَهَذَا أَكْبَرُ الْكَبَائِرِ قَالَ نَعَمْ قُلْتُ فَأَكْلُ دِرْهَمٍ مِّنْ مَّالِ الْيَتِيمِ أَكْبَرُ أَمْ تَرَكْتُ الصَّلَاةَ قَالَ عَلَيْهِ السَّلَامُ تَرَكْتُ الصَّلَاةَ، قُلْتُ فَمَا عَدَوْتُ تَرَكْتُ الصَّلَاةَ فِي الْكَبَائِرِ فَقَالَ (ع) آئِي شَيْءٍ أَوَّلَ مَا قُلْتُ لَكَ قُلْتُ الْكُفْرَ قَالَ (ع) فَإِنَّ تَارَكَ الصَّلَاةَ كَافِرٌ يَعْنِي مِّنْ غَيْرِ عِلَّةٍ (کتاب کافی۔ وسائل الشیعة۔ کتاب جہاد)

(۱) اللہ کے وجود سے انکار کرنا (۲) کسی نفس محترم کو قتل کرنا (۳) ماں باپ کا عاق کرنا (۴) سود کھانا واضح ہونے کے بعد (۵) ظلم و ستم سے مال یتیم کھانا (۶) جنگ (جہاد) سے بھاگ جانا (۷) ہجرت کے بعد جہالت کی طرف پلٹنا۔  
میں نے عرض کیا، کیا یہ سب بڑے گناہوں میں شمار ہیں؟

امام (علیہ السلام) نے فرمایا صحیح ہے۔ پھر میں نے عرض کیا، ظلم و زیادتی سے مال یتیم کا ایک درہم کھانا بڑا گناہ ہے یا نماز ترک کرنا؟ فرمایا: نماز چھوڑنا نسبتاً بڑا گناہ ہے۔ میں نے پھر پوچھا پھر آپ نے نماز ترک کرنا گناہ کبیرہ میں شمار کیوں نہیں کیا؟ امام (علیہ السلام) نے پوچھا میں نے پہلے کونسا گناہ کبیرہ شمار کیا تھا؟ میں نے عرض کیا، خدا سے انکار کرنا۔ فرمایا نماز ترک کرنے والا کافر ہے بغیر کسی دلیل کے (کیونکہ تارک الصلوٰۃ کفر باسہ کے ضمن میں آتا ہے)۔ اس لیے آپ (علیہ السلام) نے نماز کا ذکر نہیں فرمایا۔"

اس بیان سے معلوم ہو کہ معصوم سے ہم تک پہنچی ہوئی احادیث میں مکمل طور پر اور شرح کے ساتھ گناہان کبیرہ کا ذکر نہیں۔ غرض کوئی روایت ایسی نہیں (جو کہ جامع و مانع ہو) جس میں گناہان کبیرہ مکمل طور پر اور شرح کے ساتھ مع تعداد ذکر ہوں اور ہم اعتماد کے ساتھ یہ کہہ سکیں کہ ان کے سوا اور کوئی گناہ کبیرہ ہو نہیں سکتا۔

چنانچہ صحیفہ حضرت شہزادہ عبدالعظیم الحسنی کا ذکر پہلے ہو چکا۔ اس پر غور و فکر کرنے سے معلوم ہوتا ہے کہ حضرت امام جعفر صادق (علیہ السلام) نے ۲۱ گناہان کبیرہ عمرو بن عبید کو قرآن مجید سے شمار کر کے بتائے۔ وہ اس سے زیادہ سننے کی طاقت نہیں رکھتے تھے اور روتے ہوئے باہر نکل گئے۔ اگر سننے کی سکت ہوتی اور صبر سے کام لیتے تو امام (علیہ السلام) مزید ارشاد فرما رہے تھے۔ میں قارئین محترم سے یہ بھی عرض کرنا چاہتا ہوں کہ ہمارا مطلب اس کتاب میں ان گناہوں کی شرح بیان کرنا نہیں جن کا کبار میں شامل ہونا ثابت اور مسلم ہے۔ اور نہ ہم جو کچھ ذکر کرتے ہیں انہیں پر گناہان کبیرہ کا انحصار ہے۔ بلکہ باقی گناہ جن کے بارے میں کبیرہ

ہونا ثابت نہیں مبہم اور مختصر اس کتاب میں ہم لکھ رہے ہیں۔ ان گناہوں کا صغیر ہونا بھی مسلم نہیں۔ اس لیے صاحبانِ تقویٰ پر لازم ہے کہ ان تمام مبہم اور مختصر الذکر گناہوں سے بھی پرہیز کریں کیونکہ امکان ہے کہ واقعی یہی گناہ کبیرہ ہوں اور ہم انہیں ثابت نہ کر سکتے ہوں۔ یہاں تک گناہان کبیرہ کی بحث و بیان شروع کرتے ہیں جن کو صراحتاً بڑا گناہ قرار دیا گیا ہے۔

الشِّرْكَ بِاللَّهِ

سب سے پہلا گناہ کبیرہ اللہ تعالیٰ پر شرک باندھنا ہے اور اس کے بارے میں حضرت رسول اکرم (صلی اللہ علیہ وآلہ) و حضرت امیر المومنین (علیہ السلام) و حضرت امام جعفر صادق، حضرت امام موسیٰ کاظم، حضرت امام علی رضا، حضرت امام تقی (علیہم السلام) نے واضح ارشادات فرمائے ہیں۔ چنانچہ حضرت امام جعفر صادق (علیہ السلام) نے فرمایا:

أَكْبَرُ الْكِبَائِرِ الشِّرْكَ بِاللَّهِ (وسائل الشیعہ۔ کتاب جہاد)

"تمام گناہوں سے بڑا گناہ اللہ تعالیٰ پر شرک باندھنا ہے۔" جس کی دلیل خود خداوند تعالیٰ کا قول ہے کہ فرماتا ہے:

( إِنَّ اللَّهَ لَا يَغْفِرُ أَنْ يُشْرَكَ بِهِ وَ يَغْفِرُ مَا دُونَهُ ذَلِكَ لِمَنْ يَشَاءُ ) (سورہ ۴۔ آیت ۵۲)

"یقیناً خدا نہیں بخشتا اس کو جس نے اس کا شریک قرار دیا اور شرک کے علاوہ دوسرے گناہوں کی جسے وہ چاہے مغفرت کر دیتا ہے۔"

یعنی اگر کوئی مشرک دنیا سے کوچ کر گیا تو وہ بخشے جانے کے قابل نہیں اور شرک کے علاوہ جسے وہ چاہے مغفرت کا مستحق ہو سکتا ہے۔ اور فرماتا ہے:

( إِنَّهُ مَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ وَمَا لِلظَّالِمِينَ مِنْ أَنْصَارٍ ) (سورہ ۵۔ آیت ۷۶)

"بے شک جو کوئی اللہ تعالیٰ کا شریک قرار دے یقیناً خدا اس پر بہشت حرام کرتا ہے اور اس کا ٹھکانہ جہنم قرار دیتا ہے اور ظالموں کے لیے کوئی مدد کرنے والا نہیں۔"

مزید ارشاد خداوندی ہے:

( لَا تُشْرِكْ بِاللَّهِ إِنَّ الشِّرْكَ لَظُلْمٌ عَظِيمٌ ) (سورہ ۳۱ آیت ۱۳)

"اللہ تعالیٰ کا کسی کو شریک قرار مت دو بے شک شرک بہت بڑا ظلم ہے۔"

( وَمَنْ يُشْرِكْ بِاللَّهِ فَقَدْ افْتَرَىٰ إِثْمًا عَظِيمًا ) (سورہ ۴۔ آیت ۵۲)

"جس نے اللہ تعالیٰ کے ساتھ شرک باندھا یقیناً اس نے جھوٹ باندھا اور بڑے گناہ کا مرتکب ہوا۔"

جبکہ ہر مسلمان شرک کو مثل روز روشن کے گناہ کبیرہ مانتا ہے تو قرآنی آیات اور معصومین (علیہم السلام) کی روایات کو شرک کا کبیرہ گناہ ہونے کے بارے میں نقل کرنا ضروری نہیں سمجھا مگر جو چیز زیادہ اہم ہے وہ شرک کے معنی اور اس کے مراتب جاننا ہے تاکہ ان تمام گناہوں سے پرہیز کریں۔ چنانچہ پروردگار عالم قرآن مجید میں فرماتا ہے:

(وَاعْبُدُوا اللَّهَ وَلَا تُشْرِكُوا بِهِ شَيْئًا) (سورہ ۴- آیت ۴۱)

"اور اللہ کی عبادت کرو اور کسی چیز کو اس کے ساتھ شریک نہ کرو۔"

واضح ہو کہ مشرک مقابل موحد اور اس کی ضد ہے۔ چنانچہ توحید دین کا پہلا اصل رکن ہے۔ یہ کئی مراتب پر مشتمل ہے اور اسی طرح شرک کے کئی درجات ہیں:

(۱) توحید اور شرک ذاتِ خدا کے مقام میں۔

(۲) توحید اور شرک صفاتِ خدا کے مقام میں۔

(۳) توحید اور شرک افعال کے مقام میں۔

(۴) توحید اور شرک اطاعت کے مقام میں۔

(۵) توحید اور شرک عبادت کے مقام میں۔

اب اگر توفیق الہی شامل حال رہی تو ہر ایک موضوع پر تفصیل سے بیان کریں گے۔

## پہلا مقام

### توحید ذاتِ خدا

یعنی ربّ الارباب کی ذاتِ اقدس کو یکتا تسلیم کرنا کہ وہ قدیم اور ازلی ہے۔ وہ سارے عوالمِ امکان، خواہ محسوس ہوں یا غیر محسوس، سب کی ایجاد کی علت ہے۔ اور اس مقام میں متعدد علل کو ماننا شرک ہے۔ چنانچہ ثنویہ فرقے قائل ہیں کہ کائنات کے دو برابر کو موجد ہیں۔ اور دونوں قدیم بھی ہیں اور ازلی بھی۔ ایک نیکیوں کا مبداء ہے جس کا نام یزداں ہے اور جو برائی کا خالق ہے اس کا نام اہرمن ہے۔ اس فرقے کے فاسد عقائد کی تردید کے لیے قرآنی آیات کے واضح دلائل موجود ہیں۔ چنانچہ ارشاد باری تعالیٰ ہے:

(قُلْ كُلٌّ مِّنْ عِنْدِ اللَّهِ) (سورہ ۶- آیت ۸۰)

"کہدو (اے محمد صلی اللہ علیہ وآلہ) سب کچھ اللہ کی طرف سے ہے۔"



ان کے جواب میں ایک جملہ کافی ہے اور وہ یہ ہے کہ کوئی خالص شر اس عالم میں سرے سے موجود نہیں اور جو کچھ پہلے تھا اور حال میں موجود ہے اور آئندہ وجود میں آئیگا ہے، سب کا سب خیر ہی خیر ہے۔ یا کم از کم خیر کا پلہ بھاری اور غالب ہے اور شر کی سمت، ہلکی اور مغلوب ہے۔ بہر حال اس مطلب کو تفصیل سے بیان کریں تو ہم اپنے موضوع کلام سے نکل جائیں گے۔

### نصاری بھی مشرک ہیں

عیسائی مذہب تین قدیم اصل یعنی اَب (باپ یعنی خدا)، اِبْن (بیٹا یعنی عیسیٰ) اور رُوحُ الْقُدُس (جبرائیل) کے قائل ہیں اور ہر ایک کے لیے ایک خاصیت اور اثر کے معتقد ہیں۔ اللہ تبارک و تعالیٰ ان کی تردید میں سورہ مائدہ آیہ ۷۳ میں فرماتا ہے:

( لَقَدْ كَفَرَ الَّذِينَ قَالُوا إِنَّ اللَّهَ ثَلَاثَةٌ ۚ وَ مَا مِنْ إِلَهٍ إِلَّا إِلَهٌ وَاحِدٌ ) -

"جو لوگ اس کے قائل ہیں کہ 'اللہ' تین میں سے ایک ہے (یعنی الوہیت خدا، عیسیٰ اور روح القدس کے درمیان مشترک ہیں) وہ یقیناً کافر ہو گئے۔ حالانکہ خدائے یکتا کے سوا کوئی دوسرا معبود نہیں۔ (جو کہ تمام موجودات کا مبدأ ہے) اسی طرح برہمن مذہب اور بدھ مذہب بھی تثلیث کا عقیدہ رکھتے ہیں۔"

### بت پرستی خدا کو شریک قرار دینا ہے

یہ بھی شرک کی ایک قسم ہے جو کچھ بت پرست فرقے ساری مخلوقات کی ہر نوع کے لیے ایک پروردگار قرار دیتے ہیں جسے 'رَبُّ الْوَعْوَع' کہتے ہیں۔ اس فرقے کا کہنا ہے کہ پانی کے لیے الگ خدا ہے اور ہوا کا خالق الگ ہے۔ ان کے عقائد کی تردید میں اللہ تعالیٰ قرآن میں فرماتا ہے:

( ءَاذَانُ مُنَفَّرَةٌ ۚ وَ هِيَ رُبُّ الْوَعْوَعِ ) (سورہ ۱۲- آیت ۶)

"(ذرا غور کرو کہ) بھلا جدا جدا معبود اچھے یا خدائے یکتا و زبردست۔"

## دوسرا مقام

### صفات خدا میں توحید

صفات الہی میں توحید سے مراد یہ ہے کہ خدا کی ذاتی صفات جیسے حیات، علم، قدرت، ارادہ، اور ان کی مانند دوسری صفات کو خدائے واحد کا عین جاننا اور جدا نہیں سمجھنا۔ اس کے سوا یہ صفات مخلوقات کی ذات پر زائد و عارض صفات جاننا اور خدائے یکتا کا فیضانِ رحمت اور بخشی ہوئی نعمت سمجھنا چاہیئے۔ (مثلاً زید کے لیے حیات و علم و قدرت ذاتی نہیں بلکہ بعد میں عارض ہوا ہے)۔ یہاں توحید خداوندی میں شرک کی دو قسمیں ہیں: پہلی یہ کہ صفات الہیہ (علم، قدرت و حیات وغیرہ) کو ذاتِ حق سے زائد جانیں۔ اسی صورت میں (جبکہ ذاتِ خدا خود قدیم ہے، اس کی تمام صفات کو بھی قدیم ماننا پڑے گا) پھر تعددِ قدماء لازم آتے ہیں۔ چنانچہ یہ عقیدہ (اشاعرہ سے منسوب ہے) ان کے اس دعوے کا بطلان اپنی جگہ ثابت ہے۔ یہاں اس کا تذکرہ کرنا ہمارے موضوع سے خارج ہے۔

### مخلوقات کی اچھی صفات سب کی سب خدا کی جانب سے ہیں:

اچھی صفات کے تمام مراتب کو جو کہ مخلوق کی طرف نسبت دیتے جاتے ہیں اگر ان سب کو اللہ تعالیٰ کا فضل و کرم سمجھا جائے تو یہی عین توحید اور حقیقت کے مطابق ہے۔ چنانچہ انبیاء اور آئمہ اطہار (علیہم السلام) کے متعلق ہمارا عقیدہ ہی یہی ہے کہ ان حضرات کا علم و قدرت و عصمت اور دوسرے کمال کے اوصاف مرحمت پروردگار ہیں۔ کوئی ایک صفت بھی وہ ذاتی طور پر نہیں رکھتے تھے بلکہ انہیں جو کچھ ملا ہے وہ سرچشمہ فیض سے ملا ہے۔ مختصر یہ ہے کہ دراصل عالم امکان کے سارے موجودات کا وجود اپنے ذات پر قائم نہیں بلکہ دوسرے کا محتاج ہے۔ اس لیے مخلوقات ممکن اور حادث ہیں۔ سب ایسے اللہ کے محتاج ہیں جو اس کو پیدا کریں۔ اسی طرح کسی فرد کا کسی اچھی صفت سے متصف ہونا ہے۔ اس کے ثانوی کمان ہے اور ذاتی صفات نہیں کہ جنہیں وہ از خود پیدا نہیں کر سکتا۔ بلکہ یقیناً وہ رب الأرباب کا محتاج ہوتا ہے۔ اور وہی اسے اپنے ارادہ اور مصلحت کے مطابق اچھی صفات سے مزین کرتا اور روزی دیتا ہے۔

### کبھی غفلت سے اپنے نفس کا تزکیہ کرتے ہیں:

یہ مطلب ہر ایک عقلمند، یکتا پرست، اور منصف مزاج کے سامنے بالکل واضح ہے کہ تمام صفات کمالیہ رکھنے والی صرف اور صرف پروردگار عالم کی ذات اقدس ہے۔ لیکن کبھی کبھار بعض یکتا پرست (موحدین) غفلت کی بناء پر مشرکانہ باتیں منہ سے نکالتے ہیں

مثلاً اپنی تعریف کے موقع پر کہتے ہیں: "میرا علم، میری قدرت، میرا ارادہ، میری دولت، میری سوجھ بوجھ، میری طاقت وغیرہ وغیرہ"۔ اس کی بجائے اگر وہ کہتا کہ میرا علم جو اللہ تعالیٰ نے مجھے مرحمت فرمایا ہے۔ میری قدرت جو اللہ نے دی ہے۔ میری دولت جو اللہ کا فضل و امانت ہے، تو درست و مناسب تھا۔ اور یہی حقیقت کے مطابق عین توجید ہوتا۔

لیکن سچا موحد اسی صورت میں ہو سکتا ہے جبکہ اس کا زبانی اقرار دلی اعتقاد سے متضاد نہ ہو بلکہ ایک دوسرے سے مطابقت رکھتا ہو۔ ایسے شخص کی علامت یہ ہے کہ وہ انتہائی شدت سے اپنے خالق کے سامنے تواضع و انکساری سے پیش آتا ہے۔ اور کفرانِ نعمت کی صورت میں نعمتِ خداوندی کے زوال سے اُسے ہمیشہ ڈر رہتا ہے۔ اور دوسری علامت یہ ہے کہ وہ کسی کی تعریف اور خوشاد سے خوشی محسوس نہیں کرتا۔

### پرہیزگار لوگ تعریف سے ڈرتے ہیں:

چنانچہ حضرت امیر المومنین (علیہ السلام) "خطبہ ہمام" میں متقین کی صفات بیان کرتے ہوئے فرماتے ہیں:

وَإِذَا رَكِبَ أَحَدٌ مِنْهُمْ خَافَ مِمَّا يُقَالُ لَهُ فَيَقُولُ أَنَا أَعْلَمُ بِنَفْسِي مِنْ غَيْرِي وَرَبِّي أَعْلَمُ بِي مِنْ نَفْسِي اللَّهُمَّ لَا تَوَاخِذْنِي بِمَا يَقُولُونَ وَاجْعَلْنِي أَفْضَلَ مِمَّا يَظُنُّونَ وَاعْفِرْ لِي مَا لَا يَعْلَمُونَ (خطبہ ہمام۔ نبج البلاغ)

"جب ان میں سے کوئی کسی کی تعریف کرنے لگے تو جو کچھ اس کے بارے میں کہتے ہیں وہ (پرہیزگار) اس سے ڈرتا ہے اور کہتا ہے کہ میں اپنے نفس کو دوسروں سے زیادہ جانتا ہوں۔ (من آنم خود دانم) اور میرا پروردگار میرے نفس اور ضمیر کو اچھی طرح جانتا ہے۔ اس کے بعد درگاہ رب العزت کی طرف متوجہ ہو کر کہتا ہے: اے میرے معبود یہ لوگ جو کچھ میری تعریف میں کہتے ہیں اس کا مجھ سے مواخذہ نہ کر۔ تعریف کرنے والا جس نظر سے مجھے دیکھ رہا ہے میں اس کا اہل نہیں ہوں۔ مجھے اس بالاتر قرار دے اور میرے اُن گناہوں کو بخش دے جو میرا مداح نہیں جانتا۔"

### خدا کی صفات میں کوئی بھی شریک نہیں:

ایک شخص موحد اپنے آپ کو یا کسی اور کو خدائے بے مثل و یکتا کے حمد و ثناء کے استحقاق میں کسی کو کسی طرح شریک قرار دے سکتا ہے جبکہ وہ دن و رات میں کئی مرتبہ کہتا ہو "سُبْحَانَ اللَّهِ" یعنی میں اپنے خدا کو ہر قسم کے شریک و شرکت سے پاک و پاکیزہ سمجھتا ہوں۔ اور وہ بار بار کہتا ہو "أَلْحَمْدُ لِلَّهِ" یعنی حمد و ستائش کے تمام مصادیق اور اقسام صرف پروردگار کے لیے مخصوص ہیں۔ اس کے سوا اور کوئی حقیقی تعریف کا استحقاق نہیں رکھتا۔

## خلاصہ

جبکہ مؤحدین یقین کے ساتھ جانتے ہیں کہ خدا کے بغیر کچھ بھی از خود حیثیت نہیں رکھتا اور جو کچھ ملا ہے وہ مالکِ حقیقی سے ملا ہے۔ اور سب کے سب اس ذاتی اور صفاتی لحاظ سے اس کے محتاج ہیں چنانچہ ارشادی باری تعالیٰ ہے:

( "يَا أَيُّهَا النَّاسُ أَنْتُمْ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ " )

(سورہ ۳۵-آیت ۱۵)

"لوگو تم سب کے سب (ہر وقت) خدا کے محتاج ہو اور (صرف) خدا ہی (سب سے) بے نیاز اور سزاوار حمد و ثنا ہے۔" یہی وجہ ہے کہ یکتا پرست لوگ اپنی تعریف خود کرنے سے اور دوسروں کی مدح سرائی سے مکمل طور پر پرہیز کرتے ہیں۔ جیسا کہ حضرت امیر المؤمنین علیہ السلام نے موحد کی صفات اور خوشامدی کی تعریف سے ڈرنے کے بارے میں جو کچھ فرمایا وہ ابھی ذکر ہوا۔ بلکہ ایسے الفاظ و کلمات سے بھی اجتناب کرنا چاہئے جن سے انسان کی استقلال و بے نیازی اور خود نمائی کا اظہار ہوتا ہو مثلاً "میں فلاں صفت یا کمالیت رکھتا ہوں"۔

## حضرت پیغمبر کا ارشاد گرامی

ایک آدمی نے حضرت رسول اعظم (صلی اللہ علیہ وآلہ) کی بارگاہ عرش افتخار میں پہنچ کر دروازہ کٹھکٹھایا۔ آنحضرت (صلی اللہ علیہ وآلہ) نے گھر کے اندر سے دریافت فرمایا "آپ کون ہیں؟"

فَقَالَ أَنَا! فَغَضِبَ (ص) مِنْ قَوْلِهِ أَنَا فَخَرَجَ (ص) وَهُوَ يَقُولُ مَنْ الْقَائِلُ أَنَا؟ وَهِيَ لَا يُطْلِقُ إِلَّا بِاللَّهِ الَّذِي يَقُولُ أَنَا

الْجَبَّارُ وَأَنَا الْفَهَّارُ (انوار النعمانیہ)

اس نے کہا "میں" پس آنحضرت لفظ "انا" کے استعمال سے غضبناک ہوئے اور گھر سے باہر تشریف لائے اور پوچھا "میں کہنے والا کون تھا؟ (جاننا چاہیئے) خداوند عالم کے سوا اور کوئی اس لفظ کا سزاوار نہیں۔ وہ اپنے آپ کو کہتا ہے "میں جبار ہوں اور میں قہار ہوں"۔

## قارون مشرک ہو گیا

قارون مشرک اس وجہ سے ہوا کہ اس نے کہا:

إِنَّمَا أُوتِيتُهُ عَلَىٰ عِلْمٍ عِنْدِي

(یہ مال و دولت) تو مجھے اپنے علم (کیمیا) کی وجہ سے حاصل ہوا ہے۔ جب قارون نے اپنے آپ کو زاقیت میں جو کہ صفت خداوندی ہے شریک گردانا تو اللہ تعالیٰ نے اس کے جواب میں فرمایا۔

أَوَلَمْ يَعْلَم أَنَّ اللَّهَ قَدْ أَهْلَكَ مِنْ قَبْلِهِ مِنَ الْقُرُونِ مَنْ هُوَ أَشَدُّ قُوَّةً وَأَكْثَرَ جَمْعًا

(سورہ ۲۸-آیت ۷۸)

کیا قارون نے یہ بھی خیال نہ کیا کہ اللہ نے اس سے پہلے کے لوگوں کو ہلاک کر ڈالا جو اس سے قوت اور جمعیت میں کہیں بڑھ چڑھ کے تھے۔

اس لئے اگر قارون از خود کسی قسم کی قدرت و طاقت رکھتا تو اپنے آپ کو ہلاکت سے کیوں نہ بچا سکا؟ یہ بدیہی امر ہے کہ علم و قدرت و حیات اور دوسرے تمام کمالات جو مخلوق رکھتی ہے وہ کسی کے ذاتی نہیں بلکہ ان کا مبداء قادر مطلق ہے

### افعال میں توحید اور شرک

افعال میں توحید کی حقیقت سے مراد یہ ہے کہ ہمیں یقین حاصل کرنا چاہیے کہ سارے عوالم خواہ وہ ملک (مادی) یا ملکوت (روحانی) سے تعلق رکھتے ہوں ان کا مالک و مدبر اور کنٹرول کرنے والا سوائے خدا کے اور کوئی نہیں اور یقینی طور پر جاننا چاہیے کہ اس کی ربوبیت اور الوہیت میں کسی حالت میں کوئی شریک نہیں اور اس کی ربوبیت کو آسمان و زمین اور تمام عوالم میں بسنے والوں کے لئے بلا تفریق یکساں جاننا چاہیے۔ جیسا کہ قرآن میں ہے:

( اللَّهُ الَّذِي خَلَقَ سَبْعَ سَمَاوَاتٍ وَمِنَ الْأَرْضِ مِثْلَهُنَّ يَتَنَزَّلُ الْأَمْرُ بَيْنَهُنَّ لِتَعْلَمُوا أَنَّ اللَّهَ عَلَىٰ كُلِّ شَيْءٍ قَدِيرٌ وَأَنَّ اللَّهَ

قَدْ أَحَاطَ بِكُلِّ شَيْءٍ عِلْمًا ) (سورہ ۶۵-آیت ۱۲)

"خدا ہی تو ہے جس نے سات آسمان پیدا کئے اور انہیں کے برابر زمین کو بھی۔ ان میں خدا کا حکم نازل ہوتا رہتا ہے۔ تاکہ تم لوگ جان لو کہ خدا ہر چیز پر قادر ہے۔ اور بے شک خدا اپنے علم میں ہر چیز پر حاوی ہے۔"

اور خداوند عالم کو آسمانوں کا پیدا کرنے والا جاننا چاہیے۔ اور یقین کامل ہونا چاہیے کہ اس نے بے شمار ستارے پیدا کئے ہیں کہ ابھی تک ان کا انکشاف نہیں ہوا۔ جدید سائنسی آلات سے صرف ایک کروڑ ستارے دریافت کئے گئے ہیں۔ جو کہ ہر ایک علیحدہ عالم کی حیثیت رکھتے ہیں اور ہر ایک کی روشنی مختلف ہے اور ہر ایک دوسرے سے ٹکرانے بغیر اپنے مخصوص مدار میں گردش کرتا ہے۔

( وَالنُّجُومُ مُسَخَّرَاتٌ بِأَمْرِهِ ) (سورہ ۱۶-آیت ۱۲)

"اور ستارے اسی کے حکم سے (تمہارے) فرمانبردار ہیں۔"

ان ستاروں میں ایک سورج ہے جس کا حجم ہماری زمین سے تیرہ لاکھ گنا بڑا ہے۔ اس قدر تیز روشنی سے دی گئی ہے کہ ۳۷ لاکھ فرسخ کا فاصلہ صرف آٹھ سیکنڈ میں طے کر کے ہماری زمین تک پہنچتی ہے۔ جس سے ساری زمین کے لئے روشنی ملتی ہے اور اسی سے تمام موجودات کی پرورش ہوتی ہے۔ کیا شان ہے اس خالق بزرگ و برتر کی۔

سُبْحَانَ اللَّهِ خَالِقِ الْأَعْظَمِ۔

### بے رنگ پانی سے لاکھوں رنگ

وہ ایسا خدا ہے کہ زمین کو پھاڑ کر اس سے پھولوں کے اقسام اور گوناگوں خوشبودار پودے نکالتا ہے اور ان کے پتیوں اور پھولوں میں ہر قسم کے رنگ بھرتا ہے۔ وہی ہستی ہے جس نے انسان کے لئے قوت شامہ (سونگھنے کی حس) عطا کی جس سے خوشبو اور بدبو کی پہچان ہوتی ہے۔ اس کے علاوہ قوت باصرہ (دیکھنے کی حس) پیدا کی تاکہ مناظر قدرت کا مشاہدہ کر سکیں اور اس کے نیا اپنے پیدا کرنے والے کو جان لیں۔

### (فَالِقُ الْحَبِّ وَالنَّوَى) (زج اور گٹھلی کو پھانسنے والا)

وہ ایسا خالق ہے کہ گٹھلی میں شگاف پیدا کرتا ہے۔ اس کا آدھا حصہ جڑ پکڑنے اور خوراک لینے کے لیے مختلف سمت میں پھیلاتا ہے اور دوسرا حصہ فضا میں بلند کر کے آہستہ آہستہ اس کی نشوونما کرتا ہے۔ یہاں تک کہ اس سے ہر قسم اور ہر رنگ کے مختلف ذائقے والے پھل پھول پیدا کرتا ہے۔ جبکہ زمین، پانی اور ہوا مختلف نہیں بلکہ ایک ہیں پھر بھی ذائقہ اور رنگ الگ الگ پیدا کرتی ہیں۔ مختلف ذائقوں کو چکھنے کے لیے انسان کو قوت ذائقہ مرحمت فرمائی تاکہ انہیں بے شمار نعمتوں کو چکھ کر اپنے خدا کی عظمت اور رحم و کرم کا اندازہ ہو جائے اور اُسے پہچان سکیں۔

### (فِي ظُلُمَاتٍ ثَلَاثٍ) (تین تاریکیوں میں)

خدا وہ بے مانند ذات ہے کہ جس نے گندے نطفے سے ہر قسم کے حیوانات پیدا کیے۔ انسان کو (۱) پیٹ (۲) رحم (۳) اور جھلی یا مشیمہ کی تاریکیوں میں پیدا کیا۔ اس کے بعد اپنی قدرت کاملہ سے کس قدر عجیب و غریب ترکیب کے ذریعہ عقل جیسی آنکھ عطا کی تاکہ انسان غور و فکر سے اللہ تعالیٰ کے صنعت و آثار دیکھ سکیں۔ اور اپنے نفس اور دوسرے موجودات کا چشم باطن سے مشاہدہ کریں۔

## گندے خون سے خوشگوار دودھ

خدا وہ ہستی ہے جس نے گندے میلے اور ناپاک خون سے پاک و صاف دودھ نکالا اور وہ پستان کی نالیوں کے ذریعے حیوان و انسان کے شیر خواروں کے گلے میں آسانی سے پہنچا دیتا ہے۔

(سورہ ۱۶- آیت ۶۶) (سُئِفِيكُمْ مِمَّا فِى بُطُونِهِ مِنْ بَيْنِ فَرْثٍ وَدَمٍ لَبَنًا خَالِصًا سَائِغًا لِلشَّارِبِينَ )

"(حیوانات) کے پیٹ میں (گوبر اور خون) جو کچھ بھرا ہوا ہے اس میں سے ہم تم کو خالص دودھ (نکال کر) پلاتے ہیں جو پینے والوں کے لیے خوشگوار ہے۔"

یہ اس حالت میں جبکہ بچہ کسی قسم کی غذا کھانے سے عاجز ہوتا ہے تو خالص دودھ پلانے والا خدا ہے۔ وہی جانداروں کو زندگی اور موت دیتا ہے۔ ہر کسی کو ملنے والا نفع اور خیر اسی کی جانب سے ہیں اور تمام شر اور ضرر جس سے صادر ہوتا ہے اور دوسرے تک پہنچتا ہے، اس کی مشیت و حکمت اور اجازت سے ہے۔

قُلْ كُلٌّ مِّنْ عِنْدِ اللّٰهِ

"کہہ دو اے رسول (صلی اللہ علیہ وآلہ)! سب کچھ اللہ تعالیٰ کی جانب سے ہے۔"

## روزی دیتا ہے، قبول کرتا ہے

وہ ایسی ذات ہے کہ تمام مخلوقات کو روزی دیتا ہے۔ رزق کی تقسیم کرنا، کم یا زیادہ دینا مکمل طور پر خدا ہی کے ہاتھ میں ہے۔ وہ ایسا کریم و رحیم ہے کہ ہر کسی کی دعا قبول کر لیتا ہے۔ اور اس کی حاجت پوری کر دیتا ہے۔ جس سے وہ چاہے بُرائی کو دور کرتا ہے۔ خلاصہ توجید در افعال کے کے حقیقی معنی یہ ہیں کہ لَا حَوْلَ وَلَا قُوَّةَ إِلَّا بِاللّٰهِ کے معنی سمجھنا پھر دل میں یقین پیدا کرنا۔ بعبارت دیگر کلمہ شریف لَا إِلَهَ إِلَّا اللَّهُ کا مفہوم یہی ہے۔

## ہر چیز کا موثر خدا ہے

جس طرح کہ ہر چیز کی زندگی خدا سے ہے اسی طرح اس کے آثار حیات بھی خدا سے تعلق رکھتے ہیں اور ان آثار کا ظہور بھی خدا کی جانب سے ہوتا ہے۔ خواہ وہ مقدار کے لحاظ سے ظاہر ہو جائے یا کیفیت میں۔ چنانچہ تجربہ اور وجدان سے ثابت ہوا ہے کہ موثر اشیاء کا اثر کبھی کبھار اُس کے برعکس ہوتا ہے۔ (جیسا کہ آتشِ نمرود کا اثر یعنی حرارت ختم کر کے اس کو ٹھنڈک میں تبدیل کر دیا، کیونکہ خدا ہر چیز کا موثر ہے۔) اس اختصار کی تفصیل آگے بیان ہوگی۔

## شان ربوبیت کی انتہا نہیں

خداوند عزوجل ہر بیچارے کا فریادرس اور ہر پریشان حال کو نجات دینے والا ہے اس کے علاوہ دوسری اچھی صفات کا بھی وہی مالک ہے بلکہ وہ ہر نیکی اور خوبی کا سرچشمہ ہے

هُوَ اللَّهُ الْخَالِقُ الْبَارِي الْمُصَوِّرُ الرَّزَّاقُ الْمُحْيِي، الْمُمِيتُ النَّافِعُ الضَّارُّ الْمُجِيبُ الْمُعْطِي الْمُنْعِمُ وغيرہ دوسرے اسماء اور افعال خداوند تعالیٰ کی ربوبیت کے مظہر ہیں اور کلمہ مبارکہ رب العالمین تمام اسمائے الہیہ کے لیے مرکزی حیثیت رکھتا ہے خلاصہ اگر تمام دریا سیاہی بن جائیں اور ربوبیت کے شوون و حالات لکھنا چاہیں تو تمام دنیا کا پانی ختم ہو جائے گا اور تمام عالم کی تربیت اور پرورش کی لامتناہی داستان ابتدائی مراحل میں ادھوری رہ جائے گی جیسا کہ قرآن میں ارشاد ہے:

( قُلْ لَوْ كَانَ الْبَحْرُ مِدَادًا لِكَلِمَاتِ رَبِّي لَنَفِدَا لِبَحْرٍ قَبْلَ أَنْ تَنْفَذَ كَلِمَاتُ رَبِّي وَلَوْ جِئْنَا بِمِثْلِهِ مَدَدًا )

(- (سورہ ۱۸- آیت ۱۰۹)

"کہو (اے رسول) اگر میرے پروردگار کی باتوں کے (لکھنے کے) واسطے سمندر (کا پانی) ہی سیاہی بن جائے تو قبل اس کے کہ میرے پروردگار باتیں ختم ہوں سمندر ہی ختم ہو جائے گا اگرچہ ہم ویسا ہی (ایک اور سمندر) اس کی مدد کو لے آئیں۔"

## انسان کی توانائی

دراصل انسان کا وجود خدا سے ہے اپنے افعال میں جو کچھ قدرت رکھتا ہے وہ بھی خدا ہی سے ہے یعنی اللہ تعالیٰ نے اسے توانائی علم اور ارادہ دیا ہے تاکہ وہ خیر و شر کے افعال انجام دے سکے۔

ای ہمہ نقش عجب بردردیوار وجود

ہر کہ فلرت نکند نقش بودردیوار

یہ سارے عجیب نقش و نگار جو عالم وجود کے درودیوار پر نظر آتے ہیں اگر کسی نے ان پر غور و فکر نہیں کیا تو وہ نقش دیوار کی مانند

ہے۔

آفرینش ہمہ تنبیہ خداوند دل است

دل ندارد کہ ندارد با خداوند اقرار



موجودات عقل مند انسان کو خوابِ غفلت سے بیدار کرتی ہیں جس کے پاس عقل نہیں وہ وجودِ خدا کا اقرار نہیں کرتا۔

کہ تو اندک دودھ میوہ شیریں از چوب  
یا کہ داند کہ بر آرد گل صدرنگ از خوار

دیکھنے لکڑی سے میٹھا پھل کیا کوئی نکال سکتا ہے؟ یا سینکڑوں رنگوں کے پھولوں کو کانٹوں سے نکالنے کا کرشمہ کیا کوئی جانتا ہے؟

پاک و بے عیب خدائی کے بتقدیر وجود  
ماہ و خورشید منور کند بہ لیل و نہار

وہ پاک و بے عیب خدا جس نے تقدیر و تدبیر سے چاند اور سورج کو روشنی دے کر دن اور رات کو وجود میں لایا۔

پادشاہی نہ بدستور کند یا گنجور  
نقشبندی نہ بشنگرف کند یا زنگار

وہ ایسا بے نیاز بادشاہ ہے جس کو نہ دستور کی ضرورت ہے نہ خزانے کی احتیاج اور ایسا نقاش ہے جسے رنگ و روغن سامانِ نقاشی فراہم کرنے کی ضرورت نہیں پڑتی۔

چشمہ از سنگِ برون آرد و باران از میغ  
عنکبین از گس نہلِ دراز دیبہ باد

وہ پتھر سے پانی کا چشمہ نکالتا ہے اور بادل سے بارش برساتا ہے مکھی سے شہد فراہم کرتا ہے اور کیڑے سے ابریشم تیار کرتا

ہے۔

تاقیامت سخن اندر کرم و رحمت او  
ہم گوئند و یکی گفتمہ نیاید ز ہزار

(شیخ سعدی)

اگر تمام مخلوقات مل کر قیامت تک اللہ کے بے پایاں رحم و کرم کے بارے میں بات چیت کریں تو اس کے ہزارویں حصے کا بیان بھی نہ کر سکیں گی۔

(إِنْ تَعُدُّوا نِعْمَةَ اللَّهِ لَا تُحْصُوهَا)۔

”اگر تم اللہ کی نعمتوں کو گننا چاہو تو ان کو شمار نہیں کر سکو گے۔“

### انسان کی قوت خدا کی مشیت میں مقید ہوتی ہے

انسان کی توانائی مشیتِ ایزدی سے گھیری ہوئی اور محدود ہوتی ہے جیسا کہ انسان بہت سے امور کی انجام دہی کے لیے ارادہ تو کرتا ہے لیکن اچانک اُس کا ارادہ نسوخ ہو جاتا ہے یا اپنی توانائی سرے سے ختم ہو جانے کی بنا پر وہ کام کو انجام تک نہیں پہنچا پاتا۔ درحقیقت موثر کی مرضی کے خلاف کام ہوتا ہے اس لیے فاعل کو روک لیتا ہے۔

چنانچہ کسی نے حضرت امیر المومنین (علیہ السلام) سے دریافت کیا اے میرے مولا!

كَيْفَ عَرَفْتَ رَبَّكَ؟ فَقَالَ (ع) عَرَفْتُ اللَّهَ بِفَسْخِ الْعَزَائِمِ وَنَقْضِ الْهَمَمِ

(خطبہ نبج البلاغہ)

”آپ نے اللہ تعالیٰ کو کیسے پہچانا؟“ پس فرمایا میں نے اُس کو ارادوں کے نسوخ ہونے اور ہمتوں کے ٹوٹنے سے پہچان لیا ہے۔ سچ مچ خدا ہی کو تمام اشیائے کائنات کا موثر اور جن اشیاء میں مختلف آثار پائے جاتے ہیں ان کا مصدر بھی خدا ہی کو جاننا اور اسی پر کامل اعتماد رکھنا توحید کا بلند ترین مقام ہے۔ توحید کے اس اعلیٰ مرتبے پر پہنچنے میں بہت کم لوگ کامیاب ہوتے ہیں۔ جب بندے کو اس بات کا یقین پیدا ہو جائے کہ عالم امکان خواہ محسوس (مادی) ہوں یا غیر محسوس (روحانی) ہوں ان سب کا موثر سوائے خدا کے اور کوئی نہیں تو لازمی طور پر کچھ علامتیں اُس سے ظاہر ہوتی ہیں اُن میں سے ایک علامت خوفِ خدا ہے۔

## خوفِ خُد

یقین کے مقام پر فائز مومن اپنے پروردگار کی عظمت اور جن گناہوں کا وہ مرتکب ہوا ہے ان کے بغیر اور کسی چیز سے کبھی نہیں ڈرتا چونکہ وہ یقین سے جان چکا ہے کہ سارے چرند، پرند، رنگنے والے، جن، بنی آدم، فرشتے اور دوسری مخلوقات سب کے سب اللہ تعالیٰ کی فوج ہیں۔ اللہ تعالیٰ کی اجازت کے بغیر ان کی جانب سے کسی کو کسی قسم کا نفع پہنچ سکتا ہے اور نہ نقصان۔ جب اس اعتقاد پر یقین حاصل ہے تو پھر ڈر کس چیز کا؟

اگر تیغِ عالم و جنبد بجنبد جائے  
نبردگی تا خواہد خدائے

اگر کسی کے خلاف ساری دنیا کی تلواریں حرکت میں آجائیں تو اس کی جب تک خدا نہ چاہے ایک رگ بھی نہیں کاٹ سکتا۔

از خدا دانِ خلاف دشمن و دوست  
کہ دل ہر دو در تصرف اوست

دوست اور دشمن کی مخالفت خدا کی طرف سے سمجھ کیونکہ دونوں کے دل خدا کے اختیار میں ہیں۔

مدعی لاکھ بُرا چاہے تو کیا ہوتا ہے  
وہی ہوتا ہے جو منظورِ خدا ہوتا ہے

روایت ہے کہ وَحْدُ الْيَقِينِ اِنْ لَّا تَخَافَ مَعَ اللّٰهِ شَيْئًا

یقین کی آخری حد یہ ہے کہ خدا کے ساتھ اور کسی چیز سے نہ ڈرے حضرت رسول اکرم سجدے میں فرماتے ہیں:

اَللّٰهُ اِنْ لَّمْ يَكُنْ غَضَبَكَ عَلَيَّ فَلَا اُبَالِي (جلد ۱۵۔ بحار الانوار)

"خداوند! اگر تیرا غضب میرے اوپر نہیں تو پھر مجھے کسی چیز کی پروا نہیں۔"

## امید بند

اگر یہ یقین حاصل ہے کہ عالم امکان میں اللہ کے سوا دوسرے کسی موثر کا اثر کارگر نہیں تو ایسا مومن یکتا پرست خدا کے علاوہ اور کسی سے کسی قسم کی امید نہیں رکھتا چنانچہ حضرت امیر المؤمنین کا ارشاد گرامی:

لَا يَرْجُونَ أَحَدًا مِّنْكُمْ إِلَّا رَبَّهُ (خطبہ نبج البلاغہ)

تم میں سے کسی کو اپنے پروردگار کے سوا کسی سے امید نہیں رکھنا چاہیئے جیسا کہ اشارہ ہوا ہر فرد کی اصل خدا سے ہے اور ہر خیر کا وجود اور پیدائش کا مرکز بھی وہی ہے اسی طرح ہر وہ نیکی جو ایک شخص سے دوسرے فرد تک پہنچتی ہے وہ بھی خدا کی طرف سے ہے چنانچہ قرآن مجید میں فرماتا ہے: "بیدک الخیر نیکی فقط پروردگار ہی کے ہاتھ میں ہے۔ (قواعد نحو کے لحاظ سے یہاں جار و مجرور مقدم ہیں اس لیے مفید حصر ہوتا ہے۔) سورہ یونس کے آخر میں فرماتا ہے:

(وَإِن يَمْسَسْكَ اللَّهُ بِضُرٍّ فَلَا كَاشِفَ لَهُ وَإِن يُودِّكَ بِخَيْرٍ فَلَا رَادَّ لِفَضْلِهِ) (سورہ ۶- آیت ۱۷)

اگر خدا تم کو کسی قسم کی تکلیف پہنچائے تو اس کے سوا کوئی اس کا دفع کرنے والا نہیں۔ اور اگر تمہیں کچھ فائدہ پہنچائے تو بھی (کوئی روک نہیں سکتا کیونکہ) وہ ہر چیز پر قادر ہے اور دوسری جگہ فرماتا ہے:

(وَمَا بِكُمْ مِنْ نِعْمَةٍ فَمِنَ اللَّهِ) -

"اور جتنی نعمتیں تمہیں ملتی سب خدا ہی کی طرف سے ہیں۔" اب واضح ہوا کہ جو کچھ عالم ملک (مادی) اور ملکوت (روحانی) میں موجود ہے سب کے سب خدا کے بندے ہیں اور اس کے سامنے عاجز ہیں۔

إِن كُلُّ مَنْ فِي السَّمَوَاتِ وَالْأَرْضِ إِلَّا آتَى الرَّحْمَنِ عَبْدًا

(سورہ ۱۹- آیت ۹۳)

آسمان و زمین میں جتنی چیزیں سب کے سب بندہ ہی بندہ ہیں۔

اگر کوئی اپنے کام میں اپنے پروردگار کے علاوہ کسی دوسرے سے امیدوار ہے تو خداوند کریم اسے لطف و کرم سے اس کی امید کو نامیدی سے بدل دیتا ہے۔ تاکہ وہ اپنے مالک حقیقی کی طرف پلٹ کر آئے۔

لَأَقْطَعَنَّ أَمَلَ كُلِّ مُؤْمِلٍ غَيْرِي (عدۃ الداعی)

میں ان تمام امیدواروں کی امید کے رشتوں کو کاٹ دوں گا جو دوسروں کے باندھے ہوئے ہیں۔

## منعم کا شکر ادا کرنا

جن کو یقین ہو کہ عالم امکان کا موثر خدا ہے تو نعمت دینے والے کا شکر ادا کرنا چاہیے چونکہ تمام خیرات اسی کے ہاتھ میں ہے وہ ہر چیز کو جتنا چاہے خیر و برکت و رحمت دیتا ہے اسی لیے علم و یقین کے ساتھ کہتے ہیں "الحمد لله" یعنی تمام تعریفیں اللہ کے ہی کے لیے مخصوص ہیں۔

### شکر و ثنائی وسائط (ذرائع) بھی لازم ہے

اگر کسی کے ذریعے خیر و رزق مل رہا ہے تو اس کی مدح اور شکر ادا کرنا لازم ہے لیکن اس نظر سے اس کا شکر و تعریف کرنا جائز نہیں کہ وہ مستقلاً مصدر خیر و رحمت ہے بلکہ اس لحاظ سے سزاوار ہے کہ اللہ تعالیٰ نے اسے خیر و رحمت پہنچانے کا وسیلہ قرار دیا ہے اور پروردگار عالم کے حکم سے وہ فراہم کرتا ہے اس لیے اگر کسی کے توسط سے خیر ملے تو اس کا شکریہ ادا کرے جیسا کہ معصوم کی طرف سے تاکید ہے

مَنْ لَمْ يَشْكُرِ الْمَخْلُوقَ لَمْ يَشْكُرِ الْخَالِقَ (بحار الانوار جلد ۱۵)

جس نے (منعم مجازی یعنی) مخلوق کا شکریہ ادا نہیں کیا گویا وہ اپنے خالق (منعم حقیقی) کا شکر بجا نہیں لایا۔

أَشْكُرُكُمْ لِلَّهِ أَشْكُرُكُمْ لِلنَّاسِ (سفینۃ البحار جلد ۱ صفحہ ۷۰۹)

تمہارے درمیان سب سے زیادہ اللہ کا شکر گزار وہی ہوتا ہے جو سب سے زیادہ لوگوں کا ممنون ہو۔

اس میں شک نہیں کہ اگر کسی نے مخلوق خدا کو مستقل طور پر خیر پہنچانے والا سمجھا تو شرک میں مبتلا ہوا۔

### مخلوق کی مدح میں پوشیدہ شرک

حضرت امام جعفر صادق (علیہ السلام) سے تفسیر آیہ مبارکہ

( وَمَا يُؤَاكفِرُهُمْ بِاللَّهِ إِلَّا هُمْ مُشْرِكُونَ ) - (سورہ ۱۲ - آیت ۱۰۶)

اور اکثر لوگوں کی یہ حالت ہے کہ وہ خدا پر ایمان نہیں لاتے مگر شرک کیے جاتے ہیں۔

شرک کے بارے میں فرمایا کہ شرک کی اقسام میں سے ایک یہ ہے

مِنْ ذَلِكَ قَوْلُ الرَّجُلِ لَوْلَا فُلَانٌ لَهْلَكْتُ وَلَوْلَا فُلَانٌ لَأَصَبْتُ كَذَا وَكَذَا وَلَوْلَا فُلَانٌ لَصَاعَ عِيَالِي وَلَا بَأْسَ بَأْنٍ يَقُولُ لَوْلَا

أَمَّنَ اللَّهُ عَلَيَّ بِفُلَانٍ لَهْلَكْتُ - (بحار الانوار)

کہ کوئی شخص کہے جائے اگر فلاں آدمی نہ ہوتا تو میں ہلاکت میں پڑتا۔ اگر فلاں شخص نہ ہوتا تو فلاں چیز مجھے مل جاتی اور اس طرح کہا جائے اگر فلاں نہ ہوتے تو میرے بال بچے تلف ہو جاتے اس قسم کی عبارتیں اس بات کی دلیل ہیں کہ بولنے والے کے عقائد بھی ایسے ہیں۔ اگر حقیقت میں ایسا اعتقاد رکھتا ہے تو وہ مشرک ہے اس کے بعد آنحضرت نے فرمایا اگر کوئی یوں کہے: خداوند عالم نے فلاں آدمی کے ذریعے مجھ پر احسان نہ کیا ہوتا تو میں ہلاکت میں پڑتا تو اس صورت میں کوئی حرج نہیں بلکہ یہ عین توحید ہے۔

### حضرت امام صادق (علیہ السلام) اور سائل شکور

مسمع بن عبد الملک سے روایت ہے کہ حضرت امام جعفر صادق (علیہ السلام) منیٰ میں تشریف رکھتے تھے کہ ایک سائل خدمت میں حاضر ہو۔ آپ نے کسی کو حکم دیا کہ اسے انگور کا ایک خوشہ دیا جائے۔ سائل نے عرض کیا مجھے اس کی ضرورت نہیں۔ اگر پیسہ ہے تو دیا جائے۔ پس آنحضرت نے فرمایا: "اللہ تجھے وسعت دے"۔ مگر کچھ دیا نہیں۔ اس کے دوسرا سائل خدمت میں حاضر ہوا۔ آنجناب نے تین دانہ انگور دست مبارک سے اٹھا کر اسے مرحمت فرمایا۔ سائل نے اٹھا لیا اور کہا:

الْحَمْدُ لِلَّهِ رَبِّ الْعَالَمِينَ الَّذِي رَزَقَنِي

"ساری حمد و ثنا تمام عالم کے پوردگار کے لیے ہے جس نے مجھے روزی عطا کی۔

فرمایا: ٹھہر جاؤ! دونوں دست مبارک ہتھیلیوں تک انگور کے دانوں سے پُر کر کے دو مرتبہ اور دیا۔ سائل دوبارہ شکر خدا بجا لایا۔ آنحضرت (علیہ السلام) نے پھر فرمایا: ذرا اور ٹھہر جا۔ جب وہ کھڑا رہا تو آپ نے اپنے غلام سے دریافت فرمایا تیرے پاس کتنے پیسے موجود ہیں؟ عرض کیا تقریباً بیس درہم۔ آپ نے سائل کو دے دیئے۔ اس نے اٹھا کر کہا:

الْحَمْدُ لِلَّهِ رَبِّ الْعَالَمِينَ هَذَا مِنْكَ وَحَدِّكَ لَا شَرِيكَ لَكَ

"ساری تعریفیں تمام عالم کے پوردگار کے لیے مخصوص ہیں۔ خدایا، یہ روزی تیری طرف سے ہے۔ تو یکتا ہے۔ تیرا کوئی شریک

نہیں۔"

چوتھی مرتبہ فرمایا: ابھی ٹھہر جاؤ۔ اپنی قمیض اتار کو اُسے دی اور فرمایا: اسے پہن لو۔ سائل نے اُسے پہن لیا اور اس خدا کا شکر ادا کیا جس نے اُسے لباس دیا اور خوش و خرم کیا۔ اس وقت سائل نے حضرت کی طرف متوجہ ہو کر کہا: اے بندہ خدا اللہ تعالیٰ تجھے اچھا صلہ عطا کرے اور روانہ ہو گیا۔

مسمع راوی کہتا ہے اگر سائل امام (علیہ السلام) کی طرف متوجہ نہ ہوتا اور صرف خدا کی حمد بجا لاتا تو آپ مزید عطیہ کا سلسلہ

جاری رکھتے۔

## توحید اور توکل

یاد رکھیے! تمام اسباب سبب پیدا کرنے والے (مسبب) کے ہاتھ میں ہوتے ہیں۔ اس لئے موحد (یکتا پرست) کو چاہیے کہ اپنے سارے امور میں خواہ وہ منفعت حاصل کرنے سے تعلق رکھتے ہوں یا ان کا ضرر و نقصان دور کرنے کا واسطہ ہو۔ ہر حالت میں اس کی امیدیں فقط اپنے پروردگار سے وابستہ ہونی چاہئیں۔ اسے جاننا چاہیے کہ تمام اسباب ارادہ خدا کے ماتحت ہیں۔ اگر خیر کے تمام اسباب اس کے لیے فراہم ہو جائیں مگر خدا نہ چاہتا ہو تو محال ہے کہ اسے کوئی خیر پہنچ جائے۔ اس طرح تمام ظاہری اسباب کے سلسلے اس سے کٹ جائیں اور خدا فراہم کرنا چاہتا ہو تو کسی صورت فراہمی کا سبب پیدا کر دے گا۔

اگر ضرر پہنچانے کے تمام اسباب اکٹھے ہو جائیں لیکن خدا اسے محفوظ رکھنا چاہتا ہو تو کوئی شر اسے چھو نہیں سکتا۔

## توحید اور تسلیم

موحد کو چاہیے کہ تمام مقدرات الہیہ کے سامنے بلاچوں و چرا سر تسلیم خم کر دے اور امور تکوینی مثلاً عزت و ذلت، صحت و مرض، غنا و فقر، موت و حیات اور مور تکلیفیہ جیسے واجبات و محرّمات کے امور میں دل و زبان سے کسی قسم کا اعتراض اور انکار ہر گز نہ کرے۔ اور ان امور میں اپنی فکر و نظر کا اظہار بھی نہ کرے۔ مثلاً ایسا کیوں ہوا؟ اس طرح ہونا چاہیے تھا۔ یا ہوں کہیے "بارش کیوں نہیں ہوئی، ہوا اس قدر گرم کیوں ہوئی۔" یا یہ کہنا کہ اللہ نے مجھے مال یا اولاد کیوں نہیں دی۔ فلاں جوان کیوں عنفوان جوانی میں مر گیا اور فلاں بوڑھا رہا؟ اللہ نے اس چیز کو واجب اور اس کو حرام کیوں قرار دیا۔ اس طرح کی باتیں بنانے والا درحقیقت خدا کی الوہیت اور اس کی ربوبیت میں اپنے کو شریک قرار دیتا ہے۔

لَوْ اِنَّ قَوْمًا عَبَدُوا اللّٰهَ وَحَدَهٗ لَا شَرِيكَ لَهٗ وَاَقَامُوا الصَّلٰوةَ وَاٰتَوْا الزَّكٰوةَ وَجَسَدُوا الْبَيْتَ وَصَامُوا شَهْرَ رَمَضَانَ ثُمَّ قَالُوْا لِسِيءٍ صَنَعَهُ اللّٰهُ وَصَنَعَهُ النَّبِيُّ اِلَّا صَنَعَ خِلَافَ الَّذِيْ صَنَعَ اَوْ وَجَدُوْا ذٰلِكَ فِىْ قُلُوْبِهِمْ لَكَ اٰنَا بِذٰلِكَ مُشْرِكِيْنَ، ثُمَّ تَلَا هٰذِهِ الْاٰيَةَ (( فَلَا وَرَبَّكَ لَا يَوْمُنُوْنَ حَتّٰى يُحْكِمُوْكَ فِىْمَا سَجَرَ بَيْنَهُمْ ثُمَّ لَا يَجِدُوْا فِىْ اَنْفُسِهِمْ حَرَجًا مِّمَّا فَضَيْتَ وَيُسَلِّمُوْا تَسْلِيْمًا ))

ثُمَّ قَالَ اَبُو عَبْدِ اللّٰهِ (ع): فَعَلَيْكُمْ بِالتَّسْلِيْمِ

(اصول کافی کتاب الایمان والکفر۔ باب الشکر بالہ حدیث ۶)

"اگر کچھ لوگ یکتا خدا کی، جس کا کوئی شریک نہیں، عبادت کریں اور نماز قائم کریں اور زکوٰۃ بھی دیں اور خانہ خدا کا حج بھی بجا لائیں اور ماہ رمضان کا روزہ بھی رکھیں۔ اس کے بعد ان احکام کے متعلق جو اللہ تعالیٰ نے یا پیغمبر خدا (صلی اللہ علیہ وآلہ) نے

فرمائے ہیں اعتراض کریں اور کہیں: ایسا کیوں نہیں کیا؟ یا دل میں تصور کریں اگرچہ زبان سے اقرار نہ بھی کریں پھر بھی وہ مشرک ہوں گے۔ اس کے بعد یہ آیت تلاوت فرمائی: پس اے رسول (صلی اللہ علیہ وآلہ) تمہارے پروردگار کی قسم یہ لوگ سچے مومن نہ ہوں گے تا وقتیکہ اپنے باہمی جھگڑوں میں تم کو اپنے حاکم (نہ بنائیں) پھر (یہی نہیں بلکہ) جو کچھ تم فیصلہ کرو اس سے کسی طرح دل تنگ بھی نہ ہوں بلکہ خوش خوش اس کو تسلیم کر لیں (اور اعتراض نہ کریں)۔ (سورہ نسا، آیت ۶۵) اس کے امام صادق (علیہ السلام) نے فرمایا تم پر لازم ہے کہ تسلیم کرو۔"

مجلسی شرح کافی میں فرماتے ہیں کہ یہ حدیث دلالت کرتی ہے کہ جو کچھ خدا کرتا ہے اس سے ناراضگی کا اظہار کرنا اور جو کچھ آئمہ اطہار (علیہم السلام) سے صادر ہو اس کو تسلیم نہ کرنا شرک ہے۔

بنا بر این جب اہل توحید مصیبت و بلا میں گرفتار ہو جائیں تو اپنی زبان اور دل کو قضائے الہی کے بارے میں اعتراض کرنے سے روکنا واجب ہے۔ البتہ عزیزوں اور دوستوں کی موت پر گریہ و فریاد کرنا جائز ہے بلکہ پسندیدہ ہے۔ لیکن اعتراض کے طور پر کہنا: یہ کیوں ہوا؟ ایسا نہیں ہونا چاہیے تھا، سراسر حرام ہے۔

### توحید اور محبت

خدائے واحد کے پرستار کو یقین کے ساتھ جاننا چاہیے کہ پروردگار عالم خود اس کا اور سارے موجودات کا حقیقی منعم ہے۔ اور جو چیزیں جہاں سے اور جس سے اس کو ملتی ہیں خدا ہی کا فضل و کرم ہیں۔ اور ظاہری اسباب و علل بھی اللہ تعالیٰ کے دستِ قدرت میں ہیں۔ پس دلی محبت اور دوستی کی سزاوار بھی اس کی ذات ہے۔ سوائے ذاتِ خدا کے اور کسی سے بلا واسطہ دوستی نہیں رکھنی چاہیے۔ ہاں اگر کسی سے دوستی کا رشتہ باندھنا منظور ہو تو اس لحاظ سے کہ وہ شخص "محبوبِ خدا" ہے۔ اور بس حبِ محبوبِ خدا حبِ خدا است۔ چونکہ اس کی دوستی عین محبتِ خدا اور حکمِ خدا ہے جیسا کہ انبیاء و آئمہ (علیہم السلام) اور مومنین سے محبت کرنا۔

یا اس لیے کسی نعمتِ الہی سے قلبی ملاپ پیدا کرنا کہ یہ عطیہ پروردگار ہے تاکہ اس کے حصول سے وہ شکرِ خدا بجالائے جس سے قربِ الہی اور اس کی خوشنودی بھی حاصل کر سکتا ہے۔ مثلاً اہل و عیال اور مال و حیاتِ دنیوی سے محبت کرنا عبادتِ پروردگار ہے۔ اس کے برعکس خوشنودیِ خدا کو نظر انداز کر کے براہِ راست ان سے یا کسی چیز سے محبت کرے تو فردِ شرک میں مبتلا ہوتا ہے۔ اگر غیرِ خدا کی دوستی زیادہ شدت سے ہو اور خدا کی محبت نسبتاً کم ہو، یہاں تک کہ دونوں محبتوں کے تصادم کی صورت میں غیرِ خدا کی دوستی کو ترجیح دیتا ہو تو شرک کے علاوہ حرام بھی ہے۔ اس لیے وہ عذاب کا مستحق ہے۔ مثلاً کسی کے دل میں خدا سے زیادہ مال دنیا کی محبت، لہذا اس کے لیے ممکن نہیں کہ حکمِ خدا کے مطابق واجباتِ مالی ادا کرے۔ اس بارے میں بہت سی قرآنی



آیتیں اور احادیث وارد ہیں۔ بطور مختصر تین روایتیں نقل کی جاتی ہیں:

(۱) سئلَ أَبُو عَبْدِ اللَّهِ عَنْ قَوْلِهِ تَعَالَى إِلَّا مَنْ آتَى اللَّهَ بِقَلْبٍ سَلِيمٍ فَقَالَ (ع) الْقَلْبُ السَّلِيمُ الَّذِي يَلْقَى رَبَّهُ وَكَيْسَ فِيهِ أَحَدٌ سِوَاهُ، قَالَ (ع) وَكُلُّ قَلْبٍ فِيهِ شِرْكٌ أَوْ شَكٌّ فَهُوَ سَاقِطٌ (اصول کافی۔ باب الاخلاص)

"کسی نے حضرت ابو عبد اللہ امام جعفر صادق (علیہ السلام) سے اس آیت مبارکہ کے معنی دریافت کیے:"

يَوْمَ لَا يَنْفَعُ مَالٌ وَلَا بَنُونَ إِلَّا مَنْ آتَى اللَّهَ بِقَلْبٍ سَلِيمٍ۔

"قیامت کے دن مال و اولاد فائدہ نہیں دیں گے مگر یہ کہ خدا کے حضور قلب سلیم لے کر حاضر ہو۔ آپ (علیہ السلام) نے فرمایا: سالم دل وہ ہے کہ جب اللہ سے ملاقات کرے تو اس کے سوا اور دوسرے کی محبت اس میں نہ پائے۔ ہر وہ دل جس میں شرک اور شک ہو وہ ساقط یعنی ہلاکت کے قابل ہے۔"

(۲) قَالَ أَبُو عَبْدِ اللَّهِ عَلَيْهِ السَّلَامُ لَا يُمَحِّضُ رَجُلٌ الْإِيمَانَ بِاللَّهِ حَتَّى يَكُونَ اللَّهُ أَحَبَّ إِلَيْهِ مِنْ نَفْسِهِ وَأَبِيهِ وَأُمِّهِ وَوَلَدِهِ وَأَهْلِهِ وَمَالِهِ وَمَنْ النَّاسِ كُلِّهِمْ

(سفینۃ البحار جلد ۱۔ ص ۲۰۱)

"حضرت امام جعفر صادق (علیہ السلام) نے فرمایا: کسی شخص کا ایمان بخدا خالص نہیں ہو سکتا یہاں تک کہ وہ اللہ تعالیٰ کے ساتھ اپنے نفس، عزیز، ماں باپ، اولاد، بیوی اور تمام لوگوں یا مال سے زیادہ محبت کرے۔"

(۳) "حضرت سلیمان علی نبینا (علیہ السلام) کے دور حکومت میں ایک چڑے نے اپنی مادہ سے کہا: اری تو مجھے جفت ہونے سے کیوں روکتی ہے؟ میں اس قدر طاقت رکھتا ہوں کہ اگر چاہوں تو حضرت سلیمان کے گنبد کو اپنی چونچ سے اٹھا کر دریا میں پھینک دوں۔ جب ہونے چڑے کی بات کو حضرت سلیمان (علیہ السلام) کے کانوں تک پہنچایا تو وہ مسکرائے اور دونوں کو دربار میں بلوایا اور پوچھا کہ زبانی دعویٰ جو تم کر رہے ہو، وہ عملی طور پر کر کے دکھا سکتے ہو؟ عرض کیا: ہرگز نہیں، لیکن باتوں سے میں اپنی شخصیت کو بیوی کے سامنے سنوار کر پیش کر کے اپنی بزرگی کا اظہار کرنا چاہتا تھا تاکہ وہ مرعوب ہو جائے۔ اور عاشق و معشوق کے درمیان ہونے والی باتوں پر ملامت نہیں ہونی چاہیے۔ حضرت سلیمان (علیہ السلام) نے مادہ چڑیا سے فرمایا تم کیوں اس سے روگردانی اور بے اعتنائی کر رہی ہو۔ جبکہ وہ تم سے محبت کا دعویٰ کر رہا ہے۔ مادہ نے عرض کی: یا رسول اللہ وہ جھوٹا دعویٰ کر رہا ہے۔ وہ میرا دوست نہیں چونکہ اس کی محبت دوسرے کے ساتھ ہے۔ پس حضرت سلیمان (علیہ السلام) کا دل ان باتوں سے متاثر ہوا اور وہ بہت رونے لگے۔ اور چالیس دن تک اپنے عبادت خانے سے باہر نہیں نکلے۔ اور دعا کی کہ خداوند عالم چڑے کے دل کو اپنے جوڑے کے علاوہ دوسرے کی محبت سے پاک کر دے۔"

### اطاعت میں توحید اور شرک

مومن جبکہ یقین کے ساتھ جانتا ہو کہ پیدا کرنے والا اور رزق دینے والا اور مدد و مربی اپنا اور ساری مخلوقات کا صرف ایک ہے۔ اس کی الوہیت اور ربوبیت میں کوئی شریک نہیں۔ تو عقل اور ایمان کی رو سے خدائے واحد کے علاوہ اور کسی کی فرمانبرداری نہیں کرتا اور نہ حاکم تسلیم کرتا ہے اور فقط اسی کو لازم الاطاعت جانتا ہے اور اپنے علاوہ دوسرے موجودات بھی اس کی قدرت و قوت کے مقابل عاجز و ضعیف ہیں اور کوئی حیثیت نہیں رکھتے۔ تمام مخلوقات اپنی ذات کے لیے نفع حاصل کرنے پر قادر ہیں۔ نہ ضرر کا دفاع کر سکتی ہیں اور نہ موت و حیات اور حشر و نشر کا اختیار۔

( لَا يَمْلِكُونَ لِنَفْسِهِمْ نَفْعًا وَلَا ضَرًّا وَلَا مَوْتًا وَلَا حَيَاتًا وَلَا نُشُورًا ) -

کیونکہ ولایت یعنی مطلق سرپرستی و اختیار کل اللہ ہی کیلئے مخصوص ہے۔ البتہ اگر خدا خود کسی کو ولایت پر متعین کرے اور مخلوق خدا کے امور کا مرجع و مرکز قرار دے تو اس صورت میں وہ بھی لازماً واجب الاطاعت ہوگا کیونکہ وہ منصوب من اللہ ہے۔

### اللہ کے پسندیدہ احکام

ولایت الہیہ کا سلسلہ انبیاء کرام، ائمہ ہدیٰ (علیہم السلام) کے علاوہ زمانہ غیبت صغریٰ میں نواب خاصہ اور غیبت کبریٰ کے زمانے میں نواب عامہ پر منحصر ہوتا ہے۔ جن کے بارے میں قرآن میں ہے:

( مَنْ يُطِيعِ الرَّسُولَ فَقَدْ أَطَاعَ اللَّهَ ) (سورہ ۴- آیت ۲۸)

"جس نے رسول کی فرمانبرداری کی حقیقت میں اس نے اللہ کی فرمانبرداری کی۔"

اور ارشاد ہے:

( مَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا ) -

(سورہ ۵۹- آیت ۷)

"جو تم کو رسول امر کریں اُسے لے لیا کرو اور جس سے منع کریں اس سے باز رہو۔"

مزید ارشاد ہوتا ہے:

( يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ ) (سورہ ۴- آیت ۶۲)

"اے صاحبانِ ایمان! خدا کی اطاعت کرو اور رسول کی اور تم میں سے جو صاحبان امر ہیں، ان کی اطاعت کرو۔"

## اولی الامر کون ہیں؟

صاحبان امر کے بارے میں اہل سنت و الجماعت کے کئی اقوال ہیں۔ کہتے ہیں اس سے مراد حکام ہیں۔ یہ قول علم و حجت اور دلیل سے خالی ہے۔ اگر حاکم ہو اور عدالت نہ ہو۔ اور حکم خدا کو جاننے میں سب سے زیادہ ماہر نہ ہو، خواہشات نفسانی کا مخالف نہ ہو، اپنے آقا کا مطیع نہ ہو وغیرہ تو اجتماعِ ضدین یا نقیض لازم آتے ہیں۔ دیگر باتیں ہمارے موضوع بحث سے خارج ہیں۔ جیسا کہ عمر بن خطاب کا قول ہے:

مُتَعَتَانِ مَحَلَّلَتَانِ فِي عَهْدِ رَسُولِ اللَّهِ وَأَنَا أَحَرُّهُمَا۔

"دو متعہ (متعہ حج اور متعہ نساء) رسول خدا کے زمانے میں حلال تھے اور میں نے دونوں کو حرام قرار دیا۔"

پس جو کوئی ان کو اولی الامر جانتا ہے اسے چاہیے کہ پیغمبر خدا کے حکم کے مطابق متعہ کو حلال جانے جیسا کہ خود اس نے اعتراف کیا۔ اور حرام بھی جان لیں جیسا کہ اس نے حکم دے دیا۔ جب موضوع ایک ہی اور اس کے متعلق دو مختلف حکم صادر ہوتے ہیں تو اجتماعِ ضدین یا نقیض لازم آتا ہے۔

## حب علی حکم پیغمبر سے ہونی چاہیے یا معاویہ کی نسبت سے؟

مثلاً معاویہ علی (علیہ السلام) کے ساتھ جنگ کرنا واجب جانتا تھا جبکہ حضرت رسول خدا (صلی اللہ علیہ وآلہ) نے حرام قرار دیا تھا۔ جیسا کہ فرمایا: علی (علیہ السلام) سے لڑنا میرے ساتھ لڑنا ہے۔ اور معاویہ علی (علیہ السلام) سے بغض رکھنے کا حکم دیتا تھا جب کہ پیغمبر اکرم (صلی اللہ علیہ وآلہ) نے ان کی دوستی واجب اور اللہ تعالیٰ نے حضرت علی (علیہ السلام) اور آلِ علی (علیہ السلام) کی مودت کو اجر رسالت قرار دیا ہے۔ چنانچہ اس بارے میں قرآن شہد ہے:

قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ (سورہ ۴۲- آیت ۲۲)

"(اے رسول (صلی اللہ علیہ وآلہ)) تم کہہ دو کہ میں اس (تبلیغ رسالت) کا اپنے قرابت داروں (اہل بیت) کی محبت کے سوا تم سے کوئی صلہ نہیں مانگتا۔"

اس صورت میں خدا اور رسول (صلی اللہ علیہ وآلہ) کی اطاعت کا لازمی نتیجہ محبت حضرت علی اور ان سے صلح و صفائی ہے اور معاویہ کو اولی الامر تسلیم کرنا حضرت علی (علیہ السلام) سے بغض رکھنے اور جنگ کرنے کے مترادف ہے۔ (اس صورت میں بھی اجتماعِ نقیض یا ضدین لازم آتا ہے۔)

## اولی الامر ایک گروہ کے لیے مخصوص نہیں

اولی الامر کا منصب صرف امراء و حکام ہی کے لیے مخصوص سمجھنا آیہ مذکورہ کے خلاف ہے کیونکہ خدائے تعالیٰ نے اولی الامر کی اطاعت کو اپنی اور اپنے رسول کی اطاعت کے بعد ذکر فرمایا یعنی اولی الامر کی اطاعت عین اطاعت رسول خدا (صلی اللہ علیہ و آلہ) ہے۔ اسی لیے ( **أَطِيعُوا أُولَى الْأَمْرِ مِنْكُمْ** ) نہیں فرمایا، بلکہ تیسری مرتبہ اطیعوا کی تکرار کرنے کی بجائے واو عطف استعمال کیا گیا ہے۔ بایں معنی کہ اطاعت اولی الامر عین اطاعت رسول (صلی اللہ علیہ و آلہ) ہے۔ دونوں ایک ہیں۔ ان کے درمیان کوئی فرق نہیں۔ حضرت رسول اعظم (صلی اللہ علیہ و آلہ) کے اوامر کی اطاعت سارے مکلفین کے لیے عام ہے، کسی کے لیے مخصوص نہیں۔ اسی طرح تمام اوامر میں اولی الامر کی اطاعت بھی واجب ہے۔ عقلاء کی نظر میں یہ درست نہیں بلکہ اولی الامر خود رسول کی طرح ہے اور ہر قسم کے سہو و خطا سے پاک و معصوم ہے تاکہ مکمل اطمینان سے ان کی پیروی اور اطاعت کر سکیں۔

## کیا اولی الامر سے مراد علماء ہیں

مذکورہ مطالب سے بعض علمائے عامہ کے قول کا بطلان واضح ہوتا ہے۔ ان کا کہنا ہے کہ اولی الامر سے مراد علماء ہیں۔ حالانکہ علماء معصوم نہیں ہوتے۔ سب جائز الخطا ہیں۔ یہی وجہ ہے علماء کے اقوال اور ان کی آرا ایک دوسرے سے مختلف ہیں۔ یہ بھی قابل ذکر ہے کہ عصمت باطنی امر ہے اور لوگوں کی نظر سے پوشیدہ ہے۔ اس لیے اولی الامر کا تعین و انتخاب خدائے عالم الغیب اور اس کے پیغمبر (صلی اللہ علیہ و آلہ) (ہی) کی جانب سے ہونا چاہیئے۔

## بارہ امام اولی الامر ہیں

بہت سی شیعہ اور سنی کتب کی معتبر روایات موجود ہیں۔ جن میں اولی الامر تعین کر کے "آئمہ اثنا عشر" میں منحصر کیے گئے ہیں۔ ان میں سے ایک مشہور روایت حوالے کے طور پر یہاں ذکر ہوتی ہے جو کہ خاص و عام دونوں کے نزدیک "متواتر" ہے۔

## پیغمبر اولی الامر کا بیان فرماتے ہیں

جناب جابر ابن عبد اللہ انصاری سے یہ روایت منقول ہے۔ انہوں نے کہا کہ میں نے آنحضرت (صلی اللہ علیہ و آلہ) سے پوچھا کہ میں خدائے تعالیٰ اور رسول خدا (صلی اللہ علیہ و آلہ) کو جانتا ہوں مگر اولی الامر کو نہیں جانتا۔ آنحضرت (صلی اللہ علیہ و آلہ) نے فرمایا: اے جابر! اولی الامر میرے بعد میرے خلفاء اور مسلمانوں کے آئمہ ہیں۔ ان میں سے پہلے علی ابن ابی طالب (علیہ السلام) ہیں۔ ان کے بعد حسن (علیہ السلام)، ان کے بعد حسین (علیہ السلام)، ان کے بعد ان کے فرزند علی بن الحسین (علیہ السلام)، ان

کے بعد محمد بن علی (علیہ السلام)، جن کا لقب توریت میں باقر ہے۔ تمہاری ان سے ملاقات ہوگی تو ان کو میرا سلام کہنا، ان کے بعد جعفر (علیہ السلام)، ان کے بعد موسیٰ (علیہ السلام)، ان کے بعد علی (علیہ السلام)، ان کے بعد محمد (علیہ السلام)، ان کے بعد علی (علیہ السلام)، ان کے بعد حسن (علیہ السلام)، جب حجت ابن الحسن (علیہ السلام) کا نام لیا تو فرمایا، وہ میرا ہم نام ہوگا اور اس کی کنیت میری کنیت ہوگی۔ وہ اللہ کی طرف سے اس کے بندوں پر حجت اور بقیۃ اللہ ہوگا۔ اللہ تعالیٰ اُسے مشرق اور مغرب کا فاتح قرار دے گا۔ وہ اپنے پیروں کے درمیان سے اس طرح غائب ہوں گے کہ غیبت کا زمانہ طولانی ہونے کی بنا پر لوگ ان کے وجود کی تصدیق نہیں کریں گے، مگر ایسے مومن کہ جن کا دل اللہ تعالیٰ نے آزمایا ہو۔

جابر کہتے ہیں، میں نے عرض کیا: یا رسول اللہ! کیا شیعوں کو ان کی غیبت سے فائدہ ہوگا۔

فرمایا: جی ہاں۔ لوگ اس طرح فیض یاب ہوں گے جس طرح بادل کے پردے میں موجود سورج کی روشنی سے موجودات عالم بہرہ مند ہوتے ہیں۔

اس حدیث سے معلوم ہوتا ہے کہ اہل بیت اطہار (علیہم السلام) کی اطاعت بھی عین اطاعت خدا ہے (منقول از تفسیر منہج الصادقین)۔ اس کے علاوہ مزید معلومات کے خواہشمند کتاب غایۃ المرام کی طرف رجوع کریں۔ اس کتاب کے باب ۵۹ میں اہل سنت کی چار حدیث اور چودہ شیعہ احادیث نقل کی ہیں۔ اسی کتاب کے ایک سو چالیسویں باب امامت میں چار اہل سنت کی احادیث اور ۲۷ شیعہ احادیث منقول ہیں۔

### عادل مجتہد کی اطاعت

اب ہم کہہ سکتے ہیں کہ غیبت امام (علیہ السلام) کے زمانے میں جامع شرائط فقہیہ کی اطاعت بھی واجب ہے۔ اسکی اطاعت عین اطاعت امام ہے۔ کیونکہ وہ امام کی جانب سے منصوب ہے۔ چنانچہ توقع حضرت حجت عجل اللہ تعالیٰ فرجہ الشریف میں لکھا ہوا ہے۔

أَنْظُرُوا إِلَى مَنْ كَانَ مِنْكُمْ قَدْ رَوَى حَدِيثَنَا وَنَظَرَ فِي حَلَالِنَا وَحَرَامِنَا وَعَرَفَ أَحْكَامَنَا فَارْضُوا بِهِ حَكْمًا فَإِنِّي قَدْ جَعَلْتُهُ عَلَيْكُمْ حَاكِمًا فَإِذَا حَكَمَ بِحُكْمِنَا فَلَمْ يَقْبَلْ مِنْهُ فَإِنَّمَا بِحُكْمِ اللَّهِ اسْتَحَفَّ وَعَلَيْنَا رَدُّ وَالرَّادُّ عَلَيْنَا كَالرَّادِّ عَلَى اللَّهِ وَهُوَ عَلَى حِدِّ الشِّرْكِ بِاللَّهِ (کتاب کافی)

فکر و نظر سے اس شخص کی طرف دیکھو جو تم میں سے (اثنا عشری شیعہ اور اہل بیت (علیہم السلام) کی پیروی کرنے والا ہو) جو ہماری احادیث کو روایت ہے اور ہمارے حلال و حرام دیکھتا ہے۔ اور ہمارے احکام کو وہ جانتا ہے۔ پس تم اس کے حکم پر راضی ہو جاؤ۔ بے شک اس شخص کو میں تمہارا حاکم قرار دیتا ہوں۔ جب وہ ہمارے احکام کے بارے میں حکم صادر کرے تو اسے

قبول نہ کرنیوالا یقیناً حکم خدا کا استخفاف کرتا ہے۔ اور ہلکا شمار کر کے اسکی تردید و انکار کرتا ہے۔ ہمارے احکام سے روگردانی شرک بالہ کی حد ہے۔

### آزاد فقیہ پیروی کے قابل ہے

فقیہ کے لیے شرط ہے کہ وہ دنیا کا لالچی نہ ہو۔ دنیوی شہرت و جاہ و جلال کا طالب نہ ہو۔ اس کے دل میں باطل تعصب نہ ہو۔ اس قسم کی صفات سے متصف فقیہ کی پیروی کرنی چاہیے اگرچہ کوئی دوسرا اس سے زیادہ پرہیزگار بھی موجود ہو۔ چنانچہ اسی مضمون کی ایک حدیث عالم ربانی شیخ انصاری علیہ الرحمۃ نے کتاب احتجاج میں خبر واحد حجت ہونے کے بارے میں حضرت امام حسن عسکری (علیہ السلام) سے نقل کی ہے جس کی عبارت یہ ہے:

مَنْ كَانَ مِنَ الْفُقَهَاءِ صَائِنًا لِنَفْسِهِ حَافِظًا لِدِينِهِ مُخَالَفًا لِهَوَاهُ مُطِيعًا لِأَمْرِ مَوْلَاهُ فَلِلْعَوَامِ أَنْ يُقْلِدُوهُ

فقہاء میں سے کوئی فقیہ ہونے کے علاوہ اپنے نفس کا نگران دین کا محافظ، خواہشات نفسانی کا مخالف اور ہر لحاظ سے اپنے مولا کا مطیع ہو تو ایسی صورت میں عوام کو اس کی پیروی کرنی چاہیے۔ اس کی اطاعت امام (علیہ السلام) کی فرمانبرداری کے مانند واجب ہے۔

### والدین کی اطاعت بھی اطاعت خدا ہے

والدین کی اطاعت ان لوگوں کے مانند ہے جن کی فرماں برداری عین اطاعتِ خدا ہے۔ اس لئے قرآن مجید میں ان کو تکلیف پہنچانا حرام قرار دیا۔ اللہ تعالیٰ نے اپنی اطاعت کا ذکر کرنے کے بعد بلافاصلہ والدین سے احسان کرنے کا حکم فرمایا ہے:

( وَقَضَىٰ رَبُّكَ أَلَّا تَعْبُدُوا إِلَّا آيَاهُ وَبِالْوَالِدَيْنِ إِحْسَانًا إِمَّا يَبُلُغَنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أُفٍّ وَلَا تَنْهَرْهُمَا وَقُلْ لَهُمَا قَوْلًا كَرِيمًا وَخَفِضْ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيْتَنِي صَغِيرًا )

(سورہ ۱۷- آیت ۲۳-۲۴)

اور تمہارے پروردگار نے حکم دیا کہ سوائے اس کے کسی دوسرے کی عبادت نہ کرنا اور ماں باپ سے نیکی کرنا۔ اگر ان میں سے ایک یا دونوں تیرے سامنے بڑھاپے کو پہنچیں (اور تیری خدمت کے محتاج ہو جائیں) تو خبردار ان کے جواب میں اف تک نہ کہنا (یعنی نفرت اور ناراضگی کا اظہار نہ کرنا) اور نہ جھڑکنا اور (جو کچھ کہنا سننا ہو) تو بہت ادب سے کہا کرو۔ اور ان کے سامنے نیاز و ادب اور خاکساری کا پہلو جھکانے رکھنا اور (ان کے حق میں) دعا کرو کہ اے میرے پالنے والے جس طرح ان دونوں نے بچپن میں میری پرورش کی ہے اسی طرح تو بھی ان پر رحم فرما۔

## والدین واجب سے منع اور حرام کا امر نہیں کر سکتے

ضمناً یہ بھی جاننا ضروری ہے کہ تمام اوامر و نواہی میں مطلق طور پر والدین واجب الاطاعت نہیں ہیں بلکہ ان کی اطاعت مشروط ہے، کہ وہ کسی حرام کا امر نہ کریں اور نہ واجب قطعی کی انجام دہی سے منع کریں۔ اس صورت میں خدا اور رسول کی اطاعت مقدم ہے۔ چونکہ قرآن میں اس کے متعلق واضح بیان موجود ہے:

( وَوَصَّيْنَا الْإِنْسَانَ بِوَالِدَيْهِ حُسْنًا ط وَإِنْ جَاهَدَاكَ لِتُشْرِكَ بِيْ مَا لَيْسَ لَكَ بِهِ عِلْمٌ فَلَا تُطِعْهُمَا ) (سورہ ۲۹)

(آیت ۷)

ہم نے انسان کو اپنے ماں باپ سے اچھا برتاؤ کرنے کا حکم دیا ہے اور (یہ بھی کہا ہے) کہ اگر تجھے تیرے ماں باپ اس بات پر مجبور کریں کہ ایسی چیز کو میرا شریک بنا کہ جن (کے شریک ہونے کا) تجھے علم تک نہیں تو والدین کی اطاعت نہ کرنا۔

ماں باپ کی اطاعت کا وجوب اس قدر مسلم ہے کہ اولاد کی نافرمانی اور مخالفت سے والدین کی ناراضگی اور تکلیف کا سبب نہ بن جائے۔ کیونکہ ان کو تکلیف دینا از روئے قرآن حرام ہے۔ اس لیے اگر ماں باپ کسی کام کی انجام دہی کا حکم دیں یا منع کریں مگر بچے ان کی مرضی کے خلاف کام کریں تو لازمی طور پر ناراض ہوں گے اور انھیں تکلیف پہنچے گی۔ اس صورت میں ان کی اطاعت واجب ہے اور مخالفت حرام۔

## والدین کی مخالفت میں اذیت کی تفصیل

لیکن اس صورت میں جبکہ ماں باپ کسی چیز کا حکم دیتے ہیں یا ممانعت کرتے ہیں مگر اولاد کی عدم تعمیل سے ان کو تکلیف نہیں ہوتی نہ ناراض ہوتے ہیں۔ کیونکہ ان کی نظر میں وہ چیز اتنی اہم نہیں۔ اس صورت میں مخالفت حرام نہیں۔ مثلاً والدین اپنے فرزند کو سفر پر جانے سے روکتے ہیں لیکن وہ پھر بھی وہ سفر پر جانے تو ناراض نہیں ہوتے اس لیے سفر مباح ہے۔ اس کے برخلاف اس کی مسافرت ماں باپ کیلئے اذیت کا سبب بنتی ہو تو یہ سفر معصیت ہے۔ نماز پوری پڑھی جائے اور روزہ بھی رکھنا چاہئے۔

شوہر سے بیوی کی اطاعت

جن افراد کی اطاعت بجا لانا خدا اور رسول کی اطاعت کے برابر سمجھا جاتا ہے ان میں سے ایک شوہر کے حق میں بیوی کی اطاعت ہے۔ چنانچہ قرآن مجید میں ارشاد ہے:

الرِّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ وَبِمَا أَنْفَقُوا مِنْ أَمْوَالِهِمْ فَالصَّالِحَاتُ قَانِتَاتٌ حَافِظَاتٌ لِّلْغَيْبِ بِمَا حَفِظَ اللَّهُ

مردوں کو عورتوں کے امور میں قیام اور سرپرستی (کاحق) ہے۔ کیونکہ خدا نے بعض آدمیوں (مرد) کو بعض آدمیوں (عورت) پر فضیلت دی ہے۔ (اس کے علاوہ) مرد (عورتوں) پر اپنا مال خرچ کرتے ہیں۔ پس خوش نصیب بیبیاں تو (شوہروں کی) تابعداری کرتی ہیں۔ اور ان کے پس پشت جس طرح خدا نے حفاظت کا حکم دیا ہے (ہر چیز کی) حفاظت کرتی ہیں۔

اللہ تعالیٰ نے مردوں کو عورتوں پر فضیلت دی اور ان کا قیم (نگران و سرپرست) اس لئے بنایا کہ عورتوں کی نسبت مردوں کو اپنے فضل و کرم سے بہت کچھ عطا فرمایا ہے۔ جیسے عقل کی زیادتی، حسن تدبیر، جسمانی قوت اور سوچ سمجھ وغیرہ وغیرہ۔ اس کے علاوہ ان چیزوں کی وجہ سے جو عورتوں کو خوراک و پوشاک و قیام اور مہر وغیرہ بھی دیتے ہیں۔ پس صالحہ عورتیں شوہروں کے حقوق کی ادائیگی کے سلسلے میں اللہ تعالیٰ کی اطاعت کرنے والی ہوتی ہیں اور شوہر کی غیر حاضری میں اپنی عفت و عصمت اور شوہر کے اموال اور غیر مرد سے) اپنے آپ کو محفوظ رکھتی ہیں۔

اس کے علاوہ حضرت رسول اکرم (صلی اللہ علیہ وآلہ) نے فرمایا:

لَوَأْمَرْتُ أَحَدًا أَنْ يَسْجُدَ لِأَحَدٍ لَأَمَرْتُ الْمَرْأَةَ أَنْ تَسْجُدَ لِزَوْجِهَا (وسائل الشیعہ کتاب نکاح باب ۱۸۱)

"یہ جائز نہیں کہ بشر ایک دوسرے کو سجدہ کریں۔ اگر جائز ہوتا تو میں سب سے پہلے بیوی کو حکم دیتا کہ وہ اپنے شوہر کو سجدہ کرے۔"

## میاں بیوی کے امور میں تمکین واجب ہے

شوہر کی اطاعت بیوی پر لازم ہونے کے بارے میں بہت سی روایتیں ملتی ہیں لیکن خواتین کے لیے قابل توجہ بات یہ ہے کہ تمام امور میں شوہر کی خوشنودی حاصل کرنا مستحب اور ان کے لیے بہترین عبادت ہے۔ لیکن تمکین یعنی ہم بستری کے بارے میں شوہر کی اطاعت کرنا فقہاء کے نزدیک مسلم واجب ہے اور گھر سے باہر جانے کے لیے بھی شوہر سے اجازت لینا واجب ہے۔ اگرچہ ماں باپ سے ملاقات یا ان کی عیادت کے لیے جانا ہو۔ اگر خاوند کی اجازت کے بغیر گھر سے باہر جائے تو واپسی تک آسمان و زمین میں رہنے والے فرشتے اور رحمت و غضب کے ملائکہ اس پر لعن کرتے ہیں۔



## مستحب اخراجات خاوند کی اجازت سے ہونے چاہئیں

مستحب اخراجات میں بیوی کا شوہر سے اذن حاصل کرنا ضروری ہے اگرچہ وہ اپنے ذاتی مال ہی سے خرچ کیوں نہ کرے۔ اور بیوی کی نذر اسی شرط پر صحیح ہے کہ شوہر اُسے اجازت دے دے۔ البتہ واجبات مثلاً واجب حج و زکوٰۃ و خمس بلکہ قریبی رشتہ داروں اور ماں باپ سے نیکی کرنے کے بارے میں شوہر سے اذن لینا لازم نہیں بلکہ وہ منع بھی کرے پھر بھی شرعاً کوئی اثر مرتب نہیں ہوتا۔ اگر کوئی عورت اپنے پروردگار کی خوشنودی حاصل کرنے کے لیے اپنے شوہر کی اطاعت بجالائے اگرچہ وہ اعمال مستحب ہوں یا واجب، یقیناً اس نے خداوند عالم اور رسول اکرم کی پیروی کی ہے۔ وہ بہترین عبادت بجالائی ہے۔

## ظالم حاکم کی طرف رجوع نہیں کرنا چاہیے

جبکہ یہ معلوم ہوا کہ فقط خدا کی عبادت و اطاعت اور جس کو خدا معین کرے اس کی اطاعت واجب ہے چنانچہ پیغمبر خدا (صلی اللہ علیہ وآلہ) اور بارہ اماموں کی اطاعت، نوابین امام اور بعض دوسرے افراد جن کی اطاعت شرع مقدس کی اور احکام خدا کی تعلیم کے لیے ان کی طرف رجوع کرنا واجب ہے۔

مگر دعوے اور فیصلوں کے لیے حکام جور کی طرف رجوع کرنا اور عدالتوں میں حاضر ہونا یا ان کی درباری حمایت کرنا اسی طرح ناجائز ہے جیسا طاغوتی حکومت سے رجوع کرنا۔ ایسی عدالتوں کے ذریعہ جو کچھ لیتا ہے وہ (سُحت) اور حرام ہے اگرچہ وہ مال اس کا حق کے ساتھ ہو۔ چنانچہ حضرت امام جعفر صادق (علیہ السلام) نے ارشاد فرمایا ہے۔

مَنْ تَحَاكَمَ إِلَيْهِمْ فِي حَقِّ أَوْ بَاطِلٍ فَأَتَمَّا تَحَاكَمَ إِلَى الطَّاعُوتِ وَمَا يَحْكُمُ لَهُ فَأَتَمَّا يَأْخُذُ مُحْتَمًا وَإِنْ كَانَ حَقًّا ثَابِتًا لَهُ

(وسائل الشیعہ کتاب قضاء باب ۱۱)

"اگر کوئی حاکم جور کی عدالت میں دعویٰ دائر کرے اگرچہ اس کا دعویٰ حق پر مبنی ہو یا ناحق۔ بے شک اس قسم کے دعوے دار نے طاغوت (سرکش و معبود غیر خدا) کو اپنا قاضی و حاکم قرار دیا ہے۔ اور جو کچھ اس کے حکم سے لیتا ہے خالص سُحت (دین خدا کے خلاف اور حرام) ہے اگرچہ لی ہوئی چیز پر اس کا حق ہونا شرعاً ثابت ہو۔"

بالاضافہ قرآن مجید حاکم جور کی طرف رجوع کرنے سے ممانعت کرتا ہے:

(فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ) (سورہ ۴- آیت ۵۹)

"پس اگر تم کسی بات میں اختلاف کرو تو اس امر میں خدا و رسول کی طرف رجوع کرو (نہ کہ سرکشوں اور حاکم ظالم کی طرف)۔"

## بے عمل عالم پیروی کے قابل نہیں

جس طرح حق بجانب ہوتے ہوئے حاکم جور کی طرف رجوع کرنے کی ممانعت ہے اسی طرح دینی احکام اور شرعی مسئلہ مسائل دریافت کرنے کے لیے مال دنیا اور جاہ و جلال کے طلبگار عالم بے عمل کی طرف رجوع کرنا ممنوع ہے۔ عالم دین کی شرائط کو "آزاد فقیہ کی پیروی" کے عنوان میں پہلے بیان کیا جا چکا ہے۔ اگر کوئی عالم دین یا فقیہ ان شرائط پر پورا نہیں اترتا تو اس کی پیروی کرنا جائز نہیں۔ ان کی طرف رجوع کرنا ممنوع قرار دیا ہے۔ اس بارے میں صرف دو روایات پیش کی جاتی ہیں۔

## دنیا پرست علماء راہ خدا کے لٹیرے ہیں

حضرت امام جعفر صادق (علیہ السلام) سے روایت ہے کہ:

إِذَا رَأَيْتُمُ الْعَالِمَ مُحِبًّا لِلدُّنْيَا فَاتَّهَمُوهُ عَلَى دِينِكُمْ فَإِنَّ مُحِبَّ كُلِّ شَيْءٍ يَخْضَعُ بِمَا أَحَبَّ وَأَوْحَى اللَّهُ إِلَى دَاوُدَ لَا تَجْعَلْ بَيْنِي وَبَيْنَكَ عَالِمًا مَفْتُونًا بِالدُّنْيَا فَيَصُدُّكَ عَنْ طَرِيقِ مَحَبَّتِي فَإِنَّ أَوْلَيْكَ فُطَّاعُ طَرِيقِ عِبَادِي الْمُرِيدِينَ إِنَّ أَدْنَى مَا أَصْنَعُ بِهِمْ أَنْ أَنْزِعَ حَلَاوَةَ مَنْ جَاتِي مِنْ قُلُوبِهِمْ (اصول کافی)

"جب تم کسی دنیا دوست عالم کو دیکھو تو اس کو دین دار نہ سمجھو۔ بے شک جو شخص جس چیز سے محبت رکھتا ہے اس کی حالت اور طبیعت اپنے محبوب جیسی ہوتی ہے (یعنی جس کسی کو حب دنیا ہے، اسے آخرت سے سروکار نہیں)۔ چنانچہ اللہ تبارک تعالیٰ نے حضرت داؤد علی نبینا (علیہ السلام) پر وحی نازل فرمائی: اے داؤد! میرے اور اپنے درمیان ایسے عالم کو واسطہ قرار نہ دو جو دنیا کی محبت میں مبتلا ہو۔ یہ تم کو میری محبت کے راستے سے روک دے گا (یعنی ایسا عالم تم کو بھی اپنے جیسا دنیا دوست بنائے گا)۔ یقیناً ایسے علماء میری بارگاہ تک آنے والے بندوں کا راستہ کاٹنے والے لٹیرے ہیں۔ کم سے کم معاملہ جو ان کے ساتھ کر سکتا ہوں وہ یہ ہے کہ میں اپنے ساتھ راز و نیاز کا شوق و شیرینی ان کے دلوں سے چھین لوں گا۔"

## صرف اللہ کے لیے فقیہ ہونا چاہیے

عَنْ أَبِي جَعْفَرٍ (ع) مَنْ طَلَبَ الْعِلْمَ لِيُبَاهِيَ بِهِ الْعُلَمَاءَ أَوْ يُعَارِسَ بِهِ السُّفَهَاءَ أَوْ يَصْرِفَ بِهِ وُجُوهُ النَّاسِ إِلَيْهِ فَلْيَتَبَوَّأْ مَقْعَدَهُ مِنَ النَّارِ إِنَّ الرِّيَاسَةَ لَا تُصْلِحُ إِلَّا لِأَهْلِهَا (كافی)

"حضرت امام محمد باقر (علیہ السلام) سے روایت ہے کہ اگر کوئی علماء کے ساتھ فخر کرنے یا بے وقوفوں کے ساتھ جھگڑنے یا ریاست ملحوظ رکھ کر لوگوں کی توجہ اپنی جانب مبذول کرنے کے لیے علم حاصل کرتا ہے تو اس نے اپنے ٹھہرنے کی جگہ کو آگ سے بھر دیا ہے۔ بلاشبہ ریاست (سرکاری) الگ چیز ہے۔ وہ اس کے اہل کے لیے سزاوار ہے مگر اہل علم کے لیے نہیں۔"

### عوام مقصر ہیں

در حقیقت وہ تمام افراد جو کہ اہل بیت اطہار (علیہم السلام) اور ان کی جانب سے معین علمائے ربانی سے جان بوجھ کر کنارہ کشی اختیار کرنے ہوئے خواہشات نفسانی پورا کرنے کی خاطر دوسروں کی طرف رجوع کرنے ہیں ایسے لوگ "مقصر" (یعنی باوجود قدرت احکام اللہ ترک کرنے والے) ہیں، اور اس آیت شریفہ کے مصداق ہیں:

( أَفَرَأَيْتَ مَنْ اتَّخَذَ إِلَهَهُ هَوَاهُ ) (سورہ جاثیہ آیہ ۲۳)

"تم نے اس شخص کو دیکھا جس نے اپنی نفسانی خواہش کو معبود بنا رکھا۔"

## عبادت میں توحید اور شرک

پروردگار عالم نے اپنے عظیم فضل و کرم کے اظہار کے لیے تمام بندوں کو دعوت عام دی ہے کہ اس کی بارگاہ میں حاضری دیں۔ اس کی رحمت و برکت اور گوناگوں نعمتوں سے بے شمار فیض حاصل کریں اور ایسے بلند درجات پر فائز ہو جائیں جو اس سے پہلے کسی آنکھ نے دیکھے ہوں نہ کسی کے کان کو سننے کی توفیق ہوئی ہو، نہ کسی کے دل کو سوچنے اور تصور کرنے کی سعادت ہوئی ہو۔

فَلَا تَعْلَمُ نَفْسٌ مَّا أُخْفِيَ لَهُمْ مِنْ قُرَّةِ أَعْيُنٍ جَزَاءً بِمَا كَانُوا يَعْمَلُونَ

(سورہ ۳۲ آیت ۱۷)

"کوئی نفس یہ جانتا ہی نہیں کہ ان کے اعمال کی جزا میں کیسی کیسی آنکھوں کی ٹھنڈک (اللہ کے نزدیک) ڈھکی چھپی رکھی ہے۔"

## بشر خاکی کجا، رب العالمین کجا

اس قول کے مطابق مَالِ اللُّثْبَابِ وَرَبِّ الْأَزْيَابِ (چہ نسبت خاک رابا عالم پاک) اللہ پاک کے بندے وسیلے اور آبادگی کے سوا، ذاتی استعداد و قابلیت کے بغیر قرب الہی کے وسیع و عریض بساط پر ہر گز قدم نہیں رکھ سکتے (چونکہ بندہ ناچیز بلا واسطہ اور بلا عمل "مجرد محض" کی قربت کی خواہش کرنا ناممکن ہے) اس لیے خدائے علیم و حکیم نے اپنی حکمت بالغہ سے حضرت خاتم الانبیاء و آئمہ ہدی (علیہم السلام) کو بندگان خدا کے لیے وسائل اور ان کے توسط سے عبادات کو ذریعہ قربت قرار دیا تاکہ ان مضبوط رشتوں کو تھام کر عبد خاکی کے لیے اپنے معبود عالی تک رسائی ممکن ہو جائے۔

وسیلے سے نفس انسانی اس طرح متاثر ہوتا ہے اور جبلت تبدیل ہو جاتی ہے جس طرح کیمیا چھونے سے تانبے کی طبیعت و صورت بدل کر کھرا سونا بن جاتی ہے اسی طرح خدا کی عبادت کے نورانی اثرات سے تاریک نفوس کا تزکیہ ہوتا ہے اور دلوں کی تاریکی دور ہو جاتی ہے۔ پھر تمام مراتب پاکیزگی طے کرنے کے بعد عبادت کی برکت سے قرب الہی کی بساط پر قدم رکھ کر دو جہان کی خیر و خوبی سے شرف حاصل کر سکتے ہیں۔

## نیت میں خلوص

قبولِ عبادات کیلئے کچھ شرائط ہیں سب سے اہم شرط نیت میں خلوص پیدا کرنا ہے۔ بلکہ عمل میں خلوص ایسا ہی ہے جیسا کہ جسم میں جان کا ہونا۔ اگر عبادات خالص نہیں تو مقرب درگاہ الہی ہونا تو درکنار بندے کو اپنے خالق سے اور زیادہ دور کر دیتا ہے قرآن میں اس موضوع سے متعلق بہت سی آیتیں موجود ہیں۔ ان میں سے چند ایک تبرا کا ذکر ہوتی ہیں:

( وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ ) (سورہ ۹۸- آیت ۴)

ان کو (اس کے سوا اور کوئی) حکم نہیں دیا گیا تھا کہ اخلاص کے ساتھ اللہ کی پرستش کریں۔

( قُلْ إِنِّي أُمِرْتُ أَنْ أَعْبُدَ اللَّهَ مُخْلِصاً لَهُ الدِّينَ حُنَفَاءَ ) (سورہ ۲۹- آیت ۱۴)

کہہ دو (اے نبی (صلی اللہ علیہ وآلہ)) مجھے تو یہ حکم دیا گیا ہے کہ عبادت کو اسی کے لئے خالص کر کے خدا ہی کی بندگی کروں۔

( وَادْعُوهُ مُخْلِصِينَ لَهُ الدِّينَ ) (سورہ ۷- آیت ۲۹)

اس کے لیے نرمی کھری عبادت کر کے اس سے دعا مانگو۔

فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا

(سورہ ۱۸- آیت ۱۱۰)

جو شخص اپنے پروردگار کے سامنے حاضر ہونے کا آرزو مند ہو تو اسے اچھا (خالص) عمل بجالانا چاہیے اور اپنے پروردگار کی عبادت میں کسی کو شریک نہ کرے۔ (یعنی ریا نے سمعہ سے پرہیز کریں)۔

## ریا کار مشرک ہے

معتبر روایات سے یہ مطلب اخذ ہوتا ہے کہ دکھاوے کا کام کرنے والا شخص مشرک و منافق ہے اور وہ پروردگارِ عالم کے عذاب میں گرفتار ہو کر اس کے غضب کا نشانہ بنتا ہے۔

خواہ اس کی ریا واجبات میں ہو یا مستحبات میں، چاہے وہ مستقل ریا کار ہے یا شرکت کے طور پر، بالفاظِ دیگر وہ مخلوق سے قریب تر ہونے اور ان کے نزدیک اپنے آپ کو محترم بنانے اور ان کی خوشنودی کے لیے عبادت کرتا ہے۔ اور اس کے ساتھ ساتھ امرِ خدا کی فرمانبرداری کا قصد بھی رکھتا ہے۔ اور اس کی رضایت و قربت کا آرزو مند بھی ہے (اس قسم کے تعبد کو شرک در مقام عبادت کہتے ہیں)

قارئین محترم کو مزید معلومات فراہم کرنے کے لیے اس موضوع سے متعلق کئی آیات شریفہاں ذکر کی جا رہی ہیں۔ ان میں سے ایک سورہ نساء کی یہ آیت ہے:

( إِنَّ الْمُنَافِقِينَ يُخَادِعُونَ اللَّهَ وَهُوَ خَادِعُهُمْ وَإِذَا قَامُوا إِلَى الصَّلَاةِ قَامُوا كُتَسَالَى يُرَاوِنَ النَّاسَ وَلَا يَذْكُرُونَ اللَّهَ إِلَّا قَلِيلًا مُدْبِدِينَ بَيْنَ ذَلِكَ لَا إِلَى هَؤُلَاءِ وَلَا إِلَى هَؤُلَاءِ ) (سورہ ۴-آیت ۱۴۲)

بے شک منافقین (اپنے خیال میں) خدا کو فریب دیتے ہیں حالانکہ خدا انہیں ان کے مکر و فریب کا بدلہ دینے والا ہے۔ یہ لوگ جب نماز پڑھنے کھڑے ہوتے ہیں تو (بے دلی اور) کراہت سے کھڑے ہوتے ہیں۔ اور فقط لوگوں کو دکھاتے ہیں اور ریا کرتے ہیں۔ دل سے خدا کی یاد کم کرتے ہیں۔ یہ لوگ کفر اور ایمان کے درمیان تردد کی حالت میں جھول رہے ہیں۔ نہ مومنین کے ساتھ ہیں (کیوں کہ ان کے باطن کفر سے بھرے ہوئے ہیں) نہ کافروں کے ساتھ ہیں (چونکہ بظاہر مسلمان ہیں اور مومنین سے مشابہت رکھتے ہیں)۔

سورہ ماعون میں فرمایا ہے:

( فَوَيْلٌ لِلْمُصَلِّينَ الَّذِينَ هُمْ عَنْ صَلَاتِهِمْ سَاهُونَ وَالَّذِينَ هُمْ يُرَاوَنَ ) (سورہ ۱۰۷-آیت ۴)

سخت عذاب ان (ریاکار) نماز گزاروں کے لیے تیار ہے جو کہ اپنی نماز سے غافل و بے خبر رہتے ہیں (اس کو اہمیت نہیں دیتے) یہ لوگ اپنے اعمال کو دکھاوے کے واسطے کرتے ہیں (تاکہ لوگ ان کی تعریف کریں)۔

## ریاء شرکِ اصغر ہے

حضرت پیغمبر اکرم (صلی اللہ علیہ وآلہ) نے فرمایا:

إِنَّ أَحْوَفُ مَا أَحَافُ عَلَيْكُمْ الشِّرْكُ الْأَصْغَرُ قِيلَ وَمَا الشِّرْكُ الْأَصْغَرُ فَقَالَ (ص) الرِّيَاءُ يَقُولُ اللَّهُ تَعَالَى يَوْمَ الْقِيَامَةِ إِذَا جَازَ الْعِبَادُ بِأَعْمَالِهِمْ إِذْ هَبُوا إِلَى الَّذِينَ كُنْتُمْ تُرَاوِنَ هُمْ فِي الدُّنْيَا هَلْ تَجِدُونَ عِنْدَهُمْ ثَوَابَ أَعْمَالِكُمْ (بخاری الانوار)

بے شک تمہارے بارے میں جس چیز سے مجھے زیادہ تر خوف ہے وہ شرکِ اصغر سے ہے۔ کسی نے عرض کیا اے پیغمبر چھوٹے شرک سے کیا مراد ہے؟ فرمایا وہ ریا ہے۔ قیامت کے دن جب اللہ تعالیٰ اپنے بندوں کے اعمال کی جزاء دینے لگے گا تو ریا کاروں سے فرمائے گا "تم ان لوگوں کی طرف رجوع کرو جن کی خوشنودی حاصل کرنے کے لیے دنیا میں نیک اعمال انجام دیے تھے۔ انہیں سے اپنے اعمال کا صلہ لے لو کیا ان سے صلہ ملنا ممکن ہے؟ (ہرگز نہیں)۔"

## ریا کار اپنے آپ کو دھوکہ دیتا ہے

سُئِلَ رَسُولُ اللَّهِ (ص) فِيمَا النَّجَاهُ عَدَا؟ فَقَالَ (ص) أَمَّا النَّجَاهُ فِى أَنْ لَا تُتْحَادِعُوا اللَّهَ فَإِنَّهُ مِنْ يُتْحَادِعِ اللَّهَ يَخْدَعُهُ وَيَخْلَعُ مِنْهُ الْإِيمَانَ وَيُخْدَعُ نَفْسَهُ لَوْ يَشْعُرُ فَقِيلَ لَهُ وَكَيْفَ يُتْحَادِعُ اللَّهَ؟ قَالَ (ص) فَيَعْمَلُ بِمَا أَمَرَ اللَّهُ بِهِ ثُمَّ يُرِيدُ بِهِ غَيْرَهُ فَاتَّقُوا اللَّهَ وَاجْتَنِبُوا الرِّبَا فَإِنَّهُ شِرْكٌ بِاللَّهِ إِنَّ الْمَرَأَى يُدْعَى يَوْمَ الْقِيَامَةِ بِأَرْبَعَةِ أَسْمَاءٍ يَكْفِرُ يَافَجْرُ يَا غَادِرُ يَا خَاسِرُ حَبِطَ عَمَلُكَ وَبَطَلَ أَجْرُكَ وَلَا خَلَاقَ لَكَ الْيَوْمَ فَالْتَمِسْ أَجْرَكَ مِمَّنْ كُنْتَ تَعْمَلُ لَهُ (مَحَجَّةُ الْبَيْضَاءِ بِحَارِ الْأَنْوَارِ)

حضرت رسول خدا (صلی اللہ علیہ وآلہ) سے کسی نے پوچھا کہ قیامت کے دن نجات کیسے حاصل ہو؟ فرمایا نجات اسی میں ہے کہ اللہ تعالیٰ کے ساتھ دھوکے بازی نہ کرے۔ بے شک کوئی اللہ کو دھوکہ سے تو خدا سے دھوکہ دیتا ہے۔ (یعنی اسے دھوکے کا بدلہ دیتا ہے) اور ایمان اس سے چھین لیتا ہے۔ اگر وہ شعور رکھتا ہے تو دھوکہ اپنے آپ کو دیتا ہے نہ کہ خدا کو۔ کسی نے پوچھا کہ اللہ تعالیٰ کو کیسے دھوکہ و فریب دے سکتا ہے؟ فرمایا کہ بندہ حکم خدا تو بجالاتا ہے مگر اس کا قصد غیر خدا کی خوشنودی ہوتا ہے پس تم اللہ سے ڈرو اور ریا سے پرہیز کرو۔ یقیناً ریا اللہ سے شرک باندھنا ہے۔ بے شک قیامت کے دن ریا کار کو چار ناموں سے پکارا جائے گا: اے کافر، اے فاجر (گنہگار)، اے غادر (مکار)، اے خاسر (زیاں کار) تیرا عمل باطل اور تیرا اجر و ثواب ضائع ہو گیا۔ آج تیری کوئی وقعت نہیں۔ جاؤ جس کے لیے تم یہ اعمال بجالائے ہو اسی سے اجر و ثواب مانگو۔

## جہنم کی آگ ریا کاروں سے روتی ہے

حضرت امام محمد باقر اور امام جعفر صادق علیہ السلام سے روایت ہے:

إِنَّ عَبْدًا عَمِلَ عَمَلًا يَطْلُبُ بِهِ وَجْهَ اللَّهِ وَالذَّارَ الْآخِرَةَ ثُمَّ أَدْخَلَ فِيهِ رِضِي أَحَدٍ مِنَ النَّاسِ كَانَ مُشْرِكًا (بحار الانوار)

حضرت پیغمبر اکرم (صلی اللہ علیہ وآلہ) سے روایت ہے کہ آپ نے فرمایا: "بے شک اگر کسی بندہ خدا نے کوئی عمل خیر انجام دیا اور اس کا قصد اللہ کی رضا جوئی اور آخرت کا ثواب حاصل کرنا ہو اگر اس عمل میں مخلوق کی خوشنودی شامل کی گئی تو وہ مشرک قرار پائے گا۔"

عَنِ النَّبِيِّ أَنَّ النَّارَ يَعْجُونَ مِنْ أَهْلِ الرِّبَا فَقِيلَ يَا رَسُولَ اللَّهِ (ص) كَيْفَ يَعْجُ النَّارُ؟ قَالَ مِنْ حَدِّ النَّارِ النَّاسِ

يُعَذَّبُونَ بِهَا۔

حضرت پیغمبر اکرم (صلی اللہ علیہ وآلہ) سے روایت ہے کہ آپ نے فرمایا "بے شک جہنم کی آگ اور اہل جہنم ریاکاروں کے سبب فریاد کرتے ہیں۔" کسی نے دریافت کیا یا رسول اللہ آگ کس طرح روتی ہے؟ فرمایا آگ کی گرمی کی شدت سے کہ جس میں ریاکار لوگ بتلائے عذاب ہیں جہنم نالہ و فریاد کرتا ہے۔ حضرت امیر المومنین (علیہ السلام) نے فرمایا:

إِنَّ اللَّهَ بَعَثَ مُحَمَّدًا (ص) لِيُخْرِجَ عِبَادَهُ مِنْ عِبَادَةِ عِبَادِهِ إِلَى عِبَادَتِهِ (جلد اول سفینۃ البحار)

بے شک خداوند عالم نے حضرت محمد (صلی اللہ علیہ وآلہ) کو اس لئے بھیجا کہ اس کے بندوں کو لوگوں کی پرستش سے روک کر خدا کی عبادت کی جانب رہنمائی کریں۔

## کبھی عبادت گزار کو اس کی عبادت آگ کی طرف کھینچتی ہے

ابو بصیر نے امام جعفر صادق (علیہ السلام) سے روایت نقل کی ہے کہ قیامت کے دن ایک بندے کو لائیں گے جو دنیا میں نماز گزار تھا۔ اس سے کہیں گے کہ دنیا میں تم نے نمازیں پڑھی ہیں مگر تمہارے مقصد یہ تھا کہ لوگ تمہاری مدح سرائی کریں اور کہیں کہ دیکھو کیسی اچھی نماز پڑھتا ہے۔ پس اس شخص کو آگ میں ڈال دیں گے۔ اس کے بعد دوسرے کو لائیں گے جو قاری قرآن ہوگا۔ اس سے کہیں گے کہ تلاوت کے وقت تمہارے قصیدہ ہوتا تھا کہ لوگ کہیں گے کہ تمہارے لحن و قرأت بہت اچھی ہے پس اس کو بھی آگ کی طرف لے جائیں گے۔ تیسرے کو حاضر کریں گے کہ جو جہاد کرتے ہوئے شہید ہوا تھا۔ اس سے کہیں گے کہ جہاد سے تمہارے قصد تھا کہ لوگ کہیں گے کہ فلاں شخص بڑا پہلوان اور شجاع ہے۔ اس کو بھی جہنم میں لے جائیں گے۔ چوتھا آدمی راہِ خدا میں خرچ کرنے والا تھا۔ اس سے کہیں گے کہ تمہارا قصد تھا کہ لوگ تم کو سخی کہیں گے پھر اس کو بھی جہنم میں لے جائیں گے۔ (لالی الاخبار باب ۸)

بہت احادیث بلکہ متواتر روایتیں ملتی ہیں کہ ریاکار مشرک ہوتا ہے۔ صاحبانِ دل اور اہل ایمان کے لیے یہی کافی ہے۔

خلوص کی فضیلت اور ریاکار کی مذمت



بہت سی روایتوں سے یوں استفادہ ہوتا ہے کہ ریاکار کے لیے آخرت میں خسارہ، اجر و ثواب سے محرومی اور آتش جہنم میں جلنے کے علاوہ دنیا میں بھی وہ اپنی مراد حاصل نہیں کر سکتا۔ بعبارت دیگر اس کا قصد و نظر مخلوق کے نزدیک عزت و مرتبت پیدا کرنا تھا۔ اس میں کامیاب نہ ہوگا۔ بلکہ اکثر اوقات شرمندگی اور رسوائی سے دوچار ہوگا۔

( حَسِرَ الدُّنْيَا وَالْآخِرَةَ ذَلِكَ هُوَ الحُسْرَانُ الْمُبِينُ ) -

"دنیا اور آخرت (دونوں) کا گھٹانا اٹھایا اور یہی تو صریح گھٹانا ہے۔"

اس کے برعکس مخلص انسان آخرت کے اجر و ثواب کے علاوہ اس دنیا میں بھی لوگوں کی نظروں میں عزیز و محترم ہوگا۔ چنانچہ حضرت امام جعفر صادق (علیہ السلام) نے آیہ مبارکہ:

( فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا ) (سورہ کہف کی آخری آیت)

"جو شخص اپنے پروردگار کے سامنے حاضر ہونے کی امید رکھتا ہے تو اسے عمل صالح کرنا چاہیئے اور اپنے پروردگار کی عبادت میں کسی کو شریک نہ کرے۔"

اس کی تفسیر میں فرمایا:

الرَّجُلُ يَعْمَلُ شَيْئًا مِّنَ الثَّوَابِ لَا يَطْلُبُ بِهِ وَجْهَ اللَّهِ إِنَّمَا يَطْلُبُ تَرْكِيَةَ النَّاسِ وَيَشْتَهِي أَنْ يَسْمَعَ بِهِ النَّاسُ فَهَذَا الَّذِي أَشْرَكَ بِعِبَادَةِ اللَّهِ ثُمَّ قَالَ مَا مِنْ عَبْدٍ سَتَرَ خَيْرًا فَذَهَبَتِ الْآيَاتُ أَبَدًا حَتَّى يُظْهَرَهُ اللَّهُ تَعَالَى لَهُ خَيْرًا وَمَا مِنْ عَبْدٍ يَسْتُرُ شَرًّا فَذَهَبَتِ الْآيَاتُ حَتَّى يُظْهَرَهُ اللَّهُ لَهُ شَرًّا۔ (کتاب کافی)

"کوئی شخص نیک عمل انجام دیتا ہے مگر اس کو اللہ تعالیٰ کی خوشنودی کی خاطر نہیں بجا لاتا بلکہ لوگوں سے تعریف و ثناء خوانی اُسے منظور ہے اور دل چاہتا ہے کہ لوگ اسے دیکھیں اور سنیں تاکہ شہرت حاصل ہو اور مقبول ہو۔ فرمایا: یہ وہ شخص ہے جس نے اپنے پروردگار کی عبادت میں دوسروں کو شریک بنایا ہے۔ اس کے بعد فرمایا کہ کوئی بندہ نہیں کہ اپنے نیک عمل کو پوشیدہ رکھے (یعنی اپنے عمل کو صرف اللہ کے لیے بجالائے) تاکہ آخر کار خدائے مہربان اس کو منظر عام پر آشکارا فرماتا ہے۔ اور کوئی بندہ نہیں کہ اپنے برے عمل کو مخفی نہ رکھے (تاکہ لوگوں کو پتہ نہ چلے اور اس کی تعریف کریں) مگر جوں جوں زمانہ گزرتا جائے گا اللہ تعالیٰ اس کی برائیوں کو سرعام کر کے (ذلیل و خوار کرتا جائے گا)۔"

کھرا عمل جلوہ گر ہوتا ہے

حضرت امام جعفر صادق (علیہ السلام) نے فرمایا:

مَنْ أَرَادَ اللَّهُ عَزَّوَجَلَّ بِالْقَلِيلِ مِنْ عَمَلِهِ أَظْهَرَ اللَّهُ لَهُ أَكْثَرَ مِمَّا أَرَادَ وَمَنْ أَرَادَ النَّاسَ بِالْكَثِيرِ مِنْ عَمَلِهِ فِي تَعَبٍ مِّنْ

بَدَنِهِ وَسَهْرٍ مِّنْ لَّيْلِهِ أَبِي اللَّهِ إِلَّا أَنْ يُقَلِّلَهُ فِي عَيْنٍ مِّنْ سَمْعِهِ (کتاب کافی)

"کوئی ارادہ کرے کہ اپنے قلیل عمل سے صرف اللہ تعالیٰ کو خوش کروں گا تو خداوند کریم اس کے عمل کو بڑھا چڑھا کر لوگوں پر ظاہر کرتا ہے اور وہ نظروں میں جلوہ گر ہوتا ہے۔ (اس کے برعکس) اگر کوئی زیادہ سے زیادہ عمل بجلائے جس میں جسمانی مشقت و تکلیف سے خستہ ہو اہو اور شب بیداری سے تھکاوٹ ہوئی ہو مگر اس کی نیت لوگوں سے مدح و ثنا حاصل کرنا اور دالینا رہا ہو تو خداوند عالم اس کے کثیر عمل کو چھوٹے سے چھوٹا کر کے منظر عام پر لائے گا اور کانوں تک پہنچا دے گا۔ (یہاں تک کہ لوگ اس سے نفرت کریں گے)۔"

## دکھاوا، فقہی نظر سے

اگر کوئی عبادت میں شرک جیسے گناہ کبیرہ میں پھنسا ہوا ہو اور توبہ کرنے کا ارادہ رکھتا ہو تو ایسی صورت میں پہلے حقیقی معنوں میں پشیمان ہونا چاہیئے۔ پھر اس گناہ کو ہمیشہ کے لیے ترک کرنے کا پختہ ارادہ کرے اور تیسرے آئندہ خالصتاً اللہ کے لیے بجلائے کی نیت کرے۔

یعنی اولاً واجب ہے کہ گذشتہ گناہوں سے استغفار کر کے طلب مغفرت کرے۔ دوسرے جن عبادتوں میں ریا واقع ہوئی ہے ان کو دوبارہ بجلائے خواہ پوری عبادت ریا کے ساتھ ہو یا کچھ حصہ، بایں معنی کہ عمل کی ابتدا سے لے کر انتہا تک غیر خدا اس کی نظر میں رہا ہو، درمیان میں پروردگار کی خوشنودی بھی شامل ہو گئی ہو۔ مثلاً کسی نے واجب زکوٰۃ خداوند عالم کی فرمان برداری کے قصد سے مستحق کو دے دی ہو اور اس کے ساتھ ہی لینے والے سے کسی قسم کی منفعت حاصل کرنے یا ضرر دور کرنے کا ارادہ بھی رکھے یا لینے والے کی بزرگی اور احترام کا قصد کرنے ہوئے پیش کرے۔ ان تمام حالات میں توبہ کرنے کے بعد صرف رضامندی خدا کے لیے دوبارہ زکوٰۃ دینا واجب ہے۔

نماز دوبارہ پڑھنے سے یہ فرق نہیں پڑتا کہ تمام عمل دکھاوا ہو یا کوئی ایک جزو یہاں تک کہ مستحب عمل کا کوئی جزو بھی ریا کے ساتھ بجلائے جیسا کہ قنوت پڑھنا تو احتیاطاً دوبارہ تکرار کرے یا عمل کی کیفیت میں ریا داخل ہو جائے جیسا کہ دکھاوے کے لیے نماز جماعت میں شرکت کرے یا پہلی صف میں بیٹھ جائے یا اول وقت نماز پڑھی جائے تو بہر صورت نماز باطل ہے۔

## غیر عبادت میں ریا

خالص دنیوی امور جو کہ عبادت میں شمار نہیں ہیں اس میں ریاکاری حرام ہونے کے بارے میں کوئی واضح دلیل نہیں ہے۔ اس لیے فقہاء عظام بھی اس کی حرمت کے متعلق فتویٰ نہیں دیتے لیکن راہ احتیاط و نجات یہی ہے کہ اہل ایمان ریا کے تمام مراتب سے پرہیز کرتے ہیں۔ یہاں تک کہ دنیوی امور اور مباح کاموں سے بھی اجتناب کرتے ہیں۔ ریاکاری کا سرچشمہ دنیا اور اس کی دولت و عزت کی محبت ہے۔ دنیا اور مال دنیا طلب کرنے کی مذموم عادت جب بھی پڑ جاتی ہے اور شدت اختیار کر لیتی ہے تو آہستہ آہستہ عبادت الہی میں بھی ریاکاری سرایت کر جاتی ہے۔

مرحوم فیض کاشانی "مجتہد البیضاء" نامی کتاب میں عبادت اور غیر عبادتی امور میں ریا کے بارے میں ہوں بیان فرماتے ہیں:

ریا کار جن امور میں دکھاوے کے لیے کام کرنے ہیں وہ پانچ ہیں: بدنی ریا، ہمت (شکل و صورت اور لباس) کی ریا، عملی ریا، پیروی اور خارجی اشیاء میں ریا۔ ان میں سے ہر ایک امور دنیا سے متعلق ریا ہوتی ہے یا اخروی امور سے متعلق، اور تفصیل حسب ذیل ہے۔

### (۱) بدنی ریا

اخروی امور کی عبادت میں بدنی ریا سے مراد یہ ہے کہ آدمی اپنے بدن کو کمزور بنا دے اور اظہار کرے کہ خوف و خشیت خدا اور شب بیداری میں کثرت اور خواب و خوراک کی قلت واقع ہو گئی جس کے نتیجے میں بدن ضعیف ہو اے۔ یا ہونٹوں کو خشک رکھے تاکہ لوگ اسے روزہ دار سمجھیں۔ یا خود کو اخروی امور میں منہمک دکھانے کی کوشش کرے تاکہ لوگ تعجب کریں کہ یہ شخص بڑا پرہیز گار ہے۔ اور دن رات دینی امور میں مشغول رہتا ہے۔ بدنی ریا کی دوسری قسم دنیوی امور میں بدنی ریا ہے۔ جس سے مراد اپنے قوی ہیکل، طاقت، موٹاپا، زیب و زینت اور نظافت ہے۔ یعنی لوگوں کی نظروں میں سمانا اور اچھا لگنا ہے۔

### (۲) شکل و صورت اور لباس کی ریا

اخروی امور میں یت و پوشاک کی ریا: مثلاً مونچھوں کو منڈوا کر صاف کرنا تاکہ لوگ گمان کریں کہ یہ شخص آداب و سنت کا سختی سے پابند ہے۔ یا راستہ چلتے وقت سر اور نظر کو نیچا کر کے باوقار، آہستہ آہستہ چلنا اور سجدہ کے آثار پیشانی سے ظاہر کرنا، گندے پھٹے لباس کو پہن کر ترک دنیا کی نمائش کرنا وغیرہ وغیرہ۔

دنیوی امور میں پوشاک کی ریا اس طرح ہوتی ہے کہ اہل دنیا کو دکھانے کی خاطر قیمتی اور نفیس کپڑے زیب تن کرے تاکہ لوگوں کی توجہ اپنی جانب مبذول کرے۔

### (۳) قولی ریا

آخرت کے امور میں اقوال کی ریا: مثلاً لوگوں کے سامنے لبوں کو حرکت دیتے ہوئے ذکر میں مشغول ہو جائے یا اپنی فضیلت و بزرگی اور علمی قابلیت کی نمائش کے لیے وعظ و نصیحت کرے اور مجالس و محافل میں امر بالمعروف و نہی عن المنکر کرنے ہوئے حاضرین کو ڈرائے اور دل میں خلوص نہ ہو۔

اسی طرح دنیوی امور میں قولی ریا سے مراد لوگوں کے سامنے اپنے کمالات کا اظہار کرنا تاکہ لوگ اس کا احترام کریں اور فضیلت کے قائل ہو جائیں۔ جس موضوع پر بحث ہو وہ اپنی اظہار نظر کرے تاکہ لوگ اسے باخبر اور دانش مند سمجھیں۔ ہر ایک کے ساتھ خوش آمد اور زبانی ہمدردی کا اظہار کرے تاکہ لوگ اس کے شیفتہ ہو جائیں۔

### (۴) عمل کی ریا

اخروی عمل میں ریاکاری جیسا کہ لوگوں کے سامنے نماز پڑھتے ہوئے لمبی سورتوں کی تلاوت کرنا، رکوع و سجدہ کو طول دینا، خضوع و خشوع کی نمائش کرنا، واجب و مستحب روزے رکھنا، حج و زیارت بجالانا، کھانا کھلانا اور صدقات دینا صرف اس لیے ہو کہ لوگ اس کو متدین اور عبادت گزار تصور کریں۔

دنیوی عمل میں ریاکاری سے کام لینا، مثلاً جہاں لوگوں کی اکثریت ہو وہاں اس کے رجحان کے مطابق رقم خرچ کرنا تاکہ لوگ اسے سخی کہیں اور وہ شہرت پائے یا بڑی رقم خرچ کر کے کثیر تعداد میں لوگوں کو دعوت دے اور ان کی خاطر و مدارت کرے۔

## (۵) بیرونی اور خارجی امور میں ریا

گذشتہ چاروں قسم کی ریا انسان کی ذات سے تعلق رکھتی تھی۔ اب پانچویں قسم کا بیان ہوتا ہے، جس کا تعلق خارجی امور سے ہے۔ ایسی ریا بھی گذشتہ کی طرح دنیوی اور اخروی امور میں وقع ہوتی ہے۔ اخروی امور میں ریا کی مثال یہ ہے کہ کوئی شخص دین داروں اور علماء کی مجلس میں بغیر دلی لگاؤ کے محض دکھاوے کے لیے شرکت کرے۔ یا عبادت گزار اور پرہیزگاروں سے ملنے جانے یا اپنے گھر میں اس کو دعوت دے تاکہ لوگ اسے دین دار، علم دوست اور بزرگوں کا ہم نشین خیال کریں۔ اسی طرح دنیوی امور میں بھی ریا کاری ممنوع ہے۔ مثلاً حکمرانوں اور بادشاہوں کے دربار میں زیادہ آمد و رفت کرنا تاکہ لوگ اس کے اثر و نفوذ کے قائل ہوں اور اس طرح وہ سادہ لوح افراد کو فریب دے کر اپنے مطالب حاصل کرے۔

### ریا قصد سے مربوط ہوتی ہے

واضح ہو کہ ریا کا دار و مدار آدمی کے قصد پر ہے۔ بالفاظ دیگر ہر وہ عمل جو لوگوں کو دکھانے یا ان کے نزدیک مرتبہ بلند کرنے اور ان کو خوش کرنے کے لیے انجام دیتا ہے، وہ ریا ہے۔ چاہے وہ عمل دنیوی ہو یا اخروی۔ مذکورہ پانچ قسم کی ریا کے سلسلے میں جو مثالیں پیش کی گئی ہیں، درحقیقت ان اعمال میں ریا داخل نہیں ہوتی جب تک عامل ریا کا قصد اور نیت نہ کرے۔ مثلاً اگر صفائی اللہ کی خوشنودی یا فرمان برداری کے قصد سے بجا لایا تو یہ عمل عبادت ہے۔ لیکن اگر دکھاوا مطلوب ہے تو ریا۔ اسی طرح اچھے لباس زیب تن کرنا یا بہترین مکان بنانے میں اگر نعمت خداوندی کے کلی اظہار کا قصد رکھتا ہو تو عبادت ہے اور اگر نمائش و نمود کا پہلو لیے ہوئے ہے تو ریا بن جاتی ہے۔ (اگر اس موضوع کا تفصیلی مطالعہ مقصود ہو تو کتاب قلب سلیم کی جانب رجوع فرمائیں)۔

### یاس

دوسرا گناہ کبیرہ رحمت خداوندی سے ناامیدی ہے۔ "الْيَأْسُ مِنْ رَوْحِ اللَّهِ" روح لغت میں اُس نسیم کو کہا جاتا ہے جس سے انسان کو لذت اور راحت ملتی ہو۔

جو لوگ پروردگار عالم کی قدرت، فضل و کرم اور رحمت لا انتہا ہی پر اعتقاد نہیں رکھتے تو اس کی بجائے مایوسی پیدا ہوتی ہے۔ قرآن پاک میں انہیں کافروں کی صفت قرار دیا گیا۔

( إِنَّهُ لَا يَيْئَسُ مِنْ رَوْحِ اللَّهِ إِلَّا الْقَوْمُ الْكَافِرُونَ )

"بے شک رحمت خدا سے ناامید نہیں ہوتا ہے مگر گروہ کفار۔" (سورہ ۱۲- آیت ۸۷)  
حضرت امام جعفر صادق، حضرت امام موسیٰ کاظم اور حضرت امام محمد تقی (علیہم السلام) نے رحمت خدا سے مایوسی کو گناہ کبیرہ کے حصے میں شمار کیا ہے۔

## شرک کے بعد سب سے بڑا گناہ

شرک کے بعد کوئی گناہ ناامیدی کی نسبت بڑا گناہ نہیں ہو سکتا۔ کیونکہ کسی گناہ میں انسان اسی وقت ملوث ہوتا ہے جب کہ وہ ہر طرف سے مایوس ہو۔ البتہ ممکن ہے کہ ایسا گناہ گار توبہ و استغفار کرے تاکہ اللہ تعالیٰ اس کی مغفرت فرمائے۔ لیکن مایوس شخص مغفرت کے قابل اس لیے نہیں کہ وہ مغفرت اور بخشش پر بھروسہ نہیں رکھتا، چہ جائیکہ وہ توبہ کرے اور قرب خداوندی کا طلب گار ہو جائے۔

مایوس جب اس سے آگے بڑھتا ہے تو سارے گناہوں میں لاپرواہی سے ملوث ہوتا ہے یہاں تک کہ وہ کہتا ہے کہ میں گناہ گار اور جہنمی ہوں۔ دنیا میں اپنی خواہشات پوری کروں گا۔

اس سے معلوم ہوا کہ یاس سب سے بڑا گناہ ہے۔ تو مناسب یہ ہے کہ اس گناہ کی تمام اقسام اور مایوسی کا علاج یہاں بیان کیا جائے تاکہ مومنین اس سے محفوظ رہیں۔

## اسباب اور مسبب الاسباب

اللہ تعالیٰ نے اپنی قدرت کاملہ اور حکمت بالغہ سے دنیا اور آخرت کے صورتی و معنوی امور کے لیے علت و اسباب کو ضروری قرار دیا ہے۔ جیسا کہ صورتی امور میں پیسٹ بھرنے کے لیے اشیائے خوردنی کا استعمال، پیاس بجھانے کے لیے مشروبات لینا، بیماری کے لیے ڈاکٹر کی طرف رجوع کرنا اور دو اکھانا، ناداری و فقیری کے لیے کسب معیشت اور جدوجہد کرنا وغیرہ وغیرہ، امور میں اسباب و علل لازمی قرار دیئے ہیں۔ اسی طرح معنوی امور میں سبب و علت ضروری ہے جیسا کہ گناہ گار شخص کو عذاب الہی سے نجات پانے کے لیے توبہ و ندامت اور ایمان ہیں۔ مقام یقین پر فائز ہونے کے لیے معصوم کی پیروی اور تقویٰ کے مراتب طے کرنا اور اخروی درجات حاصل کرنے کے لیے عمل میں اخلاص پیدا کرنا وغیرہ لازم ہیں۔

چونکہ مخلوقات کو وجود میں لانے کی اصلی غرض و غایت خالق کو پہچاننا اور اس کی معرفت پیدا کرنا ہے اور یہ اس وقت تک ممکن نہیں جب تک یقین کے ساتھ عقیدہ نہ ہو کہ خود اسباب و علل کا خالق بھی اللہ تعالیٰ ہے۔ کیونکہ اسباب اپنے آپ مستقل طور پر اثر انداز ہونے کے قابل نہیں جب تک کہا مسبب الاسباب اس میں تاثیر پیدا نہ کرے۔ اس لیے ظاہری اسباب پیدا ہونے سے انسان کو خوش اور نہ ہونے سے غمگین نہیں ہونا چاہیے۔ اگر خدا چاہے تو بغیر کسی سبب و علت کے معدوم (غیر موجود) چیز کو موجودہ حالت میں تبدیل کر سکتا ہے اور وہ موجود کو معدوم کرنے پر بھی قادر ہے۔

## سبب کام نہیں کرتا

اسباب پیدا ہونے پر انسان کی طبیعت خوش ہو جاتی ہے اور خدا کی قدرت پر مکمل بھروسہ کرتا ہے۔ اس کے برعکس اگر اسباب مفقود ہوں تو غمزدہ ہوتا ہے۔ اس خطا سے روکنے کے لیے قدرت کی طرف سے دو حکمتِ عملی کار فرما ہے۔ اول یہ کہ مصلحت کی بنا پر کبھی موجود اسباب و علل کو بے کار اور بے اثر بنا دیتا ہے تاکہ مومنین اسباب کو مستقل طور پر موثر نہ سمجھ لیں۔ دوسرا یہ کہ کبھی کبھار جہاں کہیں سرے سے اسباب معدوم ہوں اپنی قدرت سے سبب پیدا کرتا ہے تاکہ اہل ایمان کسی حالت میں دل برداشتہ و غمگین نہ ہو جائیں اور اس مطلب کی وضاحت کے لیے چند مثالیں یہاں ذکر کی جاتی ہیں۔

## پہلی مثال

### آگ نہیں جلاتی اور چاقو نہیں کاٹتا

حضرت ابراہیم علی نبینا (علیہ السلام) کو جلانے کے لیے بھڑکائی ہوئی "آتشِ نمرود" کی حرارت کا اثر اس کے خالق نے سرے سے ختم کر دیا۔ کہتے ہیں کہ تین میل دور کے فاصلے پر اڑنے والے پرندے فضا میں اڑ نہیں سکتے تھے۔ چنانچہ آنحضرت (علیہ السلام) کو منجنيق کے ذریعے دور سے پرتاب کر کے آگ میں پھینک دیا۔ آگ جلانے کی خاصیت رکھتی ہے۔ باوجود اس کے قادر مطلق نے جلنے کا اثر اس سے چھین لیا اور آگ سے خطاب کرنے ہوئے فرمایا:

يَا نَارُ كُونِي بَرْدًا وَسَلَامًا

"اے آگ ٹھنڈی ہو جا۔" فوراً اس کی ضد، سردی، پیدا ہوئی یہاں تک کہ اگر اس کے بعد 'سلاماً' کا حکم نہ دیتا تو اندیشہ تھا کہ شدت سردی سے حضرت ابراہیم (علیہ السلام) کی روح پاک قفسِ عنصری سے پرواز کر جاتی۔

اسی طرح تیز چھری کا کام کاٹنا ہوتا ہے مگر جب حضرت ابراہیم (علیہ السلام) نے اپنے بیٹے حضرت اسماعیل (علیہ السلام) کو ذبح کرنے کا ارادہ کیا تو پروردگار عالم نے کاٹنے کے اثر کو ناکارہ بنا دیا۔ اس وقت آپ (علیہ السلام) نے چھری کو دور پھینک دیا۔ اس سے ایک آواز بلند ہوئی۔

الْحَلِيلُ يَا مُزْنِي وَالْجَلِيلُ يَنْهَانِي

"خلیل اللہ مجھے کاٹنے کا حکم دیتا ہے اور رب جلیل مجھے روک لیتا ہے۔"

## دوسری مثال

### موسیٰ و فرعون

جابر بادشاہوں اور بااثر حکام نے جن کے پاس اسباب دنیوی فراوانی سے موجود تھے۔ انبیاء و آئمہ ہدیٰ (علیہم السلام) اور مومنین کو قتل کرنے کے لیے اپنے اسباب و علل کو بروئے کار لانے کے متواتر کوشش کی مگر سبب و علت کے خالق نے عین موقع پر ان کو ناکارہ بنا دیا۔ چنانچہ حضرت موسیٰ (علیہ السلام) اور فرعون کی داستان ابتدا سے انتہا تک اس دعوے کا ثبوت ہے۔ دیکھئے، ابتدا میں فرعون موسیٰ (علیہ السلام) کا نطفہ رحمِ مادر میں منعقد ہونے سے روکنا چاہتا تھا مگر خلافِ توقع ٹھہر گیا اور موسیٰ (علیہ السلام) پیدا ہوئے۔ پھر انہیں قتل کرنے کی کوشش کی۔ باوجود قدرت و توانائی کے اللہ تعالیٰ نے اس کے شاہانہ منصوبے کو کیسا خاک میں ملایا۔ چونکہ مشیتِ ایزدی کے سامنے اسبابِ مادی و معنوی معنی نہیں رکھتے۔ چنانچہ حضرت موسیٰ (علیہ السلام) نے خود فرعون کے گھر میں اور اس کی گود میں پرورش پائی۔

وَقَالَتْ قُرَّةُ عَيْنٍ لِّي وَلَكَ

"آسیہ نے اپنے شوہر فرعون سے کہا، یہ بچہ تیری اور میری آنکھوں کی ٹھنڈک ہو گا۔"

## تیسری مثال

### ابرہہ کا حملہ اور کعبہ کا خراب نہ ہونا

جس سال حضرت خاتم الانبیاء (صلی اللہ علیہ وآلہ) پیدا ہوئے، بادشاہ نجاشی کی طرف سے ہاتھی سوار فوجیوں اور بھاری جمعیت کا لشکر ہر قسم کے ہتھیاروں سے مسلح ہو کر خانہ خدا کو تباہ کرنے کے قصد سے ابرہہ نامی شخص کی سرکردگی میں مکہ کی جانب روانہ ہوئے۔ ابرہہ کو بے شمار فوجوں اور اسلحہ پر بڑا گھمنڈ اور اطمینان تھا مگر مسبب الاسباب اور بے چاروں کے چارہ ساز نے



اس کے سامان اور اسباب کو یکسر معطل کر دیا اور جہاں سبب کے خالق نے چاہا، وہیں انسان و حیوان سب رُک گئے۔ مسجد حرام جانے کے لیے بہت زور لگایا مگر ہاتھیوں نے ایک قدم آگے نہ بڑھایا۔

دوسری طرف اچانک بے شمار اباہیل نامی پرندے فضا میں نمودار ہو گئے۔ ہر ایک تین عدد کنکریاں چونچ اور پنجوں میں پکڑ کر اپنے ساتھ لائے تھے۔ وہ اصحابِ فیل کے اوپر فضا میں چھانے کے بعد ایک کنکری ایک فوجی کے سر پر مارنے لگے۔ ہر ایک کنکری قد کی لمبائی سے گزر کر زمین کے اندر داخل ہو گئی۔ آخر الامر، سب ہلاک ہو گئے۔ ایک فوجی زندہ بچا اور اس شاہ نجاشی کے دربار میں پہنچ کر مفصل سرگذشت بیان کی۔ اس واقعہ کی اہمیت کے پیش نظر اب تک اس سال کو عام الفیل کہتے ہیں۔ چنانچہ تاریخ عرب میں لکھا ہے کہ حضرت خاتم الانبیاء (صلی اللہ علیہ وآلہ) کی ولادت سنہ عام الفیل اور ان کی بعثت عام الفیل کے چالیسویں سال میں واقع ہوئی۔

## چوتھی مثال

### حضرت خاتم الانبیاء (صلی اللہ علیہ وآلہ) کا تحفظ

حضرت خاتم المرسلین (صلی اللہ علیہ وآلہ) کے وجود مبارک کو مکہ معظمہ میں خون کے پیا سے کافروں سے اور تمام جنگوں میں اپنی حفاظت و حمایت رکھنا اللہ تعالیٰ کی آیات عظیمہ میں ایک بڑی نشانی شمار ہوتی ہے۔ چنانچہ اعلان نبوت کے آغاز سے آخر تک تمام مشرکین متفق ہو کر سارے اسباب صوری و مادی اکٹھے کر کے آنحضرت (صلی اللہ علیہ وآلہ) کو شہید کرنے کے درپے آمادہ رہے لیکن

چراغی را کہ ایزد بر فروزد  
کسی کو تف کند ریشش بسوزد

## پانچویں مثال

## وہ ظاہری سبب کے بغیر پیدا کرتا ہے

اللہ تعالیٰ دنیوی و مادی امور کو ظاہری اسباب موجود نہ ہوتے ہوئے بھی اپنی قدرتِ کاملہ سے پیدا کرتا ہے۔ اس قسم کی مثالیں ہمارے سامنے بے شمار ہیں۔ ان میں سے ایک حضرت ابوالبشر آدم (علیہ السلام) کی ہے کہ وہ ماں اور باپ کے بغیر عدم سے عالم وجود میں آئے اور حضرت مریم = سے کسی ہم جنس کے چھوٹے بغیر حضرت عیسیٰ مسیح (علیہ السلام) کا حمل ہوا۔ حضرت زکریا (علیہ السلام) کو بڑھاپے اور ضعیفی کی حالت میں اور ان کی زوجہ کے یائسہ ہونے کے باوجود حضرت یحییٰ (علیہ السلام) کو پیدا فرمایا اور حضرت ابراہیم (علیہ السلام) کے لیے حضرت اسحاق (علیہ السلام) کو عنایت فرمایا۔ باوجودیکہ خلیل اللہ بہت ضعیف اور ان کی اہلیہ حضرت سارہ بانجھ تھیں۔

## حضرت محمد (صلی اللہ علیہ وآلہ) کا علم و حکمت کی کسی درسگاہ میں نہ جانا

حضرت خاتم الانبیاء (صلی اللہ علیہ وآلہ) کبھی کسی مدرسے تشریف نہیں لے گئے، نہ کوئی معلم دیکھا، نہ کچھ لکھنا سیکھا، لیکن باوجود اس کے آپ معلم بشر تھے اور قرآنی علوم و معارف پر مکمل عبور رکھتے تھے۔ بلکہ آپ (صلی اللہ علیہ وآلہ) کی ذات تمام انبیاء ماسبق کے معجزات و کمالات کا مکمل مجموعہ و مظہر تھی۔ بعبارت دیگر یہ حالات طبیعت انسانی کے معمولات کے بالکل برخلاف ہیں کہ اتنے بے شمار اوصاف ظاہری علل و اسباب کے بغیر پیدا ہو گئے۔

## وہ بغیر سبب کے حاجتیں پوری کرتا ہے

خداوند رحمان اپنے بندوں کی دعائیں قبول اور سختیاں دور کرتا ہے۔ چنانچہ ہمارے مشاہدے شاہد ہیں کہ بہت سارے مجبور و بے بس افراد جن سے ظاہری اسباب کی کڑیاں اور اس کے رشتے ٹوٹ چکے تھے اور وہ حیران و پریشان تھے لیکن اس کی دعاؤں کے اثر سے خداوند عالم نے ان کی حاجتیں پوری کر دیں۔ صدقات کی برکت سے نا امید مریضوں کو شفا عطا کی، بے نوا فقیروں کو غنی کر دیا۔ مختلف بلاؤں میں گھرے ہوئے اشخاص کو ایسے راستوں سے نجات دلائی جس کا وہ سوچ بھی نہ سکتے تھے۔

اس قسم کی بے شمار داستانیں اور حکایتیں احادیث و تواریخ کی کتب میں بھری پڑی ہیں۔

خداوند سبحان کی رحمانیت اور کریمیت کو مولائے کائنات جناب امیر المومنین نے اشعار کی شکل میں اس طرح بیان فرمایا

ہے:

وَكَمْ لِلَّهِ مِنْ لُطْفٍ حَقِيٍّ  
يَذُوقُ حَقَّاهُ عَنْ فَهْمِ الذَّكِيِّ

ہم پر اللہ کا کس قدر لامتناہی لطف و کرم ہے۔ یہ نہایت ذہین اور انتہائی سمجھ دار انسان ہی درک کر سکتا ہے۔

وَكَمْ يُسْرِرُ آتِي مِنْ بَعْدِ عُسْرٍ

وَفَرَّجَ كُرْبَةَ الْقَلْبِ الشَّجِيِّ

سخت دشواریوں میں پھنسنے کے بعد کس قدر آسانی سے چھٹکارہ عطا کرتا ہے۔ اور شکستہ دلوں سے غم و اندوہ کو دور کر دیتا ہے۔

وَكَمْ أَمْرٍ تُسَاءُ بِهِ صَبَاحاً

وَتَأْتِيكَ الْمَسْرَّةُ بِالْعَشِيِّ

کتنے امور میں انسان صبح غمزدہ ہوتا ہے اور شام کو وہ مسرت و شادمانی میں تبدیل ہو جاتا ہے۔

إِذَا ضَاقَتْ بِكَ الْأَحْوَالُ يَوْمًا

فَتَنقُ بِالْوَاحِدِ الْفَرْدِ الْعَلِيِّ

جب تیرے امور سختی اور حالات تنگی سے دوچار ہو جائیں تو خدائے فرد و واحد بزرگ و برتر پر مکمل بھروسہ کر۔

### حُبِّ عَلِيٍّ (عَلِيهِ السَّلَام)

امام یافعی اپنی کتاب "روض الریاحین" میں دیوان بیدعی کی شرح لکھتے ہوئے نقل کرتے ہیں کہ کسی بادشاہ نے موتی کا ایک دانہ اپنے ملازم کے حوالے کیا۔ اتفاقاً وہ موتی اس کے بچے کے ہاتھ لگ گیا اور بچے نے اس موتی کے دو ٹکڑے کر دیئے۔ اب غلام بہت پریشان ہوا کہ بادشاہ کو کیا جواب دے گا۔ چنانچہ کسی مومن نے کہا کہ اس رباعی کو صدق و خلوص کے ساتھ پڑھو۔ انشاء اللہ مشکل حل ہو جائے گی۔ ابھی غلام نے ان اشعار کو پڑھنا شروع کیا ہی تھا کہ اس اثنا میں بادشاہ کی طرف سے ایک آدمی آیا اور کہنے لگا کہ بادشاہ کی کنیز بیمار ہو گئی ہے اور معالج نے کہا ہے کہ ایک موتی توڑ کر اور پیس کر کنیز کو کھلایا جائے تو وہ صحت یاب ہو جائے گی۔ لہذا بادشاہ کا حکم ہے کہ اس موتی کو توڑ کر فوراً سفوف بنایا جائے۔

## بشر کا انجام

وہ امور معنوی جو آخرت سے تعلق رکھتے ہیں، انہیں اسباب و علل موجود ہوتے ہوئے اللہ تعالیٰ انہیں یکسر معطل و بے اثر کر دیتا ہے۔ جیسا کہ وہ لوگ جو اپنے نفس کے ساتھ جہاد کر کے سعادت و خوش نصیبی کے اسباب فراہم کرنے ہیں وہ بلند مرتبوں پر فائز ہو گئے ہیں۔

لیکن اس کے بعد اس قسم کے اشخاص پیغمبروں کی پیروی نہ کرنے اور بڑے گناہوں کے مرتکب ہونے کی بنا پر ان کے اعمال باطل قرار پاتے ہیں۔

## بلعم باعور اور اس ابدی بد بختی

بلعم باعور کمالات اور بلند درجات کی انتہاؤں پر فائز تھا۔ لیکن بادشاہ وقت کی خواہش پوری کرنے کی خاطر اپنے زمانہ کے پیغمبر خدا کی مخالفت پر اتر آیا۔ وہ نفسانی خواہشات کے جال میں پھنس گیا تھا اور جہنم کے ساتویں طبقے (اسفل السافلین) میں ہمیشہ کے لیے گرفتار ہو گیا۔ قرآن مجید میں اسے کتے سے تشبیہ دی گئی ہے۔

( فَمَثَلُهُ كَمَثَلِ الْكَلْبِ إِنْ تَحْمِلَ عَلَيْهِ يَلْهَثُ أَوْ تَتْرُكُهُ يَلْهَثُ )

"تو اس کی مثال اس کتے کی سی ہے جس کو اگر دھتکارو تو بھی زبان نکالے رہے اور اگر چھوڑ دو تو بھی زبان نکالے رہے۔"

## تنبیہ

اہل معرفت اور صاحبان ایمان جو کہ معنوی بلند درجات پر فائز نہیں، انہیں کبھی بھی اپنی ذات پر بھروسہ و تکیہ نہیں کرنا چاہیئے اور وہ ہر لحظہ بُری حالت میں عمر کے تمام ہونے سے خائف رہیں۔ چونکہ تمام موجودات کا مرکز اعتماد و تکیہ گاہ صرف اللہ تعالیٰ کی ذات ہے۔ خوشحالی و شادمانی کے ظاہری اسباب کو ہرگز دائمی اور مستقل طور پر موثر نہیں جاننا چاہیئے۔ کیونکہ خالق حقیقی تمام اسباب کے بے اثر کرنے پر قادر ہے۔

## حسن عاقبت

آخرت کے معنوی امور و اسباب جب بالکل ہی معدوم تھے تو پروردگار عالم نے اپنے فضل و کرم سے اسباب مہینا کیے۔ اس بارے میں بہت سی روایتیں اور حکایتیں نقل کی گئی ہیں جس میں بے شمار لوگوں کی شقاوت و بد بختی اور غم و اندوہ کے گہرے کنوؤں میں پریشانی حال کے اسباب ذکر کئے گئے ہیں۔ باوجود اس کے کہ اشخاص اپنے خالق سے دور تھے پھر بھی رحمت الہی کی گھنگور گھٹائیں اچانک پھیلنے لگیں۔ اس کے فضل و کرم کے جھونکے چلنے لگے۔ اجڑی ہوئی کھیتیاں سرسبز و شاداب ہونے لگیں اور ان الہی نعمتوں کے مشاہدے سے ہر عاقل و ہوشمند اپنی جگہ انگشت بدندان رہ گیا ہے۔

## فرعونی جادوگر

جادوگر کے شقی اور دو جہاں کے بد نصیب ہونے کے لیے اتنا کہہ دینا کافی ہے کہ جادوگری نہایت گندہ کاروبار اور موجب گناہ کبیرہ ہے۔ جادوگر حضرت موسیٰ (علیہ السلام) جیسے جلیل القدر پیغمبروں کے مقابلے کے لیے کھڑے ہو گئے تو اچانک لطف و مہربانی پروردگار عالم ان کے شامل حال ہوئی اور حقیقت مجسم ہو کر ان کے سامنے آگئی۔ فوراً ان کی حالت و طبیعت پلٹ گئی۔ یہاں تک کہ فرعون کی سخت دھمکیوں سے بھی ذرہ برابر مرعوب نہیں ہوئے۔ حالانکہ حضرت موسیٰ (علیہ السلام) پر غالب ہونے کی صورت میں فرعون نے جادوگروں کو مال و ریاست دینے کا وعدہ کیا تھا۔

(لَا قِطْعَنَ آيِدِيكُمْ وَاَرْجُلُكُمْ مِنْ خِلَافٍ وَّ لَأُصَلِّبَنَّكُمْ أَجْمَعِينَ قَالُوا لَاضْيِرْ لَنَا إِنَّا إِلَى رَبِّنَا مُنْقَلِبُونَ ) (سورہ ۲۶- آیہ

(۵۰)

"تمہارے ایک طرف کے ہاتھ اور دوسری طرف کے پاؤں کاٹ ڈالیں گے اور تم سب کو سولی دے دیں گے۔ وہ (جواباً) بولے، کچھ پرواہ نہیں۔ ہم کو تو ہر حال میں اپنے پروردگار کی طرف لوٹ کر جانا ہے۔"

## آسیہ ایک مومنہ خاتون تھی

اللہ تعالیٰ جسے چاہتا ہے معنوی و اخروی معراج عطا کر دیتا ہے۔ حضرت آسیہ جو کہ فرعون کی بیوی تھیں، نہایت عیش و عشرت سے زندگی گزار رہی تھیں، دنیاوی نعمت و دولت سے مالا مال تھیں، لیکن اچانک ان کا دل نور ایمان سے منور ہوا اور اس حد تک آپ کا دل مطمئن و قوی ہو گیا کہ فرعون کی مسلسل اذیتوں اور گونا گوں مصائب کے باوجود آپ کے پائے ثبات میں قطعاً کوئی لغزش نہ آئی اور نہایت پامردی سے آپ اپنے نظریہ پر قائم رہیں۔ اور آپ نے نہایت دلیری کے ساتھ پروردگار عالم اور اس کے

رسول حضرت موسیٰ (علیہ السلام) پر ایمان لانے کا اعلان کر دیا۔ جس وقت آپ کو شہید کیا جا رہا تھا اور آپ آخری سانس لے رہی تھیں تو آپ نے اپنے خالق سے یہ دعا مانگی:

( وَصَرََبَ اللّٰهُ مَثَلًا لِّلَّذِيْنَ اٰمَنُوْا اَمْرًاۙ فَرَزَعُوْنَ اِذْ قَالَتْ رَبِّ اِنِّىْ لِنِىِّ بَيْتًاۙ فِى الْجَنَّةِ وَنَجِّنِّىْۙ مِنْ الْقَوْمِ الظّٰلِمِيْنَ ) (سورہ ۲۶- آیہ ۱۱)

"اور خدا نے مومنین (کی تسلی) کے لیے فرعون کی بیوی (آسیہ) کی مثال بیان فرمائی ہے۔ جب اس نے دعا کی، پروردگار! میرے لیے اپنے یہاں بہشت میں ایک گھر بنا اور مجھے فرعون اور اس کی کارستانی سے نجات دے اور مجھے ظالم گروہ سے نجات دے۔"

### اصحابِ کہف

اصحابِ کہف، جن کی تعداد سات بتائی جاتی ہے، یہ لوگ دقیانوس بادشاہ کے وزیر اور روساء مملکت تھے۔ دقیانوس کے دعویٰ خدائی کی تائید و حمایت کرتے تھے۔ دفعۃً ان کی آنکھیں کھل گئیں، ان کے قلوب نورِ ایمان سے روشن ہونے لگے، انہیں دقیانوس کے باطل عقیدہ کا احساس ہو گیا۔ چنانچہ دنیوی اقتدار و عزت اور خواہشات نفسانی سے صرف نظر کرتے ہوئے شہر کو چھوڑ کر پہاڑوں اور جنگلوں کی طرف چلے گئے اور کسی غار میں روپوش ہو گئے۔ ان کے حالات سورہ مبارکہ کہف میں مفصل ذکر کیے گئے ہیں۔ قیامت تک ان کے نام تاریخ عالم میں ثبت و محفوظ رہیں گے۔

### موت سے پہلے بیدار یا

بہت سے ایسے گناہ گار دیکھنے میں آئے ہیں کہ گناہان کبیرہ میں ملوث ہو کر اس قدر شقی و ندرت ہو گئے تھے کہ ان کی راہ نجات کا تصور بھی نہیں کیا جاسکتا تھا۔ لیکن بے خبری میں اللہ تعالیٰ کا فضل و کرم ان کے شامل حال ہوا اور اپنے کیے ہونے پر یک دفعہ نادام ہوئے اور توبہ و استغفار کرنے لگے۔ آخر کار ان کی عاقبت بخیر و خوبی انجام پائی۔ وہ روز قیامت خوش نصیب افراد کے ساتھ محشور ہوں گے۔

### مسلمان ہوتے ہی وفات پا گئے

ان خوش نصیب لوگوں میں ایک 'مخریق' یہودی ہے۔ اُحد کی جنگ میں اپنے قبیلے والوں سے مخاطب ہو کر کہنے لگا کیا تمہیں معلوم نہیں محمد (صلی اللہ علیہ وآلہ) ہی سچا اور موعود ہیں؟ کہنے لگے: کیوں نہیں۔ تو کہا پھر اس کی نصرت کیوں نہیں کرتے؟ قبیلے والوں نے جواب دیا: آج ہفتہ ہے (یعنی چھٹی کا دن ہے)۔ اس یہودی نے کہا: ہفتہ کی تعطیل دین موسیٰ (علیہ السلام) کی رسم تھی۔ وہ اسے منسوخ سمجھتے ہیں۔ انہیں یہ قبول نہیں۔ جب قوم و قبیلہ سے انکاری جواب ملا تو مخریق تنہا آنحضرت (صلی اللہ علیہ وآلہ) کی خدمت میں حاضر ہوا اور ایمان لے آیا۔ وہ بہت مال دار تھا۔ اس نے اپنی ساری دولت آنحضرت (صلی اللہ علیہ وآلہ) کے حوالے کر دی اور خود میدان جنگ میں کفار سے لڑتے لڑتے شہداء سے ملحق ہو گیا۔ کہا جاتا ہے حضور اکرم کے اکثر صدقات اس شہید سعید کے مال و دولت سے تھے۔

### ابدی خوش بختی

حربین یزید ریاحی جس نے سید الشہداء (علیہ السلام) کا راستہ بند کر کے واپس جانے سے بھی روک دیا اور کربلا میں ٹھہرنے پر مجبور کر دیا۔ اس کے لیے اتنے بڑے گناہ اور ظلم میں ملوث ہونے کے بعد بظاہر نجات کی امید نظر نہ آتی تھی لیکن جب روز عاشور امام مظلوم کا خطبہ اور آخری استغاثہ سنا تو منقلب ہو گیا۔ فضل و رحمت الہی شامل حال ہو گئی۔ اس نے توبہ کی اور اپنے کیے پر نادم ہوا۔ نتیجتاً شہدائے کربلا کے گروہ میں شرف شمولیت حاصل کر لی۔ اور اس طرح ابدی خوش بختی سے فیض یاب ہوا۔ چنانچہ جب آخری لمحات میں حضرت امام حسین (علیہ السلام) اس کے پاس پہنچے تو اُسے بشارت دی:

أَنْتَ حُرٌّ كَمَا سَمَّيْتِكَ أُمَّكَ

"تو آزاد ہے جیسے کہ تیری ماں نے تیرا نام رکھا۔"

### کیا عقل مندنا امید ہوتا ہے

انسان کو کبھی بھی نا امید نہیں ہونا چاہیے اور یہ تصور بھی نہیں کرنا چاہیے کہ انسانیت کے اعلیٰ مراتب کیونکر طے کر سکتا ہے؟ اگرچہ اس قسم کی ناامیدی (رحمت الہی سے مایوسی) حرام یا گناہ کبیرہ تو نہیں ہے پھر بھی مومن کے لیے یہ گمان زیب نہیں دیتا کہ روحانی درجات کی پیش رفت کے لیے ظاہری اسباب کو موثر سمجھے، مثلاً جوانی کی طاقت، سوچ و سمجھ اور کام کرنے کی صلاحیت اور جذبہ محنت درکار ہے۔ ایسا ہرگز نہیں بلکہ بہت سے اشخاص مذکورہ ظاہری اسباب سے محروم تھے مگر جب فضل رحمت خدا

موجزن ہوئی تو بلند ترین مقامات پر پہنچ چکے تھے۔ جیسے فضیل بن عیاض، عمران صابی، برہم نصرانی اور صاحب ریاض وغیرہ۔ یہ لوگ اس وقت خواب غفلت سے بیدار ہوئے جبکہ بڑھاپے سے ضعیف ہو گئے تھے اور عمل و محنت کی طاقت ان سے ختم ہو چکی تھی۔

## ناامیدی گناہ بزرگ

مایوسی کفر کے ناپاک آثار کا لازمہ اور رب العزت کی عظمت و شان سے انکار کے مترادف ہے۔ جس نے اللہ تعالیٰ کو اس کی قدرت کاملہ، فضل و کرم اور علم و رزاقیت سے پہچان لیا اور جانتا ہے کہ وہ سارے عوالم امکان کا پیدا کرنے والا اور تمام عوالم وجود کو تربیت دینے والا ہے۔ اس کی قدرت لامحدود، اس کی حکمت و رحمت لامتناہی ہے۔ تمام ممکنات کے ہر فرد کو جو کچھ ضرورت ہے اسی کریم کا فیضانِ رحمت ہے۔ چنانچہ ناامیدی کے عالم میں مستحیر و غمگین رہنے کا سوال ہی پیدا نہیں ہوتا۔ یہی وجہ ہے کہ ناامیدی گناہ کبیرہ ہے۔

## خلقت انسانی پر ایک نظر

خالق حقیقی ماں کے رحم میں بچے کی نگہداری سے غافل نہیں رہتا وہ غذائی مواد کو حیران کن ترکیب و طریقے سے فراہم کرتا ہے۔ بچہ جب شکم مادر سے باہر آتا ہے تو اس کا معدہ نہایت نازک ہوتا ہے۔ اس لئے وہ نئے عالم کی مختلف اشیاء سے مرکب غذا ہضم کرنے کی طاقت نہیں رکھتا۔ اس بناء پر بچہ کی کیفیت کو مد نظر رکھتے ہوئے اس دنیا کی مختلف غذائیں شیر مادر کے ذریعے (لبناً خا إصاً) اسے بہم پہنچاتا ہے۔ جب غذا ہضم کرنے کی طاقت اس کے بدن میں پیدا ہوتی ہے تو اسے کاٹنے اور چبانے کے لئے دانت مرحمت فرماتا ہے اور اسی طرح دوسری ظاہری و باطنی قوتیں بتدریج پیدا کرتا ہے۔

قدرت کا کرشمہ اور اس کی مہربانی کو دیکھنے کے ابتداء پیدا نش میں بچہ ضعیف و ناتواں ہوتا ہے اور اس کی نگہداری اور پرورش کرنے کا محتاج ہوتا ہے۔ اس کمی کو پورا کرنے کے لئے اللہ میاں کے دل میں شوقِ محبت بھر دیتا ہے کہ اس طرح ایک آن بھی اس سے جدا ہونا گوارا نہیں ہوتا وہ رات کا آرام دن کا چین اور تمام امکانات اس پر قربان کر دیتی ہے اسی لئے معصوم اپنے دعائیہ

جملوں میں ارشاد فرماتے ہیں:

يَا مَنِّ اَشْفَقُ مِنْ اَبِيْ وَاُمِّي



اے پروردگار تو میرے ماں باپ سے زیادہ شفیق و مہربان ہے۔

پس ہمیں پر امید رہنا چاہیئے

مذکورہ گفتگو اور ہزار ہا دوسری باتیں جو یہاں ذکر نہیں ہوئیں ان پر غور و فکر کے بعد کیا یہ مناسب ہو گا کہ بندہ پروردگار عالم اور اپنے مہربان خدا سے کسی امر کی اصلاح یا کسی مشکل کام کی آسانی کے لیے مایوسی کا اظہار کرے اور عبد معبود سے امید کے رشتوں کو منقطع کرے۔ یقیناً ہرگز ایسا نہیں ہے بلکہ ہمیں خلاق دو جہاں سے ہر حال میں ہر لحظہ پر امید رہنا چاہیئے۔

## ناامیدی کفر یا کم علمی کی علامت ہے

مایوسی باطنی کفر ہے یا پھر اپنے پروردگار کی عظمت و قدرت سے بے خبری اور غفلت کا نتیجہ ہے اس لیے ایسے اشخاص پہلے اپنے نفس کی اصلاح کریں بصورت دیگر دونوں صورتیں گناہ کبیرہ میں شمار ہوں گی۔  
مؤحد خداوند عالم پر ایمان لانے کے بعد کسی کام میں اپنے پروردگار سے ناامید ہو جائے تو اس صورت میں وہ کفر کی مذموم صفت سے متصف ہو جاتا ہے۔ اس بارے میں قرآن مجید میں ارشاد ہوتا ہے:

( إِنَّهُ لَا يَأْتِيَنَّكَ مِنْ رَوْحِ اللَّهِ إِلَّا الْقَوْمُ الْكَافِرُونَ ) - (سورہ ۱۲ - آیت ۸۷)

"یقیناً خدا کی رحمت سے سوائے کافر لوگوں کے اور کوئی ناامید نہیں ہوتا۔"

## ہر ایک کی فطرت امید سے وابستہ ہوتی ہے

جب تک آدمی اپنی فطرت اولیہ گہری نظر سے دیکھتا ہے دل کی آنکھ سے اندھا نہیں ہوتا، تب تک وہ اپنے رب سے مایوس نہیں ہوتا اور جب تک نور ایمان اس کے دل میں روشن رہتا ہے مکمل طور پر اپنے مبداء (مرکز وجود) سے امید کا سلسلہ منقطع نہیں کرتا، بلکہ وثوق سے امید رکھتا ہے۔ اگر غفلت کی وجہ سے کبھی مایوسی سے دوچار ہو جائے تو اپنے خالق کی بے پناہ رحمت کی طرف متوجہ ہو کر اُسے یاد کرے اور پشیمان ہو جائے، اس کی امور کا اصلاح کرے گا۔ اللہ تعالیٰ اس کی مغفرت کرے گا۔

## ناامیدی کا علاج

### پہلا: دنیا کے مادی امور کا علاج

#### (۱) قدرت خد

سوچنا چاہیے کہ اس کی اور تمام مخلوقات کی حاجت پروردگار عالم کی لائقیت ہی قدرت کے سامنے ناچیز اور بیچ ہے۔ اُس قادر مطلق جس نے اس وسیع و عریض کمرہ زمین کو اور ساتوں آسمان جن کی عظمت و آثار سوائے خدا کے کسی اور کو معلوم نہیں، نہایت منظم اور معین نظم و نسق کے ساتھ گردش میں رکھا ہوا ہے، اُس کے حکم کے بغیر سوئی کے سرے کے برابر بھی ایک لمحہ کے لیے پس و پیش کی مجال نہیں۔ عقول بشری اس کی عظمت و قدرت کے احاطہ سے عاجز و حیران ہیں۔ ایسا عظیم و حکیم پروردگار کے سامنے کیا ایک بندے کی حاجت روائی سے وہ عاجز ہے؟ ہرگز نہیں۔ جب ایسا ہے تو قطع امید کیوں؟

#### (۲) ذاتی تجربات

احساس کرنا چاہیے کہ خداوند عالم نے ماضی میں کن کن ظاہری و باطنی نعمتوں و رحمتوں سے نوازا ہے۔ قادر مطلق نے ظلماتِ ثلاث (تین تاریکیوں) یعنی بچہ دانی، رحم اور شکم مادر سے بتدریج سلامتی سے گزار کر عالم وجود میں لایا اور ایک لمحہ بھی اس سے غافل نہیں رہا۔ ہر وقت، ہر مرحلے میں جو کچھ ضروریات تھیں، مانگے بغیر انہیں عطا کیا۔ نہایت خطرناک حالتوں سے نجات عطا کی۔ مختلف امراض سے شفادی، پریشانیوں اور مشکلات کو آسان فرمایا۔ کتنی ہی نعمتوں سے نوازا۔ باوجود ان سب کے ناامیدی کس لیے؟ کیا وہ ہماری حاجت روائی سے عاجز ہے یا بخیل ہے؟ یا ہماری حالت سے یکسر بے خبر رہ چکا ہے۔ استغفر اللہ العظیم۔ حاشا وکلا۔

### (۳) خارجی مثالیں

ان لوگوں کے حالات ملاحظہ کیجئے جو نہایت پریشانی و درد میں مبتلا ہیں لیکن اپنے پروردگار سے مایوس نہیں ہوئے بلکہ اللہ تعالیٰ سے التجا کیے جاتے ہیں۔ اللہ تعالیٰ نے اُن کی دعائیں قبول کیں اور وہ آسودہ حال ہو گئے۔ بلکہ کبھی ان کے سوال کیے بغیر ان کی فریاد سن لی۔ مثلاً بے اولاد ہے اور عمر رسیدہ ہونے کی بنا پر مایوس ہو گیا۔ بیوی بھی بانجھ ہے۔ اس کے باوجود خداوند کریم نے آخری عمر میں بھی اولاد عطا فرمادی۔

### حضرت ابراہیم (علیہ السلام) اور فرزند زینہ

حضرت ابراہیم (علیہ السلام) ایک سو بارہ دوسری روایت کے مطابق ایک سو بیس سال اور آپ کی زوجہ محترمہ حضرت سارہ نوے یا ننانوے سال کی ہو گئی تھیں لیکن کوئی اولاد نہ تھی۔ اللہ تعالیٰ نے فرشتہ بھیج کر ان کو بشارت دی کہ آپ کو بیٹا عنایت فرمائے گا۔

( وَأَمْرَاتُهُ قَائِمَةٌ فَضَحِكَتْ فَبَشَّرْنَاَهَا بِإِسْحَقَ وَمِنْ وَرَاءِ إِسْحَقَ يَعْقُوبَ )

"اور ابراہیم (علیہ السلام) کی بیوی (سارہ) کھڑی ہوئی تھی وہ یہ خبر سن کر ہنس پڑی تو ہم نے انہیں اسحاق کے (پیدا ہونے کی) خوش خبری دی اور اسحاق کے بعد یعقوب کی۔"

( قَالَتْ يُؤْتِلْنِي ۙ الدُّوَانَا عَجُوزٌ وَهَذَا بَعْلِي شَيْخًا إِنَّ هَذَا لَشَيْءٌ عَجِيبٌ )

"وہ کہنے لگیں، ہائیں، میں اب بچہ جنوں گی۔ میں تو بڑھیا ہوں اور میرے میاں بھی بوڑھے۔ یہ تو بڑی تعجب خیز بات ہوگی۔"

( قَالُوا أَنْعَجِبِينَ مِنْ أَمْرِ اللَّهِ رَحْمَةُ اللَّهِ وَبَرَكَاتُهُ عَلَيْكُمْ أَهْلَ الْبَيْتِ إِنَّهُ حَمِيدٌ مَجِيدٌ )

"فرشتے اس کے جواب میں بولے، کیا تم خدا کی قدرت سے تعجب کرتی ہو۔ اے اہل بیت نبوت تم پر خدا کی رحمتیں اور برکتیں

(نازل ہوں) اس میں شک نہیں کہ وہ قابل حمد و ثنا بزرگ ہے۔"

مختصر یہ کہ رحمت خداوندی حضرت ابراہیم (علیہ السلام) و حضرت سارہ کے شامل حال ہوئی اور ان کے یہاں حضرت اسحاق

پیدا ہوئے

## حضرت زکریا اور ان کے فرزند حضرت یحییٰ

حضرت زکریا کی عمر شریف ننانوے سال اور ان کی بیوی کی اٹھانوے سال تھی۔ اس قدر ضعیفی کے باوجود آپ رحمت خداوندی سے مایوس نہ ہوئے اور پروردگار عالم سے راز و نیاز کرتے رہے:

( قَالَ رَبِّ إِنِّي وَهَنَ الْعَظْمُ مِنِّي وَاسْتَعَلَ الرَّأْسُ شَيْبًا وَلَمْ أَكُنْ بِدُعَائِكَ رَبِّ شَقِيًّا وَإِنِّي خِفْتُ الْمَوَالِيَ مِنْ وَرَائِي وَكَانَتِ امْرَأَتِي عَاقِرًا فَهَبْ لِي مِنْ لَدُنْكَ وَلِيًّا يَرْزُقْنِي وَيَرْتُقْ مِنْ آلِ يَعْقُوبَ وَاجْعَلْهُ رَبِّ رَضِيًّا يَا زَكَرِيَّا إِنَّا نُبَشِّرُكَ بِغُلَامٍ اسْمُهُ يَحْيَى لَمْ نَجْعَلْهُ لَهُ مِنْ قَبْلُ سَمِيًّا قَالَ رَبِّ إِنِّي يَكُونُ لِي عِلْمٌ مِمَّا تَخْفَى لِي الْكُبْرَى وَوَقَدْ بَلَغْتُ مِنَ الْكِبَرِ عِتِيًّا قَالَ كَذَلِكَ قَالَ رَبُّكَ هُوَ عَلَيَّ هَيِّئْ وَقَدْ خَلَقْتُكَ مِنْ قَبْلُ وَلَمْ تَكُ شَيْئًا )

"عرض کی: اے میرے پالنے والے! میری ہڈیاں کمزور ہو گئی ہیں۔ بڑھاپے سے سر کے بال سفید ہو چکے ہیں۔ اے پالنے والے تیری بارگاہ میں دعا کر کے نا امید نہیں رہا ہوں اور میں (اپنے مرنے کے بعد) اپنے وارثوں سے ڈرتا ہوں (مبادا بنی اسرائیل کے میرے چچا زاد بھائی میرا ترکہ حاصل کر کے آپ کی مرضی کے خلاف خرچ کریں) اور میری بیوی (ام کلثوم بنت عمران) بانجھ ہے۔ پس تو مجھ کو اپنی بارگاہ سے ایک جانشین (فرزند) عطا فرما جو میری اور یعقوب کی نسل کی میراث کا مالک ہو اور اس کو شائستہ بندہ بنا۔ فرمایا: (اے زکریا) ہم تم کو ایک لڑکے کی خوش خبری دیتے ہیں، جس کا نام یحییٰ ہو گا اور ہم نے اس سے پہلے کسی کو اس کا ہم نام نہیں پیدا کیا۔ زکریا نے عرض کی: اے میرے پروردگار! بھلا مجھے لڑکا کیونکر پیدا ہو گا اور حالت یہ ہے کہ میری بیوی تو بانجھ ہے اور خود حد سے زیادہ بڑھاپے کو پہنچ چکا ہوں۔

(خدا نے فرمایا) سچ ہے۔ حالت یہی ہے (مگر) تمہارا پروردگار فرماتا ہے: یہ بات ہم پر (کچھ دشوار نہیں) آسان ہے۔ اور (تم اپنے کو تو یاد کرو) اس سے پہلے تم کو پیدا کیا حالانکہ تم کچھ بھی نہ تھے۔"

آخر کار اللہ تعالیٰ نے زکریا (علیہ السلام) کی دعا قبول فرمائی اور حضرت یحییٰ متولد ہوئے۔

اگر کوئی شخص لمبی مدت والی کسی بیماری میں مبتلا ہے اور اس علاج نہیں ہو رہا ہے اور بظاہر نا امید ہے تو یہ بھی دو باتوں سے خالی نہیں۔ پہلی یہ کہ مطابق احادیث بیماری اس کے گناہوں کا کفارہ ہوگی۔ دوسری یہ کہ مرض طولانی ہونے کے بعد مایوسی کے عالم میں دعا و مناجات اور صدقہ سے شفا حاصل ہوتی ہے۔ اس طرح نجات حاصل کرنے کی سعی ہو جاتی ہے۔

## حضرت ایوب (علیہ السلام) اور بلائیں

انسان کو ندامت اور بصیرت حاصل کرنے کے لیے حضرت ایوب (علیہ السلام) کے حالات کا مطالعہ کرنا چاہیے۔ سات سال یا بنا بر روایت دیگر اٹھارہ سال شدید مرض و تکلیف میں مبتلا ہونے کے بعد عرض کیا:

( رَبِّ اِنِّیْ مَسْنِیْ الضُّرُّ اَنْتَ اَرْحَمُ الرَّاحِمِیْنَ ) -

"اے میرے پروردگار! بے شک میں ضرر (جانی و مالی) سے دوچار ہوں۔ اب تو سب سے زیادہ رحم کرنے والا ہے (اور تیری ہی امید ہے)۔"

اللہ تعالیٰ نے دعا قبول فرمائی، بیماری سے شفا عطا فرمائی اور مال و دولت واپس دے دیا۔

## فقر و تنگ دستی میں حکمت پوشیدہ ہے

اگر کوئی عرصہ دراز پریشانی کی حالت میں رہا ہو اور چاروں طرف سے راہِ نجات مسدود ہو گئی ہو تو یہ دو حالتوں سے باہر نہیں۔ اول یہ کہ اس کی تنگ دستی و پریشانی میں ایسی حکمت و مصلحت پوشیدہ ہوتی ہے کہ اگر ابتدا سے وہ خود آگاہ ہوتا تو اسی فقیری کو اختیار کرتا اور اس پریشانی کو خندہ پیشانی سے قبول کر لیتا اور خوش حال رہتا۔ دوئم یہ کہ جو لوگ صبح کا وقت نہایت فقیری اور بے توانی میں گزار لیتے ہیں وہ شام کے وقت انتہائی آرام و آسائش سے بے نیاز ہو جاتے ہیں۔

## خالی ہاتھ میں دولت

نمونے کے طور پر ایک عجیب و غریب کہانی کتاب "فرج بعد الشدة" سے یہاں نقل کی جاتی ہے۔ وہ یہ کہ: ایک بڑا تاجر کہتا ہے کہ میں حج کے سفر میں تھا۔ میرے ساتھ تین ہزار دینار سونے اور جو اہرات کی تھیلی تھی جسے میں اپنے کمر بند میں باندھے ہوئے تھا۔ ایک مقام پر رفع حاجت کے لیے کمر بند کھول کر بیٹھا تو وہیں تھیلی گر گئی۔ وہاں سے آگے کئی میل دور جانے کے بعد مجھے یاد آیا۔ لیکن واپسی ممکن نہ تھی۔ چونکہ میرے پاس مال و دولت بکثرت تھی اس لیے میں چنداں متاثر نہیں ہو۔ اتفاقاً جب وطن واپس پہنچا تو گرفتاریوں اور پریشانیوں کے دروازے میرے سامنے یکے بعد دیگرے کھلنے لگے اور تدریج سارے اموال میرے ہاتھ سے نکل گئے۔ میری عزت، ذلت میں تبدیل ہو گئی۔ دوست اجاب سے شرمندگی، دشمن کی چہ می گوئی اور مال و اقبال کی بربادی سے تنگ آکر وطن چھوڑنے پر مجبور ہو گیا۔ مسافرت کے دوران رات کسی دیہات میں بسر کی۔ میرے ساتھ مال دنیا میں چاندی کے سکے

کا چھٹا حصہ تھا۔ اندھیری رات کے علاوہ بارش بھی ہو رہی تھی۔ میں اپنی بیوی کے ساتھ ایک معمولی مسافر خانے میں رات گزارنے چلا گیا۔ اتفاقاً وہیں بیوی کے وضع حمل کے آثار نمودار ہونے لگے اور بچہ کی ولادت بھی ہو گئی۔ بیوی مجھ سے کہنے لگی کہ مجھے جلد از جلد کچھ کھانے کے لیے دو ورنہ میں بھوک سے مر جاؤں گی۔ چنانچہ نہایت پریشانی کے عالم میں ایک سبزی فروش کے مکان پر گیا۔ مجبوری ظاہر کی تو بڑی مشکل سے دروازہ کھولا۔ میں نے چاندی کا سکہ اسے دے دیا۔ اس نے تھوڑا سا دہی اور گھی ٹھیکرے کے برتن میں لا کر مجھے دیا۔ یہ لے کر جب مسافر خانے کے نزدیک پہنچا تو میرے پاؤں پھسل گئے اور میں گر پڑا۔ ٹھیکرے کا برتن ٹوٹ گیا اور جو کچھ اس میں تھا وہ گر گیا۔ اس وقت میرے صبر کا پیمانہ چھلک گیا، زندگی سے جی بھر گیا، دونوں ہاتھوں سے اپنے رخساروں پر طمانچے مارنے لگا اور بے اختیار بلند آواز سے رونا شروع کر دیا۔ سامنے ہی بلند و بالا شان دار مکان تھا۔ ایک آدمی نے اس کھڑکی سے سر نکال کر مجھے آواز دی کہ اس آدھی رات کو تم کیا شور و غل کر رہے ہو اور ہمارے آرام کو کیوں خراب کر رہے ہو؟ تم کون ہو؟

جواباً میں نے اپنا تمام ماجرا مختصراً اُسے سنایا تو وہ کہنے لگا یہ سارا شور و فریاد کیا صرف چاندی کا سکہ ضائع ہونے پر کر رہے ہو؟ شرم کرو۔

اس کی باتوں سے میرا دل مزید جل گیا۔ میں نے کہا: بھائی خدا بہتر جانتا ہے میں اس قدر کم ظرف و نادار نہیں تھا۔ لیکن اس وقت میں اور میری بیوی و بچہ بھوک کی شدت سے جان بلب ہیں۔ میں بیوی اور بچہ کی حالت سے پریشان ہوں۔ خدا کی قسم فلاں سال میں نے حج کیا تھا اور بہت ثروت مند تھا۔ فلاں منزل پر تین ہزار دینار اور سونا جو اہر سے بھری ہوئی تھیلی گم ہو گئی جس سے میں متاثر نہیں ہو۔ چونکہ اور بھی دھن دولت محفوظ تھا۔ آپ اللہ سے ڈریں اور مجھے بُرا بھلا نہ کہیں۔ جب یہ باتیں اس نے سنیں تو کہنے لگا کہ تیری تھیلی کی کیا نشانی ہے؟ مجھے رونا آیا اور کہا کہ آپ مجھے اس موقع پر یہ کیوں پوچھ رہے ہیں؟ وہ گھر سے باہر آیا اور کہنے لگا جب تک اپنی تھیلی کی نشانی نہ بتاؤ گے میں تمہیں نہیں چھوڑوں گا۔

پس میں نے اس کو نشانیاں بتائیں تو میرا ہاتھ پکڑ کر وہ اپنے گھر لے گیا اور کہا تیرے بیوی اور بچے کہاں ہیں۔ میں نے ان کا پتہ بتایا۔ اس نے اپنے غلام کو حکم دیا کہ جا کر انہیں لے آئے۔ چنانچہ غلام گیا اور لے آیا اور اپنے حرم سرا میں جگہ دے دی اور دیگر ضروریات فراہم کر دیں۔ جب صبح نمودار ہوئی تو کہنے لگا کہ اپنی بیوی کے صحت یاب ہونے تک تم یہیں رہو۔ دس دن تک مہمان کی طرح پذیرائی کرتا رہا اور روزانہ دس بیس دینار بھی دیتا رہا۔ میں ان سب باتوں سے متعجب ہوا کہ آخر اس قدر نوازش کیوں؟ پھر اس نے سوال کیا تمہارا کیا کاروبار ہے؟

میں نے کہا تجارت پیشہ ہوں اور اس فن میں مہارت رکھتا ہوں۔

میزبان نے کہا میں تم کو سرمایہ فراہم کرتا ہوں۔ تم شراکت پر خرید و فروخت شروع کرو۔ پھر دو سو دینار مجھے دینے اور میں نے کاروبار شروع کر دیا۔ کچھ مدت بعد جتنا فائدہ حاصل ہوا تھا اس کے سامنے پیش کیا۔ وہ دوسرے کمرے میں گیا اور ایک تھیلی لے آیا۔ یہ وہی تھیلی تھی جو سفر حج میں کھو گئی تھی۔ اسے دیکھ کر بے حد خوشی ہوئی، حیرانی ہوئی۔ یہاں تک کہ میں بے ہوش ہو گیا۔ جب ہوش آیا تو میں نے کہا: اللہ، اللہ، اللہ یہ وہی تھیلی ہے جو سفر حج میں گم ہو گئی تھی۔ میں اللہ تعالیٰ کا شکر ادا کیا اور اجازت لے کر اپنے وطن لوٹا۔ اس سے دوبارہ رحمت کے دروازے کھلنے لگے اور عیش و عشرت سے زندگی بسر ہونے لگی۔

( عَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ وَعَسَىٰ أَنْ تُحِبُّوا شَيْئًا وَهُوَ شَرٌّ لَّكُمْ ) ط

"عجب نہیں کہ تم کسی چیز کو ناپسند کرو حالانکہ وہ تمہارے حق میں بہتر ہو اور عجب نہیں کہ تم کسی چیز کو پسند کرو حالانکہ وہ تمہارے حق میں بُری ہو۔"

( سَيَجْعَلُ اللَّهُ لَكُمْ خَيْرًا مِّنْ ذَلِكَ ) ط

"خدا عن قریب ہی تنگی کے بعد فراخ عطا کرے گا۔"

### مشکلات میں ناامیدی کا علاج

اگر کوئی زمانے کے حادثات میں مبتلا ہو جائے تو دو چیزوں کی طرف اپنی توجہ مبذول کرنا چاہیے۔  
 اول یہ کہ اس دنیا کی زندگی ہر وقت آزمائش اور حادثات سے ٹکراؤ کرتی رہتی ہے اور کوئی ان سے بچ نہیں سکتا۔  
 دوسرے یہ کہ دوسرے لوگوں کی پریشانیوں اور برے حالات پر نظر رکھنا چاہیے جو اس کی حالت سے بدتر ہے اس طرح کے تقابلیں سے غمزدہ دل کو سکون حاصل ہوتا ہے۔ انسان جتنے بھی مصائب و آلام سے دوچار ہو جائے پھر بھی رحمتِ الہی سے ہرگز ناامید نہیں ہونا چاہیے۔ چونکہ ماضی میں بے شمار لوگ زمانے کے عجیب و غریب حادثات اور مصائب سے دوچار ہوئے اور چھٹکارے کا تصور بھی نہیں تھا مگر خدائے رحیم نے ان کو نجات بخشی۔ چنانچہ کتاب 'فمرج بعد الشدة' میں محترم مولف جناب حسین بن سعید ہستانی نے پانچ سو سے زیادہ ان لوگوں کی روایتیں نقل کی ہیں جن کو سختی و پریشانی کے بعد آسانی و راحت ملی۔ اس کے علاوہ ہمارے تجربات شاہد ہیں کہ بزرگانِ دین کے توسل کی برکت اور صدقہ و دعاء کے اثر سے بہت سی سختیوں میں گرفتار اشخاص آزاد ہوئے۔

مذکورہ کتاب میں مدینہ کے کسی بزرگ سے یہ روایت منقول ہے؛ وہ کہتا ہے کہ میں نعمت و دولت سے مالا مال تھا۔ اچانک فقر و ناداری میں مبتلا ہو گیا۔ چنانچہ جناب حضرت جعفر صادق کی خدمت میں باریاب ہو کر اپنی پریشانی عرض کی۔ آپ نے میری حالت دیکھ کر بہت ترس کھایا اور اظہارِ ہمدردی کیا نیز یہ اشعار میری تسلی کیلئے ارشاد فرمائے

فَلَا تَجْزَعْ وَإِنِ اعْسَرْتَ يَوْمًا

فَقَدْ آيَسَرْتَ فِي الدَّهْرِ الطَّوِيلِ

اگر کچھ دن سختی میں رہو تو بے صبری نہ کرنا۔ چونکہ تم نے طویل مدت آرام و آسائش میں بسر کی ہے۔

فَإِنَّ الْعُسْرَ يَتَّبِعُهُ الْيَسَارُ

وَقَوْلُ اللَّهِ أَصْدَقُ كُلِّ قِيلٍ

پس بے شک ہر سختی کے بعد آسانی ہے۔ اور اللہ کا قول ہر قول سے سچا ہے۔

فَلَا يَتَأَسَّرُ مِنَ الْيَأْسِ كُفْرًا

لَعَلَّ اللَّهَ يُعْزِنِي عَنْ قَلِيلٍ

تو مایوس نہ ہونا بیشک ناامیدی کفر ہے۔ شاید اللہ قلیل مدت میں تجھے بے نیاز کر دے۔

فَلَا تَنْظُنْ بِرَبِّكَ ظَنًّا سَوْءًا

فَإِنَّ اللَّهَ أَوْ فِي الْجَمِيلِ

پھر اس کے بعد اپنے رب سے بدگمان نہ ہو جانا۔ یقیناً اللہ اچھے پیرائے میں اپنا وعدہ پورا کریگا۔

فَلَوْ أَنَّ الْعُقُولَ يَسْئُوفُ رِزْقًا

لَكَانَ الْمَالُ عِنْدَ زَوْئِ الْعُقُولِ

اگر لوگوں کی عقلیں رزق پیدا کرنے کا سبب ہوتیں تو دنیا کا مال و دولت صرف عقلاء کے ہاتھوں میں ہوتا۔

فَلَا تَيُّ إِذَا مَا نَابَ حَطْبٌ

فَكَمْ فِي الْعَيْبِ مِنْ عَجَبٍ عَجِيبٍ



خبردار! اگر تم سختی کے جال میں پھنس جاؤ تو نا امید نہ ہونا۔ چونکہ پس پردہ قدرت کے عجیب و غریب کرشمے پوشیدہ ہیں۔  
 راوی کہتا ہے جب میں نے امام (علیہ السلام) سے یہ اشعار سنے تو اسقدر خوشی اور اطمینان خاطر ہو گیا کہ نا امیدیاں امید میں تبدیل  
 ہو گئیں رحمت کے دروازے میرے سامنے کھلنے لگے اور بہت جلد اللہ تعالیٰ نے غم و فکر سے آزاد کر دیا۔

### قابلِ توبہ

اس کتاب میں حضرت رسول اکرم (صلی اللہ علیہ وآلہ) سے یہ روایت نقل کی ہے کہ سارے ہمووم و غمووم اور سختیاں دور ہونے  
 کیلئے یہ آیت مبارکہ تلاوت کی جائے

( لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ اللَّهُ رَبِّي لَا أُشْرِكُ بِهِ شَيْئًا )

یاد رکھے نئے مایوسی تمام گزشتہ گناہوں سے بدتر ہے چونکہ مایوسی اس بات کی دلیل ہے کہ عبد و معبود کا رشتہ منقطع ہو گیا اور  
 فطرت اولیہ سے صرف نظر کیا گیا ہے۔ ورنہ جب تک ذرہ برابر ایمان کسی کے دل میں موجود رہتا ہے تو اس کا پالنے والے سے  
 لا تعلق ہونا محال ہے۔ البتہ یہ ممکن ہے کہ ناامیدی کے عالم میں عقلت سے لاشعوری طور پر ساری امیدیں منقطع ہو جائیں پھر  
 رحمت واسطہ الہی کی طرف متوجہ ہو جائے اور ناامیدی کے گناہ سے توبہ کرے۔

### بغیر استثناء سارے گناہ قابلِ بخشش ہیں

قرآن مجید اور متواتر احادیث اس بات کی دلالت کرتی ہیں کہ بغیر استثناء و تخصیص کے عمومی طور پر تمام گناہ جو انسان سے سرزد  
 ہوتے ہیں ندامت و توبہ کے بعد قابلِ بخشش ہیں۔ اور یہ کہنا غلط ہے کہ فلاں گناہ توبہ و انابہ کے بعد بھی بخشنے کے قابل نہیں۔  
 چنانچہ اللہ تعالیٰ قرآن مجید میں ارشاد فرماتا ہے:

( هُوَ الَّذِي يَقْبَلُ التَّوْبَةَ وَيَعْفُو عَنِ السَّيِّئَاتِ وَيَعْلَمُ مَا تَفْعَلُونَ )

(سورہ ۴۲- آیت ۲۵)

"اور وہی ہے جو اپنے بندوں کی توبہ قبول کرتا ہے اور گناہوں کو معاف کرتا ہے اور تم جو بھی کرتے ہو اُسے جانتا ہے۔"  
 اللہ نے اپنا نام تَوَّابٌ توبہ قبول کرنے والا عَفَّارٌ بخشش کرنے والا عَفْوٌ زیادہ مغفرت کرنے والا (عَافِرُ الذَّنْبِ) گناہوں  
 سے درگزر کرنے والا (قَابِلُ التَّوْبِ) توبہ قبول کرنے والا، رکھا ہے۔

خداوند عالم نے بغیر استثناء گناہ گاروں کو اپنی طرف پلٹنے کی عمومی دعوت دی ہے اور ان کو توبہ کا حکم دیا ہے۔ اس بارے میں سورہ مبارکہ الزمر کی ۵۴ ویں آیت کے مفہوم پر اگر غور کیا جائے تو اس صورت میں گناہ گاروں کی ناامیدی دور ہو جاتی ہے۔ اسے آیت رحمت بھی کہتے ہیں۔

( قُلْ يَا عِبَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْعَفُورُ

الرَّحِيمِ ) -

"اے رسول (صلی اللہ علیہ وآلہ) تم کہہ دو اے میرے بندو جنہوں نے (گناہ کبیرہ کر کے) اپنی جانوں پر زیادتیاں کی ہیں (یعنی افراط کر کے حد سے گزر گئے ہیں) تم لوگ خدا سے ناامید نہ ہونا بے شک خدا (تمہارے) سارے گناہوں کو بخش دے گا۔ بے شک خدا بڑا بخشنے والا ہے اور (بندوں پر) مہربان ہے۔"

### لطیف نکات

اس آیه شریفہ میں چند نکات قابل ملاحظہ ہیں: اول یہ کہ فرمایا "یا عِبَادِيَ" اے میرے بندو، یہ نہیں فرمایا "یا أَيُّهَا الْعَصَاةُ" اے گناہ گارو۔ اگرچہ گناہوں میں ملوث ہیں۔ پھر بھی عبد کو اپنی طرف نسبت دیتا ہے تاکہ کمال لطف و مرحمت کے اظہار سے بندے کی ناامیدی، امید میں بدل جائے۔ دوئم یہ کہ "أَسْرَفُوا" فرمایا۔ اس خطاب میں نرمی اور عنایت کا پہلو ملتا ہے اور نہیں فرمایا "أَخْطَاؤُا" یعنی (اے خطا کارو) تاکہ بندہ گناہ گار کی دل شکنی نہ ہو اور نہ وہ مایوس ہو جائے۔

### ناامیدی حرام ہے

تیسرا نکتہ یہ ہے کہ اللہ تعالیٰ نے گناہوں میں مرتکب افراد سے فرمایا " ( لَا تَقْنَطُوا ) " تم لوگ رحمت خدا سے ناامید نہ ہونا۔ یہاں صیغہ نہی استعمال ہوا ہے۔ یہ بات واضح طور پر دلالت کرتی ہے کہ رحمت خدا سے مایوس ہونا ممنوع اور مغفرت سے ناامید ہونا حرام ہے۔

چوتھا نکتہ یہ کہ " ( لَا تَقْنَطُوا ) " کی تسلی کافی تھی۔ اس کے باوجود تاکید کے طور پر ایک جملہ اور اضافہ فرمایا إِنَّ اللَّهَ يَغْفِرُ الذُّنُوبَ اللَّهُ تَعَالَىٰ بِلا استثناء تمام گناہوں کی مغفرت کے لیے عمومی اعلان کرتا ہے۔

پانچواں نکتہ کلمہ "جَمِيعًا" سے یہ مطلب روشن ہوتا ہے کہ مغفرتِ خداوندی کسی خاص گناہ کے لیے مخصوص نہیں بلکہ تمام گناہوں کی مغفرت کی بشارت ہے۔

چھٹا نکتہ دوسری مرتبہ "إِنَّهُ هُوَ الْعَفُوُّ الرَّحِيمُ" کہہ کر تاکید میں شدت کا اظہار فرمایا۔ یعنی اللہ تعالیٰ تمام گناہوں کو بخشنے والا مہربان ہے۔

## ہیمنمبر کے قاتل کی بھی توبہ قبول ہوتی ہے

عَنْ جَابِرٍ أَنَّهُ قَالَ جَاءَتْ امْرَأَةُ النَّبِيِّ (ص) فَقَالَتْ يَا نَبِيَّ اللَّهِ إِنَّ امْرَأَةً قَتَلْتُ وَلَدَهَا بِيَدِهَا هَلْ لَهَا مِنْ تَوْبَةٍ؟ فَقَالَ لَهَا وَالَّذِي نَفْسُ مُحَمَّدٍ بِيَدِهِ لَوْ أَنَّهَا قَتَلَتْ سَبْعِينَ نَبِيًّا ثُمَّ تَابَتْ وَنَدِمَتْ وَيَعْرِفُ اللَّهُ مِنْ قَبْلِهَا أَنَّهَا لَا تَرْجِعُ إِلَى الْمَعْصِيَةِ أَبَدًا لَقَبَّلَ اللَّهُ تَوْبَتَهَا وَعَفَى عَنْهَا فَإِنَّ بَابَ التَّوْبَةِ مَفْتُوحٌ مَّا بَيْنَ الْمَشْرِقِ وَالْمَغْرِبِ وَأَنَّ التَّائِبَ مِنَ الذَّنْبِ كَمَنْ لَا ذَنْبَ لَهُ (الی الاخبار۔ باب ۳۔ ص ۲۳)

"جابر بن عبد اللہ انصاری سے منقول ہے کہ انھوں نے کہا ایک عورت حضرت رسول خدا (صلی اللہ علیہ وآلہ) کی خدمت میں حاضر ہوئی اور عرض کی اگر کوئی عورت اپنے ہاتھ سے اپنے بچے کو قتل کرے تو کیا اس کے لیے توبہ ہے؟ آپ نے فرمایا اس خدا کی قسم جس کے قبضہ قدرت میں محمد (صلی اللہ علیہ وآلہ) کی جان ہے اگر اس عورت نے ستر ہیمنمبروں کو بھی قتل کیا ہو اور وہ نادام ہو مگر توبہ کرے اور خدا نے تعالیٰ اس کی سچائی اور خلوص کو جانتا ہو، بایں معنی کہ دوبارہ معصیت نہیں کرے گی اس صورت میں ضرور اس توبہ قبول کر لی جائے گی اور اس کے گناہ معاف کر دیئے جائیں گے بے شک توبہ کا دروازہ مشرق سے مغرب تک کھلا ہے اور یقیناً گناہوں سے توبہ کرنے والا ایسا ہے جسے اس نے سرے سے گناہ کیا ہی نہ ہو۔"

## قبولیت دعاء میں بھی ناامیدی غلط ہے

اگر کوئی شخص شرعی حاجت یا اضروی مطالب کے لئے اللہ تعالیٰ سے دعا کرے لیکن وہ دعا قبولیت حاصل نہ کر سکے اور سائل مایوس ہو جائے تو اس کی دو صورتیں ہیں۔ اولاً جاننا چاہیے کہ اللہ تعالیٰ کا وعدہ سچا ہے اور اس سے وعدہ خلافی ہرگز نہیں ہوتی کیونکہ وہ عمومی طور پر دعا کا حکم فرماتا ہے اور قبولیت کا وعدہ بھی کیا ہے جیسا کہ قرآن میں ارشاد ہوتا ہے:

(وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ فَلْيَسْتَجِيبُوا لِي) ط (سورہ ۲ آیت ۱۸۶)

(اے رسول) جب میرے بندے میرا حال تم سے پوچھیں تو (کہہ دو کہ) میں ان کے پاس ہی ہوں۔ اور جب کوئی مجھ سے سوال کرتا ہے تو میں ہر دعا کرنے والے کی دعا قبول کرتا ہوں اور (جب بھی مناسب ہو) اجابت کرتا ہوں۔ اسی طرح ایک اور مقام پر ارشاد فرماتا ہے:

( قَالَ رَبُّكُمْ ادْعُونِيْ اَسْتَجِبْ لَكُمْ )

اور تمہارا پروردگار ارشاد فرماتا ہے کہ تم مجھ سے دعا مانگو میں تمہاری دعا قبول کروں گا۔ دوسری صورت یہ ہے کہ خداوند علیم و حکیم کسی حکمت و مصلحت کی بنا پر دعا کی قبولیت میں تاخیر بھی کر سکتا ہے۔ اس لئے جلدنا امید نہ ہونا چاہئے۔

### گناہوں کے باعث دعا قبول نہیں ہوتی

کبھی گناہوں کی وجہ سے دعا قبول نہیں ہوتی درحقیقت دعا کی قبول درگاہ ہونے میں تاخیر اس لئے ہوتی ہے کہ خداوند عالم اپنا لطف و کرم اس کے شامل کرنا چاہتا ہے اور بار بار توفیق دعا دے کر اسے اپنے مطالب میں کامیاب کرنا چاہتا ہے اور تاخیر کی مدت میں مسلسل توفیق دعا دینا اپنی جگہ ایک بزرگ نعمت الہی ہے۔ دوسرا قابل توجہ نقطہ یہ ہے کہ تسلسل دعا کے نتیجے آخر کار اس کی دعا کو وہ مستجاب کرنا چاہتا ہے اور بندے کی آواز بار بار سننا چاہتا ہے۔

### قبولیت دعا میں تاخیر باعث قربت ہے

کبھی دعا قبول درگاہ ہونے میں اس لئے تاخیر ہوتی ہے کہ دعا بزرگ ترین عبادت ہے۔ اور اس کو ہمیشہ برقرار رکھنا رحمت خداوندی سے قریب تر ہونے کا سبب بنتا ہے اس لئے جسے وہ چاہتا ہے کہ خیر و خوبی کی توفیق دے اور لطف و عنایت سے نوازے تو اس کی دعا قبول کرنے میں تاخیر کرتا ہے۔

علامہ مجلسی حیات القلوب میں لکھتے ہیں کہ حضرت امام محمد باقر سے یہ صحیح و مستند حدیث روایت ہے کہ حضرت ابراہیم آبادیوں اور صحراؤں میں اس لئے پھرتے تھے کہ مخلوقات پروردگار سے عبرت حاصل کریں۔ انھوں نے ایک دن کسی میدان میں ایک شخص کو نماز پڑھتے ہوئے دیکھا اس کے کپڑے بالوں سے بنائے ہوئے ہیں اور فضا اس کی آواز سے گونج رہی ہے۔ حضرت ابراہیم کو اس حالت سے تعجب ہوا اور اس کے نزدیک جا کر بیٹھ گئے یہاں تک کہ وہ نماز سے فارغ ہو گیا۔

حضرت ابراہیم نے فرمایا کہ مجھے تمہاری یہ روش پسند آئی۔ چاہتا ہوں کہ تیرے ساتھ دوستی کروں بتاؤ تمہارا گھر کہاں ہے تاکہ جب چاہوں تم سے ملاقات کر سکوں۔

اس نے عرض کی جہاں سے میں گزرتا ہوں وہاں سے تو عبور نہیں کر سکتا۔  
فرمایا کیوں؟

اس نے کہا میں پانی کہ اوپر چلتا ہوں۔

آپ نے فرمایا وہ خدا جس نے تم کو پانی کے اوپر چلنے کی قدرت دی ہے وہی خدا میرے لئے پانی کو مسخر بھی کر سکتا ہے۔ اٹھو! ہم دونوں ایک ساتھ چلیں گے اور آج رات میں تمہارے گھر ٹھہروں گا۔

جب دریا کہ نزدیک پہنچے تو اس شخص نے بسم اللہ کہہ کر دریا کو پار کر لیا حضرت ابراہیم نے بھی بسم اللہ پڑھ کر دریا عبور کر لیا۔ اس شخص کو حیرت ہوئی۔ اس کے بعد دونوں گھر میں داخل ہو گئے حضرت ابراہیم نے اس شخص سے دریافت کیا کہ کونسا دن تمام دنوں سے زیادہ سخت ہے۔

عابد نے کہا وہ دن سخت ترین ہوگا جب اللہ اپنے بندوں کو اعمال کی جزاء دے گا۔

حضرت ابراہیم نے کہا آؤ ہم دونوں مل کر دعاء کریں کہ خدا ہم کو اس دن کے شر سے محفوظ رکھے۔

دوسری روایت میں ہے کہ حضرت خلیل اللہ نے فرمایا آؤ ہم دونوں ملکر گنہگار مومنین کیلئے دعاء کریں۔

عابد نے کہا میں دعاء نہیں کروں گا کیونکہ میں اللہ تعالیٰ سے ایک حاجت کیلئے تیس سال سے مسلسل دعاء کر رہا ہوں، مگر وہ اب

تک پوری نہیں ہوئی تو دوسری حاجت کی گنجائش کہاں، لہذا میں اس سے مطالبہ ہی نہیں کروں گا۔

حضرت ابراہیم نے فرمایا: اے عابد جب بھی اللہ کسی بندے کو دوست رکھتا ہے تو اس کی دعاء روک لیتا ہے تاکہ وہ بندہ اپنے

معبود سے بار بار ازوینا کرے اور طلب کرے۔ اور جب اللہ کسی بندہ سے دشمنی رکھتا ہے تو اسکی دعاء فوراً مستجاب ہو جاتی ہے یا

اس کے دل میں مایوسی ڈال دیتا ہے تاکہ وہ دعاء نہ کرے۔

آپ نے عابد سے پوچھا بتاؤ تمہاری کیا حاجت تھی جو قبول نہیں ہوئی

عرض کیا: ایک دن اسی جگہ جہاں میں نماز پڑھ رہا تھا ایک ایسے بچے کو دیکھا جس کے حسن و جمال سے نورانی چہرہ چمک رہا تھا۔

وہ گائے بھیڑ اور بکریاں چرا رہا تھا۔ میں نے اس سے پوچھا یہ سب کس کے جانور ہیں؟ جواب دیا کہ یہ سب میری ملکیت ہے۔ میں

نے پوچھا تو کون ہے؟ اس نے کہا میں خلیل اللہ ابراہیم (علیہ السلام) کا بیٹا ہوں اسماعیل۔ اس وقت سے میں دعا کر رہا ہوں کہ:

اپنے دوست ابراہیم (علیہ السلام) کی زیارت کروادے اور اسے پہنچوادے۔

حضرت ابراہیم (علیہ السلام) نے فرمایا: اب تیری دعا قبول ہوئی۔ وہ ابراہیم (علیہ السلام) میں ہی ہوں۔ پس عابد خوش ہو گیا۔  
حضرت ابراہیم (علیہ السلام) کے گلے سے لگایا۔ سر، آنکھوں اور ہاتھوں کو چومنے لگا اور شکر خدا بجا لایا۔ اس کے بعد دونوں نے  
مل کر مومنین و مومنات کے حق میں دعا کی

## قنوط

اس سے قبل حضرت امام رضا (علیہ السلام) نے جس حدیث میں گناہانِ کبیرہ کی تعداد بیان فرمائی ہے اس میں یاس کے بعد قنوط کا ذکر ہوا ہے۔

رحمتِ الہی کے بارے میں دل ناامیدی راسخ کرنے اور اس کی قباحت محسوس نہ کرنے کو "قنوط" کہتے ہیں۔ یاس اور قنوط کے درمیان فرق کے بارے میں علماءِ اخلاق فرماتے ہیں کہ یاس عام موارد میں استعمال ہوتی ہے اور قنوط خاص موارد میں۔ یعنی یاس صرف دل کی ناامیدی کے لیے استعمال ہوتا ہے۔ جب اس قسم کی باطنی ناامیدی شدت اختیار کر لے اور اس کا اثر خارج میں ظاہر ہو جائے اور عقلاء اس کے کلمات سے درک کر لیں کہ وہ مایوس ہے تو اس حالت کو قنوط کہتے ہیں۔ مختصراً جس کی باتوں سے ناامیدی کے آثار ظاہر ہو جائیں، وہ قانط ہے۔

## دعا سے ناامیدی برتنا یاس ہے

بعض علماء کا قول ہے کہ ناامیدی کی حالت میں دعا ترک کرنا یاس ہے۔ مایوس انسان کو امید نہیں ہوتی کہ دعا سے منزل مقصود تک پہنچ جائے گا۔

اور قنوط کا مفہوم یہ ہے کہ بندہ اپنے پروردگار سے بدگمانی کرے کہ خدا اس پر رحم نہیں کرتا اور نہ ہی توبہ قبول کرتا ہے۔ جن مصیبتوں میں وہ مبتلا ہے وہ گمان کرتا ہے کہ اپنے بُرے اعمال کی سزا پا رہا ہے۔ چنانچہ صحیفہ سجادیہ کی اتالیسیس (۳۹) دعا کے جملوں سے اس بات کی تائید ہوتی ہے۔ جیسا کہ امام (علیہ السلام) فرماتے ہیں:

لَا اَنْ يَكُوْنَ يَاسُهُ قُنُوْطًا

"میں تیری نجات سے مایوس نہیں ہوں نہ تجھ سے بدگمان ہوں بلکہ ناامیدی اس لیے چھائی ہوئی ہے کہ میرے نیک اعمال کم اور بُرے اعمال زیادہ ہیں۔ ورنہ تیری ذات اقدس اس سے بلند و برتر ہے کہ کوئی گناہ گار تیری بارگاہ سے مایوس و محروم لوٹے۔ کوئی شک نہیں کہ پروردگار عالم سے سوء ظن گناہانِ کبیرہ میں شمار ہوگا۔ یہ مشرکین و منافقین کی صفات میں سے ایک صفت ہے۔ جیسا کہ سورہ فتح میں ارشاد رب العزت ہے:

( وَيُعَذِّبُ الْمُنَافِقِينَ وَالْمُنَافِقَاتِ وَالْمُشْرِكِينَ وَالْمُشْرِكَاتِ الظَّالِمِينَ بِاللَّهِ ظَنًّا ) ( السَّوْءِ )

"اور منافق مرد اور عورتیں اور مشرک مرد اور مشرک عورتیں جو خدا کے حق میں بُرے خیال رکھتے ہیں، ان پر عذاب نازل کرتا

ہے۔" (سورہ ۴۸ آیت ۶)

## بدگمانی سزا کا باعث ہے

حضرت رسول خدا (صلی اللہ علیہ وآلہ) نے بالائے نبر سے فرمایا:

وَاللَّهُ الَّذِي لَا إِلَهَ إِلَّا هُوَ مَا أُعْطِيَ مُؤْمِنٌ قَطُّ خَيْرًا لِدُنْيَا وَالْآخِرَةِ إِلَّا بِحُسْنِ ظَنِّهِ بِاللَّهِ وَرَجَائِهِ لَهُ وَحُسْنِ خُلُقِهِ  
وَالْكَفَّ عَنْ اِغْتِيَابِ الْمُؤْمِنِينَ وَالَّذِي لَا إِلَهَ إِلَّا هُوَ لَا يَعْذِبُ اللَّهُ مُؤْمِنًا بَعْدَ التَّوْبَةِ وَالِاسْتِغْفَارِ إِلَّا بِسُوءِ ظَنِّهِ بِاللَّهِ  
وَتَفْصِيرٍ مِنْ رَجَائِهِ وَسُوءِ خُلُقِهِ وَ اِغْتِيَابِهِ لِلْمُؤْمِنِينَ وَالَّذِي لَا إِلَهَ إِلَّا هُوَ لَا يَخْسِرُ ظَنًّا عَبْدٌ مُؤْمِنٌ بِاللَّهِ إِلَّا كَانَ اللَّهُ  
عِنْدَ ظَنِّهِ لِأَنَّ اللَّهَ كَرِيمٌ يَسْتَحْيُ أَنْ يَكُونَ عَبْدٌ مُؤْمِنٌ قَدْ أَحْسَنَ بِهِ الظَّنُّ ثُمَّ يَخْلِفُ ظَنَّهُ وَرَجَائَهُ فَاحْسِنُوا بِاللَّهِ، الظَّنَّ  
وَازْعَبُوا إِلَيْهِ (اصول کافی)

"اس خدا کی قسم جس کا کوئی شریک نہیں۔ ہرگز کسی مومن کو دنیا و آخرت کے خیر سے مشرف نہیں فرمایا مگر اپنے پروردگار کے ساتھ اچھا گمان رکھتا ہو۔ اس کی ذات سے امید وابستہ رکھتا ہو اور وہ اچھے اخلاق کا مالک ہو اور اپنے آپ کو غیبتِ مومنین سے باز رکھے۔ قسم ہے اس خدا کی جو وحدہ لا شریک ہے، کسی مومن کو توبہ و استغفار کے بعد عذاب نہیں دیتا مگر جو اللہ سے بدگمان ہو اور اس سے امید باندھنے میں کوتاہی کرے، بد اخلاقی کرے اور مومنین کی غیبت کرے۔"

قسم ہے اس اللہ کی جس کے سوا کوئی اور معبود نہیں۔ اللہ تعالیٰ کے ساتھ کسی مومن کا حسن ظن خدا کو بھی اس کے نیک خیالات کے ساتھ کر دیتا ہے کیونکہ خداوند عالم کریم ہے۔ اسے جیا مانع ہوتی ہے کہ کوئی بندہ مومن اس سے حسن ظن اور اس کے گمان و امید کے خلاف سلوک کرے۔

پس تم اللہ کے ساتھ اچھے خیالات رکھا کرو اور اس کی طرف راغب ہو جاؤ۔

## امید مغفرت اور دعا کی قبولیت

پروردگار سے حسن ظن رکھنے کا معنی یہ ہے کہ بندہ پوری امید رکھے کہ اگر گناہ سے توبہ کر لے تو اللہ اُسے بخش دے گا اور دعا کرے تو حاجت روائی کرے گا۔ اگر کوئی نیک عمل بجالائے تو امید رکھنی چاہیے کہ اللہ قبول کرنے کا اور ثواب عنایت فرمائے گا۔ لیکن مغفرت کا گمان کرنا بہر حال مفید بلکہ لازم ہے مگر اچھے اعمال کی طرف اقدام کیے بغیر ثواب کی امید کرنا سراسر جہالت اور گھمنڈ ہے۔



## دنیوی اور اخروی امور میں ناامیدی

بعض علماء اخلاق یاس اور قنوط کے درمیان فرقیوں بیان فرماتے ہیں کہ قنوط دنیوی رحمتوں سے ناامیدی سے تعلق رکھتا ہے۔ چنانچہ قرآن پاک اس بارے میں ناطق ہے:

( هُوَ الَّذِي يُنَزِّلُ الْغَيْثَ مِنْ بَعْدِ مَا قَنَطُوا وَيَنْشُرُ رَحْمَتَهُ وَهُوَ الْوَلِيُّ الْحَمِيدُ )

(سورہ ۴۲- آیت ۲۷)

"وہ وہی تو ہے جو بندوں کے ناامید ہو جانے کے بعدینہ برساتا ہے اور اپنی رحمت بارش کو پھیلاتا ہے اور وہی کارساز (اور) حمد و ثناء کے لائق ہے۔"

یاس کے بارے میں علماء فرماتے ہیں کہ یہ اخروی رحمتوں سے تعلق رکھتی ہے۔ جیسا کہ ارشاد ہے:

( قَدْ يَسْتَوُوا مِنَ الْآخِرَةِ )

"در حقیقت آخرت سے مایوس ہو گئے ہیں۔"

## یاس کی نسبت قنوط بہتر ہے

رحمت الہیہ سے قنوط (بدگمانی) اس بات کی علامت ہے کہ بندہ سعادت ابدی سے محروم ہو جائے جبکہ قنوط کی بنا پر عبد و معبود کا رشتہ منقطع ہو جاتا ہے۔ اس کا سبب یہ ہے کہ اس کے دل میں آغاز پیدائش کا نور جو اس کے بدن خاکی میں چمک رہا تھا وہ بجھ گیا ہے۔ اگر وہ موجود ہوتا تو اس کے دل میں امید بھی باقی رہ جاتی۔

اگرچہ وہ افراط و تفریط کا مرتکب کیوں نہ ہوا ہو، جب حالت ایسی ہے تو وہ رحمت خدا سے دور جہالت کے اندھیرے میں مبتلا ہے۔ لیکن یاس اس بات کی دلیل ہے کہ عبد و معبود کے درمیان گناہ کا پردہ حائل ہے اور فطرت اولیہ کا نور ابھی باقی ہے۔ اپنے پروردگار سے رشتہ امید باندھے ہوئے ہے۔ اس صورت میں حجاب دور ہو سکتا ہے۔

لہذا یاس قابل مغفرت ہے اور قنوط عفو و درگزر کے سزاوار نہیں۔ اس لیے قنوط شرک کے عنوان میں داخل ہوتا ہے۔ لہذا قنوط انسان کے لیے سب سے بڑی مصیبت ہے۔

(منقول از تفسیر روح البیان)

## خدا کے قہر و غضب سے غفلت

گناہان کبیرہ میں سے ایک مکر الہی سے لاپرواہی و بے خوفی ہے۔ بعبارت دیگر آدمی کا اپنے پروردگار کے غیبی انتقام اور ناگہانی قہر و غضب سے قطع نظر عیش و عشرت میں منہمک ہونا اور اپنے گناہوں کی وجہ سے عذاب الہی میں گرفتار ہونے کا احساس تک نہ کرنا یہ بھی ایک گناہ کبیرہ ہے۔ چنانچہ حضرت امام جعفر صادق و حضرت امام موسیٰ کاظم اور حضرت امام علی رضانی نے مکر الہی سے نہ ڈرنا گناہان کبیرہ میں قرار دیا ہے۔

اس کے علاوہ قرآن مجید میں ارشاد ہوتا ہے:

( أَفَأَمِنَ أَهْلُ الْقُرَىٰ أَنْ يَأْتِيَهُمْ بَأْسُنَا بَيَاتًا وَهُمْ نَائِمُونَ ) (سورہ ۷-آیت ۹۷)

تو کیا ان بستیوں کے رہنے والے اس بات سے بے خوف ہیں کہ ان پر ہمارا عذاب راتوں رات آجائے جب کہ وہ (اطمینان) سے سوتے ہوئے ہوں۔

( أَوَأَمِنَ أَهْلُ الْقُرَىٰ أَنْ يَأْتِيَهُمْ بَأْسُنَا ضُحًى وَهُمْ يُلْعَبُونَ ) (سورہ ۷-آیت ۹۸)

کیا ان بستیوں والے اس سے بے خوف ہیں کہ ان پر دن دھاڑے ہمارا عذاب آپہنچے جبکہ وہ کھیل کود میں مشغول ہوں۔

( أَفَأَمِنُوا مَكْرَ اللَّهِ فَلَايَأْمَنُ مَكْرَ اللَّهِ إِلَّا الْقَوْمُ الْخَاسِرُونَ ) (سورہ ۷-آیت ۹۹)

"تو کیا یہ لوگ (قہر) و تدبیر خدا سے بے خوف و خطر ہو گئے ہیں؟ (تو یاد رہے کہ) خدا کے ناگہانی عذاب بے خوف نہیں ہوتے مگر گھٹا اٹھانے والے۔"

ان تین آیتوں میں عذاب الہی سے نہ ڈرنے کے بارے میں واضح طور پر نہی فرمائی گئی ہے اور آخری آیت میں عذاب الہی سے نہ ڈرنے والوں کو آخری گھٹا اٹھانے والے گروہ سے تعبیر کیا ہے جس سے مراد عذاب آخرت کا وعدہ ہے کیونکہ سوائے کفار اور گناہگاروں کو جو کہ مستحق عذاب ہیں۔ اہل بہشت و نجات کو قرآن میں خسارت اٹھانے والا نہیں فرمایا۔

جبکہ قرآن و حدیث سے یہ ثابت ہے کہ مکر الہی سے غافل رہنا گناہ کبیرہ ہے تو پروردگار عالم کے عذاب و مجازات سے بے باکی و دلیری خود اللہ تعالیٰ سے نہ ڈرنے اور اس کی عظمت و جلالت سے انکار کے مترادف ہے اور اس کے اوامر و نواہی سے روگردانی کے برابر ہے۔ تو صیح مطلب کے لئے بطور مثال عرض ہے کہ ایک آدمی یا کسی مملکت کی عوام غفلت و بے باکی سے بادشاہ وقت کی نافرمانی کریں تو اس کا مطلب یہ ہے کہ وہ بادشاہ کے انتقام اور حکمرانی سے منکر ہو گئے۔ اسے واجب الاطاعت نہیں سمجھتے اور علم بغاوت بلند کر دیا ہے۔ از روئے اصول اس طرح کہ مخالفت ناقابل معافی بہت بڑا گناہ ہوگا۔ چہ جائیکہ سلطان حقیقی مولائے واقعی، دو جہاں کے مالک کے ساتھ حقیر اور ضعیف انسان مخالفت کی جرأت کرے۔ اس کی لاپرواہی اور بے خوفی کی حالت ہی

گناہ کبیرہ ہے اور معافی کے قابل نہیں مگر یہ کہ وہ اپنی حالت سے پشیمان ہو کر توبہ و استغفار کرے۔ اس بیان سے واضح ہوا کہ گناہ بخشنے کے قابل ہوں یا نہ ہوں یہ خود گناہگار کی حالت امن اور خوف پر منحصر ہے یعنی جس قدر بندہ کے دل میں خوفِ خدا زیادہ ہے اسی قدر وہ مغفرت کے قابل ہے اور جتنا عذاب و انتقامِ خدا سے بے باک ہے اتنا ہی مغفرت و رحمتِ الہی سے دور۔  
 خلاصہ یہ کہ مکر الہی سے مراد یہ ہے کہ گناہگار پر عذابِ الہی اچانک ہی نازل ہو جاتا ہے۔ چنانچہ قرآن کریم میں ارشاد ہوتا ہے:

( اَيَحْسَبُ الْإِنْسَانُ أَنْ يُتْرَكَ ) ( سُدى )

کیا انسان گمان کرتا ہے کہ وہ (بے لگام) آزاد چھوڑا ہوا ہے؟

### املاء

مکر الہی کی اقسام میں سے ایک "املاء" ہے۔  
 بنی نوع انسان کی پیدائش سے یہ سنت چلی آرہی ہے کہ ناشکرے انسان کی طغیان و عصیان کے برابر گناہگار کو ایفر کردار تک پہنچانے میں عجلت سے کام نہیں لیتا بلکہ مہلت دی جاتی ہے۔ اس کی وجہ یہ ہے کہ سوائے معصومین کے کوئی بندہ بشر ایسا نہیں جس سے کوئی گناہ سرزد نہ ہو۔ اگر مجرم کو فوری سزا دے دی اور انتقام لے لیا تو روئے زمین پر کوئی جاندار باقی نہیں رہے گا اور سب کے سب ہلاک ہو جائیں گے۔ جیسا کہ قرآن کریم میں ارشاد باری تعالیٰ ہے:

( وَلَوْ يُوَاحِدُ اللَّهُ النَّاسَ بِظُلْمِهِمْ مَا تَرَكَ عَلَيْهَا مِنْ دَابَّةٍ وَ لَكِنْ يُؤَخِّرُهُمْ إِلَىٰ أَجَلٍ مُّسَمًّى ) (سورہ ۱۶- آیت ۶۱)

"اور اگر خدا اپنے بندوں کی نافرمانیوں کی گرفت کرتا تو روئے زمین پر کسی ایک جاندار کو باقی نہ چھوڑتا مگر وہ تو ایک مقررہ وقت تک ان سب کو مہلت دیتا ہے۔"

دوسرے املاء (مہلت) سے مراد یہ ہے کہ خدائے مہربان اپنے بندوں کو مہلت دیتا ہے۔ یہاں تک کہ وہ گذشتہ گناہوں سے پشیمان ہو کر توبہ کریں اور آئندہ گناہوں سے باز رہنے کا پکا ارادہ کریں۔ اس قسم کی مہلت صاحبانِ ایمان اور اہل تقویٰ کو فائدہ پہنچانے کے پیش نظر ہے۔ اس کے برعکس اہل کفر و طغیان کے لیے مہلت کی مدت میں گناہ پر گناہ کا اضافہ ہوتا ہے یہاں تک کہ ان کی خواہشات نفسانی کا پیمانہ لبریز ہوتا ہے تو اچانک مکر الہی یعنی غضبِ قہار نازل ہوتا ہے۔ چنانچہ کلامِ پاک ان کو تنبیہ کرتا ہے:

( وَأَفْلَىٰ لَهُمْ إِنَّ كَيْدِي مَتِينٌ ) (سورہ ۷- آیت ۱۸۳)

"اور میں ان کو (دنیا میں) مہلت دیتا ہوں۔ بے شک میرا کید (ناگہانی عقوبت) سخت مضبوط ہے۔"

بعبارت دیگر کافرو و فاجر کی طویل عمر کا کامیاب زندگی اور فراہمی اسبابِ تعیش اگرچہ بظاہر اس کے لیے خوشی کا باعث ہیں۔ وہ اپنے آپ کو بزرگ و برتر تصور کرتا ہے لیکن درحقیقت اس قسم کی ڈھیل قہر و غضب اور انتقام الہی کی ایک قسم ہے جسے مکر سے تعبیر کیا گیا ہے۔

### بدکردار کو مہلت دینا (غلط ہے)

قرآن مجید اس کی تائید میں فرماتا ہے:

( وَلَا تَحْسَبَنَّ الَّذِينَ كَفَرُوا إِنَّمَا نُمَلِّئُهُمْ خَيْرًا لَّأَنفُسِهِمْ )

"جو لوگ کافر ہیں وہ ہرگز یہ خیال نہ کریں کہ ہم نے جو ان کو مہلت و فارغ البالی دے رکھی ہے وہ ان کے حق میں بہتر ہے (حالانکہ) ہم نے مہلت اور فارغ البالی (دنیا کی زندگی میں) صرف اس وجہ سے دے رکھی ہے تاکہ وہ خوب گناہ کر لیں اور آخر تو ان کے لیے رسوا کرنے والا عذاب ہے۔" (سورہ ۳- آیت ۱۷۸)

حضرت امام رضا (علیہ السلام) نے ارشاد فرمایا:

وَاللَّهِ مَا عَذَّبَهُمُ اللَّهُ بِشَيْءٍ أَشَدُّ مِنَ الْإِمْلَاءِ (سفینۃ البحار ج ۲- ص ۵۵۱)

"قسم بخدا ان کو کسی چیز سے عذاب نہیں کیا گیا جو کہ املاء کی سزا سے زیادہ سخت ہو (املاء اسی مہلت کو کہا جاتا ہے جو اسی دنیا میں دی جاتی ہے)۔"

حضرت امام سجاد (علیہ السلام) فرماتے ہیں:

وَعَمْرُنِي مَا كَانَ عُمْرِي بَدَلَةً فِي طَمَاعَتِكَ وَإِذَا كَانَ عُمْرِي مَرْتَعًا لِلشَّيْطَانِ فَاقْبِضْنِي إِلَيْكَ (دعای مکارم الاخلاق)

"(خداوند!) مجھے (ایسی) عمر عطا فرما کہ میری طویل عمر سراسر تیری بندگی اور اطاعت میں صرف ہو جائے اور جب میری عمر شیطان کی چراگاہ بن جائے تو میری روح قبض کر لے اور اپنی طرف لے جا (قبل اس کے کہ تیرا قہر و غضب مجھ پر نازل ہو جائے)۔"

### استدراج

استدراج بھی مکر الہی کی ایک قسم ہے۔ یعنی بعض لوگ معصیت اور گستاخی کی وجہ سے قہر الہی کے مستحق ہو گئے ہیں۔ جب بھی ان کو موقع ملتا ہے ایک نئے گناہ کے مرتکب ہوتے رہتے ہیں۔ خدا بھی ان پر گناہ کے بعد ایک تازہ نعمت عطا کرتا ہے۔

پس وہ شرمندگی محسوس کرنے اپنے گناہوں پر پشیمان ہو کر توبہ کرنے اور شکر خدا ادا کرنے کی بجائے سرے سے گناہ ہی کو فراموش کر دیتے ہیں۔ بلکہ مزید نافرمانی پر نافرمانی کے مرتکب ہوتے ہیں۔ ایسے باغی انسانوں کے بارے میں اللہ کا فرمان ہے:

( وَالَّذِينَ كَذَّبُوا بِآيَاتِنَا سَتَسْتَنَسِتُ ۖ دَرَجُهُمْ مِّنْ حَيْثُ لَا يَعْلَمُونَ )

"اور جن لوگوں نے ہماری آیتوں کو جھٹلایا، ہم انہیں بہت جلد آہستہ آہستہ (جہنم) میں لے جائیں گے۔ انہیں خبر بھی نہ ہو گی۔"

سفینۃ البحار ج ۱ ص ۴۴۲ میں درج ہے کہ

إِذَا أَرَادَ اللَّهُ بِعَبْدٍ خَيْرًا فَأَذْنَبَ ذَنْبًا اتَّبَعَهُ بِنِعْمَةٍ وَيَذْكُرُهُ الْإِسْتِغْفَارَ وَإِذَا أَرَادَ اللَّهُ بِعَبْدٍ شَرًّا فَأَذْنَبَ ذَنْبًا اتَّبَعَهُ بِنِعْمَةٍ لِيُنْسِيَهُ الْإِسْتِغْفَارَ وَهُوَ قَوْلُهُ تَعَالَى ( سَتَسْتَنَسِتُ ۖ دَرَجُهُمْ مِّنْ حَيْثُ لَا يَعْلَمُونَ ) -

"یعنی جب اللہ تعالیٰ کسی بندے کو خیر فراہم کرنا چاہتا ہے پس وہ گناہ کرتا ہے۔ خدا اُسے مصیبت میں مبتلا کرتا ہے تاکہ وہ متنبہ ہو جائے کہ گرفتاری کا سبب میرا گناہ ہے۔ اس لیے استغفار اور توبہ کرتا ہے اور جب کسی بندے کو اس کے بُرے اعمال کی بنا پر شر سے دو چار کرنا چاہتا ہے پس وہ بھی گناہ کا مرتکب ہوتا ہے۔ اس کے بعد اُسے تازہ نعمت عطا ہوتی ہے تاکہ وہ نعمت سے سرشار ہو کر توبہ استغفار بھول جائے۔ یہی ہے قول خدا سے مراد کہ (ہم انہیں بہت جلد اس طرح آہستہ آہستہ جہنم میں لے جائیں گے کہ انہیں خبر بھی نہ ہوگی)۔"

### استدراج کا معنی ترکِ استغفار ہے

سُئِلَ أَبُو عَبْدِ اللَّهِ (ع) عَنِ الْإِسْتِدْرَاجِ فَقَالَ: هُوَ الْعَبْدُ يَذْنِبُ الذَّنْبَ فَيُغْفَرُ لَهُ وَيُجَدِّدُ لَهُ عِنْدَهَا النَّعْمَ فَيُلْهِمُهُ عَنِ الْإِسْتِغْفَارِ فَهُوَ مُسْتَدْرَجٌ مِّنْ حَيْثُ لَا يَعْلَمُ (وسائل الشيعة - كتاب جهاد - باب ۸۸ - ص ۱۶۲)

"حضرت امام جعفر صادق (علیہ السلام) سے جب استدراج کا مفہوم دریافت کیا گیا تو آپ نے فرمایا: کوئی بندہ گناہ (۱) - استدراج کے لغوی معنی یہ ہیں کہ کوئی شخص قدم بہ قدم بلندی کی طرف جائے یا نیچے اتر آئے اور علمائے اخلاق کے نزدیک اس کے معنی ایک نعمت کے بعد دوسری نعمت سے مالا مال ہونا ہے۔)

کمرنے لگتا ہے تو اسے مہلت دیتا ہے اور تازہ نعمت فراہم کرتا ہے۔ پس وہ توبہ و استغفار سے باز رکھتا ہے۔ وہ آہستہ آہستہ ہلاکت کی طرف کھینچتا ہے جس سے وہ غافل اور بے خبر ہوتا ہے۔ اس حالت کو استدراج اور مکر الہی کہتے ہیں۔"

امیر المومنین (علیہ السلام) سے مروی ہے کہ آپ (علیہ السلام) نے فرمایا:

إِنَّهُ مَنْ وَسَّعَ لَهُ فِي ذَاتِ يَدِهِ فَلَمْ يَزِدْ لِكَ إِذْ رَجَا فَقَدْ أَمِنَ مَخْوْفًا

(بحار ج ۱۵ ص ۱۶۲)

"بے شک کسی کی ملکیت و جانیداد کو اللہ وسعت دیتا ہے تو وہ اور کچھ گمان نہ کرے۔ یہ تو سحہ اور مہلت در حقیقت استدراج (۱) ہے۔ وہ (مگر الہی) سے بے خوف نہ رہے (چونکہ سکون کے بعد طوفان آتا ہے)۔"

### استدراج کا معنی ترکِ استغفار ہے

خدائے بزرگ و برتر کی دو صفات ہیں۔ جمالی اور جلالی  
 صفاتِ جمالیہ، جیسے رحمان، رحیم، کریم، حلیم، شکور اور غفور وغیرہ  
 صفاتِ جلالیہ، جیسے جبار، قہار، منتقم، نذل، متکبر اور شدید العقاب وغیرہ  
 چنانچہ آیہ جمالیہ سے پہلے خوش خبری دیتا ہے۔ پھر صفتِ جلالیہ سے ڈراتا ہے۔  
 ( نَبِيٌّ عِبَادِي اِنِّي اَنَا الْعَفُوُّ الرَّحِيمُ ۝ وَاِنَّ عَذَابِيْ هُوَ الْعَذَابُ الْاَلِيمُ )  
 (سورہ حجر آیت ۴۹)

"اے رسول (صلی اللہ علیہ وآلہ) میرے بندوں کو آگاہ کر دو کہ بے شک میں بڑا بخشنے والا مہربان ہوں اور میرا عذاب بھی بڑا  
 دردناک عذاب ہے۔"

ایک اور مقام پر ارشاد ہوتا ہے:  
 ( غَافِرِ الدَّنْبِ وَقَابِلِ التَّوْبِ شَدِيدِ الْعِقَابِ ذِي الطُّوْلِ )  
 "گناہوں کا بخشنے والا اور توبہ قبول کرنے والا سخت عذاب دینے والا صاحبِ فضل و کرم ہے۔"  
 (سورہ ۴۰- آیت ۲)

خلاصہ، وہ ارحم الراحمین ہے: فِي مَوْضِعِ الْعَفْوِ وَ الرَّحْمَةِ عَفْوٍ وَ رَحْمَةٍ كَمَا فِي مَقَامِ فِي أَوْ وَهَ أَشَدُّ الْمُعَافِيْنَ فِي مَوْضِعِ  
 التَّكَالِ وَ التَّقَمَّةِ سَخْتِي أَوْ بَدَلِ لِيْنِ كَمَا فِي مَقَامِ فِي۔

## خوف و امید معرفت کی نشانی ہے

جس نے اپنے رب کو ان صفات کمالیہ سے پہچانا تو یہ لازمی امر ہے کہ اس کی امید کو تقویت ملتی ہے۔ اگر اس نے توبہ کی تو گناہوں کو بخش دیتا ہے۔ عبادت کمرے تو قبول کرتا ہے اور بہترین جزا عنایت کرتا ہے۔ اس کی دعا ہدف اجابت سے مقرون فرماتا ہے۔ اس لیے کہ وہ غفور و رحیم اور مجیب الدعوات ہے۔

جس طرح جمالی صفات کی معرفت سے بندے کی امید قوی ہوتی ہے اسی طرح صفات جلالی و قہری کو پہچاننے کے نتیجے میں بندے کے دل میں خوف شدت اختیار کر لیتے ہے۔ وہ ڈرتا ہے کہ گناہ اختیار کرے تو عذاب الہی سے تصادم یا جلد انتقام سے دوچار ہوگا۔ اس خوف کی برکت سے بندے کو توبہ و استغفار کی توفیق ہوتی ہے۔

## گناہ کے ارتکاب سے ڈرنا چاہیے

جب بھی گناہ کا ارادہ کرے تو اسے عملی جامہ پہنانے سے ڈرنا چاہیے۔ شاید وہ ان افراد میں شامل ہو جائے کہ اس گناہ کے مرتکب ہونے کے بعد کبھی بھی رحمت و مغفرت کے قابل نہ رہے۔ جیسا کہ امام جعفر صادق (علیہ السلام) سے روایت ہے کہ آپ نے فرمایا:

قَالَ أَبُو عَبْدِ اللَّهِ (ع) مَنْ هَمَّ بِسَيِّئَةٍ فَلَا يَعْمَلُهَا فَإِنَّهُ زُمَّ عَمَلَ الْعَبْدِ لِسَيِّئَةٍ فَبَرَّاهُ الرَّبُّ فَيَقُولُ عَزَّيْ وَجَلَالِي لَا أَعْفِرُكَ بَعْدَ ذَلِكَ أَبَدًا (اصول کافی)

"جس نے گناہ کا قصد کر لیا (تو خواہش نفس کو روک لے) اسے چاہیے کہ عملاً انجام نہ دے۔ بے شک کبھی بندہ گناہ کرتا ہے تو پروردگار اس سے نفرت کرتا ہے اور فرماتا ہے: میری عزت و بزرگواری کی قسم اس کے بعد تجھے نہیں بخشوں گا۔"

اس لیے ممکن ہے ہر وہ گناہ جو انسان سے سرزد ہوتا ہے وہ ناقابل معافی ہو۔ اس لیے ہر چھوٹے یا بڑے گناہ کے اقدام سے ڈرنا چاہیے۔ کیونکہ بعض روایتوں سے پتہ چلتا ہے کہ وہ گناہ جو مغفرت کے قابل نہیں وہ غالباً ایسے ہوتے ہیں کہ جرأت کرنے والے کی نظر میں چھوٹے اور ناچیز ہوتے ہیں اور وہ لاپرواہی سے فخریہ انداز میں کہتا ہے: میں نے فلاں گناہ کیا یا کہتا ہے کہ دیکھو میں نے اتنا بڑا گناہ انجام نہیں دیا جتنا کہ فلاں آدمی بجا لایا ہے۔ چنانچہ جناب صادق آل محمد (علیہ السلام) یوں تنبیہ فرماتے ہیں:

إِنَّمَا الْمُحَقَّرَاتُ مِنَ الذُّنُوبِ فَإِنَّهَا لَا تُعْفَرُ قُلْتُ وَمَا الْمُحَقَّرَاتُ؟

قَالَ؛ الرَّجُلُ يَذْنِبُ الذَّنْبَ فَيَقُولُ طُوبَى لِي إِنْ لَمْ يَكُنْ لِي عَيْبٌ ذَلِكَ (وسائل الشيعه كتاب جهاد باب ۴۲)

"تمہیں چھوٹے گناہوں سے ڈرنا چاہیئے۔ پس یقیناً وہ بخشے نہیں جاتے (راوی کہتا ہے) میں نے عرض کیا: محقرات (حقیر چیزوں) سے آپ کی کیا مراد ہے؟ آپ نے فرمایا: بندہ گناہوں میں ملوث ہوتا ہے اور اسے چھوٹا تصور کرتا ہے اور کہتا ہے کہ میں لائق تحسین ہوں کہ میں نے اتنا بڑا گناہ نہیں کیا جتنا کہ فلاں آدمی نے انجام دیا۔"

### کردار و گفتار ہمیشہ خوف و رجاء کے درمیان ہونا چاہیئے

اگر بندہ گناہ گار کو توبہ نصیب ہو تو پھر بھی خائف رہنا چاہیئے کیونکہ ممکن ہے اس کی توبہ جامع الشرائط نہ رہی ہو۔ اس وجہ سے قبول درگاہ الہی نہ ہوئی ہو اور شاید توبہ کے دوران گناہ کی طرف نہ پلٹنے کا جو عہد کیا گیا تھا اس پر وفا نہ کر سکے اور توبہ شکنی ہو جائے۔ اسی لیے آخر عمر تک خوف اور امید کے درمیان زندگی گزارنا چاہیئے۔ مثلاً کوئی عبادت و اطاعت بجالائے تو فضل و کرم الہی سے امید رکھنا چاہیئے کہ قبول ہوگی۔ اس کے ساتھ ہی ڈرتے بھی رہنا چاہیئے کہ کہیں عدل الہی جنبش میں نہ آجائے۔ اگر ایسا نہ کیا ہو تو مسترد کر دیا جائے گا۔ اور ہو سکتا ہے کہ محاسبہ کے دوران حقیقی بندگی اس سے طلب کرے۔



## حاجت پوری ہونے کی صورت میں بھی خوف لازم ہے

اگر دعا قبول نہ ہوئی ہو تو ڈرنا چاہیے کہ کہیں گناہوں کی وجہ سے دعا مستجاب نہیں ہوئی اور اگر شرف قبولیت سے نواز دی گئی ہو، تب بھی ڈرنا چاہیے کیونکہ ممکن ہے وہ بارگاہِ الہی کا مردود ہو اور خدا نے اس کی آواز سننا ہی گوارا نہ کی ہو۔ اس لیے جلد از جلد اس کی حاجت پوری کر دی ہو۔

## جدائی سخت ترین درد ہے

اگر ابواب معرفت میں ایک دروازہ اس کے سامنے کھل جائے یا مقامات معنوی (علم و ادب و حکمت) میں سے کوئی ایک مقام حاصل ہو جائے تو اپنے فہم و فراست پر اکتفا کرنے اور حاصل شدہ چیزوں پر فخر کرنے سے ڈرنا چاہیے۔

اگر اللہ تعالیٰ کے لطف و کرم کو فراموش کر دیا اور شکر الہی بجالانے میں کوتاہی اور سستی سے کام لیا تو اس وقت وہ اللہ تعالیٰ کے فضل و کرم سے محروم اور ابدی رسوائی میں مبتلا ہو گا۔ اس صورت میں وہ محبوب حقیقی سے جدا ہو جائے گا اور اہل معرفت کے نزدیک جدائی سخت ترین عذاب ہے۔ چنانچہ امیر المومنین (علیہ السلام) دعائے کبیر میں ارشاد فرماتے ہیں:

فَهَبْنِي يَا إِلَهِي وَسَيِّدِي وَمَوْلَايَ وَرَبِّي صَبْرْتُ عَلَى عَذَابِكَ فَكَيْفَ أَصْبِرُ عَلَى فِرَاقِكَ

"گویا اے میرے معبود اور میرے آقا اور اے میرے مولا اور اے میرے پروردگار! ہو سکتا ہے کہ میں تیرے عذاب پر تو صبر کر لوں مگر تیری رحمت کی جدائی پر کیونکر صبر کر سکوں گا۔"

## آخر عمر تک کس حالت میں رہنا چاہیے

یہ بھی ضروری ہے کہ انسان اپنی عمر کے خاتمے سے ڈرتا رہے کیونکہ خوش بختی اور بد بختی کا دار و مدار عاقبت خیر ہونے یا نہ ہونے پر بنی ہے۔ چونکہ ہمارے مشاہدے گواہ ہیں کہ بہت سے لوگوں نے ساری عمر بظاہر خیر و سعادت میں گزار دی اور آخر عمر میں شقاوت کا بار گراں اس دنیا سے لے کر چل بسے۔

فَاعْتَبِرُوا يَا أُولِيَ الْأَلْبَابِ

"پس ان سے درس عبرت لو اے صاحبانِ عقل۔"

## سب سے امتحان لیا جاتا ہے

اور یہ بات بھی ناقابل فراموش ہے کہ ہم کو اللہ کے سخت ترین امتحانات سے ڈرنا چاہیئے۔ چونکہ تمام اہل ایمان جن مراتب پر فائز ہیں بغیر استثناء، ہمیشہ خطرے سے دوچار ہیں۔ چنانچہ قرآن متنبہ کرتا ہے:

( أَحْسِبَ النَّاسُ أَنْ يُتْرَكُوا أَنْ يَقُولُوا آمَنَّا وَهُمْ لَا يُفْتَنُونَ ) (سورہ ۳۶-آیت ۲)

"کیا لوگ گمان کرتے ہیں کہ (صرف) اتنا کہہ دینے سے کہ ہم ایمان لائے ہیں چھوڑ دیئے جائیں گے اور ان کا امتحان نہ لیا جائے

گا۔"

## حضرت ابراہیم (علیہ السلام) اور آگ

جب حضرت ابراہیم خلیل اللہ (علیہ السلام) کو منجیق میں باندھ کر دہکتی ہوئی آگ کی طرف پھینکنے لگے تو آپ (علیہ السلام) نے فرمایا "حسبی اللہ" یعنی میرے لیے خدا کافی ہے۔ ہر حالت میں ہر چیز کے لیے خدا کے سوا اور کسی کے تعاون کی ضرورت نہیں ہے۔ خلیل اللہ (علیہ السلام) نے جب بڑی بات کا دعویٰ کیا تو پروردگار نے اُن کا امتحان لینا چاہا اور جبرائیل (علیہ السلام) کو بھیجا۔ اس نے عرض کیا: اے ابراہیم (علیہ السلام) اگر کسی قسم کی حاجت ہے تو بتاؤ تاکہ میں اس کو پورا کروں۔ حضرت ابراہیم (علیہ السلام) نے فرمایا کہ میری حاجت ضرور ہے مگر تجھ سے نہیں۔

جبرائیل (علیہ السلام) نے عرض کیا کہ درست ہے لیکن جس سے چاہیئے اس سے تو طلب کر لیں۔ خلیل اللہ (علیہ السلام) نے فرمایا: وہ میری حالت سے بے خبر نہیں۔ اس لیے بولنے کی ضرورت نہیں۔

## امتحان میں کامیاب

مرجا، اس جزرگ پر جس نے انتہائی ضرورت کی حالت میں بھی جبرائیل (علیہ السلام) جیسے امین وحی اور مقرب فرشتے کی ہمدردی کو درخور اعتنا نہیں سمجھا اور اپنا راز و نیاز ظاہر نہیں فرمایا اور آزمائش کی شدید لہروں سے نجات پائی۔ اسی لیے فرمایا:

( وَإِنَّا لَهُنَّ اللَّيْلَىٰ وَقِي ) (سورہ ۵۳)

"اور ابراہیم (علیہ السلام) وہی ہے جو اپنی بات پر پورا اترے۔"

بندہ مومن کو چاہیئے کہ کسی حالت میں امتحان سے غافل نہ رہے اور عذابِ الہی کے مواخزے کو فراموش نہ کرے۔ چنانچہ ملائکہ مقربین اور انبیاء مرسلین بھی مطمئن نہیں تھے۔ خصوصاً فتنہ و فساد کے دوران اور شک و شبہ کی حالت میں غافل نہیں رہنا چاہیئے۔ بار بار حق تعالیٰ کو یاد کریں اور اس ڈریں۔ ہو سکتا ہے کہ خداوند عالم کے مقررہ حدود سے باہر قدم رکھے اور بڑے خطرے میں پڑ جائے۔ چنانچہ حضرت سجاد (علیہ السلام) دعا ابو حمزہ ثمالی کے شروع میں فرماتے ہیں:

وَلَا تَمُكِّرْ بِيْ فِيْ حِيَلَتِكَ

"اور میری بد اعمالی کے سزا میں اچانک تیرے قہر و عذاب سے بتلا ہونے اور غفلت میں رہنے نہ دو۔"

### نیکی کی توفیق اللہ سے ہے

اس بات سے بھی غافل نہیں رہنا چاہیئے کہ اللہ تعالیٰ کی توفیق اور عنایت کے بغیر کسی کو عمل خیر نصیب نہیں ہوتا۔ ممکن ہے کوئی ایک مرتبہ عمل خیر بجالائے، مگر وہ شکر خدا نہ کرے تو مزید توفیق خدا سے محروم ہو جائے گا۔ بلکہ اس سے ایسا گناہ صادر ہو سکتا ہے جس کے سبب سے گذشتہ اعمال بھی ضائع ہو جائیں اور وہ دونوں جہاں میں رسوا ہو جائے۔

### دانش مند لوگ خدا سے ڈرتے ہیں

جو لوگ حق تعالیٰ کی عزت و بزرگی اور بے نیازی زیادہ جانتے ہیں اور اپنی حقارت و ذلت اور نیاز مندی سے زیادہ آگاہ ہیں وہ پروردگار عالم سے بہت ڈرتے ہیں۔ چنانچہ قرآن مجید اس بات کی گواہی دیتا ہے:

( اِنَّمَا يَخْشَى اللّٰهَ مِنْ عِبَادِهِ الْعُلَمَاءُ ) (سورہ ۳۵- آیت ۲۶)

"بندوں میں اہل علم ہی اللہ سے ڈرتے ہیں۔"

حضرت رسول اکرم (صلی اللہ علیہ وآلہ) سے روایت ہے کہ آپ نے فرمایا:

رَأْسُ الْحِكْمَةِ خَشَاةُ اللّٰهِ (وسائل الشیعہ باب ۱۴)

"حکمت اور دانائی کا محور خوف خدا ہے۔"

## حضرت ام سلمہ سے پیغمبر کی گفتگو

جناب ام سلمہ فرماتی ہیں کہ آدھی رات کو میں نے رسول خدا (صلی اللہ علیہ وآلہ) کو دیکھا کہ گھر کے ایک کونے میں کھڑے ہیں اور دونوں ہاتھ بلند کر کے گریہ و فریاد کر رہے ہیں اور یہ دعائیں پڑھ رہے ہیں:

اللَّهُمَّ لَا تَنْزِعْ مِنِّي صَالِحَ مَا أَعْطَيْتَنِي اللَّهُمَّ لَا تُشْمِتْ بِي عَدُوًّا وَلَا حَاسِدًا أَبَدًا اللَّهُمَّ لَا تَرِدْنِي فِي سُوءٍ نِ اسْتَنْقَذْتَنِي مِنْهُ أَبَدًا اللَّهُمَّ لَا تَكِلْنِي إِلَى نَفْسِي طَرْفَةَ عَيْنٍ أَبَدًا (بخار الانوار جلد ۶ باب مکارم اخلاق)

"خدا یا جو نعمت تو نے مجھے عنایت فرمائی ہے وہ مجھ سے واپس نہ لے۔ خدا یا مجھے دشمنی اور حسد کرنے والے کی ملامت کا کبھی بھی نشانہ بننے نہ دے۔ اے خدا! جن برائیوں سے تو نے مجھے باہر نکالا ہے کبھی بھی ان کی طرف واپس نہ کرنا۔ اے خدا! مجھے آنکھ جھپکنے کی مدت کے لیے بھی اپنی حالت پر ہرگز نہ چھوڑنا۔"

جناب ام سلمہ فرماتی ہیں کہ مجھے آنحضرت (صلی اللہ علیہ وآلہ) کی یہ حالت اور دعا کے جملے سن کر بے اختیار گریہ گلوگیر ہوا تو آنحضرت (صلی اللہ علیہ وآلہ) نے فرمایا کیوں رو رہی ہو؟ میں نے عرض کیا کیوں نہ روؤں، جبکہ آپ (صلی اللہ علیہ وآلہ) انتہائی بلند مقام پر فائز ہیں اور قدر و منزلت کے حامل ہیں تو آپ کی دعائیں اور کیفیت یہ ہے۔ آپ (صلی اللہ علیہ وآلہ) نے فرمایا: میں کیوں نہ ڈروں جبکہ حضرت یونس (علیہ السلام) کو اللہ تعالیٰ نے ایک لمحے کے لیے اپنی حالت پر چھوڑ دیا تو وہی ہوا جو ہونا تھا (یعنی خدا تعالیٰ نے تادیب فرمائی اور وہ ایک مدت تک مچھلی کے پیٹ میں رہے)۔ (بخار الانوار)

انبیاء اور آئمہ ہدیٰ (علیہم السلام) سب سے زیادہ خائف رہتے تھے

قرآن میں انبیاء (علیہم السلام) کی تعریف یوں فرمائی ہے:

( إِنَّهُمْ كَانُوا يُسَارِعُونَ فِي الْخَيْرَاتِ وَيَدْعُونَنَا رَغَبًا وَرَهَبًا وَكَانُوا النَّاخِشِينَ )

(سورہ ۲۱ آیت ۹۰)

"اس میں شک نہیں سارے انبیاء ((علیہم السلام)) نیک کاموں میں جلدی کرتے تھے اور ہم کو بڑی رغبت اور خوف کے ساتھ پکارا کرتے تھے۔"

اہل بیت عصمت و طہارت (علیہم السلام) کے بارے میں ارشاد باری تعالیٰ ہے:

( وَيُؤْفُونَ بِالَّذِينَ يَخَافُونَ يَوْمًا كَانَ شَرُّهُ مُسْتَطِيرًا )

"یہ وہ لوگ ہیں جو نذریں پوری کرتے ہیں اور اس (قیامت کے) دن سے ڈرتے ہیں جس کی سختی و شہرہ طرف پھیلا ہوا

ہے۔" (سورہ ۷۶- آیت ۷)

پیغمبران خدا اور آئمہ اطہار (علیہم السلام) کے خوف خدا خصوصاً حضرت امیر المؤمنین (علیہ السلام) کا اللہ تعالیٰ کی عظمت و جلالت یاد کر کے بے ہوش ہو جانا اور حضرت امام زین العابدین (علیہ السلام) کا بارگاہ خداوندی میں گریہ و زاری اور راز و نیاز نیز صحیفہ سجادیہ کی دعاؤں سے پتہ چلتا ہے کہ وہ کس حد تک اللہ سے ڈرتے تھے۔ اس کی تفصیل اگر بیان کریں تو ہم اپنے موضوع کلام سے خارج ہو جائیں گے اور عاقل کے لیے بس اشارہ کافی ہے۔

### مومن خوف اور امید کے درمیان ہوتا ہے

متعدد روایتوں سے یہ مطلب واضح ہوتا ہے کہ مومن کو ہمیشہ خوف و رجاء کے درمیان رہنا چاہیئے۔ یعنی عذابِ الہی سے ڈرنے والا اور فضل و رحمت خدا کا امیدوار ہونا چاہیئے۔ چنانچہ قرآن مجید میں ارشاد ہوتا ہے:

( فَلَا تَخَافُوهُمْ وَخَافُوا رَبَّكَ إِن كُنْتُمْ مُؤْمِنِينَ ) (سورہ ۳ آیت ۱۷۵)

"پس تم اس سے ڈرو نہیں، اگر سچے مومن ہو تو مجھ ہی سے ڈرو۔"

اس قسم کا ڈر ہر مسلمان کے لیے لازم ہے کہ جس سے باعث وہ گناہوں کا ارتکاب تو درکنار ان کے نزدیک بھی نہ جائے۔ چنانچہ قرآن مجید میں اللہ تعالیٰ اپنے رسول (صلی اللہ علیہ وآلہ) سے مخاطب ہر فرماتا ہے:

( قُلْ إِنِّي أَخَافُ إِنْ عَصَيْتُ رَبِّي عَذَابَ يَوْمٍ عَظِيمٍ ) -

"اے رسول (صلی اللہ علیہ وآلہ) تم کہہ دو اگر میں گناہ کروں تو بے شک عظیم دن (روز قیامت) کے عذاب سے ڈرتا ہوں۔"

(سورہ ۶، آیہ ۱۵)

### امید غرور کا باعث نہ بنے

بندہ کو چاہیئے کہ وہ خدائے تعالیٰ کے لطف و کرم کا امیدوار رہے تاکہ مستقبل میں اسے عبادت و اطاعت کی توفیق عطا فرماتا رہے۔ البتہ اس کی امید عذابِ الہی سے بے خوفی کا باعث نہیں بننا چاہیئے۔ نہ اس قدر بے جا امید باندھنا چاہیئے جس سے وہ مغرور بن جائے۔ چنانچہ قرآن مجید میں ہے:

( وَلَا يَغُرَّنَّكُمْ بِاللَّهِ الْغُرُورُ ) (سورہ ۳۵- آیت ۵ / سورہ ۳۱- آیت ۳۳)

"اور ایسا نہ ہو (کہ شیطان) تمہیں خدا کے بارے میں دھوکہ دے۔"

اور سورہ حدید میں مشرکین سے خطاب کرتے ہوئے فرماتا ہے:

(وَعَزَّكُمْ بِاللَّهِ الْعَزُورِ) (سورہ ۵۷-آیت ۱۲)

"اور بڑھے دغا باز شیطان نے خدا کے بارے میں تم کو فریب دیا۔"

اس آیت کی تفسیر میں منہج الصادقین میں کہا گیا ہے کہ شیطان کا کہنا ہے کہ اللہ تعالیٰ سے پکی امید باندھنا کہ وہ حلیم و کریم ہے وہ کسی کو عذاب میں مبتلا نہیں کرتا۔

حضرت امام محمد باقر (علیہ السلام) نے فرمایا:

لَيْسَ مِنْ عَبْدٍ مُؤْمِنٍ إِلَّا وَفَى قَلْبِهِ نُورَانِ نُورٌ خَيْفَةٌ وَنُورٌ رَجَاءٌ لَوْؤُزِنَ هَذَا لَمْ يَزِدْ عَلَى هَذَا (اصول کافی)

"کوئی مومن بندہ نہیں مگر اس کے دل میں دو نور ہوتے ہیں (ایک) خوف کا نور اور (دوسرا) امید کا نور۔ ایک کا وزن دوسرے سے زیادہ نہیں ہوگا بلکہ برابر ہوں گے۔"

## عمل خوف و امید کے مظہر ہے

حضرت امام جعفر صادق (علیہ السلام) سے منقول ہے کہ آپ نے فرمایا:

لَا يَكُونُ الْمُؤْمِنُ مُؤْمِنًا حَتَّى يَكُونَ خَائِفًا رَاجِيًا حَتَّى يَكُونَ عَامِلًا مِمَّا يَخَافُ وَيَرْجُو (اصول کافی)

"مومن اہل ایمان نہیں ہو سکتا جب تک اس کے دل میں خوف و رجاء دونوں موجود نہ ہوں اور نہ ہی اسے خائف اور امیدوار کہا جاسکتا ہے جب تک جس چیز سے وہ ڈرتا ہے اور جس چیز سے امید رکھتا ہے اسے عمل و کردار سے ظاہر نہ کر دے۔"

بلکہ مومن کا کمال اور شان یہ ہے کہ خوف و رجاء کی قوت اس کی ذات میں مکمل طور پر موجود ہو۔ چنانچہ حضرت امام جعفر صادق (علیہ السلام) سے روایت ہے کہ:

خِيفِ اللَّهُ خَيْفَةً لَوْجِيَّتَهُ بِيَرِّ الثَّقَلَيْنِ لَعَذَّبَكَ وَارْحِ اللَّهُ رَجَاءً لَوْجِيَّتَهُ بِذُنُوبِ الثَّقَلَيْنِ لَرَحِمَكَ (کتاب کافی)

"لقمان حکیم نے اپنی وصیت کے ضمن میں اپنے بیٹے سے کہا: بیٹا! تم خدا سے اس قدر ڈرو کہ اگر تمام جن و انس کی عبادت و اعمال کے برابر تمہاری نیکیاں موجود ہوں پھر بھی خیال کرو کہ وہ تمہیں عذاب میں مبتلا کرے گا۔"

اللہ تعالیٰ سے اس حد تک امیدیں وابستہ رکھنا ہیں کہ اگرچہ تمام جن و انس کے گناہوں کے برابر گناہ کا بوجھ لے کر اس کی درگاہ

میں حاضر ہوا پھر بھی وہ تم پر ضرور رحم کرے گا۔"

## نصیحت

اب میں اپنے آپ کو اور اس کتاب کے معزز پڑھنے والوں کو دعوتِ فکر دیتا ہوں اور سوال کرتا ہوں کہ آیا ہمارے دلوں میں سچا خوف اور حقیقی امید موجود ہے یا نہیں؟ یا صرف دعویٰ ہے؟

اگر ہم حقیقی معنوں میں عذابِ الہی سے خائف ہیں تو اپنے گناہوں سے کیوں نہیں ڈرتے؟  
معصومین علیہم السلام کے فرامین میں آہ و نالہ اور بے قراری کیوں؟ اگر ہم سچے دل سے رحمتِ خدا کے امیدوار ہیں تو مغفرت کے اسباب و وسائل پیدا کرنے کی کوششیں کہاں؟ اطاعت و عبادت کی طرف میل و رغبت کہاں؟

جی ہاں، ہم صدقِ دل سے خوف و امید دنیوی امور کے متعلق ضرور رکھتے ہیں مثلاً کوئی اتفاقی امر سامنے آئے جس سے طبیعت ناخوش ہو جائے اور خوف کا اندیشہ ہو تو کس قدر تشویش ہوتی ہے اور پائے ثبات میں لغزش آجاتی ہے۔ اگر فقر و ناداری کا خوف ہو یا بیماری اور دشمن کا ڈر ہو تو اپنی تمام تر قدرت و طاقت اس کے دفاع میں استعمال کرتے ہیں۔ ایک لمحہ بھی آرام اور سکون سے نہیں گزارتے جب تک اس کا خوف امن و سکون کی حالت میں تبدیل نہ ہو جائے۔ اس کے برعکس اگر ایسے دنیوی امور کے طلب گار ہوں جن کا حصول مدت سے رہتے ہوں اور طبیعت جس کے انتظار میں بے تاب ہوں اور اس کے حاصل کرنے میں بے حد خوشی محسوس ہوتی ہو تو رات دن محنت سے کام کرتے رہتے ہیں، تھکاوٹ کا احساس بھی نہیں ہوتا۔

خدا را آپ بتائیے، جتنی لگن اور رغبت ان امور میں ہمیں حاصل ہے کیا ان کا ایک فیصد بھی امورِ آخرت میں حاصل ہے؟ ہر گز نہیں۔

الغرض اگر ہم سے گناہ صادر ہو تو عذابِ الہی سے ڈرنا چاہیے۔ ہمیشہ گریہ و فریاد اور استغفار کرنا چاہیے۔ آرام و آسائش کو خیر باد کہیں۔ یہاں تک کہ آخری دم لینے کے وقت رحمتِ خداوندی کی خوش خبری سننا نصیب ہو جائے۔

( تَنْزِلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنتُمْ تُوعَدُونَ ) (سورہ ۴۱- آیت ۳۰)

"ان پر موت کے وقت رحمت کے فرشتے نازل ہوں گے اور کہیں گے کہ کچھ خوف نہ کرو اور غم نہ کھاؤ اور بشارت ہو بہشت کی جس کا تم سے وعدہ کیا گیا تھا۔"

الغرض انسان کو آخر عمر تک مسلسل خوفِ خدا میں رہنا چاہیے۔

## دو خوف کے درمیان رہنا چاہیے

حضرت ابو عبداللہ امام جعفر صادق (علیہ السلام) نے فرمایا:

إِنَّ الْمُؤْمِنَ بَيْنَ مَخَافَتَيْنِ ذَنْبٌ قَدْ مَضَى لَا يَدْرِي مَا صَنَعَ اللَّهُ وَعُمُرٌ بَقِيَ مَا يَكْتَسِبُ فِيهِ مِنَ الْمَهَالِكِ فَهُوَ لَا يُصْبِحُ إِلَّا خَائِفًا وَلَا يُصَلِّحُهُ إِلَّا الْخَوْفُ (کافی)

"مومن ہمیشہ دو خوف کے درمیان ہوتا ہے۔ ایک تو گزشتہ گناہوں کا خوف ہوتا ہے (اس لیے) وہ نہیں جانتا کہ خدا اس کے ساتھ کیا معاملہ کرے گا۔ دوسرا وہ اپنی عمر کے خاتمے سے ڈرتا ہے اور یہ نہیں پتہ چلتا کہ کون کون سے گناہ اس سے سرزد ہوں گے جس سے وہ ہلاکت میں پڑے گا۔ پس مومن (عمر بھر) صبح نہیں کرتا مگر وہ خوف کی حالت میں اور اس کے امور کی اصلاح بھی خوف کے بغیر نہیں ہوگی۔"

## آخرت کے لیے سعی کرنا چاہیے

قرآن مجید میں صراحت سے ذکر ہے کہ پروردگار عالم نے انسان کی دنیوی زندگی کی بقا کے لیے رزق فراہم کرنے کی ضمانت لی ہے۔ چنانچہ ارشاد ہوتا ہے:

( وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا ) (سورہ ۱۱-آیت ۸)

"اور زمین پر چلنے والوں میں کوئی ایسا نہیں جس کی روزی خدا کے ذمہ نہ ہو۔"

مگر امور آخرت میں کامیابی بندگانِ خدا کی سعی و عمل سے مربوط رکھی ہے۔ جیسا کہ ارشاد باری تعالیٰ ہے:

( وَأَنْ لَيْسَ لِلْإِنْسَانِ إِلَّا مَا سَعَىٰ وَأَنَّ سَعْيَهُ سَوْفَ يُرَىٰ )

(سورہ ۵۳-آیت ۳۹-۴۰)

"انسان کے لیے (آخرت میں) نہیں ہے مگر جو کچھ وہ سعی کرتا ہے۔ اور جلد ہی اپنی سعی (عمل) کا نتیجہ (آخرت میں) دیکھے گا۔"



## دعویٰ عمل سے ظاہر ہونا چاہیے

حضرت امیر المومنین (علیہ السلام) نبج البلاغہ میں ارشاد فرماتے ہیں کہ:

يَدْعِي بِرَعْمِهِ أَنَّهُ يَرْجُوا اللَّهَ كَذِبَ وَالْعَظِيمِ مَالَهُ لَا يَتَّبِعُونَ رَجَائَهُ فِي عَمَلِهِ-

"جو اپنے گمان میں دعویٰ کرتا ہے اور زبان سے کہتا ہے کہ میں رحمتِ خدا کا امیدوار ہوں، وہ جھوٹا ہے۔ خدائے بزرگ کی قسم اگر سچ کہتا ہے تو اس کی امید کا اثر اس کے عمل میں کیوں پیدا نہیں ہوتا؟"

یہ درست ہے کہ خوف ورجا باطنی کیفیت ہے۔ یہ عمل کے ذریعے خارج میں ظاہر ہوتا ہے۔ چنانچہ حضرت صادق آل محمد (علیہ السلام) نے فرمایا:

ذَلِيلُ الْخَوْفِ الْهَرَبُ وَذَلِيلُ الرَّجَاءِ الطَّلَبُ

"خوف کی علامت بھاگنا ہے اور امید کی علامت طلب اور نزدیک ہونا ہے۔"

پس جو کوئی گناہ سے راہ فرار اختیار نہیں کرتا تو یہ اس بات کی دلیل ہے کہ اسے خوف نہیں اور جو کوئی اسبابِ مغفرت کے حصول میں جدوجہد نہیں کرتا تو معلوم ہونا چاہیے کہ وہ رحمتِ الہی کا امیدوار نہیں اور بولنے والا یہ جملے کہتا ہے کہ آخرت کے معاملہ میں خدا کریم ہے۔ درحقیقت شیطان اُسے مغرور بناتا ہے اور یہ جملہ اس کی زبان سے جاری کرتا ہے۔ ورنہ یہ کیوں نہیں کہتا ہے امور دنیا میں خدا کریم ہے اور اسی پر قناعت کیوں نہیں کرتا۔

## خدا سے اس طرح ڈرو جیسے تم اسے دیکھ رہے ہو

قَالَ الصَّادِقُ عَلَيْهِ السَّلَامُ خِفِ اللَّهَ كَأَنَّكَ تَرَاهُ وَإِنْ كُنْتَ لَا تَرَاهُ فَإِنَّهُ يَرَاكَ وَإِنْ كُنْتَ تَرَىٰ أَنَّهُ لَا يَرَاكَ فَقَدْ كَفَرْتَ

وَإِنْ كُنْتَ تَعْلَمُ أَنَّهُ يَرَاكَ ثُمَّ بَرَزْتَ لَهُ بِالْمَعْصِيَةِ فَقَدْ جَعَلْتَهُ مِنْ أَهْوَنِ النَّاطِرِينَ (اصول کافی)

"حضرت امام جعفر صادق (علیہ السلام) نے فرمایا: خدا سے اس طرح ڈرنا چاہیے جیسے تم اُسے اپنی آنکھوں سے دیکھ رہے ہو۔ کیونکہ اگر تم اسے نہیں دیکھ رہے ہو تو وہ تمہیں ضرور دیکھ رہا ہے۔ اگر تم گمان کرتے ہو کہ وہ تم کو نہیں دیکھتا پس تم کافر ہو گئے۔ اگر تم جانتے ہو کہ خدا تم کو دیکھ رہا ہے پھر اس کے باوجود گناہ و معصیت کرتے رہے تو اُسے حقیر ترین ناظر قرار دینے کے مترادف ہے۔"

یہ مسلم ہے کہ اگر کوئی تمہیں گناہ کرتے ہوئے دیکھے اور وہ تمہاری معصیت سے باخبر ہو جائے اس صورت میں لازم ہے کہ تم شرمندہ ہو گے اور ارتکابِ گناہ سے اپنے آپ کو روک لو گے۔ لیکن ہزار افسوس جبکہ خالق حقیقی اور عالمِ مافی الضمیر تمہاری ہر حالت دیکھ رہا ہے اور کوئی چیز اس سے پوشیدہ نہیں اس کے سامنے گناہ کرنے سے شرم محسوس نہیں کرتے۔

## خوف ورجائیں کامل شخصیت

حضرت امیر المؤمنین (علیہ السلام) کا طرز زندگی بندگانِ خدا کے اعمال کا میزان ہے۔ ہم ایک طرف جناب امیر (علیہ السلام) کی سیرت طیبہ اور دوسری طرف اپنے اعمال و عبادات رکھ کر نہایت غور سے جائزہ لیں تو معلوم ہوگا کہ کس قدر تفاوت ہے۔ ہمارے اعمال کس قدر خراب ہیں۔ چنانچہ حضرت خاتم الانبیاء (صلی اللہ علیہ وآلہ) کا فرمان ہے:

ضَرْبَةُ عَلِيٍّ يَوْمَ الْحَنْدَقِ أَفْضَلُ مِنْ عِبَادَةِ الثَّقَلَيْنِ (بحار الانوار)

"جنگِ خندق میں علی (علیہ السلام) کی ایک ضربت جن و انس کی عبادت سے افضل ہے۔"

اس کے باوجود کہ حضرت علی ابن ابی طالب (علیہ السلام) کا عمل جن و انس کے عمل سے افضل ہے۔ آپ (علیہ السلام) جب بھی عظمت و جلالتِ خداوندی کی طرف متوجہ ہوئے تو اپنی ذات اور اپنے اعمال کو ایک ذرہ کے برابر بھی خیال نہ کرتے تھے۔ مولائے کائنات اپنے ذاتی کمالات، نیک اعمال اور لاثانی مراتب کو سرچشمہِ رحمت الہی کا فیضان سمجھتے تھے۔ وہ اپنے نفس میں نقص و عاجزی اور عیب کے سوا کچھ اور نہیں پاتے تھے۔ اس لیے ہر وقت گریہ و فریاد کرتے تھے اور آخر میں غش کھا جاتے تھے۔

چنانچہ ابو درداء نے آپ (علیہ السلام) سے یہ جان سوز مناجات نقل کی ہیں۔ وہ کہتے ہیں کہ میں نے مولائے کائنات (علیہ السلام) سے نہایت دردناک آواز میں سنا:

إِلَهِي لَإِنْ طَالَ فِي عَصِيَانِكَ عُمْرِي فَمَا أَنَا مُؤْمِلٌ غَيْرَ غُفْرَانِكَ وَلَا أَنَا بِرَاجٍ غَيْرَ رِضْوَانِكَ إِلَهِي أَفْكِرُ فِي عَفْوِكَ فَتَهَوُّنُ عَلَيَّ حَطِيئَتِي ثُمَّ أَذْكُرُ الْعَظِيمَ مِنْ آخِذِكَ فَيُعْظِمُ عَلَيَّ بَلِيئَتِي۔

"اے معبود! اس میں شک نہیں کہ میں نے اپنی عمر کی ایک لمبی مدت تیری نافرمانی میں گزاری۔ اس کے باوجود تیرے سوا کسی اور سے مغفرت کی امید نہیں رکھتا اور نہ تیرے سوا کسی اور کی خوشنودی کا خواہشمند ہوں۔ اے معبودِ حقیقی جب میں تیرے عفو کے بارے میں سوچتا ہوں تو اپنے گناہوں کے بھاری بوجھ کو ہلکا محسوس کرنے لگتا ہوں۔ اس کے بعد جب تیری قہاریت کو یاد کرتا ہوں تو پریشانی کے بوجھ تلے دب جاتا ہوں۔"

ابو درداء کہتے ہیں کہ ان مناجات کے بعد اچانک آواز خاموش ہوئی تو میں نے آگے بڑھ کر دیکھا کہ مولا بے ہوش ہو کر گر پڑے ہیں۔ میں نے بازو پکڑ کر حرکت دی تو دیکھا سوکھی لکڑی کی طرح بے جان ہیں۔ مجھے گمان ہوا کہ شاید میرے مولا رحلت فرما گئے ہیں۔

اسی طرح زرار بن ضمرہ کہتے ہیں کہ خدا کی قسم ایک اندھیری رات میں سحر کے نزدیک میں نے مولا کو دیکھا کہ اپنے ہاتھ سے اپنی ریش مبارک پکڑی ہوئی ہے اور مارگزیہ انسان کی طرح تڑپ رہے ہیں اور فریاد و بکا کر رہے ہیں۔ وہ اپنی بُری حالت اور عمل کی قلت بتاتے ہوئے فرماتے ہیں:

آه مِنْ قِلَّةِ الزَّادِ وَبُعْدِ السَّفَرِ وَوَحْشَةِ الطَّرِيقِ وَعَظِيمِ الْمَوْرِدِ (نہج البلاغہ)

"آہ! افسوس زادِ راہِ قلیل ہے اور فاصلہ طویل ہے، راستہ وحشت ناک اور منزل خطرناک ہے۔"

دعا کے کمال میں ارشاد فرماتے ہیں:

إِلَهِي عَظَمَ بَلَاءِي وَأَفْرَطَ بِي سُوءُ حَالِي وَقَصُرَتْ بِي أَعْمَالِي۔

"یا اللہ! میری آزمائش بڑھ گئی اور میری بد حالی حد سے گزر گئی اور میرے نیک اعمال بہت ہی کم ہیں۔"

### امیر المؤمنین (علیہ السلام) کی ذات ہمارے لیے نمونہ عمل ہے

خوف کی طرح آپ (علیہ السلام) کی امید بھی مشہور ہے۔ آغاز زندگی سے آخر عمر تک عبادات و طاعات میں مشغول رہے۔ ایک لمحہ بھی فارغ نہیں رہے بلکہ بعض اوقات دن رات میں ہزار ہزار رکعت نماز پڑھا کرتے تھے۔ تمام زندگی ماہِ شعبان کے روزے بلا ناغہ رکھے۔ کبھی تہجد کی نماز نہیں چھٹی۔ یہاں تک کہ جنگ صفین میں لڑائی کی رات جو کہ لیلۃ الہریر (سخت سردی کی رات) کہی جاتی ہے، نماز شب ترک نہیں کی۔ روزے تین شب متواتر صرف پانی سے افطار کیے۔ اپنے حصے کی روٹی یتیم اور مسکین و اسیش کو دیتے رہے۔ اپنے ہاتھ سے لگائے ہوئے باغ کو فروخت کر کے راہِ خدا میں ہدیہ کر دیا۔ بحار الانوار کے ایک مفصل باب میں حضرت علی (علیہ السلام) کے صدقات و اوقاف کا ذکر اور ان کے متعلق آپ (علیہ السلام) کا وصیت نامہ تفصیل سے درج ہے۔ اس میں سے کچھ بیان تبرکاً نقل ہوتا ہے تاکہ خوف ورجا کے زیر بحث موضوع کی زیادہ تائید ہو جائے۔

## امیر المومنین کی وصیت کا کچھ حصہ

وصیت نامے کی عبارت کچھ اس طرح ہے:

هُذَامَا وَصِيًّا بِهِ وَقَضَىٰ بِهِ فِي مَالِهِ عَبْدُ اللَّهِ عَلِيُّ ابْتِغَاءَ وَجْهِ اللَّهِ لِيُؤْتِيَ الْجَنَّةَ وَيَصْرِفُ النَّارَ عَنِّي يَوْمَ تَبْيَضُّ  
وُجُوهٌُ وَتَسْوَرُّ وُجُوهٌُ-

"یہ (تحریر) وہ چیز ہے جس میں اپنے مال کے بارے میں وصیت اور فیصلہ کیا گیا ہے کہ: اللہ کا بندہ علی ابن ابی طالب (علیہ السلام) اس امید سے کہ خداوند عالم اس کا خیر کے سبب مجھے بہشت میں داخل کرے گا اور آتش جہنم اس دن مجھ سے دور کر دے گا جس دن بعض لوگوں کے چہرے سفید اور کچھ روسیہا مشہور ہوں گے۔ بے شک اپنی ملکیت و جائیداد کو جو کہ بیخ اور اس کے مضافات میں واقع ہے، اللہ تعالیٰ کی خوشنودی کی خاطر صدقہ (وقف) قرار دیتا ہوں۔"

اس قدر نیک اعمال و عبادات کے باوجود جب جنگ سے واپس آئے تو روتے ہوئے فرما رہے تھے کہ راہِ خدا میں شہادت سے بڑھ کر کوئی اور عمل سعادت کا باعث نہیں۔ میں ڈرتا ہوں کہ کہیں اس فیض سے محروم نہ ہو جاؤں۔ آخر کار حضرت رسول خدا (صلی اللہ علیہ وآلہ) نے آپ (علیہ السلام) کو تسلی اور خوش خبری دی کہ اے علی (علیہ السلام) تیری عاقبت شہادت پر خاتمہ پائے گی۔

## ہم علی (علیہ السلام) کی پیروی کریں گے!

ممکن ہے کچھ لوگ کہیں کہ حضرت امیر المومنین (علیہ السلام) کی معرفت اور یقین کا بلند مقام کہاں اور ہم جیسے گناہ گار کہاں۔ ہم ان کی مانند بزرگی اور عذاب الہی کا خوف نیز اس کی رحمت کے امیدوار کیسے ہو سکتے ہیں۔

اس کا جواب یہ ہے کہ بات آپ کی درست ہے مگر کیا وہ بچہ جو ابھی زہریلی ناگن کو پہچانتا نہیں، یہ ممکن ہے کہ ظاہری چمک دکھ اور نرمی دیکھ کر دھوکے میں ہاتھ بڑھائے اور سانپ اسے ڈس مارے اور بچہ موت سے ہمکنار ہو جائے۔

فرض کیجئے بچہ کے ساتھ اس کا باپ موجود ہو تو لازمی ہے کہ باپ اس خطرے کو محسوس کر کے شور و غل کرے گا اور آگے بڑھے گا۔ اس صورت میں سانپ بچے کو چھوڑ کر بھاگ جائے گا۔

اے بے خبر! کیا حضرت علی (علیہ السلام) تمہارے روحانی پدر اور مقتدائے حقیقی نہیں؟ اور کیا تم محبت و ولایت علی (علیہ السلام) کے دعوے دار نہیں؟

◌◌ اگر جواب ◌◌ اثبات میں ہے تو اپنے آقا و مولا کی تاسی و اطاعت کرنا جس قدر ممکن ہو لازم ہے۔  
قیامت اور اس کے سخت ترین عذاب سے انسانی حالت مضطرب اور خوف زدہ ہو جاتی ہے، اور تم ہو کہ مطمئن ہو۔ سفر  
آخرت کے اسباب فراہم کرنے سے غافل اگر علی (علیہ السلام) کے شیعہ ہو تو وہ تمہارے لیے نمونہ عمل ہیں۔  
مولا (علیہ السلام) نے فرمایا: تم ہو ہو ہمارا عمل انجام نہیں دے سکتے مگر ہماری نقل اور پیروی تو کر سکتے ہو۔ شِيعَةُ مَنْ شِيعْنَا  
ہمارا شیعہ صرف وہی ہے جو ہماری پیروی کرے۔

## خطرے کا اعلان

اگر سالار قافلہ خطرے کا اعلان کرے کہ ہماری منزل بہت دور ہے نہ آبادی ہے اور نہ ہی پانی۔ راستے میں حیوانات اور درندے موجود ہیں۔ اس لیے ضروری ہے کہ جس قدر ممکن ہو خوراک و پانی اور دوسرے لوازمات اٹھائیں اور ہر شخص اپنا نگران اور ہوشیار رہے۔ اس اعلان کے ساتھ خود سالار قافلہ بھی جلدی جلدی اپنے سفر کا سامان جمع کرتا ہے اور اگلی منزل کے خوف سے اس پر وحشت طاری ہو جاتی ہے، وہ کانپتا ہے اور گریہ کرتا ہے۔ جب سربراہ قافلہ، رہنمائے کاروان کی حالت ایسی ہوگی تو اس قافلے والوں کا کیا حشر ہوگا؟ اس کی پریشانی سے کاروان والوں کا پریشان ہونا لازمی امر ہے اور فطرت کا تقاضہ بھی۔

لہذا اس اطمینان سے قیمتی اوقات ضائع نہ کریں۔ اپنے رہنما کی پیروی کریں تاکہ میدان حشر میں حسرت بھرے دل اور آنسو بھری آنکھوں سے روبرو ہونے کی نوبت نہ آئے۔

## سالار قافلہ خوف زدہ ہے

اے ایمان و تقویٰ کے قافلہ! تمہارا میر کارواں اور قافلے کا سالار حضرت علی ابن ابی طالب (علیہ السلام) سفر آخرت سے سخت ڈرتے ہیں اور اس راستے کے خطرات سے سب کو آگاہ فرماتے ہیں۔ ہر رات مسجد کوفہ میں بلند آواز سے فرماتے تھے:

تَجَهَّزُوا رَحِمَكُمُ اللَّهُ فَإِنَّ أَمَامَكُمْ عَقَبَةً كَسْتُودًا؟ وَمَنَازِلٌ مُحِوْفَةٌ لَا بُدَّ مِنَ الْوُرُودِ عَلَيْهَا وَالْوُقُوفِ بِهَا۔

"مسافرو! خدا تم پر رحم کرے، سامان سفر باندھ لو اور تیار رہا کرو۔ بے شک تمہارے آگے بہت سی دشوار گزار گھاٹیاں اور خوفناک منازل موجود ہیں۔ ان سے گزرے بغیر اور کوئی چارہ نہیں۔" اس کے بعد مولا (علیہ السلام) فرماتے ہیں:

آه مِنْ قِلَّةِ الرَّادِ وَبُعْدِ السَّفَرِ وَعَظِيمِ الْمَوَدِدِ (نہج البلاغہ)

"افسوس زاوراہِ قلیل ہے، سفر طویل ہے اور پہنچنے کا مقام عظیم ہے۔"

افسوس کا مقام ہے کہ بے پناہ دنیوی مصروفیات اور نفسانی خواہشات کی لہروں میں پھنسنے کی بنا پر ہم حضرات آئمہ اطہار (علیہم السلام) سے جدا ہو کر رہ گئے ہیں۔ رابطہ منقطع ہے۔ ہم ان کے اخلاق کربہ اور سیرت طیبہ کی پیروی سے قاصر ہیں۔

اللہ تعالیٰ اس بات سے محفوظ رکھے کہ ہم ان کی محبت و ولایت کے دائرے سے باہر قدم رکھ کر شیطانی ولایت و گمراہی میں داخل ہوں۔ کیونکہ بعض گناہوں کے اثر سے گناہ گار انسان ولایت خدا اور ولایت اہل بیت (علیہم السلام) سے خارج ہو جاتا ہے اور ولایتِ شیطان میں داخل ہو جاتا ہے۔ اس کے بعد اس کے وجود پر شیطان مکمل مسلط ہو کر اس پر حکمرانی کرنے لگتا ہے۔

## مومن کی اہانت کرنے پر انسان ولایت سے خارج ہو جاتا ہے

حضرت امام جعفر صادق (علیہ السلام) سے روایت ہے:

مَنْ رَوَى عَلَى مُؤْمِنٍ رَوَايَةً يُرِيدُ بِهَا شَيْنَهُ وَهَدْمَ مَرْوَتِهِ لَيْسَ قَطٍ مِنْ أَعْيُنِ النَّاسِ أَخْرَجَهُ اللَّهُ مِنْ وِلَايَتِهِ وَالشَّيْطَانِ (اصول کافی)

"کوئی شخص کسی مومن کے خلاف ایک مطلب نقل کرے جس سے مراد اس کے عیوب ظاہر کرنے ہوں یا لوگوں کے درمیان اس کی آبروریزی کا ارادہ رکھتا ہو تو اللہ تعالیٰ اس کو اپنی سرپرستی اور یاری سے محروم کر دیتا ہے اور شیطان کی سرپرستی پر چھوڑ دیتا ہے۔"

اس موقع پر شیطان بھی اس سے بیزاری کا اظہار کرتا ہے:

( كَمَثَلِ الشَّيْطَانِ إِذْ قَالَ لِلْإِنْسَانِ اكْفُرْ فَلَمَّا كَفَرَ قَالَ إِنِّي بَرِيءٌ مِّنْكَ إِنِّي أَخَافُ اللَّهَ رَبَّ الْعَالَمِينَ )

(سورہ ۵۹- آیت ۱۶)

"(منافقوں کی) مثال شیطان کی سی ہے کہ انسان سے کہا کہ کافر ہو جاؤ، پھر جب وہ کافر ہو گیا تو کہنے لگا کہ میں تجھ سے بیزار ہوں۔ میں سارے جہاں کے پروردگار سے ڈرتا ہوں۔"

## قتل نفس

گناہ کبیرہ میں پانچواں بڑا گناہ اس شخص کا قتل ہے جس کو خداوند عالم اور رسول خدا صلی اللہ علیہ وآلہ وسلم نے جان سے مارنے کا حکم نہ دیا ہو۔

قتل انسان کے گناہ کبیرہ ہونے کی دلیل وہ مستند روایات ہیں جو اس کتاب کے آغاز میں بیان کی گئی ہیں۔ اس کے علاوہ قرآن مجید میں صراحت کے ساتھ قاتل نفس محرمہ کے لیے عذاب کا وعدہ کیا گیا ہے:

( وَمَنْ يَفْتُلْ مُؤْمِنًا مُتَعَمِدًا فَجَزَّ أُنْفُ جَهَنَّمَ خَالِدًا فِيهَا وَعَضِبَ اللَّهُ عَلَيْهِ وَلَعْنَهُ وَأَعَدَّ لَهُ عَذَابًا عَظِيمًا )

(سورہ ۴- آیت ۹۳)

"اور جو شخص کسی مومن کو جان بوجھ کر مار ڈالے (تو غلام کی آزادی وغیرہ اس کا کفارہ نہیں بلکہ) اس کی سزا دوزخ ہے۔ اور وہ ہمیشہ اس میں رہے گا۔ اس پر خدا نے اپنا (غضب ڈھایا ہے) اور لعنت کی ہے اور بڑا سخت عذاب تیار کر رکھا ہے۔"

اس آیہ شریفہ میں قتل نفس کے لیے پانچ سزائیں قرار دی گئی ہیں۔ پہلی جہنم، دوسری جہنم میں ہمیشگی، تیسری غضب خدا میں گرفتاری، چوتھی لعن خدا میں مبتلا ہونا اور پانچویں عذابِ عظیم۔

## دائمی عذاب کفار کے لیے مخصوص ہے

ہمارے مذہب کے مسلمہ عقائد میں سے ایک عقیدہ یہ ہے کہ کفار کے لیے ابدی عذاب مخصوص ہے۔ بایں معنی اگر کوئی شخص ایمان کے ساتھ دنیا سے رخصت ہو تو وہ ہمیشہ عذاب میں مبتلا نہیں رہے گا اگرچہ وہ نفسِ محترم کا قاتل بھی کیوں نہ ہو۔ اس کے علاوہ دوسرے گناہوں میں بھی ملوث ہوا ہو۔ یہی وجہ ہے کہ آیہ مذکورہ کی کچھ توجیہات بھی بیان کی گئی ہیں۔ ان میں سے ایک یہ ہے کہ ابدی عذاب کا مستحق اس وقت بنتا ہے کہ مومن کا قتل اس کے ایمان کی وجہ سے واقع ہوا ہو۔ بلاشبہ اس صورت میں قاتل کافر ہے اور ابدی عذاب کا مستحق ہے۔ چونکہ اس نے مومن کا خون بہانا حلال سمجھا۔ جبکہ مومن کو جان سے مارنا حرام ہے اور یہ حرمت ضروریات دین میں سے ایک ہے اور ضروریات دینی کا منکر کافر ہے۔

## مسلمان کا خون اور مال محترم ہے

حجۃ الوداع کے موقع پر حضرت رسول خدا (صلی اللہ علیہ وآلہ) نے فرمایا:

أَيُّهَا النَّاسُ لَا يَحِلُّ دَمُ امْرِئٍ مُسْلِمٍ وَلَا مَالُهُ إِلَّا بِطَيْبَةٍ نَفْسِهِ فَلَا تَظْلِمُوا أَنْفُسَكُمْ وَلَا تَرَجِعُوا بَعْدِي كُفَّارًا (وسائل الشیعہ

کتاب قصاص باب اول)

"لوگو! مسلمانوں کا خون بہانا حلال نہیں ہے۔ اسی طرح ان کی مرضی کے بغیر مال پر تصرف جائز نہیں۔ پس اپنے آپ پر ظلم نہ کرنا اور میری موت کے بعد دوبارہ کفر کی طرف نہ پلٹنا۔

دوسری توجیہیوں میں فرماتے ہیں کہ اس آیہ شریفہ میں خلود سے مراد لمبی مدت تک عذاب دینا ہے۔ اس کے یہ معنی نہیں کہ گناہ

گار ہمیشہ کے لیے ابدی عذاب میں مبتلا ہو جائے گا۔



## ایک قتل تمام انسانیت کے قتل کے برابر ہے

ارشاد خداوندی ہے:

( إِنَّهُ مَنْ قَتَلَ نَفْسًا بِغَيْرِ نَفْسٍ أَوْ فَسَادًا فِي الْأَرْضِ فَكَأَنَّمَا قَتَلَ النَّاسَ جَمِيعًا )

(سورہ ۵- آیت ۳۲)

"اگر کوئی دوسرے کو (ناحق) قتل کر ڈالے بغیر اس کے کہ وہ قصور وار ہو یا ملک میں فساد پھیلا دیا ہے جیسے لٹیرے، زانی (محصنہ)، شوہر دار عورت کے ساتھ بد فعلی کرنا وغیرہ، جن کو جان سے مارنا جائز ہے تو گویا اس سے سب لوگوں کو قتل کر ڈالا اور جس نے ایک آدمی کو زندہ کر دیا گویا اس نے سب آدمیوں کو زندہ کر دیا۔ چونکہ حقیقت میں تمام مومنین آدم کے بیٹے اور ایک ہی نفس کا حکم رکھتے ہیں۔ قاتل نے لوگوں کے درمیان قتل جیسی بُری چیز کی تعلیم دی ہے اور سب کو قتل پر اکسایا ہے۔"

## خودکشی بھی قتل کے برابر ہے

اللہ تعالیٰ فرماتا ہے:

( وَلَا تَقْتُلُوا أَنْفُسَكُمْ ط إِنَّ اللَّهَ كَانَ بِكُمْ رَحِيمًا وَمَنْ يَفْعَلْ ذَلِكَ عُدْوَانًا وَظُلْمًا فَسَوْفَ نُصَلِّيهِ نَارًا ط وَكَانَ ذَلِكَ

عَلَى اللَّهِ يَسِيرًا ) (سورہ ۴- آیت ۲۹)

"تم اپنے آپ کو قتل نہ کرو کیونکہ خدا ضرور تمہارے حال پر مہربان ہے۔ (قتل نفس سے اس لیے منع کیا گیا ہے کیونکہ تمام مومنین ایک نفس کا حکم رکھتے ہیں۔ لہذا فرمایا کہ تم اپنی جانوں کو مت مارو)۔ دوسری عبارت میں تم اپنے آپ کو بتوں پر قربان نہ کرو یا غیظ و غضب کے وقت خودکشی نہ کرو۔ اور جو شخص ظلم و جور سے ایسا کرے گا تو (یاد رکھو) ہم بہت جلد اس کو آگ میں جھونک دیں گے۔ اور یہ کام اللہ کے لیے آسان ہے۔"

## تمام لوگوں کو زندہ کرنے کے برابر

ارشاد ربانی ہے:

( وَمَنْ أَحْيَاهَا فَكَأَنَّمَا أَحْيَى النَّاسَ جَمِيعًا )

"اور جس نے ایک آدمی کو زندہ کیا تو گویا اس نے سب لوگوں کو زندہ کر دیا۔"

چنانچہ اگر کوئی کسی نفس محترم کی بقا کا سبب بنے جیسے کہ عفو کرے یا قصاص چھوڑ دے یا انتقام سے اپنے آپ کو باز رکھے یا کسی کو ہلاکت سے نجات دے یا دلائے تو یہ سب لوگوں کو نجات دینے کے برابر ہے اور وہ شخص اسی قدر ثواب کا مستحق بھی قرار پائے گا۔

بعبارت دیگر قتل نفس پروردگارِ عالم کے نزدیک سب سے بڑا گناہ ہے اور قاتل کے لیے سخت ترین عذاب کا وعدہ ہے۔ اسی طرح کسی نفس محترم کی حمایت و حفاظت بھی سب سے بڑی عبادت ہے۔

## قاتل مسلمانی کی حالت میں نہیں مرت

کسی کا قتل گناہ کبیرہ ہونے کے بارے میں احادیث کی طرف اشارہ ہوتا ہے:

عَنْ أَبِي عَبْدِ اللَّهِ فِي رَجُلٍ قَتَلَ رَجُلًا مُؤْمِنًا؟ قَالَ عَلَيْهِ السَّلَامُ يُقَالُ لَهُ مِثُّ آيِّ مَيْتَةٍ إِنْ شِئْتَ يَهُودِيًّا وَإِنْ شِئْتَ

نَصْرَانِيًّا وَإِنْ شِئْتَ مَجُوسِيًّا (کافی)

"حضرت امام جعفر صادق (علیہ السلام) نے کسی مرد مومن کے قاتل کے بارے میں ارشاد فرمایا کہ قاتل کے مرتے وقت اس

سے کہا جاتا ہے کہ جس حالت میں مرنا چاہو، مرجانا۔ اگر تم چاہو یہودی بن کر یا مسیحی کی موت مرو، یا مجوسی کی موت مرو۔"

## دوسری حدیث:

لَا يَزَالُ الْمُؤْمِنُ فِي فِسْحَةٍ مِنْ دِينِهِ مَا لَمْ يُصَبْ دَمًا حَرَامًا وَ قَالَ عَلَيْهِ السَّلَامُ لَا يُؤَفَّقُ قَاتِلُ الْمُؤْمِنِ مَتَعَمِّدًا لِلتَّوْبَةِ

(الوسائل کتاب قصاص - ص ۴۶۲)

"مومن اپنے دین کی وسیع فضا میں آزاد ہوتا ہے جب تک کسی کے حرام خون سے اپنے ہاتھوں کو نہ رنگا ہو۔" مزید فرمایا: "جان بوجھ کر کسی مومن کو قتل کرنے والے کو توبہ و انا بہ نصیب نہیں ہوتی۔"

## قتل کے شرکاء بھی قاتل ہیں

تیسری حدیث بھی امام جعفر صادق (علیہ السلام) سے منقول ہے کہ جناب رسول خدا سے عرض کیا گیا کہ ایک شخص مسلمان مارا گیا ہے اور اس کی لاش گلی میں پڑی ہوئی ہے۔ آنحضرت (صلی اللہ علیہ وآلہ) اور اصحاب وہاں پہنچے تو سوال کیا: اس کا قاتل کون ہے؟ عرض کیا: یا رسول اللہ (صلی اللہ علیہ وآلہ) ہمیں معلوم نہیں۔ آپ نے تعجب کے ساتھ فرمایا: کوئی مقتول مسلمانوں کے درمیان پڑا ہو اور اس کے قاتل کا کسی کو پتہ نہ ہو۔ اس خدا کی قسم جس نے مجھے پیغمبری کے لیے منتخب فرمایا، اگر تمام آسمان اور زمین میں رہنے والے ایک مسلمان کے خون میں شریک ہو جائیں اور اس سے سب خوش ہوں تو ضرور اللہ تعالیٰ ان سے کو بلا تفریق عذاب میں مبتلا کرے گا اور جہنم میں ڈال دے گا۔

اس حدیث سے یہ استفادہ ہوتا ہے کہ قاتل اور شرکاء قتل کے درمیان کوئی فرق نہیں۔ چنانچہ حضرت امام محمد باقر (علیہ السلام) نے فرمایا کہ قیامت کے دن بارگاہ خداوندی میں کسی کو پیش کریں گے۔ اس کے ساتھ تھوڑا سا خون ہوگا (جتنا کہ حجامت سے نکلتا ہے)۔ وہ شخص کہے گا خدا کی قسم میں نے کسی کو قتل نہیں کیا اور نہ ہی کسی کے قتل میں شریک ہوا۔ اللہ تعالیٰ فرمائے گا درست ہے لیکن کسی ایک دن تم نے میرے مومن بندے کا ذکر کیا اور یہی ذکر اُس کے قتل کا سبب بنا اس لیے اس کا خون تمہارے ذمے ہے۔

حضرت امام رضا (علیہ السلام) سے روایت ہے کہ اگر کوئی مشرق میں مارا جائے اور مغرب میں رہنے والا اس قتل پر راضی ہو جائے تو گویا وہ اس قتل میں شریک ہے۔

لَكَانَ الرَّاضِي عِنْدَ اللَّهِ شَرِيكَ الْقَاتِلِ (وسائل باب ۵ ص ۴۹۱)

## حمل کرنا بھی حرام ہے

جو بچہ ماں کے پیٹ میں ہو اس کو کسی طریقہ سے ضائع کرنا یا مارنا حرام ہے۔ ایسی صورت میں مثل قاتل دیہ ادا کرنا پڑتا ہے۔ جنین (ناقص الخلق) بچہ) اور بڑے آدمی میں کوئی فرق نہیں۔ اگرچہ مارنے والے اس کے ماں باپ ہی کیوں نہ ہوں۔ جیسے ماں ایسی دوائی استعمال کرے جو حمل ساقط ہونے کا سبب بن جائے تو اس صورت میں اُن تمام سزاؤں کی مستحق ہوگی جو قاتل کے لیے معین ہیں۔ یعنی کسی نفس محترم کے قتل پر ایک ہزار مثقال سونا ادا کرنا واجب ہے۔ قاتل اگرچہ ماں باپ ہی ہوں پھر بھی اس دیہ سے ارث نہیں ملتی بلکہ ان کے سوا دوسرے ورثاء اس دیہ کے حق دار ہوں گے۔

## عمد انطفہ ضائع کرنا حرام ہے

مذکورہ بیان سے یہ بات واضح ہو جاتی ہے کہ دین اسلام کی شرع اقدس کس قدر انسانی زندگی اور اسکی حیات کی اہمیت کی قائل ہے۔ کسی دوسرے موضوع کے بارے میں اس قدر تاکید و سفارش نہیں فرمائی جتنی نفس محترم کے لیے فرمائی ہے۔ یہاں تک کہ تکوین انسانی کا مادہ یعنی نطفہ رحم مادر میں ٹھہرنے کے بعد ضائع کرنا حرام قرار دیا ہے۔ اور اس کے لیے دیہ بھی مقرر کر دیا ہے۔ جس کی تفصیل یوں ہے:

اگر نطفہ ضائع کیا گیا ہے تو ساٹھ مثقال سونا، اگر ہڈی پیدا ہو گئی تھی تو اسی مثقال سونا، اگر جنین (رحم مادر میں نا تمام بچہ) کے گوشت و اعضاء نمودار ہو گئے تھے لیکن روح داخل نہیں ہوئی تو سو مثقال سونا، اگر روح داخل ہو گئی تھی اور وہ لٹکا تھا تو ہزار مثقال سونا، اور لڑکی تھی تو پانچ سو مثقال سونا۔

اگر حاملہ عورت مر جائے تو اس کا پیٹ چاک (آپریشن) کر کے بچے کا نکالنا واجب اور غفلت برتنا حرام ہے۔ اگر تاخیر کی بنا پر بچہ ضائع ہو جائے تو جس کی غفلت سے بچہ ضائع ہوا، اس پر دیہ واجب ہے۔

## قتل کی توبہ

اگر کوئی جان بوجھ کر کسی نفس کو قتل کرے اور اس کے بعد توبہ کرنا چاہے تو اسے چاہیئے کہ اپنے آپ کو مقتول کے ولی کے حوالے کرے۔ مقتول کے ورثاء کو اختیار ہے کہ قاتل سے قصاص لیں یا دیہ (خون بہا) لے لیں یا معاف کر دیں۔

معاف کرنے کی صورت میں یعنی اسے قتل نہ کریں تو قاتل پر تین چیزیں واجب ہوتی ہیں: (۱) ایک بندہ راہِ خدا میں آزاد کرے (۲) ساٹھ مسکینوں کو پیٹ بھر کے کھانا کھلانے (۳) ساٹھ روزے متواتر رکھے۔  
اگر بندہ آزاد کرنا دسترس میں نہ ہو تو باقی دو کفارے ساقط نہیں ہوتے۔

### اتقائی اور خطائی قتل

غلطی سے کسی کو قتل کرنے کی صورت میں بھی مقتول کے سرپرستوں کو دیہ ادا کرنا واجب ہے لیکن اس صورت میں جبکہ مقتول کے ولی اسے معاف کر دیں۔

اس کے علاوہ مذکورہ طریقے پر بندہ آزاد کرنا، فقیروں کو کھانا کھلانا اور ساٹھ روزے رکھنا بالترتیب واجب ہے۔  
اسی طرح کسی کے اعضائے بدن کو کاٹنا بھی گناہ کبیرہ ہے۔ تفصیل کے خواہشمند فقہی کتب کی طرف رجوع فرمائیں۔

### والدین کا عاق کرنا

گناہان کبیرہ میں سے چھٹا گناہ کبیرہ ماں باپ کا عاق ہے۔ چنانچہ حضرت رسول اکرم (صلی اللہ علیہ وآلہ) اور بعض آئمہ اطہار (علیہم السلام) سے روایت ملتی ہے کہ والدین کا عاق بڑے گناہوں میں سے ہے۔ جیسا کہ اس کتاب کے شروع میں تفصیل سے ذکر ہوا ہے۔ بلکہ حضرت رسول اکرم (صلی اللہ علیہ وآلہ) سے منقول ہے کہ تمام گناہان کبیرہ میں سب سے بڑا گناہ اللہ کا شریک قرار دینا اور والدین کا عاق ہے۔

عاق ایسا گناہ ہے جس کے لیے قرآن مجید اور احادیث صحیحہ میں عذاب جہنم کا وعدہ ہے۔ قرآن مجید میں حضرت عیسیٰ (علیہ السلام) کا قول اللہ تعالیٰ اپنے کلام میں یوں بیان کرتا ہے:  
( وَبَرًّا مَّ بَوَالِدَتِيْ وَ لَمْ يَجْعَلْنِيْ جَبَّارًا شَقِيْبًا )

"اور مجھ کو اپنی والدہ کا فرمان بردار بنایا اور الحمد للہ کہ مجھ کو سرکش نافرمان نہیں بنایا۔" (سورہ ۱۹ - آیت ۳۲)  
چونکہ حضرت عیسیٰ (علیہ السلام) کے باپ نہ تھے اس لیے ماں کا ذکر کیا گیا۔ اس سورے کی پانچویں آیت میں حضرت یحییٰ (علیہ السلام) کے ماں باپ دونوں کا ذکر ہے۔

ان آیتوں میں عاق والدین کو تین صفات سے یاد فرمایا ہے: (۱) جبار یعنی سرکش (۲) شقی یعنی بد بخت (۳) عصی یعنی گناہ گار۔  
اور ہر صفت کے لیے سخت عذاب کا وعدہ دیا گیا ہے۔ چنانچہ جبار کے بارے میں ارشاد ہوتا ہے:

( وَخَابَ كُلُّ جَبَّارٍ عَنِيدٍ مِّنْ وَرَائِهِ جَهَنَّمُ وَيُسْقَىٰ مِنْ مَّاءٍ صَدِيدٍ يَتَجَرَّعُهُ وَلَا يَكَادُ يُسِيغُهُ وَيَأْتِيهِ الْمَوْتُ مِنْ كُلِّ مَكَانٍ وَمَأْوَاهُ بِمِيتَةٍ طَوْقٍ وَمِنْ وَرَائِهِ عَذَابٌ غَلِيظٌ )

(سورہ ۱۴- آیت ۱۵-۱۶-۱۷)

"اور ہر ایک سرکش عداوت رکھنے والا ہلاک ہوا۔ یہ تو دنیا کی سزا تھی اور اس کے پیچھے ہی پیچھے جہنم ہے اور اس میں اسے پیپ و لہو بھرا ہوا پانی پینے کو دیا جائے گا (زبردستی) اسے گھونٹ گھونٹ کر کے پینا پڑے گا۔ اور اُسے حلق سے باسانی نہ اتار سکے گا۔ اور (وہ مصیبت ہے کہ) اسے ہر طرف موت ہی موت آتی دکھائی دیتی ہے حالانکہ وہ مارے نہ مر سکے گا اور پھر اس کے پیچھے سخت عذاب ہوگا۔"

اور شقی صفت رکھنے والے کے بارے میں فرماتا ہے:

( فَأَمَّا الَّذِينَ شَقُّوا فِي النَّارِ لَهُمْ فِيهَا زَئِجْرٌ وَشَهِيقٌ خَالِدِينَ فِيهَا مَا دَامَتِ السَّمَاوَاتُ وَالْأَرْضُ إِلَّا مَا شَاءَ رَبُّكَ ط إِنَّ رَبَّكَ فَعَّالٌ لِّمَا يُرِيدُ )

(سورہ ۱۱- آیت ۱۰۷، ۱۰۶)

"پس جو لوگ بد بخت ہیں وہ دوزخ میں ہوں گے اور اسی میں ان کی ہائے وائے اور چیخ و پکار ہوگی۔ وہ لوگ جب تک آسمان اور زمین ہے، ہمیشہ اسی میں رہیں گے۔ (مگر جب تمہارا پروردگار نجات دینا چاہے) بے شک تمہارا پروردگار جو چاہتا ہے وہ کر ہی کے رہتا ہے۔"

عصی یعنی نافرمان کے بارے میں ارشاد ہوتا ہے:

( وَمَنْ يَعْصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا فِيهَا وَلَهُ عَذَابٌ مُّهِينٌ )

(سورہ ۴- آیت ۱۴)

"اور جس شخص نے خدا اور اس کے رسول کی نافرمانی کی اور اس کی حدود سے گزر گیا تو بس خدا اس کو جہنم میں داخل کرے گا۔ اور وہ اس میں ہمیشہ (اپنا کیا بھگلتا) رہے گا۔ اس کے لیے بڑا رسوائی کا عذاب ہے۔"

## عاق والدین سے متعلق احادیث

پیغمبر اکرم (صلی اللہ علیہ وآلہ) نے فرمایا:

(إِيَّاكُمْ وَعُقُوبِ الْوَالِدَيْنِ فَإِنَّ رِيحَ الْجَنَّةِ يُوجَدُ مِنْ مَسِيرَةِ أَلْفِ عَامٍ وَلَا يَجِدُهَا عَاقٍ وَلَا قَاطِعٍ رَجِيمٍ) (وسائل الشیعہ)

"خبردار! والدین کی ناراضگی سے پرہیز کرو۔ بے شک بہشت کی خوشبو ایک ہزار سال دور کے فاصلے سے سونگھ سکتا ہے لیکن ماں باپ کے عاق اور رشتہ داروں سے قطع تعلق کرنے والا جنت کی خوشبو محسوس نہیں کر سکے گا۔"

آنحضرت (صلی اللہ علیہ وآلہ) ہی سے روایت ہے:

مَنْ أَحْطَىٰ وَالِدَيْهِ فَقَدْ أَحْطَىٰ اللَّهُ وَمَنْ أَحْطَىٰ اللَّهُ فَقَدْ أَحْطَىٰ اللَّهُ (مستدرک)

"جس نے اپنے والدین کو ناراض کیا تو گویا اس نے اللہ کو ناراض کیا۔ اور جس نے ان دونوں کو غضب ناک کیا تو اس نے اللہ کو غضب ناک کیا۔"

ایک اور مقام پر ارشاد ہوتا ہے:

مَنْ آذَىٰ وَالِدَيْهِ فَقَدْ آذَىٰ أَدَانِي وَمَنْ آذَىٰ اللَّهُ وَمَنْ آذَىٰ اللَّهُ فَهُوَ مَلْعُونٌ۔ (مستدرک)

"جس کسی نے اپنے والدین کو اذیت دی اس نے مجھے اذیت دی ہے اور جس نے مجھے اذیت دی اس نے اللہ کو اذیت دی اور

جس نے اللہ کو اذیت دی پس وہ ملعون ہے۔"

نیز آنحضرت (صلی اللہ علیہ وآلہ) کا ارشاد ہے:

وَلْيَعْمَلِ الْعَاقُ مَا شَاءَ أَنْ يَعْمَلَ فَلَنْ يَدْخُلَ الْجَنَّةَ (مستدرک)

"ماں باپ کو جس نے ناراض کیا پھر وہ جتنا بھی چاہے عمل کرے بہشت میں داخل نہیں ہو سکتا۔"

ایک اور مقام پر ارشاد ہوتا ہے:

ثَلَاثَةٌ لَا يُكَلِّمُهُمُ اللَّهُ يَوْمَ الْقِيَامَةِ وَلَا يُزَكِّيهِمْ وَلَا يَنْظُرُ إِلَيْهِمْ وَهُمْ عَذَابُ أَلِيمٌ وَهُمْ الْمُكَذِّبُ بِالْقَدْرِ وَالْمُدْمِنُ لِلْخَمْرِ  
وَالْعَاقِلُ، وَالِدَيْهِ

(مستدرک۔ کتاب نکاح۔ باب ۷۵)

"تین گروہوں کے ساتھ خداوند تعالیٰ قیامت کے دن بات نہیں کرے گا، نہ ان پر نظر رحمت رکھے گا، نہ ان کو گناہوں سے پاک

فرمائے گا اور ان کے لیے دردناک عذاب ہے۔ ان تین گروہوں میں ایک تقدیر الہی کو جھٹلانے والا، دوسرا ہمیشہ شراب پینے والا اور تیسرا والدین کا عاق کیا ہوا۔"

### ولادین کا عاق قابل مغفرت نہیں

عاق والدین کی شقاوت کے لیے یہی کافی ہے کہ جبرائیل امین (علیہ السلام) نے اس کے حق میں بددعا کی اور کہا:

مَنْ أَدْرَكَ وَالِدَيْهِ وَوَلَّمَ يُورِّحَهُمَا فَلَا عَفْرَ اللَّهُ لَهُ فَقُلْتُ آمِينَ - (بحار الانوار)

"جس نے اپنے والدین کو پایا اور ان کے حقوق ادا نہ کئے تو اللہ تعالیٰ اس کی مغفرت نہ کرے گا۔"

اس وقت حضرت رسول خدا (صلی اللہ علیہ وآلہ) نے جبرائیل امین کی بددعا کے بعد آمین کہا۔

حضرت امام جعفر صادق (علیہ السلام) سے روایت ہے:

مَلْعُونٌ مَلْعُونٌ مَنْ ضَرَبَ وَالِدَيْهِ، مَلْعُونٌ مَلْعُونٌ مَنْ عَقَّ وَالِدَيْهِ (مستدرک)

"ملعون ہے، ملعون ہے وہ شخص جس نے اپنے والدین کو مارا۔ ملعون ہے، ملعون ہے وہ شخص جس نے اپنے والدین کو

ناراض کیا ہو۔"

## عاق والدین کی نماز قبول نہیں

حضرت امام جعفر صادق (علیہ السلام) سے روایت ہے کہ:

مَنْ نَظَرَ إِلَىٰ أَبِيهِ نَظْرَ مَاقِتٍ وَهُمَا ظَالِمَانِ لَهُ لَمْ يَقْبَلِ اللَّهُ لَهُ صَلَوةً (کافی)

"جو کوئی اپنے والدین کی طرف غصے سے نظر کرے گا حالانکہ والدین اولاد کے حق میں ظالم ہوں پھر بھی اللہ اس کی نماز قبول

نہیں کرے گا۔"

## احتضار کی حالت میں ایک جوان کے لیے پیغمبر کی شفاعت

ایک جوان آخری سانس لے رہا تھا۔ اسی اثناء میں حضرت رسول خدا (صلی اللہ علیہ وآلہ) تشریف لائے اور اس کے پاس

بیٹھ کر اسے شہادتین کی تلقین فرمانے لگے۔ مگر وہ جوان کچھ نہ بول سکا۔ آنحضرت (صلی اللہ علیہ وآلہ) نے دریافت کیا کہ کیا اس کی

ماں موجود ہے؟ جوان کے سرہانے بیٹھی ہوئی ایک عورت نے کہا، جی ہاں، میں اس کی ماں ہوں۔ آپ (صلی اللہ علیہ وآلہ) نے

فرمایا کیا تم اس سے ناراض ہو؟ عورت نے عرض کیا: ہاں، یا رسول اللہ (صلی اللہ علیہ وآلہ)۔ چھ سال سے میرے اور اس کے

درمیان بات چیت بند ہے۔ رسول اکرم (صلی اللہ علیہ وآلہ) نے اس کی ماں سے خواہش کی کہ اپنے بیٹے کو معاف کر دے۔

چنانچہ اس عورت نے آنحضرت (صلی اللہ علیہ وآلہ) کے کہنے پر بیٹے کی غلطیوں سے درگزر کیا اور اس سے راضی ہو گئی۔ فوراً

ہی وہ جوان کلمہ شہادت پڑھنے لگا۔

آنحضرت (صلی اللہ علیہ وآلہ) نے سوال کیا: اس وقت تم کیا دیکھ رہے ہو؟

نوجوان نے عرض کیا: اے رسول خدا (صلی اللہ علیہ وآلہ) ایک کالا مرد نہایت بد صورت و بدبودار مجھے نہیں چھوڑ رہا۔



آپ نے فرمایا، یہ دعا پڑھو:

يَا مَنْ يَقْبَلُ الْيَسِيرَ وَيَعْفُو عَنِ الْكَثِيرِ اِقْبَلْ مِنِّي الْيَسِيرَ وَاعْفُ عَنِّي الْكَثِيرَ۔

حضور (صلی اللہ علیہ وآلہ) نے پوچھا، اب کیا دیکھ رہے ہو؟

نوجوان نے عرض کیا ایک سفید رنگ کا خوب صورت اور معطر مرد میری طرف بڑھ رہا ہے۔ فرمایا، اسی دعا کی تکرار کرو۔ جب دوبارہ پڑھی تو کہنے لگا: یا رسول اللہ! دونوں میری نظروں سے غائب ہو گئے۔ اس کے بعد آنحضرت کے چہرہ مبارک پر خوشی کے آثار نمودار ہو گئے۔ آپ (صلی اللہ علیہ وآلہ) نے فرمایا، خداوند! اس نوجوان کے گناہوں کے بخش دے۔ اس کے بعد جوان کی وفات ہو گئی۔ (بحار الانوار)

اس حدیث شریف سے پتہ چلتا ہے کہ عاق والدین کی عاقبت کس قدر سخت ہے۔ وہ بے ایمانی کی حالت میں دنیا سے رخصت ہوتا ہے اور ہمیشہ عذاب الہی میں مبتلا رہتا ہے۔ ورنہ کلمہ توحید کی تلقین کرنے والے جناب رسول خدا تھے۔ اس کے باوجود جوان کی زبان نہ کھل سکی۔ یہاں تک کہ اس کی ماں اس سے راضی نہ ہوئی۔ رسول خدا کے قدموں کی برکت اور ماں کی رضایت سے اس نوجوان کی بخشش ہو گئی۔

## عاق سے کیا مراد ہے

علامہ مجلسی کتاب کافی کی شرح میں فرماتے ہیں:

الْمُرَادُ بِعُقُوقِ الْوَالِدَيْنِ تَرْكُ الْأَدَبِ لَهُمَا وَالْإِنْيَانُ بِمَا يُؤْذِيهِمَا قَوْلًا وَفِعْلًا وَمُخَالَفَتُهُمَا فِي أَعْرَاضِهِمَا الْجَائِزَةَ عَقْلًا وَنَفْسًا۔

"عاق والدین سے مراد یہ ہے کہ اولاد ان کا ادب و احترام نہ کرے۔ کسی قسم کی گفتار و رفتار سے ان کو تکلیف پہنچائے۔ ان کی ایسی خواہشات و مطالبات کی مخالفت کرے جن کا پورا کرنا عقلاً و شرعاً جائز ہو۔

عاق والدین حرام ہونے کی دلیل کتاب و سنت اور اہل تشیع و اہل تسنن کا اجماع ہے۔ چنانچہ حضرت امام جعفر صادق (علیہ السلام) سے روایت ہے کہ "کم سے کم عاق ماں باپ کے سامنے اُف کہنا ہے۔ اگر خدا کی نگاہ میں اس سے کمتر کوئی چیز ہوتی تو اس

کی مثال دے دیتا۔ والدین کی طرف تندی اور غصے سے نظر کرنا عاق کا سبب بنتا ہے۔ نیز والدین کو غمگین کرنے سے عاق ہو جاتا ہے۔ ایسے مواقع جن سے والدین کا ناراض ہونا یقینی ہو گناہ کبیرہ ہے۔"

## والدین سے نیک کرنا واجب ہے

آیات قرآنی اور احادیثِ آئمہ طاہرین (علیہم السلام) سے استفادہ ہوتا ہے کہ والدین کی نافرمانی ان کی خاطر آزرده کرنا اور تکلیف پہنچانا، جہاں حرام و گناہ کبیرہ ہے وہاں ان کے حق میں احسان و نیکی کرنا اور کما حقہ حق کی ادائیگی کرنا بھی واجب ہے۔ چنانچہ کچھ آیات تبرکاً ذکر کی جاتی ہیں:

( وَوَصَّيْنَا الْإِنْسَانَ بِوَالِدَيْهِ حُسْنًا ) (سورہ ۲۹ آیت ۸)

"اور ہم نے انسان کو اپنے ماں باپ سے نیکی کرنے کا حکم دیا ہے۔"

( اِنْ اَشْكُرْ لِيْ وَلِوَالِدَيْكَ ) (سورہ ۳۱- آیت ۱۳)

"ہم نے انسان کو تاکید کی کہ میرا شکر ادا کرے اور اپنے والدین کا بھی۔"

اس آیہ شریفہ میں اپنا شکر اور والدین کا شکر ایک ساتھ ذکر فرمایا ہے۔ بے شک بندگانِ خدا پر اس کے شکر واجب ہے۔ اسی طرح اولاد پر والدین کا شکر بھی واجب ہے۔

( وَقَضَىٰ رَبُّكَ اَنْ لَا تَعْبُدُوْا اِلَّا اِيَّاهُ وَبِالْوَالِدَيْنِ اِحْسَانًا اِمَّا يَنْبَغُ عِنْدَكَ الْكِبَرُ اَحَدُهُمَا اَوْ كِلَاهُمَا فَلَا تَقُلْ لَهُمَا اُفٍّ وَلَا تَنْهَرْهُمَا وَقُلْ لَهُمَا قَوْلًا كَرِيْمًا وَخَفِضْ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيْتَنِيْ صَغِيْرًا ) (سورہ ۱۷- آیت ۲۳، ۲۴)

"اور تمہارے پروردگار نے حکم دیا ہے کہ اس کے سوا کسی دوسرے کی عبادت نہ کرنا اور اپنے ماں باپ سے نیکی کرنا۔ اگر ان میں سے ایک یا دونوں تمہارے سامنے بڑھاپے کو پہنچیں اور تمہاری خدمت کی ضرورت پڑے (یا ناراض ہوں) تو خبردار ان کے جواب میں "اف" تک نہ کہنا اور نہ جھڑکنا اور (جو کچھ کہنا سننا ہو تو) بہت ادب سے کہا کرو اور رحم دلی سے ان کے سامنے خاکساری کا پہلو جھکاؤ اور ان کے حق میں دعا کرو کہ اے پروردگار! جس طرح ان دونوں نے میرے چھٹنے میں میری پرورش کی ہے، اسی طرح تو بھی ان پر رحم فرما۔"

یہاں آیہ مذکورہ میں خداوند عالم نے والدین کے ساتھ نیکی کو اپنی عبادت کے مترادف قرار دیا ہے۔ جیسا کہ اللہ تعالیٰ کی عبادت واجب ہے، اسی طرح والدین کے ساتھ احسان کرنا بھی واجب ہے۔

حضرت صادق آل محمد (علیہ السلام) فرماتے ہیں کہ اگر "اُف" سے چھوٹا کوئی کلمہ عربی زبان میں ہوتا تو ذکر ہوتا اور ممنوع قرار دیا جاتا۔

ابی ولاد نے آپ سے وبالوالدین احساناً کے معنی دریافت کیے تو فرمایا کہ والدین کے ساتھ اچھا سلوک کیا کرو۔ اگر ان کو کسی چیز کی ضرورت پڑے تو اظہار سے پہلے پیش کر دو۔  
اس کے بعد ( وَ قُلْ لَّهُمْآ قَوْلًا كَرِيمًا ) کے متعلق پوچھا تو آپ نے فرمایا کہ اگر والدین تم کو ماریں تو تم کہو کہ اللہ آپ کی مغفرت کرے۔

پھر وَ اخْفِضْ لَهْمُنَا کے بارے میں پوچھا تو آپ (علیہ السلام) نے ارشاد فرمایا کہ تنہی سے ان کی طرف نگاہ نہ کرنا، اپنی آواز ان کی آواز سے بلند نہ کرنا، ایک ساتھ چلتے وقت آگے نہ بڑھنا، مجالس میں ان سے پہلے جگہ نہ لینا، اپنے ہاتھ کو ان کے ہاتھوں سے بلند نہ کرنا۔

## والدین کی خدمت جہاد ہے بہتر ہے

حضرت امام جعفر صادق (علیہ السلام) سے روایت ہے کہ ایک آدمی حضرت رسول اکرم کی خدمت میں حاضر ہوا اور عرض کی کہ میں راہ خدا میں جہاد کرنے کا شوق رکھتا ہوں۔ آنحضرت (صلی اللہ علیہ وآلہ) نے فرمایا، پس راہ خدا میں جہاد کرو۔ بے شک اگر تم مارے گئے تو اللہ کے نزدیک زندہ رہو گے اور رزق پاؤ گے اور اس کا اجر اللہ تعالیٰ کے ذمے ہوگا۔ اگر سلامتی کے ساتھ واپس آئے تو گناہوں سے اس طرح پاک ہو گے جس طرح بچہ ماں کے پیٹ سے پیدا ہوتا ہے۔ اس شخص نے کہا، یا رسول اللہ (صلی اللہ علیہ وآلہ)، میرے والدین زندہ ہیں اور بڑھاپے کی حالت میں ہیں اور مجھ سے کافی انس رکھتے ہیں۔ مجھ سے جدائی ان کو پسند نہیں۔ آنحضرت (صلی اللہ علیہ وآلہ) نے فرمایا اگر ایسا ہے تو ان کی خدمت میں ٹھہر جا۔ قسم اس خدا کی جس کے قبضہ قدرت میں میری جان ہے، والدین سے ایک دن رات انس میں رہنا ایک سال کے مسلسل جہاد سے افضل ہے۔ یہ روایت بھی آنحضرت (صلی اللہ علیہ وآلہ) سے منقول ہے کہ فرمایا:

كُنْ بَارًا وَ اِقْتَصِرْ عَلَى الْجَنَّةِ، وَاِنْ كُنْتَ عَاقًا فَاقْتَصِرْ عَلَى النَّارِ

"والدین کے خدمت گار بن کر جنت میں مقام حاصل کر لو اور اگر والدین کے عاق ہو گئے تو جہنم میں اپنا ٹھکانہ بنا لو۔"

## والدین سے نیکی گناہوں کا کفارہ ہے

ماں باپ سے نیکی بہت سارے گناہوں کا کفارہ ہے۔ چنانچہ روایت ہے کہ ایک آدمی حضرت رسول خدا کی خدمت میں حاضر ہوا اور عرض کیا: یا رسول اللہ، ایسا کوئی بُرا کام باقی نہیں بچا جس کا میں مرتکب نہ ہوا ہوں۔ کیا میرے لیے توبہ ہے؟ آنحضرت نے فرمایا، جاؤ، باپ کے ساتھ نیکی کرو تا کہ تمہارے گناہوں کا کفارہ ہو۔ جب وہ نکل گیا تو آپ نے فرمایا اگر اس کی ماں زندہ ہوتی تو اس کے ساتھ نیکی کرنا زیادہ بہتر ہوتا۔

## والدین کی خوشنودی خدا کی خوشنودی ہے

آنحضرت (صلی اللہ علیہ وآلہ) کا ارشاد ہے:

رَضِيَ اللَّهُ مَعَ رَضَى الْوَالِدَيْنِ وَسَخَطُ اللَّهِ مَعَ سَخَطِ الْوَالِدَيْنِ (بخار الانوار)

"والدین کی رضامندی میں اللہ کی رضا ہے اور ان کی ناراضگی میں اللہ کی ناراضگی ہے۔"

آپ (صلی اللہ علیہ وآلہ) نے مزید ارشاد فرمایا:

بَيْنَ الْأَنْبِيَاءِ وَالْبَارِدِ دَرَجَةٌ وَبَيْنَ الْعَاقِ وَالْفَرَاعِنِ دَرَكَةٌ (مستدرک)

"والدین کے ساتھ نیک سلوک کرنے والا بہشت میں پیغمبروں سے صرف ایک درجہ کے فرق پر ہوگا۔ اور والدین کا عاق شدہ

جہنم میں فراعنہ سے صرف ایک درجہ نیچے ہوگا۔"

## والدین کے ساتھ نیکی کرنے والے کے لیے ملائکہ کی دعائیں

حضرت امیر المؤمنین (علیہ السلام) فرماتے ہیں:

بُرِّئَ الْوَالِدَيْنِ أَكْبَرُ فَرِيضَةٍ۔

"والدین کے ساتھ نیکی کرنا واجباتِ الہیہ میں سب سے بڑا فریضہ ہے۔"

حضرت رسول خدا (صلی اللہ علیہ وآلہ) ارشاد فرماتے ہیں کہ اللہ کے دو فرشتے ہیں ان میں سے ایک کہتا ہے:

اللَّهُمَّ احْفَظِ الْبَارِينَ بِعِصْمَتِكَ (مستدرک)

"خدا یا! والدین کے ساتھ نیکی کرنے والوں کو (تمام برائیوں اور آفتوں) سے محفوظ رکھ۔" دوسرا فرشتہ کہتا ہے:

اللَّهُمَّ أَهْلِكَ الْعَاقِينَ بِغَضَبِكَ (مستدرک)

"خداوند! جن لوگوں سے ان کے والدین ناراض ہیں، انہیں اپنے غضب کے ذریعہ ہلاک فرما۔"

اس میں شک نہیں کہ فرشتوں کی دعا قبول درگاہ الہی ہوتی ہے۔

## عاق کا دنیوی اثر

مذکورہ احادیث میں عاق والدین کے لیے آخرت کے عقوبات بیان ہوئے ہیں۔ عاق ہونا ایک ایسا گناہ ہے کہ اس کے وضعی و

طبعی آثار اور رد عمل آخرت سے پہلے ہی اسی دنیا میں ظاہر ہوتے ہیں۔ چنانچہ حضرت خاتم الانبیاء نے فرمایا:

ثَلَاثَةٌ مِنَ الذَّنُوبِ تُعَجِّلُ عُقُوبَتَهَا وَلَا تُؤَخِّرُ الْآخِرَةَ عُقُوبَةُ الْوَالِدَيْنِ وَالْبُعْثُ عَلَى النَّاسِ وَكُفْرُ الْإِحْسَانِ (بحار الانوار)

"گناہوں میں تین گناہ ایسے ہیں جن کی سزا عجلت سے اس دنیا میں دی جاتی ہے اور قیامت تک تاخیر نہیں کی جاتی۔ ان میں سے پہلے والدین کا عاق ہونا، دوسرے اللہ کے بندوں پر ظلم کرنا اور تیسرے احسان پر ناشکری کرنا۔"

حضرت امام محمد باقر (علیہ السلام) نے فرمایا:

صَدَقَةُ السِّرِّ تُطْفِئُ غَضَبَ الرَّبِّ وَيُرْوِئُ الْوَالِدَيْنِ وَصِلَةُ الرَّحِمِ يَزِيدَانِ فِي الْأَجْلِ

(بحار الانوار)

"مخفی طور پر صدقہ دینا پروردگار کے غضب کو ٹھنڈا کرتا ہے اور والدین کے ساتھ نیکی و قربت داروں سے صلہ رحم کو دراز کرتا ہے۔"

ایک اور حدیث میں فرمایا:

الْبِرُّ وَصَدَقَةُ السِّرِّ يَنْفِيَانِ الْفَقْرَ وَيَزِيدَانِ فِي الْعُمْرِ وَيَدْفَعَانِ عَن سَبْعِينَ مِائَةَ سُوءٍ

(بحار الانوار)

"ماں باپ سے نیکی اور پوشیدہ خیرات کرنے سے فقر دور ہوتا ہے اور یہ دونوں عمر کو طویل کرتے ہیں اور ستر قسم کی بُری موت اس سے دور ہوتی ہے۔"

یہ بھی فرمایا کہ:

مَنْ يَضْمِنُ لِي بِرِّ الْوَالِدَيْنِ وَصِلَةَ الرَّحِمِ أَضْمِنُ لَهُ كَثْرَةَ الْمَالِ وَزِيَارَةَ الْعُمَرِ وَالْمَحَبَّةَ فِي الْعَشِيرَةِ (مستدرک)

"جو کوئی مجھے یہ ضمانت دے کہ والدین سے نیکی اور رشتہ داروں سے اچھا سلوک کرے گا تو میں بھی اسے کثرت مال اور درازی عمر کے علاوہ اپنے قبیلہ میں محبوب بننے کی ضمانت دوں گا۔"

حضرت امام تقی (علیہ السلام) نے فرمایا:

الْعُقُوفُ يُعَقَّبُ الْفَلَّةَ وَيُودَى إِلَى الذَّلَّةِ

"والدین کی ناراضگی سے (روزی کی) کمی اور ذلت پیچھا کرتی ہے۔"

### عاق والدین گدائی و بد نصیبی کا سبب بنتا ہے

مدینہ منورہ کے ایک دولت مند جوان کے ضعیف ماں باپ زندہ تھے۔ وہ جوان ان کے ساتھ کسی قسم کی نیکی نہیں کرتا تھا اور انہیں اپنی دولت سے محروم کیے ہوئے تھا۔

چنانچہ اللہ تعالیٰ نے اس جوان سے اس کا سب مال و دولت چھین لیا۔ وہ ناداری، تنگ دستی اور بیماری میں مبتلا ہو گیا اور مجبوری و پریشانی انتہا کو پہنچ گئی۔

جناب رسول خدا (صلی اللہ علیہ وآلہ) نے فرمایا جو کوئی ماں باپ کو تکلیف پہنچاتا ہے اُسے اس جوان سے عبرت حاصل کرنی چاہیے۔

دیکھو! اس دنیا میں اس سے مال و دولت واپس لے لی گئی، اس کی ثروت و بے نیازی فقیری میں اور صحت بیماری میں تبدیل ہو گئی۔ اس طرح جو درجہ اس کو بہشت میں حاصل ہونا تھا، وہ ان گناہوں کے سبب اُس سے محروم ہو گیا۔ اس کی بجائے آتش جہنم اس کے لیے تیار کی گئی۔ (سفینۃ البحار)

حضرت امام جعفر صادق (علیہ السلام) سے منقول ہے کہ جب حضرت یعقوب (علیہ السلام) اپنے بیٹے حضرت یوسف (علیہ السلام) سے ملاقات کرنے مصر تشریف لائے تو حضرت یوسف (علیہ السلام) اپنی ظاہری سلطنت اور شان و شوکت کو برقرار رکھتے ہوئے اپنے والد بزرگوار کے احترام کے لیے اپنی سواری سے نیچے نہیں اُترے تو حضرت جبرائیل (علیہ السلام) نازل ہوئے اور حضرت یوسف (علیہ السلام) سے کہا کہ اپنا ہاتھ کھول لے، آپ (علیہ السلام) نے جب ہاتھ کھولا تو اس سے ایک روشنی نکلی اور آسمان کی طرف بلند ہوئی۔

حضرت یوسف (علیہ السلام) نے دریافت کیا یہ نور جو میرے ہاتھ سے نکلا اور آسمان کی جانب چلا گیا، یہ کیا تھا؟ جبرائیل (علیہ السلام) نے عرض کیا، نبوت کا نور آپ (علیہ السلام) کے صلب سے باہر نکل گیا۔ کیونکہ آپ (علیہ السلام) نے اپنے والد کا احترام بجا نہیں لایا تھا اس لیے آپ (علیہ السلام) کے بیٹوں میں سے کسی کو پیغمبری نہیں ملے گی۔ اس میں شک نہیں کہ حضرت یوسف (علیہ السلام) اپنے والد بزرگوار کے احترام میں سواری سے نیچے نہیں اُترے لیکن یہ تکبر اور بے اعتنائی کی وجہ سے نہیں تھا۔ کیونکہ انبیائے کرام (علیہم السلام) ہر قسم کے گناہوں سے پاک و پاکیزہ ہوتے ہیں۔ البتہ اپنی سلطنت اور شان و شوکت کا اعلیٰ مقام برقرار رکھنے اور رعایا پر رعب و دبدبہ بٹھانے کی خاطر تھا۔

### عاق والدین کا بُرا انجام

عاق والدین کے وضعی آثار میں سے ایک اثر بُرا انجام ہے۔ اس کے برعکس والدین کے ساتھ نیکی کرنے سے عاقبت سنور جاتی ہے۔ جیسا کہ امام جعفر صادق (علیہ السلام) نے فرمایا:

مَنْ أَحَبَّ أَنْ يُخَفِّفَ اللَّهُ عَنْهُ سَكَرَاتِ الْمَوْتِ فَلْيَكُنْ لِقَرَابَتِهِ وَصَوْلًا وَلَوْلَا ذَلِكَ بَارَأَ فَإِذَا كَانَ كَذَلِكَ هَوَّنَ اللَّهُ عَلَيْهِ سَكَرَاتِ الْمَوْتِ وَلَمْ يَصَبْهُ فِي حَيَاتِهِ فَقَرَّ أَبَدًا (سفینۃ البحار جلد ۲ ص ۶۸۷)

"جس کی خواہش ہو کہ جان کنی کی کیفیت اس پر آسان ہو جائے، اسے اپنے رشتہ داروں سے صلہ رحم اور والدین کے ساتھ نیکی بجالانا چاہیے۔ جب کوئی ایسا کرے گا تو خداوند عالم موت کی سختیاں اس پر آسان کر دے گا اور وہ شخص زندگی بھر کسی پریشانی و تنگ دستی میں نہ ہوگا۔"

### والدین کی دعا جلد مستجاب ہوتی ہے

ماں باپ اولاد کے حسن سلوک کے یا بد سلوک کے نتیجے میں جو بھی دعا کرتے ہیں، وہ بارگاہِ الہی میں ضرور قبول ہوتی ہے۔ اس بارے میں بہت سی روایات وارد ہوئی ہیں۔ اس سلسلے کی ایک روایت دعائے مشلول کی فضیلت میں نقل ہوئی ہے۔ کہتے ہیں کہ ایک نوجوان کا اپنے باپ کی بددعا کے نتیجے میں سیدھا ہاتھ بے کار ہو گیا تھا۔ وہ نوجوان باپ کی وفات کے بعد متواتر تین سال مسجد الحرام میں ساری رات بارگاہِ رب العزت میں گم گمڑا کمر دعائیں کرتا تھا۔ ایک دن مولائے متقیان حضرت امیر المومنین (علیہ السلام) کو اس نوجوان پر ترس آیا۔ چنانچہ آپ نے اُسے دعائے مشلول تعلیم فرمائی۔ اور وہ نوجوان اس دعا کی برکت سے شفا یاب ہو گیا۔

### ماں حسن سلوک کی سب سے زیادہ سزاوار ہے

ماں کے ساتھ نیکی کرنا زیادہ فضیلت رکھتا ہے۔ چنانچہ حضرت رسول خدا (صلی اللہ علیہ وآلہ) نے ماں کے ساتھ اچھے برتاؤ کے سلسلے میں تین مرتبہ تکراراً حکم دیا ہے اور چوتھی مرتبہ باپ سے نیک سلوک کرنے کا حکم دیا ہے۔ آپ (صلی اللہ علیہ وآلہ) سے دریافت کیا گیا کہ والدین میں کس کا حق زیادہ ہے؟ آپ نے فرمایا:

کیا ماں وہی ہستی نہیں ہے جس نے مدتوں تجھے اپنے رحم میں اٹھائے رکھا اور اس کے بعد وضعِ حمل کی سختیاں برداشت کیں؟ پھر اپنی چھاتی سے تیرے لیے غذا مہیا کی۔ پس ماں کا حق سب سے زیادہ ہے۔ (مسند رک ۶۲۸)



## ماں باپ کے حقوق

کسی نے آنحضرت (صلی اللہ علیہ وآلہ) سے سوال کیا کہ باپ کا کیا حق ہے؟ فرمایا، جب تک وہ زندہ ہے اس کی اطاعت کرنا، پھر پوچھا کہ ماں کا کیا حق ہے؟ فرمایا، اگر صحراؤں میں ریت کے ذرات کے برابر اور بارش کے قطرات کی مقدار میں بھی اگر ماں کی خدمت سرانجام دی جائے تو پھر بھی شکم مادر میں ایک دن بھی رہنے کا حق ادا نہیں ہو سکتا۔ (مستدرک)

## ایک جوان اور اس کی اباہج ماں

روایت ہے کہ ایک آدمی آنحضرت (صلی اللہ علیہ وآلہ) کی خدمت میں حاضر ہوا اور عرض کی، یا رسول اللہ (صلی اللہ علیہ وآلہ) میری ماں ہاتھ پیر سے معذور ہے۔ وہ اپنی جگہ سے خود ہل نہیں سکتی۔ میں اس کے پیٹھ پر بٹھاتا ہوں، اس کے منہ میں نوالہ دیتا ہوں، اس کی گندگی کو پاک و صاف کرتا ہوں، کیا میں نے اس کا حق ادا کر دیا؟

آنحضرت (صلی اللہ علیہ وآلہ) نے فرمایا، نہیں۔ کیونکہ تم اس کے پیٹ میں مدتوں رہے۔ اس کے جسم سے تم کو کھانے اور پینے کی اشیاء فراہم ہوتی رہیں۔ اس کے ہاتھ پیر مسلسل تمہاری حفاظت کے لیے استعمال ہوئے۔ ان زحمات کے باوجود یہ تمہاری درازی عمر کے لیے تمنا کرتی رہی۔ لیکن تم ہو کہ آرزو رکھتے ہو کہ وہ دنیا سے رخصت ہو جائے تاکہ تم کو اس کی فکر سے آزادی مل جائے۔

آنحضرت (صلی اللہ علیہ وآلہ) نے ماں کی عظمت بیان کرتے ہوئے فرمایا کہ اگر تم مستحبی نماز پڑھ رہے ہو اور اسی اثناء میں باپ نے تم کو بلایا تو نماز قطع نہ کرنا، لیکن ماں اگر بلائے تو تم نماز چھوڑ دو۔

جی ہاں، ماں کی عظمت و عزت بہت زیادہ ہے۔ جیسا کہ حضرت خاتم الانبیاء نے ارشاد فرمایا:

الْجَنَّةُ تَحْتَ أَقْدَامِ الْأُمَّهَاتِ

"بہشت کی تلاش میں دور جانے کی ضرورت نہیں، بہشت تو ماؤں کے قدموں تلے موجود ہے۔"

## والدین مسلمان ہوں یا کافر، ان کے ساتھ نیکی کرو

والدین مومن و عبادت گزار ہوں یا کافر و خطاکار، بلا تفریق ان کے حق میں نیکی کرنا واجب ہے اور ان کا عاق ہونا حرام ہے۔ چنانچہ سورہ لقمان کی پندرہویں آیت میں ارشاد ہوتا ہے:

وَأَنْ جَاهِدَاكَ عَلَىٰ أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا وَصَاحِبِهُمَا فِي الدُّنْيَا مَعْرُوفًا۔

"اگر تیرے ماں باپ تجھے اس بات پر مجبور کریں کہ تو میرا شریک ایسی چیز کو قرار دے، جس کا تجھے کچھ علم نہیں، تو ان کی اطاعت نہ کر، (مگر ان کو تکلیف نہ پہنچانا) اور دنیا کے کاموں میں ان کا اچھی طرح ساتھ دینا جو کہ شرعِ مطہر کی نظر میں پسندیدہ اور مقتضائے رحم و کرم ہو۔"

## سُنّی ماں باپ کے لیے دع

معمربن خُلاَد نے حضرت امام رضا (علیہ السلام) سے پوچھا اگر میرے ماں باپ حق کی پیروی کرنے والے اور شیعہ نہ ہوں تو کیا پھر بھی ان کے حق میں دعا کرنا جائز ہے؟  
آپ (علیہ السلام) نے فرمایا، ہاں۔ اگر وفات پاگئے ہوں تو ان کے حق میں دعا کرو، ان کے نام پر صدقہ دو اور اگر زندہ ہوں تو ان کی دل جوئی کرو اور خوش رکھو۔

حضرت رسول خدا (صلی اللہ علیہ وآلہ) نے فرمایا:

إِنَّ اللَّهَ بَعَثَنِي بِالرَّحْمَةِ لَا بِالْعُقُوقِ

"اللہ تعالیٰ نے مجھے رحمۃ للعالمین بنا کر بھیجا مگر عاق میں۔"

جناب جابر نے کہا کہ میں نے کسی سے سنا ہے کہ امام جعفر صادق (علیہ السلام) سے ایک شخص نے دریافت کیا کہ میرے والدین حق کے مخالف ہیں۔ یعنی شیعہ اہل بیت (علیہم السلام) نہیں ہیں۔ آپ (علیہ السلام) نے فرمایا کہ ان کے حق میں ایسی ہی نیکی کرو جیسے تم ہمارے شیعوں کے ساتھ نیکی کرتے۔ (اصول کافی)

## تین چیزوں میں مومن و کافر برابر ہیں

حضرت امام محمد باقر (علیہ السلام) نے فرمایا:

ثَلَاثٌ لَّمْ يَجْعَلِ اللَّهُ تَعَالَى لِأَحَدٍ فِيهِنَّ رُحْصَةً: إِدَاءُ الْأَمَانَةِ إِلَى الْبِرِّ وَالْفَاجِرِ وَالْوَفَاءُ بِالْعَهْدِ إِلَى الْبِرِّ وَالْفَاجِرِ وَبِرُّ

الْوَالِدَيْنِ بَرِّينَ كَانَا أَوْ فَاجِرِينَ (اصول کافی)

"تین چیزوں میں اللہ تعالیٰ نے کسی کو بھی مستثنیٰ قرار نہیں دیا۔ (اول) امانت کی واپسی، اگرچہ مالک مومن ہو یا کافر (دوم) ایفائے عہد کرنا، معاہدہ کرنے والا خواہ مومن ہو یا کافر (سوم) والدین سے نیکی کرنا، خواہ وہ مومن ہوں یا کافر۔"

حضرت امام رضا (علیہ السلام) نے مامون کے نام ایک خط لکھا جس میں شریعت اسلامیہ کا ذکر تھا اور اس ضمن میں یہ مضمون بھی تحریر تھا:

وَبُؤَالِدَيْنِ وَاجِبٌ وَإِنْ كَانَا مُشْرِكَيْنِ وَلَا طَاعَةَ لُهُمَا فِى مَعْصِيَةِ الْخَالِقِ (عیون الاخبار الرضا)

"والدین کے ساتھ اچھا سلوک کرنا واجب ہے اگرچہ دونوں مشرک ہی ہوں۔ البتہ والدین کی اطاعت واجب نہیں جبکہ خالق کی نافرمانی کا سبب بنے۔"

### زکریا بن ابراہیم کو صادق آل محمد کی نصیحت

ابراہیم کا بیٹا زکریا نصرانی تھا، بعد میں مسلمان ہو گیا اور حضرت امام جعفر صادق (علیہ السلام) کی زیارت سے مشرف ہوا تو اس نے عرض کی کہ میری ماں نصرانی و نایبنا ہے، وہ بڑھاپے کی حالت میں ہے۔ آپ (علیہ السلام) نے فرمایا، ماں کی خدمت کرو اور اچھے طریقے سے پیش آؤ۔

مرنے پر اس کا جنازہ دوسروں کے حوالے نہ کرنا، بذات خود تجہیز و تکفین کا کام انجام دینا۔ اس جملے میں بعد ہونے والی دو پیش گوئی کی طرف اشارہ فرمایا، ایک اس کی ماں کی وفات اور دوسرا اس کا مسلمان ہونا۔

زکریا جب واپس کوفہ پہنچا تو والدہ کے ساتھ بہت ہی ہمدردی و مہربانی سے پیش آنے لگا۔ یہاں تک کہ نوالے اس کے منہ میں رکھتا، کپڑے تبدیل کرتا، نہلاتا و دھلاتا تھا۔ مختصر یہ کہ ہر ممکن خدمات انجام دیتا رہا۔

ماں نے پوچھا، بیٹا، جس وقت تم نصرانی تھے اس قدر میری خدمت نہیں کرتے تھے۔ اب کیا وجہ ہے کہ دن رات میری خدمت کرتے ہو؟

زکریا نے جواب دیا: اے میری ماں، میرا ایک مولا ہے، وہ رسول خدا (صلی اللہ علیہ وآلہ) کا فرزند ہے۔ اس نے مجھے اس طرح تیری خدمت انجام دینے کی نصیحت کی ہے۔

ماں نے پوچھا، کیا وہ پیغمبر ہے؟

زکریا نے کہا، نہیں۔ بلکہ وہ فرزند پیغمبر ہے۔

ماں نے کہا، اے بیٹا، ایسا شخص پیغمبر ہونا چاہیے۔ کیونکہ ایسی نصیحتیں اور احکامات انبیاء کرام (علیہم السلام) ہی دیتے ہیں۔

زکریا نے کہا، پیغمبر اسلام حضرت محمد بن عبد اللہ پر سلسلہ نبوت ختم ہو چکا ہے۔ وہ خاتم الانبیاء ہیں۔ لیکن مجھے نصیحت کرنے

والے فرزند رسول خدا (صلی اللہ علیہ وآلہ) ہیں۔

اس کی ماں بے ساختہ کہہ اٹھی کہ اے بیٹا، یہ دین اسلام تمام ادیان سے بہتر ہے۔ جسے تو اپنایا ہے۔ وہ مجھے بھی تعلیم دے تاکہ میں بھی مسلمان ہو جاؤں۔

پس زکریا نے اسے شہادتین اور تمام عقائد حقہ کی تعلیم دی۔ اس کے بعد اس عورت نے نماز ظہرین و مغربین ادا کی۔ اسی شب اس پر موت کے آثار ظاہر ہونے لگے تو اپنے بیٹے سے کہنے لگی، بیٹا، جو کچھ تم نے مجھے تعلیمات دی تھیں، ان کی دوبارہ تکرار کرو۔ زکریا نے تکرار شروع کی، وہ عورت سنتی رہی اور اسی حالت میں رحلت کر گئی۔

## والدین سے زندگی اور موت کے بعد نیکی کرنا

والدین کی نافرمانی کرنا حرام اور ان کے ساتھ نیکی کرنا واجب ہے، چاہے وہ زندہ ہوں یا مر گئے ہوں۔ بعبارت دیگر، ان کی موت کے بعد بھی اولاد کے ذمے ان کے حقوق باقی رہتے ہیں۔

اگر والدین کی موت کے بعد اولاد ان کو فراموش کر دے، ان کے لیے کارِ خیر بجانہ لائے تو اس صورت میں اولاد عاق و الدین شمار ہوگی۔ اگرچہ ان کی زندگی میں حقوق ادا بھی کیے ہوں اور مرتے وقت تک ان کی خدمت سرانجام دی ہو۔

## مرنے کے بعد والدین کے حقوق

اول) ایسے واجبات کا ادا کرنا جو انہوں نے اپنی حیات میں انجام نہ دیئے ہوں۔ مثلاً نماز، روزہ، حج اور قرضے وغیرہ  
دوم) ان کی وصیت پر عمل کرنا

سوم) ان کی مغفرت و بخشش کے لیے مختلف اعمال بجالانا چاہیئے۔ ان کی طرف سے صدقہ دینا، کارِ خیر انجام دینا، مستحب اعمال بجالانا، مختصر یہ کہ جتنا ممکن ہو مادی و معنوی تحائف اور ہدیے ان کو بھیجنے چاہئیں۔

## والدین کے حقوق ان کی وفات کے بعد

حضرت امام محمد باقر (علیہ السلام) سے روایت ہے:

إِنَّ الْعَبْدَ لَيَكُونُ بَارًّا لِوَالِدَيْهِ فِي حَيَوْتِهِمَا ثُمَّ يَمُوتَانِ فَلَا يَقْضِي عَنْهُمَا دَيْنَهُمَا وَلَا يَسْتَعْفِرُهُمَا فَيَكْتُبُهُ اللَّهُ عَاقًا وَإِنَّهُ

لَيَكُونُ عَاقًا لَهُمَا فِي حَيَوْتِهِمَا وَغَيْرِ بَارِّمًا بَعْدَ مَاتَا فَضَى دَيْنَهُمَا وَاسْتَعْفَرَ لَهُمَا فَيَكْتُبُهُ اللَّهُ بَارًّا۔ (اصول کافی)

"بے شک اگر ایک بندہ والدین کی زندگی میں تونیک رہے اور جب وہ دونوں مرجائیں تو وہ انہیں بھول جائے، ان کے قرض ادا نہ کرے، اور نہ ہی ان کے لیے مغفرت و رحمت طلب کرے تو اللہ تعالیٰ اس کے نامہ اعمال میں عاق والدین لکھے گا۔ اور دوسرا بندہ ماں باپ کی زندگی میں تو عاق رہے مگر ان کی موت کے بعد ان کے قرضے ادا کرے اور ان کے لیے مغفرت و بخشش طلب کرے تو اللہ تعالیٰ اس بندے کا نام والدین کے ساتھ نیکی کرنے والوں کی فہرست میں لکھے گا۔"

### عمل ایک، ثواب متعدد

حضرت امام جعفر صادق (علیہ السلام) نے فرمایا کہ تمہیں کس چیز کی مشکل درپیش ہے کہ والدین کی حیات و موت میں ان کی خدمت نہیں کرتے۔ آنحضرت (صلی اللہ علیہ وآلہ) پہلے والدین کے مرنے کے بعد نیکی کرنے کے بارے میں ارشاد فرماتے ہیں: ان کی نماز پڑھو (یعنی ان کی قضا نمازیں خود یا اجرت دے کر پڑھو ایں، اگر ان کے ذمے قضا نماز نہ ہو تو نوافل خود پڑھے یا اجرت دے کے پڑھوائے)، ان کی طرف سے صدقہ دو، ان کے قضا روزے رکھو اور حج ادا کرو۔ تم جو کچھ عمل بجا لاؤ گے اس کا ثواب دونوں کو ملے گا۔

اس کے علاوہ والدین کے حق میں نیکی کرنے کا صلہ دو گنا عطا ہو گا۔ ایک اصل عمل بجا لانے کے سلسلے میں، دوسرا والدین کے حق میں نیکی کرنے کے صلے میں۔

### والدین کے لیے دعا و استغفار

حضرت رسول خدا (صلی اللہ علیہ وآلہ) سے روایت ہے کہ ایک شخص آپ (صلی اللہ علیہ وآلہ) کی خدمت میں حاضر ہوا اور آپ (صلی اللہ علیہ وآلہ) سے دریافت کیا کہ کیا والدین کے مرنے کے بعد بھی میرے ذمے ان کے کچھ حقوق باقی رہتے ہیں؟

قَالَ نَعَمْ، الصَّلَاةُ عَلَيْهِمَا وَالِاسْتِغْفَارُ لَهُمَا وَاتِّزَامُ صَدِيقَتَيْهِمَا وَصَلَّةُ رَجْمَتَيْهِمَا (کافی)

"فرمایا، ہاں۔ ان کے لیے نماز پڑھو اور استغفار کرو اور ان کے دوستوں کا احترام کرو، ان کے رشتہ داروں سے حسن سلوک رکھو۔"

### اطاعت والدین واجب ہونے کے مواقع

والدین کے امر و نہی واجبات عینی اور محررات الہی کے مقابل کوئی حقیقت نہیں رکھتے۔ مثلاً والدین اگر اولاد کو شراب پینے کا حکم دیں یا اس کو واجب نماز روزے سے روکیں تو ایسی صورت میں والدین کی اطاعت ممنوع ہے۔ چنانچہ سورہ لقمان کی پندرہویں آیت میں اس کی تصریح فرمائی ہے:

(وَإِنْ جَاهَدَكَ عَلَىٰ أَنْ يُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا ) -

"اگر تمہارے ماں باپ تمہیں اس بات پر مجبور کریں کہ تم میرا شریک کسی ایسی چیز کو قرار دو جس کا تمہیں کچھ علم نہیں، تو تم ان کی اطاعت نہ کرنا۔"

یہ حدیث شریف اس آیت کریمہ کی تائید کرتی ہے:

لَا طَاعَةَ لِمَخْلُوقٍ فِي مَعْصِيَةِ الْخَالِقِ (بحار الانوار)

"مخلوق کی اطاعت جائز نہیں جبکہ اس میں خالق کی نافرمانی ہو۔"

ان دو صورتوں کے علاوہ تمام مستحبات و مکروہات اور مباحات بلکہ وجوب کفائی انجام دینے کی صورت میں والدین کی رضایت ملحوظ رکھنا ضروری ہے۔ اگر یہ عمل والدین کی ناراضگی کا سبب بن جائیں یا تکلیف کا موجب ہوں تو ان کی مخالفت کرنا حرام اور گناہ کبیرہ ہے۔ اس اسی مخالفت کو عاق کہتے ہیں۔ مثلاً بیٹا غیر واجب سفر پر جانا چاہتا ہو لیکن والدین جانی و مالی ضرر کے اندیشے سے یا اس کے ساتھ شدید محبت کی بنا پر جدائی کو برداشت نہ کر سکنے کی وجہ سے اسے سفر پر جانے سے منع کریں اور بیٹا منع کرنے کے باوجود سفر پر جائے تو اس صورت میں معصیت کا سفر ہوگا اور حرام ہوگا۔ ایسے سفر میں نماز و روزہ قضا نہیں ہوگا۔

مختصر یہ کہ ہر وہ مخالفت جو والدین کی ناراضگی، رنجش اور اذیت کا سبب بن جائے، حرام ہے۔ مگر یہ کہ ان کی اطاعت اولاد کے لیے ناقابل برداشت ہو یا دینی و دنیوی ضرر کا موجب ہو۔ مثلاً والدین اولاد کو شادی کرنے سے منع کریں، جبکہ شادی کے بغیر زندگی گزارنا دشوار ہو یا عسر و حرج درپیش ہوتا ہو یا یہ کہ والدین بیٹے سے کہیں کہ بیوی کو طلاق دے دو جبکہ یہ حکم دونوں میاں بیوی کے لیے نقصان کا باعث ہو۔ ایسی صورت میں والدین کی اطاعت واجب نہیں لیکن ایسے امور جن میں والدین مخالفت کے باوجود ناراض نہ ہوتے ہوں اور ان کو کوئی تکلیف بھی نہ پہنچتی ہو، ایسے موقعوں پر مخالفت کا حرام ہونا یا اطاعت کا واجب ہونا میرے علم میں نہیں ہے۔

بہتر ہے بلکہ احتیاط یہ ہے کہ تاحد امکان ان اوامر کو بجا لائیں اور مخالفت سے پرہیز کریں۔ خصوصاً جبکہ والدین اولاد کی مصلحت ملحوظ خاطر رکھ کر امر و نہی کریں اور اس میں ان کی ذاتی غرض نہ ہو۔

والدین کے امر و نہی میں تضاد

جب کبھی والدین کے احکام میں تضاد واقع ہو جائے مثلاً باپ کہے کہ فلاں کام کرو، ماں کہے کہ وہ کام نہ کرو تو ایسی صورت میں کوشش کی جائے کہ دونوں کو راضی رکھا جاسکے اور اگر کوئی دونوں کو راضی نہ کر سکے تو ماں کی خوشنودی کو ترجیح دے۔ چونکہ ابتدائے خلقت میں باپ سے پہلے ماں کے حقوق انسان پر عائد ہوتے ہیں کیونکہ ماں زیادہ تکالیف سہتی ہے خصوصاً ایامِ حمل، وضعِ حمل اور دودھ پلانے کی زحمات ماں ہی برداشت کرتی ہے۔ ماں اس لیے بھی زیادہ نیکی کا استحقاق رکھتی ہے کہ عورت پیدائشی طور پر مرد کی نسبت نازک مزاج ہوتی ہے۔ وہ اولاد کی معمولی سی تکلیف کو دیکھ کر ٹرپ جاتی ہے، بیتاب ہو جاتی ہے مامتا اُسے بے قابو کر دیتی ہے۔

اس کے برعکس باپ کی عقل و ہوش مضبوط اور مزاج سنجیدہ ہوتا ہے وہ اولاد کی تکلیف سے کم متاثر ہوتا ہے۔ باپ احساس کر لیتا ہے کہ بیٹا میری مخالفت ذاتی دشمنی کی بنا پر نہیں بلکہ ماں کی خاطر داری کی بنا پر کر رہا ہے۔ اس لیے وہ مخالفت سے ناراض نہیں ہوتا۔

## والدین کی اجازت لازم ہے

شرع مقدس اسلام میں یہ ضروری قرار دیا گیا ہے کہ کچھ امور میں اولاد ماں باپ دونوں سے یا کسی ایک سے اجازت حاصل کرے۔ جیسے وجوبِ کفائی مثلاً جہاد یا مستحبات مثلاً مستحبی روزہ یا بعض عقود مثلاً عہد، قسم اور نذر بجالمانے میں ان سے اجازت لینا چاہیے۔

شہید اول نے کتاب قواعد میں حقوق والدین بیان فرماتے ہوئے دن عنوانات ترتیب دیئے ہیں۔ اختتام انہیں عناوین پر زیادہ مناسب سمجھتا ہوں۔

## اولاد کے سفر کے متعلق قول شہید

(۱) مباح اور مستحب سفر والدین کے اذن کے بغیر حرام ہے لیکن تجارت کا سفر جس سے فائدہ حاصل کرنا مقصود ہو یا تحصیلِ علم کے لیے سفر کرنا، جبکہ جس جگہ والدین رہتے ہیں، ممکن نہ ہو، ایسی صورت میں بعض فقہاء سفر جائز سمجھتے ہیں۔

(۲) بعض فقہاء قائل ہیں کہ بیٹے پر ہر جگہ اور ہر حالت میں والدین کی اطاعت واجب ہے اگرچہ اس میں شک و شبہ بھی ہو۔ پس اگر والدین حکم کریں کہ ہمارے ساتھ غذا تناول کرو اور بیٹا غذا میں شبہ کی نظر رکھتا ہو، پھر بھی واجب ہے کہ اطاعت بجالائے اور ان کے ساتھ کھانا کھائے۔ کیونکہ والدین کی اطاعت بجالانا واجب ہے اور شبہات چھوڑنا مستحب ہے۔

(۳) جبکہ نماز کا وقت داخل ہو اور والدین کسی کام کی انجام دہی کے لیے حکم دیں تو اطاعت والدین کو مقدم سمجھیں چونکہ اول وقت میں نماز پڑھنا مستحب ہے اور اطاعت والدین واجب ہے۔

(جو سفر ماں باپ کی تکلیف کا باعث ہو، حرام ہے اور انسان کو اس سفر میں نماز پوری پڑھنا پڑے گی اور روزہ بھی رکھنا ہوگا۔ اگر اولاد ماں باپ کے روکنے کے باوجود سفر کرے جبکہ وہ سفر ان پر واجب ہو۔ البتہ حج واجب کا سفر ہے تو نماز قصر پڑھے۔ دیکھو توضیح المسائل امام خمینی مسندہ ۱۲۹۲-۱۲۹۱، الخوئی مسندہ ۱۳۰۵-۱۳۰۴) (مترجم)

### نماز جماعت سے منع کرنا

(۴) اقرب یہ ہے کہ والدین اپنے فرزند کو نماز باجماعت میں شرکت سے منع نہیں کر سکتے۔ مگر جبکہ بیٹے کی جماعت میں شرکت ان کے لیے تکلیف کا باعث بن جائے۔ مثلاً بیٹا نمازِ عشاء یا نمازِ فجر جماعت سے پڑھنے کے لیے مسجد جائے تو والدین کو خوف محسوس ہوتا ہو اپنے جان و مال کا یا پھر خود اولاد کی جان کا۔

- (۵) اس صورت میں جبکہ جہاد کے لیے سفر کرنا فرزند پر واجب عینی نہ ہو تو والدین اس سفر سے منع کر سکتے ہیں۔
- (۶) واجبات کفائی میں والدین اولاد کو صرف اسی صورت میں روک سکتے ہیں جبکہ دوسرے افراد کے ذریعے اسے انجام دینے کا گمان یا یقین حاصل ہو جائے۔ اس صورت میں والدین تمام واجبات کفائی سے بیٹے یا بیٹی کو روک سکتے ہیں۔
- (۷) بعض فقہاء کہتے ہیں کہ اگر مستحبی نماز میں مشغول ہو اور والدین اس کو بلائیں تو وہ نماز توڑ سکتا ہے۔
- (۸) باپ کے اذن نہ دینے کی صورت میں مستحبی روزہ ترک کر دینا چاہیئے۔
- (۹) قسم اور عہد کے عقود کے بارے میں اگر والدین اجازت نہ دیں تو پھر ترک کر دینا چاہیئے۔
- (۱۰) اولاد پر واجب ہے کہ والدین کو کسی قسم کی تکلیف نہ دے یا کوئی دوسرا تکلیف پہنچانے کا ارادہ کرے تو اپنے امکان و قوت کے مطابق ان کا دفاع کرنا چاہیئے۔



## احترام والدینا

والدین کے حقوق کی ادائیگی کے ساتھ ساتھ ان کے ساتھ نہایت ادب و احترام سے پیش آنے کی سخت تاکید کی گئی ہے۔ اس سلسلے میں اہل بیت اطہار (علیہم السلام) سے متعدد روایات نقل ہوئی ہیں۔ مثلاً:

(۱) والدین کو پکارنے کی صورت میں ان کا نام نہیں لینا چاہیئے بلکہ لقب یا کنیت وغیرہ سے یاد کرنا چاہیئے۔

(۲) راستہ چلتے ہوئے والدین سے آگے نہ بڑھیں اور ان سے پہلے نہ بیٹھیں۔

(۳) والدین سے قبل دسترخوان پر ہاتھ آگے نہ بڑھائیں۔

حضرت امام زین العابدین (علیہ السلام) اپنی والدہ گرامی کے ساتھ احتراماً کھانا تناول نہیں کرتے تھے۔ آپ (علیہ السلام) فرماتے تھے کہ میں اس بات سے ڈرتا ہوں کہ کہیں کسی نوالہ کو والدہ اٹھانے کا ارادہ رکھتی ہوں اور میں ہاتھ بڑھا دوں۔ اگر میں نے ایسا کیا تو گویا ان کا ادب و احترام نہ کیا۔

(۴) کسی مجلس میں والدین سے منہ پھیر کر نہ بیٹھیں۔

(۵) دورانِ گفتگو اپنی آواز کو ان کی آواز پر بلند نہ کریں۔

(۶) ایسے کام نہ کریں جس سے لوگ والدین کو ملامت کریں اور ان کو لعن طعن کرنے کا سبب بنیں۔ یعنی کسی کے والدین کو بُرا بھلا نہ کہیں، نتیجتاً وہ اس کے والدین کو نازیبا کلمات کہیں گے۔

(۷) حضرت سجاد (علیہ السلام) نے راستے میں ایک لڑکے کو دیکھا جو اپنے والد کے ہاتھوں کے سہارے راستہ چل رہا تھا۔ چنانچہ آپ (علیہ السلام) اس لڑکے سے ناراض ہوئے اور آخر عمر تک اس سے بات چیت نہ کی۔ (کافی)

واضح رہے کہ والدین کے حق میں نیکی کے بارے میں جو کچھ بیان ہوا ہے، فقہاء کے درمیان مسلمہ احسان وہ ہے جس سے والدین کی دل آزاری نہ ہوتی ہو۔ مثلاً ان کے مقررہ مصارف معین وقت میں ادا نہ کرنا اور مطالبہ پر مجبور کرنے کے بعد دینا، کسی تقریب میں مدعوین کے ساتھ ان کو بھی باقاعدہ دعوت نہ دینا، کسی سفر سے واپسی پر ان کے لیے دوسروں کے ساتھ تحفہ تحائف نہ دینا۔

اس قسم کے احسانات کا ترک کرنا حرام ہے۔ البتہ ایسے امور جن سے والدین کی ناراضگی نہ ہوتی ہو، ان کی حرمت معلوم نہیں۔

البتہ آداب و احترام کے بارے میں جو کچھ بیان ہوا ہے، علمائے عظام کے درمیان مسلم آداب و احترام وہی نہیں ہیں جس کے ترک کرنے کی صورت میں والدین کے دل میں رنجش پیدا ہوتی ہے۔ مثلاً اہانت و تحقیر کی نیت سے والدین سے منہ پھیرنا یا پیٹھ موڑ کر بیٹھنا، ان کی آواز سے اونچی آواز میں گفتگو کرنا، راستہ چلتے ہوئے ان سے آگے نکل جانا، یہ سب حرام ہیں۔ لیکن توہین و تحقیر کے بغیر بعض اوقات احترام و آداب کو ترک کرنا جس سے والدین ناراض نہ ہوتے ہوں، اس قسم کے بے احترامی کی حرمت معلوم نہیں، پھر بھی اس قسم کے احترامات مستحبات میں شمار کیے گئے ہیں۔

### اولاد کے حقوق جو کہ والدین پر واجب ہیں

جس طرح والدین کا ادب و احترام بجالانا اور ان کے ساتھ احسان کرنا اولاد پر واجب ہے، اسی طرح والدین کے ذمے بھی اولاد کے کچھ حقوق عائد ہوتے ہیں۔ ان حقوق کی رعایت کرنا ماں باپ پر واجب ہے۔ اگر خیال نہ کریں تو گویا صلہ رحم منقطع کیا کیونکہ انسان کے لیے ماں باپ کے بعد قریب ترین ارحام اولاد ہیں جبکہ قطع رحم بہت بڑا گناہ ہے، جو کہ بعد میں ذکر ہوگا۔ چنانچہ جیسا کہ اولاد والدین کے حقوق کی مراعات نہ کرنے پر عقوبت جیسے گناہ سے دوچار ہوتی ہے، اسی طرح والدین بھی اولاد کے حقوق ادا نہ کرنے پر عاق جیسی مشکلات و مسائل سے روبرو ہوتے ہیں۔

والدین اولاد کو کسی ناقابل برداشت کام کرنے کو مامور نہ کریں۔ بصورت دیگر اولاد اس بارگراں سے بچنے کے لیے بہانے تلاش کرے گی، جس کے نتیجے میں وہ عاق ہو سکتی ہے۔

اولاد کے کردار و گفتار پر تادیبی و تعمیری تنقید کی بجائے اگر ان پر بار بار اعتراض کیے جائیں اور ڈانٹ ڈپٹ کرتے رہیں تو یہ عمل رفتہ رفتہ والدین کے ادب و احترام کے ترک پر منتج ہوگا اور اس سے ایک دوسرے کے درمیان نفرت بھی پیدا ہو سکتی ہے اور آخر میں عاق کی نوبت پہنچ سکتی ہے۔

اسی طرح اولاد کے ساتھ محبت ترک کرنے سے رد عمل کے طور پر اولاد بھی ماں باپ سے پیار و محبت کرنا چھوڑ دیتے ہیں جس سے دونوں گناہ کبیرہ کے مرتکب ہوتے ہیں۔ اسی لیے حضرت رسول اکرم (صلی اللہ علیہ وآلہ) نے ارشاد فرمایا:

يَلْزِمُ الْوَالِدَيْنِ مِنَ الْعُقُوقِ مَا يَلْزِمُ الْوَالِدَ مِنَ الْعُقُوقِهِمَا

"والدین کا عاق ہونا لازم آتا ہے جس طرح اولاد والدین کے حقوق ادا نہ کرنے پر عقوبت میں مبتلا ہوتی ہے۔

بنا بریں والدین کا فریضہ ہے کہ اپنی اولاد کو ادب و احترام سے تعلیم و ترغیب دیں اور ان کی تربیت کے وسائل فراہم کریں۔

نیز ان کو شفقت و مہربانی سے قابو میں رکھیں اور عاق ہونے کے اسباب سے باز رکھنے کی کوشش کریں۔

مثلاً معمولی خطا و لغزش سے تجاہل عارفانہ کے طور پر چشم پوشی کیا کریں۔ ان کے ناچیز احسان اور معمولی اطاعت کو قبول کر کے شکریہ ادا کریں۔ ان کے سامنے نیک خواہشات کا اظہار کرنے ہوئے دعائیں دیں۔ علماء عظام نے فقہی کتابوں میں ماں باپ پر اولاد کے حقوق کے بارے میں تفصیل سے مسائل بیان کیے ہیں۔ ان کا خلاصہ اس طرح یہاں ذکر کریں گے کہ ہم اپنے موضوع سے ہٹ نہ سکیں۔

### نفقہ باپ پر واجب ہے

اولاد کی پیدائش سے لے کے رشد (عقل و ہوش سنبھالنے اور نفع نقصان کی تمیز کرنے) تک نیز برسرِ روزگار ہونے سے خود کفیل ہونے تک خوراک و لباس اور رہائش وغیرہ کا انتظام باپ پر واجب ہے۔ اولاد کے بھی شوہر کے گھر پہنچنے یا خود کفیل ہونے تک اخراجات باپ کے ذمے ہیں۔

### اولاد کی شادی کے لیے کوشش کرنا

والد پر عائد ہونے والے حقوق میں سے ایک اہم حق یہ ہے کہ جب لڑکا بالغ و رشید ہو جائے تو اس کی شادی کی کوشش کی جائے۔ اگر لڑکی ہو تو اسے شوہر کے گھر پہنچائے۔ والدین لڑکی کو خاوند اختیار کرنے سے روک نہیں سکتے۔ چنانچہ قرآن مجید میں واضح ارشاد ہوتا ہے:

( فَلَا تَعْضَلُوهُنَّ أَنْ تَنْكِحْنَ أَزْوَاجَهُنَّ إِذَا تَرَاضَوْا بَيْنَهُنَّ بِالْمَعْرُوفِ )

(سورہ ۲- آیت ۲۳۲)

"انہیں اپنے شوہروں کے ساتھ نکاح کرنے سے نہ روکو، جب آپس میں دونوں میاں بیوی شریعت کے مطابق اچھی طرح مل جل جائیں۔"

### دینی تعلیم و تربیت

حقوق اولاد میں سے ایک اہم ترین حق ان کی تعلیم و تربیت ہے۔ والدین کو چاہیے کہ وہ اپنی اولاد کو ہر ممکن طریقے سے اصول و فروع دین سے آگاہ کریں۔ خصوصاً تلاوت قرآن و حفظ قرآن کی ترغیب دیں۔ آداب و اخلاق شرعی سکھانے میں غفلت نہ کریں۔ اگرچہ سختی بھی کرنا پڑے۔ البتہ اس سختی میں امر بالمعروف اور نہی عن المنکر کے مراتب کا لحاظ رکھنا ضروری ہے جو کہ "امر بالمعروف اور نہی عن المنکر" کے باب میں بیان ہوں گے۔

اولاد سے محبت کرنے کے بارے میں بہت سی روایتیں موجود ہیں۔ یہاں ان میں سے چند ایک تبراگ تحریر کی جاتی ہیں۔

### اولاد سے پیار و محبت کرنا

پیغمبر اکرم (صلی اللہ علیہ وآلہ) نے فرمایا ہے کہ اپنی اولاد سے محبت کیا کرو، ان پر رحم کیا کرو، جب ان سے کوئی وعدہ کرو تو اسے ضرور پورا کرو۔ چونکہ اولاد کی نظر امید صرف ماں باپ پر ہوتی ہے۔

وعدہ وفا نہ ہونے کی صورت میں بددلی پیدا ہو جاتی ہے۔ آخر کار توقعات کے رشتے منقطع ہو جاتے ہیں۔ بے شک اللہ تعالیٰ اتنا کسی چیز سے غضب ناک نہیں ہوتا جتنا عورتوں اور بچوں کی دل شکنی سے ہوتا ہے۔

### شفقت سے بچوں کو چومنا

آنحضرت (صلی اللہ علیہ وآلہ) کا ارشاد ہے جس نے اپنے بچے کو پیار کیا تو اس کے نامہ اعمال میں ایک حسنہ درج ہوتا ہے۔ ایک اور حدیث میں ہے کہ بچوں کے ہر ایک بوسے پر بہشت کا ایک درجہ بڑھا دیا جاتا ہے۔ آپ (صلی اللہ علیہ وآلہ) نے یہ بھی فرمایا کہ جب باپ اولاد کے چہرے پر شفقت و محبت سے نگاہ ڈالتا ہے اور خوش حال ہوتا ہے تو ایک بندہ راہ خدا میں آزاد کرنے کا ثواب اس کے نامہ اعمال میں لکھا جاتا ہے۔

### والدین کے بعد اولاد کے حق میں نیکی کرنا

حضور سرور کائنات (صلی اللہ علیہ وآلہ) کا فرمان ہے کہ بچے کی ماں کا بھی احترام کرو۔ اس کے ساتھ برائی نہ کرو کیونکہ اولاد کے دل میں ماں کی خصوصی محبت ہوتی ہے۔ ماں کے ناراض ہونے سے بچوں کا دل دکھتا ہے اور وہ پھول کی طرح مرجھا جاتے ہیں۔ یہ روایت بھی منقول ہے کہ انصار میں سے ایک آدمی نے امام جعفر صادق (علیہ السلام) سے پوچھا: کس کے حق میں نیکی کرنا لازم ہے؟ فرمایا: ماں باپ کے حق میں۔ عرض کیا: دونوں اس دنیا سے رحلت کر گئے ہوں تو؟ فرمایا: اولاد کے حق میں۔

### لڑکی نیکی کی زیادہ سزاوار ہے

اولاد کے حق میں والدین کی جانب سے لڑکی کے ساتھ نیکی کرنے کی زیادہ تاکید ہے۔ مستحب ہے کہ باپ جو تحفہ گھر میں لائے اسے لڑکے سے پہلے لڑکی کو دے۔ خصوصاً جس لڑکی کا نام فاطمہ ہو۔ نیز اولاد کو لعن طعن اور بددعا کرنے کی ممانعت کی گئی ہے اگرچہ بیٹا بیٹی والدین کی مخالفت ہی کیوں نہ کرتے ہوں۔ والدین کی لعن طعن اولاد کی پریشانی اور فقیری کا باعث بنتی ہے۔

### روحانی باپ نیکی کا زیادہ مستحق ہوتا ہے

اس سے قبل عقوق والدین کی حرمت اور ان کے حق میں نیکی کرنے کے جو احکام بیان ہوئے تھے وہ عام والدین کے لیے تھے، جن سے اولاد پیدا ہوتی ہے۔ جسمانی تربیت اور نشوونما ان کے وجود کے سبب ہوتی لیکن روحانی باپ یعنی انسانوں کو ان کی غرض خلقت بتانے اور سعادت حقیقی سے ہمکنار کرنے والی ہستیاں حضرات محمد و آل محمد (علیہم السلام) ہیں۔ ہم سب روحانی اعتبار سے ان سے وابستہ ہیں اور ہر حال میں ان کے پیروکار۔ ان سے وابستگی ہی سے ہم جملہ آفات سے محفوظ اور نیکیوں سے مالا مال ہو سکتے ہیں۔ چنانچہ رسول اکرم (صلی اللہ علیہ وآلہ) نے فرمایا:

أَنَا وَعَلَىٰ آبَوَاهِذِهِ الْأُمَّةُ

"میں اور علی دونوں اس امت کے باپ ہیں۔"

روحانی باپ کی شرافت و اہمیت جسمانی باپ کی نسبت اس قدر زیادہ ہے جیسا کہ بدن خاکی کی نسبت روح کو حاصل ہے۔ اسی طرح تمام والدین کے عقوق کے بارے میں جتنے عقاب کا وعدہ ہے، روحانی باپ کے عاق کی سزا اس سے ہزاروں گنا زیادہ سخت ہے۔

## ثواب زیادہ عذاب سخت

ماں باپ کے ساتھ احسان کرنے پر جتنے ثواب کا وعدہ فرمایا اس سے ہزاروں درجے زیادہ روحانی باپ کے ساتھ احسان کرنے کا ثواب ہے۔ اور اسی طرح عاق کرنے کا عذاب بھی بہت سخت ہے۔ مثلاً بہشت اس کے لیے حرام ہونا، کسی عمل کا قبول نہ کرنا اگرچہ روزانہ رات بھر عبادت کرے، صبح کو روزہ رکھے۔

اس قسم کا عذاب اہل بیتِ اطہار (علیہم السلام) کی ولایت ترک کرنے پر بھی ہے۔ چونکہ آل محمد (علیہم السلام) حقیقی روحانی

باپ ہیں۔

جتنی بھی آیات و روایات عاق والدین کے سلسلے میں ہم تک پہنچی ہیں، انہیں والدین سے مخصوص کر دینا غلط ہوگا۔ کیونکہ تمام آیات قرآنی و روایات اس سلسلے میں عمومی ہیں۔ عقوق والدین سے مراد والد جسمانی و والد روحانی، دونوں شامل ہیں۔ اس بات کی دلیل کے لیے قرینہ موجود ہے کہ اللہ تعالیٰ نے والدین کی اطاعت، ان کی شکر گزاری کو اپنی اطاعت اور شکر گزاری کے ساتھ ساتھ ذکر فرمایا ہے:

( اَنْ اَشْكُرْ لِيْ وَلِوَالِدَيْكَ لَا تَعْبُدُوْا اِلَّا اِيَّاهُ وَبِالْوَالِدَيْنِ اِحْسَانًا )

### حضور اکرم (صلی اللہ علیہ وآلہ) و حضرت علی کی سپاس گزاری

آیہ شریفہ ( اِنْ اَشْكُرْ لِيْ وَلِوَالِدَيْكَ ) کے متعلق بہت سی روایتیں موجود ہیں۔ فرماتے ہیں کہ یہاں "والدیک" سے مراد حضرت محمد (صلی اللہ علیہ وآلہ) اور حضرت علی (علیہ السلام) ہیں۔ یہاں والدین مقصود نہیں۔ چونکہ اللہ تعالیٰ نے اپنی پاک ذات کے بعد افراد والدین میں سے بہترین، شریف ترین اور کامل ترین والدین کا ذکر فرمایا ہے۔ چنانچہ اصول کافی میں صلہ رحم کے باب میں امام جعفر صادق (علیہ السلام) سے دو روایتیں نقل کی گئی ہیں۔

پہلی حدیث عمرو بن یزید کا امام جعفر صادق (علیہ السلام) سے سورہ رعد کی اکیسویں آیت کا ترجمہ دریافت کرنا ہے جس میں ارشاد

رب العزت ہے:

( يَصِلُوْنَ مَا اَمَرَ اللّٰهُ بِهٖ اَنْ يُّوَصَّلَ وَيَخْشَوْنَ رَبَّهُمْ وَيَخَافُوْنَ سُوءَ الْحِسَابِ )

"یہ وہ لوگ ہیں جنہیں تعلقات قائم رکھنے کا حکم خدا نے دیا ہے۔ اُسے قائم رکھتے ہیں اور اپنے پروردگار سے ڈرتے ہیں اور قیامت

کے دن سخت حساب سے ڈرتے ہیں۔"

دوسری حدیث اسی آیہ مبارکہ کی تفسیر ہے جس میں کہا گیا ہے کہ مذکورہ آیت محمد و آل محمد کے صلہ رحم کے بارے میں نازل

ہوتی ہے۔ اور اس میں مومنین کے قریبی رشتہ دار بھی شامل ہیں۔ اس کے بعد فرمایا: تجھے ایسا شخص نہیں ہونا چاہیے کہ جو مذکورہ

آیت کو فردِ واحد کے لیے مخصوص جانے بلکہ جب بھی سنیں کہ فلاں آیت فلاں کے بارے میں نازل ہوئی ہے تو اس کی مانند دوسرے افراد کے درمیان عمومیت قرار دینا چاہئے۔

### روحانی والدین کے عقوق

روحانی والدین کے عقوق سے مراد یہ ہے کہ انہوں نے جن امور کو بجالانے کا حکم دیا ہے، ان کو ترک کرنا، پیروی و اطاعت کی حدود سے نکل جانا، باہمی معنوی اتصال اور حقیقی روابط کو منقطع کرنا ہے۔ حضرت امام رضا (علیہ السلام) نے فرمایا کہ کیا تم کو یہ بُرا نہیں لگے گا کہ ماں باپ ناراضگیوں کی بنا پر کہیں کہ یہ میری اولاد نہیں ہے۔ حاضرین نے کہا، ضرور، ہمیں بُرا لگے گا۔ آپ نے فرمایا کہ روحانی ماں باپ تمہارے والدین سے افضل ہیں، لہذا انہیں اس بات کا موقع نہ دو بلکہ ان کے فرزند ہونے کا شرف حاصل کرو۔

## جس الحقوق من غير عسر مجبوری و سختی کے بغیر کسی کا حق روکنا حقوق کا ادا نہ کرنا

وہ گناہ جن کے بارے میں نص ہے ان میں چھبیسواں گناہ حقوق کا ادا نہ کرنا ہے۔ جبکہ حق ادا کرنے میں کوئی دشواری نہ ہو۔ یعنی اگر کوئی آدمی کسی آدمی پر کوئی حق رکھتا ہو اور وہ اپنے حق کی ادائیگی کا مطالبہ کرے لیکن وہ شخص کہ جس پر حق ادا کرنے کی ذمہ داری ہے۔ حق ادا کرنے کی صلاحیت رکھتے ہوئے حق ادا نہ کرے تو وہ گناہ کبیرہ کا مرتکب ہوا۔ چنانچہ اعمش نے امام جعفر صادق علیہ السلام سے اور فضل بن شاذان نے امام علی رضا علیہ السلام سے جو روایت نقل کی ہے اس میں امام علی رضا علیہ السلام نے بغیر کسی تکلیف کے حقوق کے ادا نہ کرنے کو بھی گناہ کبیرہ میں شمار کیا ہے۔ حضرت امام جعفر صادق علیہ السلام فرماتے ہیں۔

من حبس حق المؤمن اقامه الله يوم القيمة خمسمائة عام على رجله حتى تسيل عرقه او دمہ و ینادی مناد من

عند الله هذا الظالم الذی حبس عن الله حقه قال (ع) فیوبخ اربعین یوما ثم یومر به الی النار (کافی ج ۲ ص ۳۶۷)

جو کوئی کسی مومن کا حق ادا نہ کرے (اور اس کے ذمے جو چیز ہے اس تک نہ پہنچائے) تو خداوند عالم قیامت کے دن سے اسے پانچ سو سال تک اس طرح کھڑا رکھے گا کہ اس سے پسینہ یا خون بہنا شروع ہو جائے گا اور ایک منادی خداوند عالم کی طرف سے ندا دے گا کہ یہ وہ ستمگر ہے جس نے خدا کا حق ادا نہ کیا پس چالیس دن تک وہ تنبیہ کرنے کے بعد حکم دیا جائے گا کہ اسے آگ میں ڈال دیا جائے (یہ تنبیہ کرنے والے مومنین ہوں گے یا انبیاء)

علامہ مجلسی نے اس حدیث کی تشریح یہ کی ہے کہ اگر ظلم کم ہو تو اس کا پسینہ جاری ہوگا اور اگر ظلم زیادہ ہو تو اس سے خون جاری ہو جائے گا (مرآت العقول ص ۳۶۱)۔ اس کے علاوہ مجلسی فرماتے ہیں کہ یہ جملہ دلالت کرتا ہے مومن کا حق خدا کا حق ہے۔ مومن کے قرب خداوند کی وجہ سے یا یہ کہ خداوند عالم نے مومن کا حق ادا کرنے کا حکم دیا ہے۔ اس کا حکم نہ بجالانا ایسا ہی ہے جیسے اللہ کا حق نہ ادا کرنا۔ اور فرمایا۔

اذا كان يوم القيامة نادى مناد اين الموذون لا وليائى فيقوم قوم ليس على وجوههم لحم فيقال هولاء الذين اذوا المومنين و نصبوا لهم و اندوهم و عنقوهم فى دينهم ثم يومر بهم الى جهنم ثم قال (ع) كانوا والله الذين يقولون بقولهم ولكنهم حبسوا حقوقهم واذا عوا عليهم سرهم۔

(کتاب حج باب ۱۴۵)



روزِ قیامت منادی ندا کرے گا کہ اللہ کے دوستوں کو اذیت دینے والے کہاں ہیں۔ پس کچھ لوگ کھڑے ہو جائیں گے جن کے چہروں پر گوشت نہیں ہوگا۔ پس کہا جائے گا یہ وہ لوگ ہیں جو مومنین کو اذیت دیتے ان سے دشمنی رکھتے اور ان سے دین کے بارے میں سختی سے پیش آتے تھے اس لئے حکم دیا جائے گا کہ انہیں جہنم میں ڈال دیا جائے۔ اس کے بعد امام جعفر صادق علیہ السلام نے خداوند ذوالجلال کی قسم کھا کر فرمایا کہ وہ لوگ مومنین ہی کے عقیدے کے حامل تھے لیکن ان کے حقوق ادا نہیں کرتے تھے اور ان کے راز فاش کرتے تھے۔

اور امام جعفر صادق علیہ السلام نے فرمایا۔

ایما مومن جس مومنا عن مالہ و هو یحتاج الیہ لم یذق واللہ من طعام الجنة ولا یشرّب من الریحق المختوم (بخار الانوار ج ۱۵)  
 ہر وہ مومن کہ جس کے مال کی کسی دوسرے مومن کو احتیاج ہو اور وہ مومن اس کی ضرورت کو پورا نہ کرے تو وہ جنت کی غذا کا ذائقہ بھی نہ چکھ سکے گا اور ریحق مختوم (جو کہ بہشت کے مشروبات میں سے ایک مشروب ہے) سے محروم رہے گا۔

### روزِ قیامت حقوق کا مطالبہ

حضرت سید سجاد علیہ السلام نے فرمایا:

یوخذ بیدالعبد یوم القیمة علی روس الاشهاد الامن کان له قبل هذا حق فلیاخذہ ولا شی اشد علی اهل القیامة  
 من ان یروامن یعرفہم مخفة ان یدعی علیہ شیئا

(لتالی الاخبار ج ۵ ص ۸۵)

قیامت کے دن ایک شخص کے ہاتھ کو پکڑ کر اہل محشر کو دکھایا جائے گا اور کہا جائے گا جو کوئی اس شخص پر کوئی حق رکھتا ہے اور اس سے اپنا حق لے لے۔ قیامت کے دن اہل محشر کے لئے سب سے زیادہ دشوار یہی بات ہوگی کہ جب وہ کسی اپنے جاننے والے کو دیکھیں گے تو ان پر اس بات کا خوف طاری ہو جائے گا کہ کہیں یہ بھی اپنے کسی حق کا دعویٰ نہ کر دے۔ اور شاید اسی بات کی طرف قرآن کی اس آیت میں اشارہ کرتے ہوئے کہا گیا ہے۔

( یوم یفر المرء من اخیہ و امہ و ابیہ و صاحبته و بنیہ )

اس دن ہر شخص اپنے بھائی، ماں، باپ اپنے بیوی بچوں سے راہ فرار اختیار کرے گا۔ (سورہ عبس آیت ۳۴ تا ۳۶) یعنی اس خوف کی بناء پر کہ کہیں ان میں سے کوئی اپنے حق کا مطالبہ نہ کر دے۔

## مفلس حقیقی

قال النبی (صلی اللہ علیہ و آلہ) لا صحابہ اتدرون من المفلس قالو المفلس فینا من لادرہم ولا مال ولا متاع لہ قال (ص) ان المفلس من امتی من الی یوم القیامۃ بصلاة وصیام وزکوۃ وحج ویاتی قد شتم هذا واکل مال هذا وھتک دم هذا وضرب هذا فیوتی ذامن حسنا فان فنیۃ حسناتہ قبل ان یقضی ما علیہ اخذ من خطا یاه فطرحت علیہ ثم یطرح فی النار (بخار الانوار ج ۳)

حضرت رسول خدا نے اپنے اصحاب سے فرمایا کیا تم جانتے ہو کہ مفلس کون ہے؟ اصحاب نے کہا ہمارے نزدیک مفلس وہ ہے جس کے پاس نہ درہم نہ جائیداد نہ سرمایہ ہو آنحضرت نے فرمایا میری امت میں کوئی مفلس نہیں سوائے اس شخص کے جس نے نماز پڑھی ہو، روزے رکھے ہوں، زکوٰۃ دی ہو، حج ادا کئے ہوں مگر قیامت کے دن ایک شخص آئے گا جسے اس نے گالی دی ہو ایک اور آئے گا جس کا اس نے مال کھایا ہو ایک اور آئے گا جس کا اس نے خون بہایا ہو ایک اور آئے گا جس کی اس نے پٹائی کی ہو، پس اس شخص کی نیکیاں ہر صاحب حق کو اس کے حق کے مطابق دی جائیں گی۔ اگر صاحبان حق کے حقوق ادا ہونے سے پہلے اس شخص کی نیکیاں ختم ہو جائیں تو صاحبان حق کے گناہ اس شخص کے گناہوں میں شامل کر دیئے جائیں گے تو پھر اسے جہنم میں ڈال دیا جائے گا۔

## قرض اور حقوق نہ ادا کرنے کے مقامات

قرض میں بطور کلی ہر وہ چیز شامل ہے۔ جو کسی شخص کے ذمے کسی شخص کے ذمے کسی سبب سے ثابت ہو۔ مثلاً قرض، قرض لینے والے پر جتنی رقم اس نے لی ہے اس کے ذمے ہے۔ اور طے شدہ طریقے کے مطابق رقم قرض خواہ کو ادا اور وہ چیز کہ جس کا معاملہ بچنے سے پہلے ہو گیا ہو۔ بچنے والا ذمہ دار ہے کہ وہ چیز خریدار کو وعدے کے مطابق وقت پر ادا کرے اسی طرح وہ چیز جو ادھار لی ہے اس کی قیمت بچنے والے کو ادا کرے اور وہ چیز جو کرائے پر لی ہے کرائے پر لینے والا صاحب مال کا مقروض ہوگا۔ اور شوہر عورت کے مہر کا ذمہ دار ہے۔ اسی طرح شوہر زوجہ دائمی کے نام و نفقہ کا ذمہ دار ہے۔ اور ضمانت کی وہ مختلف اقسام کے جس کا ذکر فقہی مسائل کی کتابوں میں ذکر کیا گیا ہے ان کے فروعی مسائل بہت زیادہ ہیں۔ بحث کی مناسبت سے کچھ اہم مسائل کی طرف اشارہ کیا جائے گا۔ مدت معین اور غیر معین کا قرض دو قسم کا ہوتا ہے۔ حالی یعنی وہ قرض جس کی کوئی مدت معین نہ ہو۔ اگر مدت ہو تو ختم ہو چکی ہو۔ اور موجدل یعنی وہ قرض جس کی مدت معین ہو اس میں قرض خواہ مدت ختم ہونے سے پہلے پانے حق کا مطالبہ

نہیں کر سکتا اور جب بھی مقروض مرجائے تو اس کی معینہ مدت ختم ہو کر قرض حالی میں تبدیل ہو جائے گا۔ مثلاً اگر کسی شخص کا کسی دوسرے شخص پر قرض ہو اور مقروض کو ایک سال میں قرض ادا کرنا ہو لیکن مدت پوری ہونے سے پہلے مقروض مرجائے تو ضروری ہے کہ جو مال اس نے ورثہ میں چھوڑا ہے تو ورثاء سب سے پہلے اس کا قرض ادا کریں۔ اور وہ یہ حق نہیں رکھتے کہ یہ کہیں کے ابھی قرض کی مدت ختم نہیں ہوئی لیکن اگر قرض خواہ مرجائے اور اسکے قرض کی مدت باقی ہو تو اس کے ورثا کو یہ حق حاصل نہیں کہ وہ مدت ختم ہونے سے پہلے قرض کی واپسی کا مطالبہ کریں۔

### قرض کو لازمی طور پر ادا کرنا چاہیے

ایسی صورت میں جبکہ قرض معینہ مدت کے لئے نہ ہو یا اس کی مدت ختم ہو چکی ہو اور قرض خواہ مطالبہ کرے تو واجب ہے کہ جس طرح بھی ممکن ہو فوراً اپنا قرض ادا کرے۔ خواہ وہ اشیاء جو اس کی ضرورت سے زائد ہوں انہیں بیچنا ہی کیوں نہ پڑے۔ اگرچہ وہ اشیاء لوگ کم قیمت پر ہی خریدیں جس قیمت پر خریدیں اسے چاہے وہ فروخت کر دے اور اپنے قرض کو ادا کرے لیکن اگر کوئی کوڑیوں کے مول خریدنا چاہئے اور عرف عام میں اسے معاملہ کو ان اشیاء کا ضائع کرنا اور تلف کرنا کہ جائے تو ایسی صورت میں بعید نہیں کہ مقروض پر ان چیزوں کا بیچنا واجب نہ ہو اور اگر ضروریات زندگی کی چیزیں مثلاً قالین، لباس، گھر کا سامان، دوکان وغیرہ نہ رکھتا ہو کہ اسے بیچ کر قرض ادا کرے تو وہ کام کاج کر کے اپنا قرض ادا کرے مثلاً اگر قرض خواہ کا قرض ادا کرنے کے لئے اسے نوکری کرنا پڑے یا کوئی ایسا کام کرے جو اس کی شان کے مطابق ہو اور اس کے لئے باعث مشقت نہ ہو تو اس ذریعے سے قرض ادا کرے بطور کلی مقروض پر قرض ادا کرنا واجب ہے۔ قرض کی ادائیگی میں سستی غفلت برتنا ہر حال میں حرام، حق کا ادا نہ کرنا گناہ کبیرہ ہے۔ لیکن اگر ضروریات زندگی کی چیزوں میں سے مثلاً وہ گھر کہ جس میں وہ زندگی گزارتا ہے اس کی حالت اور شان سے اونچے درجے کا نہ ہو اور اسی طرح کپڑے، قالین، برتن اور اس جیسی دوسری چیزیں جو اس کے لئے ضروری ہیں اگر وہ ان چیزوں کو بیچ دے تو اسے مشکلات کا سامنا کرنا اور نقصان اٹھانا پڑے تو ان چیزوں کا بیچنا ضروری نہیں اور قرض خواہ مقروض کو ان چیزوں کے فروخت کرنے پر مجبور نہیں کر سکتا لیکن مقروض کے لئے جائز ہے کہ وہ مشکلات کو برداشت کرے اور ان اشیاء کو بیچ کر اپنا قرض ادا کرے ایسی صورت میں جبکہ مقروض نے خود ہی اپنے گھر کا سامان بیچا ہو قرض خواہ اپنی مطلوبہ رقم لے سکتا ہے۔ لیکن مناسب یہ ہے کہ قرض خواہ مقروض کے گھر کا سامان بیچ کر زحمت و مشقت میں مبتلا ہونے پر راضی نہ ہو اگرچہ خود مقروض راضی ہو بلکہ بہتر تو یہ ہے کہ قرض خواہ مقروض کو اس حد تک مہلت دے کہ خدا اسے کشادگی عطا کرے۔ عثمان بن زیاد سے مروی ہے۔

قلت لا ابى عبد الله عليه السلام ان لى على رجل ديناً وقد اراد ان يبيع داره فيقضيني فقال ابو عبد الله (ع)  
اعينك با الله ان تخرجه من ظل راسه

(وسائل كتاب التجاره ب ۱۱)

میں نے حضرت امام جعفر صادق - سے عرض کیا کہ میرا کسی شخص پر قرض ہے اور ہو شخص اپنے گھر کو بیچ کر میرا قرض ادا کرنا چاہتا ہے حضرت نے تین مرتبہ فرمایا اس بات میں تمہیں خدا کی پناہ میں دیتا ہوں کہ تم اس شخص کو گھر سے بے گھر کر دو جس میں وہ زندگی گزارتا ہے۔ کچھ دوسری احادیث بھی اس موضوع سے متعلق نقل کی گئی ہیں اور اس کے علاوہ مروی ہے کہ جناب محمد بن ابی عمیر جو کہ امام موسیٰ بن جعفر امام علی رضا اور امام محمد تقی علیہم السلام کے خاص صحابیوں میں سے تھے اور کپڑا بیچنے کا کام کیا کرتے تھے ان کا تمام مال ان کے ہاتھوں سے جاتا رہا اور وہ فقیر ہو گئے کسی آدمی پر ان کا دس ہزار درہم قرض تھا پس اس مقروض شخص نے اپنے گھر کو فوخت کر دیا اور دس ہزار درہم محمد بن ابی عمیر کے گھر لے کر آیا اور کہا یہ آپ کا قرض ہے۔ اسے لے لیجئے آپ نے فرمایا آیا یہ مال تمہیں ورثے میں ملا ہے۔ اس نے کہا نہیں۔ آپ نے پوچھا کسی نے تمہیں بخشا ہے؟ کہا نہیں۔ آپ نے فرمایا کیا تمہارے پاس کوئی ملکیت تھی جسے تم نے بیچا؟ کہا نہیں بلکہ وہ مکان جس میں، میں رہتا تھا اسے بیچ دیا تاکہ اپنا قرض ادا کر سکوں۔

اس وقت محمد بن ابی عمیر نے امام جعفر صادق علیہ السلام کی ایک روایت نقل کی کہ قرض واپس لینے کے لئے مقروض کو اس کے گھر سے بے گھر نہیں کر چاہئے اور اس کے بعد آپ نے فرمایا اس رقم کو واپس لے جاؤ خدا کی قسم اس وقت میں ایک ایک درہم کا محتاج ہوں اس کے باوجود میں اس میں سے ایک درہم لیکر خرچ نہیں کروں گا۔ ان کی غربت کا سبب (حالانکہ پانچ لاکھ درہم کے مالک تھے) حضرت امام موسیٰ کاظم علیہ السلام سے وہ قربت و وابستگی تھی جس کی بنا پر انہیں گرفتار کر کے بے انتہا تازیانے مارے اور چار سال تک قید خانہ میں رکھا۔ اور جو کچھ مال و اسباب تھا چھین لیا خداوند عالم کی بے پناہ رحمتیں ہوں ان کی روح پر اگر کوئی بھی شخص صاحب حق تک اس کا حق پہنچانے میں غفلت سے کام لے اور تاخیر کرے حالانکہ وہ استطاعت رکھتا ہو تو ہر گزرنے والے دن میں گناہ اعشاری کا مرتکب ہوتا ہے (اعشارہ وہ ہے جو ظالم کے حکم پر لوگوں سے (دسواں حصہ) ۱۰/۱ لے

حضرت امام محمد باقر علیہ السلام فرماتے ہیں:

كل ذنب يكفره القتل في سبيل الله الا الدين لا كفارة له الا اداؤه او يعفو الذي له الحق (وسائل الشيعه ج ۴ ص ۱۳)

(ص ۸۳)

راہ خدا میں شہید ہونے والا ہر گناہ سے پاک ہو جاتا ہے۔ سوائے قرض کے جس کا کوئی کفارہ نہیں ہوتا۔ ضروری ہے کہ قرض ادا کیا جائے یا پھر قرض خواہ اسے بخش دے (نہیں تو شہید سے بھی قرض کے لئے پوچھ گچھ ہوگی)۔ اس کے علاوہ آپ فرماتے ہیں۔

اول قطرة من دم الشهيد كفارة لذنوبه الا الدين فان كفارته قضائه

(وسائل الشیعہ ج ۴ ص ۱۳ ص ۸۵)

شہید کے خون کا پہلا قطرہ گرتے ہی اس کے تمام گناہوں کی تلافی ہو جاتی ہے سوائے قرض کے جو معاف نہیں ہوتا اور جس کے معاف ہونے کا انحصار فقط قرض کی ادائیگی پر ہے۔

اس بات کی اہمیت کا اندازہ صرف اسی واقعے سے لگایا جاسکتا ہے کہ انصار میں ایک شخص کا انتقال ہو جاتا ہے۔ جو دو دینار کا مقروض تھا پس حضرت رسول خدا (صلی اللہ علیہ وآلہ) نے اس وقت تک اس کی نماز جنازہ نہیں پڑھائی جب تک کہ ان کے کچھ رشتہ داروں نے قرض کی ادائیگی کی ضمانت نہیں دی اس کے بعد آنحضرت نے اس کی نماز جنازہ پڑھائی۔

مروی ہے کہ معاویہ بن وہب نے اس حدیث کے بارے میں امام جعفر صادق علیہ السلام سے دریافت کیا تو آپ نے فرمایا۔

ان رسول (صلی اللہ علیہ وآلہ) لما فعل ذلک لیعضو اولیر دبعضہم علی بعض ولئلا یستخفوا بالمدین۔ (وسائل

ابواب دین باب ۲)

یہ حدیث صحیح ہے اور حضرت رسول خدا (صلی اللہ علیہ وآلہ) کے اس فرمان کا صرف یہی مطلب ہے کہ لوگ اس سے نصیحت حاصل کریں، قرض کی اہمیت کو سمجھیں اسے کمتر شمار نہ کریں اور قرض اس کے مالک کو لوٹادیں وگرنہ حضرت رسول خدا کے اس فرمان کا صرف یہی مطلب ہے کہ لوگ اس سے نصیحت حاصل کریں، قرض کی اہمیت کو سمجھیں اسے کمتر شمار نہ کریں اور قرض اس کے مالک کو لوٹادیں وگرنہ حضرت رسول خدا (صلی اللہ علیہ وآلہ)۔ حضرت علی، امام حسن، امام حسین۔ میں سے جو کوئی اس دنیا سے رخصت ہوا مقروض تھا اور انہوں نے اپنا قرض ادا کرنے کے بارے میں وصیت فرمائی اور ان حضرات میں سے ہر ایک کے وصی نے ان کے انتقال کے بعد قرض کی ادائیگی کی یعنی اس حدیث کے معنی یہ ہیں کہ مقروض ہونا قابلِ مذمت نہیں بلکہ جائز ہے البتہ قرض کی ادائیگی میں سستی و غفلت کرنا یقیناً حرام ہے اور قرض ادا کئے بغیر مکہ اور مدینہ جانا بھی مناسب نہیں اس سلسلے میں ابو ثمامہ نے امام محمد تقی علیہ السلام سے عرض کیا

انی ارید ان الزم مکة و المدینة و علی عین فقال (ع) ارجع الی مودی دینک و انظر ان تلقی اللہ تعالیٰ و لیس

علیک دین فان المومن لا یخون

(کافی ج ۵ ص ۹۴ باب الدین)

میں مکہ اور مدینہ میں زندگی گزارنا چاہتا ہوں لیکن مقروض ہوں امام نے فرمایا اپنے گھر جاؤ اور قرض ادا کرو کہیں ایسا نہ ہو کہ دنیا سے چلے جاؤ اور اس حالت میں خدا سے ملاقات کرو کہ تم مقروض ہو اور (جان لو) کہ مومن کبھی خیانت نہیں کرتا۔

## قرض کا ادا نہ کرنا سب کے ساتھ خیانت ہے

اس حدیث سے معلوم ہوتا ہے کہ حق کا ادا نہ کرنا اور قرض ادا کرنے میں غفلت سے کام لینا خیانت ہے۔ اس بناء پر جو کچھ باب خیانت میں گذر چکا ہے۔ یہاں بھی آئے گا اور حدیث نبوی میں اس کو ظلم قرار دیا گیا ہے۔  
حضرت رسول (صلی اللہ علیہ وآلہ) کا فرمان ہے۔

مظل المسلم الموسر ظلم للمسلمین (وسائل باب الدین ۱۳ ص ۹۷)

وہ مسلمان جو استطاعت رکھتے ہوئے قرض کی ادائیگی میں غفلت سے کام لے تو اس نے تمام مسلمانوں کے ساتھ ظلم کیا۔  
قرض کا ادا نہ کرنا ظاہر ہے کہ قرض خواہ پر ظلم ہے۔ لیکن دوسرے مسلمانوں پر اس لئے ظلم ہے کہ لوگ دوسروں کو اس خوف کی بناء پر قرض نہیں دیں گے کہ کہیں یہ بھی قرض کی ادائیگی میں سستی سے کام نہ لے اور اس طرح ہمارا مال ضائع ہو جائے دوسرے یہ کہ صاحب استطاعت ہوتے ہوئے بھی قرض کی ادائیگی میں غفلت سے کام لینے والا نیکی کے دروازے کو بند کر دیتا ہے۔ کیونکہ اس کے بعد کوئی بھی کسی کو قرض دینے کی جرأت نہیں کرے گا حالانکہ قرض دینا بہت بڑی نیکی ہے۔ اور اس نیکی کو ترک کرنے کا سبب وہی شخص ہے۔

حضرت امام جعفر صادق علیہ السلام فرماتے ہیں کہ

لعن اللہ قاطعی سبیل المعروف وهو الرجل یصنع الیہ المعروف فیکفرہ فیمنع صاحبه من ان یصنع ذلک الی غیرہ

(بخار الانوار۔ وسائل ج ۱۱ کتاب امر بالمعروف۔ ب ۸ ص ۵۳۹)

خدا اس شخص پر لعنت کرے جو نیکی کا راستہ بند کر دیتا ہے اور یہ وہ شخص ہے جس کو اگر کوئی شخص فائدہ پہنچانے کے لئے احسان کرے تو وہ اس احسان کو نہیں مانتا اور یہ چیز اس بات کا سبب بنتی ہے کہ احسان کرنے والا آئندہ کسی پر احسان نہ کرے۔ اور یقیناً کسی کو قرض دینا احسان ہے۔ اور اس ادائیگی میں لا پرواہی سے کام لینا قرض خواہ کے احسان کو نہ مانتا ہے۔ یہ چیز سبب بنتی ہے کہ وہ شخص آئندہ کسی پر اس طرح کا احسان نہ کرے۔

## قرض دینے اور لینے کے احکام

معتبر روایات میں قرض دینے والوں کے لئے بہت زیادہ ثواب کا وعدہ کیا گیا ہے۔ اور قرض نہ دینے والوں کے لئے شدید عذاب کا ذکر کیا گیا ہے۔ بعض مواقع پر قرض کا دینا واجب اور نہ دینا حرام ہے۔ اور بعض جگہوں پر قرض دینا مستحب اور نہ دینا مکروہ ہے۔ لیکن اس وقت جب قرض کی ضرورت نہ ہو قرض کا لینا مکروہ ہے۔ لیکن وقت ضرورت قرض لینے سے اس کی کراہت میں

کمی وقع ہو جاتی ہے۔ کراہت کے کم یا زیادہ ہونے کا تعلق دراصل ضرورت کے کم اور زیادہ ہونے پر ہے۔ پس اگر کم ضرورت کے وقت قرض لیا جائے تو کراہت زیادہ ہوگی۔ اور اگر ضرورت کے وقت قرض لیا جائے تو کراہت کم ہوگی یہاں تک کہ بعض مواقع پر کراہت بالکل ختم ہو جاتی ہے اور قرض لینا واجب ہو جاتا ہے۔ مثلاً جان اور ناموس کی حفاظت قرض لینے پر موقوف ہو تو قرض لینا واجب ہو جاتا ہے۔ اگر کسی شخص کو معلوم ہے کہ قرض ادا نہ کر سکے گا تو احتیاط کا تقاضا یہ ہے کہ وہ قرض نہ لے مگر یہ کہ وہ ضرورت مند ہو۔

### قرض دینے کا ثواب اور نہ دینے کا عذاب

حضرت رسول خدا (صلی اللہ علیہ وآلہ) فرماتے ہیں:

من اقرض مومنا قرضاً ينظر به ميسوره كان ماله في يده زكوة و كان هو في صلوة من الملائكة حتى يوديہ۔

(وسائل الشیخ ج ۶ ص ۱۳ ص ۸۶)

اگر کوئی شخص کسی مومن کو قرض دے اور اسے استطاعت پیدا ہونے تک کی مہلت دے تو وہ قرض میں دیا ہوا مال اس کے لئے زکوٰۃ کی مانند ہوگا اور ملائکہ اس مال کے واپس ملنے تک اس کے حق میں دعا اور طلب رحمت کرتے رہیں گے اس کے علاوہ آنحضرت نے فرمایا

من اقرض اخاه المسلم كان له بكل درهم اقرضه وزن جبل احد من جبال رضوی و طور سیناء حسنات و ان رفق به في طلبه تعدى به على الصراط كما البرق الخاطف اللامع بغير حساب ولا عذاب ومن شكى اليه اخوه المسلم فلم يقرضه حرم الله عليه الجنة يوم يجزي المحسنين

(وسائل الشیخ ج ۶ ص ۱۳ ص ۸۸)

اگر کوئی شخص اپنے مسلمان بھائی کو قرض دے تو وہ خود اس کے اپنے لئے ہے۔ ہر وہ درہم جو وہ قرض میں دیتا ہے۔ اس کے عوض کوہ احد (جو مکہ معظمہ کی پہاڑیوں میں سے ایک پہاڑ ہے) اور طور سینا کے برابر نیکیاں اس کے نامہ اعمال میں لکھی جائیں گی اور قرض کا مطالبہ کرنے میں مقروض سے نرمی کا برتاؤ کرے تو وہ بغير حساب و عذاب کے ایک لپکتی ہوئی بجلی کی مانند پل صراط پر سے گزر جائے گا اور اگر کسی شخص کے سامنے اس کا مسلمان بھائی اپنی پریشانی اور دکھ درد بیان کرے اور وہ اسے قرض نہ دے تو خداوند عالم بہشت اس پر حرام کر دے گا اس روز جبکہ نیک لوگوں کو ان کی جزا دی جائے گی۔

## لازمی طور پر قرض کی ادائیگی کا ارادہ رکھنا چاہیے

وہ مقروض جو قرض لوٹانے کی استطاعت نہ رکھتا ہو اس کے لئے ضروری ہے کہ وہ یہ ارادہ رکھے کہ جب بھی صاحب استطاعت ہوگا سب سے پہلے قرض ادا کرے گا اور قرض کی ادائیگی میں غفلت سے کام نہیں لے گا بلکہ قرض لیتے وقت بھی یہی نیت ہونی چاہیے اگر قرض لیتے وقت اس کی نیت ادا نہ کرنے کی ہو تو اس مال میں تصرف حرام ہے۔  
حضرت امام جعفر صادق علیہ السلام نے فرمایا:

من استدان دینا فلم ینو قضاہ کان بمنزلة السارق (تجارت وسائل باب ۵ ج ۱۳ ص ۸۶)

اگر مقروض قرض لیکر دینے کا ارادہ نہ رکھتا ہو تو وہ چور کی مانند ہے۔  
اس کے علاوہ آپ نے فرمایا:

السراق ثلاثة مانع الزکوة و مستحل مهوور النساء و کذالک من استدان دینا ولم ینو قضاہ (خصال ص ۱۵۳)  
چوروں کے تین گروہ ہیں ایک وہ ہے جو اپنے مال کی زکوٰۃ نہ دے۔ دوسرا وہ ہے جو اپنی بیوی کے مہر کو قرض واجب نہ سمجھے اور تیسرا وہ جو قرض لیکر اس کی ادائیگی کا ارادہ نہ رکھتا ہو اس کے علاوہ آپ نے فرمایا کہ  
من کان علیہ دین ینوی قضاہ کان معہ من اللہ حافظان یعینانہ علی الاداء عن امانتہ فان قصر نیتہ عن الاداء قصر عنہ من المعونة بقدر ما قصر نیتہ۔

(تجارت وسائل ابواب دین باب ۵ ج ۱۳ ص ۸)

اگر مقروض قرض ادا کرنے کا ارادہ رکھتا ہو تو خداوند عالم اس کے قرض کی ادائیگی تک اس کی مدد کے لئے فرشتوں کو مقرر کرتا ہے۔ لیکن جب وہ اپنے ارادے سے غفلت برتتا ہے تو اسی مقدار سے وہ رحمتِ خداوندی سے محروم ہو جاتا ہے۔

## مجبور و مقروض کو مہلت دینا چاہیے

اور ایسی صورت میں جبکہ مقروض گھر کی غیر ضروری اشیاء کو بیچ کر بھی آسانی سے اپنا قرض ادا نہ کر سکے تو قرض خواہ پر واجب ہے کہ وہ مقروض کو قرض کی ادائیگی کی مہلت دے کیونکہ مقروض کو مشکلات سے دوچار کرنا حرام ہے۔ جیسا کہ ارشادِ خداوندی ہے:

( وان کان ذو عسرة فنظرة الی ميمسرة وان تصدقوا خیر لکم ان کنتم تعلمون )



(سورہ بقرہ ۲۸۰)

اگر کوئی تنگ دست (تمہارا قرض دار) ہو تو اسے خوش حالی تک کی مہلت دو اور اگر تم سمجھو تو تمہارے حق میں یہ زیادہ بہتر ہے۔  
کہ (جو قرض اس نے لیا ہے) بخش دو۔

کیونکہ اگر تم اپنا قرض واپس لے لو تو دوسری چیزوں کی طرح وہ بھی وقت آنے پر ختم ہو جائے گا لیکن اگر بخش دو تو یہ ایسا صدقہ ہے جو خدا کے نزدیک امانت ہے اور اس سے ہمیشہ فائدہ ملتا رہے گا۔

اس آیت سے دو باتیں سمجھ میں آتی ہیں ایک یہ کہ ایسے مقروض کو جو قرض دینے سے عاجز ہو مہلت دینا واجب ہے۔ اور دوسرے یہ کہ قرض خواہ کا قرض کو بخش دینا زیادہ بہتر ہے۔ اور بہت سی روایات میں ان دونوں باتوں کا ذکر کیا گیا ہے۔

حضرت پیغمبر اکرم (صلی اللہ علیہ وآلہ) نے فرمایا:

و کما لا یجل لغریمک ان یطلک و هو مو سر فکذلک لا یجل لک ان تعسرہ اذا علمت انه معسر

(تجارت و مسائل الشیعہ ابواب دین ب ۲۵ ج ۱۳ ص ۱۱۳)

تمہارے مقروض کے لئے جائز نہیں کہ وہ قدرت رکھتے ہوئے قرض کی ادائیگی میں کوتاہی سے کام لے اور اسی طرح تمہارے لئے بھی جائز نہیں کہ تم اسے تنگ دستی کی حالت میں مجبور کرو جبکہ تم جانتے ہو کہ وہ قرض دینے سے معذور ہے۔

حضرت امام جعفر صادق علیہ السلام فرماتے ہیں کہ تم اپنے کسی مسلمان بھائی کو قرض کی ادائیگی کے سلسلے میں تنگ کرنے سے پرہیز کرو جبکہ تم جانتے ہو کہ وہ قرض نہیں دے سکتا اس لئے کہ ہمارے جد حضرت رسول خدا (صلی اللہ علیہ وآلہ) نے فرمایا ہے کہ کسی مسلمان کا کسی مسلمان کو تنگ کرنا جائز نہیں اور اگر کوئی قرض خواہ مقروض کو مہلت دے تو اللہ تعالیٰ اسے اس روز اپنے سایہ میں پناہ دے گا کہ جب خدا کے سائے کے سوا دوسرا سایہ نہ ہوگا۔ (وسائل الشیعہ ابواب ب ۲۵ جلد ۱۳ صفحہ ۱۱۳) یعنی قیامت کے دن اللہ اس پر اپنا خصوصی لطف و کرم کرے گا اور اس کے علاوہ آپ فرماتے ہیں۔

من اراد ان یظللہ اللہ فی ظل عرشہ یوم لا ظل الا ظلہ فلینظر معسرا اولیدع له من حقہ

(وسائل ب ۲۵ ص ۱۱۳)

اگر کوئی چاہتا ہو کہ اسے اس روز عرش الہی کے سائے میں پناہ دی جب خدا کے سائے کے سوا کوئی سایہ نہ ہوگا تو اسے چاہئے کہ تنگ دست مقروض کو مہلت دے اور اس سے قرض کا مطالبہ نہ کرے یا اسے قرض بخش دے

حضرت امام محمد باقر علیہ السلام فرماتے ہیں:

قال یبعث یوم القیامۃ قوم تحت ظل العرش وجوہہم من نور و لباسہم من نور جلوس علی کراسی من نور الی

ان قال فینادی مناد هولاء قوم کانوا ییسرون علی المؤمنین و ینظرون المعسر حتی ییسر

(تجارت و مسائل ابواب دین ب ۲۵ ج ۱۳ ص ۱۱۳)

قیامت کے دین ایک ایسی جماعت عرش کے سائے میں ہوگی کہ ان کے چہروں، لباس اور جن کرسیوں پر وہ جلوہ افروز ہوں گے ان سے نور ساطع ہو رہا ہوگا پس ایسے عالم میں منادی ندا دے گا کہ یہ وہ لوگ ہیں جو دنیا میں مومنین پر مہربان تھے اور تنگدست مقروض کی ادائیگی کے لئے مستطیع ہونے تک مہلت دیتے تھے۔

## ہر روز کی مہلت کے لئے صدقے کا ثواب

کلینی امام جعفر صادق علیہ السلام سے روایت کرتے ہیں کہ ایک روز حضرت رسول خدا (صلی اللہ علیہ وآلہ) نبر پر تشریف لے گئے خدا کی حمد و ثنا اور انبیاء پر درود بھیجنے کے بعد آپ نے فرمایا جو موجود ہیں ان کے لئے ضروری ہے کہ وہ لوگ جو موجود نہیں ان تک یہ بات پہنچادیں کہ۔

من انظر معسرا كان له على الله في كل يوم صدقه بمثل ماله عليه حتى يستوفى حقه

(تجارت و مسائل ابواب الدین ب ۲۵ ج ۱۳ ص ۱۱۴)

اگر کوئی شخص اپنے پریشان حال مقروض کو مہلت دے تو جب تک اس کا مال واپس نہ مل جائے اس کے نامہ اعمال میں صدقہ دینے کے برابر ثواب (لکھنے) کا ذمہ دار اللہ تعالیٰ ہے۔

یعنی ہر وہ دن جس میں اس نے مہلت دی بالکل اسی طرح ہے کہ اس نے ہر روز وہ مال راہ خدا میں خرچ کیا ہو اس سلسلے میں بہت سی احادیث وارد ہوئی ہیں لیکن جو کچھ گزر چکا ہے۔ وہی کافی ہے۔ ضمناً یہ بات جاننا چاہیے کہ خمس و زکوٰۃ کا ادا نہ کرنا یہ ان کی ادائیگی میں غفلت برتنا بھی حقوق کے ادا نہ کرنے میں شمار ہوتا ہے۔ کیونکہ زکوٰۃ کا ادا نہ کرنا بھی گناہ کبیرہ میں سے ہے جس کے لئے نص خاص ہے اس لئے اس کا علیحدہ سے ذکر کیا جائے گا۔

## خداوند عالم تلافی کرے گ

روایات کا ما حاصل یہ ہے کہ اگر مقروض قرض کی ادائیگی سے پہلے مرجائے اور مرنے کے بعد اس کے مال سے قرض ادا نہ کیا جائے اور قرض خواہ اسے معاف نہ کرے اور یہ کہ قرض کی ادائیگی میں اس نے کوتاہی سے کام نہ لیا ہو اور نہ ہی قرض کسی حرام مقصد کے لئے لیا ہو اور قرض ادا کرنے کا ارادہ بھی رکھتا ہو لیکن اس کے پاس کوئی مال نہ ہو جس کے بارے میں وہ وصیت کر سکے تو ایسی صورت میں خداوند عالم روز قیامت اپنے فضل سے اسکے قرض خواہ کو راضی کریگا۔

چنانچہ محمد بن بشر حضرت امام جعفر صادق علیہ السلام کی خدمت میں حاضر ہوئے اور درخواست کی کہ میں شہاب کا ایک ہزار کا مقروض ہوں آپ شہاب سے کہیں کہ وہ مجھے ایام حج گزرنے تک کی مہلت دے آپ نے شہاب کو طلب کیا اور فرمایا تم محمد بن بشر کے بارے میں جانتے ہو کہ وہ ہمارے دوستوں میں سے ہے۔ تمہارا ہزار دینار کا قرض اس پر ہے۔ وہ رقم اس نے اپنے اوپر خرچ نہیں کی بلکہ وہ قرض چند لوگوں کے درمیان رہ گیا اور اسے نقصان اٹھانا پڑا اب میں چاہتا ہوں کہ وہ دینار تم اسے بخش دو اس کے بعد آپ نے فرمایا شاید تمہارا خیال یہ ہے کہ تمہارے قرض کے بدلے میں تمہیں اس کی نیکیاں دے دی جائیں گی شہاب نے کہا اس سے قبل میرے علم میں یہی بات تھی امام نے فرمایا خداوند کریم اور عادل ہے۔ اگر کوئی شخص اللہ کا تقرب حاصل کرنے کے لئے سردیوں کی راتوں میں اس کی عبادت کرے، گرمیوں میں روزہ رکھے اور خانہ کعبہ کو طواف کرے اور اس کے بعد کیا اللہ تعالیٰ اس کی نیکیاں لیکر تمہیں دے دے گا ایسا نہیں اس کا فضل اس سے کہیں زیادہ ہے۔ وہ اپنے فضل سے مومن کو اس کے نیک کاموں کا عوض دیتا ہے۔ امام کی یہ گفتگو سن کر شہاب نے کہا میں نے اسے اپنا قرض بخش دیا۔

### وہ مقروض جس کی نیکیاں قرض خواہ کو دی جاتی ہیں

ایسی صورت میں جب کہ کوئی شخص قرض کی ادائیگی میں قصور وار ہو اور اس نے قرض کسی حرام مقصد کے لئے لیا ہو یا استطاعت رکھتے ہوئے قرض کی ادائیگی میں غفلت سے کام لے اور اس کے مرنے کے بعد اس کا قرض بھی ادا نہ کیا جائے اور قرض خواہ بھی اسے نہ بخشے تو قیامت کے دن قرض کے برابر اس کی نیکیاں لیکر قرض خواہ کو دے دی جائیں گی اگر اس کی نیکیاں نہ ہوں یا بہت کم ہوں تو قرض خواہ کے گناہ اس کے نامہ اعمال میں شامل کر دیئے جائیں گے کچھ احادیث میں اس بات کو صراحتاً بیان کیا گیا ہے۔

حضرت امام جعفر صادق - فرماتے ہیں:

ان اشد ما يكون الناس حالا يوم القيامة ان يقوم اهل الخمس فيتعلقون بذلك الرجل فيقولون ربنا ان هذا الرجل قد اكل خمسنا و تصرف فيه ولم يدفعه الينا فيدفع الله اليهم عوضه عن حسنات ذلك الرجل و كذلك اهل الزكوة

(لتالی الاخبار ص ۵۴۹)

روز قیامت انسان کے لئے سخت ترین وہ وقت ہوگا جب خمس و زکوٰۃ کے مستحقین اٹھ کر اس سے چمٹ جائیں گے اور کہیں گے پروردگار اس شخص نے خمس و زکوٰۃ کا ہمارا حق مارا اور ہمیں کچھ نہ دیا پس خداوند عالم ان لوگوں کی نیکیاں ان مستحقین کو دے دے گا اس کے علاوہ آپ نے فرمایا قیامت کے دن قرض خواہ اپنے مقروض کی شکایت کرے گا پس اگر مقروض کی نیکیاں ہوں گی

تو وہ قرض خواہ کے لئے لے لی جائیں گی اور اگر اس کی نیکیاں نہ ہوں تو قرض خواہ کے گناہ اس کے نامہ اعمال میں شامل کر دیئے جائیں گے بہت سی روایات سے یہ بات واضح ہوتی ہے کہ اگر کسی شخص کے ذمے لوگوں کے حقوق ہوں تو اس کی نجات نہیں ہوگی مگر یہ کہ صاحبان حق اس سے راضی ہو جائیں یا صاحبان حق کے حقوق کے مساوی اس کی نیکیاں لیکر صاحبان حق کو دی جائیں گی یا ان کے گناہ اس کے نامہ اعمال میں شامل کر دیئے جائیں گے یا پھر اہلبیت % اس کی شفاعت کریں تو وہ نجات حاصل کرے گا۔

### معاوضہ کتنا ہوگا

معاوضہ کس طرح دیا جائے گا یا یہ کہ حق کے مقابلے میں کتنی مقدار نیکی درکار ہوگی اس کو خدا اور رسول بہتر جانتے ہیں نہ ہمارے پاس سمجھنے کا کوئی ذریعہ ہے اور نہ ہی ہمارے لئے ان باتوں کا سمجھنا لازم ہے۔ البتہ بعض روایات میں ان درجات کا بھی ذکر کیا گیا ہے۔ جیسے آنحضرت نے فرمایا کہ ہر درہم کے عوض مقروض کی چھ سو نمازیں لے کر قرض خواہ کو دے دی جائیں گی (النالی الماخبار ص ۵۴۹) اور اگر ۱/۶ درہم چاندی کے ہوں تو اس کی سات سو قبول شدہ نمازیں لے کر صاحب حق کو دی جائیں گی (ایک درہم چاندی کے ۱۸ چنے کے دانوں کے برابر ہوتا ہے) غرض کہ مقروض کا قرض ادائیگی کے بغیر دنیا سے جانا اس کے لئے بہت سخت ہوگا پس ہر انسان کو یہ کوشش کرنا چاہیے کہ وہ موت کے وقت مقروض نہ ہو اس کے علاوہ کوئی چارہ نہ ہو تو اسے چاہیے کہ شدت سے اہل بیت % سے توسل پیدا کرے تاکہ وہ اس کے دعویداروں کو راضی کریں۔

رسول خدا (صلی اللہ علیہ وآلہ) نے فرمایا۔

لیس ذنب اعظم عند اللہ بعد الكبائر التی نھی عنہا من رجل یموت و علیہ دین لرجال و لیس له ما یقضی عنہ

(مستدرک ص ۴۸۹)

وہ گناہان کبیرہ کہ جن سے خدا نے منع کیا ہے۔ ان گناہوں کے بعد کوئی اور گناہ اس قدر بڑا نہیں جتنا کہ کسی شخص کا اس حالت میں مرنا کہ وہ لوگوں کا مقروض ہو اور اس کے پاس کوئی چیز بھی نہ ہو کہ جس سے اس کا قرض ادا کیا جاسکے۔

اس کے علاوہ آپ نے ایک روز نماز کے بعد اپنے اصحاب سے فرمایا کہ فلاں شخص جو شہید ہو چکا ہے۔ ابھی تک بہشت کے باہر کھڑا ہے۔ اور اندر داخل نہیں ہو سکتا کیونکہ وہ فلاں یہودی کا تین درہم کا مقروض ہے۔

## قرض ادا کرنے میں جلدی کرنا مستحب ہے

چنانچہ حق اور قرض کا ادا نہ کرنا حرام اور گناہ کبیرہ ہے۔ پس قرض خواہ کے مطالبہ کرنے اور مقروض کے مستطیع ہونے کی صورت میں قرض کی ادائیگی میں جلدی کرنا بہترین واجبات خدا میں سے ہے۔ اور اس بارے میں بہت زیادہ ثواب کا وعدہ کیا گیا ہے۔

کتاب دارالسلام نوری میں صفحہ ۲۶۷ پر کتاب نور العیون سے نقل کیا ہے کہ جناب سید ہاشم حائری جو کہ عالم وزاہد تھے بیان کرتے ہیں کہ میں نے ایک یہودی سے سو دینار بطور قرض لئے (جو کہ اس زمانے میں دس ایرانی سکوں کے برابر تھے) اور اس سے بیس روز میں واپس کرنے کا وعدہ کیا پس اس میں سے آدھے واپس کر دئے اور اس کے بعد پھر میں نے اس یہودی کو نہیں دیکھا لوگوں سے سنا کہ وہ بغداد گیا ہوا ہے اس کے بعد ایک رات میں نے خواب میں دیکھا کہ قیامت پیا ہے۔ مجھے اور دوسرے لوگوں کو حساب کے لئے حاضر کیا گیا اور خدا نے اپنے فضل و کرم سے مجھے بہشت میں داخل ہونے کی اجازت دے دی پس میں نے چاہا کہ پل صراط عبور کروں تو جہنم کی چیخ و پکار نے مجھے خوف زدہ کر دیا جب میں پل صراط پر سے گزرنے لگا تو اچانک قرض خواہ یہودی آگ کے شعلے کی مانند جہنم سے باہر نکلا اور میرا راستہ روک کر مجھ سے کہنے لگا مجھے پچاس تومان دو اور گزر جاؤ میں نے منت کی اور کہا کہ میں تمہیں ہمیشہ تلاش کرتا رہتا تھا تاکہ تمہیں تمہارا قرض لوٹا دوں اس نے کہا تم ٹھیک کہتے ہو لیکن جب تک تم میرا قرض نہیں دو گے صراط کو عبور نہیں کر سکتے میں نے گریہ وزاری کی اور کہا یہاں پر میرے پاس کوئی چیز نہیں جو تمہیں دوں یہودی نے کہا اچھا تو پھر مجھے اجازت دو کہ میں اپنی انگلی تمہارے جسم کے کسی حصے پر رکھوں اس کے شر سے چھٹکارہ حاصل کرنے کے لئے میں اس کی اس بات پر راضی ہو گیا اور جب اس نے اپنی انگلی میرے سینے پر رکھی تو جلن کی شدت سے میں خواب سے بیدار ہو گیا اور میں نے دیکھا کہ میرا سینہ زخمی ہے۔ اس کے بعد انہوں نے اپنا سینہ کھول کر دکھایا اور سننے والوں نے دیکھا کہ ان کے سینے پر شدید زخم ہے۔ اور انہوں نے کہا میں ابھی تک اس کا علاج کروا رہا ہوں لیکن یہ زخم صحیح نہیں ہوا سننے والے سید ہاشم حائری کی یہ روئیداد سن کر بلند آواز سے گریہ کرنے لگے۔

نیز بحار الانوار کی جلد ۱۷ میں شہید اول سے نقل کیا گیا ہے کہ احمد بن ابی الجوزی کہتا ہے۔ میری آرزو تھی کہ میں ابو سلیمان دارانی کو کہ جن کا شمار عابدوں اور زاہدوں میں ہوتا تھا کو خواب میں دیکھوں چنانچہ ان کے انتقال کے ایک سال بعد میں نے انہیں خواب میں دیکھا میں نے اس سے سوال کیا کہ خدا نے آپ کے ساتھ کیا کیا؟ انہوں نے کہا اے احمد ایک دن میں جب کہ باب صغیر سے آ رہا تھا تو میں نے گھاس پھوس سے لدے ہوئے ایک اونٹ کو دیکھا میں نے اس میں سے ایک تنکا لیا اس کے بعد مجھے

نہیں معلوم کہ میں نے اس سے خلال کیا یا منہ میں رکھے بغیر اسے دور پھینک دیا لیکن ایک سال ہو رہا ہے ابھی تک اسی کے حساب میں بتلا ہوں۔

اور یہ آیت بھی اس حکایت کی تصدیق کرتی ہے:

(یا نبی انھا ان تک مثقال حبة من خر دل فتکن فی صخرة فی السموات او فی الارض یات بها اللہ) (سورہ

لقمان آیت ۱۶)

یعنی لقمان نے اپنے بیٹے سے فرمایا "اے میرے بیٹے ذرا سا بھی (اچھا اور برا) عمل چاہے وہ رائی کے دانے کے برابر ہو اور پھر وہ کسی بڑے پتھر میں ہو یا آسمانوں اور زمینوں کے درمیان ہو خدا سے (قیامت کے دن) لیکر آئے گا اور اس کا حساب کرے گا۔ جس شخص نے زرہ برابر نیکی کی وہ اسے دیکھ لے گا امیر المؤمنین علیہ السلام نے محمد بن ابی بکر کے نام جو خط بھیجا اس میں تحریر فرمایا۔

اے خدا کے بندوں جان لو کہ خداوند کریم تمہارے چھوٹے بڑے سب کاموں کے بارے میں سوال کرے گا اور اس بارے میں یہی آیت کافی ہے۔

(فمن يعمل مثقال ذرة خیر یراه ومن يعمل مثقال ذرة شریاء) (سورہ زلزال آیت ۷، ۸)

جس نے ذرہ برابر نیکی کی ہے تو اسے دیکھ لے گا۔ اس جس نے ذرہ برابر بدی کی ہے وہ اسے دیکھ لے گا۔

بحار الانوار صفحہ ۲۳۵ پر جناب سید حسن بن سید علی اصفہانی سے نقل کیا گیا ہے۔ کہ انہوں نے فرمایا اپنے والد کے انتقال کے وقت میں نجف اشرف میں دین تعلیم حاصل کرنے میں مصروف تھا اور میرے والد کے کاموں کی ذمہ داری میرے بعض بھائیوں کے کاندھوں پر آپڑی تھی اور مجھے ان کے بارے کوئی اطلاع نہ تھی والد کے انتقال کے سات مہینے بعد میری والدہ کا بھی اصفہان میں انتقال ہو گیا اور ان کے جنازے کو نجف اشرف لایا گیا انہی دنوں ایک رات میں نے اپنے والد کو خواب دیکھا میں نے کہا آپ کا انتقال تو اصفہان میں ہوا اور آپ نجف اشرف میں ہیں انہوں نے کہا ہاں انتقال کے بعد مجھے یہاں جگہ ملی ہے۔ میں نے پوچھا والدہ بھی آپ کے ساتھ ہیں انہوں نے کہا وہ نجف میں تو ہیں لیکن دوسرے مکان میں ہیں میں سمجھ گیا کہ وہ میرے والد کے برابر نہیں پس میں نے کہا آپ کا حال کیسا ہے۔ انہوں نے کہا میں سختی اور مشکل میں تھا اب خدا کا شکر ہے کہ آرام سے ہوں میں نے تعجب سے کہا آپ جیسا انسان مشکل میں بتلا تھا انہوں نے کہا ہاں اس کی وجہ یہ ہے کہ آقا بابا جو کہ نعلبند کے نام سے معروف ہے اس کے بیٹے حاج رضا کا مجھ پر قرض تھا اور وہ مجھ سے مطالبہ بھی کر رہا تھا لیکن میں اس کا قرض ادا نہ کر سکا تھا اور اسی قرض کی عدم ادائیگی کی بناء پر میں سختی میں بتلا تھا۔ گھبراہٹ سے میری آنکھ کھل گئی۔ اور پھر میں اپنے بھائی کو جو والد کا وصی تھا اپنے اس خواب کے بارے میں لکھا تاکہ وہ تحقیق کرے کہ آیا کسی ایسے شخص کا میرے والد پر قرض تھا میرے بھائی نے جواب میں

لکھا میں نے تمام حساب کتاب کی چھان بین کی لیکن اس شخص کا نام قرض خواہوں میں نہیں ہے۔ میں نے اپنے بھائی کو دوبارہ لکھا کہ ایسے شخص کو تلاش کرو اور خود اس سے پوچھو کہ آیا میرے والد تمہارے مقروض تھے اس نے جواب میں لکھا کہ میں نے اس شخص سے پوچھا تو اس نے کہ تمہارے والد میرے اٹھارہ تومان کے مقروض تھے اور اس بات کو خدا کے علاوہ کوئی نہیں جانتا تھا پس میں تمہارے پاس آیا اور تم سے پوچھا کہ کیا میرا نام مرحوم کے قرض خواہوں میں درج ہے۔ تم نے کہا نہیں ہے میرے پاس کوئی سند بھی نہ تھی اور نہ ہی کوئی ایسا ذریعہ تھا جس سے میں اپنے قرض کو ثابت کرتا لہذا میں بہت آزرہ ہوا کہ مرحوم نے میرے قرض کو اپنی کاپی میں کیوں درج نہیں کیا میرے بھائی نے تحریر کیا کیا کہ میں نے اس شخص کو قرض کی رقم دینا چاہا لیکن اس نے لینے سے انکار کر دیا اور کہا کہ میں نے مرحوم کو بخش دیا ہے۔

امام محمد باقر۔ فرماتے ہیں:

الظلم ثلاثة ظلم يغفره الله وظلم لا يدعه الله فاما الظلم الذي لا يغفره الله فالشرك واما الظلم الذي يغفره الله فظلم الرجل فيما بينه و بين الله واما الظلم الذي لا يدعه فالمداهنة بين العباد

(وسائل الشیعة کتاب جہاد باب ۷۷)

ظلم کی تین قسمیں ہیں ایک ظلم وہ کہ جسے خدا نہیں بخشے گا دوسرا وہ ظلم کہ جسے بخش دے گا اور تیسرا وہ ظلم کہ جس کا مواخذہ کرے گا۔

(۱) وہ ظلم کہ جسے خدا نہیں بخشے گا وہ شرک ہے۔

(۲) وہ ظلم کہ جسے خدا بخش دے گا وہ کسی شخص کا ان باتوں کے بارے میں جو خدا اور اس کے درمیان ہے اپنے آپ پر ظلم کرنا ہے۔

(۳) اور وہ ظلم کہ جس کا خدا مواخذہ کرے گا اس سے مراد وہ ظلم ہے جو مقروض اپنے قرض خواہوں کا قرض ادا نہ کر کے ان پر کرتا ہے۔

حضرت رسول خدا (صلی اللہ علیہ وآلہ) وسلم فرماتے ہیں:

من ارضى الخمصاء من نفسه وجبت له الجنة بغير حساب ويكون في الجنة رفيق اسمعيل بن ابراهيم (مستدرک ص ۳۴۳ بحوالہ جامع الاخبار)

جو کوئی اپنے قرض خواہوں کا راضی کرے لازمی طور پر وہ بہشت میں داخل ہوگا اور حساب میں تاخیر کے بغیر جنت میں جناب اسماعیل بن ابراہیم کا ساتھی ہوگا۔

اس کے علاوہ آنحضرت (صلی اللہ علیہ وآلہ) وسلم نے فرمایا:

درهم يردہ العبد الى الخصماء خير له من عبادة الف سنه ومن عتق الف رقبة خير له من الف حجة وعمرة  
(جہاد مستدرک ب ۷۸)

وہ قرض جو مقروض اپنے قرض خواہ کو واپس کرتا ہے ایک ہزار سال کی عبادت اور ایک ہزار غلاموں کو آزاد کرنے اور ایک ہزار مرتب حج و عمرہ بجالانے سے بہتر ہے۔

اور آنحضرت (صلی اللہ علیہ وآلہ) وسلم نے فرمایا:

من رد درهما الى الخصماء اعتق الله رقبتہ من النار و اعطاه بكل دانق ثواب بنی وبكل دهم مدينة من درة حمراء

(جہاد مستدرک ب ۷۸)

اگر کوئی ایک درہم بھی صاحب حق کو لوٹائے خداوند عالم اسے آتش جہنم سے نجات دے گا اور ہر دانق (۶/۱۱ درہم) اگر واپس کرے تو اس کے عوض ایک پیغمبر کے برابر ثواب اس کے نامہ اعمال میں لکھا جائے گا اور ہر درہم جو اس نے واپس کیا اس کے بدلے بہشت میں اسے سرخ موتیوں کا شہر مرحمت فرمائے گا اور آپ نے فرمایا۔

فان درهما يرد العبد الى الخصماء خير له من صيام النهار و قيام الليل و من رد ناداه ملك من تحت العرش يا عبد الله استانف العمل فقد غفلك ما تقدم من ذنبك

(جہاد ب ۷۸ ص ۳۴۳)

صاحب حق کو اس کا ایک درہم واپس کرنا بہتر ہے اس روزے سے جو دن میں رکھا جائے اور اس نماز سے جو رات میں پڑھی جائے۔ اگر کوئی قرض کو واپس کرتا ہے تو عرش کے نیچے سے ایک فرشتہ یہ ندا دیتا ہے۔ اے بندے تیرے عمل کے آغاز ہی سے خدا نے تیرے تمام پچھلے گناہ بخش دیئے۔

## لوگوں کے حقوق کی ادائیگی

وہ مال جو کسی شخص کے ذمے ہو اس کی دو قسمیں ہیں حق ایک مورد یہ ہے کہ اس کے پاس مال موجود ہو اور اسے یقین ہو کہ اس کے پاس موجودہ مال میں سے آدھا مال فلاں شخص کا ہے۔ یا اس کے پاس موجودہ مال میں سے سو تومان کے برابر مال فلاں شخص کا ہے۔ قسم دوم یہ ہے کہ اس کے ذمے کسی کا حق ہو لیکن عین مال میں سے کسی کے حق کا ذمہ دار نہ ہو مثلاً وہ چیز جو بطور قرض لی تھی خرچ ہو چکی ہو لیکن مقروض قرض خواہ کے حق کا ذمہ دار ہے۔ اسی طرح مختلف قسم کے ضمانتیں اور نفقات واجبہ ہیں کہ جن کا خیال رکھنا ہر انسان پر واجب ہے۔ قسم اول کی چار صورتیں ہیں۔



## (الف) مال کی مقدار اور صاحب مال کا معلوم کرنا

جب مال کی مقدار اور جب حق دونوں معلوم ہوں کہ فلاں مال میں سے اتنی مقدار فلاں شخص کی ہے۔ تو اس صورت میں واجب ہے کہ وہی مقدار صاحب حق کو واپس کی جائے اور اگر وہ مرچکا ہو تو وہ مال قانون ارث کے مطابق اس کے ورثا کو دیا جائے۔

## (ب) مال کی مقدار کا معلوم ہونا اور صاحب مال کا معلوم نہ ہونا

اگر مال کی مقدار معلوم اور صاحب مال معلوم نہ ہو اور تردد ہو تو یہ تردد و شک ایک دفعہ افراد معین کے درمیان ہوتا ہے۔ مثلاً آدمی جانتا ہو کہ اس مال میں سے فلاں مقدار تین یا پانچ افراد میں سے کسی ایک کی ہے۔ پس احتیاط یہ ہے کہ ان تمام کو جس طرح بھی ممکن ہو اپنے سے راضی کرے اور اگر ان تمام کو راضی کرنے کا کوئی ذریعہ نہ ہو تو اس بارے میں تین قول ہیں:

(۱) قرعہ اندازی کے ذریعے ان میں سے ایک کا تعین کیا جائے اور مال اسے دے دیا جائے۔

(۲) دوسری صورت یہ ہے کہ اس مال کو تمام افراد میں مساوی تقسیم کیا جائے۔

(۳) تیسرے یہ کہ مالک معلوم نہ ہو تو (احتیاط کے طور پر) حاکم شرع (قاضی) کی اجازت سے صدقہ دیا جائے (اس مسئلے میں ہر شخص اپنے مرجع تقلید کی طرف رجوع کرے) اور اگر افراد غیر معین کے درمیان تردد ہو یعنی سو یا سو سے زیادہ کے درمیان اسے شک و تردد ہو کہ شاید یہ مال فلاں کا ہے یا یہ کہ صاحب مال بالک معلوم نہ ہو ایسی صورت میں یہ مال مجہول المالك کے حکم میں آئے گا اور احتیاط کی بناء پر حاکم شرع کی اجازت سے اسے بطور صدقہ دیا جائے۔

## (ج) مال کی مقدار کا معلوم نہ ہونا اور مالک کا معلوم ہونا

اور جب مال کی مقدار معلوم نہ ہو اور صاحب حق معلوم ہو مثلاً جانتا ہو کہ میرے فلاں مال میں کچھ مقدار فلاں شخص کی ہے۔ لیکن یہ نہ جانتا ہو کہ آدھا مال یا مال کا تیسرا حصہ اس شخص کا ہے۔ تو اسی صورت میں واجب ہے کہ کم از کم مال کا تیسرا حصہ اس شخص کو دے اور احتیاط کچھ زیادہ دے اور اسے راضی کرے اور اس سے صلح کرے۔

## (د) مال کی مقدار اور مالک ہر دو کا معلوم نہ ہونا

مال کی مقدار اور صاحب حق دونوں معلوم نہ ہوں یعنی اجمالاً اسے یقین ہو کہ میرے فلاں مال میں دوسروں کا مال شامل ہے۔ اور اس کا استعمال حرام ہے۔ لیکن نہ حرام مال کی مقدار کو جانتا ہو اور نہ ان لوگوں کو جانتا ہو جن کا مال ہے۔ حتیٰ کہ افراد معین ہونے کی صورت میں یہ بھی نہ جانتا ہو کہ ان افراد میں سے کس کا کتنا مال ہے۔ ایسی صورت میں واجب ہے کہ مال کا خمس (یعنی مال کا پانچواں حصہ) نکالا جائے اور خمس کا مال اہل خمس کو دیا جائے اس کے بعد تمام مال حلال ہو جائے گا (مزید تفصیل کے لئے خمس کی کتاب اور رسالہ عملیہ کی طرف رجوع کریں)۔

قسم دوم: یعنی کسی شخص کا حق کسی دوسرے کے ذمے ہے لیکن عین مال کی صورت میں نہیں اس کی بھی چار صورتیں ہیں۔

(۱) اگر مال کی مقدار اور صاحب حق دونوں معلوم ہوں تو کسی شک کے بغیر اتنی مقدار رقم صاحب حق کو ادا کرے۔

(۲) جو حق اس کے ذمے ہے وہ تو معلوم ہے۔ لیکن جس شخص کا حق ہے۔ اسے نہیں جانتا یعنی اگر کچھ معین افراد کے درمیان تردد ہو تو ان تمام کو اپنے سے راضی کرے جس کی تفصیل قسم اول میں گزر چکی ہے۔ اور یہ کہ بہت سے غیر معین افراد کے درمیان تردد ہو یا صاحب حق کو بالکل نہ جانتا ہو تو ایسی صورت میں جو مقدار اس کے ذمے ہے اتنی رقم حاکم شرع (قاضی) کو دے یا حاکم شرع کی اجازت سے اصل مالک کی طرف سے صدقہ دے۔

(۳) جس شخص کے ذمے حق ہو اسے حق کی مقدار معلوم نہ ہو لیکن صاحب حق معلوم ہو تو ایسی صورت میں جو مقدار کم از کم یقینی ہو اتنی مقدار کی رقم اس شخص کو ادا کرے اور جو مقدار زیادہ ہے اس کے بارے میں اس سے صلح کرے۔

(۴) وہ حق جو ذمے ہے وہ اور صاحب حق دونوں نامعلوم ہوں تو اس رقم میں سے کم اور زیادہ کے درمیان جو حد وسط ہے۔ اس کے بارے میں حاکم شرع (قاضی) سے صلح کرے اور اس رقم کو اصل مالک کی طرف سے صدقہ کر دے۔

## جہاد سے فرار

ستائیسواں گناہ کبیرہ جس کے بارے میں نص شرعی ہے وہ جہاد شرعی سے فرار کرنا ہے۔ یعنی جہاد شرعی کے اس معرکے سے فرار اختیار کرنا جہاں پر دشمن دو گنا سے زیادہ نہ ہو وہ احادیث جو گناہاں کبیرہ کے سلسلے میں رسول خدا اور امیر المؤمنین و امام صادق و امام محمد تقی و امام رضاؑ سے نقل کی گئی ہیں اس میں انہوں نے صریحاً جہاد سے فرار اختیار کرنے کو سورہ انفال کی ۱۶ ویں آیت سے استدلال کرتے ہوئے گناہ کبیرہ میں شمار کیا ہے۔ جیسا کہ اللہ تعالیٰ فرماتا ہے:

( یا ایہا الذین امنوا اذا القیتم الذین کفروا اذحفا فلا تولوہم الادبار ومن یتولہم یمئذ دبرہ الا متجر فالقتال

او متحیر الی فئۃ فقد باء بغضب من اللہ وما واہ جہنم وبتس المصیر ) (سورہ انفال آیت ۱۶)

اے ایمان والو! جب تمہارا میدان جنگ میں کفار سے مقابلہ ہو تو (خبردار) ان کی طرف پیٹھ نہ پھیرنا اور جو کوئی ان سے پیٹھ پھیرے گا وہ یقینی خدا کے غضب میں آگیا اور اس کا ٹھکانہ جہنم ہے مگر یہ کہ پیٹھ پھیرنا مصلحت جنگ کی بناء پر یا پناہ حاصل کرنے کے لیے یا اسلحہ جمع کرنے کے لئے ہو۔

حضرت امیر المؤمنین علیؑ - فرماتے ہیں:

ولیعلم المنہزم بانہ مسخط ربہ موبق نفسہ وان فی الفرار موجدة اللہ والذل الازم والعار الا باقی وان الفار لغیر مزید فی عمرہ ولا محجور بینہ و دین یومہ ولا یرضی ربہ ولموت الرجل محقا قبل اتیان ہذہ الخصال خیر من الرضا بالتلبس بها والا قرار علیہا۔ (وسائل الشیعہ ج ۱۱ ص ۶۵ ب ۲۹)

میدان جہاد سے فرار کرنے والے کو جان لینا چاہئے کہ اس نے اپنے خدا کو غضب ناک کیا اور اپنے آپ کو ہلاکت میں ڈالا اس لئے کہ جہاد سے بھاگنا خدا کی ناراضگی کا سبب بنتا ہے۔ اور فرار کرنے والے کو یقینی طور پر پریشانی اور ابدی ذلت کا سامنا کرنا پڑتا ہے۔ اور اس کا فرار کرنا اس کے اور اس کی موت کے درمیان رکاوٹ نہیں بن سکتا اور اس کی عمر زیادہ نہیں ہو سکتی یعنی اگر اس کی موت آچکی ہو تو اس کا فرار کرنا اس کو فائدہ پہنچا نہیں سکتا بلکہ اس کی موت کسی اور سبب سے واقع ہو سکتی ہے۔ اور اگر اس کی موت کا وقت نہیں آیا ہو تو جہاد میں شرکت کرنے سے بھی اس کی زندگی کا خاتمہ نہیں ہو سکتا پس غضب خدا ذلت و رسوائی کے ساتھ زندگی گزارنے سے یہ بہتر ہے کہ انسان حق کا ساتھ دیتے ہوئے اپنی جان جان آفرین کے سپرد کر دے۔

## ابتدائی اور دفاعی جہاد

جہاد شرعی کی دو قسمیں ہیں۔ ۱۔ ابتدائی اور ۲۔ دفاعی۔ جہاد ابتدائی سے مراد یہ ہے کہ مسلمان دعوت اسلام اور قیام عدل کے لئے کفار سے جنگ شروع کریں لیکن اس قسم کے جہاد کے لئے پیغمبر، امام یا امام کے خصوصی نائب کی اجازت لازمی شرط ہے۔ لیکن یہ زمانہ چونکہ غیبت کبریٰ کا ہے۔ اس لئے اس قسم کا جہاد جائز نہیں۔

جہاد دفاعی یہ ہے کہ اگر کفار اسلامی شہروں پر حملہ کریں اور اسلام کی بنیاد اور آثار کو مٹانا چاہیں یا یہ کہ مسلمانوں پر حملہ کر کے ان کے مال و اسباب کو لوٹ لینا اور انکی جان و عزت و ناموس کو ظلم کا نشانہ بنانا چاہیں تو ایسی صورت میں تمام مسلمانوں پر القرب فلا قرب واجب کفائی ہے۔ کہ کفار کے حملے کا دفاع کریں اور ان کے ظلم کی روک تھام کے لئے ان سے جنگ کریں اور اس قسم کے جہاد میں امام و نائب امام کی اجازت شرط نہیں ہے۔

میدان جہاد سے فرار کرنا جو کہ ہماری بحث کا موضوع ہے۔ آیا یہ قسم اول سے متعلق ہے یا ہر دو قسموں کے ہے۔ اس سلسلے میں دو قول ہیں بعض علماء کا کہنا ہے کہ یہ اس جہاد سے متعلق ہے جو امام یا اس کے نائب خصوصی کی اجازت سے ہو (مثلاً شہید کے لئے غسل و کفن کا ساقط ہونا بھی ایسے ہی جہاد سے متعلق ہے۔) بعض دوسرے علماء کا کہنا ہے کہ اس میں دونوں قسمیں شامل ہیں جو کوئی ان مسائل کو یا جہاد کے دوسرے مسائل کو جاننا چاہتا ہو اسے چاہئے کہ فقہ سے متعلق کتابوں کی طرف رجوع کرے۔

جہاد سے فرار کے مسائل کی مناسبت سے مناسب ہے کہ حضرت امیر المومنین کی جنگوں میں ثابت قدمی کا ذکر کیا جائے۔ جو کہ آپ کے فضائل و مناقب میں سے ہے۔ تاریخ شیعہ و سنی میں کہیں یہ بات نہیں ملتی کہ حضرت علی نے کسی بھی میدان جنگ سیراہ فرار اختیار کی ہو خاص طور پر غزوہ احد میں صرف وہ ہستی کہ جس نے راہ فرار نہیں کیا وہ حضرت علی کی ذات تھی۔ چنانچہ بحوالہ انوار کی نویں جلد میں باب شجاعت میں ابن مسعود سے حضرت علی کے بارے میں ایک روایت نقل کی گئی ہے۔ کہ وہ چودہ افراد جو راہ فرار اختیار کرنے کے بعد دوبارہ پلٹ آئے اور رسول خدا (صلی اللہ علیہ وآلہ) کے ساتھ مل گئے وہ ابو دجانہ مقداد۔ طلحہ اور مصعب تھے اور اس کے سب انصار لوٹ آئے۔ یعنی یہ وہ لوگ تھے جنہوں نے حضرت رسول خدا (صلی اللہ علیہ وآلہ) کو میدان جنگ میں تنہا چھوڑ دیا تھا اور تمام اصحاب نے راہ فرار اختیار کی فقط علی تھے جو مشرکین کی صفوں میں داخل ہو کر ان کے سروں کو اپنی تلوار سے جدا کرتے رہے۔

غزوہ احزاب میں حضرت رسول (صلی اللہ علیہ وآلہ) نے حضرت علی کرار غیر فرار کا لقب دیا یعنی وہ شخص جو ہمیشہ دشمنوں پر حملہ کرتا ہے اور کسی بھی وقت فرار اختیار نہیں کرتا امام کے اس صفت سے متصف ہونے میں کوئی شک نہیں تاریخ شیعہ و سنی

اس بات پر متفق ہے کہ ابو بکر و عثمان نے غزوہ خیبر و حنین و ذات السلاسل میں راہ فرار اختیار کی اور ابن ابی الحدید اپنے مشہور قصیدے میں اس بات کو طرف اشارہ کرتا ہے۔

ولیس بنکر فی الحنین فرارہ وفی احد قد فرخو فا وخیبر ا

اس بات میں تعجب نہیں کہ روز حنین ابو بکر فرار کر گئے اور اس کے بعد غزوہ خیبر و احد میں بھی ڈر کر راہ فرار اختیار کی۔

## ہجرت کے بعد اعرابی ہونا

وہ اٹھائیسواں گناہ کے جس کے کبیرہ ہونے کا صراحت کے ساتھ ذکر کیا گیا ہے۔ وہ ہجرت کے بعد اعرابی ہونا ہے۔ چنانچہ اصول کافی میں گناہان کبیرہ کے باب میں صحیحہ ابن محبوب سے نقل کیا گیا ہے کہ انہوں نے اپنے خط میں امام موسیٰ بن جعفر علیہ السلام سے گناہان کبیرہ کے بارے میں پوچھا تو آپ نے اس کے جواب میں ہجرت کے بعد اعرابی ہونے کو گناہ کبیرہ میں شمار کیا اس کے علاوہ محمد بن مسلم حضرت جعفر صادق علیہ السلام سے روایت کرتے ہیں کہ آنحضرت نے ہجرت کے بعد اعرابی ہونے کو گناہان کبیرہ میں شمار کیا ہے۔ اور وہ گناہان کبیرہ جو کتاب علی میں ہیں اس میں ہجرت کے بعد اعرابی ہونے کو گناہان کبیرہ میں شمار کیا ہے۔ اور اس کے علاوہ امام جعفر صادق علیہ السلام فرماتے ہیں

التعرب بعد الهجرة والشرك واحد (اصول کافی باب الکبائر ج ۲ ص ۲۷۸)

ہجرت کے بعد اعرابی ہونا اور شرک ایک ہی قسم کا گناہ ہے۔

## ہجرت کے بعد اعرابی ہونے کا کیا مطلب ہے؟

وہ صحرائین بدو جو مذہب اور اس کے آداب و رسوم سے بالکل بے خبر اور بے پروا ہوں انہیں اعرابی کہتے ہیں۔ اور ہجرت یعنی اس کا صحرائین کو ترک کر کے مرکز اسلام میں آنا اور پیغمبر خدا (صلی اللہ علیہ وآلہ) یا ان کے کسی وصی کی خدمت میں حاضر ہو کر مشرف بہ اسلام ہونا اور دین خدا کا پابند ہونا اور دینی مسائل کو یاد کرنا۔

اور ہجرت کے بعد اعرابی ہونے کا مطلب یہ ہے کہ وہ باتیں کہ جن کا سیکھنا ان کیلئے ضروری تھا ان کو سیکھنے سے پہلے ان اعرابیوں کا اپنی سابقہ حالت یعنی جہالت و نادانی اور غفلت کی طرف پلٹ جانا ہے۔

آغاز اسلام میں وہ امور دینی کہ جن کا یاد کرنا ضروری تھا ان کے لئے رسول خدا (صلی اللہ علیہ وآلہ) کی طرف ہجرت کرنا واجب تھا۔ اور ایسی صورت میں جبکہ مسلمان کافروں کے علاقے میں رہتے ہوئے اپنے اسلامی آداب و رسوم کی ادائیگی نہ کر سکتے ہوں مثلاً نہ نماز پڑھ سکتے ہوں نہ ماہ رمضان کے روزے رکھ سکتے ہوں اور نہ ہی دوسرے احکام دین انجام دے سکتے ہوں تو اس کا وہاں پر رہنا حرام تھا۔

## تم ہجرت کیوں نہیں کرتے

تفسیر منہج الصادقین میں لکھا ہے کہ مسلمانوں میں سے کچھ لوگ مثلاً قیس بن جوید اور انہی کی طرح کے دوسرے افراد جو بظہر تو مسلمان تھے اور لا الہ الا اللہ پڑھتے تھے لیکن انہوں نے قدرت رکھتے ہوئے مکہ سے مدینہ ہجرت نہیں کی اور جب سرداران قریش رسول خدا (صلی اللہ علیہ وآلہ) سے جنگ کے ارادے سے بدر کی طرف بڑھے تو یہ بھی ان کے ہمراہ تھے اور مسلمانوں کے ہاتھوں مارے گئے تو اس موقع پر خداوند عالم نے اس کے بارے میں یہ آیت نازل فرمائی

( ان الذین توفیہم الملائکۃ ظالمی انفسہم قالوا فیم کنتم قالوا کننا مستضعفین فی الارض قالوا لم تکن ارض اللہ

واسعة فتھا جرو ا فیھا فاولئک ما وہم جہنم وسائت مصیرا ) (سورۃ النساء آیت ۹۹)

بے شک وہ لوگ کہ جن کی روح فرشتوں نے اس وقت قبض کی جبکہ وہ (دار الحرب میں پڑے) اپنی جانوں پر ظلم کر رہے تھے تو فرشتے قبض روح کے بعد حیرت سے کہتے ہیں تم کس حالت (غفلت) میں تھے تو وہ (معذرت کے بعد) کہتے ہیں کہ ہم روئے زمین میں بے کس تھے تو فرشتے کہتے ہیں کہ خدا کی (ایسی لمبی چوڑی) زمین میں اتنی گنجائش نہ تھی کہ تم (کہیں) ہجرت کر کے چلے جاتے (جیسا کہ بہت سے مسلمانوں نے حبشہ کی طرف کی تھی) پس ایسے لوگوں کا ٹھکانہ جہنم ہے اور وہ بہت برا ٹھکانہ ہے۔ پس یہ آیت دلالت کرتی ہے کہ ایسے مقام سے کہ جہاں پر انسان کے لئے اسلامی طریقے سے زندگی گزارنا ممکن نہ ہو تو وہاں سے ہجرت کرنا واجب ہے۔

حضرت رسول خدا صلی اللہ علیہ وآلہ وسلم سے مروی ہے:

من فرید ینہ من ارض الی ارض و ان کان شبر امن الا رض استو جب له الجنة و کان رفیق ابیہ ابراہیم و نبیہ

مُحَمَّدٌ (منہج الصادقین ج ۳ ص ۹۳)

جو کوئی اپنے دین کی خاطر ایک سرزمین سے دوسری سرزمین کی طرف ہجرت کرے خواہ یہ ہجرت ایک بالشت برابر ہو تو خداوند عالم اس کے لئے بہشت واجب کر دیتا ہے اور اس کے رفیق حضرت ابراہیم علیہ السلام اور حضرت رسول اکرم صلی اللہ علیہ وآلہ وسلم ہوں گے۔

( الا المستضعفين من الرجال والنساء والولدان لا يستطيعون حيلة ولا يهتدون سبيلا فاولئك عسى الله ان يعفونهم وكان الله عفوا غفورا ) (سورۃ النساء آیت ۱۰۰)

مگر وہ مرد عورتیں اور بچے اس قدر بے بس ہیں کہ نہ تو (دار الحرب سے نکلنے) کی کوئی تدبیر کر سکتے ہیں اور نہ ہی ان کو اپنی رہائی کی کوئی راہ دکھائی دیتی ہے تو امید ہے کہ خدا ایسے لوگوں سے درگزر کرے گا اور خدا تو بڑا معاف کرنے والا اور بخشنے والا ہے۔

عکرمہ سے روایت ہے کہ مکہ میں بہت سے لوگ مشرف بہ اسلام ہوئے تھے مگر وہ ہجرت کرنے کی استطاعت نہیں رکھتے تھے لیکن جب نہ کرنے والوں کی تنبیہ کے لئے آیت نازل ہوئی اور ان لوگوں تک پہنچی تو جندع بن ضمرہ نے اپنے بیٹوں سے کہا۔ اگرچہ میں بوڑھا اور بیمار ہوں لیکن میں ان بے بس و عاجز لوگوں میں سے نہیں ہوں کہ جنہیں خدا نے ہجرت سے مستثنیٰ قرار دیا ہے ابھی مجھ میں سکت باقی ہے اور میں مدینے کا راستہ بھی جانتا ہوں مجھے اس بات کا ڈر ہے کہ میری اچانک موت واقع اور ترک ہجرت کی بنا پر میرے ایمان میں خلل واقع ہو پس میں جس تخت پر لیٹا ہوں تم مجھے اسی طرح باہر لے چلو اس کے بیٹوں نے اس کے حکم کی اطاعت کی اور اسی حالت میں اسے لے کر چلے لیکن جب وہ منزل تنعیم پر پہنچا تو اس پر موت کے آثار ظاہر ہوئے پس اس نے اپنے دائیں ہاتھ کو بائیں ہاتھ پر رکھا اور کہا۔

اللهم هذا لك و هذه لرسولك ابا يعك على ما يبعك عليه

(منہج الصادقین)

خدا یا یہ ہاتھ تیرا اور یہ تیرے رسول کا میں تیری بیعت کرتا ہوں ان باتوں پر کم جس کے لئے تیرے رسول نے تیری بیعت کی اور اس کے بعد اس کی روح پرواز کر گئی اور جب اس کے مرنے کی خبر مدینہ پہنچی تو بعض صحابہ نے کہا اگر جندع مدینہ پہنچ جاتا تو اس کے لئے بہتر ہوتا کیونکہ اسے ہجرت کرنے کا ثواب مل جاتا پس خدا تعالیٰ نے اس کے بارے میں یہ آیت نازل کی۔

ومن يخرج من بيته مهاجرا الى الله ورسوله ثم يدركه الموت فقد وقع اجره على الله وكان الله غفورا رحيما۔

جو شخص اپنے گھر سے جلا وطن ہو کر خدا اور اس کے رسول کی طرف نکل کھڑا ہوا اور راستے ہی میں اس کی موت واقع ہو جائے تو خدا پر اس کا ثواب لازم ہو گیا اور خدا تو بڑا بخشنے والا اور مہربان ہے۔ (سورۃ النساء آیت ۱۰۰)

## حضرت رسول خدا (صلی اللہ علیہ وآلہ) کے بعد اعرابی ہونا

حکم خدا لوگوں کا احکام دینی کو سیکھنے کے لئے رسول خدا کی طرف ہجرت کرنا واجب تھا اور بالکل اسی طرح ان لوگوں کے لئے جو کافروں کے علاقے میں اپنے اسلامی آداب و رسوم مثلاً نماز و روزے کی ادائیگی نہیں کر سکتے تھے ان کے لئے بھی اس مقام سے ہجرت کرنا واجب تھا۔

اور ہجرت کا ترک کرنا یا ہجرت کے بعد پہلے والی حالت کی طرف لوٹ جانا حرام اور گناہانِ کبیرہ میں سے تھا کہ جس کے بارے میں خداوند عالم نے آتشِ جہنم کا وعدہ کیا ہے۔

حضرت رسول خدا صلی اللہ علیہ وآلہ وسلم کے بعد دینی احکام کو جاننے اور دین پر خدا کا پابند ہونے (جس میں اہم ترین امام کی معرفت ہے) کے لئے آئمہ کی طرف ہجرت کرنا واجب تھا تعرب یعنی امام کی معرفت اور وظائف دینی کو سیکھنے کے لئے امام کی طرف ہجرت نہ کرنا اور ہجرت کے بعد اعرابی ہونا یعنی امام کو پہچاننے کے بعد ان سے روگردانی اختیار کرنا چنانچہ شیخ حذیفہ بن منصور سے نقل کرتے ہیں کہ امام جعفر صادق علیہ السلام فرماتے ہیں۔

المتعرب بعد الهجرة التارك لهذا الامر بعد معرفته (معانی الاخبار ص ۷۷)

ہجرت کے بعد اعرابی ہونا امام کو پہچاننے کے بعد ان کی ولایت اور اطاعت کا انکار کرنا ہے۔

اس زمانے میں جبکہ امام زمان (عجل اللہ تعالیٰ فرجہ) پردہ غیبت میں ہیں ہجرت کرنے اور ہجرت کے بعد اعرابی ہونے کے وہی احکام ہیں جن کی تفصیل پہلے گزر چکی ہے۔

## ضروری ہے کہ ہجرت فقیہ کی طرف کی جائے

دو قسم کے لوگوں پر ہجرت واجب ہے۔ پہلی قسم کا تعلق ان لوگوں سے ہے جو مسائل دینی سے غافل و بے خبر ہیں۔ اور جس جگہ پر وہ رہتے ہوں وہاں پر کوئی عالم دین نہ ہو کہ جس کی طرف رجوع کر سکیں تو ان کے لئے ضروری ہے کہ وہ ایسے علاقے کی طرف ہجرت کریں کہ جہاں پر عالم دین موجود ہو اور اس تک رسائی ممکن ہو تاکہ وہ ضروری مسائل کو یاد کو سکیں۔

دوسرے وہ لوگ جو سرزمین کفر پر کفار کی رکاوٹیں حاصل کرنے اور اذیتیں دینے کی بنا پر دینی آداب و رسوم کی ادائیگی نہیں کر سکتے ہوں تو ان پر واجب ہے کہ وہ ایسے علاقے کی طرف ہجرت کریں جہاں پر مذہبی آزادی ہو۔ شیعہ فقہاء نے اس بات کو صراحتاً بیان کیا ہے۔



ضمناً جیسا کہ آیہ (الما المستضعفین) کی تشریح میں بیان کیا گیا ہے کہ ہجرت کرنا صرف اسی صورت میں واجب ہے کہ جب استطاعت رکھتا ہو اور اس کے لئے ممکن ہو لیکن بیماری غربت اور بہت زیادہ بڑھاپے کی وجہ سے ہجرت کی طاقت نہ ہو تو اس کے لئے واجب نہیں۔

## ہجرت کا واجب ہونا ہمیشہ کے لئے ہے

حضرت رسول خدا صلی اللہ علیہ وآلہ وسلم کا ارشاد ہے:

لا ينقطع الهجرة حتى تنقطع التوبة ولا تنقطع التوبة حتى تطلع الشمس من مغربها (مسائلک ج ۴ ص ۳۵۳)  
ہجرت کا واجب ہونا اس وقت تک کے لئے ہے۔ جب تک توبہ کا دروازہ بند نہیں ہوتا اور توبہ کا دروازہ اس وقت تک بند نہیں ہوگا جب تک کہ آفتاب مغرب سے طلوع نہ کرے (یعنی ہجرت کا حکم قیامت تک کے لئے ہے)

حضرت امیر المؤمنین علی علیہ السلام فرماتے ہیں:

والهجرة قائمة على حدھا الاول ماكان الله في اهل الارض من حاجة۔

ہجرت کرنے کا حکم جیسا کہ رسول خدا کے زمانے میں تھا انہی شرائط کے ساتھ اس وقت تک باقی رہے گا جب تک کہ خداوند عالم اہل زمین سے اطاعت اور بندگی چاہے یعنی جب تک انسان احکام شرعی کا مکلف رہے گا حکم ہجرت بھی باقی رہے گا۔

## مکہ معظمہ سے دوسری جگہ ہجرت نہیں کی جاسکتی

کتاب مسائلک میں شہید ثانی فرماتے ہیں کہ رسول خدا صلی اللہ علیہ وآلہ وسلم کی اس حدیث کا مطلب کہ (فتح کے بعد ہجرت نہیں) اس سے مراد خصوصاً مکہ معظمہ سے ہجرت ہے۔ یعنی جب مکہ مشرکین کے قبضہ سے نکل کر اسلام کا مرکز بن گیا تو اب وہاں سے کسی دوسری طرف ہجرت کرنے کی کوئی وجہ نہیں لیکن دوسرے علاقے جہاں پر کفار کا قبضہ ہے اور مسلمان اپنے مذہبی رسوم کو ادا نہیں کر سکتے تو پس ان لوگوں کے لئے ہجرت کے واجب ہونے کا وہی حکم ہے بعض علماء کا کہنا ہے کہ اس حدیث کے معنی یہ ہیں کہ مکہ کے فتح ہونے کے بعد مکہ سے ہجرت کرنے میں کوئی فضیلت نہیں جیسے کہ فتح مکہ سے پہلے انفاق و جہاد کی فضیلت تھی اور جیسا کہ نص قرآنی ہے۔

( لا يستوی منکم من انفق من قبل الفتح و قاتل ) (سورہ حدید آیت ۱۰)

تم میں سے جس نے فتح (مکہ) سے پہلے (اپنا مال) خرچ کیا اور جہاد کیا (اور جس نے فتح کے بعد کیا) وہ برابر نہیں۔ اس بات کی توضیح اور کامل فائدے کے لئے ہم ہجرت کے بعد اعرابی ہونے سے متعلق بعض مطالب کی طرف اشارہ کریں گے۔

### واجب، مستحب اور مباح ہجرت

علامہ مجلسی کتاب شتھی میں فرماتے ہیں کہ ہجرت کی تین قسمیں ہیں۔ واجب، مستحب، مباح۔

### ہجرت واجب

وہ مسلمان جو کافروں کے علاقے میں ان کی رکاوٹ کے باعث اپنے دین کو ظاہر نہ کر سکتا ہو اور نہ ہی وظائف دینی کو انجام دے سکتا ہو۔ اور ہجرت کرنے میں اس کے لئے کوئی عذر شرعی مثلاً مرض وغیرہ نہ ہو تو اس کا وہاں سے ہجرت کرنا واجب ہے (فرمان خدا کے مطابق جیسا کہ پیچھے گزر چکا ہے)

### ہجرت مستحب

وہ مسلمان جو کافروں کے علاقے میں رہتے ہوئے اپنے دین کو ظاہر کر سکتا ہو اور وظائف دینی کو انجام دے سکتا ہو اور ہجرت کرنے میں اس کے لئے کوئی رکاوٹ بھی نہ ہو تو اس کے لئے ہجرت کرنا مستحب ہے۔ اور اگر کوئی شرعی مجبوری ہو تو مستحب بھی نہیں بلکہ مباح ہے۔

### اہل سنت کے علاقے سے ہجرت نہیں ہے

شرح لمعہ اور جامع المقاصد میں شہید اول کی طرف نسبت دی ہے کہ انہوں نے فرمایا کہ وہ مسلمان جو کافروں کے علاقے میں مصیبت میں مبتلا ہو اور ہجرت کرنے پر قادر بھی ہو تو اس کے لئے واجب ہے کہ وہ ہجرت کرے اور اسی طرح وہ شیعہ جو اہل سنت کے علاقے میں الجھن و پریشانی کا شکار ہو اور اپنے مذہبی رسوم کو ادا نہ کر سکتا ہو تو ایسی صورت میں اگر قادر ہو تو اسے چاہیے کہ وہ شیعہ علاقے کی طرف ہجرت کرے لیکن ان کا یہ فرمان درست نہیں کیونکہ شیعوں کو مخالفین کے علاقوں میں اپنے مذہبی رسوم ادا کرنے میں کوئی رکاوٹ نہیں وہ آداب و رسوم جو صرف شیعوں سے مختص ہیں مثلاً ہاتھ کھول کر نماز پڑھنا اور سر اور پیر کا مسح کرنا غالباً اہل سنت کے علاقے میں رہنے کا لازمہ یہ نہیں کہ ان امور کو ترک کرنا چاہیے لیکن جب بھی عمل بجا لانے میں خطرے کا

احتمال ہو تو تقیہ کرنا چاہیئے اور ضروری ہے کہ اہل سنت کی طرح عمل بجلائے اور یقیناً اس کا علم ہمارے مذہب کے مطابق ہو جس کی شہید کی طرف نسبت دی گئی ہے بلکہ آئمہ سے ایسی بہت سی روایت وارد ہوئی ہیں جس میں تقیہ پر زور دیا گیا ہے اور اہل سنت سے حسن معاشرت اور ان کی جماعت میں شرکت کے لئے کہا گیا ہے۔

## شہید کے فرمان پر استدلال

بعض علماء شہید کے اس فرمان کے صحیح ہونے کو اس حدیث سے ثابت کرتے ہیں کہ شیخ نے محمد بن مسلم سے روایت کی ہے کہ امام جعفر صادق علیہ السلام سے ایک شخص کے بارے میں پوچھا گیا جو سفر کے دوران ایسی جگہ پہنچتا ہے کہ جہاں مٹی اور پتھر نہیں اور وہ تمام علاقہ برف سے ڈھکا ہوا ہو اور وہ مجنب بھی ہو تو اسے کیا کرنا چاہیئے۔ امام نے فرمایا اسی برف سے تیمم کرے اور نماز پڑھے میں اس کے لئے مناسب نہیں سمجھتا کہ وہ دوبارہ کسی ایسے علاقے کی طرف جائے جہاں پر اس کا دین اس کے ہاتھوں سے چلا جاتا ہے۔

کیونکہ اس حدیث میں امام نے ایسی جگہ کہ جہاں پر وضو و غسل نہیں کیا جا سکتا جانے سے منع فرمایا پس ضروری ہے کہ ایسی جگہ پر کہ جہاں انسان مذہب شیعہ کے مطابق غسل و وضو نہیں کر سکتا ہو نہ ٹھہرا جائے۔

لیکن یہ دلیل کافی نہیں کیونکہ بظاہر حدیث میں ایسی جگہ جانے سے منع کیا گیا ہے کہ جہاں انسان کو یقین ہو کہ وہاں جانے سے واجبات خدا میں سے کوئی واجب ترک ہو جائے گا جبکہ اس بات کا صرف احتمال ہے کہ اہل سنت کے علاقے میں تقیہ کرنا پڑے گا نہ کہ یقین اور اگر تقیہ میں اہل سنت کے مطابق عمل بھی کرنا پڑے تو تقیہ کے سلسلے میں جو دلائل دیئے گئے ہیں ان کے مطابق وہ عمل درست ہوگا ہاں اگر اہل سنت کے علاقے سے ہجرت کرنے میں زیادہ مصلحت ہو تو ہجرت کا مستحب ہونا بعید نہیں اگر وہ ان کے علاقے میں آئمہ کی ولایت کا اظہار نہ کر سکتا ہو تو ہجرت کرنا مستحب ہوگا۔

## کفار کے علاقے میں تبلیغ ولایت

صمد السمندی نے امام جعفر صادق علیہ السلام سے عرض کیا کہ میں مشرکین کے علاقے کی طرف جا رہا ہوں اور مجھے وہاں رہنا پڑے گا۔ لیکن بعض مومنین مجھ سے کہتے ہیں کہ یہ کام اچھا نہیں کیونکہ اگر تمہاری موت اس علاقے میں واقع ہو گئی تو تم کافروں کے ساتھ مشہور ہو گے۔ امام نے فرمایا اے صمد کیا تم ان کے علاقے میں ہم اہلیت کی ولایت کا ذکر کر سکو گے اور لوگوں کی دین حق کی

طرف رہنمائی کر سکو گے صمدانے کہا جی ہاں مولا وہاں پر مکمل آزادی ہے اور وہاں سے لوگ حق بات کو سنتے اور اسے قبول کرتے ہیں۔ امام نے کہا کیا کسی اسلامی علاقے میں رہتے ہوئے اتنی آزادی ہوگی کہ تم حق کو ظاہر کر سکو اور لوگوں کو ہماری ولایت کی دعوت دے سکو صمدانے کہا نہیں مولا بلکہ ہمیں سخت تقیہ کرنا پڑتا ہے۔ اور کسی میں بھی یہ جرات نہیں کہ آپ میں سے کسی نام لے سکے۔ امام نے فرمایا پس اگر کسی ایسے غیر اسلامی علاقے میں تمہاری موت واقع ہو جائے تو قیامت کے دن امت واحدہ میں مشہور ہوگے۔ یعنی ایک آدمی ایک امت کے برابر ہوگا جیسے کہ حضرت ابرہیم کو امت قننہ کہا گیا ہے۔ اور اس دن تمہارے ایمان کا نور تمہارے چہرے سے ہویدا ہوگا۔ (وسائل الشیعہ کتاب جہاد ص ۴۴۰)

شرح کافی میں علامہ مجلسی فرماتے ہیں کہ اس بات کا احتمال ہے کہ ہجرت کے بعد اعرابی ہونے سے مراد اعرابیت کو اختیار کرنا اور ہجرت کو ترک کرنا ہو۔ ہجرت کے واجب ہونے اور ہجرت کا حکم آنے کے بعد مثلاً (سود کا حرام سود کے حرام ہونے کا حکم آنے کے بعد) بہر حال ابتداء میں ہجرت کو ترک کرنا یا ہجرت کرنے کے بعد دوبارہ اعرابی بن جانا وہ گناہ ہے کہ جس کے بارے میں خداوند عالم نے قرآن مجید میں جہنم کا وعدہ کیا ہے۔

### اعرابیت اور ہجرت کے بعد اعرابی ہونے کے موارد

شروع میں ذکر کیا گیا ہے کہ عرب کے بدو اور دہاتی کو اعرابی کہتے ہیں۔ کیونکہ مرکز اسلام اور مسلمین کے اجتماع سے دوری کے سبب وہ دینی احکام نہیں سیکھ سکتے تھے نہ انہیں یاد کر سکتے تھے اور نہ ہی ان پر عمل پیرا ہو سکتے تھے اسی وجہ سے قرآن میں خداوند عالم نے ان کی مذمت فرمائی۔

(الاعراب اشد کفرا و نفاقا و اجدان لا یعلموا حد و ما نزل اللہ علی رسولہ و اللہ علیم حکیم) (سورہ توبہ

آیت ۹۷)

عرب کے گنوار دہاتی کفر و نفاق میں بڑے سخت ہیں اور اس قابل ہیں کہ جو احکام خدا نے اپنے رسول پر نازل فرمائے انہیں نہ جانیں اور خدا تو بڑا دانا حکیم ہے۔

اور اس کے علاوہ خدا نے فرمایا:

(ومن الاعراب من یتخذ ما ینفق مغرما و یتربص بکم الدوائر علیہم دائرة السوء و اللہ سمیع علیم) (سورہ توبہ

آیت ۹۹)

کچھ گنوار دیہاتی ایسے بھی ہیں کہ جو کچھ خدا کی راہ میں خرچ کرتے ہیں اسے تاوان سمجھتے ہیں اور تمہارے حق میں (زمانے کی) گردشوں کے منتظر ہیں انہی پر زمانے کی بری گردش پڑے اور خدا تو سب کچھ سنتا اور جانتا ہے۔  
اس کے علاوہ دوسرے مقام پر ارشاد خداوندی ہے

( ومن الاعراب من يؤمن بالله واليوم الآخر ويتخذ ما ينفق قربات عند الله وصلوات الرسول الا انها قربة لهم سيد

خلهم الله في رحمته ان الله غفور رحيم ) (سورہ توبہ آیت ۱۰۰)

کچھ دیہاتی تو ایسے بھی ہیں جو خدا اور آخرت پر ایمان رکھتے ہیں اور جو کچھ خرچ کرتے ہیں (اسے خدا کی بارگاہ میں) تقرب اور رسول کی دعاؤں کا ذریعہ سمجھتے ہیں۔ آگاہ ہو جاو کہ واقعی ان کی یہ نیکیاں ضرور ان کے تقرب کا باعث ہیں خدا بہت جلد انہیں اپنی رحمت میں داخل کرگا۔ بے شک خدا بڑا بخشنے والا مہربان ہے۔

### احکام دین میں نادانی بھی اعرابیت ہے

وہ دو آیات جو اعراب کی مذمت میں نازل ہوئی ہیں اس سے یہ واضح ہوتا ہے کہ ان کا قابل مذمت ہونا۔ صحرا نشینی کی وجہ سے نہیں بلکہ ان میں ایمان کا نہ ہونا اور احکام دین کا نہ جاننا اور عمل سے بے بہرہ ہونا ان کی مذمت کا سبب ہے۔ جیسا کہ آیت سوم میں گزر چکا ہے لیکن وہ اعراب جو احکام و ایمان و عمل میں پورے اترے ان کی خدا نے مدح سرائی کی ہے اور ان کے لئے رحمت کا وہ کیا۔ اس بنا پر ہر وہ مسلمان جو احکام دینی حاصل کرنے اور شرعی مسائل کو یاد کرنے سے اجتناب کرے اور وہ دینی اجتماعات کہ جہاں پر حقائق و معارف اور دینی مسائل کو سمجھایا جاتا ہے۔ وہاں سے دوری اختیار کرے تو دراصل وہ اعرابی ہے۔ اور وہی آیات جو اعراب کی مذمت میں نازل ہوئیں اس کے لئے بھی ہیں اگرچہ وہ شہری ہی کیوں نہ ہو۔

امام جعفر صادق علیہ السلام فرماتے ہیں:

تفقهو افي الدين فانه من لم يتفقه منكم في الدين فهو اعرابي ان الله عزوجل يقول في كتابه ليتفقهوا في الدين

ولينذروا قومهم اذا رجعوا اليهم لعلهم يحذرون (بخارا الانوار کتاب العقل)

مسائل دینی سے آگاہ ہو جاو پس تم میں سے وہ شخص جو مسائل دینی کو نہ سمجھے وہ اعرابی ہے۔ جیسا کہ خدائے عزوجل اپنی کتاب میں فرماتا ہے کہ تم میں سے ہر جماعت میں کچھ لوگ کیوں نہیں نکلتے تاکہ وہ مسائل دین کو سمجھیں اور جب وہ واپس پلٹیں تو اپنی قوم کو ڈرائیں شاید وہ لوگ ڈرجائیں (خدا کی مخالفت کرنے سے) پس اس بنا پر اعرابی وہ ہے جو ایمان اور وظائف دینی کو سمجھنے کی کوشش نہ کرے۔ اس کے علاوہ آپ نے اپنے اصحاب سے فرمایا:

عليكم بالتفقه في دين الله ولا تكونوا اعرابا فان لم يتفقه في الدين لم ينظر الله اليه يوم القيمة ولم يترك له عملا (نية)

المريد تاليف شهيد ثانی ص ۳۰)

دین خدا سے آگاہی تمہارے لئے ضروری ہے۔ اور اعرابی نہ بنو کیونکہ اگر کوئی حکم الہی کو نہ سمجھے تو خداوند عالم روز قیامت اس پر رحمت کی نظر نہیں کرے گا اور نہ ہی اس کے عمل کو پاکیزہ بنائے گا۔

**سیکھنے کے بعد عمل نہ کرنے والا بھی اعرابی ہے۔**

محدث فیض کتاب وانی میں لکھتے ہیں کہ بعید جنہیں کہ شرعی آداب و سنت کو سمجھنے کے بعد اسے چھوڑ دینے والے اور اس پر عمل نہ کرنے والے پر بھی اعرابی ہونا صادق آئے۔ اور اس بات کی تائید میں وہ اس حدیث کو جو کہ امام جعفر صادق علیہ السلام سے (باب التارک لہذا الامر صفحہ ۱۵۳) میں نقل کی گئی ہے پیش کرتے ہیں۔ اور علامہ مجلسی شرح کافی میں فرماتے ہیں۔ کہ بعض فقہاء شیعہ کا کہنا ہے کہ ہجرت کے بعد اعرابی ہونا ہمارے زمانے میں وہ شخص جو علم حاصل کرنے کے بعد اسے ترک کر دے یعنی علم دینی سے بالکل علیحدہ ہو جائے وہ اعرابی ہے۔

حضرت امیر المومنین علیہ السلام فرماتے ہیں:

يقول الرجل هاجرت ولم يهاجر انما المهاجرون الذين يهجرون السيئات ولم ياتوا ابها ويقول الرجل جاهدت ولم يجاهد انما الجهاد اجتناب المحارم ومجاهدة العدو وقد يقا تل اقوام فيحبون القتال لا يريدون الا الذکر (بحار الانوار ج ۱۵ ص ۱۸۸)

ایک شخص کہتا ہے کہ میں نے ہجرت کی حالانکہ اس نے حقیقت میں ہجرت نہیں کی چونکہ ہجرت کرنے والا صرف وہی ہے جو گناہوں کو ترک کرتے ہیں۔ اور ان کے قریب بھی نہیں پھٹکتے۔ اور کوئی شخص یہ کہتا ہے کہ میں نے راہ خدا میں جہاد کیا درحقیقت وہ جہاد کرنے والوں میں سے نہیں کیونکہ جہاد تو حرام کاموں سے دوری اختیار کرنا اور دشمن (باطنی) سے جنگ کرنا ہے۔ جبکہ بعض لوگ میدان جنگ میں خدا کی اطاعت و رضا کے لئے نہیں جاتے بلکہ ان کا مقصد صرف شہرت حاصل کرنا ہوتا ہے تاکہ وہ لوگ انہیں شجاعت و بہادری پر سراہیں۔

## جہالت و غفلت کا صحرا

اور وہ بات جو آیات و احادیث اور کلام فقہاء میں گزری ہے اس سے یہ معلوم ہوتا ہے کہ اعرابی ہونے سے مراد ہے کہ انسان جہل و بے خبری کے صحرا میں معارف الہیہ اور کمالات انسانی اور سعادت ابدی سے محروم رہے اور اس فانی دنیا کی چارہ روزہ زندگی اور خواہشات جنسی کے حصول ہی کو سب کچھ سمجھے۔ اور اسے سعادت و معرفت کے حصول کی کوئی پروا نہ ہو اور ہر قسم کے گناہ اور برکام جو کہ آخرت کے عذاب سبب بنے اس سے پرہیز نہ کرے اور ہر عمل خیر جو کہ ہمیشہ کے ثواب کا موجب ہو اس کی طرف توجہ نہ دے وہی اعرابی ہے۔ اور ہجرت اس کی برعکس کیفیت کا نام ہے۔ اور ہجرت کے بعد اعرابی ہونے کا مطلب یہ ہے کہ علم حاصل کرنے متنبہ ہونے اور یاد دہانی کے بعد انسان ہجرت کرے دوبارہ اعرابی بن جائے۔ یعنی یہ کہا جاسکتا ہے کہ ہجرت کے بعد اعرابی ہونے کی ایک قسم یہ بھی ہے کہ انسان ایک عرصے تک نیک کاموں کو بجالاتا رہے اور پھر اس کے بعد انہیں ترک کر دے۔

ہجرت کے بعد اعرابی ہونے کی حرمت کا حکم تب آئے گا جب کہ اعرابی ہونا بے اعتنائی اور سستی کی بنا پر ہونے کہ غلطی یا رکاوٹوں کی وجہ سے ضروری ہے کہ ہر وہ نیک کام جسے انسان ایک عرصے تک انجام دیتا رہا ہو حتیٰ الامکان ترک نہ کرے۔

جابر جعفی سے روایت ہے کہ انہوں نے کہا میں نے امام جعفر صادق علیہ السلام سے سنا کہ انہوں نے فرمایا۔

انی احب ان ادوم علی العمل اذا عودتہ نفسی وان فاتنی باللیل قضیتہ بالنہار وان فاتنی بالنہار قضیتہ باللیل وان احب الاعمال الی اللہ مادیم علیہا فان الاعمال تعرض کل خمیس وکل راس شہر واعمال السنۃ تعرض فی النصف من شعبان فاذا عودت نفسک عمل قدم علیہ سنۃ (بخار الانور)

میں اس بات کو پسند کرتا ہوں کہ نیک کام کو انجام دیتا رہوں تاکہ میرے نفس کو اس کی عادت پڑ جائے اور اگر وہ عمل دن میں مجھ سے چھوٹ جائے تو رات کو اس کی قضا کروں اور اگر رات کو چھوٹ جائے تو دن میں اس کی قضا کروں یقیناً خدا کے نزدیک بہترین عمل وہ ہے جسے جاری رکھا جائے۔ پس ہر ہفتہ کے اعمال جمعرات کو اور ہر مہینے کے اعمال آخر ماہ کو اور ہر سال کے اعمال نصف شعبان کو امام علیہ السلام کی خدمت میں پیش ہوتے ہیں۔ پس جب بھی کسی نیک کام کا آغاز کرو تو اسے ایک سال تک جاری رکھو (یعنی کم از کم ایک سال تک بجالاتے رہو)

## علوم دین کو ترک کرنا

علوم دینی حاصل کرنے کے بعد اسے جاری رکھنے کے بجائے ترک کر دینا جیسا کہ گزر چکا ہے بعض بزرگوں نے اسے بھی ہجرت کے بعد اعرابی ہونے کی اقسام میں شمار کیا ہے۔ اور اس کا حرام ہونا اس صورت میں ہے کہ علم دین اس شخص کے لئے واجب عینی ہو جسکی تفصیل گزر چکی ہے۔ اور اس صورت کے علاوہ انسان کے لئے ضروری ہے کہ اسے آخری عمر تک ترک نہ کرے جیسا کہ رسول خدا (صلی اللہ علیہ وآلہ) کا ارشاد ہے۔

اطلبو العلم من المهد الی اللحد

گہوارے سے لے کر قبر تک علم حاصل کرو۔

یعنی خلوص نیت اور قربت کے ارادے سے نیک کاموں میں مشغول رہے تاکہ وہ عظیم سعادتیں جو دنیا و آخرت میں ان نیک اعمال کو انجام دینے سے حاصل ہوتی ہیں ان سے محروم نہ ہو۔



## معوٰنة الظالمين والركون اليهم ظالموں کی مدد کرنا اور ان سے رغبت

وہ اتیسواں گناہ کے جس کا کبیرہ ہونا صراحتاً بیان کیا گیا ہے وہ ظالموں کی مدد کرنا ہے۔ چنانچہ فضل بن شاذان گناہان کبیرہ کے ضمن میں امام علی رضا علیہ السلام سے روایت کرتے ہیں کہ آپ نے فرمایا:  
ومعوٰنة الظالمين والركون اليهم

### ظالموں کی مدد کرنا اور ان کی طرف مائل ہونا گناہ کبیرہ ہے۔

اور روایت اعمش میں اسی طرح کی حدیث امام جعفر صادق علیہ السلام سے نقل کی گئی ہے۔ "وترك اعانة المظلومين" یعنی مظلوم سے ظلم دور کرنے کے لئے اس کی مدد نہ کرنا گناہان کبیرہ میں سے ہے۔ پس ظالم کی اس کے ظلم میں مدد کرنا بطریق اولیٰ گناہان کبیرہ میں سے ہوگا۔

امام موسیٰ بن جعفر علیہ السلام فرماتے ہیں:

الدخول فی اعمالهم والعون لهم والسعی فی حوائجهم عدیل الكفر والنظر اليهم علی العمدة من الكبائر التي يستحق بها النار

(وسائل الشیعة کتاب تجارت ب ۴۵ ج ۱۴ ص ۱۳۸)

ظالموں کے کاموں میں شرکت کرنا اور ان کے مقاصد کو پایہ تکمیل تک پہنچانے کی کوشش کرنا اور ان کی مدد کرنا کفر کے برابر اور جانتے بوجھتے ہوئے ان کی طرف دیکھنا گناہان کبیرہ میں سے ہے اور وہ جہنم کا مستحق ہے۔  
اور رسول خدا نے فرمایا:

فی حدیث الا سراء وما راه مکتوباً علی ابواب النار ومن جملته لا تکن عوناً لظالمین (وسائل الشیعة)

شب معراج میں جہنم کے دروازوں پر یہ حکم لکھا دیکھا "کہ ظالموں کی مدد کرنے والے نہ بنو"

یعنی اگر تم جہنم میں نہیں جانا چاہتے تو ظالموں کی مدد نہ کرو اس کے علاوہ یہ وہ گناہ ہے کہ جس کے بارے میں خداوند عالم نے قرآن مجید میں عذاب کا وعدہ کیا ہے۔

(ولا تركنوا الى الذين ظلموا فتمسكم النار وما لكم من دون الله من اولياء ثم لا تتصرون) (سورہ ہود آیت

(۱۱۵)

اور (مسلمانوں) جن لوگوں نے (ہماری نافرمانی کر کے) اپنے اوپر ظلم کیا ہے ان کی طرف مائل نہ ہونا ورنہ تمہیں بھی (دوزخ کی) آ لپیٹے گی اور خدا کے سوا اور لوگ تمہارے سرپرست بھی نہیں۔

تفسیر منہج الصادقین میں لکھا ہے رکون یعنی جس سے اس آیہ شریفہ میں منع کیا گیا ہے۔ اس سے مراد میل یسیر ہے یعنی تھوڑا سا بھی ایسے لوگوں کی طرف مائل ہونا جنہوں نے اپنے اوپر یا دوسروں پر ظلم کیا ہو یعنی عزت سے ان کا ذکر کرنا ان سے باہم میل ملاپ کرنا ان سے محبت کا اظہار کرنا اور ان کے تحائف کی طرف طمع رکھنا ان کی تعریف کرنا اور ان کے حکم کی اطاعت کرنا یہ تمام باتیں ان کی طرف مائل ہونے میں آتی ہیں جب ان باتوں سے منع کیا گیا ہے تو ان سے بہت زیادہ میل ملاپ رکھنا یعنی قلم میں ان کی مدد کرنا اس پر راضی رہنا اور ظلم کرنے میں ان کے ساتھ شریک ہونا کیسے جائز ہو سکتا ہے۔ حضرت رسول خدا صلی اللہ علیہ وآلہ وسلم کا ارشاد ہے۔

من دعا ظلما با لبقاء فقد احب ان يعص الله في ارضه (منہج الصادقین ج ۴ ص ۴۵۹)

اگر کوئی شخص کسی ظالم کو درازی عمر کی دعا دے تو گویا ایسا ہے کہ وہ روئے زمین پر خدا کی مخالفت کو پسند کرتا ہے۔ کتاب روضات الجنات میں کتاب مدارک الاحکام کے مولف جناب سید محمد کے حالات کے ضمن میں لکھا ہے جناب سید محمد اور جناب شیخ صاحب معلم الاصول نے ایک ساتھ مل کر حضرت امام علی رضا علیہ السلام کی زیارت کا ارادہ کیا لیکن جب انہیں معلوم ہوا کہ شاہ عباسی صفوی ان دنوں مشہد میں ٹھہرا ہوا ہے تو انہوں نے زیارت کے ارادے کو ترک کر دیا۔

اس کے علاوہ سید بحر العلوم کے حالات میں لکھا ہے کہ جب والی شوستران کے ساتھ بہت تو اضع سے پیش آیا تو انہوں نے فرمایا میرے دل میں اس کی طرف سے تھوڑی سی رغبت پیدا ہو گئی لیکن اس سے قبل کہ میں آیہ شریفہ کا مصداق بنوں میں نے ضروری سمجھا کہ یہاں سے فرار اختیار کروں چنانچہ انہوں نے دیزفول کو چھوڑ کر عراق میں سکونت اختیار کی اور آخری عمر تک وہیں رہے بعض بزرگان دین کے حالات سے یہ پتہ چلتا ہے کہ وہ ظالموں سے بات چیت و خط و کتابت اور ان سے معاشرت سے کس قدر پرہیز کرتے تھے تاکہ کہیں ایسا نہ ہو کہ وہ ظالموں کے دوست بن جائیں اور ان سے ظالموں کی مدح کرنے کا گناہ سرزد ہو جائے۔

کتاب فوائد الرضویہ ص ۲۳ میں محدث جزائری سے نقل کیا گیا ہے کہ ایک شخص نے شاہ عباس صفوی کے حضور ایک بہت بڑی غلطی کا ارتکاب کیا اور سلطان کے خوف سے اس نے مشہد میں پناہ لی اور مرحوم ملا احمد (مقدس اردبیلی) سے درخواست کی کہ وہ شاہ کے نام ایک خط لکھیں کہ وہ میری غلطی کو معاف کر دے اور مجھے سزا نہ دے اور ان مرحوم نے شاہ عباس کو اس طرح لکھا "مانگے ہوئے ملک کے بانی عباس، جان لو کہ اگرچہ یہ مرد شروع میں ظالم تھا لیکن اب مظلوم ہے چنانچہ اس کی غلطی کو درگزر کرو

امید ہے کہ خدا تمہاری کچھ غلطیوں کو معاف کرے گا۔" از طرف بندہ شاہ ولایت احمد اردبیلی۔ ان کے نام شاہ کا جواب آیا۔  
 "آپ نے جن کاموں کے بارے میں مجھے حکم دیا تھا آپ نے مجھ پر احسان کیا اس محب کو دعاؤں میں فراموش نہ کریں" علی کے گھر  
 کا کتنا عباس۔"

تاریخ بحیرہ سے نقل کیا گیا ہے کہ خواجہ نظام الملک وزیر (ملکشاه سلجوقی) کو آخرت اور روز قیامت کے حساب کا بہت خیال رہتا  
 تھا۔ اور وہ اسی وجہ سے ڈرتا تھا۔ اس کے باوجود اپنی مدت وزارت میں وہ عاجزوں کا فریادرس، دانشمندیوں کا پشت بان، دینی  
 آداب و رسوم کا پابند تھا۔ اس کو یہ فکر لاحق ہوئی کہ اپنی اس مدت وزارت میں اپنے حسن سلوک کے بارے میں لوگوں سے ایک  
 گواہ نامہ لکھوا لیا جائے کہ اہل اسلام کے بزرگ گواہی دیں اور دستخط کریں اور کفن میں رکھا جائے شاید اس طرح نجات پا جائے  
 بہت سے بزرگوں نے اس کے حسن اخلاق کے بارے میں لکھ دیا لیکن جب وہ گواہی نامہ بغداد میں مدرسہ نظامیہ کے مدرس شیخ ابو  
 اسحق کو دیا گیا تو آپ نے لکھا۔

"خیر الظلمة حسن کتبہ ابو اسحاق"

یعنی میں گواہی دیتا ہوں کہ شیخ نظام الملک ظالموں میں بہت اچھا ظالم ہے۔

جب ابو اسحق کی گواہی خواجہ نے دیکھی تو بہت رویا اور کہا ابو اسحق نے جو کچھ لکھا ہے سچ اور حقیقت یہی ہے۔ اس میں کوئی  
 شک نہیں کہ ظالموں کی مدد کرنا ہر صورت میں حرام اور گناہان کبیرہ میں سے ہے، نیز ظالم کی اقسام اور ظالم کی مدد کرنے کی قسمیں ان  
 سب کے لئے حکم ہے اور وہ چیز کہ جس کا سمجھنا ضروری ہے۔

## ظالموں کی اقسام

ظلم سے مراد احکام خدا سے روگردانی کرنا اور وہ چیز جو عقل و شرع نے متعین کی ہے اس کی مخالفت کرنا اور اس کی دو قسمیں

ہیں۔

(۱) حدود الہی سے تجاوز کرنا انسان کا مشرک ہونے کے برابر ہے۔

جیسا کہ ارشاد خداوندی ہے:

( ان الشرك لظلم عظیم ) (سورہ لقمان آیت ۱۲) بے شک شرک ظلم عظیم ہے۔

(۲) یا خدا کی آیات کو جھٹلانا جیسا کہ قرآن مجید میں خدا کا ارشاد ہے:

( والکافرون هم الظالمون ) (سورہ بقرہ آیت ۲۵۵)

بطور کلی وہ حکم شرعی کہ جس پہ عقلاً و شرعاً اعتقاد رکھنا واجب ہے۔ اسے قبول نہ کرنا اور اس پر یقین نہ رکھنا ظلم ہے۔ اور اس کے علاوہ مثلاً احکام الہی سے روگردانی کرنا یا یہ کہ واجب کو ترک کرنا اور حرام کا ارتکاب کرنا یہ سب ظلم ہے۔  
چنانچہ ارشاد رب العزت ہے:

(ومن يتعد حدود الله فا ولئک هم الظالمون) (سورہ بقرہ آیت ۴۲۹)

جو حدود الہی سے تجاوز کرتے ہیں پس وہی ظالمین ہیں یعنی ان تمام موارد میں خود ہی انسان نے اپنے اوپر ظلم کیا جیسا کہ فرمان خدا ہے۔

( "فمنهم ظالم لنفسه " ) (سورہ فاطر آیت ۲۹)

یہ خود اپنے نفسوں پر ظلم کرنے والے ہیں۔

کسی دوسرے شخص کے بارے میں حدود الہی سے تجاوز کرنا یعنی کسی شخص کو جسمانی لحاظ سے تکلیف دینا مثلاً مارنا قتل کرنا قید کرنا یا کسی کی بے عزتی کرنا مثلاً گالی دینا، غیبت کرنا، تہمت لگانا اس کی توہین کرنا یا کسی کے مال پر ناجائز قبضہ کرنا مثلاً کسی کا مال اس کے مالک کی اجازت کے بغیر لے لینا یا کسی صاحب حق کو اس کا حق نہ دینا اور اسی طرح غصب کی دوسری اقسام ہیں جن میں سب سے بڑا گناہ مقام منصب و ولایت پر قبضہ کرنا ہے جبکہ واضح طور پر اہل بیت ہی اس کے مستحق تھے جسے ظالم خلفا بنی امیہ و بنی العباس نے غصب کیا اور اسی طرح اس کی دوسری مثال غیر عادل مجتہد کا کرسی قضاوت پر بیٹھنا ہے اور ایسے ظالموں کی بھی دو قسمیں ہیں۔ پہلا یہ ہے کہ ظلم و ستم اس شخص کا پیشہ ہو جیسا کہ ظالم اور لٹیڑے حکمران۔ دوسرے یہ کہ ظلم اس شخص کا پیشہ نہ ہو لیکن اتفاقاً بعض اوقات اس سے کوئی ظلم صادر ہوا ہو اور وہ کسی پر ستم ڈھانے ان احکام کو جاننے کے لئے ان اقسام میں سے ہر ایک کی چار ابواب میں توضیح کی جائے گی۔

## ظالم کی ظلم میں مدد کرنا

وہ ظالم کہ ظلم کرنا جس کا پیشہ ہو اس کے ظلم میں مدد کرنا بغیر کسی شک کے گناہان کبیرہ میں سے ہے۔ مثلاً کسی مظلوم کو مارنے کے لئے اس کے ہاتھ میں تازیانہ دینا یا کسی مظلوم کو پکڑنا تاکہ اسے مارے، قتل کرے یا قید کر دے اور کسی بھی طرح ظالم کے ظلم میں مدد کرنا حرام ہے۔

شیخ انصاری علیہ الرحمہ مکاسب میں فرماتے ہیں ظالموں کی ان کے ظلم میں مدد کرنا چار دلیلوں (جو کہ احکام ثابت کرنے کا ذریعہ ہیں) یعنی قرآن، عقل، سنت اور اجماع سے ثابت اور گناہان کبیرہ میں سے ہے۔ دلیل عقلی یہ ہے کہ اگر کوئی ظالم کی مدد کرنے والا

نہ ہو اور اس صورت میں ظالم ظلم نہ کر سکے تو عقل یہ حکم دیتی ہے کہ اس کی مدد کرنا حرام ہے۔ اور عقل ظالم کی مدد کرنے والے کو اور ظالم دونوں کو ان کے برے کردار اور اعمال کی جواب دہی کے لحاظ سے برابر سمجھتی ہے خلاصہ عقل بغیر کسی تردید کے ظالم کی اس کے ظلم میں مدد کرنے کو حرام قرار دیتی ہے۔

اجماع۔ فقہی کتابوں کی طرف رجوع کرنے سے معلوم ہوتا ہے کہ ظالم کی اس کے ظلم میں مدد کرنا تمام فقہاء کے نزدیک حرام ہے اور یہ اجماعی مسئلہ ہے۔ اور قرآن میں فقط "ولا تركزوا الى الذين ظلموا" کی آیت ظالم کی اس کے ظلم میں مدد کرنے کی حرمت کے لئے کافی ہے۔ اور ظاہر ہے کہ جب ظالم کی طرف تھوڑا سا بھی مائل ہونا حرام ہو تو یقیناً ظلم میں اس کی مدد کرنا بطریق اولیٰ حرام ہوگا کیونکہ ظالم کی مدد کرنا اس کی طرف مائل ہونے کا سب سے بڑا ذریعہ ہے۔ اس کے علاوہ ارشاد خدا ہے۔

(ولا تعاونوا على الاثم والعدوان واتقوا الله ان الله شديد العقاب) (سورہ مائدہ آیت ۲)

اور گناہ اور ظلم میں باہم کسی کی مدد نہ کرو اور خدا سے ڈرو (کیونکہ) خدا تو یقیناً بڑا سخت عذاب دینے والا ہے۔

### ظالم کی مدد اور روایات اہل بیت (ع)

اس سلسلے میں بھی بہت سی روایات وارد ہوئی ہیں۔ اور شیخ انصاری نے کتاب ورام میں رسول خدا صلی اللہ علیہ وآلہ وسلم سے نقل کیا ہے کہ آپ نے فرمایا۔

من مشى مع ظالم ليعينه وهو يعلم انه ظالم فقد خرج من الاسلام (مجموعہ ورام جز اول ص ۴۵)

اگر کوئی ظالم کے ساتھ اس کی مدد کرے جائے حالانکہ وہ یہ جانتا ہو کہ یہ ظالم ہے تو یقیناً وہ دین اسلام سے خارج ہو گیا اور ظاہر ہے کہ وہ چیز جو انسان کو دائرہ ایمان و اسلام سے خارج کر دے وہ کبیرہ گناہوں میں سے ہے جو کہ ہلاکت کا باعث بنے۔

امام جعفر صادق علیہ السلام فرماتے ہیں:

اذا كان يوم القيمة نادى مناد اين الظلمة واعوان الظلمة و اشباه الظلمة حتى من برء لهم قلما ولا ق لهم دواتا

قال فيجتمعون في تابوت من حديد ثم يرمى بهم في جهنم (وسائل ج ۱۴ ص ۱۳۱)

جب قیامت برپا ہوگی ایک منادی یہ ندا دے گا۔ ظالم اور ظالموں کی مدد کرنے والے اور ظالموں کی مانند لوگ کہاں ہیں۔ یہاں تک اگر کسی نے ظالم کے لئے قلم یا سیاہی کی دوات بنائی ہو تاکہ وہ ظلم کا حکم لکھ سکے پس ان تمام لوگوں کو ایک لوہے کے تابوت میں جمع کیا جائے گا اور جہنم میں پھینک دیا جائے گا۔

اور حضرت رسول خدا صلی اللہ علیہ وآلہ وسلم نے فرمایا:

ومن علق سوطاً بين يدي سلطان جابر جعلها الله حية طولها سبعون الف ذراع فيسلط الله عليه في نار جهنم

خالد افيها مخلدا (وسائل كتاب تجارت ج ۱۴ ص ۱۳۱)

اگر کوئی شخص کسی ظالم بادشاہ کے حضور تازیانہ لٹکا دے تاکہ وہ اس سے مظلوم کو مارے تو خداوند عالم اس تازیانے کو ستر ہزار گز لمبے سانپ کی صورت میں بدل دے گا اور اس سانپ کو جہنم کی آگ میں ہمیشہ اس پر مسلط رکھے گا۔ اس کے علاوہ آپ نے فرمایا: من تولی خصومة ظالم او اعان علیها ثم نزل به ملک الموت قال له البشر بلعنة الله ونار جهنم وبئس المصير ومن دل سلطانا علی الجور قرن مع هامان وكان هو السلطان من اشد اهل النار عذابا ومن سعی باخيه الی سلطان ولم ينله منه سوء او مکروه او اذی جعله الله فی طبقة مع هامان فی جهنم

(وسائل ج ۱۲ ص ۱۳۲)

اگر کوئی ظالم کے لڑائی جھگڑے کے (معاملے) کو اپنے ہاتھ میں لے اور ظالم کی مدد کرے تو موت کے وقت فرشتہ اجل اس کو لعنت خدا اور جہنم کی نوید دیتا ہے۔ جو بری جگہ ہے۔ اور اگر کوئی ظالم کی ظلم و ستم کی طرف راہنمائی کرے تو وہ ہامان (فرعون کے وزیر) کے ساتھ مشہور ہوگا (اور اس شخص یعنی ظلم کی طرف راہنمائی کرنے والے کا) اور عذب دوسرے دوزخیوں سے زیادہ سخت ہوگا اور اگر کوئی شخص اپنے کسی مومن بھائی کی بادشاہ کے سامنے چغلی کرے (یعنی اس مسلمان کا بادشاہ سے مومن کے بارے ایسی باتیں کہنا کہ جسے سن کر بادشاہ مومن پر غضب ناک ہو) لیکن اگر بادشاہ کی طرف سے اس مومن کو کچھ بھی نہ کہا جائے اور نہ ہی کوئی اذیت دی جائے تو خداوند عالم اس چغل خور کے سب نیک اعمال ضائع کر دے گا لیکن اگر بادشاہ کی طرف سے اس مومن پر کوئی مصیبت نازل ہو (یعنی اذیت و تکلیف پہنچے) تو خداوند عالم اس چغل خور کو جہنم کے اس طبقے میں رکھے گا جہاں ہامان ہے۔

## ظالم کی تعریف کرنا بھی حرام ہے

ظالم کی اس طرح تعریف کرنا جو کہ اس کی قوت و شان شوکت کا باعث ہو اور وہ زیادہ ظلم کر سکے یا یہ کہ اس کی تعریف کرنا ظالم کو اور جرمی بنا دے اور اس سلسلے میں جو دلیلیں پہلے گزر چکی ہیں اور اس کے علاوہ نبی عن المنکر کے لئے جو دلائل پیش کئے جاتے ہیں سب اس کے گناہ کبیرہ ہونے کو ثابت کرتے ہیں۔

خصوصاً شیخ انصاری رسول اکرم (صلی اللہ علیہ وآلہ) سے نقل کرتے ہیں کہ اپنے فرمایا:

من عظم صاحب الدنيا واحبه لطمع دنياه سخط الله عليه وكان في درجته مع قارون في الثابوت الاسفل من النار (كتاب التجاره وسائل ج ۱۴ ص ۱۳۱)

اگر کوئی شخص کسی دولت مند کی تعظیم کرے اور اسے مکرم ظاہر کرے اور اس کی دولت کی لالچ میں اسے اچھا سمجھے تو خداوند عالم اس پر غضب ناک ہوگا اور اسے آگ کے تابوت میں دوزخ کے سب سے نچلے طبقے میں ایسی جگہ پر رکھے گا جہاں پر قارون ہے۔ اور یہ بات مخفی نہیں کہ یہ روایت سب کے لئے ہے اور اگر جس کی تعریف کی گئی ہو وہ ظالم ہو تو بطریق اولیٰ تعریف کرنے والا بھی عذاب کا مستحق ہوگا۔ اس کے علاوہ حضرت رسول خدا (صلی اللہ علیہ وآلہ) سے مروی ہے۔

من مدح سلطانا جائرا و تخفف و تصنع له طمعافیه کان قرینہ فی النار (وسائل ج ۱۴ ص ۱۳۳)

اگر کوئی ظالم بادشاہ کی تعریف کرے یا لالچ میں آکر اپنے آپ کو اس سے چھوٹا اور پست ظاہر کرے تو وہ جہنم کی آگ میں اس کے ساتھ ہوگا۔

نیز آپ نے فرمایا:

اذا مدح الفاجر اهتز العرش وغضب الرب (سفینۃ البحار ج ۱ ص ۱۷۷)

جب بھی کسی فاسق کی تعریف کی جاتی ہے تو عرش خدا لرزنے لگتا ہے اور خدا کا غضب تعریف کرنے والے کو گھیر لیتا ہے۔

## ظالم کی طرف سے منصب قبول نہیں کرنا چاہئے

ظالم کی مدد کرنے کا سب سے بڑا ذریعہ اس کی طرف سے کسی مقام و منصب کو قبول کرنا ہے بے شک وہ مقام و منصب کسی قسم کے ظلم کا باعث نہ ہو۔ مثلاً نظم و ضبط و امن و امان کی حفاظت کرنا۔ چہ جائیکہ اس مقام کا لازمہ ہی ستم کرنا ہو۔ مثلاً ظالم کی طرف سے ظلم و ستم کے ذریعے لوگوں کے اموال چھین لینے پر مامور ہونا اس میں کوئی شک نہیں کہ دوسری صورت میں گناہ شدید اور اس کا عذاب بہت سخت ہے۔

امام جعفر صادق علیہ السلام کی یہ معروف روایت جو کہ تحف العقول میں ہے فرماتے ہیں:

و اما وجه الحرام من الولاية الوالی الجائر و ولاية والعمل لهم والكسب معهم بجهة الولاية لهم حرام محرّم معذب من فعل ذلك على قليل من فعله او كثر لان كل شى من جهة المعونة معصيته كبيرة من الكبائر وذلك ان فى ولاية الوالی الجائر دروس الحق كله واحياء الباطل كله و اظهار الظلم و الجور و الفساد و ابطال الكتب و قتل الانبياء و

المؤمنين وهدم المساجد و تبدیل سنة الله و شرايعه فلذلك حرم العمل معهم و معونتهم والكسب معهم الا بجهة  
الضرورة نظیر الضرورة الى الدم الميتة (تحف العقول ص ۲۴۶)

حرام منصب، ظالم حاکم کا منصب اور ان لوگوں کا منصب ہے جو ظالم کی طرف سے کاموں میں مصروف ہیں تو پس اس  
عہدے کے لئے اس کا کام انجام دینا حرام ہے۔ اور اس کا کام کرنے کی وجہ سے وہ شخص عذاب میں مبتلا ہوگا۔ چاہے وہ کام  
تھوڑا ہو یا زیادہ لیکن ایسا ہر کام کے جس میں ظالم کی مدد کی ہو ایک بڑا گناہ اور گناہان کبیرہ میں سے ہے۔ کیونکہ ظالم کی طرف سے کوئی  
منصب قبول کرنا۔ حقوق پامال ہونے، باطل ظاہر ہونے، ظلم و فساد آشکار ہونے، اور آسمانی کتابیں ختم ہونے، پیغمبروں کے قتل  
ہونے، مساجد کے برباد ہونے اور احکام دینی میں تبدیلی کا سبب ہوگا اسی وجہ سے ان کے ساتھ کام کرنا حرام اور انکی مدد کرنا حرام  
ہے۔ سوائے مجبوری و ناچاری کی صورت میں مثلاً خون پینے اور مردے کا گوشت کھانے کی نوبت آجائے۔  
اس کے علاوہ آپ نے فرمایا:

ما یصنع الله عزو جلّ بمن تولى لهم عملا ان یضرب علیه سرادقا من النار الى ان یفرغ الله حساب الخلائق  
ایسے لوگوں کو جو ظالموں کے لئے کسی کام کو قبول کریں روز قیامت خداوند عالم جو سب سے معمولی سزا دے گا وہ یہ ہے کہ انہیں آ  
گ کے پاس اس وقت تک کھڑا رکھے گا جب تک کہ سارے لوگوں کا فیصلہ نہ ہو جائے (اور پھر اس کے بعد ان کا فیصلہ کر دے گا)  
دار السلام کے آخر میں عراقی مکاشفات برزخی کے باب میں سید جلیل عارف نبیل سید محمد علی عراقی کا مکاشفہ لکھتے ہیں۔ جن  
کا ذکر کیا گیا وہ ان لوگوں میں ہیں جنہوں نے امام مہدی کی زیارت کی ہے۔ ان کا کہنا یہ ہے کہ اپنی جوانی کے ایام میں عراق میں  
اپنے اصلی وطن (کربلا) جو عراق کی بستیوں میں سے ایک مشہور بستی ہے وہاں رہتا تھا۔ انہی دنوں ایک ایسے شخص کا جمعے میں  
نام و نسب سے پہنچاتا تھا انتقال ہو گیا اور اسے ہمارے گھر کے مقابل جو قبرستان وہاں دفنایا گیا۔ پس چالیس دن تک مغرب  
ہوتے ہی اس کی قبر سے آگ نکلتی اور گریہ و زاری کی دہلا دینے والی آواز سنائی دیتی اور انہی ابتدائی راتوں میں سے ایک رات اس  
شخص کے رونے اور وحشت نے شدت اختیار کی میں بہت پریشان و خوفزدہ ہوا اور دہشت کے باعث میں اس طرح لرزنے لگا کہ  
خود پر بالکل قابو نہ رکھ سکا اور مجھ پر بے ہوشی ظاہر ہونے لگی جب میرے جاننے والوں کو میری خبر ملی تو وہ مجھے اٹھا کر لے گئے اور  
جس وقت میں بہتر ہوا تو اس شخص کی حالت کی وجہ سے تعجب میں تھا کیونکہ مجھے اس کے حالات زندگی معلوم نہ تھے مجھے بعد میں  
معلوم ہوا کہ وہ شخص اپنے محلے کی کچھری میں کام کرتا تھا اور ایک دن اس نے ایک سید سے عدالتی ٹیکس مانگا لیکن وہ سید ٹیکس  
ادا کرنے کی استطاعت نہیں رکھتا تھا تو اس شخص نے سید ٹیکس کے لئے اسے قید کیا اور ایک عرصے تک اسے اپنے گھر کی چھت  
سے لٹکائے رکھا۔ اور سید کو اذیت دینے کی بنیاد پر اس شخص کو عذاب قبر کا سامنا کرا پڑا۔



اسی موضوع سے متعلق ایک معتبر شخص نے نقل کیا ہے کہ کچھ عرصے پہلے کا شان میں آقا محمد علی نامی ایک شخص رہتا تھا جو کہ عطر کا کاروبار کرتا تھا اور اس کا کچھری سے بھی تعلق تھا اس نسیب پر یہ پابندی لگادی تھی کہ کوئی شخص کسی بھی قسم کے عطر کی خرید و فروخت نہیں کرے گا۔ اسی عرصے میں ایک سید نے ایک من عطر لیا اور اسے کسی شخص کو بیچ دیا لیکن جب اس ظالم شخص کو اس بات کی خبر ہوئی تو وہ بازار میں اس سے ملا اور اسے خوب گالیاں دیں اور اس کے منہ پر تھپڑ مارے اس پر اس سید نے جاتے ہوئے کہا میرے جد تمہیں اس کی سزا دیں گے اس ظالم نے یہ سنا تو پلٹ آیا اور اپنے غلام سے گاہ اس سید کو پکڑ کر ملاو اس کے بعد اس سید کو دنڈے سے مارا اور گاہ جاو اور اپنے جد سے کہو کہ میرے بازو نکال دیں پس دوسرے ہی دن اس ظالم کو بخار ہو گیا اور رات کو اس کے بازووں میں درد شروع ہوا اور تیسرے دن بازووں پر شدید سوجن ہوئی اور پیسپ بہنا شروع ہو گئی چوتھے روز طبیوں نے اس کے بازووں کو اس طرح کاٹا کہ اس کے مونڈھے نظر آنے لگے اور ساتویں دن وہ شخص واصل جہنم ہو گیا۔ ظالم کی طرف سے کوئی منصب قبول کرنا اس کے ظلم میں بہت بڑی مدد کرنا ہے۔ کیونکہ اس مقام و منصب کے ہوتے ہوئے یہ ناممکن ہے کہ انسان سے کوئی ظلم یا گناہ سرزد نہ ہو۔ چنانچہ صحیحہ داور بی میں ہے کہ اس نے کہا کہ امام سجاد علیہ السلام کے دوستوں میں سیکسی نے مجھے یہ خبر دی اور کہا کہ میں نے امام سے عرض کیا کہ داود بن علی (حاکم مدینہ) سے یا دوسرے اراکین حکومت سے میری سفارش کریں تاکہ وہ مجھے مقام و منصب دیں۔ امام نے فرمایا میں ایسا کام ہرگز نہیں کروں گا وہ کہتے ہیں کہ میں نے سوچا کہ شاید امام کا اس سلسلے میں کوئی اقدام نہ کرنے کا سبب یہ ہو کہ امام اس بات سے خوفزدہ ہوں کہ کہیں مجھ سے کوئی ظلم و ستم سرزد نہ ہو۔ پس میں امام کی خدمت میں حاضر ہوا اور بڑی بڑی قسمیں کھائیں اور عہد کیا کہ میں کوئی ظلم نہیں کروں گا۔ اور لوگوں کی مدد کے علاوہ کوئی کام انجام نہیں دوں گا پس امام نے آسمان کی طرف رخ کیا اور رونے لگے اور فرمایا کہ آسمان پر جانا اس کام سے زیادہ آسان ہے ظاہراً امام کے اس فرمان کا مطلب یہ تھا کہ ظالم کی طرف سے منصب قبول کرنے کے بعد انسان ظلم نہ کرے اور تمام حالات میں عدل و انصاف سے کام لے یہ محال ہے۔

وہ موارد جہاں پر حکومت قبول کرنا جائز ہے۔

دو مقمات پر ظالم کی طرف سے کوئی مقام و منصب قبول کرنا جائز ہے بلکہ بعض اوقات واجب ہو جاتا جیسا کہ زکر ہوگا۔ مورد اول بے چارگی، جبر یا تقیہ کی صورت میں اگر ظالم کی طرف سے قبول نہ کرے تو جان و مال یا عزت و آبرو خطرے میں ہو۔ اس قسم کی ولایت اضطراری قبول کرنے کے سلسلے میں عمومی اور خصوصی بہت سی دلیلیں ہیں۔ جیسا کہ حضرت رسول خدا (صلی اللہ علیہ وآلہ) کا ارشاد ہے۔

وما کرهوا علیه وما اضطروا لیه (کتاب خصال صفحہ ۴۱۶)

جس چیز کے بارے میں میری امت پر جبر کیا جائے اور وہ مجبور ہو تو اس سے کوئی مواخذہ نہیں کیا جائیگا۔ اور امام جعفر صادق علیہ السلام نے فرمایا۔

ما من شی الا وقد احله الله لمن اضطرا لیه (وسائل الشیعہ)

کوئی چیز ایسی نہیں کہ جسے خداوند عالم نے مجبور کے لئے حلال نہ کیا ہو۔ امام علی رضا علیہ السلام سے وسائل الشیعہ میں روایت نقل کی گئی ہے کہ ان کا ماموں الرشید کی طرف سے ولایت و منصب کو قبول کرنا جبر اور تقیہ کی وجہ سے تھا۔ امام جعفر صادق علیہ السلام سے ظالم بادشاہ کے لئے کام کرنے کے بارے میں پوچھا گیا تو آپ نے فرمایا۔

لا الا ان لا یقدر علی شیء یا کل ولا یشرب ولا یقدر علی حیلۃ فان فعل فساد فی یدہ شیء فلیبعث بخمسہ الی اهل البیت۔

جائز نہیں مگر یہ کہ انسان کھانے پینے کی چیزیں کسی کے ذریعے سے بھی حاصل کرنے کی قدرت نہ رکھتا ہو اور جان کا خوف ہو۔ اور قوت لایموت صرف بادشاہ کے کسی کام کو قبول کرنے پر منحصر ہو تو جائز ہے۔ (مختصراً یہ کہ بے چارگی کی صورت میں کوئی صرح نہیں) پس اگر ظالم حاکم کے ذریعے اس تک کوئی مال پہنچے تو چاہیے کہ اس کے خمس کو اہل بیت تک پہنچائے۔

جائز ہونے کے موارد میں دوسری قسم یہ ہے کہ بعض ایسے عہدوں کو قبول کرنا جس کے ذریعے کوئی ظلم و ستم سرزد نہ ہو مثلاً فوجی و ملکی عہدے کہ جن کے ذریعہ ملک میں امن و امان اور نظم و ضبط کی حفاظت، راستوں اور مسلمانوں کی سرحدوں کی نگہبانی اور اسی طرح کی دوسری ذمہ داریاں کہ جن کا مقصد صرف مسلمانوں کے مصلح اور مظلوموں کی خبرگیری ہو اور مومنوں کی مدد کرنا اور صاحب حق کو اس کا حق پہنچانا ہو تو ایسے منصب کو قبول کرنے میں کوئی صرح نہیں خلاصہ یہ کہ اس قسم کے عہدوں کو ظالم کی طرف سے قبول کرنا اس ارادے سے کہ عدل کا پرچار ہو اور مومنین کے ساتھ احسان کیا جائے تو نہ صرف جائز بلکہ زیادہ مستحب ہے۔ زیادہ بن ابی سلمہ کہتا ہے کہ میں امام موسیٰ بن جعفر کی خدمت میں حاضر ہوا تو امام نے مجھ سے فرمایا کہ تم حکومت کے ملازم ہو۔ میں نے کہا جی ہاں امام نے فرمایا کیوں؟ میں نے عرض کی میں صاحب مروت اور احسان کرنے والا اور ضرورت مندوں کی مدد کرنے والا ہوں اور اس طرح کہ میں اسے چھوڑ نہیں سکتا اس کے علاوہ یہ کہ میں بال بچوں والا ہوں اور اپنے اخراجات پورے کرنے کا کوئی ذریعہ میرے پاس نہیں امام نے فرمایا اے زیاد اگر مجھے پہاڑی کی بلند و بالا چوٹی سے گرا دیا جائے اور میں ٹکڑے ٹکڑے ہو جاؤں تو مجھے یہ بات زیادہ پسند ہے بہ نسبت اس کے کہ میں ایسے لوگوں کا کوئی کام انجام دوں یا ان میں سے کسی کے گھر میں قدم رکھوں صرف ایک صورت کے علاوہ جانتے ہو وہ صورت کیا ہے۔ میں نے کہا میری جان آپ پر فدا میں نہیں جانتا امام نے فرمایا سوائے اس کے کہ مومنین کو غم و اندوہ سے نجات دلاؤں یا کسی قیدی مومن کو آزاد کراؤں یا مومن کے قرض کو ادا کروں اس کے

بعد فرمایا اے زیاد اگر ظالموں کی طرف سے تمہیں کوئی عہدہ ملے تو اپنے مومن بھائیوں کے ساتھ نیکی کرو تا کہ ان لوگوں کے کاموں میں مصروف رہنے کے باعث جس گناہ کا تم سے ارتکاب ہو اس کی تلافی ہو سکے۔

فضل بن عبد الرحمن کہتے ہیں کہ میں نے امام موسیٰ بن جعفر کو لکھا:

استاذنہ فی اعمال السطان فقال لا بائس به ما لم تغیر حکما ولم تبطل حدا وکفارتہ قضاء حوائج اخوانکم

(مستدرک الوسائل)

کہ مجھے حکومت میں ملازمت کرنے کی اجازت دیجئے۔ امام نے فرمایا اگر تم احکام الہی میں سے کسی حکم میں تبدیلی پیدا نہ کرو حدود الہی کی کسی حد کو باطل نہ کرو تو کوئی حرج نہیں اور تمہارے عمل کا کفارہ تمہارا اپنے مومن بھائیوں کی حاجت کو پورا کرنا ہے۔ علی بن یقین جو کہ ہارون کے وزیر اعلیٰ تھے امام موسیٰ بن جعفر علیہ السلام کو لکھا۔

فی لاخروج من عمل السطان فاجابه الی لا اری لک الخروج من عمل السطان فان اللہ بابواب ابی الجابرة

یدفع بهم عن اولیائہ وهم عتقائہ من النار فاتق اللہ فی اخوانک (مستدرک وسائل باب ۳۹)

مجھے اجازت دیجئے کہ میں اس عہدے سے مستعفی ہو جاؤں۔ امام نے ان کے جواب میں لکھا کہ میں تمہارے لئے جائز نہیں سمجھتا کہ تم نظام حکومت سے علیحدہ ہو جاؤ کیونکہ خداوند عالم کے لئے ظالموں کے دربار میں وہ لوگ ہیں جن کے ذریعے سے خدا اپنے دوستوں سے مصیبتوں کو دور کرتا ہے۔ اور یہ وہ لوگ ہیں کہ جنہیں خداوند عالم نے اٹش جہنم سے آزاد قرار دیا ہے۔ چنانچہ اپنے بھائیوں کے سلسلے میں اللہ سے ڈرے رہو۔

محمد بن اسماعیل بزیج جو ہارون کے وزیروں میں سے تھے انہیں تین اماموں حضرت موسیٰ کاظم، حضرت علی رضا اور حضرت جواد علیہ السلام کی زیارت کا شرف حاصل ہوا اور اپنے کفن کے لئے امام جواد علیہ السلام سے ان کا پیرا ہن لیا۔ وہ امام رضا علیہ السلام سے روایت کرتے ہیں کہ انہوں نے فرمایا:

ان اللہ بابواب الظالمین من نور اللہ اخذ له البر اهان ومکن له فی البلاد لیدفع بهم عن اولیائہ ویصلح اللہ به امور المسلمین الیہم یلجا المومن من الضرو الیہم یقرع ذوالحاجة من شیعتنا وبهم یو من اللہ روعة المومن فی دارالظلمة اولئک ہم المومنون حقا واولیک امناء اللہ فی ارضہ الی ان قال علیہ السلام فہنیئا لهم ما علی احدکم ان لوشاء لنال هذا کله قال قلت بما ذا جعلنی اللہ فداک قال علیہ السلام یكون معہم فیسرنا باد خال السرور علی

المومنین من شیعتنا فکن منهم یا محمد (بحار الانوار ج ۱۵ ص ۴۱۳ اور ج اسفینۃ البحار ص ۳۱۶)

خداوند عالم کے لئے ظالموں کے دربار میں وہ لوگ ہیں کہ ان کے ذریعے اپنی حجت کو ظاہر کرتا ہے اور انہیں شہروں پر مقرر کرتا ہے۔ یہاں تک کہ ان کے سبب سے اپنے دوستوں کی پریشانیوں کو دور کرتا ہے اور ان کے ذریعے سے مسلمانوں کے کاموں کی اصلاح کرتا ہے۔ مومن سختی میں ان کے پاس پناہ لیتے ہیں اور انہی کے ذریعے ہمارے ضرورت مند شیعوں کی ضرورت پوری ہوتی

ہے۔ اور خداوند عالم ان کے وسیلے سے مومن کیخوف وگھبراہٹ کو ظالموں کے گھروں پر مقرر کر دیتا ہے پس یہی حقیقی مومن ہیں جو خدا کی زمین پر اس کے امین ہیں یہاں تک کہ فرمایا۔ ان کو وہ مقام و مرتبہ مبارک ہو۔ اس کے بعد فرمایا کیا یہ بہتر نہ ہوگا کہ تم میں سے کوئی ایک ان تمام مراتب تک پہنچ جائے۔ محمد نے کہا یثناپ پر فدا ہو جاؤں کس طرح انسان ان درجات تک پہنچ سکتا ہے۔ امام نے فرمایا ظالموں کے ساتھ ہوتے ہوئے ہمارے شیعہ مومنین کے دلوں کو خوش کریں جس سے ہم خوش ہوتے ہیں۔ اے محمد تم اس کے بعد ان لوگوں میں شمار ہو سکتا ہے جن کے درجات بلند ہیں۔

## ایک صورت میں حکومت یا کسی منصب کا قبول کرنا واجب ہے

بعض لوگوں کے لئے حکومت کا قبول کرنا اور بعض عہدوں پر فائز ہونا واجب ہوتا ہے لیکن وہ اس صورت میں کہ اگر کسی شخص کو یہ یقین ہو کہ اگر فلاں مقام و منصب کو قبول کر لے تو مفساد دینی میں سے ایک بہت بڑے مفسدہ کو ختم کر سکتا ہے یا غیر شرعی باتوں میں سے کسی ایک برائی کی روک تھام کر سکتا ہے لیکن ایسا موقع بہت کم ملتا ہے کیونکہ اس کی بنیادی شرط اپنے اطمینان پر ہے یعنی اس منصب کو قبول کرنے کے بعد کسی بھی طرح اس سے کوئی ظلم و ستم یا جرم سرزد نہ ہو، اور عدل و انصاف اور احکام خدا کے خلاف کوئی کام نہ کرے اور ظاہر ہے کہ اس مقصد کو حاصل کرنا بہت دشوار ہے کیونکہ حکومت میں بہت بڑے بڑے خطرے پوشیدہ ہوتے ہیں اور ان سے اپنے آپ کو بچانا بہت مشکل ہوتا ہے۔

امام جعفر علیہ السلام نے اہواز کے حاکم عبداللہ نجاشی کے خط کے جواب میں یہ تحریر فرمایا:

انک بلیت بولا یة الا ہواز وفسرنی ذلک وسائنی وساخرکما سائنی من ذلک وما سرنی انشاء اللہ واما سروری بولا یتلک فقلت عسی ان یغیث اللہ بک ملہوفا خائفا من اولیاء ال محمد (صلی اللہ علیہ و آلہ) وبعزبک ذلیلہم ویکسوبک عاریہم وبقوی بک ضعیفہم ویطفتی بک نارا المخالفین عنہم واما الذی سائنی من ذلک فان ادنی ما اخاف علیک ان تعشر بولی لنا فلا تشم رائحة خطیرة القدس (کتاب مکاسب محرمة)

میں نے سنا ہے کہ تم نے اہواز کی حکومت سنبھال لی ہے۔ میں اس خبر سے خوش بھی ہوا اور غمزدہ بھی خوش اس لئے ہوں کہ امید ہے کہ خدا تمہارے وسیلے سے آل محمد کے دوستوں کی سختیوں اور پریشانیوں کو دور کرے گا اور انکی مدد فرمائے گا اور تمہارے ذریعے سے مخالفین کی آگ کو ان پر ٹھنڈا کر لے گا اور میں غمزدہ اس لئے ہوں کہ سب سے معمولی بات کہ جس وجہ سے میں تمہاری طرف سے ڈرتا ہوں کہ کہیں تم ہمارے دوستوں میں سے کسی کی پریشانی اور بے چینی کا سبب بنو اور بہشت کی خوشبو بھی تم تک نہ پہنچ سکے۔

جناب پیغمبر اکرم (صلی اللہ علیہ وآلہ) فرماتے ہیں:

من تولی عرافة قوم اتی به يوم القيمة ويده مغلو لتان الى عنقه فان قام فيهم بامر الله عزو جل لا تطلقه الله وان كان ظلما هوى به في نارجهنم وبئس المصير ومن تولی عرافة قوم ولم يحسن فيهم حبس على شفیر جهنم بكل يوم الف سنة و حشر ويده مغولة الى عنقه فان كان قام فيهم بامر الله اطلقها الله وان كان ظلما هوى به في نارجهنم سبعین خریفا (وسائل ج ۱۴ ص ۱۳)

وہ شخص جو کسی قوم کی رہبری کے عہدے پر فائز ہو تو روز قیامت اس طرح وارد ہوگا کہ دونوں ہاتھ اس کی گردن کے گرد بندھے ہوں گے پس اگر اس نے لوگوں کے درمیان احکام خدا کے مطابق عمل کیا تو اس کو خدا آزاد کر دے گا لیکن اگر ستم کیا ہو تو دوزخ میں پھینک دیا جائے گا اور وہ بہت بری جگہ ہے۔ اور اگر کسی قوم کا رہبر لوگوں کے ساتھ انصاف اور نیکی کے ساتھ پیش نہ آئے تو اسے ہر اس دن کے مقابلے میں کہ جتنے عرصے تک اس نے حکمرانی کی ہزار سال جہنم کے کنارے کھڑا کیا جائے گا۔ اس حالت میں اس کے دونوں ہاتھ گردن کے پیچھے بندھے ہوں گے پس اگر اس نے امر الہی کے مطابق عمل کیا ہو تو آزاد ہو جائے گا اور اگر ظلم کیا ہو تو ستر سال کی گہرائی تک جہنم میں ڈال دیا جائے گا۔

اور امام جعفر صادق علیہ السلام فرماتے ہیں:

من تولی امرا من امور الناس فعدل فيهم و فتح بابہ و رفعه ستره و نظر فی امور الناس كان حقا علی الله ان یومن روعته يوم القيمة و یدخل الجنة

(کتاب وسائل تجارت ب ۴۶ ص ۱۴۰)

اگر کوئی شخص لوگوں کے امور میں سے کسی امر کا ذمہ دار ہو تو پس اگر وہ ان کے درمیان عدل سے کام لے اور رجوع کرنے والوں اور مدد کے طالب لوگوں کے لئے اپنے گھر کے دروازے کو کھلا رکھے اور ان سے دوری اختیار نہ کرے اور لوگوں کے کاموں پر نظر رکھے تو خدا اسے روز قیامت خوف و دہشت سے امان میں رکھے گا اور بہشت میں داخل کرے گا۔ یاد رہے کہ مستثنیٰ موارد کی فروعات بہت زیادہ ہیں اور اختصار پیش نظر تھا اس لئے ذکر نہیں کیا گیا جاننے والے فقہ کی کتابوں کی طرف رجوع کریں۔

## ظالم کی ظلم کے علاوہ کسی اور کام میں مدد کرنا

ظالم کی ظلم کے علاوہ کسی کام میں مدد کرنا مثلاً ظالم کی خدمت کرنا اس کے لئے سلائی کرنا یا عمارت بنانا یا اس کے خزانے اور دوسرے اموال کی رکھوالی کرنا اور اسی طرح کی دوسری چیز جن کی تین اقسام ہیں۔

۱۔ بعض اوقات یہ امور حرام کا سبب بنتے ہیں مثلاً ایسی زمین جو غضب کی گنتی ہو مستری کو اس پر عمارت بنانے کا حکم دے یا وہ کپڑا جو جبراً لوگوں سے لے لیا گیا ہو درزی اس کے کپڑے سنیے یا لوگوں کے وہ اموال جو ان سے چھین لئے ہوں محافظ ان کی حفاظت کرے اور اسی طرح کے دوسرے امور۔

اس قسم کی مدد کے حرام ہونے میں کوئی شک نہیں کیونکہ غضب کی ہوئی چیز پر تصرف کرنا جبکہ انسان جانتا ہو حرام ہے چاہے وہ تصرف غضب کرنے والا کرے یا کوئی دوسرا۔

ایسی صورت میں جبکہ اس طرح کے کام حرام تو نہ ہوں لیکن ظالم سے تعلق کی بنا پر عرف عام میں اسے ظالم کی مدد کرنے والوں میں شمار کیا جائے اور ظالم کی تقویت اور شان و شوکت کا باعث ہو اور اس کا نام ظالموں کی فہرست میں لکھا جائے اور حقوق غضب کرنے والوں میں اس کا شمار ہو تو بہت سی روایات سے واضح ہوتا ہے کہ یہ قسم حرام ہے۔

امام جعفر علیہ السلام فرماتے ہیں۔

من سود اسمه فی دیوان ولد سابع حشره اللہ یوم القیمة خزیرا

(وسائل کتاب تجارت ب ۴۲ ص ۱۳۰ ج ۱۴)

اگر کوئی شخص اپنا نام بنی عباس کے دفتر میں لکھوائے تو روز قیامت وہ خزیر کی صورت میں مشہور ہوگا۔

اور دوسری روایت میں فرماتے ہیں کہ سیاہ صورت کے ساتھ محشر میں وارد ہوگا۔ اس کے علاوہ آپ نے فرمایا۔

لا تعظم علی بناء مسجد (وسائل کتاب تجارت ب ۴۲ ص ۱۳ ج ۱۴) مسجد کی تعمیر میں ظالموں کی مدد نہ کرو۔

ابن ابھی یعفور کہتے ہیں کہ امام صادق کی خدمت میں تھا کہ اتنے میں آپ کے شیعوں میں سے ایک آدمی حاضر ہوا اور امام سے کہنے لگا میں آپ پر قربان جاؤں ہم میں سے بعض افراد کو کبھی معاشی لحاظ سے پریشانی اور تنگ دستی کا سامنا کرنا پڑتا ہے اور اسی عالم میں بنی عباسی کی طرف سے عمارتوں کو تعمیر کرنے یا نہر کھودنے یا زراعت کا کام کرنے کے لئے ان افراد کو طلب کیا جاتا آپ اس سلسلے میں کیا فرماتے ہیں۔ امام نے فرمایا۔

ما احب الی عقدت لهم عقدة او وکیت لهم و کاء و ان لی ما بین لا بیتها لا ولا مدة بقلم ان اعوان الظلمة

یوم القیمة فی سراق من نارحتی یحکم اللہ بین العباد

(ب ۴۲ ج ۱۲ ص ۱۲۹)

میں ایک گرہ یا مشک کا منہ یا تھلے کا سرا بھی ان کے لئے باندھنے کو پسند نہیں کرتا۔ اگرچہ وہ اس کے بدلے مدینہ اور جو کچھ اس میں ہے مجھے دے دیں میں اس بات کو پسند نہیں کرتا کہ مدہ قلم (یعنی وہ سیاہی جو قلم کی نوک پر لگتی ہے) کے برابر بھی ان کی مدد کروں۔ بے شک روز قیامت ظالم لوگ آتش جہنم کے کنارے اس وقت تک کھڑے رہیں گے جب تک کہ خدا تمام لوگوں کا فیصلہ نہ کر دے۔

محمد بن عذافر سے مروی ہے کہ امام جعفر صادق علیہ السلام نے میرے والد عذافر سے فرمایا:

یا عذافر نبئت انک تعمل ابا ایوب والرابع فما حالک اذ انودی بک فی اعوان الظلمة قال فوجم الی فقال له ابو عبد اللہ علیہ السلام لما رائی ما اصابه ای عذافر انما خوفتک بما خوفنی اللہ عزّو جلّ به قال مُجّد ففقدم ابی فما زال مغموما مکروبا حتی مات

(وسائل کتاب تجارت ب ۴۲ ج ۱۴ ص ۱۲۸)

مجھ تک یہ خبر پہنچی ہے کہ تم ابو ایوب اور ابو ربیع سے باہم لین دین کر رہے ہو۔ پس اس وقت تمہاری کیا حالت ہوگی جب ظالموں کی مدد کرنے والوں کی فہرست میں تمہارا نام بھی ہوگا۔ پس امام کا فرمان سننے کے بعد میرے والد غمزہ و پریشان ہو گئے جب امام نے ان کی بے چینی دیکھی تو فرمایا اے عذافر میں نے تمہیں اسی بات سے ڈرایا ہے کہ جس سے خدا نے مجھے ڈرایا پس میرے والد مرتے دم تک غمزہ رہے۔

امام جعفر صادق علیہ السلام فرماتے ہیں کہ خدا پر لازم ہے کہ تمہیں اس جماعت کے ساتھ محشور کرے جس سے تم دنیا میں فائدہ اٹھاتے رہے۔ اس کے علاوہ آپ نے فرمایا کچھ وہ لوگ جو حضرت موسیٰ پر ایمان لا چکے تھے اپنے آپ سے کہنے لگے کہ ہمیں چاہیے کہ فرعون کے لشکر میں شامل ہو جائیں تاکہ ان سے دنیاوی فائدہ حاصل کر سکیں اور جب موسیٰ فرعون پر فتح حاصل کر لیں تو ان کے ساتھ شامل ہو جائیں گے اور جس وقت حضرت موسیٰ اپنے ساتھیوں کے ساتھ جو ان پر ایمان لیکر آئے تھے فرعونوں سے بچ کر بھاگے تو یہ لوگ بھی جلدی سے سوار ہو کر روانہ ہو گئے تاکہ حضرت موسیٰ کے ساتھ شامل ہو جائیں لیکن اس وقت خداوند عالم جلّ جلالہ نے ایک فرشتہ بھیجا تاکہ ان کے سواری کے جانوروں کو مارے اور انہیں لشکر فرعون کی طرف دوبارہ لوٹا دے اور وہ انہی کے ساتھ غرق ہو گئے۔ (وسائل کتاب تجارت ب ۴۴ جلد ۱۴۵ ص ۱۳۴) اس کے علاوہ آپ فرماتے ہیں کہ خدا سے ڈرو اور اپنے دین کو تقیہ بے نیازی اور اسکے فضل سے قوی کرو اور صاحب حکومت سے حاجت طلب کرنے سے بچو اور اگر کوئی انسان کسی دنیاوی شخص یا مذہب کے مخالف کے سامنے اس چیز کے لئے جو اسکے پاس ہے عجز و انکساری سے پیش آئے تو خدا سے ذلیل و رسوا کرے گا اور اپنا دشمن رکھے گا اور اسے اسکے حال پر چھوڑ دے گا۔ پس اگر اس شخص کے ذریعے کوئی مال دنیا اس تک پہنچے تو خدا اس سے برکت اٹھالے گا اور اگر وہ اس مال سے حج کرے یا غلام آزاد کرانے یا دوسرے نیک امور میں خرچ کرے تو اس کا ثواب نہیں ملے گا (کتاب کافی اور تہذیب جلد ۶ ص ۳۳)

علی بن ابی حمزہ کہتے ہیں کہ بنی امیہ کے کاتبوں میں میرا ایک دوست تھا اس نے مجھے کہا کہ میں امام جعفر صادق علیہ السلام سے ملنا چاہتا ہوں امام کی خدمت میں حاضر ہونے کے بعد اس نے سلام کیا اور کہا میں آپ پر قربان جاؤں میں بنی امیہ کے دربار میں تھا اور ان کے ذریعے مجھے بہت سا مال ملا اس مال کے حصول کے لئے میں نے حلال و حرام کی پرواہ نہیں کی امام نے فرمایا اگر بنی امیہ میں ایسے لوگ ہوتے جو ان کے لئے کتابت کرتے ان کے مال کو جمع کرتے اور ان کے دشمنوں سے جنگ کرتے اور انکی

جماعت میں حاضر ہوتے تو یقیناً وہ ہمارے حق کو غصب نہیں کر سکتے تھے اور اگر لوگ انہیں ان کے حال پہ چھوڑ دیتے تو جو کچھ ان کے پاس تھا اس کے علاوہ انہیں کچھ نہ ملتا۔ اس کے بعد اس مرد نے کہا میں آپ پر قربان جاؤں آیا میں نے جو کچھ کیا ہے کیا میرے لئے نجات ہے امام نے فرمایا اگر میں بتاؤں تو کیا عمل کرو گے کہا۔ جی ہاں امام نے فرمایا جو بھی مال تم نے وہاں رہتے ہوئے حاصل کیا اسے الگ کر دو اگر صاحبان حق میں سے کسی کو جانتے ہو تو اس کا حق ادا کرو اور جس کو نہیں جانتے تو اس کی طرف سے صدقہ دو (یعنی راہ خدا میں صاحب حق کی طرف سے صدقہ دو) تاکہ میں اس بات کی ضمانت دے سکوں کہ خدا تمہیں بہشت میں داخل کرے گا۔ علی بن ابی حمزہ کہتے ہیں کہ اس جوان نے تھوڑی دیر کے لئے اپنے سر کو جھکایا اس کے بعد کہا۔ میں آپ پر قربان جاؤں جو کچھ آپ نے فرمایا ہے۔ اس پر عمل کروں گا۔ اور اس کے بعد ہمارے ساتھ کوفہ آگیا اور جو کچھ اس کے پاس تھا جس طرح آپ نے فرمایا تھا اس کے صاحب کو لوٹا دیا اور باقی کو صدقہ کر دیا یہاں تک کہ جو لباس پہنا ہوا تھا وہ بھی دے دیا اس کے بعد میں نے اپنے ساتھیوں سے کچھ رقم لے کر اس کے لئے لباس خریدا اور اسکے لئے خرچہ بھیجا اور کچھ مہینے بعد وہ بیمار پڑ گیا ایک دن میں اسکی عیادت کے لئے گیا میں نے دیکھا کہ وہ جان کنی کے عالم میں ہے اس نے اپنی آنکھیں کھولیں اور کہا اے علی بن ابی حمزہ خدا کی قسم تمہارے امام نے جو وعدہ کیا تھا پورا کیا اس کے بعد وہ مر گیا پس میں نے تجہیز و تکفین کے بعد اسے دفن کیا اور اسکے بعد میں حضرت امام جعفر صادق علیہ السلام کی خدمت میں مدینہ آیا امام نے فرمایا اے علی میں نے وہ وعدہ وفا کیا جو تمہارے ساتھی کے ساتھ کیا تھا۔ میں نے کہا میں آپ پر قربان جاؤں آپ سچ فرماتے ہیں کیونکہ مرتے وقت میرے ساتھی نے بھی یہی کہا تھا۔ (وسائل کتاب تجارت ب ۷۶ ص ۵۱۵)

### ایسی مد جس پر حرام ہونا اور تقویت پہنچانا صدق نہ آئے

(۳) تیسری قسم میں ایسے امور شامل ہیں جن میں کسی قسم کی حرمت کا پہلو نہیں اور نہ وہ ظالم کی تقویت کا سبب بنتے ہیں اور نہ ہی ان کاموں کی وجہ سے انسان کا شمار عرف عام میں ظالم کی مدد کرنے والوں میں ہوتا ہے۔ مثلاً یہ کہ اپنی گاڑی کو انہیں کرایہ پہ دینا یا ان سے جائز چیزوں کے اٹھانے کے لئے کرایہ پر لینا مثلاً اشیاء خوردنی کو ایک شہر سے دوسرے شہر لے کر جانا اور مثلاً اسی طرح ایسے عملے کو جو اجرت لیکر ظالم کی عمارت تعمیر کر رہا ہو اسے ایک جگہ سے دوسری جگہ لے جانا اس قسم کا حرام ہونا مسلم نہیں ہے۔ لیکن بعض بزرگوں نے فرمایا ہے کہ سخت احتیاط کی بنا پر اسے ترک کرنا چاہئے کیونکہ اس سلسلے میں پہلے جو روایات گزر چکی ہیں ان کا مطلق ہونا اس قسم کو بھی اپنے زمرہ میں شامل کرتا ہے اور ثانیاً انسان ایسے موارد میں ظالم کی طرف مائل ہو جاتا ہے۔



## صفوان جمال سے امام موسیٰ کاظم علیہ السلام کا فرمانا

صفوان بن مہران جمال کو فی امام جعفر صادق اور امام موسیٰ بن جعفر علیہ السلام کے صحابیوں میں سے تھے بہت متقی پرہیزگار انسان تھے اور اونٹوں کو کمرائے پر دینا ان کا ذریعہ معاش تھا ان کے پاس بہت زیادہ اونٹ تھے وہ کہتے ہیں کہ میں ایک دن امام موسیٰ بن جعفر علیہ السلام کی خدمت میں حاضر ہوا تو امام نے فرمایا اے صفوان تمہارے سارے کام اچھے ہیں سوائے ایک کام کے میں نے کہا آپ پر قربان جاؤں وہ کونسا کام ہے کہا تم اپنے اونٹوں کو اس مرد (ہارون الرشید خدا اس پر لعنت کرے) کو کرایہ پر دیتے ہو میں نے عرض کی ان اونٹوں کو کرائے پر نہ لالچ نہ اپنی دولت کو زیادہ کرنے اور نہ ہی پرندوں کے شکار اور لہو و لعب کے لئے دیتا ہوں بلکہ خدا کی قسم جب وہ حج پر جاتا ہے تب دیتا ہوں اور اس کی خدمت کے لئے خود نگہبان نہیں بنتا بلکہ اپنے غلاموں کو اس کے ساتھ بھیجتا ہوں امام نے فرمایا آیا کمرائے کی رقم نقد لے لیتے ہو یا اس پر اور اس عزیزوں پر رقم کی ادائیگی باقی رہتی ہے میں نے عرض کیا کہ رقم کی ادائیگی وہ واپس آکر کرتے ہیں امام نے فرمایا کہ کیا تم اس بات کو پسند کرتے ہو کہ ہارون اور اسکے عزیزو اقارب تمہاری رقم کی ادائیگی تک زندہ رہیں میں نے کہا جی ہاں تو امام نے فرمایا۔

من احب بقائهم فهو منهم ومن كان منهم ورد النار۔

جو بھی ان لوگوں کی بقا کو پسند کرتا ہے تو وہ انہی کی طرح ہے اور جو کوئی ان کے ساتھ محسوب ہو تو وہ دوزخ میں جائے

گا۔ (وسائل الشیعہ کتاب تجارت ب ۴۲ ص ۱۳۲ ج ۱۲)

صفوان کہتے ہیں کہ امام کے فرمان کے بعد میں نے اپنے تمام اونٹوں کو بیچ دیا جب یہ خبر ہارون کو پہنچی تو اس نے مجھے طلب کیا اور کہا میں نے سنا ہے کہ تم نے اونٹوں کو بیچ دیا ہے میں نے کہا جی ہاں میں بوڑھا و ضعیف ہو گیا ہوں اور اونٹوں کی حفاظت نہیں کر سکتا اور میرے غلام بھی جس طرح حفاظت کرنی چاہیے نہیں کر سکتے ہارون نے کہا ایسا نہیں ہے میں جانتا ہوں کہ تمہیں کس نے اس کام کے لئے آمادہ کیا ہے یہ کام موسیٰ بن جعفر کے اشارہ پر کیا ہے۔ میں نے کہا بھلا مجھے موسیٰ بن جعفر سے کیا مطلب اس نے کہا جھوٹ بولتے ہو اگر ماضی میں تمہارے ہم سے اچھے تعلقات نہ ہوتے تو تمہیں قتل کروا دیتا۔ امام جعفر صادق علیہ السلام فرماتے ہیں۔

من احب بقاء الظالمین فقد احب ان يعصى الله

(وسائل الشیعہ کتاب تجارت ب ۴۴ ص ۱۳۴ ج ۱۴)

جو کوئی ظالموں کی بقا کو پسند کرتا ہے تو وہ زمین میں معصیت الہی کی بقا کو پسند کرتا ہے۔ اور اسی طرح اس آیت شریفہ ولما ترکوا الی

الذین ظلمو فتمسکم النار (یعنی ظالموں کی طرف مائل نہ ہو کر تم تک بھی دوزخ کی آگ آ لپٹے گی) کی تشریح کرتے ہوئے فرمایا:

هو الرجل ياتي السلطان فيحب بقاوه الى يد خل يده في كيسه فيعطيه

(وسائل کتاب تجارت ب ۴۴ ص ۱۳۳)

کہ اگر کوئی شخص کسی بادشاہ کے پاس آئے پس وہ اسکے زندہ رہنے کو صرف اتنی دیر کے لئے پسند کرے کہ بادشاہ اپنے تھیلے میں ہاتھ ڈال کر کچھ رقم اسے دے۔

خلاصہ ظالم کی بقا کو پسند کرنا خواہ وہ اس سے بھی کم مقدار میں ہو ظالم کی طرف مائل ہونا ہے۔

### ایسے ظالم کی مدد کرنا کہ ظلم جس کا پیشہ نہ ہو

ایسے ظالم کی مدد کرنا کہ ظلم جس کا پیشہ نہ ہو بلکہ اتفاقاً بعض اوقات اس سے کوئی ظلم صادر ہو اور وہ کسی پر ستم ڈھائے یعنی کسی کو ناحق قتل کرے یا اسکی بے عزتی کرے یا کسی کا مال ناحق لیکر اس کا حق ادا نہ کرے تو ایسے ظالم کی اس ظلم میں مدد کرنا بغیر کسی پیشہ کے حرام ہے۔ یعنی اگر کوئی شخص جانتا ہو کہ یہ شخص اس مورد میں ظالم ہے اس کے باوجود اس کا مقصد پورا کرنے کے لئے اسکی مدد کرے تو یقیناً حرام بلکہ گناہان کبیرہ میں سے ہے کیونکہ خود ظلم کرنا ایسے گناہوں میں سے ہے کہ جس کے بارے میں خداوند عالم نے قرآن میں عذاب کا وعدہ کیا ہے اور فرماتا ہے۔

( انا اعتدنا للظالمین نارا احاط بهم سرادقها وان يستغيثوا يغاثوا بماء كالمهل يشوي الوجوه بئس الشراب وساءت

مرتفقاً ) (سورہ کہف آیت ۲۹)

ہم نے ظالموں کے لئے ایسی آگ تیار کی ہے جو ان کو چاروں طرف گھیر لے گی اگر وہ پیاس کا اظہار کریں گے اور پانی چاہیں گے تو ایسا پانی جو انتہائی گرم اور کھول رہا ہوگا۔ انہیں دیا جائے گا جب وہ اسے اپنے منہ کے قریب لائیں گے تو ان کے چہروں کے گوشت بھون کر رکھ دے گا بہت برا پانی ہے۔ جو انہیں دیا جائے گا اور بہت بری جگہ ہے جہاں انہیں جگہ دی جائے گی۔

ظالم اور ظلم میں اس کی مدد کرنے والا دونوں کا گناہ برابر ہے۔ جیسا کہ امام صادق علیہ السلام فرماتے ہیں۔

العامل بالظلم والمعین له والراضی به شرکاء ثلاثہم

(کتاب تجارت ب ۴۳ ص ۱۲۸)

ظالم اور اس کی مدد کرنے والا اور اس ظلم پر راضی ہونے والا تینوں ظلم میں شریک ہیں۔

یعنی گناہ ظلم میں تینوں برابر ہیں۔ اور اسی قسم کی روایت امام محمد باقر علیہ السلام سے نقل کی گئی ہے کہ حضرت رسول خدا صلی

اللہ علیہ وآلہ وسلم نے فرمایا

من نکث بیعة او رفع لواء ضلالة او کتم علما او اعتقل مالا ظلما او اعان ظلما علی ظلمه وهو يعلم انه ظالم  
فقد برء من الا سلام

(مستدرک الوسائل کتاب تجارت ابواب ما یکتسب باب ۳۵)

جو کوئی امام کے ساتھ کی گئی بیعت توڑے یا پرچم گمراہی کو بلند کرے یا ایسے علم کو چھپائے کہ جس کا ظاہر کرنا واجب ہو یا کسی  
کے مال پر ناحق قبضہ کرے یا ظالم کی اس کے ظلم میں مدد کرے حالانکہ جانتا ہو کہ وہ ظالم ہے۔ پس وہ دین اسلام سے خارج ہو گیا۔  
اور شب معراج وہ جملے جو جہنم کے دروازوں پر لکھے دیکھے ان کے بارے میں فرمایا:

و علی باب الرابع من ابواب النار مکتوب ثلاث کلمات اذل الله من اهان الاسلام اذل الله من اهان اهل البيت

اذل الله من اعان الظالمین علی ظلمهم للمخلوقین (تجارت مستدرک باب ۳۵)

جہنم کے چوتھے دروازے پر یہ تین جملے لکھے ہوتے تھے خدا اس شخص کو ذلیل اور رسوا کرتا ہے جو اسلام کو رسوا کرے اہلبیت  
کو رسوا کرے جو ظالم کی اس کے ظلم میں مدد کرے۔

اور اس طرح آیات اور روایات کا ما حاصل یہ ہے کہ ظلم کرنا گناہ کبیرہ ہے اور ظالم کے ظلم میں مدد کرنے والا بھی ظلم اور گناہ  
میں اس کے مساوی ہے۔ اس کے علاوہ ظالم کی مدد کرنے والا ایسا ہے کہ جیسے اس نے اہم ترین واجبات خدا یعنی برائی سے  
روکنے کو ترک کیا بلکہ وہ حقیقت میں منافق ہو گیا کیونکہ اس نے برائی کا حکم دیا اور یہ چیز منافقین کی صفات میں سے ہے چنانچہ  
خداوند عالم نے قرآن مجید میں ارشاد فرمایا۔

( المنافقون والمنافقات بعضهم من بعض یا مرون بالمنکر وینہون عن المعروف ) (سورۃ برائت آیت ۶۶)

منافق عورتوں میں سے بعض، بعض دوسروں کو برائی کا حکم دیتے اور نیکی سے روکتے ہیں۔

## ظلم کی روک تھام ضروری ہے

اگر کوئی مسلمان ظالم کو کسی دوسرے پر ظلم کرتا ہوا دیکھے اور ایسی صورت میں کہ اگر نہی از منکر کی تمام شرائط موجود ہوں تو اس  
پر واجب ہے اسے ظلم کرنے سے روکے چنانچہ حضرت رسول صلی اللہ علیہ وآلہ وسلم نے فرمایا۔

انصرا خاک ظلما کان او مظلوما فقیل یا رسول اللہ نصرہ مظلوما فما بالنا نصرہ فقال صلی اللہ علیہ وآلہ وسلم

خذو اعلی یدیہ وامنعوه عن الظلم فهذا نصرتکم لا خیکم (انوار نعمانیہ ج ۳ ص ۴۴)

کہ اپنے مسلمان بھائی کی مدد کرو چاہے وہ ظالم ہو یا مظلوم پوچھا گیا یا رسول اللہ صلی اللہ علیہ وآلہ وسلم مظلوم کی تو ہم مدد کریں گے لیکن ظالم نہ کر سکے اگر تم نے یہ عمل انجام دیا تو دراصل تم نے اس کی مدد کی ہے (یعنی اس کے لئے رکاوٹ بننا اس کے ظلم کو روکنا ہے) اور اس طرح روکنا مومن بھائی کی نصرت ہے۔

### ایسے ظالم کی اس کے ظلم کے علاوہ مدد کرنا کہ ظلم جس کا پیشہ نہ ہو

ایسے ظالم کی مدد کرنا تمام جہات سے مباح اور جائز ہے لیکن اگر وہ شخص اور جبری ہو جائے یعنی دوبارہ شدت سے ظلم کرے۔ یا اپنے کئے پر پیشمان نہ ہو اور اس ظلم سے توبہ نہ کرے تو اس وقت اس کی مدد کرنا حرام ہو جاتا ہے۔ خلاصہ یہ کہ نہی عن المنکر کے واجب ہونے سے ظالم کی اس کے دوسرے کاموں میں مدد کرنا حرام ہو جاتا ہے۔ لیکن اس کے دوسرے کاموں میں مدد کرنے کا ظلم سے (اجباتاً نفیاً۔ ابتدا و استمراراً) معمولی سا بھی تعلق نہ ہو تو مدد کرنا حرام نہیں۔ اس بنا پر ظالم کی اس کے ظلم کے علاوہ مدد کرنا اگر نہی از منکر کے موارد میں نہ ہو تو حرام نہیں ہے۔

### گناہ میں بھی مدد نہیں کرنی چاہیے

ایسے ظالم کی مدد کرنا کہ اس کا گناہ کسی دوسرے پر ظلم نہ ہو بلکہ خود اپنی ذات سے متعلق ہو مثلاً نماز اور روزے کو ترک کرنا، شراب پینا، زنا کرنا، جو اکیلنا وغیرہ بحث کے شروع میں ذکر کیا گیا ہے کہ آیات و روایات میں ہر گناہ گار کو ظالم اور اپنے آپ پر ظلم کرنے والا کہا گیا ہے اس بنا پر اگر کوئی بھی شخص کسی گناہ میں اس کی مدد کرے تو اس نے ظالم کی مدد کی جو یقیناً حرام ہے اور وہ اس گناہ گار کے گناہ معصیت میں شریک ہے چنانچہ خداوند عالم قرآن مجید میں ارشاد فرماتا ہے۔

( تعاونوا علی البر والتقوی ولا تعاونوا علی الاثم و العداوان واتقوا اللہ ان اللہ شدید العقاب ) (سورہ مائدہ آیت ۲)

(اور تمہارا فرض یہ ہے کہ) نیکی اور پرہیزگاری میں ایک دوسرے کی مدد کیا کرو۔ اور گناہ ریادتی میں باہم کسی کی مدد نہ کرو۔ اور خدا سے ڈرتے رہو (کیونکہ) خدا یقیناً بڑا سخت عذاب دینے والا ہے۔ اثم وہ معصیت جو دوسرے تک نہ پہنچے اور عداوان ایسے گناہ ہیں جو دوسروں تک پہنچ جائیں

وہ تمام دلائل جو نہی عن المنکر کے وجوب اور وہ آیات و روایات انذار جو اس کو ترک کرنے والے کے بارے میں ہیں ان کا اطلاق اس مورد پر بھی ہوتا ہے۔

## گناہ میں مدد کرنے کی دو قسمیں ہیں

اگر کوئی گناہ کرنا چاہتا ہو اور گناہ کرنے کے لئے جن باتوں کا ہونا ضروری ہے ان میں سے کسی ایک میں اس کی مدد کرنا مثلاً (۱) اپنے انگوروں کو شراب بنانے کے لئے بیچے۔ (۲) اگر کوئی شخص حرام کے لئے کوئی سبب مہیا کرے اور اس کا ارادہ نہ ہو کہ وہ حرام میں مبتلا ہو لیکن اگر وہ شخص اس سبب کو مہیا نہ کرے تو وہ حرام کام نہیں ہو سکتا مثلاً انگور والا شراب بنانے والے کو انگور بیچتا ہے اور اس کا ارادہ نہ ہو کہ اس سے شراب بنائی جائے لیکن کیونکہ اس شخص کا انحصار انگور بیچنے والے پر ہے یعنی اس طرح کہ اگر وہ انگور نہ بیچے تو شراب بنانے والے کا کام رک جائے گا اس لئے کہ دوسری جگہ پر انگور نہیں بک رہے یا اس کی دسترس سے باہر ہیں اس صورت میں انگور کا بیچنا قطعاً حرام ہے اگرچہ انگور بیچنے والا شراب بنانے کے ارادے سے انگور نا بیچتا ہو کیونکہ عرف عام میں ایسی صورت میں انگور بیچنا شراب سازی میں مدد کرنے کے مترادف ہے۔

## گناہ گار کی گناہ کے علاوہ کسی کام میں مدد کرنا

گناہ گار کی گناہ کے علاوہ کسی کام میں مدد کرنا مثلاً شراب خور یا بے نمازی کو قرض دینا یا وقت ضرورت اس کی فریاد رسی کرے بہت سے لوگوں کے ساتھ اس طرح کا اتفاق ہوتا ہے اور ان موارد میں ذمہ داری کو مشخص کرنا بہت زیادہ مشکل کام ہے کیونکہ ان موارد میں حقوق کا ٹکراؤ ہوتا ہے جیسا کہ ایک طرف گناہ گاروں سے لازم دوری اختیار کرنے کا حکم ہے چنانچہ حضرت امیر المؤمنین فرماتے ہیں۔

امرنا رسول اللہ ان نلقى اهل المعاصی بوجوه مکفہرہ

(وسائل الشیعہ ج ۱۱ ص ۴۱۳)

پیغمبر خدا نے ہمیں گناہ گاروں سے ترش روی سے پیش آنے کا حکم دیا ہے۔

حضرت امام صادق علیہ السلام نے اپنے کچھ اصحاب کی سرزنش کے لئے فرمایا:

وا نتم یبلغکم عن الرجل منکم القبیح فلا تنکرون علیہ ولا تھجرونہ ولا تؤذونہ حتی یتزک (تہذیب ج ۶ ص ۱۸۲)

معاشرے میں تمہارے ساتھ یہ اتفاق ہو سکتا ہے تم میں سے کوئی شیعہ کسی گناہ کا ارتکاب کرے تو تم اسے نہ روکو اور اس سے قطع تعلق نہ کرو اور اسے تکلیف نہ دو تاکہ وہ اپنے گناہ کو چھوڑ دے اور بعض مخصوص گناہوں کے بارے میں بہت سخت روایات ہیں جیسا کہ۔

من اعان تارك الصلوة بلقمة او كسوة فكا نما قتل سبعين نبيا اولهم ادم و اخرهم مُحَمَّدٌ صَلَّى اللهُ عَلَيْهِ وَآلِهِ وَسَلَّمَ  
(لتالی الاخبار باب ۸ ج ۳ ص ۵۱)

اگر کوئی کسی بے نمازی کی روٹی کے ایک لقمے یا کپڑے کے ایک ٹکڑے کے برابر مدد کرے تو گویا ایسا ہے کہ اس نے ستر بیغمبروں کو قتل کیا جس میں پہلے حضرت آدم علیہ السلام اور آخر حضرت محمد مصطفیٰ صلی اللہ علیہ وآلہ وسلم ہیں۔ اور دوسری روایات میں حضرت بیغمبر اکرم (صلی اللہ علیہ وآلہ) سے منقول ہے۔

من اعان تارك الصلوة بشربة ماء فکانا ما حارب و جادل معی و مع جميع الانبياء (لتالی الاخبار باب ۸ ص ۵۱ ج ۳)  
اگر کوئی بے نمازی کی ایک گھونٹ پانی سے بھی مدد کرے تو گویا ایسا ہے کہ اس نے مجھ سے اور تمام انبیاء علیہم السلام سے جنگ کی اس کے علاوہ آپ نے فرمایا۔

من تبسم فی وجه تارك الصلوة فكا نما هدم الكعبة سبعين مرة

(لتالی الاخبار باب ۸ ص ۵۱ ج ۴)

اگر کوئی بے نمازی کے ساتھ بنے تو گویا اس نے ستر مرتبہ خانہ کعبہ کو منہدم کیا اور دوسری روایات جو اس سلسلے میں وارد ہوئی ہیں ان میں شراب خور سے میل جول رکھنے کے بارے میں قطع رحم کرنے والے اور جھوٹ بولنے والے کے بارے میں بہت زیادہ سرزنش کی گئی ہے اور دوسری طرف بہت سی روایات ایسی ہیں کہ جن میں مومن کے حق کی رعایت کرنے اہل بیت کے دوستوں سیدوں اور پڑوسیوں اور ان کے علاوہ دوسرے افراد سے محبت اور میل جول کو واجب قرار دیا ہے۔

اور وہ روایات صرف باتقویٰ لوگوں کے لئے مخصوص نہیں ہیں یعنی رشتہ داروں کا حق ادا کرنا واجب اور قطع رحم کرنا حرام ہے اور بطور کلی کہا جا سکتا ہے کہ اگرچہ متقی نہ ہو تب بھی جیسا کہ قطع رحم حقوق والدین کے باب میں گزر چکا ہے قطع رحم اور حقوق والدین حرام ہے اگرچہ رشتہ دار کافر یا فاجر ہو اور سیدوں کے بارے میں بھی رسول خدا صلی اللہ علیہ وآلہ وسلم سے یہ روایت وارد ہوئی ہے۔

اکرموا اولادی الصالحون لله والطلحون لی

میری اولاد کی احترام کرو کہ ان میں سے صلح افراد پر خدا کی وجہ سے احسان کرو اور بروں پر میری وجہ سے۔

آل محمد علیہم السلام کے دوستوں کے بارے میں امام رضا علیہ السلام فرماتے ہیں:

کن محبا لال محمد صلی اللہ علیہ والہ وسلم وان کنت فاسقا و محبا لمحبهم وان کانوا فاسقین (دار اسلام ج ۴ ص ۴۰۳)

آل محمد کو دوست رکھو اگرچہ تم فاسق ہو اور دوست رکھو ان کے دوستوں کو چاہے وہ فاسق ہی ہوں۔ اور پڑوسیوں کے بارے میں روایت ہے کہ اگر ہمسایہ مسلمان ہے تو تم پر دو حق رکھتا ہے اور اگر رشتہ دار ہو تو تین حق رکھتا ہے اور اگر کافر ہو تو اس کا حق ہمسائیگی پھر بھی باقی ہے۔ (کتاب حج مستدرک ب ۷۴ ص ۷۹)

اس بنا پر ضروری ہے کہ اہل بیت کے دوستوں کو دوست رکھا جائے اور ان کی مدد کی جائے اور ان کی حاجتوں کو پورا کرے چاہے وہ با تقویٰ نہ ہوں اور سیدوں کا احترام کرنا چاہیے یا ضروری ہے کہ رشتہ داروں کے حق کی رعایت کرے اگرچہ وہ گناہ گار ہوں اس بنا پر کیا ذمہ داری ہے؟

دونوں کو انجام دینا ممکن ہو تو دونوں کو انجام دے ورنہ اہم کو ترجیح دے۔

حقوق کے ٹکراؤ کی اور کچھ مختلف ذمہ داریوں کا سامنا کرنے کی صورت میں پہلی صورت یہ ہے کہ اگر آسان ہو تو سب کو بجا لائے اور اگر آسان نہ ہو اور مجبور ہو کہ ایک کو انجام دے اور دوسرے کو ترک کرے تو دونوں میں سے اہم کو پیش نظر رکھے یعنی ان دونوں میں سے جو شارع مقدس کے نزدیک اہم ہو اسے مقدم کرے مثلاً اگر ایک شخص نے روزہ واجب رکھا ہو اور دوسری طرف بچہ پانی میں ڈوب رہا ہو اور بچے کو نجات دلانے کا انحصار اس بات پر ہو کہ یہ شخص پانی میں (اپنا سر لے) جائے ایسی صورت میں دو مختلف ذمہ داریاں (کہ جنہیں ایک وقت میں انجام دینا اس کے لئے ناممکن ہو) اس پر عائد ہوتی ہیں ایک یہ کہ روزے کی حالت میں پانی کے اندر سر کرنا حرام ہے دوسرے یہ کہ ایک فرد کی جان بچانے کا انحصار اس بات پر ہے کہ وہ پانی میں (سر لے) جائے پس ایک ہی عمل جہت سے واجب اور ایک جہت سے حرام ہے اس بات میں کوئی شک نہیں کہ شارع کے نزدیک روزہ توڑنے کے مقابلے میں ایک زندگی کا بچانا زیادہ اہم ہے اور روزے کو بعد میں قضا کیا جا سکتا ہے چنانچہ اس پر واجب ہے کہ پانی میں جا کر بچے کو نجات دلائے اور یہ گناہ بھی نہیں کیونکہ اس نے شریعت کے مطابق عمل کیا اور اس کو اس کام کی جزا بھی ملے گی۔

### برائی سے روکنا اہم اور مقدم ہے

ان باتوں کو جاننے سے یہ واضح ہوا کہ نیکی کا حکم دینا اور برائی سے روکنا آیات و روایات کی روشنی میں واجبات خدا میں سے اس قدر اہم ہے کہ بعض واجب حقوق سے ٹکرانے کی صورت میں اس کے مقدم ہونے میں کوئی شک نہیں مثلاً جب ماں، باپ، بیٹا یا کوئی دوسرے عزیز رشتہ دار نماز نہیں پڑھتے یا کسی بھی گناہ کا ارتکاب کرتے ہوں تو اگر ان کی حالت ایسی ہو کہ اگر ان کے ساتھ نیکی

نہ کی جائے یا وقت ضرورت ان کی مدد نہ کی جائے تو وہ اپنا برا عمل چھوڑ دیں گے یا نماز پڑھنے لگیں گے تو ایسی صورت میں نہیں عن المنکر کی رو سے واجب ہو جاتا ہے کہ ان کے ساتھ نیکی نہ کی جائے اور نہ ہی رشتہ داروں کی مدد کی جائے۔

مثلاً ایک سید شراب پیتا ہے۔ اگر اس کے ساتھ نیکی کرنا چھوڑ دیا جائے تو وہ بھی شراب خوری چھوڑ دے گا۔ یہی صورت حال پڑوسی اور اہل بیت علیہم السلام کے دوستوں کی ہے۔ یعنی اگر نیکی نہ کرنا فائدہ مند ہو تو واجب ہو جاتا ہے کہ نیکی اور مدد نہ کی جائے لیکن اگر نیکی اور مدد نہ کرنے سے بھی اس پر کوئی اثر نہ ہو اور وہ گناہ چھوڑ دینے پر آمادہ نہ ہو تو ایسی صورت نیکی اور مدد کرنے کی حرمت معلوم نہیں کیونکہ گناہ گار کی مدد اس وقت تک حرام تھی کہ جب مدد نہ کرنے کی صورت میں وہ بھی گناہ ترک کر دیتا ہو (یعنی نہیں عن المنکر کے لحاظ سے حرام تھی) لیکن جب اس کی مدد کرنا، نہ کرنا، احسان کرنا، اور نہ کرنا برابر ہو یعنی اس پر کوئی اثر نہ ہو اور وہ گناہ کو ترک نہ کرے تو نہیں عن المنکر کی رو سے احسان و امداد کا حرام ہونا ختم ہو جاتا ہے۔ یعنی یہ باتیں حرام نہیں رہتیں لیکن کسی دوسرے پہلو سے اس کا حرام ہونا معلوم نہیں مثلاً بے نماز کی مدد کرنا جیسا کہ ذکر کیا جا چکا ہے۔ اس صورت میں حرام ہوتی ہے کہ جب مدد نہ کرنا اس کے نماز پڑھنے کا سبب بن جائے تو اگر کسی کے والدین یا عزیز نماز نہیں پڑھتے اور ان کے ساتھ نیکی نہ کرنے کی صورت میں بھی وہ نماز نہیں پڑھتے تو ایسی صورت میں ان کی نافرمانی اور قطع رحم بدستور حرام رہے گا۔

### مراتب کا لحاظ رکھنا چاہیے

واضح رہے کہ نہیں عن المنکر کی رو سے امداد اور احسان ترک کرنا باقی تمام حقوق مثلاً رشتہ داروں، سیدوں، اور پڑوسیوں کے حقوق وغیرہ پر مقدم ہے اور اس سلسلے میں جو کچھ کہا گیا وہ اس صورت میں ہے کہ سب سے پہلے تو نہیں عن المنکر کے واجب ہونے کی شرائط موجود ہوں جن میں سے ایک تو یہ کہ اثر ہونے کا امکان ہو یعنی جب تک نیکی و مدد کو ترک نہ کیا جائے کوئی فائدہ ہو کیونکہ نہیں عن المنکر میں اس کی تفصیل کے مطابق جو آگے آرہی ہے۔ مراتب کا لحاظ ضروری ہے یعنی جہاں تک ممکن ہو زیادہ آسان طریقے پر عمل کیا جائے اور زیادہ سخت طریقے سے آگے نہ بڑھا جائے اس لئے کسی بھی ایسے موقع پر کہ جب انسان مدد اور احسان کی بدولت زیادہ جلد گناہ سے دوری اختیار کر سکتا ہو تو بے شک امداد و احسان کے ذریعے نہیں عن المنکر کیا جائے مثلاً اگر کسی کا باپ کا بیٹا نماز نہیں پڑھتا اور اس بات کا قوی امکان ہو کہ محبت و احسان کی بدولت جیسا کہ زیادہ تر ہوتا ہے وہ اس گناہ کو چھوڑ دیں گے یعنی اس سے قبل کہ ان سے ناطہ توڑا جائے یا نیکی نہ کی جائے وہ نمازی بن جائیں گے تو ایسی صورت میں نیکی اور مدد کرنا واجب ہے۔



خلاصہ یہ ہے کہ جس صورت میں احسان و مدد کا اس شخص کے گناہ سے کوئی تعلق نہ ہو یعنی چاہے احسان اور مدد کی جائے یا نہ کی جائے تو اس کی حرمت معلوم نہیں بلکہ بعض معاملات میں تو مدد اور احسان کرنا واجب ہے اور اس کا ترک کرنا حرام ہے۔

### ترکِ اعانتہ المظلومین

#### مظلوموں کی مدد نہ کرنا

تیسواں وہ گناہ کے جس کا کبیرہ ہونا صراحتاً ذکر کیا گیا ہے۔ وہ مظلوموں کی مدد نہ کرنا اور ان پر کئے جانے والے ظلم کی روک تھام نہ کرنا ہے چنانچہ اعمش کی روایت میں امام جعفر صادق علیہ السلام گناہانِ کبیرہ کے ضمن میں فرماتے ہیں "و ترک معونۃ المظلومین" یعنی مظلوموں کی مدد نہ کرنا گناہانِ کبیرہ میں سے ہے۔

در اصل مظلوم کی مدد کرنا عملی طور پر برائی سے روکنا ہے پس اگر کوئی مظلوم کی مدد نہ کرے تو اس نے ایک بہت بڑے واجب الہی کو ترک کیا ہے۔

امام موسیٰ بن جعفر علیہ السلام فرماتے ہیں۔

من قصد الیہ رجل من اخوانہ مستجیرا بہ فی بعض احوالہ فلم یجرحہ بعد ان یقدر علیہ فقد قطع ولا یتہ الله عزو

جل (کافی ج ۴ ص ۳۶۶ حدیث ۴)

اگر کوئی شخص اپنے بعض حالات سے مجبور ہو کر اپنے کسی مسلمان بھائی سے پناہ لینا چاہے (مثلاً اس کا پناہ لینا اپنے آپ سے ظالم کو دور کرنے کے لئے ہو) اور وہ اسے پناہ نہ دے اور قدرت رکھتے ہوئے اس کی مدد نہ کرے تو اس نے خود اپنے آپ سے خدا کی مدد کو دور کر دیا۔

یعنی خدا جو ہر مومن کا ولی ہے لیکن مومن کی مدد نہ کرنے والے کا خدا ولی نہیں اور اس کے کاموں کو اس کے حال پر چھوڑ دیتا ہے۔ اور امام جعفر صادق علیہ السلام فرماتے ہیں۔

ایما مومن یخل بجاہہ علی اخیه المومن وهو اوجه جاہا منه الامسہ قتر و ذلۃ فی الدنیا والاخرۃ

جو مومن استطاعت رکھتے ہوئے کسی مومن کی مدد نہ کرے تو خدا اسے دنیا و آخرت میں ذلیل و رسوا کرتا ہے۔

جناب امام محمد باقر علیہ السلام فرماتے ہیں۔

لا یحضرن احد کم رجلا یضر بہ سلطان جائر ظلما و عدوانا ولا مقتولا ولا مظلوما اذا لم ینصرہ لان نصرۃ المومن

علی المومن فریضة واجبة اذا هو حضرہ والعافیۃ اوسع مالم یلزمک الحجۃ الباہرۃ (سفینۃ البحار ج ۴ ص ۵۹۰)

تم میں سے کسی ایک کو بھی ایسی جگہ پر کہ جہاں ظالم بادشاہ کسی مظلوم کو مار رہا ہو یا ناحق قتل کر رہا ہو یا اس پر ظلم کر رہا ہو نہیں جانا چاہیئے جبکہ وہ وہاں موجود ہونے کے باوجود اس کی مدد نہ کر سکتا ہو کیونکہ ظلم پر موجود ہونے کی صورت میں ایک مومن کا

دوسرے مومن کی مدد نہ کرنا واجبہ خدا میں سے ایک واجب فریضہ ہے لیکن اگر وہ موجود نہ ہو تو اس پر یہ ذمہ داری عائد نہیں ہوگی عمرو بن قیس کہتا ہے کہ میں اپنے چچا کے بیٹے کے ساتھ بنی مقاتل کے محل میں امام حسین علیہ السلام کی خدمت میں حاضر ہوا اور انہیں سلام کیا انہوں نے ہم سے (مختصر سی بات چیت کے بعد) فرمایا کیا تم میری مدد کرنے کے لئے آئے ہو میں نے کہا میں بال بچوں والا آدمی ہوں اور میرے پاس لوگوں کا مال ہے۔ میں نہیں جانتا کہ میری عاقبت کیا ہوگی اور میں اس بات کو پسند نہیں کرتا کہ لوگوں کی امانت کو ضائع کروں اور میرے چچا کے بیٹے نے بھی امام کے جواب میں یہی کہا۔ پس امام نے فرمایا۔

فانطلق فلا تسمعلاى واعية ولا تری لى سوادا فانه من سمع واعيتنا او رای سوا دنا فلم یجینا ولم یغشنا كان حقا

على الله ان یکبه الله على منخریه فى النار (سفینة البحار ج ۴ ص ۵۹۰)

اگر تم میری مدد نہیں کر سکتے تو اس بیابان سے دور ہو جاؤ کہ کہیں تم میری آہ زاری کو سنو اور مجھے نہ دیکھو کیونکہ اگر کوئی بھی ہماری بے کسی کی فریاد کو سننے یا ہمیں بے کسی کے عالم میں دیکھے اور ہماری مدد نہ کرے تو خدا پر لازم ہے کہ اسے جہنم کی آگ میں پھینک دے۔ امام جعفر صادق علیہ السلام فرماتے ہیں۔

انه جلد بعض الا حبارفی قبره جلدۃ من عذاب الله فامتلى قبره نارا صلی یوما بغیر وضو ومر على ضعيف فلم

ینصره (سفینة البحار ج ۴ ص ۵۹۰)

یہودیوں کے کسی عالم کو اس کی قبر میں اس طرح عذاب کے تازیانے مارے کہ اس کی آگ قبر سے بھر گئی اور اس کی وجہ تھی کہ ایک دن اس نے بغیر وضو کے نماز پڑھی اور مظلوم کے پاس سے گزرا لیکن اس کی مدد نہ کی۔ حضرت رسول خدا صلی اللہ علیہ وآلہ فرماتے ہیں۔

وینصره ظلما ومظلوما فاما نصرته ظلما فیرده عن ظلمه واما نصرته مظلوما فیعینه على اخذحقه (دارالسلام نوری ج

۶ ص ۱۹۷)

مومن کی مدد کرنا ضروری ہے چاہے وہ ظالم ہو یا مظلوم اگر ظالم ہو تو اسے ظلم کرنے سے روکا جائے اور اگر مظلوم ہو تو ظالم سے اس کا حق لینے میں اس کی مدد کرے اور اسے ترک نہ کرے اور نہ ہی اسے اس کے حال پہ چھوڑے امام جعفر صادق علیہ السلام فرماتے ہیں۔

مامن مومن یخذل اخاه وهو یقدر على نصرته الا خذله الله فى الدنيا والاخرة

(بحار الانوار ج ۷۴ ص ۳۱۶)

وہ مومن نہیں جو استطاعت رکھتے ہوئے اپنے مومن بھائی کی مدد نہ کرے تو پس خدا بھی اسے اس کے حال پہ چھوڑ دیتا ہے اور دنیا و آخرت میں اس کی مدد نہیں کرتا۔

اور امام محمد باقر علیہ السلام فرماتے ہیں۔

من عیب اخوه المومن فلم ینصره ولم یدفع عنه وهو یقدر علی نصرته و عونہ فضحہ اللہ فی الدنیا والاخرہ  
اگر کسی کے سامنے اس کے مسلمان بھائی کے عیب کا ذکر کیا جائے اور وہ اس کی مدد نہ کرے یعنی ممکن ہوتے ہوئی اس کی عیبکو  
دور نہ کرے تو خداوند عالم دنیا و آخرت میں اسے رسوا کرے گا۔

اس حدیث اور دوسری روایات سے معلوم ہوتا ہے کہ مظلومیت صرف جسم اور مال سے مخصوص نہیں بلکہ اس کا تعلق عزت  
و آبرو سے بھی ہے کیونکہ کسی مومن کی عزت اس کے جان و مال کی طرح قابل احرام ہے۔ جس طرح اس کا خون بہانا یا اس  
کا مال لینا جائز نہیں بالکل اسی طرح اس کو بے عزت کرنا بھی حرام ہے۔ اور روایات میں اس بارے میں بہت سختی سے ڈرایا گیا  
ہے اور جس طرح مومن کے قتل ہونے اور اس کا مال لٹنے سے بچانے میں اس کی مدد کرنا واجب ہے اسی طرح اس کی عزت  
و آبرو کی حفاظت میں اس کی مدد کرنا واجب ہے۔

امام جعفر صادق علیہ السلام فرماتے ہیں۔

من روی علی المومن رواۃ یرید بھا شینہ وهدم مروته یسقطہ من اعین الناس اخرجہ اللہ من ولا یتہ الی والایة  
الشیطان فلا یقبلہ الشیطان (اصول کافی ج ۴ ص ۵۳)

اگر کوئی شخص کسی مومن کو ایسی بات بتائے کہ جس کے ذریعہ یہ چاہتا ہو کہ وہ برا ہو جائے اس کی غیرت و جیا ختم ہو جائے اور  
وہ لوگوں کی نظروں سے گرجائے اور لوگ اس پر اعتبار نہ کریں اور اس کی عزت نہ کریں تو خداوند عالم اسے اپنے ولایت نصرت سے  
محروم کر دیتا ہے اور اس کو شیطان کے لئے چھوڑ دیتا ہے اور شیطان بھی اسے قبول نہیں کرتا۔ اور حضرت رسول خدا (صلی اللہ  
علیہ وآلہ) فرماتے ہیں۔

من تطول علی اخیه فی غیبة سمعہا فیہ فی المجلس فردھا عنہ ردا للہ عنہ الف باب من الشرفی الدنیا والاخرہ  
فان هو لم یردھا وهو قادر علی ردھا کان علیہ کوز من اغتابہ سبین مرة (مکاسب اور شرح مکاسب ج ۴ ص ۶۹)

اگر کوئی اپنے مومن بھائی کے عیب کو سنے اور اسے ایسا کرنے سے منع کرے "یعنی اس مومن کو بے عیب ظاہر کرے" تو خدا  
وند عالم دنیا و آخرت میں ہزار شکر کے دروازے اس پر بند کر دیتا ہے اور اگر وہ قدرت رکھتے ہوئے عیب بیان کرنے والے کو نہ  
روکے تو پس اس کے گناہ ستر غیبت کرنے والوں کے برابر ہوں گے۔

شیخ انصاری علیہ الرحمہ کہتے ہیں اس کے گناہ ستر غیبت کرنے والوں کے برابر ہوں گے اس کی وجہ شاید یہ ہو کہ اگر عیب بیان  
کرنے والے کو نہ ٹوکا جائے اور خاموشی اختیار کی جائے تو عیب بیان کرنے والا اس گناہ یا دوسرے گناہوں میں اور دلیر ہو جائے  
گا۔ اس کے علاوہ آپ فرماتے ہیں کہ غیبت کرنے والے کو روکنے سے مراد یہ نہیں ہے کہ صرف اسے منع کیا جائے بلکہ اس کی مدد

کرنی چاہیے یعنی وہ عیب جو اس نے مومن سے منسوب کیا ہے اس عیب سے اس مومن کو بالکل بے عیب ظاہر کرے۔ مثلاً اگر وہ عیب دنیا کے کاموں سے متعلق ہو تو یوں کہے بھئی یہ کوئی خامی تو نہیں کیونکہ اس نے کوئی گناہ تو کیا نہیں اور عیب تو وہ ہے جسے خدا نے حرام قرار دیا ہو۔ اگر وہ عیب دینی امور میں سے ہو تو اس کے صحیح ہونے کی کوئی وجہ پیش کرنا چاہیے اور اسے صحیح ظاہر کرنا چاہیے مثلاً اگر وہ کہے فلاں شخص نماز نہیں پڑھتا تو اسے جواب میں یہ کہے کہ شاید وہ بھول گیا ہو یا اس نے نماز پر ہی ہو اور تمہیں پتہ نہ چلا ہو۔ یا اگر وہ کہے کہ فلاں شخص شراب پیتا ہے تو وہ جواباً کہے کہ شاید وہ شراب نہ ہو اور اگر یوں کہنا صحیح نہ ہو تو کہے کہ مومن معصوم تو نہیں ہوتا اس سے گناہ سرزد ہوتے رہتے ہیں تمہیں چاہیے کہ اس کے لئے استغفار کرو اور اس کے غم بانٹنے کی کوشش کرو نہ یہ کہ اس کی غیر موجودگی میں اس کی برائیاں بیان کرو۔

### ضروری نہیں کہ صرف مدد طلب کرنے والے ہی کی مدد کی جائے

جان لیں کہ مظلوم کی مدد کا واجب ہونا صرف اس مظلوم کے لئے نہیں جو مدد طلب کرے بلکہ ہر وہ شخص جو باخبر ہو اور ظلم کو مومن سے دور کر سکتا ہو تو اس پر مدد کرنا واجب ہے اور اگر مظلوم خود ہی مدد طلب کرے تو اس کی مدد کرنا سخت ضروری ہو جاتا ہے۔ جیسا کہ حضرت پیغمبر اکرم صلی اللہ علیہ وآلہ وسلم فرماتے ہیں۔

من سمع رجلاً ینادی یا للمسلمین فلم یجبه فلیس بمسلم

(جہاد و سائل ب ۵۹ ص ۱۰۸)

اگر کوئی شخص کسی کی یہ صدا سننے کہ اے مسلمانوں میری مدد کو پہنچو پس وہ اس کی فریاد رسی اور مدد نہ کرے تو وہ مسلمان نہیں اور امام جعفر صادق علیہ السلام فرماتے ہیں۔

ایما رجل سئلہ اخوہ المومن حاجۃ فمنعہ ایاہا وهو یقدر علی قضائہا الا سلط اللہ علیہ شجا عافی قبرہ تنہشہ

(مستدرک)

اگر کوئی شخص اپنے دینی مسلمان بھائی سے مدد طلب کرے اور وہ قدرت رکھتے ہوئے اس کی حاجت پوری نہ کرے تو خداوند عالم اس کی قبر میں اس پر (دوزخ کے سانپوں میں سے) ایک نہایت بڑے سانپ کو مسلط کر دیتا ہے تاکہ وہ اسے ڈستار ہے۔ اور دوسری حدیث میں ہے کہ وہ شخص قیامت تک اسی عذاب میں مبتلا رہے گا اگرچہ اسے بخش دیا گیا ہو، اس کے علاوہ آپ فرماتے ہیں۔

لم یدع رجل معونۃ اخیه المسلم حتی یسعی فیہا و یواسیہ الا ابتلی بمعونۃ من یا ثم ولا یوجر (کاف ج ۲ ص ۱۶۶)

کوئی اپنے مسلمان بھائی کی مدد اور دل جوئی کو ترک نہیں کر سکتا مگر یہ کہ اس کی مدد اور دل جوئی کرنے میں کسی قسم کا فائدہ نہ ہو (بلکہ الٹا نقصان ہو) یعنی مدد اور دل جوئی کرنا اس کے لئے گناہ کا باعث ہو۔  
 اس بارے میں کچھ روایات وارد ہوئی ہیں حضرت امام سجاد علیہ السلام فرماتے ہیں۔  
 والذنوب التي تنزل البلاء ترك اعانة الملهوف (معانی الاخبار ۲۷۱)  
 وہ گناہ کے جس کے سبب بلائیں نازل ہوتی ہیں۔ وہ مجبور لوگوں کی فریاد کو نہ پہنچنا ہے۔ اور خدا سے مناجات کرتے ہوئے آپ نے فرمایا۔

اللهم انى اعتذرا اليك من مظلوم ظلم به حضرتى فلم انصره او نخذل ملهوفاً  
 (دعاء ۳۸ صحیفہ سجادیه)

پروردگارا! میں تجھ سے معافی مانگتا ہوں کہ میرے سامنے کسی مظلوم پر ظلم ہو اور میں اس کی مدد نہ کروں خدا کسی مجبور و مصیبت زدہ کی مدد نہ کرنے پہ میں تجھ سے پناہ مانگتا ہوں۔ وہ روایات جو اس بارے میں وارد ہوئی ہیں بہت زیادہ ہیں۔ لیکن اتنی ہی مقدار کافی ہے۔

### مظلوم کی مدد کرنا صرف مومن کے ساتھ مخصوص نہیں

مظلوم کی مدد کرنا واجب ہے۔ اس سے مراد صرف مومن نہیں بلکہ اس مقام پر آیات و روایات کے اطلاق کا تقاضہ اور نہی عن المنکر کے واجب ہونے اور مظلوم کی مدد کرنے کا وجوب اس وقت ہے جبکہ وہ قدرت رکھتا ہو اگرچہ وہ مظلوم شیعہ نہ ہو اور مسلمانوں کے دوسرے فرقوں سے تعلق رکھتا ہو۔ بلکہ اگر کسی کافر غیر حربی اور حیوان پر بھی ظلم ہو رہا ہو تو اسے نہی عن المنکر کے قانون کے تحت روکنا واجب اور اس ظلم کا خاتمہ ضروری ہے۔ ننھی الامال میں لکھا ہے جس سال منصور دوانیقی مکہ معظمہ گیا ہوا تھا تو ایک روز بہت ہی قیمتی ہیرا بیچنے کے لئے اس کے سامنے لایا گیا۔ منصور تھوڑی دیر تک ہیرے کو دیکھتا رہا اور اس کے بعد کہا اس گوہر کا تعلق ہشام بن عبد الملک مروان سے ہے اور اس ہیرے کو مجھ تک پہنچنا چاہیے تھا۔ پس محمد نامی اس کا بیٹا زندہ ہے اور یقیناً اسی نے ہیرا بیچنے کا ارادہ کیا ہے۔ اس کے بعد اس نے پہرہ دار ربیع سے کہا کل صبح نماز کے بعد مسجد الحرام کے تمام دروازوں کو بند کر دینے کا حکم دو اور پھر اس کے بعد صرف ایک دروازے کو کھولو اور ایک ایک کمر کے مردوں کو جانے کی اجازت دو اور جب محمد بن ہشام کو پہچان لو تو اس کو پکڑ کر میرے پاس لے آؤ۔

دوسرے دن جب صبح کی نماز کے بعد تمام دروازے بند کر دیئے گئے اور اعلان کیا گیا کہ تمام لوگ ایک ایک کمر کے فلاں دروازے سے باہر جائیں تو محمد بن ہشام سمجھ گیا کہ یہ سارا چکر اس کو گرفتار کرنے کے لئے ہے تو وہ وحشت زدہ ہو گیا اور چاروں طرف حیران پریشان ہو کر دیکھنے لگا۔ اور اس کی سمجھ میں نہیں آ رہا تھا کہ وہ کیا کمرے اسی اثناء میں محمد بن زید بن علی بن الحسین علیہ السلام (جو سادات دستغیب اور سادات دشتکی کے جد ہیں) اس کے پاس پہنچے اور اس سے فرمایا کہ تم کون ہو اور کیوں اس طرح پریشان کھڑے ہو اس نے کہا اگر میں اپنا تعارف کراؤں تو کیا میری جان کو امان ہوگی انہوں نے فرمایا ہاں میں عہد کرتا ہوں کہ تمہیں اس خطرے سے نجات دلاؤں گا اس نے کہا میں ہشام بن عبد الملک کا بیٹا ہوں اب آپ بھی اپنا تعارف کرائیے تاکہ میں آپ کو پہچان سکوں آپ نے فرمایا میں محمد بن زید بن علی بن الحسین ہوں بے شک تمہارے باپ مروان نے میرے والد زید کو شہید کیا لیکن اے میرے چچا کے بیٹے اب تم اپنی جان کی طرف سے اطمینان رکھو کیونکہ تم میرے والد کے قاتل نہیں ہو اور تمہیں قتل کرنا میرے والد کے ناحق خون کی تلافی نہیں کر سکتا اور اس وقت جیسے بھی ممکن ہو میں تمہیں اس خطرے سے نجات دلاؤں گا اور میری نظر میں اس مسئلے کا ایک حل ہے۔ اور میں چاہتا ہوں اس پر عمل کروں اس شرط کے ساتھ کہ تم میرا ساتھ دو گے اور خوف و ڈر کو اپنے پاس بھٹکنے نہ دو گے۔ پس اسے یہ حکم دینے کے بعد آپ نے اپنے جسم سے عبا اتاری اور اسے محمد کے سر اور چہرے پر ڈال دیا اور اسے اپنے ساتھ کھینچتے ہوئے پے در پے تھپڑ مارتے ہوئے لے جا رہے تھے اور جب مسجد کے دروازے پر پہرہ دار ربیع کے پاس پہنچے تو با آواز بلند اس سے مخاطب ہو کر کہا یہ خبیث مرد کوفہ کا رہنے والا شتر بان ہے اور اس نے مجھے اپنا اونٹ کرایہ پہ دیا کہ اس پر آنا جانا میرے اختیار میں تھا لیکن بعد میں یہ بھاگ گیا اور کسی دوسرے آدمی کو اونٹ کرایہ پر دے دیا اور اس سلسلے میں میرے پاس دو عادل گواہ بھی ہیں ابھی تم اپنے ملازموں کو میرے ساتھ بھیجو تاکہ اسے قاضی کے پاس لے جاؤں۔ ربیع نے دو پہرہ داروں کو محمد بن زید کے ہمراہ کر دیا وہ سب ساتھ مسجد سے باہر آئے اور راستے میں انہوں نے محمد بن ہشام کی طرف رخ کر لیا اور کہا اے خبیث اگر اب بھی تم میرا حق ادا کرنے پر تیار ہو جاؤ تو میں پہرہ داروں اور قاضی کو زیادہ زحمت نہ دوں۔ محمد بن ہشام جو اچھی طرح متوجہ تھا کہنے لگا یا بن رسول اللہ میں آپ کی اطاعت کروں گا پس محمد بن زید نے نگہبانوں سے فرمایا کیونکہ اس نے عہد کر لیا ہے کہ میرا حق ادا کرے گا اس لئے اب تم لوگ زیادہ زحمت نہ اٹھاؤ جب مامورین واپس چلے گئے تو محمد بن ہشام جو کہ بہت آسانی سے موت کے خطرے سے نکل آیا تھا۔ محمد بن زید علیہ السلام کے سر و چہرے کو بوسہ دیا اور کہا میرے ماں باپ آپ پر قربان جائیں خداوند بہتر جانتا تھا اسی لئے رسالت کو آپ کے خاندان میں قرار دیا پس اس کے بعد ایک قیمتی ہیرا اپنی جیب سے نکالا اور کہا یہ میری طرف سے تحفہ قبول کر کے مجھے افتخار کا موقع دیں۔ محمد بن زید علیہ السلام نے فرمایا میں اس خاندان میں سے ہوں جو نیک کام کے عوض کوئی چیز نہیں لیتا اور جب میں نے تمہارے بارے میں اپنے والد کے خون کو درگزر کر دیا تو اب اس ہیرے کو کیونکر لوں۔

## عابد زمین میں دھنس جاتا ہے

شیخ طوسی نے امام جعفر صادق علیہ السلام سے روایت نقل کی ہے کہ بنی اسرائیل کا ایک بوڑھا عابد نماز میں مشغول تھا کہ اس نے دیکھا کہ دو بچے ایک مرغ کو پکڑ کر اس کے پر نوج رہے ہیں اور وہ مرغ اچھنج و پکار کر رہا ہے۔ لیکن وہ عابد اسی طرح نماز میں مصروف رہا اور اس حیوان کو نجات نہیں دلائی اور بچوں سے اسے نہیں چھڑایا۔ پس خداوند عالم نے زمین کو حکم دیا کہ اس عابد کو نکل لے۔ اور زمین اسے سب سے نچلے حصے میں لے گئی۔

## وہ ثواب جو مومن کی مدد کرنے سے دنیا اور آخرت میں حاصل ہوتے ہیں

وہ روایات جو مظلوموں کی مدد کرنے اور کلی طور پر مومنین کی حاجتوں کو پورا کرنے کی کوشش کرنے کے بارے میں وارد ہوئی ہیں بہت زیادہ ہیں اور ان کی زیادتی کے باعث کچھ کا یہاں ذکر کیا جائے گا۔  
امام جعفر صادق علیہ السلام فرماتے ہیں:

من اغاث اخاه المومن اللھفان عند جھده فنفس کرتبه واعانه على نجاح حاجته كتب الله عزّو جلّ له بذالك ثنتين و سبعين رحمة من الله يعجل له منها واحدة يصلح بها امر معيشته ويدخر له احدی وسبعین رحمة لا فزاع يوم القيامة واحواله (وسائل کتاب الامر بالمعروف ب ۲۹ ج ۱۱ ص ۵۸۶)

جو کوئی اپنے مومن بھائی کی مجبوری اور پریشانی میں فریادرسی کمرے اور اس کے غم کو دور کمرے اور اس کی حاجتوں کو پورا کرنے میں اس کی مدد کرے تو اس کے اس عمل کی وجہ سے خدا کی طرف سے بہتر رحمتیں اس کے لئے واجب ہو جاتی ہیں کہ ان میں سے ایک رحمت اسے دنیا میں دے دی جاتی ہے تاکہ اس کے دنیا کے مسائل کی اصلاحی ہو اور اہتر رحمتیں اس کے لئے آخرت کے خوف و پریشانی کے لئے ذخیرہ کر دیتا ہے۔

اس کے علاوہ فرماتے ہیں۔

من سعی فی حاجة اخیه المسلم فاجتهد فیها فاجری الله علی یدیه قضاها كتب الله عزّو جلّ له حجة و عمرة و اعتكاف سهرین فی المسجد الحرام و صيامهما وان اجتهد ولم یجر الله قضاها علی یدیه كتب الله له حجة و عمرة

(الامر بالمعروف ب ۴۸ ج ۱۱ ص ۵۸۵)

اگر کوئی شخص کسی مومن کی حاجت کو پورا کرنے کی کوشش کرے یہاں تک کہ وہ حاجت اس کے ہاتھوں سے پوری ہو جائے تو خداوند عالم اس کے نامہ اعمال میں حج و عمرہ اور دو ماہ مسجد الحرام میں اعتکاف اور دو ماہ روزے کا ثواب لکھتا ہے اور اگر وہ حاجت اس کے ذریعے پوری نہ ہو تو ایک حج اور عمرہ کا ثواب لکھا جاتا ہے۔

اس کے علاوہ آپ فرماتے ہیں خدا تعالیٰ نے حضرت داؤد علیہ السلام پر وحی نازل کی اور فرمایا کہ میرے بندوں میں سے ایک بندے کی ایک نیکی مجھ تک پہنچے گی اور میں اسے جنت میں داخل کروں گا۔ داؤد علیہ السلام نے کہا اے خداوند وہ کونسی نیکی ہے فرمایا مومن سے اس کے غم اور مصیبتوں کو دور کرنا اگرچہ وہ ایک کھجور کے برابر ہو۔ داؤد علیہ السلام نے کہا خدا یا تیری ذات ہی اس بات کی سزاوار ہے کہ جس نے تیری معرفت حاصل کر لی اسے چاہیے کہ تجھ سے ناامید نہ ہو۔

کتاب فقیہ میں میمون بن مہران سے روایت ہے کہ انہوں نے کہا میں امام حسن علیہ السلام کے پاس بیٹھا ہوا تھا کہ اسی اثناء میں ایک شخص آیا اور کہا اے فرزند رسول میں فلاں آدمی کا مقروض ہوں اور اب وہ مجھے قید کر دینا چاہتا ہے امام نے فرمایا میرے پاس مال موجود نہیں ہے کہ تمہارا قرض ادا کر سکوں میں نے کہا آپ اس سلسلے میں اس سے گفتگو کیجئے شاید وہ مجھے قید نہ کرے امام نے اپنے جوتوں کو پہنا تو میں نے کہا اے فرزند رسول کیا آپ بھول گئے کہ آپ اعتکاف میں ہیں اور مسجد سے باہر نہیں جاسکتے امام نے فرمایا میں نے فراموش نہیں کیا لیکن میں نے اپنے والد سے سنا ہے کہ میرے جد رسول خدا صلی اللہ علیہ وآلہ وسلم نے فرمایا کہ اگر کوئی شخص اپنے مسلمان بھائی کی حاجت کو پورا کرنے کی کوشش کرے تو گویا اس نے نو ہزار سال تک دن میں روزہ رکھ کر اور راتوں کو جاگ کر خدا کی عبادت کی ہے۔

### امام جعفر صادق علیہ السلام کا خط اھواز کے حاکم کے نام

جس وقت نجاشی اھواز کا حاکم بنا تو اس کے ملازموں میں سے ایک نے امام صادق علیہ السلام سے عرض کی کہ نجاشی کے حساب و کتاب میں میرے ذمہ کچھ حساب ہے۔ اور وہ مرد مومن ہے اور آپ کا فرمانبردار ہے اور اگر آپ بہتر سمجھیں تو میری خاطر اسے ایک خط لکھیں۔ امام نے یہ تحریر فرمایا۔

(۱) بسم اللہ الرحمن الرحیم سرا خاک یسرک اللہ

(اصول کافی باب ادخال السرور علی المؤمن ص ۱۹۰)

اپنے بھائی کو خوش کرو تا کہ خدا تمہیں خوش کرے۔



وہ کہتے ہیں کہ جب میں نجاشی کے پاس گیا تو وہ اپنے سرکاری کام میں مصروف تھا جب وہ فارغ ہوا تو میں نے امام کا خط اسے دیا اور کہا یہ امام کا خط ہے۔ اس نے خط کو چوم کر اپنی دونوں آنکھوں سے لگایا اور کہا کیا کام ہے۔ میں نے کہا آپ کے حساب میں میرے ذمے کچھ رقم ہے نجاشی نے کہا کتنی رقم ہے۔ میں نے کہا دس ہزار درہم نجاشی نے اپنی منشی کو طلب کیا اور اسے حکم دیا کہ اس شخص کی طرف سے اس کی رقم ادا کرو اور اس کے نام کا حساب رجسٹر سے ختم کر دیا جائے اور پھر حکم دیا کہ آئندہ سال کے لئے بھی اس کے لئے اتنی ہی رقم لکھ دو اس کے بعد اس نے کہا کیا میں نے تمہیں خوش کر دیا اس نے جواب دیا جی ہاں اس کے بعد نجاشی نے سواری کے لئے ایک گھوڑا ایک کنیز اور ایک غلام اور ایک جوڑا لباس اسے دینے کا حکم دیا اور ہر چیز دینے کے بعد کہتا کیا میں نے تمہیں خوش کر دیا وہ جواب دیتا تھا جی ہاں میں آپ پر قربان جاؤں اور جس قدر کہتا تھا جی ہاں اسے اتنا ہی زیادہ دیتا تھا جب یہ چیزیں دے چکا تو اس کے بعد اس سے کہا اس کمرے کا پورا قالین جس پر میں بیٹھا ہوں اپنے ساتھ لے جاؤ کیونکہ تم نے میرے آقا و مولا کا خط اسی قالین پر مجھے دیا ہے اور اس کے علاوہ کوئی بھی حاجت ہو تو بیان کرو۔ اس آدمی نے شکر یہ ادا کیا اور وہاں سے روانہ ہوا اور جب امام کی خدمت میں حاضر ہوا تو تمام باتیں امام کو بتائیں امام نجاشی کے اس عمل سے بہت خوش ہوئے اس نے امام سے کہا اے فرزند رسول آپ میرے ساتھ نجاشی کے اس عمل سے خوش ہیں۔ امام نے فرمایا ہاں خدا کی قسم اس نے خدا اور اس کے رسول صلی اللہ علیہ وآلہ وسلم کو بھی خوش کیا۔

علی کے والد یقین سے نقل کیا گیا ہے کہ اہواز میں یحییٰ بن خالد کے منشیوں میں سے ایک منشی ہمارا والی مقرر ہوا میرے اوپر کافی زیادہ ٹیکس تھا جس کے ادا کرنے سے میں معذور تھا کیونکہ ٹیکس کی ادائیگی کی صورت میں میری تمام جائیداد اور مال میرے ہاتھوں سے چلا جاتا لوگ کہتے تھے کہ وہ امامت کا قائل اور شیعوں میں سے ہے میں ڈرا کہ کہیں میں اس سے ملاقات کروں اور وہ شیعہ نہ ہو میرے پاس اس کے علاوہ کوئی چارہ نہ تھا کہ اہواز سے مکہ کی طرف فرار اختیار کروں پس حج سے فارغ ہونے کے بعد میں نے مدینہ جانے کا ارادہ کیا اور جب میں امام جعفر صادق علیہ السلام کی خدمت میں حاضر ہوا تو میں نے عرض کیا۔ اے میرے آقا ہمارے اوپر فلاں شخص والی مقرر ہوا ہے اور لوگ کہتے ہیں کہ وہ آپ کے دوستوں میں سے ہے میں اس خوف کی بنا پر کہ شاید وہ شیعہ نہ ہو اور اس کے پاس جانے سے میرا تمام مال میرے ہاتھوں سے چلا جائے میں نے خدا کی طرف اور آپ کی طرف فرار کیا۔

امام نے فرمایا اب تمہیں گھبرانے کی ضرورت نہیں اور ایک چھوٹا سا رقعہ لکھا۔

بِسْمِ اللّٰهِ الرَّحْمٰنِ الرَّحِیْمِ ان اللّٰه فی ظل عرشہ ظلا لا یملکھ الا من نفس عن اخیه المؤمن کربة واعانة بنفسه او

صنع الیہ معروفًا ولو بشق تمرہ هذا اخوک والسلام (از کتاب کلمہ طیبہ)

اللہ کے عرش کے سائے میں بہت سے ساتبان ہیں کہ جن کا مالک صرف وہی شخص ہوگا جو اپنے بھائی کو غم سے نجات دلانے سے کسی قسم کی سہولت فراہم کرنے یا اس سے کوئی نیکی کرے اگرچہ آدھا خرما ہی ہو۔ اور یہ شخص تمہارا بھائی ہے۔

امام نے اس رقعہ پر مہر لگائی اور فرمایا یہ اسے دینا، جب میں اپنے شہر واپس آیا رات کو اس کے گھر گیا اور اجازت طلب کی اور کہا میں امام جعفر صادق علیہ السلام کا بھیجا ہوا ہوں پس میں نے دیکھا کہ وہ فوراً ننگے پاؤں باہر نکل آیا اور جیسے ہی اس کی نظریں مجھ پر پڑیں آگے بڑھ کر مجھے سلام کیا۔ اور میری پیشانی چوم کر کہا جناب کیا آپ کو میرے مولانا بھیجا ہے میں نے کہا جی ہاں اس نے کہا اگر یہ سچ ہے تو آپ کے لئے میری جان بھی قربان ہے۔ پس اس نے میرے ہاتھوں کو تھام لیا اور دریافت کیا جب آپ میرے مولا سے رخصت ہوئے تو ان کا کیا حال تھا۔ میں نے کہا اچھے تھے اس نے کہا خدا کی قسم میں نے کہا خدا کی قسم اس نے تین مرتبہ یہ الفاظ مجھ سے کہے۔ پس میں نے امام کا رقعہ اسے دیا اس نے پڑھ کر چوما اور اپنی آنکھوں سے لگایا۔ اس کے بعد اس نے کہا۔ اے بھائی آپ کو مجھ سے کیا کام ہے بتائیں میں نے کہا سرکاری حساب میں میرے ذمے کچھ ہزار درہم ہیں اور ان کے ادا کرتے کرتے میری جان نکل جائے گی۔ یہ سن کر اس نے سرکاری فائل طلب کی اور جو کچھ میرے ذمے تھا اسے معاف کر دیا اور مجھے ادائیگی کی رسید دے دی اس کے بعد اس نے اپنے مال کے صندوق منگوائے اور اس میں سے آدھا مال مجھے دیا پھر اپنے گھوڑے منگوائے اس میں سے ایک مجھے دیتا تھا اور ایک اپنے لئے رکھتا تھا پھر اپنے کپڑے منگوائے ایک جوڑا خود لیتا اور دوسرا مجھے دے دیتا۔ یہاں تک کہ اپنے تمام مال میں سے آدھا مجھے عطا کیا اور مسلسل یہ کہتا جاتا تھا اے بھائی آیا میں نے تمہیں خوش کر دیا۔ میں نے کہا جی ہاں خدا کی قسم۔

جب حج کا زمانہ آیا تو میں نے کہا میں اس کے احسان و مہربانی کی ہرگز تلافی نہیں کر سکتا سوائے اس چیز کے جو خدا اور اس کے رسول کے نزدیک سب سے بہتر ہو۔ اس کے بعد حج کے لئے روانہ ہوا تاکہ اس کے لئے دعا کروں اور اپنے امام اور مولا کی خدمت میں جانے کا ارادہ کیا تاکہ ان کے سامنے اس کی تعریف کروں اور امام سے اس کے لئے دعا کراؤں۔ مکہ کے بعد جب میں امام کی خدمت میں حاضر ہوا تو انہیں بہت خوش پایا امام نے فرمایا اے یقظین وہ آدمی تمہارے ساتھ کیسا پیش آیا جب میں نے وہ تمام باتیں امام کے گوش گزار کیں تو امام کا چہرہ خوشی سے دکنے لگا۔ اس کے بعد میں نے کہا اے میرے مولا کیا اس کے اس عمل سے آپ خوش ہیں (تاکہ خدا اسے خوش کرے) امام نے فرمایا ہاں خدا کی قسم اس نے میرے آبا و اجداد کو خوش کیا خدا کی قسم اس نے امیر المؤمنین کو رسول خدا صلوات اللہ علیہم کو اور عرش پر خدا کو خوش کیا۔

امام موسیٰ کاظم علیہ السلام اور علی بن یقظینا

ابراہیم جمال نے علی بن یقظین (ہارون رشید کے وزیر) سے ملاقات کرنا چاہی لیکن اسے اجازت نہیں ملی اور اسے منع کر دیا گیا اسی سال علی بن یقظین حج سے مشرف ہوئے اور مدینہ گئے اور جب امام موسیٰ بن جعفر علیہ السلام کی زیارت کے لئے اجازت چاہی تو امام نے انہیں اجازت نہیں دی اور دوسرے دن انہوں نے امام سے ملاقات کی اور عرض کیا اے میرے مولیٰ میرا ایسا کونسا گناہ ہے کہ کل آپ نے مجھے ملنے کی اجازت نہیں دی تھی امام نے فرمایا کیونکہ تم نے اپنے بھائی کو اجازت نہیں دی اسی لئے خداوند تمہاری کوشش کو قبول نہیں کرے گا۔ جب تک ابراہیم جمال تمہیں معاف نہ کر دے انہوں نے عرض کیا میرے مولا اس وقت ابراہیم جمال یہاں کہاں وہ تو کوفہ میں ہے اور میں مدینہ میں اسے اپنے آپ سے کیسے راضی و خوشنود کر سکتا ہوں۔

امام نے فرمایا جب رات ہو جائے تو اکیلے بقیع میں جاؤ اس طرح کہ تمہارا کوئی دوست سمجھ نہ سکے وہاں ایک (اچھی نسل کا) گھوڑا ہوگا اس پر سوار ہو جانا علی بن یقظین نے ایسا ہی کیا تھوڑی ہی دیر میں انہوں نے اپنے آپ کو ابراہیم جمال کے گھر کے دروازے پر پایا دروازہ کھٹکھٹایا اور کہا میں علی بن یقظین ہوں۔ ابراہیم نے گھر کے اندر ہی سے کہا علی بن یقظین کا مجھ سے کیا تعلق ہے۔ علی نے فریاد کی مجھے تم سے بہت ضروری کام ہے اور اسے قسم دی کہ مجھے گھر میں داخل ہونے کی اجازت دے اور جب وہ داخل ہوئے تو کہا اے ابراہیم میرے مولیٰ نے مجھے اس وقت تک قبول کرنے سے انکار کر دیا ہے جب تک کہ تم مجھے معاف نہ کر دو ابراہیم نے کہا خدا تمہیں بخشے علی بن یقظین نے اسے قسم دی کہ اپنے پیروں کو میرے چہرے پر رکھو۔ ابراہیم نے قبول نہ کیا علی نے دو مرتبہ اسے قسم دی ابراہیم نے ایسا ہی کیا تو علی بن یقظین نے کہا خدا یا گواہ رہنا۔ بعد میں گھوڑے پر سوار ہوئے اور اپنے آپ کو امام کے دروازے پر پایا۔ دروازہ کھٹکھٹایا امام نے انہیں داخل ہونے کی اجازت دے دی۔

اس حدیث سے برادران ایمانی کے حقوق کی اہمیت کا اندازہ لگایا جا سکتا ہے۔ باوجودیکہ علی بن یقظین امام کے خاص صحابیوں میں سے تھے اور امام ہی کے حکم ہی سے انہوں نے وزارت کے عہدہ کو قبول کیا اور ان پر امام کی اس قدر عنایت تھی کہ عید قربان کے دن امام نے فرمایا کہ علی بن یقظین کے سوا اس دن میرے دل میں کسی کا خیال نہ آیا اور میں نے اس کے لئے دعا کی اس مقام و مرتبہ کے باوجود امام علی بن یقظین سے اس وقت تک راضی نہ ہوئے جب تک اسے اپنے آپ سے راضی نہ کر لیا چنانچہ ہمیں بھی اپنی روزمرہ کی زندگی میں بڑی احتیاط سے کام لینا چاہیے کہیں ایسا نہ ہو کہ ہم سے کسی برادر مومن کی حق تلفی ہو اور یہ بات خدا اور رسول کی ناراضگی کا سبب بنے۔

خود اس شخص کی حاجت بھی پوری ہو جاتی ہے

واضح رہے کہ اگر کوئی شخص کسی مظلوم پر سے ظلم دور کرنے یا مومنوں کی حاجت پوری کرنے کی کوشش کرتا ہے تو آخرت کے ثواب کے علاوہ اس دنیا میں بھی اس کی عزت میں اضافہ ہوتا ہے اور اس کی اپنی حاجتیں بھی پوری ہوتی ہیں۔ اس سلسلے میں بہت سی روایات اور واقعات ملتے ہیں یہاں صرف ایک واقعے کا ذکر کیا جاتا ہے جو حدیث پر بھی مشتمل ہے۔

کتاب محاسن کے مصنف عالم جلیل احمد بن محمد بن خالد البرقی جو حضرت امام حسن عسکری علیہ السلام کے زمانے میں اور غیبت صغریٰ میں بھی موجود تھے فرماتے ہیں کہ میں شہر رے پہنچا اور کوٹکین کے منشی ابوالحسن مادرانی کا مہمان ہوا اس کی طرف سے میرے لئے سالانہ وظیفہ مقرر تھا جو میں کاشان میں وقع ایک علاقے کے ٹیکس سے محسوب کر لیتا تھا لیکن اچانک مجھ سے ٹیکس کا مطالبہ کیا گیا اور وہ اپنے کچھ کاموں کی وجہ سے میری طرف سے غافل ہو گیا ایک روز جب کہ میں سخت فکر و پریشانی میں مبتلا تھا کہ یکایک میرے پاس ایک پاکیزہ بزرگ آدمی آیا جو بہت کمزور تھا اور لگتا تھا کہ اس کے بدن میں خون بالکل نہیں یعنی وہ زندوں کی شکل میں ایک مردہ تھا اس نے مجھ سے کہا اے ابو عبدالہ میرے اور تمہارے درمیان وجہ اشتراک دین کی پاکیزگی اور آئمہ طاہرین کی دوستی ہے۔ خدا کی خوشنودی اور ہم سادات کی دوستی کی خاطر میرے لئے انہی ایام میں کچھ نہ کچھ کرو میں نے دریافت کیا آخر آپ کی حاجت کیا ہے۔ وہ بولا لوگوں نے میرے متعلق یہ مشہور کر دیا ہے کہ میں نے کوٹکین کے خلاف سلطان کو خفیہ طور سے کچھ لکھ دیا ہے اسی لیے انہوں نے میرا مال ضبط کر لیا۔ میں نے اس سے وعدہ کیا کہ میں آپ کی حاجت پوری کروادوں گا اور وہ چلا گیا میں نے کچھ سوچ کر اپنے دل میں کہا کہ اگر اپنی اور اسکی حاجت بیک وقت طلب کرتا ہوں تو دونوں پوری نہیں ہو سکتیں اور اگر اس کی حاجت طلب کرتا ہوں تو اپنی حاجت پوری نہیں ہوتی اس کے بعد میں اپنی لائبریری میں گیا تو مجھے حضرت صادق علیہ السلام کی ایک حدیث ملی کہ اگر کوئی خلوص دل سے اپنے مومن بھائی کی حاجت پوری کرنے کی کوشش کرے تو خدا اس کے ذریعے اس کی حاجت پوری کرتا ہے اور اگر خود اس کی بھی کوئی حاجت ہو تو وہ بھی پوری ہو جاتی ہے۔ بس میں اسی وقت اٹھ کھڑا ہوا اور ابوالحسن مادرانی کے دروازے پر جا پہنچا اور جب میں اجازت لے کر اس کے پاس آیا تو دیکھا کہ وہ اپنی جگہ کرسی پر تکیہ لگائے بیٹھا ہے اور اس کے ہاتھ میں ایک چھڑی ہے۔ میں نے سلام کیا اس نے سلام کا جواب دیا اور کہا بیٹھو پس خدا نے میری زبان پر یہ آیت جاری کر دی جسے میں نے بلند آواز سے پڑھا۔

( وا بتغ فیما اتاک اللہ الدار الاخرۃ ولا تنس نصیبک من الدنیا واحسن کما احسن اللہ الیک ولا تبغ الفساد

فی الارض ان اللہ لایحب المفسدین ) (سورۃ قصص آیت ۷۷)

یعنی خدا نے تمہیں جو مال و جاہ و اعضاء و جوارح کی نعمت عطا کی ہے ان سے سعادت اخروی حاصل کرو اور دنیا سے بھی اپنے حصہ (یعنی زندگی، صحت، فراغت، تونگری اور جوانی جسے تم اچھے کام میں صرف کرو) سے غافل نہ ہو اور اسی طرح نیکی کرو جس طرح خدا نے تمہارے ساتھ نیکی کی ہے اور زمین پر فساد نہ کرو یقیناً خدا فساد کرنے والوں کو پسند نہیں کرتا۔

ابوالحسن نے کہا تمہارا یہ آیت پڑھنا اس بات کی دلیل ہے کہ تمہیں کوئی حاجت ہے۔ تو کھل کر بیان کرو میں نے کہا لوگوں نے فلاں شخص کے خلاف اس طرح کی باتیں کی ہیں اس نے پوچھا کیا وہ شیعہ ہے جو تم اسے جانتے ہو میں نے کہا ہاں اس پر وہ کرسی سے اتر آیا اور غلام سے کہا رجسٹر اٹھا لاؤ وہ رجسٹر لایا جس میں اس شخص کا مال درج تھا اور وہ بہت زیادہ تھا پھر اس نے حکم دیا کہ

اسے سب رقوم لوٹادی جائے اور اسے ایک لباس اور نچر دیا جائے اور اسے اس کے اہل و عیال کے پاس عزت و احترام کے ساتھ واپس بھیج دیا جائے پھر کہا اے ابو عبداللہ تم نے نصیحت کرنے میں کوتاہی نہیں کی اور میرے کام کی اصلاح کردی پھر اس نے ایک پرچہ اٹھا کر اس پر لکھا احمد بن محمد بن خالد البرقی کو دے دیا جائے اور یہ کاشان میں اس کی کاشت کے محاصل میں شمار کیا جائے۔ پھر کچھ دیر رکا اور کہنے لگا اے ابو عبداللہ خدا تمہیں اس کی جزا دے کیونکہ تم نے اس ظلم کو جو اس بے چارے پر ہوا تھا۔ اس سلسلے میں میری ہدایت کی پھر وہ دوسرا رقعہ لکھا کہ اسے دس ہزار درہم دینے جائیں کیونکہ اس نے ہمیں نیکی کی راہ دکھلائی احمد نے کہا میں نے اس کے ہاتھ چومنا چاہے تو وہ کہنے لگا میرے عمل کو ضائع نہ کرو خدا کی قسم اگر تم میرے ہاتھ چومو گے تو میں تمہارے پاؤں چوموں گا۔ یہ بات اس کے حق میں کم تھی کیونکہ وہ آل محمد صلی اللہ علیہ وآلہ وسلم کی رسی تھامے ہوئے ہے۔

## جھوٹ

سترہواں ایسا گناہ جس کے کبیرہ ہونے کی صراحت موجود ہے۔ جھوٹ بولنا ہے۔ شیخ انصاری علیہ الرحمہ کتاب "مکاسبِ محترمہ" میں فرماتے ہیں: "جھوٹ بولنا نہ صرف یہ کہ عقلی اعتبار سے یقیناً حرام ہے، بلکہ تمام آسمانی ادیان، خصوصاً اسلام کے لحاظ سے یہ حرام ہے نہ صرف قرآن مجید بلکہ احادیث اجماع اور عقل، اولہ اربعہ سے جھوٹ کا حرام ہونا ثابت ہے۔ فضل ابن شاذان نے حضرت امام علی رضا علیہ السلام سے جو گناہانِ کبیرہ کی فہرست نقل کی ہے اور اسی طرح کی روایت اعمش نے امام جعفر صادق علیہ السلام سے جو نقل کی ہے، ان دونوں میں جھوٹ کو صاف الفاظ میں گناہِ کبیرہ بتایا گیا ہے۔"

## جھوٹ بڑے گناہوں میں سے ایک

حضرت رسول اکرم (صلی اللہ علیہ وآلہ) کا ارشاد ہے کہ **أَلَا أُخْبِرُكُمْ بِأَكْبَرَ الْكِبَائِرِ: الْأَشْرَاكُ بِاللَّهِ وَعُقُوقُ الْوَالِدَيْنِ وَقَوْلُ الزُّورِ (وسائل الشیعہ)** "آگاہ ہو جاؤ، میں تمہیں گناہانِ کبیرہ میں سے سب سے بڑے گناہوں کو بتاتا ہوں: کسی کو خدا کا شریک قرار دینا، والدین کے ذریعے عاق ہو جانا، اور جھوٹ بولنا!"

اور حضرت امام حسن عسکری علیہ السلام سے مروی ہے کہ  
**جُعِلَتْ الْخُبَائِثُ كُلُّهَا فَنِيَّ وَوَاحِدٍ وَجُعِلَ مِفْتَاحُهَا الْكِذْبُ**  
(مستدرک الوسائل، کتاب حج، باب ۱۳۰)۔

"تمام برائیاں ایک کمرے میں مقفل ہیں اور اسکی چابی جھوٹ ہے!"

## فرشتے لعنت بھیجتے ہیں

حضرت رسول خدا (صلی اللہ علیہ وآلہ) نے فرمایا: **إِنَّ الْمُؤْمِنَ إِذَا كَذَبَ بَعِيَ عُنْدَ لَعْنَةِ سَبْعُونَ أَلْفَ مَلَكٍ** "مومن جب بغیر کسی عذر کے جھوٹ بولتا ہے تو اس پر ستر ہزار فرشتے لعنت بھیجتے ہیں!!" **وَحَرَجَ مِنْ قَلْبِهِ نِتْنٌ حَتَّى يَبْلُغَ الْعَرْشَ** "اور اس کے دل سے ایسی سخت بدبو اٹھتی ہے جو عرش تک پہنچتی ہے! وَكَتَبَ اللَّهُ عَلَيْهِ بِئْسَ الْكَذِبَةُ سَبْعِينَ زَنِيَّةً أَهْوَتْهَا كَمَنْ زَنَى بِأَمِّهِ"

(کتاب مستدرک الوسائل) "اور اس ایک جھوٹ کے سبب سے خدا اس کے لئے ستر مرتبہ زنا کرنے کے برابر کا گناہ لکھ دیتا ہے۔ اور وہ بھی ایسے زنا جن میں سے معمولی ترین زنا، ماں کے ساتھ (نعوذ باللہ) ہو" بے شک کوئی گناہ اتنا بڑا نہیں ہے جتنا کہ جھوٹ ہے۔ ظاہر ہے کہ جھوٹ کے نقصانات زنا کے نقصانات سے کہیں زیادہ ہوتے ہیں۔ بعض جھوٹ ایسے ہوتے ہیں جو دو قبیلوں اور دو قوموں کو آپس میں لڑوا دیتے ہیں۔ بعض جھوٹ ایسے ہوتے ہیں جو بے شمار جانوں اور ان گنت عصمتوں کو ضائع کر دیتے ہیں یا کم از کم مالی نقصان کا اور انسانی اصولوں کی پامالی کا سبب بنتے ہیں۔ بعض جھوٹ ایسے ہوتے ہیں جو خدا اور رسول (صلی اللہ علیہ وآلہ) اور آئمہ و معصومین (علیہم السلام) پر باندھے جاتے ہیں۔ ظاہر ایسے جھوٹ بدترین گناہ ہیں۔ بعض جھوٹی گواہیاں بے گناہ آدمیوں کو سولی پر چڑھا دیتی ہیں اور کئی گھرانے تباہ کر دیتی ہیں اسی لئے ایک روایت میں ہے **أَلْكَذِبُ شَرُّ مَنِ الشَّرَابِ** "جھوٹ شراب سے زیادہ بڑی بُری ہے!"

### جھوٹ کی مذمت میں آیات

سورہ نحل میں ارشاد ہے ( **إِنَّمَا يَفْتَرِي الْكَذِبُ الَّذِينَ لَا يُؤْمِنُونَ بِآيَاتِ اللَّهِ** ) (سورہ نحل ۱۶: آیت نمبر ۱۰۵) "جھوٹ بہتان تو بس وہی لوگ باندھا کرتے ہیں جو خدا کی آیتوں پر ایمان نہیں رکھتے!" اور سورہ زمر میں ارشاد ہے ( **أَتَأْتِيهِمْ آيَاتُ اللَّهِ فَكُفُّوا عَنْهَا وَمَا يُغْنِي عَنْهُمْ كُفْرُهُمْ وَلَئِنَّ اللَّهَ غَفُورٌ غَدِيرٌ** ) (سورہ زمر ۳۹: آیت نمبر ۳) "بے شک خدا جھوٹ اور بہت ناشکرے آدمی کو ہدایت نہیں دیتا!"

اسی طرح چند دیگر آیتوں سے استفادہ ہوتا کہ جھوٹا شخص خدا کی لعنت کا مستحق ہے اور خدا اس سے غضب ناک رہتا ہے۔ مثلاً ( **فَنَجْعَلْ لَعْنَةَ اللَّهِ عَلَى الْكَاذِبِينَ** ) (سورہ آل عمران ۳: آیت نمبر ۶۱) "پھر ہم جھوٹوں پر خدا کی لعنت کے لئے بددعا کریں گے!" اور مثلاً ( **أَنَّ لَعْنَةَ اللَّهِ عَلَيْهِ إِنَّ كَانَ مِنَ الْكَاذِبِينَ** ) (سورہ نور ۲۴: آیت نمبر ۷) اور اس پر خدا کی لعنت ہو اگر وہ جھوٹوں میں سے ہے!"

گناہ کی مذمت اور اس کے نقصانات سے متعلق کئی آیت و روایات موجود ہیں مرحوم حاجی نوری علیہ الرحمہ نے اختصار کے طور پر اور آسانی سے یاد ہو جانے کے لئے چالیس موضوعات میں ان آیات و روایات کو تقسیم کر دیا ہے جو ہم پیش کر رہے ہیں۔

## (۱) جھوٹ، فسق ہے

سورۃ بقرہ میں ارشاد ہے ( فَلَا رَفْتَ وَلَا فَسْوَاقَ وَلَا جِدَالَ فِي الْحَجِّ ) (سورۃ بقرہ ۲: آیت نمبر ۱۹۷) "پس حج میں نہ تو جماع کی اجازت ہے نہ فسق و فجور کی اجازت ہے۔ اور نہ ہی کسی جھگڑے کی اجازت ہے۔" اس آیت شریفہ میں فسق سے مراد جھوٹ ہے اور مثلاً سورۃ حجرات میں جھوٹے کو فاسق کہا گیا ہے۔ ارشاد ہے کہ ( اِنْ جَاءَكُمْ فَاسِقٌ بِنَبَأٍ فَتَبَيَّنُوْا ) (سورۃ حجرات ۴۹: آیت نمبر ۶) "اگر تمہارے پاس کوئی جھوٹا آدمی کوئی خبر لے کر آئے تو خوب تحقیق کر لیا کرو۔" اس آیت میں ولید کو جاسق یعنی جھوٹا قرار دیا گیا ہے۔

## (۲) "قَوْلَ الرُّؤْرِ" سے مراد

بُت پرستی کے ساتھ جھوٹ سے پرہیز کا حکم دیا گیا ہے اور ارشاد ہے کہ ( فَاجْتَنِبْ الرِّجْسَ مِنَ الْاَوْثَانِ وَاجْتَنِبُوا قَوْلَ الرُّؤْرِ ) (سورۃ حج ۲۲: آیت ۳۰) "پس تم ناپاک چیزوں مثلاً بتوں سے بچو اور لغو باتوں سے بھی بچو۔" یہاں قَوْلَ الرُّؤْرِ یا لغو باتوں سے مراد جھوٹ ہے۔

## (۳) جھوٹ بولنے والا مومن نہیں ہوتا

گزشتہ آیت شریفہ (سورۃ نحل ۱۶: آیت نمبر ۱۰۵) سے ثابت ہوتا ہے کہ جو جھوٹ بولتا ہے وہ مومن نہیں ہوتا اور جو مومن ہوتا ہے وہ جھوٹ نہیں بولتا۔ اس آیت کا ترجمہ یہ ہے "جھوٹ، بہتان وہی لوگ باندھتے ہیں جو خدا کی آیتوں پر ایمان نہیں رکھتے!" ظاہر ہے خدا کی آیتوں پر ایمان نہ رکھنے والا شخص مومن نہیں ہو سکتا۔

## (۴) جھوٹ اثم اور گناہ ہے

روایتوں میں جھوٹ کو "اِثْمٌ" یا "ذَنْبٌ" (گناہ) بھی کہا گیا ہے۔ مثلاً حضرت امام محمد باقر (علیہ السلام) فرماتے ہیں: "جھوٹ پورا پورا اِثْمٌ اور گناہ ہے۔"



## (۵) جھوٹا شخص ملعون ہے

جھوٹا شخص خدا کی لعنت کا مستحق ہوتا ہے اور اس پر خدا کا غضب اور قہر نازل ہوتا ہے۔ مثلاً ارشاد ہے

( اَنَّ لَعْنَتَ اللّٰهِ عَلَيْهِ اِنْ كَانَ مِنَ الْكٰذِبِيْنَ ) (سورہ نور ۲۴: آیت ۷)

"اور اس پر خدا کی لعنت ہو اگر وہ جھوٹ بول رہا ہے۔"

## (۶) جھوٹے کا سیاہ چہرہ

پیغمبر اکرم (صلی اللہ علیہ وآلہ) نے فرمایا (قَالَ) اِيَّاكَ وَالْكَذِبَ فَاِنَّهُ يُسْوَدُّ اَوْجُهَهُ (مستدرک الوسائل) "جھوٹ سے بچتے رہو،

اس لئے کہ جھوٹ مٹہ کالا کر دیتا ہے!"

کتاب "جیب السیر" میں یہ واقعہ لکھا ہے کہ:

سلطان حسین میرزا خراسان اور زابلستان کا بادشاہ تھا۔ اس نے آذربائیجان اور عراق کے بادشاہ سلطان یعقوب میرزا کے پاس اپنا ایک ایلچی بہت سی کتابوں اور دیگر تحفوں کے ساتھ روانہ کیا۔ ان کتابوں میں "کلیات جامی" رکھنے کا بھی اس نے حکم دے دیا تھا جو اس زمانے میں بہت پسند کی جاتی تھی۔

امیر حسین ایسوروی نام ایلچی جلدی میں غلطی کر بیٹھا اور "کلیات جامی" کی بجائے "فتوحات مکئی" لے گیا۔ عراق کے بادشاہ نے اس کے ساتھ بہت شفقت آمیز سلوک کیا اور کہا: "اتنی طویل مسافت میں تم بہت اکتا گئے ہو گئے!" ایلچی کہنے لگا: "جی نہیں سلطان نے آپ کے لئے کلیات جامی بھی بھیجی ہے راستے میں جب بھی پڑا کرتا تھا تو اس کا مطالعہ کر کے محفوظ ہوتا تھا!" سلطان یعقوب نے پر اشتیاق سے وہ کتاب تحفوں میں سے منگوائی تو وہ موجود نہیں تھی۔ اب ایلچی کا شرمندگی کے مارے بُرا حال ہو گیا۔ بادشاہ نے کہا تم کو شرم نہیں آئی ایسا جھوٹ کہتے ہوئے!"

ایلچی کہتا ہے کہ "میں انتہائی شرمندگی کے ساتھ دربار سے نکلا اور سلطان سے خط کا جواب لئے بغیر ہی اور راستے میں پڑا کئے بغیر ہی خراسان پہنچ گیا! میرا جی چاہ رہا تھا کہ کاش مرجاتا مگر یہ جھوٹ نہ کہتا!"

## (۷) جھوٹ کا گناہ شراب سے بڑھ کر ہے

حضرت امام محمد باقر علیہ السلام کا ارشاد ہے: إِنَّ اللَّهَ جَعَلَ لِشَرِّ أَقْفَالًا وَجَعَلَ مَفَاتِيحَ تِلْكَ الْأَقْفَالِ الشَّرَابُ، وَالْكَذِبُ شَرُّ مِنَ الشَّرَابِ (اصول کافی، کتاب الایمان والکفر، جھوٹ کا باب) "بیشک خدا نے تمام برائیوں کے کچھ نہ کچھ تالے بنائے ہیں اور ان تالوں کی چابی شراب ہے جب کہ جھوٹ شراب سے بدتر ہے!"

اگرچہ شراب عقل و ہوش کو ختم کر دیتی ہے لیکن جھوٹ نہ صرف عقل کو خبط کر دیتا ہے بلکہ انسان کو اتنا بے حیا اور بے غیرت بنا دیتا ہے کہ وہ ہر قسم کی شیطانیت پر آمادہ ہو جاتا ہے۔ شرابی کی عقل جب کام نہیں کرتی ہے تو وہ چالاک اور عیناری نہیں دکھا سکتا، جب کہ آدمی جھوٹ بول کر چالاک سے معاشرے کو شرابی سے کہیں زیادہ نقصان پہنچا دیتا ہے۔

### (۸) جھوٹے کا بدبو دار منہ

مروی ہے کہ قیامت کے دن ہر جھوٹے آدمی کے منہ سے سخت بدبو آئے گی!

### (۹) ملائکہ کا اظہارِ بیزاریا

بدبو اس قدر ہوگی کہ فرشتے تک جھوٹے شخص کے پاس نہیں جائیں گے اور اس سے دور ہٹیں گے۔ یہ بات صرف قیامت تک محدود نہیں ہے بلکہ دنیا میں بھی فرشتوں کو جھوٹے لوگوں کے منہ سے بدبو محسوس ہوتی ہے۔ حدیث نبوی (صلی اللہ علیہ وآلہ) میں ہے: إِنَّ الْعَبْدَ إِذَا كَذَبَ تَبَاعَدَ عَنْهُ الْمَلَكُ مِنْ نَشْنِ مَا جَاءَ مِنْهُ (مستدرک الوسائل) "جب خدا کا کوئی بندہ جھوٹ بولتا ہے تو اس کے منہ سے اتنی بدبو آئی ہے کہ فرشتے اس سے دور ہٹ جاتے ہیں!"

### جھوٹ کفر کا سبب

(۱۰) خداوند تعالیٰ جھوٹے پر لعنت بھیجتا ہے، جس طرح کہ آیت مباہلہ اور آیت لعان (سورہ نور ۲۴: آیت ۷) سے ظاہر ہوتا ہے۔ چنانچہ اس سے پہلے ذکر ہوا۔

(۱۱) مروی ہے کہ جھوٹے کے منہ سے خارج ہونے والی بدبو عرش تک پہنچ جاتی ہے!

(۱۲) یہ مروی ہے کہ عرش کو اٹھائے ہوئے خدا کے مقرب فرشتے جھوٹے پر لعنت بھیجتے ہیں!

(۱۳) جھوٹ ایمان کو خراب کر دیتا ہے۔ امام محمد باقر علیہ السلام فرماتے ہیں عَنْ أَبِي جَعْفَرٍ (عَنْ عَلِيٍّ) لَا يَجِدُ عَبْدٌ طَعْمَ

(کتاب "کافی") "جھوٹ ایمان کو خراب کر دینے والا ہوتا ہے۔"

(۱۴) جھوٹ ایمان کا ذائقہ چکھنے سے آدمی کو محروم کر دیتا ہے۔ امام علی علیہ السلام فرماتے ہیں (عَنْ عَلِيٍّ) لَا يَجِدُ عَبْدٌ طَعْمَ

الْإِيمَانِ حَتَّى يَذُوقَ الْكَيْدَ هَزْلَهُ وَ جِدَّهُ (کتاب "کافی") کوئی بندہ ایمان کا ذائقہ اس وقت تک چکھنے سے محروم رہتا ہے جب تک وہ جھوٹ کو ترک نہ کرے، خواہ وہ جھوٹ مذاق میں ہو یا سنجیدگی کے ساتھ!

(۱۵) روایتوں سے معلوم ہوتا ہے کہ جھوٹ دلوں میں دشمنی اور کینے کا سبب بنتا ہے!

(۱۶) جھوٹ کی وجہ سے آدمی کا اخلاق دیگر تمام انسانوں کی نسبت زیادہ خراب ہو جاتا ہے۔ حدیث نبوی میں ہے: أَقْلُ النَّاسِ

مُرْوَةٌ مَنْ كَانَ كَاذِبًا (مستدرک الوسائل) "مروت اور اخلاق کے اعتبار سے پست ترین آدمی وہ ہے جو جھوٹ بولتا ہو"

(۱۷) مروی ہے کہ جھوٹ ایک ایسے گھر کی چابی ہے جس میں تمام برائیاں مقفل ہیں!

(۱۸) جھوٹ فسق و فجور ہے۔ پیغمبر اکرم (صلی اللہ علیہ وآلہ) سے مروی ہے کہ إِيَّاكُمْ وَالْكَذِبَ فَإِنَّهُ مِنَ الْفُجُورِ وَهُمَا فِي

النَّارِ (مستدرک الوسائل) "جھوٹ سے بچو، اس لئے کہ یہ فسق و فجور کی ایک قسم ہے اور یہ دونوں چیزیں جہنمی ہیں!"

(۱۹) روایت میں ہے کہ ایک جھوٹ کے بدلے ستر ہزار فرشتے جھوٹے آدمی پر لعنت کرتے ہیں!!

(۲۰) جھوٹ منافق کی علامت ہے۔ رسول خدا (صلی اللہ علیہ وآلہ) کی یہ حدیث مستدرک الوسائل میں موجود ہے کہ: "منافق

کی تین علامتیں ہیں: جھوٹ بولنا، خیانت کرنا اور وعدہ خلافی کرنا۔"

(۲۱) جھوٹے شخص کا مشورہ شرعی لحاظ سے پسندیدہ نہیں ہے۔ پیغمبر اکرم (صلی اللہ علیہ وآلہ) فرماتے ہیں لَا رَأَى لِكَذُوبٍ

(مستدرک الوسائل) "جھوٹے شخص کی رائے کی کوئی حیثیت نہیں ہے!"

(۲۲) جھوٹ بدترین نفسیاتی بیماری ہے! امیر المومنین حضرت علی علیہ السلام کا ارشاد ہے: وَعَلَى الْكَيْدِ أُنْفِجَ عَلَيْهِ (مستدرک

الوسائل) "اور جھوٹ کی بیماری بدترین نفسیاتی بیماری ہے!"

(۲۳) جھوٹ شیطان کے ہاتھ کی زینت ہے۔ حدیث نبوی میں ہے کہ إِنَّ لِابْلِيسَ كُحْلًا وَ لُعُوقًا وَ سُعُوطًا "بیشک ابلیس سرمہ

بھی لگاتا ہے، انگلی میں چھلّا بھی پہنتا ہے۔ اور نسوار بھی استعمال کرتا ہے!" فَكُحْلُهُ النَّعَاسُ وَ لُعُوقُهُ الْكَيْدُ وَ سُعُوطُهُ

الْكِبْرُ "پس اُس کا سرمہ اونگھنا اور سستی کرنا ہے، اس کی انگلی کا چھلّا جھوٹ ہے اس کی نسوار غرور و تکبر ہے!"

(۲۴) انسان جو چیزیں کماتا ہے اُن میں جھوٹ بدترین چیز ہے۔ پیغمبر اکرم (صلی اللہ علیہ وآلہ) ہی کا ارشاد ہے: اَدْبَى الرَّبَا الْكِذْبُ (وسائل الشیعہ) "انسان کی بدترین کمائی جھوٹ کا سود ہے!" جی ہاں، گناہ کے اعتبار سے، آدمی جھوٹ بول کر سب سے زیادہ گناہ کما لیتا ہے!

(۲۵) جَاءَ رَجُلٌ إِلَى النَّبِيِّ إِكْتِظَ نَبِيٌّ كَرِيمٌ فِي خِدْمَتِهِ حَاضِرٌ هُوَ - فَقَالَ: مَا عَمَلُ أَهْلِ النَّارِ اس نے دریافت کیا "ایسا کون سا عمل ہے جو سب سے زیادہ لوگوں کو جہنمی بنا دیتا ہے؟" فَقَالَ: الْكِذْبُ آنحضرت نے جواب دیا۔ وہ "جھوٹ ہے!" اِذَا كَذَبَ الْعَبْدُ فَجَزَّوَاذْفَجَزَّ كَفَرَ وَإِذَا كَفَرَ دَخَلَ النَّارَ (مسند رک الوسائل) "جب بندہ جھوٹ بولتا ہے تو ہر گناہ کے سلسلے میں بے باک ہو جاتا ہے، اور جب اتنا بڑھ جاتا ہے تو کفر کر بیٹھتا ہے اور جب کفر کر بیٹھتا ہے تو جہنم میں داخل ہو جاتا ہے!"

### جھوٹ نسیان اور بھول پیدا کرتا ہے

(۲۶) امام جعفر صادق علیہ السلام فرماتے ہیں کہ اِنَّ مِمَّا اعَانَ اللَّهُ عَلَى الْكُذْبِ النَّسْيَانَ (وسائل الشیعہ) "بیشک بہت جھوٹ بولنے والوں کو خدا جو سزائیں دیتا ہے اُن میں سے ایک نسیان (اور بھول) کا مرض ہے!" پس آدمی جھوٹ بولتا ہے اور بھول جاتا ہے کہ اُس نے جھوٹ بولا تھا۔ پھر اس کا جھوٹ پکڑا جاتا رہتا ہے، وہ رسوا ہوتا ہے مگر اپنی رسوائی کو چھپانے کی کوشش میں وہ جھوٹ پر جھوٹ بولتا ہے اور دوسرا جھوٹ بول کر وہ پہلا جھوٹ نبھانے کی کوشش کر دیتا ہے۔ لیکن وہ بھی بھول کر خود کو مزید رسوا کر دیتا ہے۔

(۲۷) "جھوٹ، نفاق اور منافقت کے دروازوں میں سے ایک دروازہ ہی۔"

### جھوٹ بولنے والوں پر سخت عذاب

(۲۸) جھوٹ بولنے والوں پر خاص قسم کے عذاب نازل ہوتے ہیں آقائے راوندی کی کتاب "دعوات" میں اس موضوع پر ایک طولانی حدیث نبوی موجود ہے جس میں آنحضرت شبِ معراج کا آنکھوں دیکھا حال بیان فرماتے ہیں۔ اسی میں فرماتے ہیں کہ:

"میں نے ایک شخص کو دیکھا جس کو پیٹھ کے بل لٹایا گیا ہے اور دوسرا شخص اس کے سر پر کھڑا ہے۔ کھڑے ہوئے شخص کے ہاتھ میں ایک نوکیلا لوہے کا ڈنڈا ہے جس سے وہ لیٹے ہوئے شخص کو زخمی کر دیتا ہے۔ اس کا منہ گردن تک ٹکڑے ٹکڑے ہو جاتا ہے! ڈنڈا اوپر ہو جاتا ہے تو دوبارہ نیچے آنے سے پہلے وہ شخص ٹھیک ہو جاتا ہے اور بار بار اس عذاب سے وہ گذرتا ہے!"

آنحضرت (صلی اللہ علیہ وآلہ) فرماتے ہیں میں نے پوچھا "اس کے عذاب کی وجہ کیا ہے؟" بتایا گیا: "یہ وہ شخص ہے جو صبح اپنے گھر سے نکلتا تھا تو ایسا جھوٹ کہتا تھا جس سے دنیا کے لوگوں کو نقصان پہنچتا تھا۔ پس قیامت تک اس پر (مرنے کے بعد) ایسا ہی عذاب ہوگا!"

(۲۹) جھوٹا شخص نمازِ شب سے محروم رہتا ہے اور اس طرح نمازِ شب سے حاصل ہونے والی برکتوں سے بھی محروم رہتا ہے اور اس کی ایک برکت رزق کی فراوانی ہے۔ شریفی، حضرت جعفر صادق علیہ السلام سے نقل کرتے ہیں کہ: إِنَّ الرَّجُلَ لَيَكْذِبُ الْكِذْبَ فَيَحْرُمُ بِهَا صَلَوَةَ اللَّيْلِ، فَإِذَا حَرَّمَ صَلَوَةَ اللَّيْلِ حَرَّمَ بِهَا الرِّزْقَ (بخار الانوار) "بے شک آدمی جب جھوٹ بولتا ہے تو اس کی وجہ سے نمازِ شب کی توفیق اسے حاصل نہیں ہوتی اور جب نمازِ شب کی توفیق نہیں ہوتی تو اس کی وجہ سے فراوانی رزق بھی نہیں ہوتی!"

(۳۰) جھوٹ ہدایت سے محرومی کا اور گمراہی کا سبب ہوتا ہے آیت میں ہے إِنَّ اللَّهَ لَا يَهْدِي مَنْ هُوَ كَاذِبٌ كَفَّارٌ (سورہ زمر ۳۹: آیت ۳) "بے شک خدا جھوٹے ناشکرے کو ہدایت نہیں دیتا!"

(۳۱) جھوٹے سے انسانیت رخصت ہو جاتی ہے! حضرت عیسیٰ ابن مریم علیہ السلام کا ارشاد ہے مَنْ كَثَرَ كَذِبَهُ وَهَبَّ بَهَائِهِ (کتاب "کافی") جس شخص کا جھوٹ کثرت سے ہوتا ہے اس کی انسانیت رخصت ہو جاتی ہے۔ "پھر کوئی اُس سے مانوس نہیں ہوتا اور کوئی اس سے دلی لگاؤ نہیں رکھتا!"

(۳۲) "جھوٹ سب سے زیادہ خبیث اور گندی چیز ہے!"

(۳۳) جھوٹ ایک گناہِ کبیرہ ہے، جس طرح کہ ثابت ہو چکا ہے۔

(۳۴) جھوٹ ایمان سے دُور ہے، بلکہ اس کی ضد ہے پیغمبر اکرم فرماتے ہیں الْكُذْبُ مَجَانِبُ الْإِيمَانِ (مستدرک الوسائل) "

جھوٹ جتنا بڑھے گا ایمان اتنا کم ہوگا!"

(۳۵) سب سے بڑا گنہگار جھوٹا شخص ہے! حدیثِ نبوی میں ہے کہ

مِنْ أَعْظَمِ الْخَطِيئَاتِ الْكُذُوبُ (مستدرک الوسائل)

"ایک سب سے بڑا گناہ بہت باتونی اور بہت جھوٹے شخص کا گناہ ہے!"

(۳۶) جھوٹا آدمی اپنے جھوٹ کی وجہ سے ہلاکت میں پڑ جاتا ہے۔ پیغمبر خدا (صلی اللہ علیہ وآلہ) فرماتے ہیں: اجْتَنِبُوا لِكُذْبٍ وَاِنْ رَأَيْتُمْ فِيهِ النَّجَاةَ فَاِنَّ فِيهِ الْهَلَكَةَ (مستدرک الوسائل) "جھوٹ سے پرہیز کرو، اگرچہ تمہیں اس میں نجات نظر آرہی ہو، مگر درحقیقت اس میں ہلاکت ہوتی ہے!"

(۳۷) جھوٹا آدمی دوستی کے اور بھائی بنائے جانے کے قابل نہیں ہوتا۔ امیر المومنین علیہ السلام فرماتے ہیں: يَنْبَغِي لِلرَّجُلِ الْمُسْلِمِ اَنْ يَّتَجَنَّبَ مُوَاحَاةَ الْكُذَّابِ "ہر مسلمان آدمی کو چاہیے کہ وہ بہت چھوٹے آدمی کے ساتھ دوستی اور برادری کا رشتہ نہ باندھے!" "اِنَّهُ يُكْذِبُ حَتَّىٰ يَجِيَّ بِاِلْحَادٍ فَلَا يُصَدَّقُ (وسائل الشیخہ)" اس لئے جھوٹے سے دوستی کرنے والے شخص کو بھی جھوٹا سمجھا جائے گا! حتیٰ کہ اگر وہ سچی بات بھی کرتے گا تو سچ نہیں مانا جائے گا!"

(۳۸) ( اِنَّ اللّٰهَ لَا يَهْدِي مَنْ هُوَ مُسْرِفٌ كَذَّابٌ ) (سورہ مومن ۴۰: آیت ۲۸) "بے شک خدا اسراف کرنے اور جھوٹ بولنے والے کو راہِ ہدایت نہیں دکھاتا!" جھوٹا شخص حق اور حقیقت سے دور رہتا ہے۔

(۳۹) جھوٹا شخص صرف دیکھنے میں انسان ہوتا ہے لیکن عالمِ برزخ میں اس کی صورت انسانی نہیں ہوتی۔ رسول خدا (صلی اللہ علیہ وآلہ) نے حضرت فاطمہ زہراءؑ کو حدیثِ معراج بناتے ہوئے فرمایا تھا: شبِ معراج میں نے ایک عورت کو دیکھا جس کا سر سُر سے ملتا جلتا تھا اور جس کا باقی بدن گدھے کی طرح کا تھا۔ اس کا سبب یہ تھا کہ وہ فتنے اُٹھاتی تھی اور جھوٹ بولتی تھی!" (کتاب "عیون اخبار الرضا)

## جھوٹ کے مختلف درجات

اگرچہ شہید ثانی علیہ الرحمہ کی طرح مجتہدین کا ایک گروہ جھوٹ کو، خواہ وہ کیسا ہی ہو، مطلق طور پر گناہِ کبیرہ قرار دیتا ہے، لیکن روایتوں سے معلوم ہوتا ہے کہ جھوٹ کے مختلف درجات ہیں۔ اُن میں سے بعض یقیناً کبیرہ ہیں، بعض جھوٹ سب سے بڑے گناہِ کبیرہ ہیں، اور بعض جھوٹ البتہ ایسے بھی ہیں جن کے گناہِ کبیرہ ہونے میں شک ہے۔ اب ہم جھوٹ کے مختلف درجات ایک ایک کر کے بیان کر رہے ہیں۔

## اللہ، رسول اور امام کے خلاف جھوٹ

بدترین قسم کا جھوٹ خدا، رسول اور امام کے خلاف جھوٹ ہے۔ سورہ نحل میں ارشاد ہے ( وَلَا تَقُولُوا لِمَا تَصِفُ أَلْسِنَتَكُمُ الْكَذِبَ هَذَا حَلَالٌ وَ هَذَا حَرَامٌ لِّتَفْتَرُوا عَلَى اللَّهِ الْكَذِبَ إِنَّ الَّذِينَ يَفْتَرُونَ عَلَى اللَّهِ الْكَذِبَ لَا يُفْلِحُونَ ۝ مَتَاعٌ قَلِيلٌ وَهُمْ عَذَابٌ أَلِيمٌ ) (سورہ نحل ۱۶: آیت ۱۱۶ اور ۱۱۷) "اور جھوٹ موٹ جو کچھ بھی تمہاری زبان پر آئے نہ کہہ بیٹھا کرو کہ یہ حلال ہے اور یہ حرام ہے۔ اس طرح تو تم خدا پر جھوٹ بہتان باندھو گے۔ بیشک جو لوگ خدا پر جھوٹ بہتان باندھتے ہیں وہ کبھی کامیاب نہ ہوں گے۔ (دنیا میں) فائدہ تو ذرا سا ہے لیکن (آخرت میں) اُن کے لئے دردناک عذاب ہے۔

حضرت امام جعفر صادق علیہ السلام فرماتے ہیں (قَالَ) الْكِذْبُ عَلَى اللَّهِ وَ عَلَى رَسُولِهِ مِنَ الْكِبَائِرِ (کتاب کافی) خدا پر اور اس کے رسول (صلی اللہ علیہ وآلہ) پر جھوٹ باندھنا گناہانِ کبیرہ میں سے ہے۔"

اور حضرت امام جعفر صادق علیہ السلام نے ابو نعیمان سے فرمایا تھا: لَا تَكْذِبْ عَلَيْنَا كَذِبَ قَتْلِ الْحَيَّةِ (کافی) یعنی "ہم پر ایک جھوٹ بھی مت باندھو کیوں کہ اس طرح جھوٹ تمہیں اسلام جیسے خاص دین سے خارج کر دے گا۔" یعنی اماموں پر ایک جھوٹ بھی باندھنے سے ایمان کا نور دل سے ختم ہو جاتا ہے۔ یہ جھوٹ اتنا شدید ہے کہ اگر جان بوجھ کر روزے کی حالت میں باندھا جائے تو روزہ باطل ہو جاتا ہے۔

### جھوٹ خواہ کیسا بھی ہو

جھوٹ خواہ کیسا بھی ہو اور کسی انداز میں ہو تو حرام ہے۔ جس طرح زبان سے جھوٹ کہنا حرام ہے اسی طرح قلم سے جھوٹ لکھنا بھی حرام ہے۔ بلکہ ایسا اشارہ انگلی یا سر وغیرہ سے کرنا بھی حرام ہے جو جھوٹا ہو۔ مثلاً نماز نہ پڑھنے والے آدمی سے کوئی پوچھے کہ کیا تم نے نماز پڑھی ہے تو اگر وہ سر سے ہاں کا اشارہ کرتے تو یہ بھی جھوٹ اور گناہ ہے۔ اسی طرح یہ جانتے ہوئے کہ دوسرا آدمی جھوٹ بول رہا ہے، اس کے جھوٹ کو مزید پھیلانا اور اُس کی تائید کرنا حرام ہے۔

### آیات و احادیث کو اپنے مطلب میں ڈھال لینا

خدا، رسول (صلی اللہ علیہ وآلہ) اور معصومین (علیہم السلام) کے خلاف جھوٹ باندھنے کے معنی یہی ہیں کہ آدمی کسی بات کی جھوٹی نسبت ان حضرات میں کسی کو دے۔ مثلاً پیغمبر اکرم (صلی اللہ علیہ وآلہ) نے جو بات نہیں کہی ہو، یہ جانتے بوجھتے بھی کہے کہ یہ پیغمبر اکرم (صلی اللہ علیہ وآلہ) نے فرمایا ہے، یا یہ جانتے ہوئے بھی کہ عربی کا فلاں جملہ آیت نہیں ہے، یہ کہہ دے کہ یہ آیت

قرآنی ہے۔ اسی طرح آیات و احادیث کے حقیقی معنوں یا ظاہری معنوں کے برخلاف کوئی معنی اپنے مطلب کے مطابق کرنا بھی حرام ہے۔ یا غلط ترجمہ کرے۔

## ہر کسی کے بس کی بات نہیں

اسی لئے نمبر پر تقریر کرنا یا کہیں اور آیات و روایات کا ترجمہ کرنا ان کی تشریح کرنا ہر کسی کا کام نہیں ہے یہ بہت خطرناک موقع ہوتا ہے اور کافی احتیاط کی ضرورت ہوتی ہے۔ اگر مقرر عربی قواعد مکمل طور سے پڑھا ہو نہ ہو اور اُسے آیات و روایات کی ظاہری مطالب سمجھنا آتا نہ ہو تو وہ خدا اور رسول (صلی اللہ علیہ وآلہ) پر جھوٹ باندھنے سے بچ نہیں سکتا۔ اسی لئے مقرروں کو چاہئے کہ وہ کافی احتیاط کریں اور آیات کا وہی معنی بتائیں جو واضح اور ظاہر ہوں۔ خاص طور پر متشابہ آیتوں کے ترجمہ و تشریح سے پرہیز کریں۔

## خدا کے خلاف جھوٹ کا ایک مقام

خدا پر جھوٹ باندھنے کی ایک مثال یہ بھی ہے کہ آدمی ہے کہ آدمی اپنی جھوٹی بات کو سچ ظاہر کرنے کے لئے کہے کہ "خدا شاہد ہے کہ میں سچ کہہ رہا ہوں یا یہ کہے کہ خدا جانتا ہے کہ میں سچ کہہ رہا ہوں۔ امام جعفر صادق علیہ السلام کا ارشاد ہے کہ:

مَنْ قَالَ عَلِمَ اللَّهُ مَا لَا يَعْلَمُ اِهْتَزَلَهُ الْعَرْشُ اِعْظَا مَا لِلَّهِ عَزَّوَجَلَّ (کافی) "جو شخص کہے کہ خدا جانتا ہے" حالانکہ خدا اُس کے برخلاف جانتا ہو تو خدا کی عظمت اور اس کا جلال دیکھ کر عرش کانپ اٹھتا ہے!" ایک اور حدیث میں امام جعفر صادق علیہ السلام فرماتے ہیں کہ: اِذَا قَالَ الْعَبْدُ عَلِمَ اللَّهُ وَكَانَ كَاذِبًا قَالَ اللَّهُ تَعَالَى جِب كُوْنِي بِنْدَه كِهْتَا هِيْ كَه "خدا جانتا ہے": حالانکہ وہ جھوٹ کہہ رہا ہو تو خدا تعالیٰ اس سے کہتا ہے اَمَا وَجَدْتَّ اَحَدًا تَكْذِبُ عَلَيْهِ غَيْرِيْ؟ (وسائل الشيعه، كتاب الايمان باب ۵) یعنی "تمہیں میرے علاوہ کوئی اور نہیں ملا۔ جس پر تم جھوٹ باندھ سکو؟"

بعض روایتوں میں ہے کہ جب بندہ کسی جھوٹ بات پر خدا کو گواہ بناتا ہے تو خداوند عالم اس سے فرماتا ہے "تمہیں مجھ سے کمزور اور کوئی نہیں ملا جو اس جھوٹ پر تمہارا گواہ بن سکے؟"

## پیغمبر و امام کے خلاف جھوٹ



پیغمبر (صلی اللہ علیہ وآلہ) اور امام (علیہ السلام) پر جھوٹ باندھنا یہ ہے کہ آدمی اپنی جانب سے کوئی حدیث گھڑے اور اُن سے منسوب کر دے۔ اسی طرح کوئی جعلی حدیث جانتے بوجھتے صحیح حدیث قرار دے دے۔ البتہ اگر قرآن میں موجود ہوں کہ حدیث صحیح ہو تو اُسے معصوم سے نسبت دی جاسکتی اور نقل کیا جاسکتا ہے۔

## روایات کو سند کے ساتھ نقل کریں

البتہ کتابوں میں ایسی بہت حدیثیں ملتی ہیں جن کے بارے میں معلوم نہیں ہوتا کہ وہ صحیح ہیں یا جعلی۔ اگر ایسی حدیثیں بیان کرنی ہوں تو کتاب کا یا راوی کا حوالہ دے کر بیان کرنے میں کوئی صرح نہیں ہے۔ البتہ نقل کرنے سے پہلے یہ دیکھ لینا چاہیئے کہ حدیث میں ضروریاتِ دین کے برخلاف کوئی بات نہ ہو۔ اگر ضروریاتِ دین کے خلاف بات ہو تو حدیث یقیناً جعلی ہوگی۔ اسی طرح امام اور معصوم کی توہین کا اس میں کوئی پہلو نہیں ہونا چاہیئے اسی طرح کوئی ایسی بات نہیں ہونی چاہیئے جس کو عقلِ سلیم تسلیم کرنے سے انکار کر دے۔ اور احتیاط کا تقاضا یہ ہے کہ صرف ایسی ہی کتابوں سے آدمی احادیث نقل کرے جو معتبر ہوں۔

حضرت امام محمد باقر علیہ السلام فرماتے ہیں وَلَا تُحَدِّثْ إِلَّا عَن ثِقَةٍ فَتَكُونَ كَذَّابًا وَالْكَذِبُ ذُلٌّ (کشف المحجۃ) یعنی "اور کسی معتبر آدمی کے سوا کسی اور سے حدیث نقل مت کرو ورنہ تم بہت بڑا جھوٹ کہہ بیٹھو گے۔ اور جھوٹ خدا اور مخلوقِ خدا کے سامنے ذلت کا باعث ہی ہوتا ہے۔"

حضرت امیر المومنین علی علیہ السلام نے حارث ہمدانی کو جو خط لکھا تھا اس میں یہ نصیحت بھی فرمائی تھی کہ وَلَا تُحَدِّثِ النَّاسَ بِكُلِّ مَا سَمِعْتَ فَكَفَّ اِيْ بِذَالِكَ كِذْبًا (نہج البلاغہ) "ہر سُنی سنائی بات لوگوں سے نہیں کہہ دیا کرو جھوٹ بولنے کے سلسلے میں یہی کافی ہے۔"

اسی طرح حدیث کو من و عن نقل کرنا چاہیئے۔ نہ ایک لفظ اپنی طرف سے بڑھانا چاہیئے اور نہ ایک لفظ کم کرنا چاہیئے اسی طرح کوئی لفظ بدلنا بھی نہیں چاہیئے، ورنہ ان تمام صورتوں میں معصومین پر بہتان ہو جاتا ہے۔

رسولِ خدا (صلی اللہ علیہ وآلہ) فرماتے ہیں مَنْ قَالَ عَلَيَّ مَا لَمْ أَقُلْ فَلْيَتَّبِعُوهُ مَقْعَدُهُ مِنَ النَّارِ (وسائل الشیعہ) "جو شخص مجھ سے ایسی بات منسوب کرے جو میں نے نہ کہی ہو تو وہ جہنم میں بیٹھے گا!"

آقائے نوری کی کتاب دار السلام میں لکھا ہے کہ ایک شخص عالمِ باعمل، کتابِ مقامع کے مصنف آقائے محمد علی کے پاس کرمان شاہ میں پہنچا۔ اُس نے کہا: "میں نے خواب میں دیکھا ہے کہ اپنے دانتوں سے حضرت امامِ حسین علیہ السلام کا گوشت نوچ رہا

ہوں۔ اس خواب کی تعبیر کیا ہے؟" آقائے محمد علی کچھ دیر سر جھکائے فکر مند بیٹھے رہے اور پھر فرمایا: "شاید آپ مجلس پڑھتے ہیں اور ذکر مصائب کرتے ہیں۔" اُس شخص نے کہا "جی ہاں" انھوں نے فرمایا یا تو یہ سلسلہ ترک کر دیجئے یا معتبر کتابوں سے نقل کرتے ہوئے پڑھیں۔"

کتاب شفاء الصدور میں لکھا ہے کہ آیت اللہ الحاج محمد ابراہیم کلباسی کے حضور ایک عالم مجلس پڑھ رہے تھے۔ وہ بتا رہے تھے کہ حضرت امام حسین علیہ السلام نے فرمایا: "یا زینب یا زینب" یہ سن کر آیت اللہ کلباسی نے باواز بلند فرمایا: "خدا تیرا منہ توڑ دے! امام نے یا زینب دو مرتبہ نہیں فرمایا تھا، بلکہ ایک مرتبہ فرمایا تھا!"

### (۱) روایت کے مضمون کو بیان کرنا

البتہ حدیث یا آیت کا مفہوم اپنے الفاظ میں بیان کرنا جائز ہے لیکن اس کی شرط یہ ہے کہ حدیث نقل کرنے والا شخص نہ صرف یہ کہ عربی سے اچھی طرح واقف ہو بلکہ اُسے مراد سمجھنے کا فن بھی آتا ہو۔ خلاصہ یہ کہ حدیث کے ظاہری معنی اپنے الفاظ میں بیان کرنا جائز ہے۔

البتہ اگر معصوم کی شان کے خلاف محسوس نہ ہو تو نظم کو نثر اور نثر کو نظم میں ڈھالا جاسکتا ہے۔ اسی طرح ماضی کے واقعات کو زبان حال میں بیان کیا جاسکتا ہے۔ مثلاً یہ کہنا ہو کہ ایک شخص امام کی خدمت میں حاضر ہوا تو امام نے اس سے فرمایا، تو زبان حال میں یہ کہا جاسکتا ہے کہ ایک شخص امام کی خدمت میں حاضر ہوتا ہے اور امام اُس سے فرماتے ہیں البتہ سامعین کو معلوم ہونا چاہیئے کہ یہ زبان حال ہے۔ اسی طرح اگر حدیث میں ہو کہ امام نے منع فرمایا تو اپنے الفاظ میں ایسا کہنا جائز ہے کہ امام نے فرمایا ایسا مت کرو۔

### (۲) جھوٹی قسم اور گواہی سے اجتناب

جھوٹ کا ایک اور درجہ یہ ہے کہ جھوٹی قسم کھائی جائے، جھوٹی گواہی دی جائے یا شرعی عدالت میں گواہی چھپائی جائے۔ یہ بھی ایسا جھوٹ ہے جس کے گناہ کییرہ ہونے میں کوئی شک نہیں ہے۔ ان میں سے ہر ایک کا تفصیلی بیان انشاء اللہ آنے والا ہے۔

### (۳) جھوٹ کے مُضر اثرات

ایسا جھوٹ یقیناً گناہِ کبیرہ ہے جس کے مُضر اثرات ہوں، اور دوسروں کو جس سے نقصان پہنچے۔ اگر نقصان بڑا ہو تو گناہ بھی اُسی کی مناسبت سے زیادہ ہے۔ مثلاً جھوٹ بولنے سے اگر کسی کا مالی نقصان ہوتا ہو تو اس کا گناہ ایسے جھوٹ سے یقیناً کم ہے جس کے نتیجے میں جان ضائع ہوتی ہو۔

### (۴) ہنسی مذاق میں جھوٹ

جھوٹ کی ایک اور قسم مذاق میں جھوٹ بولنا ہے۔ مثلاً ایک بھولے بھالے شخص سے کہا جائے کہ فلاں عورت تم سے شادی پر مائل ہے یا فلاں شخص نے آج رات تمہیں کھانے پر بلایا ہے جب کہ حقیقت میں ایسی کوئی بات نہ ہو۔ اس قسم کا جھوٹ بھی حرام ہے چونکہ روایتوں سے ظاہر یہی ہوتا ہے کہ حرام ہے۔ البتہ بعض علماء فرماتے ہیں کہ اگر حقیقت کے خلاف بات مذاق میں اس طرح کہی جائے کہ اس کا مذاق ہونا صاف ظاہر ہو۔ تو حرام نہیں ہے مثلاً ایک غیر شادی شدہ آدمی سے مذاق میں کہا جائے کہ دیکھو تمہاری بیوی جارہی ہے تو یہ حرام نہیں ہے۔ اس لئے کہ سُننے والوں کو اس سے دھوکا نہیں ہوتا۔ اگر دھوکے میں پڑنے کا اندیشہ ہو تو حرام ہے۔ البتہ بعض مجتہدین مطلق طور پر مذاق میں جھوٹ بولنے کو حرام قرار دیتے ہیں خواہ اس کا مذاق ہونا ظاہر ہو یا ظاہر نہ ہو، اور یہی احتیاط کا طریقہ ہے اور روایتیں بھی مطلق طور پر مذاق میں جھوٹ بولنے کو منع کرتی ہیں۔

### جھوٹ سے مکمل اجتناب

حضرت امام زین العابدین علیہ السلام فرماتے ہیں:

اِتَّقُوا لِكِذْبَ، الصَّغِيرِ مِنْهُ وَالْكَبِيرِ فِي كُلِّ جِدٍّ وَهَزَلٍ (کافی)

"جھوٹ سے پرہیز کرو، خواہ وہ چھوٹا ہو یا بڑا، خواہ وہ سنجیدگی سے ہو یا مذاق میں۔"

حضرت امیر المومنین علیہ السلام فرماتے ہیں: لَا يَحْجِدُ عَبْدٌ عَبْدُ طَعَمَ الْإِيمَانِ حَتَّى يَنْتَرِكَ الْكِذْبَ جِدَّهُ وَهَزْلَهُ (کافی)

"کوئی بندہ اُس وقت تک ایمان کا ذائقہ چکھ نہیں سکتا جب تک وہ جھوٹ سے پرہیز نہ کرے، خواہ وہ سنجیدگی سے ہو یا مذاق میں

ہو۔"

امیرالمومنین علیہ السلام ہی سے مروی ہے کہ لَا يَسْلَخُ الْكِذْبُ جِدًّا وَلَا هَزْلًا وَلَا أَنْ يَعِدَّ أَحَدُكُمْ صَبِيَّهُ ثُمَّ لَا يَفِي لَهُ إِنَّ الْكِذْبَ يَهْدِي إِلَى الْفُجُورِ يَهْدِي إِلَى النَّارِ (وسائل الشیعة)

"جھوٹ میں بہتری نہیں ہے خواہ وہ سنجیدگی سے ہو یا مذاق میں۔ اپنے چھوٹے بچے سے بھی ایسا وعدہ نہیں کرنا چاہیے جسے پورا کرنے کا ارادہ نہ ہو۔ بے شک جھوٹ آدمی کو بے باکی سے بڑے بڑے گناہ کرنے پر اکساتا ہے اور وہ بڑے بڑے گناہ آدمی کو جہنم میں پہنچا دیتے ہیں۔"

رسول اکرم (صلی اللہ علیہ وآلہ) نے حضرت ابوذر کو وصیت کرتے ہوئے فرمایا (عَنْ أَبِي ذَرِّفَى وَصِيَّةَ النَّبِيِّ لَهُ قَالَ) يَا أَبَا ذَرٍّ مَنْ مَلَكَ مَا بَيْنَ فُحْدَيْهِ وَمَا بَيْنَ لَحْيَيْهِ دَخَلَ الْجَنَّةَ، إِنَّ الرَّجُلَ لَيَتَكَلَّمُ بِالْكَلِمَةِ فِي الْمَجْلِسِ لِيَضْحَكَهُمْ بِهَا فَيَهْوِي فِي جَهَنَّمَ مَا بَيْنَ السَّمَاءِ وَالْأَرْضِ۔

"اے ابوذر جو شخص اپنی شرم گاہ کو اور اپنی زبان کو حرام سے محفوظ رکھے گا وہ بہشت میں داخل ہوگا۔ جو شخص کسی جگہ لوگوں کو ہنسانے کے لئے ایک جھوٹی بات کہے گا تو وہی جھوٹی بات اس کو جہنم کی طرف لے جائے گی!"

يَا أَبَا ذَرٍّ وَبِئْسَ لِلَّذِي يُحَدِّثُ وَ يَكْذِبُ لِيَضْحَكَ بِهِ الْقَوْمُ وَيُنَالُ لَهُ يَا أَبَا ذَرٍّ مَنْ صَمَتَ نَجَى فَعَلَيْكَ بِاللَّصْمَةِ وَلَا تَخْرُجَنَّ مِنْ فِينِكَ كَذِبُهُ أَبَدًا۔

"اے ابوذر! وائے اُس پر جو بات کرتا ہو تو جھوٹ بولتا ہو تاکہ لوگوں کو ہنسا سکے۔ وائے ہو اس پر، وائے ہو اس پر! اے ابوذر! جو خاموش رہا نجات پا گیا۔ پس جھوٹ بولنے کی نسبت خاموشی تمہارا فرض ہے اور تمہارے منہ سے کبھی بھی ایک چھوٹا سا جھوٹ بھی نہیں نکلنا چاہیے۔"

حضرت ابوذر کہتے ہیں (قُلْتُ) يَا رَسُولَ اللَّهِ فَمَا تَوْبَةُ الرَّجُلِ الَّذِي يَكْذِبُ مُتَعَمِّدًا؟

"یا رسول اللہ! جان بوجھ کر جھوٹ بولنے والے شخص کی توبہ کس طرح ہوگی؟"

آنحضرت (صلی اللہ علیہ وآلہ) نے جواب دیا

"قَالَ أَلَا سَتَعْفَاؤُ وَ صَلَوَاتِ الْخُمْسِ تُغْسَلُ ذَلِكَ (وسائل الشیعة)

"استغفار اور پانچوں وقت باقاعدہ نماز سے یہ گناہ دھول جائے گا۔"

آنحضرت (صلی اللہ علیہ وآلہ) یہ بھی فرماتے ہیں:

(عَنِ النَّبِيِّ فِي بَيِّنِ إِشْرَاطِ السَّاعَةِ وَيَكُونُ الْكِذْبُ عِنْدَهُمْ فَلَعْنَةُ اللَّهِ عَلَى الْكَاذِبِ وَلَوْ كَانَ مَارِحًا) (کتاب جہاد)

"جھوٹے پر خدا کی لعنت ہو اگرچہ اُس نے مذاق میں جھوٹ کہا ہو۔"

پیغمبر اکرم (صلی اللہ علیہ وآلہ) یہ بھی فرماتے ہیں: (عَنْ رَسُولِ اللَّهِ) أَنَا زَعِيمٌ يَمِيتُ فِي أَعْلَى الْجَنَّةِ وَيَمِيتُ فِي وَسْطِ الْجَنَّةِ وَيَمِيتُ فِي رِيَاضِ الْجَنَّةِ لِمَنْ تَرَكَ الْمِرَاءَ وَإِنْ كَانَ مُحِقًّا وَلِمَنْ تَرَكَ الْكِذْبَ وَإِنْ كَانَ هَازِلًا وَلِمَنْ حَسَنَ خَلْقَهُ (کتاب "خصال")

"میں ضمانت دیتا ہوں کہ جنت کے اعلیٰ ترین درجے پر ایک گھر ہر ایسے شخص کو دلو اوں گا، جو لڑائی جھگڑے سے پرہیز کرے اگرچہ وہ حق پر ہو۔ اور جنت کے درمیانی درجے میں ایک گھر ہر ایسے شخص کو دلاؤں گا جو جھوٹ سے پرہیز کرے، اگرچہ وہ مذاق میں ہو اور جنت کے باغ میں ایک گھر ہر ایسے شخص کو دلو اوں گا جو اچھے اخلاق والا ہو۔"

مذاق میں جھوٹ بولنا عام حالات میں گناہ تو ہے لیکن گناہ کبیرہ نہیں ہے۔ البتہ اگر مذاق میں جھوٹ بولنے سے کسی مومن کا دل ٹوٹ جاتا ہو، اس کو اذیت پہنچتی ہو، جسمانی زحمت کا سامنا کرنا پڑتا ہو یا اس کی بے عزتی ہوتی ہو تو ان صورتوں میں مذاق میں بھی جھوٹ بولنا گناہ کبیرہ بن جاتا ہے۔

### مبالغہ، جھوٹ نہیں

عام بول چال میں جو مبالغہ ہوتا ہے وہ جھوٹ نہیں ہے۔ مثلاً چند مرتبہ ایک بات بتانے کے بعد آدمی کہہ دیتا ہے کہ میں نے تم کو سو مرتبہ یہ بتایا ہے۔ ظاہر ہے اُس نے سو مرتبہ نہیں بتایا اور یہ بھی ظاہر ہے کہ بتانے والے کی مراد سو عدد نہیں ہے بلکہ تاکید کرنا مقصد ہے اور یہ بتانا مقصد ہے کہ بہت زیادہ مرتبہ بتایا ہے۔

اسی طرح مجاز، اور استعارہ کنایہ ہر قسم کا جائز ہے۔ خصوصاً شاعری میں کوئی حرج نہیں ہے۔

### کسی بھی جھوٹ کو معمولی نہیں سمجھنا چاہیے

ایسا بہت دیکھا گیا ہے کہ جب میزبان کھانے کے لئے پوچھتا ہے تو مہمان تکلف میں بھوکا ہونے کے باوجود کہتا ہے کہ "مجھے بھوک نہیں ہے" یہ صاف جھوٹ ہے! لوگ نادانی میں اس جھوٹ کی پرواہ نہیں کرتے ہیں اور معمولی چیز سمجھتے ہیں حالانکہ روایتوں میں اس کی بھی مذمت موجود ہے اور اس کا حرام ہونا شرعاً ثابت ہے۔

اسماء بنت عمیس کہتی ہیں کہ: عائشہ کی شادی کی پہلی رات رسول خدا نے دودھ کا ایک برتن مجھے دے کر فرمایا کہ "یہ عورتوں کو پینے کے لئے دے دو۔" عورتوں نے کہا "ہمیں بھوک نہیں ہے۔" رسول خدا (صلی اللہ علیہ وآلہ) نے سُن کر فرمایا "بھوک اور جھوٹ، دونوں کو جمع مت کرو!"

اسماء نے پوچھا "یا رسول اللہ (صلی اللہ علیہ وآلہ)! اگر ہم کو کسی چیز کی رغبت ہو مگر ہم کہیں کہ رغبت نہیں ہے تو کیا یہ جھوٹ شمار ہوتا ہے؟" آنحضرت (صلی اللہ علیہ وآلہ) نے فرمایا: إِنَّ الْكَذِبَ لَكُتُّبٌ حَتَّى تُكْتَبَ الْكَذِيبَةُ كَذِيبَةً (سفینہ البحار جلد ۲ صفحہ ۴۷۳) "ہاں، بیشک ہر قسم کا جھوٹ لکھا جاتا ہے، یہاں تک کہ چھوٹا چھوٹا جھوٹ بھی لکھا جاتا ہے۔

اگر آدمی اخلاقاً کسی دوسرے شخص کو کہے! "آئیے تشریف لائیں ہمارے گھر۔" لیکن دل میں چاہتا ہو کہ وہ گھر میں نہ آئے، تو یہ جھوٹ نہیں ہے۔ اس لئے کہ آئیے "ایک حکمیہ اور انشائیہ جملہ ہے، یعنی نہ تو اس کو سچ کہہ سکتے ہیں اور نہ جھوٹ۔ البتہ ایسی دکھاوے کی خوش اخلاقی سے پرہیز احتیاط کا تقاضا ہے۔ درحقیقت دل میں کچھ ہو اور زبان پر کچھ ہو، ایک قسم کی منافقت ہے۔

ایک دن حضرت امام جعفر صادق علیہ السلام اپنے فرزند اسماعیل کے ساتھ بیٹھے ہوئے تھے کہ ایک چاہنے والا شخص آیا اور سلام کر کے بیٹھ گیا۔ جب امام علیہ السلام اٹھ کر اپنے مکان کے زنانے حصے میں جانے لگے تو وہ شخص بھی اٹھ کر زنانے حصے کے دروازے تک آیا۔ امام علیہ السلام وہیں سے اُس رخصت ہو گئے۔ اندر آکر جناب اسماعیل نے امام سے پوچھا: آپ نے اخلاقی طور پر اُسے اندر آنے کے لئے کیوں نہیں کہا؟" حضرت نے فرمایا: اس کا اندر آنا مناسب نہیں تھا۔ میں نہیں چاہتا تھا کہ اس کو اندر بلاوں اور یہ بھی پسند نہیں کرتا تھا کہ خدا مجھے ایسے لوگوں میں شمار کرے جو کہتے کچھ ہوں اور دل میں چاہتے کچھ ہوں!

(بحار الانوار، جلد ۱۲، مومن بھائی کی عزت و ناموس والے باب سے صفحہ ۲۴۱)

### جھوٹا خواب

جھوٹ کی ایک قسم یہ بھی ہے کہ آدمی کہے: "میں نے خواب میں ایسا ایسا دیکھا" یا کوئی خواب کو کسی اور سے منسوب کر دے کہ فلاں نے دیکھا جو حقیقت نہ ہو، یہ بھی جھوٹ ہے۔

حضرت رسول اکرم (صلی اللہ علیہ وآلہ) نے فرمایا کہ سب سے بڑے جھوٹ تین قسم کے ہوتے ہیں۔

(۱) أَنْ يَدْعَى الرَّجُلُ إِلَى غَيْرِ أَبِيهِ كَسِي شَخْصًا كَوَاسِ كَالْحَقِيقَةِ بَابِ كَالْعَلَاوَةِ كَسِي أَوْ كَالنَّامِ سَعِي پکارنا۔

(۲) أَوْ يَرَى عَيْنَهُ فِي الْمَنَامِ مَا لَمْ تَرِ يَأْجُوهُ جُوهُ مَوْتُ كَالْخَوَابِ بِيَانِ كَرْنَا جُوْهُ كَالْمَوْتُ سَعِي دِي كَالْمَوْتُ۔

(۳) أَوْ يَقُولُ مَا لَمْ أَقُلْ يَا أَيْسِي بَاتِ بَاتِي جُو مِيرِي زَبَانِ سَعِي جَارِي نَهْ هُوِي نَهْ۔

جھوٹ کی ایک قسم بنے بنائے قصے گھڑنا ہے۔ جن کی کوئی بنیاد نہ ہو اور جن کو حقیقت سمجھا جائے۔ رسول خدا (صلی اللہ علیہ و

آلہ) فرماتے ہیں (قَالَ رَسُولُ اللَّهِ) شَرُّ الرِّوَايَةِ الْكُذِبُ (بحار الانوار، جلد ۱۵ صفحہ ۴۳) بدترین روایتوں میں سے ایک جھوٹی بات کا نقل کرنا ہے۔

## مثال میں جھوٹ

کسی عقلی مطلب کو زیادہ ذہن نشین کرنے کے لئے اُسے مثال سے واضح کیا جاتا ہے۔ کبھی جانوروں کی آپس میں گفتگو بتائی جاتی ہے۔ (مثلاً علامہ اقبال کی ایک نظم میں گلہری پہاڑ کو غرور چھوڑ دینے کی نصیحت کرتی ہے۔) اس سے کسی کو دھوکا نہیں ہوتا، بلکہ فائدہ بھی ہوتا ہے، اس لئے ایسی باتیں جائز ہیں۔ اہل بیت علیہم السلام سے نقل ہونے والی روایتوں میں بھی ایسی باتیں مل جاتی ہیں اور ایسی روایتیں بھی موجود ہیں جن سے اس طرح مثال دے کر قصے کہانی کی شکل میں نصیحت کرنے یا حقائق بتانے کی اجازت ملتی ہے۔

### امام حسن (علیہ السلام) نے مثال بیان فرمائی

حضرت امام حسن (علیہ السلام) معاویہ کے دربار میں ایک دفعہ موجود تھے کہ ایک شخص نے امام (علیہ السلام) کے خلاف کچھ نازبنا جملے کہے۔ امام علیہ السلام نے جواب میں فرمایا: اے عمر ابن عثمان! تیری فطرت میں کتنی حماقت ہے کہ تو ان باتوں کو نہیں سمجھ سکتا۔ تیری مثال اُس مچھر کی سی ہے جو خود کو بڑا سمجھ کر کجھور کے درخت پر بیٹھا تھا اور اڑتے وقت اس نے درخت سے کہا تھا: مضبوطی سے جمے رہو، اب میں اُڑ کر اُترنے والا ہوں! "درخت نے جواب دیا تھا: "میں تو یہ بھی نہیں جانتا کہ تم مجھ پر کب سے بیٹھے ہوئے ہو۔ اب تمہارا یہاں سے اٹھنا مجھے کس طرح گراں ہو سکتا ہے؟!"

### جھوٹ سننا بھی حرام ہے

یہ بات جان لیننی چاہیئے کہ جس طرح جھوٹ بولنا حرام ہے اسی طرح یہ جانتے ہوئے کہ یہ جھوٹ ہے اسے سننا بھی حرام ہے۔ جس طرح جھوٹ بات لکھنا یا پڑھنا حرام ہے اسی طرح جھوٹ بات نقل کرنا بھی حرام ہے۔ قرآن مجید میں یہودیوں اور منافقوں کی اسی بات پر مذت ہوئی کہ وہ جھوٹی باتیں ادھر سے ادھر پھیلاتے ہیں۔ مثلاً ارشاد ہے۔

"سَمَاعُونَ لِلْكَذِبِ" جھوٹی باتیں سننے والے۔

شیخ صدوق نے حضرت امام جعفر صادق علیہ السلام سے روایت کی ہے کہ امام سے پوچھا گیا: (سُئِلَ عَنِ الصَّادِقِ) أَيُّهَا الشَّيْخُ الْإِسْتِمَاعُ لَكُمْ "کیا جھوٹے لوگوں کا جھوٹ غور سے سننا جائز ہے؟"

فَقَالَ لَأَمَّنْ أَصْغَىٰ إِلَىٰ نَاطِقٍ ۖ فَقَدَّعَبَدَهُ فَإِنْ كَانَ النَّاطِقُ عَنِ اللَّهِ فَقَدَّعَبَدَ اللَّهَ وَ إِنْ كَانَ النَّاطِقُ عَنِ إِبْلِيسَ فَقَدَّعَبَدَ إِبْلِيسَ (کتاب اعتقادات) امام علیہ السلام نے فرمایا "نہیں، جو شخص کسی بات کرنے والے کی بات شوق سے سنتا ہے تو اس کی مرضی کے مطابق عبادت کر بیٹھا ہے اگر بولنے والا خدا کو مانتا ہے تو سننے والا خدا کی عبادت کرے گا اور اگر شیطان کی بات مانتا ہے تو سننے والا بھی شیطان کی عبادت کرے گا!" ایسی ہی ایک حدیث امام محمد باقر علیہ السلام سے بھی مروی ہے۔ جو کتاب کافی میں موجود ہے۔ وَاجْتَبُوا قَوْلَ الرُّؤُورِ (سورہ حج ۲۲: آیت نمبر ۳۰) یعنی "بے ہودہ باتوں سے اجتناب کرو" اور وَالَّذِينَ لَا يَشْهَدُونَ الرُّؤُورَ (سورہ فرقان ۲۵: آیت ۷۲) یعنی "جو لوگ بے ہودہ چیز کا تماشا نہیں دیکھتے۔" ان جیسی آیتوں سے ثابت ہوتا ہے کہ جھوٹ سننا بھی حرام ہے ظاہر ہے کہ جس جگہ آدمی جھوٹ بولتا ہے وہ معصیت اور خدا کی نافرمانی کی جگہ ہوتی ہے، اور سننے والا شخص اس معصیت میں شریک ہو جاتا ہے۔ ایک اور بات یہ ہے کہ نہی عن المنکر کی رو سے بھی واجب ہے کہ جھوٹ کو جھٹلایا جائے تاکہ وہ جھوٹ سے پرہیز کرے۔

### "توریہ" کیا ہے؟

توریہ کے معنی ہیں ایک ایسی بات کہنا جس کے دو معنی ہوں۔ ایک معنی درست ہو اور دوسرا معنی حقیقت کے خلاف ہو۔ اور کہتے ہیں کہ توریہ کرنے والا شخص درست معنی کا ارادہ کرتا ہے جب کہ سننے والا حقیقت کے خلاف والا معنی سمجھ بیٹھتا ہے۔ مثلاً ایک ظالم شخص آپ کے گھر آتا ہے اور آپ کو گھر سے باہر بلواتا ہے آپ اُس سے بچنا چاہتے ہیں اور گھر میں چھپے بیٹھے رہنا چاہتے ہیں تو ایسے میں آپ کے گھر کا فرد دروازے پر جا کر کہہ سکتا ہے: "وہ یہاں نہیں ہیں۔" اس سے مراد یہ ہو کہ آپ اُس دروازے کے پاس نہیں ہیں۔ یہ جائز ہے۔ اگرچہ ظالم سمجھے کہ آپ گھر میں نہیں ہیں۔

یا ظالم شخص آپ سے کسی مظلوم کا پتہ پوچھتا ہے تاکہ اُس پر ظلم کرے تو آپ اس کا پتہ معلوم ہونے کے باوجود کہہ سکتے ہیں کہ: "مجھے اس کا پتہ نہیں معلوم۔" یہاں لفظ "اُس سے" مراد کوئی اور شخص لے سکتے ہیں جس کا پتہ آپ کو واقعی معلوم نہ ہو۔

اسی طرح اگر خدا نخواستہ آپ سے کوئی گناہ سرزد ہو گیا ہو اور کوئی آپ سے پوچھ بیٹھے: کیا کبھی ایسا گناہ آپ سے سرزد ہوا ہے؟" آپ یہ کہہ کر اپنی عزت محفوظ رکھ سکتے ہیں: اَسْتَغْفِرُ اللّٰهَ میں خدا کی پناہ مانگوں گا اگر ایسا گناہ کر بیٹھوں۔" اسی طرح آپ کوئی حکمیہ، انشائیہ یا سوالیہ جملہ کہہ سکتے ہیں۔ مثلاً: "کیا آپ مجھ سے ایسی توقع رکھتے ہیں کہ ایسا گناہ کروں گا؟" یا یہ دعا کہہ سکتے ہیں کہ "خدا مجھے ایسے گناہ سے محفوظ رکھے۔"



اسی طرح آپ نے اگر کسی شخص کو اُس عیب بتایا اور وہ ناراض ہونے لگا تو یہ جھوٹ کہنے کی ضرورت نہیں ہے کہ آپ میں یہ عیب نہیں۔ آپ اُسے منانے کے لئے کہہ سکتے ہیں: "آپ کی شخصیت ایسی ہے کہ آپ کے بارے میں ایسی بات نہیں کہنی چاہیے۔"

## توریه "کا حکم

توریه کی تین قسمیں ہیں:

### پہلی قسم

پہلی قسم کا توریه ہے کہ کوئی مصلحت درپیش ہو یا کسی نقصان سے بچنا مقصود ہو۔ اس کی مثالیں اوپر ذکر ہوئیں۔ اس میں کوئی شک نہیں ہے کہ توریه کی یہ قسم جائز ہے۔

### دوسری قسم

دوسری قسم کا توریه، یہ ہے کہ آدمی توریه کر کے کسی دوسرے کو نقصان پہنچانا چاہتا ہو، اُسے تکلیف دینا چاہتا ہو یا اس کی بے عزتی کرنا چاہتا ہو۔ اس میں شک نہیں کہ ایسا توریه حرام ہے۔

### تیسری قسم

تیسری قسم کا توریه کچھ یوں ہے کہ اس میں نہ تو کوئی مصلحت ہو اور نہ ہی اُس سے کسی دوسرے کو نقصان پہنچتا ہو۔ بعض مجتہدین نے فرمایا ہے کہ ایسی صورت میں توریه حرام ہے۔ اس لئے کہ توریه درحقیقت جھوٹ کی ایک قسم ہے اور جھوٹ کو جن

دلیلوں سے حرام قرار دیا گیا ہے اُن ہی سے اِس تیسری قسم کا توریہ بھی حرام ثابت ہوتا ہے۔ اس کے علاوہ یہ بات ہے کہ اِس قسم کے توریہ کو جائز قرار پاتا ہے اُنہی دلیلوں کے ذریعے ایسا توریہ بھی جائز قرار پاتا ہے۔ اور ظاہر ہے کہ توریہ جھوٹ نہیں ہے۔ بہر حال احتیاط کا راستہ یہی ہے کہ آدمی توریہ صرف وہاں کرے جہاں جائز ہونا یقینی ہو۔

### وہ مقامات جہاں جھوٹ بولنا جائز ہے

(۱) جب بھی جان، مال یا عزت کو خطرہ لاحق ہو اور جھوٹ بولنے سے وہ خطرہ ٹل جاتا ہو تو ایسی صورت میں جھوٹ بولنا جائز ہے۔ خواہ اپنی جان، مال یا عزت کو خطرہ لاحق ہو یا کسی اور کی۔ یہاں تک کہ نقصان سے بچنے کے لئے اگر قسم بھی کھانی پڑے تو کوئی صرح نہیں ہے۔ بلکہ بعض موقعوں پر جب بڑا نقصان سامنے ہو، مثلاً جان کو خطرہ لاحق ہو تو جھوٹ بول کر جھوٹی قسم کھا کر جان بچانا واجب ہو جاتا ہے۔ مثلاً جان کو خطرہ لاحق ہو تو جھوٹ بول کر جھوٹی قسم کھا کر جان بچانا واجب ہو جاتا ہے۔ مثلاً ایک ظالم شخص کسی مسلمان کو قتل کرنا چاہے، اُسے مارنا پیٹنا چاہے، اُس کی بے عزتی کرنا چاہے، اُس کا قابل ذکر مال ضبط کر لینا چاہے یا اُسے جیل میں بند کر دینا چاہے اور وہ آپ سے اُس کا پتہ پوچھے تو آپ پر واجب ہے کہ اُس کا پتہ نہ بتائیں، خواہ آپ کو جھوٹی قسم کھا کر کہنا پڑے کہ اس کا پتہ نہیں معلوم۔

اِسی طرح اگر آپ کے پاس کسی کی امانت موجود ہے اور کوئی ظالم اس امانت کو موجود ہے اور کوئی ظالم اس امانت کو ہتھیالینا چاہتا ہو تو آپ پر واجب ہے کہ آپ اُس امانت کی حفاظت کریں، خواہ آپ کو جھوٹ یا جھوٹی قسم کا سہارا لینا پڑے۔

### مسلمانوں کی نجات کے لئے جھوٹی قسم

مسلمانوں کی نجات کے لئے جھوٹی قسم کھانے کے حق میں کئی روایات موجود ہیں مثلاً شیخ انصاری اپنی کتاب "مکاسب" میں امام جعفر صادق علیہ السّلام اور حضرت علی علیہ السّلام کے حوالے سے یہ حدیث نبوی (صلی اللہ علیہ وآلہ) نقل کی ہے کہ آنحضرت (صلی اللہ علیہ وآلہ) نے فرمایا: (عَنْ جَعْفَرِ عَنْ آبَائِهِ عَنْ عَلِيٍّ قَالَ قَالَ رَسُولُ اللَّهِ) إِخْلِفْ بِاللَّهِ كَاذِبًا وَنَجِّ أَحَاكَ مِنَ الْقَتْلِ (وسائل الشیعہ، کتاب الایمان جلد ۳ باب ۱۲)

"خدا کی جھوٹی قسم کھا بیٹھو لیکن اپنے مسلمان بھائی کو ناحق قتل ہونے سے بچا لو!۔"

اسماعیل ابن سعد کی صحیح حدیث میں ہے کہ انھوں نے کہا: میں نے امام علی رضا علیہ السلام سے ایسے شخص کے بارے میں پوچھا جو بادشاہ سے اپنا مال محفوظ رکھنے کے لئے جھوٹی قسم کھا بیٹھا ہو۔ امام علی رضا علیہ السلام نے فرمایا: قَالَ لَا بَأْسَ "کوئی حرج نہیں ہے۔" وَ سَمَكْتُهٖ رَاوِي كَهْتَمِي هِيْنَ كِه مِيْن نِهْ اَمَامِ عَلِي رِضَا عَلِيَه السَّلَامِ سِه پِهْر پُوچِهَا: هَلْ يَخْلِفُ الرَّجُلُ عَلٰى هَالِ اَخِيَه كَمَا يَخْلِفُ عَلٰى مَالِ نَفْسِه؟

"اگر آدمی اپنے مسلمان بھائی کا مال ضائع ہونے سے بچانے کے لئے جھوٹی قسم کھائے، جس طرح کہ خود اپنا مال بچانے کے لئے کھائی ہو تو کیا جائز ہے؟ امام علی رضا علیہ السلام نے جواب دیا (قَالَ نَعَمْ) "ہاں" جائز ہے۔

(وسائل الشیعہ، کتاب الایمان، جلد ۳، باب ۱۲)

اور حضرت امام جعفر صادق علیہ السلام فرماتے ہیں: فَأَمَّا الْيَمِينُ الَّذِي يُوجَزُ عَلَيْهَا الرَّجُلُ إِذَا حَلَفَ كَاذِبًا لَمْ تَلْزِمُهُ الْكُفَّارَةَ فَهُوَ أَنْ يَخْلِفَ الرَّجُلُ فِي خَلَاصِ إِمْرَةٍ مُسْلِمٍ أَوْ خَلَاصِ مَالِهِ مِنْ مُتَعَدِّ يَتَعَدَّى عَلَيْهِ مِنْ لُصِّ أَوْ غَيْرِهِ

"اگر کسی مسلمان شخص کو نجات دلانے کے لئے یا اُس کے مال کو کسی ظالم یا چور کے ہاتھ میں جانے سے بچانے کے لئے کوئی شخص جھوٹی قسم کھانے پر مجبور ہو تو نہ صرف یہ کہ جھوٹی قسم کا کفارہ ادا نہیں دینا پڑے گا بلکہ اُس کو بڑا اجر و ثواب ملے گا۔" (کتاب فقیہ)

### مالی نقصان اور جھوٹ

یہاں پر دو باتیں ذہن نشین کر لینی چاہئیں۔ ایک یہ کہ اگرچہ کہ مطلق طور پر ہر قسم کے نقصان سے بچنے کے لئے جھوٹ بولنا جائز ہے لیکن اگر مالی نقصان برداشت کر سکتا ہو تو مستحب ہے کہ آدمی نقصان برداشت کرے، لیکن جھوٹ نہ بولے، امیر المؤمنین علیہ السلام کا ارشاد ہے: عَلَامَةُ الْإِيمَانِ أَنْ تُؤْتِرَ الصِّدْقَ حَيْثُ يَضُرُّكَ عَلَى الْكِذْبِ حَيْثُ يَنْفَعُكَ (نہج البلاغہ)

"ایمان کی علامت یہ ہے کہ آدمی نقصان کے موقع پر بھی سچ بولے اور فائدے کی خاطر بھی جھوٹ نہ بولے۔"

### جہاں تک ہو سکے تو یہ کریں

ایک اور بات ذہن نشین کرنے کے قابل یہ ہے کہ جن مقامات پر مجتہدین تو یہ کہ کو لازم سمجھتے ہوں اور تو یہ سے کام چل جاتا ہو تو جھوٹ بولنے کی بجائے احتیاط یہ ہے کہ آدمی تو یہ کرے۔

## دو مومنوں میں جھوٹ کے ذریعے صلح و صفائی

حضرت امام جعفر صادق علیہ السلام نے فرمایا:

(عَنِ الصَّادِقِ) الْكَلَامُ ثَلَاثَةٌ صِدْقٌ وَ كِذْبٌ وَاصْلَاحٌ بَيْنَ النَّاسِ، قِيلَ لَهُ جُعِلْتُ فِدَاكَ وَمَا الْإِصْلَاحُ بَيْنَ النَّاسِ؟  
قَالَ: تَسْمَعُ مِنَ الرَّجُلِ كَلَامًا تُبْلِغُهُ فَتَنْحَبِتُ نَفْسُهُ فَتَقُولُ سَمِعْتُ فَلَانًا قَالَ فِينِكَ مِنَ الْخَيْرِ كَذَا وَ كَذَا

(وسائل الشیعة، کتاب حج)

"کلام کی تین قسمیں ہیں: سچ، جھوٹ اور لوگوں کے درمیان صلح کرانا۔

کسی نے پوچھا: "میں آپ پر قربان جاؤں، یہ لوگوں کے درمیان صلح کیا چیز ہے؟" امام علیہ السلام نے فرمایا "تم ایک شخص سے کوئی بات سُنو اور اُس میں ترمیم کمر کے کسی اور کو سناؤ کہ وہ تمہارے بارے میں بہت اچھی اچھی باتیں کمر رہا تھا۔ (جب کہ حقیقت اس کے برعکس ہو۔)"

## دوسروں کا سخت پیغام

خلاصہ یہ کہ اگر صلح و صفائی کرنے میں دو آدمیوں کے درمیان موجود رنجش دور کرنے میں اگر جھوٹ کا سہارا بھی لینا پڑے تو ایسا کرنے کا حکم ہے اور اس سے آدمی جھوٹ کے گناہ میں مبتلا نہیں ہوتا۔ اس قسم کی بات کو صلح یا اصلاح کہتے ہیں۔ دوسروں کا سخت پیغام اگر آدمی کو پہنچا دے تو اس سے رنجش مزید بڑھ جائے۔

اسی طرح مثلاً میاں بیوی الگ ہو چکے ہوں اور طلاق کی نوبت آسکتی ہو تو آدمی جھوٹ بول کر بھی اُن کے درمیان صلح و صفائی کرادے تو یہ بہت اچھی بات ہے۔ مثلاً شوہر سے جا کر کہے! "تمہاری بیوی جدائی سے بہت پریشان ہے اور تمہاری محبت کا اُسے شدت سے احساس ہو رہا ہے کہ وہ بیمار پڑ سکتی ہے۔" اسی طرح بیوی کے پاس جا کر بھی ایسی ہی جھوٹ موٹ باتیں کی جا سکتی ہیں تاکہ صلح و صفائی ہو جائے۔

## لوگوں کے درمیان مصالحت

حضرت رسولِ خدا (صلی اللہ علیہ وآلہ) سے مروی ہے کہ "واجبات بجالانے کے بعد سب سے اچھا عمل لوگوں کے درمیان صلح و صفائی کرانے کے سوا کچھ نہیں ہے! یہ ایسا خیر ہے جو خیر کو دنیا میں پھیلاتا ہے۔"

حضرت امیر المومنین علیہ السلام نے بتایا کہ نبی کریم (صلی اللہ علیہ وآلہ) نے وصیت کے موقع پر فرمایا: يَا عَلِيُّ إِنَّ اللَّهَ تَعَالَى أَحَبُّ الْكَيْدَبِ فِي الصَّلَاحِ وَأَبْغَضُ الصِّدْقِ فِي الْفُسَادِ (وسائل الشیعہ، کتاب حج، باب ۱۴۱)

"اے علی! بے شک خدائے تعالیٰ مصالحت کی خاطر جھوٹ کو بھی پسند کرتا ہے اور دنگا فساد کی راہ میں سچ بولنے کو بھی سخت ناپسند کرتا ہے!"

آنحضرت (صلی اللہ علیہ وآلہ) کا یہ بھی ارشاد ہے کہ "لوگوں کے درمیان مصالحت کرنا، مصالحت کی فکر کرنا اور جھگڑے دور کرنا نماز روزے سے زیادہ افضل ہے۔"

ابو حنیفہ سائق الحاج کہتے ہیں کہ میرے درمیان اور میرے داماد کے درمیان ایک میراث کے سلسلے میں جھگڑا تھا۔ ابھی ہم جھگڑ ہی رہے تھے کہ حضرت امام جعفر صادق کے وکیل مفضل کا ادھر سے گذر ہوا۔ انھوں نے کچھ دیر رک کر ہم دونوں کو اپنے گھر بلا لیا اور اپنے پاس سے چار سو درہم دے کر ہمارے درمیان جھگڑا ختم کرا دیا۔ پھر انھوں نے کہا! "یہ مال جو میں نے تمہیں دیا یہ میرا نہیں تھا بلکہ میرے مولا امام جعفر صادق علیہ السلام کا تھا۔ انھوں نے مجھے حکم فرمایا ہے کہ جب بھی میرے اصحاب میں جھگڑا ہو جائے تو میرے مال کے ذریعے اُن کا جھگڑا دور کر دیا کرو!"

یہاں سے معلوم ہوتا ہے کہ صلح اور مصالحت کتنی اہم چیز ہے؟۔ آنحضرت (صلی اللہ علیہ وآلہ) نے فرمایا تھا کہ یہ کام نماز، روزے سے زیادہ افضل ہے۔ حالانکہ عام طور پر یہ کام مستحب ہے، جب کہ نماز و روزہ واجب ہے۔ اس کی وجہ شاید یہ ہے کہ نماز روزے سے آدمی کے ذات بہتر بنتی ہے۔ جب کہ مصالحت کروانے سے پورا معاشرہ بہتر بنتا ہے اور پورے معاشرے میں اس طرح نماز روزہ عام ہوتا ہے۔ مسلمانوں کا آپس میں مل جل کر رہنا نہ صرف آخرت کے اعتبار سے اہم ہے بلکہ دنیوی اعتبار سے بھی بہت مفید ہے۔ جب مومن کے دل میں خدا کے خاطر ایک دوسرے سے ملے ہوتے ہیں تو اتنی قوت پیدا ہوتی ہے کہ نہ صرف ظاہری دشمنوں سے مقابلہ ہو سکتا ہے بلکہ باطنی دشمنوں یعنی نفس اور شیطان سے بھی مقابلہ آسان ہو جاتا ہے۔

## آپِ گُر اور اتحادِ قلبی

لوگوں کے قلبی اتحاد و اتفاق کی مثال آپِ گُر سے دی جا سکتی ہے۔ یعنی جب تک پانی کم مقدار میں مختلف برتنوں میں ہو اور برتن میں گُر کی مقدار سے کم ہو، تو جیسے ہی اس میں نجاست پڑے گی وہ فوراً نجس ہو جائے گا۔ لیکن جب انہی پانیوں کو ایک بڑے

ظرف میں ڈال دیا جائے اور وہ گر کی مقدار تک پہنچ جائے تو اب وہ نہ صرف یہ کہ نجاست کے ملتے ہی نجس نہیں ہوگا بلکہ وہ نجس چیز آسانی سے پاک کر دے گا۔ بالکل اسی طرح جب لوگ متحد ہوں گے ان کے متحد دلوں پر رحمتِ الہی واقع ہوگی اور ان سب کے دلوں پر پروردگارِ عالم مہربانی فرمائے گا تو اتحاد کا فائدہ ہر ایک کو پہنچے گا۔ اس کے علاوہ اس اتحادِ قلبی کے نتیجے میں اسلام کی شان و شوکت دوبالا ہو جائے گی۔

اسی طرح نمازِ جماعت کی فضیلت اور اس کا بہت زیادہ ثواب ہے۔ برادرِ دینی کے ساتھ حسنِ سلوک، اس کی مدد اور اس کے ساتھ ایثار کرنے کا بڑا اجر ہے۔ اسی طرح مومن بھائی ملنے جلنے، اس سے مصافحہ کرنے اور اس سے بوسہ لینے کا بہت ثواب بیان کیا گیا ہے۔ اور دو مومنوں کے درمیان صلح کرانے کا انتہائی عظیم اجر ہے اور خدا کے لئے مومنوں سے دوستی رکھنے کا ثواب بیان کیا گیا ہے۔ ان تمام امور کے ثواب اور اس طرح اس جیسے دوسرے امور کے اجر و ثواب سے یہ اندازہ ہو جاتا ہے کہ یہ تمام امور مومنوں کے قلبی اتحاد کو قائم رکھنے کے لئے ہیں۔

## جنگ میں جھوٹ

بعض روایتوں سے یہ ظاہر ہوتا ہے کہ اگر کافروں سے جنگ میں جھوٹ بولنے کی وجہ سے ان پر غلبہ حاصل ہو تو جھوٹ بولنا جائز ہے۔

## اہلیہ سے وعدہ

البتہ اگر کوئی شخص یہ سمجھے کہ اگر وہ اپنی بیوی سے جھوٹا وعدہ نہیں کرے گا تو گھر میں لڑائی جھگڑا شروع ہو جائے گا یا اس کی بیوی سخت ناراض ہوگی یا خدا نخواستہ جھوٹ نہ بولنے کے وجہ سے طلاق ہو جائے گی۔ تو پھر ایسی مجبوری کی صورت میں جھوٹا وعدہ کر لینا جائز ہے۔

## خوفِ عذاب اور اعمالِ صالحہ

حضرت علی ابن ابی طالب علیہ السلام فرماتے ہیں کہ اِنَّا كُفِّرْنَا بِمَا كُنَّا نَعْمَلُ وَكُلُّ خَائِفٍ حَارِبٌ (کتاب "کافی") "ثوابِ الہی اور عذاب سے مغفرت کی امید پر) جھوٹ بولنے سے بچو! کیونکہ جب کوئی شخص کسی چیز کی امید کرتا ہے تو اسے حاصل کرنا چاہتا ہے (یعنی اس کے حصول کے لئے ویسے کام بھی کرتا ہے۔) اسی طرح جب کوئی شخص کسی چیز سے ڈرتا ہے تو اس چیز سے دوری اختیار کرتا ہے۔"

امیر المومنین حضرت علی علیہ السلام اس بات کو واضح فرما رہے ہیں کہ اگر کسی کو واقعاً ثواب حاصل کرنا ہے اور وہ خدا سے ثواب کی امید رکھتا ہے تو اسے ہرگز جھوٹ نہیں بولنا چاہیئے بلکہ اس امید کا لازمہ یہ ہے کہ اعمالِ صالحہ کو انجام دے۔ جھوٹ بولنا تو فعلِ حرام ہے اور انتہائی برا کام ہے! اسی طرح اگر کوئی شخص واقعاً عذابِ الہی سے ڈرتا ہے تو اسے چاہیئے کہ وہ گناہوں سے فرار اختیار کرے۔ کیونکہ گناہ عذاب میں مبتلا ہونے کا سبب ہے۔ اگر کوئی شخص صرف زبانی دعویٰ کرتا ہے کہ میں خدا سے ثواب کی امید رکھتا ہوں، اس کے عذاب سے ڈرتا ہوں، اور گناہوں کو ترک نہ کرے اور اعمالِ صالحہ کو انجام نہ دے تو ایسا شخص جھوٹا ہے۔

نیج البلاغہ میں حضرت علی علیہ السلام کا ارشاد ہے: يُدْعَى بِرَعْمِهِ أَنَّهُ يَرْجُو اللَّهَ كَذِبٌ وَالْعَظِيمُ مَا بَالُهُ لَا يَتَّبِعُ رَجَاءَ تَهٍ فِي عَمَلِهِ وَكُلُّ مَنْ رَجَا عُرْفَ رَجَائِهِ فِي عَمَلِهِ إِلَّا رَجَاءَ اللَّهِ فَإِنَّهُ مَعْلُولٌ (نیج البلاغہ) "جو شخص یہ خیال کرتا ہو کہ وہ خدا سے امید رکھتا ہے لیکن اس کے عمل سے اس کا اظہار نہ ہو تو خدائے بزرگ کی قسم وہ جھوٹا ہے۔ حالانکہ جب کسی بھی چیز کی امید رکھتا ہو تو وہ اس کے عمل سے ظاہر ہو جاتا ہے۔ لیکن اگر وہ خدا سے امید رکھے اور اس کے عمل سے ظاہر نہ ہو! (ایسا شخص خدا سے امید رکھنے والا نہیں بلکہ دھوکے میں ہے)۔ اسی طرح جب بھی کوئی شخص کسی چیز سے ڈرے تو اس کا عملی مظاہرہ کرتا ہے یعنی اس چیز سے فرار اختیار کرتا ہے پھر خوفِ خدا رکھنے کا دعویٰ کرنے کے باوجود گناہوں سے فرار کیوں نہیں اختیار کرتا!

جس طرح آدمی خوفِ خدا، اور اس سے امید و رجاء رکھنے کا دعویٰ کرے اور اس کا عملی ثبوت نہ دے تو وہ جھوٹا ہے بالکل اسی طرح اگر کوئی صبر، شکر، رضا، تسلیم، تواضع اور حلم جیسی چیزوں کا دعویٰ کرے لیکن اس کا ثبوت پیش نہ کرے تو وہ بھی جھوٹا کہلانے گا!

جو زبان پر، وہی دل میں

حضرت امام جعفر صادق علیہ السلام فرماتے ہیں: إِذَا كَبَّرْتَ فَأَنْتَ صَاحِبُ مَا بَيْنَ الْعُلَى وَالسَّمَاوَاتِ دُونَ كَبْرِ يَأْتِيهِ "جب تم اللہ اکبر کہو تو جو کچھ بھی عرش سے فرش تک کے درمیان ہے سب کو خدا کے مقابلے میں چھوٹا سمجھ کر ہی (دل کی گہرائی) سے کہو۔" فَإِنَّ اللَّهَ تَعَالَى إِذَا طَلَعَ عَلَى قَلْبِ الْعَبْدِ وَهُوَ فِي قَلْبِهِ عَارِضٌ عَنْ حَقِيقَةِ التَّكْبِيرِ "اس لئے کہ خداوند تبارک و تعالیٰ جب یہ دیکھتا ہے کہ اس کا کوئی بندہ حقیقت میں اللہ اکبر دل کی گہرائی سے نہیں کہہ رہا ہے! قَالَ تَعَالَى (تو پھر اس سے خداوند عالم یہ ارشاد فرماتا ہے) يَا كَاذِبُ اتَّخَذَ عَنِّي وَعِزَّتِي وَجَلَالِي لِأُحَرِّمَنَّكَ حَلَاوَةَ ذِكْرِي (مصباح الشریعہ) "اے جھوٹے! تو مجھے سے چالاک کر رہا ہے۔ میری عزت اور جلال کی قسم میں تجھے اپنے ذکر کی لذت سے محروم رکھوں گا!"

انتہائی افسوس کی بات ہے کہ بعض لوگ زبان سے تو اللہ اکبر کہتے ہیں لیکن (نعوذ باللہ) ان کا دل اور عمل اللہ اصغر (اللہ سب سے چھوٹا ہے) کہہ رہا ہوتا ہے! یعنی اگر ایسے لوگوں سے کہا جائے کہ خدا کے لئے فلاں کام کر دو یا خدا کے لئے فلاں کام مت کرو تو وہ اس کی کوئی پرواہ ہی نہیں کرتے ہیں! لیکن اگر انہیں آپ سو روپے دے دیں تو وہ فوراً آپ کی بات مان لیں گے! یعنی سو روپیہ ان کی نظر میں بڑا ہے، خدا بڑا نہیں ہے! (نعوذ باللہ) ایسے لوگ ہوتے ہیں کہ جب انہیں اس بات کا ڈر ہوتا ہے کہ اگر اس کا خیر کو انجام نہ دیا، یا فلاں بُرے کام کو ترک نہ کیا تو مصیبت میں پھنس جائیں گے یا کوئی شخص انہیں تکلیف پہنچائے گا۔ مصیبت اور تکلیف سے بچنے کے لئے تو فوراً وہ اس کام کے کرنے یا چھوڑنے پر آمادہ ہو جاتے ہیں لیکن اگر صرف اور صرف خدا کے لئے ایسا کام کرنا پڑتا تو وہ ہرگز اس کے لئے تیار نہیں ہوتے!

## اظہارِ بندگی اور جھوٹ

اگر کوئی شخص رب العالمین سے اظہارِ بندگی کرتے ہوئے کہے اِيَّاكَ نَعْبُدُ وَاِيَّاكَ نَسْتَعِينُ (یعنی ہم تیری ہی عبادت کرتے ہیں اور تجھ ہی سے مدد چاہتے ہیں) لیکن رات دن مال و دولت کی پوجا کرتے رہے اور اپنا پیسٹ بھرنے اور جنسی شہوت کو پورا کرنے کے علاوہ اس کی زندگی کا کوئی اور مقصد نہ ہو تو کیا آپ اسے سچا کہیں گے؟

کیا ایسا شخص واقعاً خدا کی عبادت کرنے والا ہے؟ اسی طرح جب کوئی شخص صرف اور صرف ظاہری اسباب اور وسائل ہی کو سب کچھ سمجھنے لگے اور انہی پر بھروسہ کرنے لگے، انہی سے مدد مانگنے لگے تو کیا ایسا شخص سچا کہلائے گا؟ اِيَّاكَ نَعْبُدُ وَاِيَّاكَ نَسْتَعِينُ کہہ کر اس کی مخالفت کرنا بھی جھوٹ ہے۔

## دعاوں میں جھوٹ



دعاؤں اور مناجات میں بھی اکثر اوقات آدمی جھوٹا دعویٰ کر بیٹھتا ہے! مثال کے طور پر جب کوئی شخص یہ کہے "رضیعتُ باللہ ربّاً" یعنی میں اپنے پروردگار سے راضی اور خوش ہوں کیونکہ وہ میری تربیت اور پرورش کرنے والا ہے۔ وہی تمام مخلوقات کی پرورش کرتا ہے، میں اس سے راضی ہوں۔

اب اگر کوئی شخص خدا کے فیصلے پر راضی نہ ہو اس کی قضا و قدر کو تسلیم نہ کرے، بلکہ جب اس کی اپنی مرضی کے خلاف کوئی کام واقع ہو جائے تو غم و غصہ کے عالم میں خدا سے شکایتیں کرنے لگے! اس کی شکایت کرنے والے جملے اس بات کے گواہ ہیں کہ ہو جھوٹا ہے!

### اقرارِ ائمہ (علیہم السلام) اور جھوٹ

اس طرح جب کوئی شخص کہے وَمُحَمَّدٍ بَيِّنًا وَ بِالْقُرْآنِ كِتَابًا وَبِعَلِيِّ إِمَامًا یعنی میں اس سے خوش ہوں کہ محمد (صلی اللہ علیہ وآلہ) میرے نبی ہیں اور قرآن مجید میری کتاب ہے۔ علی (علیہ السلام) میرے امام ہیں اور یہ سب میری ہدایت اور رہنمائی کے لئے ہیں۔ زبان سے تو یہ کہے لیکن مقامِ عمل میں خواہشاتِ نفسانی اور شیطان کو اپنا رہنما قرار دے! اور انہی کی پیروی کرے! قرآن اور اس کے احکامات کی طرف توجہ تک نہ دے۔ ائمہ کے ارشادات کو نظر انداز کر دے تو ایسا شخص جھوٹا ہے۔

### کیا سچ کہتا ہے؟

جب کوئی شخص یہ دعا کرتے ہوئے کہتا ہے إِذَا رَأَيْتُ ذُنُوبِي فَرَعْتُ وَإِذَا رَأَيْتُ كَرَمَكَ طَمَعْتُ (پروردگارا) "جب میں اپنے گناہوں کو دیکھتا ہوں تو گریہ کرتا ہوں اور جب تیرے لطف و کرم کو دیکھتا ہوں تو اس بات کی اُمید پیدا ہوتی ہے کہ تو بخش دے گا۔" زبان سے تو یہ کہتا ہے لیکن گناہوں کی پرواہ نہیں کرتا ہے اور اگر گناہ کو گناہ سمجھ بھی لے تو اُسے بلا خوف کرنے لگتا ہے! گناہ کرتے وقت اس کی پیشانی پر بل تک نہیں پڑتا! وہ خدا کے لطف و کرم کا طلب گار تک نہیں ہوتا! کیا ایسا شخص سچ کہتا ہے؟ اس کا جھوٹ بالکل واضح نہیں!؟

اسی طرح جب کوئی شخص کہتا ہے کہ "أَبْكِي لِحُرُوجِ نَفْسِي" یعنی میں جانکنی کے خوف سے رو رہا ہوں۔ قبر کے سوال و جواب کے خوف سے رو رہا ہوں۔ قیامت کے خوف سے رو رہا ہوں۔ حالانکہ وہ کسی ایسے خوف میں نہیں رو رہا ہے! اس کا جھوٹ آشکار

ہے۔ شاید ایسے ہی جھوٹ کی طرف امام زین العابدین علیہ السلام نے دُعا نے ابو حمزہ میں فرمایا ہے: **أَوْ لَعَلَّكَ وَجَدْتَ نَبِيَّ فِئْتِ مَقَامِ الْكَاذِبِينَ فَرَفَضْتَنِي** "خداوند! شاید تو نے مجھے جھوٹوں کے مقام پر پایا ہے اسی لئے تو نے (مجھ پر سے نظرِ رحمت ہٹالی ہے) اور مجھے میرے حال پر چھوڑ دیا ہے۔" یعنی میں نے اپنی خواہشاتِ نفسانی کی پیروی کی ہے۔ مجھے نہیں معلوم کہ اب میں ہلاکت کی کونسی وادی میں جاگروں گا۔

### امام (علیہ السلام) سے جھوٹ

امام علیہ السلام سے جھوٹ بولنے کی مثال یہ ہے کہ زیارتِ امام میں کہے **أَحِذْ بِقَوْلِكُمْ عَامِلٌ بِأَمْرِكُمْ مُطِيعٌ لَكُمْ** یعنی "اے آئمہ معصومین علیہم السلام! میں آپ کے اقوال کو قبول اور آپ کے احکام پر عمل کرنے والا ہوں آپ کی اطاعت کرنے والا ہوں۔" اب اگر کوئی ان کے ارشاداتِ گرامی کو سننے اور ان پر عمل نہ کرے بلکہ خواہشاتِ نفسانی پر عمل کرے۔ ایسا شخص شیطان ہے! اس کا امام سے جھوٹ ظاہر ہے!

اسی طرح امام سے جھوٹ کی ایک اور مثال یہ جملہ ہے جو زیارت پڑھتے ہوئے کہے: **سَلِّمْ لِمَنْ سَأَلَ لَكُمْ وَصَرِّبْ لِمَنْ حَارَبَكُمْ**۔ یعنی "اے آئمہ طاہرین علیہم السلام! جو شخص آپ سے امن و سلامتی کے ساتھ رہے گا میں بھی اس کے ساتھ امن و سلامتی سے رہوں گا، اور جو شخص آپ سے جنگ کرے گا اور آپ کی مخالفت کرے گا میں بھی اس سے جنگ کروں گا اور مخالفت اس کی کروں گا۔" دعویٰ تو یہ ہے لیکن عملی طور پر وہ دشمنانِ دین سے دوستی رکھتا ہے اور ان کے ساتھ میل جول رکھتا ہے! اس کے برعکس مومنین اور مجتہبانِ آئمہ علیہم السلام سے دشمنی اختیار کرتا ہے! اسی طرح جب آئمہ سے مخاطب ہو کر یہ کہتا ہے کہ **الْتَّارِكُ لِلْخِلَافِ عَلَيْكُمْ** یعنی "اے آئمہ مومنین علیہم السلام! آپ کے مخالفین

کو ترک کرنے والا ہوں۔" حالانکہ عملی طور پر ایسا نہیں کرتا! کیا ایسا شخص امام سے جھوٹ نہیں بول رہا ہے

### پھر ہم دعا کیسے کریں؟

یہاں پر سوال یہ پیدا ہوتا ہے کہ اگر کوئی شخص ذکرِ خدا کرنے اور دعا پڑھنے کی صورت میں خدا، رسول (صلی اللہ علیہ وآلہ) اور امام علیہ السلام سے جھوٹ بولنے والا قرار پائے تو پھر وہ آخر دعا زیارت کیسے کرے؟

اس کا تفصیلی جواب تو ہم یہاں پر نہیں دے سکتے کیونکہ یہ کتاب اس موضوع پر نہیں لکھی جا رہی ہے۔ البتہ مختصراً یہ سمجھ لینا چاہیے کہ ہم نے خدا، رسول (صلی اللہ علیہ وآلہ) اور امام علیہ السّلام کے بارے میں جس قسم کے جھوٹ کی طرف اشارہ کیا ہے وہ عجب، خود پسندی اور غرور وغیرہ سے بچانے کے لئے ہے۔ کہیں ایسا نہ ہو کہ کوئی مومن اپنے ذکرِ خدا اور دعاؤں پر ناز کرنے لگے! ایسا ہرگز نہیں ہونا چاہیے۔ کوئی شخص یہ کہے کہ ہم اپنی دعاؤں اور ذکرِ خدا میں جب سچ نہیں بولتے ہیں تو پھر ہمیں دعا اور ذکرِ خدا کو چھوڑ دینا چاہیے۔ ایسی مایوسی شیطانی خیالات کا نتیجہ ہے۔ شیطان چاہتا ہے کہ اُسے ثواب سے محروم کر دے اور یادِ الہی سے روک دے۔ کیونکہ ہر شخص بالکل ابتداء ہی سے سچا نہیں ہوا کرتا بلکہ اپنی کوشش اور جدوجہد کے نتیجے میں صداقت کے مقام اور مرتبے کو حاصل کرتا ہے۔ اور پھر خداوندِ عالم اپنے لطف و کرم سے اسے منزلِ مقصود تک پہنچا دیتا ہے۔

دعاؤں میں جو جملے بیان کئے گئے ہیں یا تو کوئی شخص اس کے معنی کو سمجھتا ہے یا نہیں سمجھتا۔ جو شخص معنی کو نہیں سمجھتا اور قرآن مجید کی تلاوت کرتا ہے یا ان دعاؤں کو پڑھتا ہے جو آئمہ معصومین علیہ السّلام سے ہم تک پہنچی ہیں تو یقیناً ان جملوں کی نورانیت کا اثر اس پر پڑتا ہے اور اس کا دل منور ہو جاتا ہے اس کے علاوہ اسے ثواب بھی ملتا ہے۔ جو شخص قرآن مجید اور دعاؤں کے معنی کو نہیں سمجھتا اور اسے پڑھتا ہے یقیناً اسے جھوٹا نہیں کہا جا سکتا۔

## ہر شخص کے مختلف مراتب

لیکن وہ اشخاص جو قرآن اور دعاؤں کے معنی کو سمجھتے ہیں انہیں یہ جان لینا چاہیے کہ ان کے مختلف درجات ہیں۔ سب سے اعلیٰ درجہ پر آئمہ معصومین علیہم السّلام ہیں جو مکمل طور پر ان کے معنی کو سمجھتے ہیں، اور اکثر مومنین اس مقام و مرتبہ تک نہیں پہنچ سکتے تو پھر بھلا ان کے بارے میں کیسے یہ کہا جا سکتا ہے وہ جھوٹ بول رہے ہیں۔ لہذا ہم یہی کہہ سکتے ہیں کہ انشاء اللہ مومنین جھوٹ نہیں بول رہے ہیں۔ مثال کے طور پر تمام مومنین خوفِ خدا رکھتے ہیں جیسا کہ قرآن مجید میں آیا ہے وَخَافُونَ اِنْ كُنْتُمْ مُؤْمِنِينَ (سورہ آل عمران ۳: آیت ۱۷۵) اگر تم سچے مومن ہو تو مجھ ہی سے ڈرتے رہو۔ "اسی طرح تمام مومنین خدا سے امید رکھتے ہیں۔ یقیناً مومنین کے دلوں میں جو خوفِ خدا ہے اور وہ جس طرح خدا سے امید رکھتے ہیں اس کے بھی مختلف درجات ہوتے ہیں اور ان کے یہ درجات آئمہ علیہ السّلام کے برابر ہرگز نہیں ہو سکتے۔

مومنین چونکہ تزکیہ نفس کی اس منزل پر نہیں ہوتے اور اپنی خواہشاتِ نفسانی کا شکار ہو جاتے ہیں اسی لئے وہ گناہوں میں مبتلا ہو جاتے ہیں اور ان سے خداوندِ عالم کے احکامات کی اطاعت میں بھی بھول چوک ہو جاتی ہے۔ جیسا کہ دُعائے ابو حمزہ شمالی میں ہے:

إِلٰهِ لَمْ أَعْصِكْ حِينَ عَصَيْتُكَ وَأَنَا بِرُبُوبِيَّتِكَ جَاهِدُ وَلَا بِأَمْرِكَ مُسْتَحِفُّ وَلَا لِعُقُوبِيَّتِكَ مُتَعَرِّضٌ وَلَا لِيَوْمِ عَيْدِكَ وَأَنَا بِرُبُوبِيَّتِكَ جَاهِدُ وَلَا بِأَمْرِكَ مُسْتَحِفُّ وَلَا لِعُقُوبِيَّتِكَ مُتَعَرِّضٌ وَلَا لِيَوْمِ عَيْدِكَ مُتَّهًا وَ لٰكِنْ خَطِيئَةُ عَرَضَتْ لِي وَ سَوَّلْتُ لِي وَ سَوَّلْتُ لِي نَفْسِي وَ غَلَبَتْنِي هَوَايَ۔

یعنی "خداوند! میں نے جو کئے ہیں وہ اس لئے نہیں کئے کہ تیری خدائی کا انکار کرنے والا تھا اور میں نے اس وجہ سے گناہ نہیں کئے کہ تیرے حکم کو معمولی سمجھتا تھا اور نہ ہی تیرے عذاب کو کمتر سمجھ کر میں نے گناہ کئے۔ بلکہ میں نے گناہ کئے۔ بلکہ میں نے اپنی غلطی کا ہلی، نفس پرستی اور غرور کی وجہ سے گناہ کئے ہیں۔"

### پختہ یقین اور انحراف

خدا پر ایمان اور اس کے عذاب کا خوف اگر انسان میں پایا جائے تو اس کے باوجود خواہشات نفسانی کے غالب آجانے کی وجہ سے وہ گناہوں میں مبتلا ہو جاتا ہے۔ یہ کوئی ضروری نہیں کہ اگر انسان خدا پر یقین رکھے تو کوئی گناہ نہ کرے۔ بہت سے لوگ اس بات پر یقین رکھتے ہیں کہ مرے ہوئے انسان اور جمادات میں کوئی فرق نہیں ہے مردہ نہ کوئی حرکت کر سکتا ہے اور نہ ہی اس سے کوئی کام واقع ہو سکتا ہے پھر بھی آدمی پر وہم غالب آجاتا ہے اور اس کا یقین اسے کوئی فائدہ نہیں پہنچاتا، اور رات کی تاریکی میں وہ میت کے ساتھ کرے میں تنہا نہیں رہ سکتا اسے خوف محسوس ہوتا ہے۔ یہی وجہ تو ہے کہ ہم دعا میں پڑھتے ہیں وَيَقِينًا صَادِقًا يَعْنِي " پروردگار مجھے ایسا سچا یقین عطا فرمایا جس کے نتیجے میں میں تیری اطاعت کر سکوں۔" اس میں کوئی شک نہیں کہ جو شخص بھی پروردگار عالم سے سچے خوف کی تمنا کرے یعنی ایسے خوف کی دعا کرے جو اسے تمام گناہوں سے بچائے تو خداوند عالم اس کے دل میں سچا خوف پیدا کر دیتا ہے۔ اور اس کے خوف کے درجات میں اضافہ ہوتا چلا جاتا ہے۔ جس طرح کہ عبوریت اور اطاعت کے درجات کوشش کے نتیجے میں بڑھتے رہتے ہیں۔

روایت میں آیا ہے مَنْ طَلَبَ شَيْئًا وَجَدَّ وَجَدَّ يَعْنِي "جو شخص بھی چیز کو چاہے اور اس کے لئے کوشش کرے وہ اس کو

پالیتا ہے۔"

جی ہاں! مطلق طور پر ہر اعتبار سے صادق ہونا آمنہ معصومین علیہم السلام ہی کو زیب دیتا ہے۔ یہی وجہ تو ہے کہ وَكُونُوا مَعَ السَّادِقِينَ (سورہ توبہ ۹: آیت ۱۱۹) اور سچوں (صادقین) کے ساتھ ہو جاؤ۔" اس آیت میں صادقین سے مراد اہل بیت علیہم السلام ہیں

## جھوٹی قسم

اٹھارہواں ایسا گناہ جس کے گناہ جس کے کبیرہ ہونے پر روایتوں میں صراحت موجود ہے وہ جھوٹی قسم ہے۔ جھوٹی قسم کھا کر کوئی خبر دینا ایک گناہ کبیرہ ہے۔ خاص طور پر خدا کی قسم کسی جھوٹ بات میں کھانا ایک انتہائی بڑا گناہ ہے۔ روایتوں میں ہے ایسا شخص گناہوں میں ڈوبا ہوا رہتا ہے۔ اور جہنم میں بھی آگ میں گھرا رہے گا۔ گھٹی قسم سے متعلق روایت میں موجود ہے کہ وہ آدمی کے دین کو اس طرح ختم کر دیتی ہے جس طرح کوئی تیز دھار کی چیز بدن سے بالوں کو اکھاڑ دیتی ہے۔

عبدالعظیم نے جو صحیح روایت نقل کی ہے اس سے بھی اور فضل ابن شاذان نے حضرت امام علی رضا علیہ السلام سے جو روایت نقل کی ہے اس سے بھی جھوٹی قسم کے گناہ کبیرہ ہونے کا اظہار ہوتا ہے۔ کتاب "تحف العقول" میں حضرت امام جعفر صادق علیہ السلام سے مروی ہے کہ: جھوٹی قسم ایمان کو خراب کر دینے والی ہوتی ہے۔"

(بحالانوار جلد ۳ صفحہ ۱۷۷)

## جھوٹی قسم کا عذاب

( إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَٰئِكَ لَا خَلَاقَ لَهُمْ فِي الْآخِرَةِ وَلَا يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَامَةِ وَلَا يُزَكِّيهِمْ وَلَهُمْ عَذَابٌ أَلِيمٌ )

(سورۃ آل عمران ۳: آیت ۷۷)

"بے شک جو لوگ اپنے عہد اور قسم کو جو انھوں نے خدا سے کی ہو، دنیا کے تھوڑے سے معاوضے کے بدلے میں توڑ دیتے ہیں انھیں لوگوں کے واسطے آخرت میں کچھ حصہ نہیں۔ اور قیامت کے دن خدا ان سے بات تک نہیں کرے گا اور ان پر اپنی نظر رحمت بھی نہیں ڈالے گا اور نہ ہی انھیں گناہوں سے پاک کرے گا۔ ایسے ہی لوگوں کے لئے دردناک عذاب ہے!" حضرت امام جعفر صادق علیہ السلام نے یہ آیت شریفہ اس بات کی دلیل کے طور پر تلاوت فرمائی تھی کہ جھوٹی قسم ایک گناہ کبیرہ ہے۔

## رسول (صلی اللہ علیہ وآلہ) نے قسم کھانے کا حکم دی

تفسیر المیزان میں یہ واقعہ شیخ صدوق کی کتاب "امالی" سے نقل کیا گیا ہے کہ امرأء القیس اور ایک آدمی کے درمیان ایک زمین کے سلسے میں جھگڑا ہو گیا۔ ہر کوئی کہتا تھا کہ وہ اس کے زمین ہے۔ یہ دونوں حضرت رسول خدا (صلی اللہ علیہ وآلہ) کی خدمت میں یہ

جھگڑالے کر حاضر ہوئے۔ آنحضرت (صلی اللہ علیہ وآلہ) نے اُمّ القیس سے فرمایا: "آیا تم دو عادل گواہ پیش کر سکتے ہو؟" اس نے کہا: "جی نہیں" آنحضرت (صلی اللہ علیہ وآلہ) نے فرمایا: "پس تمہارے خلاف دعویٰ کرنے والے شخص کو قسم کھا لینی چاہیے۔" اُمّ القیس نے کہا: "وہ تو جھوٹی قسم کھانے کر میری زمین لے لے گا!" آنحضرت (صلی اللہ علیہ وآلہ) نے فرمایا: اگر وہ جھوٹی قسم کھائے گا تو ایسے لوگوں میں شامل ہو جائے گا جس پر کل قیامت کے دن خدا نظرِ رحمت نہیں ڈالے گا اور اسے گناہوں سے پاک نہیں کرے گا۔ اس شخص کے لئے دردناک عذاب ہوگا!" جب اس شخص نے آنحضرت (صلی اللہ علیہ وآلہ) کا یہ بیان سنا تو بہت ڈر گیا اور اُمّ القیس کی زمین کے سلسلے میں اپنے جھوٹے دعوے سے باز آیا۔

حضرت امام جعفر صادق علیہ السلام کا ارشاد ہے:

مَنْ حَلَفَ عَلَى يَمِينٍ وَهُوَ يَعْلَمُ أَنَّهُ كَاذِبٌ فَقَدْ بَارَدَ اللَّهُ تَعَالَى

(کتاب "کافی" باب ایمان و کفر)

"جو شخص کوئی قسم کھائے اور وہ جانتا ہو کہ وہ جھوٹا ہے تو گویا وہ خدا سے کھل کر جنگ کرنے والا ہے!"

امام محمد باقر علیہ السلام فرماتے ہیں کہ رسول خدا (صلی اللہ علیہ وآلہ) نے فرمایا:

( عَنْ أَبِي جَعْفَرٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ ) إِيَّاكُمْ وَالْيَمِينَ الْفَاجِرَةَ فَإِنَّهَا تَدْعُ الدِّيَارَ مِنْ

( أَهْلِهَا بِإِلَاقِعِ )

(کتاب "کافی" باب ایمان و کفر)

"جھوٹی قسم سے پرہیز کرو۔ اس لئے کہ یہ آبادیوں کو برباد کر دیتی ہے۔ اور جھوٹی قسم کھانے والے کو بے سہارا بنا دیتی ہے۔" دیگر روایات میں ہے کہ جھوٹی قسم اور قطعِ رحمی ایسی چیزیں ہیں جو آبادیوں کو ویران کر دیتی ہیں، بسنے والوں سے خالی کر دیتی ہیں اور نسلوں کا سلسلہ منقطع کر دیتی ہیں۔ مثلاً ایسی ہی ایک روایت کے الفاظ ہیں:

إِنَّ فِي كِتَابِ عَلِيٍِّّ أَنَّ الْيَمِينَ الْكَذِبَةَ وَقَطِيعَةَ الرَّحِمِ تَذَرَانِ الدِّيَارَ بِإِلَاقِعِ مِنْ أَهْلِهَا وَتُنْعَلُ فِي الرَّحِمِ يَغْنَى انْقِطَاعِ

النَّسْلِ (کتاب "کافی" باب ایمان و کفر)

## جھوٹی قسم کے بُرے اثرات

حضرت امام جعفر صادق علیہ السلام فرماتے ہیں:

(عَنْ أَبِي عَبْدِ اللَّهِ قَالَ ) الْيَمِينُ الْعَمُوسُ يُنْتَظَرُ بِهَا أَرْبَعِينَ لَيْلَةً

(کتاب "کافی" باب ایمان و کفر)

جھوٹی قسم کھانے والا شخص چالیس راتوں کے اندر تنگ دست ہو جاتا ہے! " اسی مضمون کی چند دیگر روایت بھی موجود ہیں۔ چھٹے امام علیہ السلام کا یہ بھی ارشاد ہے کہ: **الْيَمِينُ الْعَبْسِيُّ الَّتِي تُوجِبُ النَّارَ الرَّجُلُ يَخْلِفُ عَلَيَّ حَقُّ امْرِئٍ مُسْلِمٍ عَلَيَّ جَسَنٍ مَا لِيهِ (کتاب "کافی" باب ایمان و کفر) "وہ جھوٹی قسم جو جہنم میں جانے کا سبب بنتی ہے، یہ ہے کہ آدمی کسی مسلمان شخص کے حق کو مارنے کے لئے یا اس کا مال چھین لینے کے لئے کھائے۔"** امام علیہ السلام کا یہ بھی ارشاد ہے کہ: **إِذَا قَالَ الْعَبْدُ عَلِمَ اللَّهُ وَكَانَ كَاذِبًا قَالَ اللَّهُ عَزَّ وَجَلَّ أَمَا وَجَدْتِ أَحَدًا تَكْذِبُ عَلَيْهِ غَيْرِي (کتاب "کافی" باب ایمان و کفر) یعنی جب کوئی شخص کہتا ہے "خدا جانتا ہے" حالانکہ وہ جھوٹ بول رہا ہو تو خدائے تعالیٰ اس سے کہتا ہے! "کیا تمہیں میرے علاوہ کوئی اور نہیں ملا جس پر تم جھوٹ باندھ سکو!!"**

امام جعفر صادق علیہ السلام یہ بھی فرماتے ہیں کہ  
**مَنْ قَالَ اللَّهُ يَعْلَمُ مَا لَا يَعْلَمُ اهْتَرَلْ لِدَلِكَ عَرْشُهُ إِعْظَا مَا لَهُ (کتاب "کافی")**  
 "یعنی جو شخص کہتا ہے کہ خدا جانتا ہے، حالانکہ خدا کے علم میں اس کے برخلاف بات ہو تو خدا کی عظمت و ہیبت دیکھ کر عرش خدا لرز اٹھتا ہے!"

## قسم کی اقسام

(قسم کے ذریعے کوئی چیز ثابت کی جاتی ہے یا کوئی کام لازم ہو جاتا ہے۔)  
 قسم کسی بات یا خبر کو ثابت کرنے کے لئے یا اسے تاکید کے ساتھ بیان کرنے کے لئے کھائی جاتی ہے اور اس کی چار قسمیں ہیں:  
 واجب مستحب مکروہ اور حرام۔

## قسم کھانا کب واجب ہے؟

اگر جان یا عزت کی حفاظت کا مسئلہ ہو تو آدمی کو اپنی خاطر یا کسی مسلمان کی خاطر قسم کھالینا واجب ہے۔ اسی طرح اگر اپنے مال کی یا ایسے مال کی حفاظت کا مسئلہ ہو جس کی حفاظت واجب ہو اور جو قسم کھائے بغیر ممکن نہ ہو تو وہاں بھی قسم کھانا واجب ہے۔ حتیٰ کہ کبھی جان، عزت یا خطیر مال کی خاطر جھوٹی قسم کھانا بھی واجب ہو جاتا ہے۔ البتہ آدمی کو کوشش کرنی چاہیے کہ وہ جھوٹی قسم کھانے کے بجائے توریہ کرے اور اس طرح احتیاط سے کام بھی چلا لے۔

## قسم کھانا مستحب ہے

بعض مقامات پر قسم کھانا مستحب ہوتا ہے اور بعض مقامات ایسے بھی ہیں جہاں قسم نہ کھانا مستحب ہے۔ اگر اپنے یا کسی مسلمان کے مال کی حفاظت کا ایسا مسئلہ ہو جو واجب نہ ہو، یعنی ایسا مال ہو جس کی حفاظت واجب نہ ہو تو اس کے لئے قسم کھانا مستحب ہے۔ یہ وہ مال ہے جو بہت کم ہو اور جس کی قیمت تیس درہم سے کم ہو۔

زارہ نے حضرت امام محمد باقر علیہ السلام سے کہا: ظالم حکام ہم سے زبردستی ٹیکس اور خراج وصول کرتے ہیں۔ اگر ہم جھوٹی قسم کھائیں کہ ہمارے پاس ٹیکس دینے کو کچھ نہیں ہے اور ایسی قسم کے بغیر مال کی حفاظت ممکن نہ ہو تو کیسا ہے؟ امام علیہ السلام نے فرمایا (فَقَالَ) اِخْلِفْ لَهُمْ فَهُوَ اَخْلَى مِنَ التَّمْرِ وَالزَّيْتِ (وسائل الشیعہ، کتاب الایمان، باب ۱۳، حدیث ۶) (ظاہر ہے ایسی قسم کھجور اور مکھن سے زیادہ لذیذ ہے ظاہر ہے ایسی قسم ظالم کے ظلم سے نجات کا باعث ہے۔)

البتہ اگر تھوڑا سا مال ہو، خاص طور پر اگر تیس درہم سے کم مالیت کی رقم ہو تو اس کو ظالم کے ہاتھ میں جانے سے بچانے کے لئے قسم کھانے کی بجائے قسم نہ کھانا مستحب ہے۔ حضرت امام جعفر صادق علیہ السلام یہ حدیث نبوی (صلی اللہ علیہ وآلہ) نقل فرماتے ہیں کہ: قَالَ رَسُولُ اللَّهِ مَنِ اجْلَأَ اللَّهُ أَنْ يَخْلِفَ بِهِ اعْطَاَهُ اللَّهُ خَيْرًا مِمَّا ذَهَبَ مِنْهُ (فروع، کافی، کتاب الایمان) یعنی رسول خدا (صلی اللہ علیہ وآلہ) نے فرمایا: جو شخص خدا کی بزرگی اور عظمت کا لحاظ کرتے ہوئے قسم نہ کھائے گا تو خداوند تعالیٰ اسے ایسا مال عطا فرمادے گا جو ہاتھ سے گئے ہوئے مال سے بہتر ہوگا۔"

حضرت امام جعفر صادق علیہ السلام فرماتے ہیں کہ: إِذَا أُدْعِيَ عَلَيْكَ مَالٌ وَوَمَ يَكُنْ لَهُ عَلَيْكَ فَأَرَادَ أَنْ يُخْلِفَكَ فَإِنْ بَلَغَ مِقْدَارَ ثَلَاثِينَ دِرْهَمًا فَأَعْطَهُ وَلَا تَخْلِفْ "اگر تمہارے خلاف کچھ مال کو دعویٰ کیا جائے لیکن دعویٰ کرنے والے کا تم پر کوئی حق نہ ہو اور وہ تم سے قسم کھلوانا چاہے تو یہ دیکھو کہ اگر مال تیس درہم کی حد میں ہے تو اسے عطا کر دو اور قسم نہ کھاؤ۔" وَإِنْ كَانَ أَكْثَرَ مِنْ ذَلِكَ فَاصْلِفْ وَلَا تُعْطِهِ۔ ("فروع کافی") اور اگر مال تیس درہم سے زیادہ کا ہو تو قسم کھا لو اور اسے کچھ نہ دو۔"

پیغمبر اکرم (صلی اللہ علیہ وآلہ) فرماتے ہیں کہ

مَنْ قَدَّمَ غَرِيْمًا إِلَى السُّلْطَانِ يَسْتَخْلِفُهُ وَهُوَ يَعْلَمُ أَنَّهُ يَخْلِفُ ثُمَّ تَرَكَهُ تَعْظِيمًا لِلَّهِ تَعَالَى لَمْ يَرْضَ اللَّهُ تَعَالَى لَهُ بِنَزْلَةٍ يَوْمَ الْقِيَامَةِ إِلَّا مَنْزِلَةَ إِبْرَاهِيمَ خَلِيلِ الرَّحْمَنِ (وسائل الشیعہ)



"جو شخص اپنے قرض دار (یا جس پر کچھ مال دینے کی ذمہ داری عائد ہوتی ہو) کو بادشاہ کے پاس پیش کرے اور بادشاہ اس سے قسم کھلوانا چاہے لیکن وہ یہ جانتے ہوئے بھی کہ قسم کھانے کا حق رکھتا ہے " خدا کی عظمت کا لحاظ رکھتے ہوئے قسم نہ کھائے تو قیامت کے دن خدائے تعالیٰ ایسے شخص کو حضرت ابراہیم خلیل اللہ سے کم کا درجہ دینے پر راضی نہیں ہوگا!

### سید سجاد (علیہ السلام) قسم نہیں کھاتے

کتاب کافی میں یہ روایت موجود ہے کہ حضرت امام زین العابدین علیہ السلام کی بیوی کا تعلق قبیلہ بنی حنیفہ سے تھا۔ امام علیہ السلام کے ایک شیعہ نے امام سید الساجدین کو خبر دی کہ یہ عورت آپ کے جد حضرت امیر المومنین علیہ السلام کی دشمن ہے۔ تحقیق کے بعد امام علیہ السلام نے اسے طلاق دے دی۔ وہ عورت پہلے ہی مہر لے چکی تھی، اس کے باوجود اس نے امام زین العابدین علیہ السلام کے خلاف مہر کا جھوٹا دعویٰ حاکم مدینہ کے سامنے پیش کر دیا! اس نے چار سو دینار مہر کا مطالبہ کیا تھا۔ سید سجاد (علیہ السلام) سے حاکم مدینہ نے کہا یا تو آپ قسم کھا لیجئے آپ نے مہر کی رقم ادا کر دی حضرت سید سجاد علیہ السلام نے قسم نہیں کھائی، بلکہ اپنے بیٹے حضرت محمد باقر علیہ السلام کو حکم دے دیا کہ وہ اس عورت کو چار سو دینار دے دیں۔ حضرت محمد باقر علیہ السلام نے عرض کیا "آپ پر قربان جاؤں، کیا حق آپ کے ساتھ نہیں ہے؟" امام علیہ السلام نے فرمایا: "کیوں نہیں، لیکن میں خدا کو اس امر سے زیادہ بزرگ اور لائق احترام سمجھتا ہوں کہ اس کے نام سے کچھ دنیوی مال کی خاطر قسم کھا بیٹھوں!"

### حق بات پر زور دینے کے لئے قسم

حق بات کو ثابت کرنے کے لئے یا حق بات پر زور دینے کے لئے اور اس کی اہمیت بتانے کے لئے قسم کھانا نہ صرف جائز ہے بلکہ مستحب بھی ہے۔ جیسے پیغمبر اکرم (صلی اللہ علیہ وآلہ) قسم کھاتے ہوئے فرماتے ہیں: **فَوَاللّٰهِ لَا يَمَلُّ اللّٰهُ حُشِّيَ تَمِّ لَوْ (کتاب مسالک، باب ایمان)** "خدا کی قسم خدا مغفرت دینے میں دریغ نہیں کرے گا اگرچہ یہ ممکن ہے کہ تم لوگ مغفرت طلب کرنے میں کوتاہی کرو!"

اسی طرح قسم کی ایک اور مثال حضرت امیر المومنین علی علیہ السلام کا یہ قول ہے:

**فَوَاللّٰهِ لَوْ تَعَلَّمُونَ مَا أَعَلَّمْتُ لَضَيَحْكُكُمْ قَلِيلًا وَ لَبَكَيْتُمْ كَثِيرًا (کتاب مسالک - باب ایمان)** "خدا کی قسم اگر لوگ ہو جانتے

ہوتے جو میں جانتا ہوں، تو بہت کم ہنسا کرتے اور بہت زیادہ رویا کرتے!"

قرآن مجید میں اور معصومین کی روایت میں کئی مقامات پر قسمیں کھائی گئی ہیں۔ ان تمام قسموں کا تعلق اسی قسم سے ہے، یعنی اسی قسم میں حق بات پر زور دینے اور اس کی اہمیت بتانے کے لئے کھائی گئی ہیں۔

ایک شخص نے حضرت امام محمد باقر علیہ السلام کو ایک خط لکھا اس خط میں اس نے امام محمد باقر علیہ السلام سے پوچھا تھا کہ آپ سے جو بات جھوٹ منسوب کی جا رہی ہے اس سلسلے میں آپ کیا کہتے ہیں؟

امام علیہ السلام نے جواب میں لکھا تھا:

وَاللّٰهُ مَا كَانَ ذٰلِكَ وَاِنِّيْ لَأَقُوْلُ وَاللّٰهُ عَلٰى حَالٍ مِنْ اَحْوَالٍ وَلِكُنْهٖ، عَمَّنِيْ اَنْ يَقَالَ مَا لَمْ يَكُنْ (مستدرک الوسائل) یعنی "خدا کی قسم جو بات منسوب کی جا رہی ہے وہ حقیقت نہیں ہے، لیکن میں اس کو جھٹلانے کے لیے کسی بھی حال میں والدہ کہنا پسند نہیں کرتا لیکن مجھے اس بات کا افسوس ہوتا ہے کہ ایسی بات کہی جا رہی ہے جو واقع نہیں ہوئی۔"

### قسم کھانا مکروہ ہے

مستحب اور واجب قسموں کا بیان گذرا۔ ان واجب یا مستحب قسموں کے علاوہ کئی دیگر حالتوں میں کلی طور پر قسم کھانا مکروہ ہے، خواہ وہ گزشتہ بات کے لئے ہو یا مستقبل میں ہونے والی کسی بات پر ہو۔ بہر حال عام حالتوں میں عام طور پر قسم مکروہ ہوتی ہے۔ اگر آدمی غیر ضروری طور پر قسم کھانے کے کل ایسا ہوا تھا۔ یا اس وقت ہے جب سچ بات پر قسم کھائی جائے۔ اگر جھوٹی بات پر قسم کھائی جائے تو یقیناً حرام ہے۔

حضرت امام جعفر صادق علیہ السلام کا فرمان ہے کہ لَا تَحْلِفُوْا بِاللّٰهِ صَادِقِيْنَ وَلَا كَاذِبِيْنَ "خدا کی قسم نہ کھایا کرو خواہ تم لوگ سچ بول رہے ہو یا جھوٹ!" فَإِنَّهٗ عَزَّوَجَلَّ يَقُوْلُ وَلَا تَجْعَلُوْا لِلّٰهِ عُرْضَةً لِإِيْمَانِكُمْ (فروع کافی، قسم کا باب) اس لئے کہ خدائے عزوجل فرماتا ہے "خدا کو اپنی قسموں کے لئے استعمال مت کرو!" (سورہ بقرہ ۲: آیت ۲۲۴)

حضرت امام جعفر صادق علیہ السلام یہ بھی فرماتے ہیں کہ مَنْ حَلَفَ بِاللّٰهِ كَاذِبًا كَفَرَ "جس شخص نے خدا کی جھوٹی قسم کھائی اس نے کفر اختیار کیا۔"

وَمَنْ حَلَفَ بِاللّٰهِ صَادِقًا اٰثِمًا اِنَّ اللّٰهَ عَزَّوَجَلَّ يَقُوْلُ وَلَا تَجْعَلُوْا لِلّٰهِ عُرْضَةً لِإِيْمَانِكُمْ (فروع کافی، قسم کا باب) اور جس شخص نے خدا کی سچی قسم کھائی اس نے گناہ کیا! اس لئے کہ خدائے تعالیٰ فرماتا ہے: "خدا کی سچی قسم کھائی اس نے گناہ کیا! اس لئے کہ خدائے تعالیٰ فرماتا ہے: "خدا کو اپنی قسموں کے لئے استعمال مت کرو!"

مندرجہ بالا حدیث کی وضاحت کچھ یوں ہے کہ خدا کی جھوٹی قسم کھانا یقیناً ایک بہت بڑا گناہ کبیرہ ہے اور گناہ کبیرہ کرنے والا شخص ایمان کے اعلیٰ مرتبے سے گر جاتا ہے۔ اس کی مناسبت سے اس کے دل میں کچھ کفر آجاتا ہے، اور سچی قسم کو بھی امام علیہ السلام نے گناہ کہا ہے، اور لفظ "اثم" استعمال کیا ہے۔ چونکہ مجتہدین کے درمیان مشہور فتویٰ یہی ہے کہ سچی قسم کھانا مکروہ ہے اور حرام نہیں ہے، اس لئے یہاں اس لفظ سے سچی قسم کو شدید مکروہ قرار دیا گیا ہے۔

## حضرت عیسیٰ (علیہ السلام) کی ہدایت

فروع کافی میں یہ حدیث بھی موجود ہے جو حضرت امام جعفر صادق علیہ السلام نے بتائی ہے اِجْتَمَعَ الْحَوَارِيُّونَ اِلَى عِيسَى فَقَالُوا حضرت عیسیٰ علیہ السلام کے حواریوں (شاگردوں) نے ان کے پاس جمع ہو کر عرض کیا یا مُعَلِّمَ الْخَيْرِ اُرْسِدْنَا "اے خیر سکھانے والے! ہم کو کچھ نصیحت کیجئے۔" فَقَالَ اِنَّ مُوسَى نَبِيَّ اللّٰهِ اَمَرَكُمْ اَنْ لَا تَخْلِفُوْا بِاللّٰهِ كَاذِبِيْنَ بے شک خدا کے نبی موسیٰ علیہ السلام نے تم کو خدا کی جھوٹی قسم نہ کھانے کا حکم دیا تھا۔ "وَ اَنَا اَمَرْتُكُمْ اَنْ لَا تَخْلِفُوْا كَاذِبِيْنَ وَلَا صَادِقِيْنَ" (فروع کافی، قسم کا باب) "اور میں تم کو حکم دیتا ہوں کہ خدا کی نہ تو جھوٹی قسم کھاؤ نہ سچی!"

## قابلِ احترام چیزوں کی قسم

جن موقعوں پر خدا کی قسم کھا سکتے ہیں وہاں دیگر قابلِ احترام، شخصیتوں اور مقدس چیزوں کی قسم کھانا بھی جائز ہے۔ ایسے مقامات پر مثلاً قرآن مجید کی قسم، کعبہ کی قسم یا پیغمبر اکرم اور آئمہ کی قسم بھی کھانا جائز ہے۔ اسی طرح ہر قابلِ احترام ذات یا چیز کی قسم بھی جائز ہے۔ مثلاً آدمی اپنے باپ یا بیٹے یا کسی بھی آدمی کی قسم کھا سکتا ہے۔ جن روایتوں میں خدا کا نام لے کر قسم کھانے سے منع فرمایا گیا وہ اپنا حق ثابت کرنے کے لئے ممنوع ہے، کوئی سچی بات بتانے کے لئے ممنوع نہیں ہے۔ البتہ جب اپنا حق ثابت کرنے کے لئے قسم کھانا ضروری ہو تو شرعی طور پر خدا ہی کی قسم کھانی چاہیے۔ کسی اور ذات یا چیز کی قسم ایسی صورت میں صحیح نہیں ہے۔ شرعی لحاظ سے اس طرح معاملہ ختم نہیں ہوتا۔ اسی طرح اگر مستقبل میں کوئی کام کرنے کا ارادہ ہو اور اس کے لئے کوئی قسم کھانی پڑے تو اس میں بھی خدا ہی کی قسم کھانی جا سکتی ہے۔ کوئی اور قسم شرعی حیثیت نہیں رکھتی۔

## وہ قسم کہ جس کا کھانا ہمیشہ حرام ہے

وہ قسم جو ہر حالت میں حرام ہے اور اسے کبھی بھی نہیں کھا سکتے، وہ خدا اور اسکے کبھی بھی نہیں کھا سکتے، وہ خدا اور اس کے دین سے یزاری اور دوری اختیار کرنیکی قسم کھانا ہے مثلاً آدمی کہے:

"اگر میں ایسا کام نہ کروں تو خدا سے بیزار ہو جاؤں گا یا دین اسلام چھوڑ دوں گا!" اس قسم کی بات یقیناً حرام ہے۔ اسی طرح اگر آدمی کہے: اگر میں نے فلاں کام نہیں کیا تو پیغمبر خدا (صلی اللہ علیہ وآلہ) کا انکار کر بیٹھوں گا یا حضرت علی علیہ السلام کی ولایت سے باہر نکل جاؤں گا، یا یہودی وغیرہ بن جاؤں گا۔

اس قسم کی شرط بھی حرام ہے۔ ایسی بات بہر حال میں حرام ہے خواہ اپنا حق ثابت کرنا ہو یا نہ کسی سچی بات پر زور دینا ہو خواہ مستقبل میں کیس کام کے کرنے یا نہ کرنے کا عہد ہو، یا کسی بات پر زور دینا مراد ہو، یا حال اور ماضی میں ایسا ہو، بہر صورت حرام ہے۔

عَنِ النَّبِيِّ أَنَّهُ سَمِعَ وَجَلًّا يَقُولُ أَنَا بَرِيءٌ مِنْ دِينِ مُحَمَّدٍ نَبِيِّ كَرِيمٍ (صلی اللہ علیہ وآلہ) نے ایک شخص کو کہتے سنا: "میں دین محمد (صلی اللہ علیہ وآلہ) سے بیزار ہو جاؤں گا!" فَقَالَ رَسُولُ اللَّهِ وَإِلَيْكَ إِذَا بَرَّيْتُ مِنْ دِينِ مُحَمَّدٍ وَعَلَى دِينِ مَنْ تَكُونُ رَسُولِ خُدا (صلی اللہ علیہ وآلہ) نے یہ سُن کر فرمایا: "تجھ پر وائے ہو! اگر تو دین محمد (صلی اللہ علیہ وآلہ) سے بیزار ہو جائے گا۔ تو پھر کس کا دین اختیار کرے گا؟" قَالَ فَمَا كَلَّمَهُ رَسُولُ اللَّهِ حَتَّى مَاتَ (کتاب کافی، قسم کا باب) راوی کہتا ہے کہ پھر رسول (صلی اللہ علیہ وآلہ) نے اس شخص سے بات چیت نہیں کی یہاں تک کہ آنحضرت اس دنیا سے چل بسے۔

یونس ابن ظبیان سے حضرت امام جعفر صادق علیہ السلام نے فرمایا (عَنِ الصَّادِقِ أَنَّهُ قَالَ) يَا يُؤُنْسُ لَا تَخْلِفْ بِالْبَرَاءَةِ مِنَّا صَادِقًا أَوْ كَاذِبًا بَرِيءًا مِنَّا (کتاب کافی، قسم کا باب) "اے یونس ہم سے یزاری کی بات قسم میں استعمال مت کیا کرو۔ جو شخص ہم سے یزاری کی بات قسم میں استعمال کر بیٹھتا ہے، خواہ وہ سچا ہو یا جھوٹا، ہم سے بیزار ہو جاتا ہے!"

## حرمت والی قسم کا کفارہ

جو قسم حرام ہے، خصوصاً ایسی قسم جس میں مقدس ہستیوں سے یزاری کی بات کی گئی ہو، اس کا کفارہ مجتہدین کے ایک گروہ نے ظہار کے کفارے کی مانند بتایا ہے۔ مجتہدین کے ایک اور گروہ نے اس کا کفارہ نذر توڑنے کے کفارے کی مانند بتایا ہے جو کہ ماہ رمضان کا روزہ توڑنے یا نہ رکھنے کا کفارہ ہے۔

(حوالہ، شرائع الاسلام کتاب کفارات)

البتہ شیخ مفید فرماتے ہیں کہ اگر بیزاری والی قسم آدمی توڑ بیٹھے تو اس کا کفارہ دس غریبوں کو بیسٹ بھر کر کھانا کھلانا ہے اور اس کے ساتھ توبہ بھی کرنا ہے۔ یہی فتویٰ حضرت امام حسن عسکری علیہ السلام کے ایک خط سے بھی ثابت ہوتا ہے جو کتاب مسالک میں تحریر ہے۔ امام علیہ السلام فرماتے ہیں **عَشْرَةَ مَسَاكِينَ لِكُلِّ مَسْكِينٍ مُدٌّ وَيَسْتَغْفِرُ اللَّهُ ۞** "وہ دس مسکینوں کو کھانا کھلانے گا۔ ہر مسکین کو ایک مد طعام دے گا، اور خدا سے استغفار بھی کرے گا۔" ایک مد ایک سو چون مثقال کے برابر ہوتا ہے اور جو چودہ چھٹانک یا سات سو پچاس گرام (پونا کلو گرام) کا ہوتا ہے۔ اس میں آدمی گندم، آٹا، جو، چاول، یا پکی پکائی کوئی بھی غذا دے سکتا ہے۔ مندرجہ بالا روایت کی سند صحیح ہے اس لئے احتیاط کو ترک نہیں کرنا چاہیئے۔

### امام جعفر صادق اور منصور دوانیقی

ایک شخص عباسی بادشاہ منصور دوانیقی کے پاس گیا اور امام جعفر صادق کے خلاف اسے بھڑکانے لگا۔ اس نے کہا: "وہ چاہتے ہیں کہ آپ پر حملہ آور ہوں۔ انھوں نے اس کام کے لئے رقیں ادھر ادھر بھیجیں ہیں۔ یہ سلسلہ جاری ہے۔ وہ عبداللہ ابن حسن کے بیٹوں محمد اور ابراہیم کی مدد کرتے رہے ہیں جنھوں نے آپ پر حملہ کیا تھا!"

منصور نے امام جعفر صادق علیہ السلام کو مدینے سے طلب کر لیا۔ جب امام علیہ السلام دربار میں پہنچے تو منصور نے وہ سنی سنائی بات نقل کرتے ہوئے امام علیہ السلام پر سخت نکتہ چینی کی۔ امام نے فرمایا: "میں ایسی باتوں سے خدا کی پناہ مانگتا ہوں۔ یہ تمام باتیں جھوٹ اور تہمت ہیں۔" منصور نے امام علیہ السلام سے ایسی باتیں منسوب کرنے والے شخص کو طلب کر لیا اس ملعون نے اپنی کہی ہوئی تہمتیں دوبارہ دہرائیں! امام علیہ السلام نے فرمایا "کیا اپنی باتوں پر تم قسم کھا سکتے ہو؟" اس ملعون نے قسم کھانی شروع کر دی **وَاللّٰهُ الَّذِي لَا إِلَهَ إِلَّا هُوَ الطَّالِبُ الْعَالِبُ الْحَيُّ الْقَيُّومُ** حضرت نے بیچ میں اسے روک کر فرمایا: "قسم کھانے میں جلدی نہ کرو۔ بلکہ جیسا میں کہوں ویسی قسم کھاؤ!"

منصور نے پوچھا: "اس نے جو ابھی قسم کھائی ہے کیا اس میں کوئی نقص ہے؟"

امام علیہ السلام نے جواب دیا "جب خدا کی قسم کھاتے ہوئے آدمی خدا کی تعریف کر بیٹھتا ہے تو خدا فوری عذاب نازل کرنے سے رک جاتا ہے۔ پس اسے کچھ یوں قسم کھانی چاہیئے: **أُبْرئُ مِنْ حَوْلِ اللَّهِ وَفُوتِهِ وَالْجُأَلِي حَوْلِي وَفُوتِي إِنِّي لَصَادِقٌ فِيمَا أَقُولُ**" (شیخ طوسی کی کتاب امالی اور کتاب منہج الدعوات)

یعنی "میں خدا کی طاقت و قوت سے بیزاری اختیار کرتا ہوں اور اپنی ہی طاقت و قوت کی پناہ چاہتا ہوں کہ میں جو کچھ کہہ رہا ہوں وہ سچ کہہ رہا ہوں!"

منصور نے اس شخص کو حکم دیا کہ اسی طرح قسم کھائے۔ ابھی اس نے پوری قسم نہیں کھائی تھی کہ اس کی زبان کتے کی طرح باہر نکل کر لٹک گئی اور وہ اسی وقت واصلِ جہنم ہوا!

## کیا یہ بات حرمت والی قسم کے خلاف ہے؟

اس روایت سے ہو سکتا ہے کوئی یہ سمجھ بیٹھے کہ بیزاری والی قسم کھانا صحیح ہے۔ ایسی بات نہیں ہے۔ محقق قمی علیہ الرحمہ فرماتے ہیں کہ ایک تو اس روایت کی سند ضعیف ہے، دوسرے یہ کہ ایسی قسم کھلوانا شاید صرف امام علیہ السلام کے لئے جائز ہو۔ امام علیہ السلام جانتے تھے کہ قسم کھانے والا شخص مومن نہیں ہے بلکہ اہل بیت علیہم السلام کا دشمن ہے اور خود کو بری الزمہ ثابت کرنے کے لئے ایسا ضروری تھا۔ (کتاب جامع الشکات صفحہ ۷۴۴)

محقق کے اس بیان سے ظاہر ہوتا ہے کہ امام علیہ السلام اس ملعون کو ہلاکت کا مستحق سمجھتے تھے اور اس کی ہلاکت بیزاری والی قسم کھانے ہی پر منحصر تھی اور ضروری تھی تاکہ مقام امامت کی توہین نہ ہو اور تاکہ امام علیہ السلام منصور کے ہاتھوں قتل ہونے سے محفوظ رہیں۔ اس کا فائدہ یہ بھی ہوا کہ منصور سادات اور مومنین کے قتل سے بھی وقتی طور باز آ گیا تھا۔

## جھوٹی قسم سے توبہ

اگر آدمی ماضی یا حال کی کسی بات پر جھوٹی قسم کھا بیٹھے تو اس کی توبہ یہ ہے کہ آدمی اپنے کہے پر سخت پشیمان ہو۔ یہ جان لے کہ اس نے خداوندِ عالم کے نام مبارک کو کھلونا سمجھ رکھا تھا اور ایک گناہ کر بیٹھا تھا۔ جس قدر آدمی پشیمان ہوگا، اپنے گناہ کو بڑا سمجھے گا اور استغفار کرے گا اتنا ہی وہ خدا کی رحمت و مغفرت سے نزدیک ہوتا جائے گا۔ اگر جھوٹی قسم کھانے کے باعث کسی مسلمان کو مالی نقصان پہنچا ہو یا اس کو ذلت کا سامنا کرنا پڑا ہو تو جھوٹی قسم کھانے والے شخص کو چاہیے کہ وہ مالی نقصان کو پورا کر دے، مظلوم شخص سے معافی مانگ لے اور جس طرح بھی ہوتلافی کرے۔

## قسم کب صحیح ہوگی؟

اگر آدمی یہ قسم کھائے کہ وہ مستقبل میں فلاں کام انجام دیتا رہے گا یا فلاں کام نہیں کرے گا تو اس کے صحیح ہونے کی کچھ شرطیں ہیں۔ اگر ان شرطوں پر قسم پوری اترتی ہو تو ایسی قسم توڑنا حرام ہے اور توڑنے کی صورت میں کفارہ دینا واجب ہے۔ ایسی قسم کی کچھ شرطیں ہیں جو یہ ہیں:

(۱) جس کام کی قسم آدمی کھائے وہ واجب یا مستحب ہونا چاہیے۔ مثلاً آدمی یہ قسم کھا سکتا ہے کہ وہ جان بوجھ کر صبح کی نماز قضا نہیں کرے گا یا نمازِ شب ترک نہیں کرے گا۔ اسی طرح اگر کوئی کام چھوڑ دینے کی آدمی قسم کھائے تو وہ کام حرام یا مکروہ ہونا چاہیے۔ مثلاً آدمی یہ قسم کھا سکتا ہے کہ وہ آئندہ جھوٹ نہیں بولے گا۔ یا مسجد میں نہیں تھوکه گا۔ کسی مباح کام کو ترک کرنے کی قسم اس وقت صحیح ہے جب اس کا کوئی معقول فائدہ ہو۔ مثلاً سگریٹ پینا مباح ہے اور آدمی سگریٹ کی عادت ترک کرنے کے لئے قسم کھا سکتا ہے۔

(۲) واجب، مستحب، حرام، مکروہ یا مباح، ان پانچوں احکام والے کاموں کی قسم اس وقت درست ہے جب کہ خدا کا نام زبان سے لیا جائے، اور کام کے کرنے یا نہ کرنے کا عزم ہو، محض کھیل کھیل میں خدا کی قسم آدمی نہ کھائے۔ آدمی اپنی عادت کے تحت اگر کہے کہ والد میں ایسا کام کر بیٹھوں گا یا خدا کی قسم میں ایسا برا کام نہیں کروں گا اور واقعی اس کا عزم ایسا ہو تو وہ قسم میں نافذ ہو جاتی ہے، ورنہ نہیں۔ ارشاد ہے:

( لَا يُؤَاخِذُكُمُ اللَّهُ بِاللَّعْوِ فِي أَيْمَانِكُمْ وَلَكِنْ يُؤَاخِذُكُمْ بِمَا عَقَّدْتُمُ الْأَيْمَانَ فَكَفَّارُ ثَمَّ إِطْعَامُ عَشْرَةِ مَسْكِينٍ مِنْ أَوْسَطِ مَا نَطَعِمُونَ أَوْ كِسْوَتُهُمْ أَوْ تَحْرِيدُ رَقَبَةٍ فَمَنْ لَمْ يَجِدْ فَصِيَامُ ثَلَاثَةِ أَيَّامٍ ذَلِكَ كَفَّارَةُ أَيْمَانِكُمْ إِذَا حَلَفْتُمْ وَاحْفَظُوا أَيْمَانَكُمْ كَذًا لِيَكَّ يُبَيِّنُ اللَّهُ لَكُمْ آيَاتِهِ لَعَلَّكُمْ تَشْكُرُونَ ) (سورہ مائدہ ۵: آیت ۸۹)

یعنی "خدا تم کو بیکار قسموں کے کھانے پر تو (خیر) گرفت نہ کرے گا، مگر بالقصد یہی قسم کھانے (اور اس کے خلاف کرنے پر) تو ضرور تمہاری گرفت کرے گا۔ (اور سنو) اس کا جرمانہ جیسا کہ تم خود اپنے اہل و عیال کو کھلاتے ہو، اسی قسم کا اوسط درجہ کا دس محتاجوں کو کھانا کھلانا یا ان کو کپڑے پہنانا یا ایک غلام آزاد کرنا ہے۔ پھر جس سے یہ سب نہ ہو سکے تو تین دن کے روزے (رکھنا) یہ تو تمہاری قسموں کا جرمانہ ہے۔ جب تم قسم کھاؤ اور پوری نہ کرو۔ اور اپنی قسموں کے پوری کرنے کا خیال رکھو۔ خدا اپنے احکام کو تمہارے واسطے یوں صاف صاف بیان کرتا ہے تاکہ تم شکر کرو۔"

## بے کار کام کی قسم

گزشتہ بیان سے معلوم ہوا کہ ایسی ہی قسم شرعی ہے اور نافذ ہے جس میں کوئی عقلی یا شرعی فائدہ موجود ہو۔ پس ایسے کام کے کرنے کی قسم کھائی جاسکتی ہے جس کے کرنے میں رجحان ہو یا جو واجب یا مستحب ہو۔ اسی طرح اگر آدمی کوئی کام نہ کرنے کی قسم کھائے تو اس کے نہ کرنے میں کوئی عقلی رجحان ہونا چاہیے یا وہ ناپسندیدہ کام مکروہ یا حرام ہونا چاہیے۔ اس بناء پر لغو اور بے پردہ بات پر قسم کھا لینا خود لغو اور بے ہودہ ہے۔ ایسی قسم شرعی نہیں ہے اور نافذ نہیں ہوتی۔ پس بیہودہ قسم نہیں کھانی چاہیے۔ خواہ وہ عقلی طور پر بے ہودہ ہو یا شرعی طور پر۔ یہی وجہ ہے کہ اگر آدمی واجب یا مستحب کام کو ترک کر دینے کی، یا حرام اور مکروہ کو انجام دینے کی قسم کھائے تو یہ قسم لغو ہے۔

پس اگر آدمی استطاعت رکھنے کے باوجود حج پر نہ جانے کی، اپنے عیال کو خرچ نہ دینے کی، اپنی ماں سے یا کسی اور رشتہ داریا مومن سے بات چیت بند کر دینے کی یا اپنے رشتہ داروں سے صلہ رحمی نہ کرنے کی، یا دو آدمیوں کے درمیان آئندہ جھگڑا دور نہ کرنے کی قسم کھا بیٹھے تو ایسی قسم شرعی حیثیت نہیں رکھتی ہے۔ آدمی کو چاہیے کہ اگر ایسی کوئی قسم کھا بیٹھا ہو تو استغفار کرے۔

حضرت امام جعفر صادق علیہ السلام فرماتے ہیں:

إِذَا حَلَفَ الرَّجُلُ عَلَى شَيْءٍ وَالَّذِي خَلَفَ اثْنَانَهُ حَيْثُ مِنْ تَرْكِهِ فَلَيْتَاتِ الدِّينِ هُوَ حَيْثُ " اگر آدمی کوئی کام نہ کرنے کی قسم کھا بیٹھے، حالانکہ وہ کام ایسا ہو جسے کرنا نہ کرنے سے بہتر ہو تو اسے چاہیے کہ ایسا کام ضرور کرے جو بہتر ہے۔ " وَلَا كَفَّارَةَ عَلَيْهِ وَإِنَّمَا ذَلِكَ مِنْ خَطُوءَاتِ الشَّيْطَانِ (کافی قسم کا باب)

"ایسی قسم توڑنے کا اس پر کوئی کفارہ بھی نہیں ہے۔ یہ تو صرف شیطان کا ڈالا ہوا وسوسہ ہے۔"

اس حدیث سے اور اس جیسی دیگر احادیث سے اگرچہ یہ ظاہر ہو رہا ہے کہ لغو کام یعنی نامعقول یا غیر شرعی کام پر قسم نافذ نہیں ہوتی اور اس کی کوئی شرعی حیثیت نہیں ہے۔ لیکن مشہور مجتہدین نے فرمایا ہے کہ مباح کام میں بھی قسم نافذ ہو جاتی ہے۔ پس اگر کوئی آدمی مباح کام کرنے یا نہ کرنے کی قسم کھائے اور اس میں کوئی عقلی فائدہ بھی نظر نہ آتا ہو۔ تب بھی اسے احتیاط کرنی چاہیے۔ ایسی قسم توڑنے سے پرہیز کرنا چاہیے اور اگر توڑ بیٹھے تو احتیاطاً اس کا کفارہ بھی ادا کر دینا چاہیے۔ مشہور مجتہدین کے فتوے کے مطابق مباح کام پر قسم کھا لینے سے وہ واجب بن جاتا ہے۔ پس اس سلسلے میں احتیاط ہی بہتر ہے۔

سعید اعرج نامی راوی کہتے ہیں کہ میں نے حضرت امام جعفر صادق علیہ السلام سے ایک ایسے شخص کے بارے میں سوال کیا جس نے ایسا کام کرنے کی قسم کھالی ہے، حالانکہ جس کا نہ کرنا بہتر ہے اور اب وہ قسم توڑنے سے بھی ڈر رہا ہے۔ امام علیہ السلام



نے فرمایا اَمَّا سَمِعْتَ قَوْلَ رَسُولِ اللَّهِ "کیا تم نے رسولِ خدا (صلی اللہ علیہ وآلہ) کا یہ قول نہیں سنا کہ "إِذَا رَأَيْتَ خَيْرًا مِنْ يَمِينِكَ فَدَعَّهَا (کتاب "کافی")" جب بھی تم دیکھو کہ تمہاری قسم کے خلاف کام کرنا بہتر ہے تو ایسی قسم کی پروا نہ کرو۔" اور چھوڑ دو۔"

## قسم کی قسمیں

کتاب کافی ہی میں ہے کہ حضرت امام جعفر صادق علیہ السلام نے فرمایا:

### قسم کی تین قسمیں ہیں:

- (۱) ایسی قسم جس کے سبب سے جہنم واجب ہو جاتا ہے۔
  - (۲) ایسی قسم جس کے سبب سے کفارہ واجب ہو جاتا ہے۔
  - (۳) اور ایسی قسم جو نہ جہنم کی موجب ہے اور نہ کفارے کی موجب ہے۔ جس قسم کے کھانے سے جہنم واجب ہو جاتا ہے وہ جھوٹی قسم ہے۔ ایسی جھوٹی قسم ہے جس سے دوسرے مسلمان کو مالی نقصان یا زحمت کا سامنا کرنا پڑا ہو۔ جیسے یمین غموس (یعنی جھوٹی قسم جو ارادہ کھائی جائے۔ کہا جاتا ہے)
- جس قسم کے کھانے سے کفارہ واجب ہو جاتا ہے وہ کارِ خیر کو بجالانے یا بُرے کام کو چھوڑ دینے کی قسم ہے۔ ایسی قسم اگر آدمی توڑ دے تو کفارہ واجب ہے۔ کفارے کے ساتھ ساتھ توبہ اور پشیمانی بھی واجب ہے۔ اور جس قسم کے کھانے سے نہ جہنم واجب ہوتا ہے اور نہ کفارہ واجب ہوتا ہے وہ قطعِ رحمی کرنے کی قسم ہے جو زبردستی حاکم، والدین یا شریکِ زندگی کے سامنے آدمی کو کھانی پڑی ہو۔ اس نوع میں ہر ایک ایسی قسم شامل ہے جو کسی حرام کام کے انجام دینے یا کسی واجب کام کے ترک کرنے پر کھانی گئی ہو۔" مزید تفصیلات کے لئے بڑی فقہی کتابیں ملاحظہ کی جا سکتی ہیں

## جھوٹی گواہی

ایسواں ایسا گناہ جس کے کبیرہ ہونے کی صراحت موجود ہے، جھوٹی گواہی دے دینا ہے۔ حضرت عبد لعظیم نے امام تقی علیہ السلام سے جو روایت نقل فرمائی ہے اس سے بھی یہی بات ثابت ہے۔ فضل ابن شاذان نے امام علی رضا علیہ السلام سے بھی ایسی ہی روایت نقل کی ہے۔ اور اعمش نے حضرت امام جعفر صادق علیہ السلام سے گناہان کبیرہ کی جو فہرست حاصل کی ہے اس سے بھی جھوٹی گواہی کا گناہ کبیرہ ہونا ثابت ہے۔ جھوٹ کے موضوع میں پہلے ہی ذکر ہو چکا ہے کہ جھوٹ ایک گناہ کبیرہ ہے اور اسی کی ایک شاخ جھوٹی گواہی ہے۔

حضرت عبد لعظیم نے جو صحیح روایت نقل فرمائی ہے اس میں امام علیہ السلام نے جھوٹی گواہی کے گناہ کبیرہ ہونے کی دلیل کے طور پر مندرجہ ذیل آیت بیان فرمائی تھی: وَالَّذِينَ لَا يَشْهَدُونَ الْمَرْؤَرَ (سورہ فرقان ۲۵: آیت ۷۲) یعنی "اور جو لوگ جھوٹی گواہی نہیں دیتے (ایسے ہی لوگوں کی جزاء جنت کے اعلیٰ درجات ہیں)" اس آیت میں لفظ "ذُور" کے معنی ہے۔ "باطل کو حق ظاہر کرنا" ایک اور جگہ ارشاد ہے کہ

" ( فَاجْتَنِبُوا الرِّجْسَ مِنَ الْأَوْثَانِ وَاجْتَنِبُوا قَوْلَ الزُّورِ ) (سورہ حج ۲۲: آیت ۳۰)

یعنی "بتوں کی پرستش سے بچو اور جھوٹی بات کہنے سے بچو۔"

حضرت رسول خدا (صلی اللہ علیہ وآلہ) فرماتے ہیں: عَدَلَتْ شَهَادَةُ الْمَرْؤَرَ الشَّرْكَ بِاللَّهِ "جھوٹی گواہی دینا کسی کو خدا کا شریک قرار دینے کے برابر ہے!" تفسیر ابوالفتح رازی میں لکھا ہے کہ آنحضرت (صلی اللہ علیہ وآلہ) نے یہ جملہ مسلسل تین مرتبہ ارشاد فرمایا اور پھر یہ (سورہ حج ۲۲: آیت ۳۰ والی) آیت تلاوت فرمائی۔

ایسی ہی مستدرک الوسائل میں حضرت امام محمد باقر علیہ السلام سے بھی حدیث منسوب ہے کہ: خداوند تعالیٰ نے قرآن مجید میں جھوٹی گواہی کو شرک کے مساوی قرار دیا ہے!" یعنی بتوں سے پرہیز کرنے کے بیان کے ساتھ ہی جھوٹ اور جھوٹی گواہی سے بھی پرہیز کا حکم آیا ہے۔

## "قول زور" سے مراد غنا اور جھوٹ

ابھی جو روایتیں ذکر ہوئی ہیں، اُن سے ظاہر ہوتا ہے کہ قرآن مجید میں جہاں لفظ "زور" آیا ہے، اس سے مراد "جھوٹ" ہے۔ جب کہ ایسی ہی آیتیں غنا اور گانے کے موضوع میں بھی آپکی ہیں اور لفظ "زور" کے معنی بعض روایتوں کی رو سے غنا یا گانے

بجانے کے بھی ہیں۔ ان دونوں قسموں کی روایتوں میں کوئی تضاد نہیں ہے۔ دراصل لفظ "زور" ہر باطل اور ناپسندیدہ چیز کو کہتے ہیں۔ اور ان میں سرفہرست گانے بجانے کے علاوہ جھوٹ اور جھوٹی گواہی بھی ہے۔

## جھوٹی گواہی دینے والے پر عذابِ جہنم

حضرت امام با محمد باقر علیہ السلام کا ارشاد ہے: مَا مِنْ رَجُلٍ يَشْهَدُ بِشَهَادَةٍ ذُورٍ عَلَى مَالِ رَجُلٍ مُسْلِمٍ لِيَقْطَعَهُ إِلَّا كَتَبَ اللَّهُ لَهُ مَكَانَهُ صَكَأً إِلَى النَّارِ (کتابِ کافی) "جب کوئی شخص کسی مسلمان آدمی کا مال اس سے چھین لینے کے لئے جھوٹی گواہی دیتا ہے تو خدا اسی وقت اس جھوٹی گواہی دینے والے کے لئے سخت شعلوں والی آگ کا عذاب لکھ دیتا ہے!"

حضرت امام جعفر صادق علیہ السلام فرماتے ہیں: شَاهِدُ الزُّورِ لَا تَزُولُ قَدَمَاهُ حَتَّى يَجِبَ لَهُ النَّارُ (کتابِ کافی) "جھوٹی گواہی دینے والا آدمی ایسی گواہی دینے کے بعد اپنی جگہ سے قدم نہیں بڑھاتا کہ اس پر جہنم واجب ہو جاتا ہے۔"

قَالَ رَسُولُ اللَّهِ لَا يَنْقُضِي كَلَامَ شَاهِدِ الزُّورِ مِنْ بَيْنِ يَدَيْ الْحَاكِمِ حَتَّى يَتَبَوَّأَ مَقْعَدَهُ مِنَ النَّارِ (کتابِ کافی) حضرت رسول اکرم (صلی اللہ علیہ وآلہ) نے فرمایا: حاکم کے سامنے جھوٹی گواہی دینے والے کی گواہی ابھی پوری بھی نہیں ہوتی کہ اس کا ٹھکانا جہنم میں طے پا جاتا ہے۔"

آنحضرت (صلی اللہ علیہ وآلہ) کا ارشاد ہے کہ (قَالَ) مَنْ شَهِدَ شَهَادَةً زُورٍ عَلَى أَحَدٍ مِّنَ النَّاسِ عُلِقَ بِلِسَانِهِ مَعَ الْمُتَمَنَّاءِ فِقَيْنَ فِي الدَّرَكِ الْأَسْفَلِ مِنَ النَّارِ "کسی بھی انسان کے خلاف جو شخص جھوٹی گواہی دے گا اسے جہنم کے سب سے نچلے طبقے میں منافقوں کے ساتھ اس کی زبان سے لٹکا دیا جائے گا۔" وَمَنْ جَبَسَ مِنْ آخِرِهِ الْمُسْلِمِ شَيْئًا مِنْ حَقِّهِ صَرَمَ اللَّهُ عَلَيْهِ بَرَكَهَ الْمَرْزُقِ إِلَّا أَنْ يَتُوبَ (وسائل الشیعہ) "اور جو شخص اپنے مسلمان بھائی کا کوئی حق ضبط کرے گا تو خدائے تعالیٰ اس وقت تک اس کے رزق سے برکت ہٹالے گا جب تک کہ وہ توبہ نہ کرے۔"

حضرت امام محمد باقر علیہ السلام رسولِ خدا (صلی اللہ علیہ وآلہ) کی یہ حدیث نقل فرماتے ہیں کہ (عَنْ أَبِي جَعْفَرٍ قَالَ قَالَ رَسُولُ اللَّهِ) مَنْ كَتَبَ شَهَادَةً أَوْ شَهِدَ بِهَا لِيَهْدِي رَهَادًا مِنْهُ مُسْلِمًا أَوْ لِيَزْوِيَ بِهَا مَالَ امْرِئٍ مُسْلِمٍ آتَى يَوْمَ الْقِيَامَةِ وَلِوَجْهِهِ ظَلَمَةٌ مَدَّ الْبَصَرَ وَفِي وَجْهِهِ كُدُوحٌ تَعْرِفُهُ الْخَلَائِقُ بِاسْمِهِ وَنَسَبِهِ (وسائل الشیعہ، گواہی کے ابواب، باب ۲) یعنی "جو شخص شرعی حاکم کے سامنے گواہی چھپانے کا یا کسی مسلمان آدمی کا خون بہانے یا اس کا مال چھین لینے کی نیت سے جھوٹی گواہی دے گا وہ قیامت کے دن اس حال میں مشحور ہوگا کہ اس کی آنکھوں کے سامنے حدنگاہ تک اندھیرا ہی اندھیرا ہوگا اور اس کے چہرے پر خراشیں لگی ہوں گی اور لوگ اُسے اس نام اور نسب سے پہچانیں گے۔"

آنحضرت (صلی اللہ علیہ وآلہ) ہی کا یہ ارشاد ہے (قَالَ) اَلَا اَنْتُمْ كَمَا يَأْتِي الْكِبَارُ؟ کیا میں تمہیں سب سے بڑا گناہ کبیرہ بتاؤں؟ "قُلْنَا بَلَىٰ يَا رَسُولَ اللَّهِ اصْحَابُ كَهْتَمِهِمْ كَمَا يَأْتِي الْكِبَارُ" کیوں نہیں اے اللہ کے رسول! "قَالَ اَلَا شَرَاكُ بِاللَّهِ تَعَالَىٰ وَعُقُوقُ الْوَالِدَيْنِ" خدائے تعالیٰ کا کسی کو شریک قرار دے دینا اور والدین کے ہاتھوں عاق ہو جانا "وَكَانَ مُتَكَبِّرًا فَجَلَسَ ثُمَّ قَالَ آنحضرت (صلی اللہ علیہ وآلہ) آرام سے ٹیک لگائے ہوئے تھے کہ اٹھ بیٹھے اور فرمایا: اَلَا وَقَوْلُ الزُّوْر "آگاہ ہو جاؤ اور ہر جھوٹی بات بھی سب سے بڑا گناہ کبیرہ ہے!"

راوی کہتے ہیں کہ آنحضرت (صلی اللہ علیہ وآلہ) نے جھوٹ کی مذمت میں اتنی بارتاکید کی تھی کہ ہم سوچتے تھے کہ اے کاش وہ اتنی تاکید نہ فرماتے۔ (مستدرک الوسائل)

ظاہر ہے قول زور میں یا ہر جھوٹی بات میں جھوٹی گواہی بھی شامل ہے اور رسول خدا نے اسے ایک سب سے بڑے گناہ کبیرہ قرار دیا ہے۔ ایک تو خود جھوٹ گناہ کبیرہ ہے۔ دوسرے ایک مسلمان پر بہتان بھی جھوٹی گواہی میں ہوتا ہے۔ بہتان بھی گناہ کبیرہ ہے۔ تیسرے یہ کہ جھوٹی گواہی کی بنیاد پر کسی مظلوم پر ظلم ہو جاتا ہے اور ظلم خود ایک گناہ کبیرہ ہے۔ اس کے علاوہ یہ ہے کہ جھوٹی گواہی کے ذریعے آدمی ناجائز مال کو اپنے لئے ظاہری طور پر جائز ثابت کرنا چاہتا ہے۔ حرام خدا کو حلال ظاہر کرنا خود ایک گناہ کبیرہ ہے، اور دوسروں کا حق غضب کرنا بھی ایک گناہ کبیرہ ہے۔ بہر حال بات سمجھ میں آتی ہے کہ جھوٹی گواہی اس لئے ایک سب سے بڑا گناہ کبیرہ ہے کہ یہ کئی گناہان کبیرہ کا مجموعہ ہے۔

## کسی چیز کا علم ہونے کے بعد گواہی دی جائے

جھوٹی گواہی دینے کے سلسلے میں فرق نہیں ہے کہ آدمی جھوٹ کو جھوٹ جانتے ہوئے جھوٹی گواہی دے یا بغیر یقین کے یونہی گواہی دے ڈالے جو حقیقت میں جھوٹی ہو۔ یہ بھی گناہ کبیرہ ہے۔ آدمی پر واجب ہے کہ وہ اس وقت گواہی نہ دے جب تک اسے اپنے سچا ہونے کا یقین نہ ہو۔

حضرت امام جعفر صادق علیہ السلام فرماتے ہیں: لَا تَشْهَدُ بِشَهَادَةٍ حَتَّى تَعْرِفَهَا كَمَا تَعْرِفُ كَفَّكَ (وسائل الشیعہ) "اس وقت تک کوئی گواہی مت دو جب تک کہ تمہیں اس کے بارے میں ایسا یقین حاصل نہ ہو جیسا یقین تمہیں اپنی ہتھیلی کے وجود کے بارے میں ہے۔"

وَقَالَ النَّبِيُّ لِمَنْ سَأَلَهُ عَنِ الشَّهَادَةِ اِيك شخص نے نبی کریم (صلی اللہ علیہ وآلہ) سے گواہی دینے یا نہ دینے کے بارے میں پوچھا تو آنحضرت (صلی اللہ علیہ وآلہ) نے فرمایا: تَرَى الشَّمْسَ؟ "کیا تم سورج کو دیکھ رہے ہو؟" قَالَ نَعَمْ اس شخص نے عرض کیا

"جی ہاں!" فقال پھر آنحضرت (صلی اللہ علیہ وآلہ) نے فرمایا: اَلَا مِثْلَهَا فَشَهِدْ اَوْدَعْ (وسائل الشیعہ، گواہی کے ابواب، باب ۲۰) "ایسی سوچ کی سی گواہی دے دیا کرو، اور اگر ایسا آنکھوں دیکھایا اس جیسا یقین نہ ہو تو گواہی مت دو"

اور حضرت امام محمد باقر علیہ السلام کا ارشاد ہے: لَيُؤَدِّ الشَّاهِدُ مَا يَشْهَدُ عَلَيْهِ وَلَيَتَّقِ اللَّهَ رَبَّهُ فَمَنْ الزُّورَانُ عَشَّهَدَ الرَّجُلُ بِمَا لَا يَعْلَمُ أَوْ يُنْكِرُ مَا يَعْلَمُ "گواہ کو صرف وہی گواہی دینی چاہیے جو وہ یقین سے جانتا ہو۔ اسے اپنے پروگرام یعنی اللہ سے ڈرتے رہنا چاہیے۔ زور (جھوٹی بات) یہ بھی ہے کہ آدمی یقین کے بغیر ہی گواہی دے ڈالے یا ایک چیز کا یقین ہے مگر وہ اس سے انکار کر بیٹھے۔" وَقَدْ قَالَ اللَّهُ عَزَّوَجَلَّ وَاجْتَنِبُوا قَوْلَ الزُّورِ حُنَفَاءَ لِلَّهِ غَيْرَ مُشْرِكِينَ بِهِ "خدائے عزوجل فرماتا ہے کہ ہر جھوٹی بات سے پرہیز کرو۔ خدا کی خاطر خود کو براہیوں سے پاک رکھو اور شرک نہ کرو۔" فَعَدَلَ تَبَرَكَ اسْمُهُ شَهِادَةُ الْمَرْؤَرِ بِالِشْرِكِ (مستدرک الوسائل) "پس خداوند تعالیٰ نے جھوٹی گواہی کو شرک کے ہم پلہ قرار دے دیا ہے!"

### جھوٹی گواہی دینے والے کی رسوائی

ہوتا یہ ہے کہ شرعی حاکم کے پاس اگر گواہ اپنی گواہی کے جھوٹے ہونے کا اقرار کر بیٹھے تو یہ دیکھا جاتا ہے کہ آیا اس نے جان بوجھ کر جھوٹ کو جھوٹ سمجھتے ہوئے گواہی دی تھی یا نہیں۔ اگر اس نے عمداً جھوٹی گواہی دی تھی تو اس کو فاسق قرار دے دیا جاتا ہے۔ لیکن اگر خطا اور اشتباہ کا احتمال ہو تو گواہ کو فاسق شمار نہیں کیا جاتا۔ یعنی بعد میں بھی اس کی گواہی قابل قبول نہیں رہتی۔ خواہ گواہ فاسق شمار ہو یا نہ ہو، دونوں صورتوں میں اگر اس کی تلافی کرنا گواہ پر واجب ہو جاتا ہے۔ مزید تفصیلات فقہی کتابوں میں دیکھی جاسکتی ہیں۔

گواہی کے جھوٹے ثابت ہونے کا ایک طریقہ خود اقرار ہے یعنی گواہ اپنی گواہی کے جھوٹا ہونے کا اقرار کرے۔ گواہی کے جھوٹے ثابت ہونے کا دوسرا طریقہ پتہ کہلاتا ہے۔ یعنی دو عادل آدمی گواہ کے خلاف گواہی دیں تو بھی گواہی کا جھوٹا ہونا ثابت ہو جاتا ہے۔ ان دونوں طریقوں کے علاوہ بھی گواہ کو جھوٹا قرار دینے کا ایک طریقہ یہ ہے کہ شرعی حاکم کو کسی بنیاد پر یقین ہو جائے کہ گواہ نے دھوکہ کیا ہے اور جھوٹ بولا ہے۔ پس اپنے یقین کی بنیاد پر حاکم شرع گواہ کو مسترد کر دے گا۔ اگر جھوٹی گواہی کی وجہ سے کسی کو نقصان ہوا ہے تو گواہ سے اس کا عوض دلوانے گا، اور گواہ کو تعزیر کرے گا۔ یعنی ڈانٹے گا یا جس حد تک مصلحت ہو کوڑے مارے گا تاکہ آئندہ وہ جھوٹی گواہی سے باز رہے۔ حاکم شرع والا ہے تاکہ کوئی شخص اس کی گواہی سے دھوکہ نہ کھائے اور کسی سلسلے میں اس پر اعتماد نہ کرے۔ اس طرح جوٹی گواہی دینے والا شخص معاشرے میں رسوا ہو کر رہ جاتا ہے اور اس طرح معاشرے کا نظام

محفوظ ہو جاتا ہے۔ تعزیر اور گواہ کے خلاف اعلان عام دونوں صورتوں میں ہوتا ہے خواہ اس کی گواہی کی بنیاد پر حاکم شرع حکم سننا چکا ہو یا نہیں۔

## ان کی گواہی کو کبھی قبول نہ کیا جائے

حضرت امام جعفر صادق علیہ السلام فرماتے ہیں: إِنَّ شُهُوَّ دَ الرُّؤْرِ يُجَلِّدُونَ جَلْدًا لَيْسَ لَهُ وَفْتُ ذَلِكَ إِلَيَّ إِلَّا مَامَ وَيُطَافُ بِهِمْ حَتَّى يَغْرِ فَهْمُ النَّاسِ "جھوٹی گواہی دینے والوں کو کڑے لگائے جانے چاہئیں، اور کوڑوں کی تعداد معین کرنا امام علیہ السلام (یا حاکم شرع) کی مرضی پر ہے اور جھوٹی گواہی دے والوں کو شہر میں گھمایا جانا چاہیے تاکہ لوگ ان کو اچھی طرح پہچان لیں (اور آئندہ ان پر بھروسہ نہ کریں)" پھر امام علیہ السلام نے یہ آیت شریفہ کی تلاوت فرمائی: ( وَلَا تَقْبَلُوا لَهُمْ شَهَادَةً أَبَدًا وَ أُولَئِكَ هُمُ الْفَاسِقُونَ إِلَّا الَّذِينَ تَابُوا ) (سورہ نور ایت نمبر ۴) اور پھر آئندہ کبھی ان کی گواہی قبول نہ کرو اور یاد رکھو کہ یہ لوگ فاسق ہیں، ہاں مگر جن لوگوں نے اس کے بعد توبہ کر لی "تو خدا بڑا مہربان ہے یعنی توبہ اور اصلاح کے بعد ان کی گواہی پھر قابل قبول ہے۔) روای کہتا ہے کہ قلت میں نے امام علیہ السلام سے دریافت کیا بِمَ يُعْرَفُ تَوْبَتُهُ؟ "کس طرح معلوم ہوگا کہ اس نے توبہ کر لی ہے؟" قَالَ يُكْذِبُ نَفْسَهُ عَلَى رُوسِ الْأَشْهَارِ حَيْثُ يُضْرَبُ وَيَسْتَعْفِرُ رَبَّهُ فَإِذَا فَعَلَ ذَلِكَ فَتَمَّ ظَهَرَتْ تَوْبَتُهُ (وسائل الشیعہ) "جس جگہ پر اس کو تعزیر کے سلسلے میں کڑے لگائے گئے ہوں وہیں وہ گواہوں کے مجمع کے سامنے اپنی گواہی کو جھوٹا قرار دے اور اپنے پروردگار سے مغفرت طلب کرے۔ جب وہ ایسا کرے گا تو اس طرح اس کی توبہ ظاہر ہو جائے گی۔"

## خسارے کو پورا کرے

اگر جھوٹی گواہی کی وجہ سے کسی مسلمان کی جان مال یا عزت کا نقصان ہو ہو تو خود جھوٹے گواہ سے قصاص لیا جاتا ہے اور نقصان کی تلافی کی جاتی ہے۔ جمیل نامی راوی حضرت امام جعفر صادق علیہ السلام سے جھوٹی گواہی دینے والے شخص کے بارے میں یہ صحیح روایت نقل کرتے ہیں انھوں نے فرمایا (قَالَ) إِنَّ كَانَ الشَّيْءُ قَائِمًا بِعَيْنِهِ رَوْ عَلِيٍّ صَاحِبِهِ، وَإِنْ لَمْ يَكُنْ ضَمِنَ بِقَدْرِ مَا تَلَفَ مِنْ مَالِ الرَّجُلِ (کتاب مسالک) یعنی "اگر چیز بعینہ باقی ہے تو اس سے مالک کو واپس لوٹا دے۔ اور اگر

چیز باقی نہیں ہے تو جس حد تک اس نے دوسرے آدمی کا مال تلف کیا ہے اُس حد تک وہ (جھوٹا گواہ) ضامن ہے۔ "یعنی وہ اسی جیسی دوسری چیز اصل مالک کو لاکر دے گا یا اس کی قیمت ادا کریگا۔ مزید معلومات کے لئے فقہی کتابوں کا مطالعہ کیا جائے۔

### اس گناہ سے توبہ

جھوٹی گواہی جسے گناہِ کبیرہ کی توبہ کا طریقہ بھی معلوم ہو گیا۔ توبہ کرنے کے لئے، خواہ وہ کسی گناہ کی ہو، آدمی کو اپنے کئے پر پہلے سخت پشیمان ہو جانا چاہیے۔ پروردگار سے اس کے حکم کی مخالفت پر استغفار کرنا چاہیے، اور جس مسلمان کو نقصان پہنچا ہو۔ اس کی تلافی کر دے۔ خداوند تعالیٰ نے خود فرمایا ہے۔ (إِلَّا الَّذِينَ تَابُوا وَأَصْلَحُوا فَأَنَّ اللَّهَ غَفُورٌ رَّحِيمٌ) (سورہ نور ۲۴: آیت ۵) ہاں مگر جو لوگ توبہ کر لیتے ہیں اور اپنی اصلاح کر لیتے ہیں (یا معاملے کی اصلاح کر لیتے ہیں اور تلافی کر دیتے ہیں) تو خدا بڑا بخشنے والا اور مہربان

### سچی گواہی سے اجتناب

یسواں گناہِ کبیرہ یہ ہے کہ آدمی شرعی عدالت میں اپنی سچی گواہی دینے سے اجتناب کرے۔ حضرت عبدالعظیم نے امام محمد علیہ السلام سے جو صحیح روایت نقل فرمائی ہے، اُس میں صاف طور پر اسے بھی گناہِ کبیرہ قرار دیا گیا ہے۔ حق کو حق ثابت کرنے اور باطل کو باطل ثابت کرنے کے لئے کچھ شرطوں کی موجودگی میں جو بیان ہوں گی، گواہی دینا واجب ہو جاتا ہے۔ مذکورہ صحیح روایت میں حضرت امام محمد تقی علیہ السلام گواہی چھپانے کے گناہِ کبیرہ ہونے کی دلیل کے طور پر یہ آیت پیش کرتے ہیں: (وَلَا تَكْتُمُوا الشَّهَادَةَ وَمَنْ يَكْتُمْهَا فَإِنَّهُ أِثْمٌ قَلْبُهُ وَاللَّهُ بِمَا تَعْلَمُونَ عَلِيمٌ) (سورہ بقرہ ۲: آیت ۲۸۳) "اور تم گواہی کو نہ چھپایا کرو۔ جو شخص گواہی کو چھپائے گا بیشک اس کا دل گنہگار ہے اور جو تم لوگ کرتے ہو خدا اس کو خوب جانتا ہے۔"

اس آیت شریفہ میں اِثْمٌ قَلْبُهُ کہا گیا ہے اور دل کو گنہگار بتایا گیا ہے۔ اس میں دو نکتے ہیں۔ ایک تو یہ کہ گواہی چھپانا ایک قلبی گناہ ہے، یعنی ایسا گناہ ہے، جو دل کرتا ہے اور اس میں اعضاء و جوارح براہِ راست کچھ نہیں کرتے۔ آدمی دل میں حقیقت کو چھپا لیتا ہے اور زبان سے ظاہر نہیں کرتا۔ دوسرا نکتہ یہ ہے کہ جس حد تک دل کو جسم کے تمام اعضاء و جوارح پر فضیلت حاصل ہے، اسی حد تک دل کا گناہ بھی اعضاء و جوارح کے گناہ سے زیادہ بڑا ہے۔ بالکل اسی طرح جیسے دل کی اطاعتِ خدا، اُس اطاعت سے کہیں افضل ہے جو اعضاء و جوارح کے ذریعے ہوتی ہے۔ یہ دل ہی ہے جو آدمی کو شرک جیسے سب سے بڑے گناہ میں آلودہ کر دیتا ہے۔

دل کے گناہ، بہر حال اعضاء و جوارح کے گناہ سے کہیں زیادہ بڑے ہوتے ہیں۔ دل کے انہی گناہوں میں سے ایک اسی آیت شریفہ کی رو سے شرعی عدالت میں گواہی کو چھپانا ہے۔ اسی آیت کے آخر میں مزید تاکید کرتے ہوئے خدا فرماتا ہے کہ **وَاللّٰهُ بِمَا تَعْمَلُونَ عَلِيمٌ** یعنی خواہ وہ لوگ تمہارے دل کے اس گناہ کو نہ جانیں، لیکن خدا تو اچھی طرح جانتا ہے اور وہ ضرور اس کی سزا دے گا۔

خداوند تعالیٰ یہ بھی فرماتا ہے **(وَلَا يَأْتِ الشَّهَدَاءُ إِذًا مَّا دُعُوا )**۔ (سورہ بقرہ ۲: آیت ۲۸۲) "اور جب گواہوں کو گواہی کے لیے بلایا جائے تو ان کو انکار نہیں کرنا چاہیئے"۔ اسی طرح ایک اور آیت میں ارشاد ہے **( وَمَنْ أَظْلَمُ مِمَّنْ كَتَمَ شَهَادَةً عِنْدَهُ مِنَ اللَّهِ )** (سورہ بقرہ ۲: آیت ۱۴۰) "اور اس شخص سے بڑھ کر ظالم کون ہوگا جس کے پاس خدا کی طرف داری میں گواہی موجود ہو لیکن وہ اس گواہی کو چھپا دے!" ایسا شخص یقیناً ان اہل کتاب کی طرح سے ہے جنہوں نے توریت اور انجیل میں پیغمبر اسلام حضرت محمد مصطفیٰ کے اوصاف پڑھ لئے تھے مگر اس کے باوجود ان کو چھپایا تھا!

### سچی گواہی دیجئے، خواہ آپ کو نقصان ہو

سورہ نساء میں خداوند تعالیٰ ارشاد فرماتا ہے: **( يَا أَيُّهَا الَّذِينَ آمَنُوا قُوا قَوْلَ مَنِ بِالْقِسْطِ شَهِدَاءَ لِلَّهِ وَلَوْ عَلَىٰ أَنفُسِكُمْ أُولَآئِكَ أَوْلَىٰ لِلدِّينِ ۖ وَالْأَقْرَبِينَ ۚ إِن يَكُنْ غَنِيًّا أَوْ فَقِيرًا فَاللَّهُ أَوْلَىٰ بِهِمَا، فَلَا تَتَّبِعُوا الْهَوَىٰ أَن تَعْدِلُوا ۚ وَإِن تَلَوْا أَوْ تُعْرَضُوا فَإِنَّ اللَّهَ كَانَ بِمَا تَعْمَلُونَ خَبِيرًا )** (سورہ نساء ۴: آیت ۱۳۵) "اے ایمان والو! مضبوطی کے ساتھ انصاف پر قائم رہو اور سچی گواہی دو اگرچہ یہ گواہی خود تمہارے، ماں باپ یا قرابت داروں کے لئے مضر ہی کیوں نہ ہو۔ خواہ مالدار ہو یا غریب، ہر شخص کو سچی گواہی دینی چاہیئے۔ خدا تم سے زیادہ دوسروں پر مہربان ہے۔ پس تم حق سے کترانے میں نفسانی خواہش کی پیروی نہ کرو۔ اگر تم گواہی گھا پھر اگے دو گے، گول مول بات کرو گے یا گواہی دینے سے بالکل انکار کر دو گے تو یاد رہے کہ خدا تمہارے کرتوتوں سے بخوبی واقف ہے۔" پس آدمی کو دولت مندوں سے ڈر کر یا غریبوں پر رحم کھانے کے عنوان سے بھی گواہی نہیں چھپانی چاہیئے یہ نہیں سوچنا چاہیئے کہ بچارے غریب کے خلاف گواہی دے دی تو اس کا کیا بنے گا۔ پس گواہی کے سلسلے میں نہ تو اپنی ذاتی مصلحت مد نظر رکھنی چاہیئے اور نہ ہی دوسروں کی منفعت کا لحاظ کرنا چاہیئے۔ بہر حال میں پس حکم خداوندی کو مد نظر رکھنا چاہیئے۔

### دشمن کے حق میں بھی انصاف



سورہ مائدہ میں ارشاد ہے: ( يَا أَيُّهَا الَّذِينَ آمَنُوا كُونُوا أَقْوَمِينَ لِلَّهِ شُهَدَاءَ بِالْقِسْطِ وَلَا يَجْرِمَنَّكُمْ شَنَاٰنُ قَوْمٍ عَلَىٰ ٱلآ تَعَدُّ لُوًا، إِعْدِلُوْا هُوَ أَقْرَبُ لِلتَّقْوَىٰ وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ ) (سورہ مائدہ: ۵: آیت ۸) "

اے ایمان لانے والا! خدا کی خوشنودی کے لئے انصاف کے ساتھ گواہی دینے پر تیار ہو تمہیں کسی قبیلے کی عداوت اس جرم میں نہ پھنساوے کہ تم نا انصافی کرنے لگو۔ خبردار، بلکہ تم ہر حال میں انصاف ہی کرو جو کچھ تم کرتے ہو خدا اسے ضرور جانتا ہے۔"

اس آیت شریفہ میں یہ حکم موجود ہے کہ گواہی صرف خوشنودی خدا کے ہونی چاہیے اور کسی قسم کی دشمنی حق گوئی کی راہ میں رکاوٹ نہیں بننی چاہیے۔ ایک اور جگہ اور ارشاد ہے: ( وَاقِيمُوا الشَّهَادَةَ لِلَّهِ ) (سورہ طلاق: ۶۵: آیت ۳) "اور خدا ہی کے لئے تم ٹھیک ٹھیک گواہی دیا کرو۔"

### سچی گواہی چھپانے والے

حضرت امام محمد باقر علیہ السلام فرماتے ہیں: مَنْ كَتَمَهَا أَطَعَمَهُ اللَّهُ لَحْمَهُ عَلَىٰ رُوسِ الْخَلَائِقِ يَوْمَ الْقِيَامَةِ (جو شخص گواہی چھپانے کا قیامت کے دن اس کا گوشت کاٹ کر خدا سب لوگوں کے سامنے اسے حکم دے گا کہ وہ اپنا گوشت خود کھائے!) امام محمد باقر علیہ السلام یہ بھی فرماتے ہیں کہ گواہی چھپانے کی مذمت میں آنے والی آیت میں فَإِنَّهُ آتَمَ قَلْبُهُ سے مراد كَافِرٌ قَلْبُهُ ہے۔ یعنی جو شخص گواہی چھپاتا ہے اس کا دل کافر ہوتا ہے! یعنی اس کے دل میں کفر ہوتا ہے۔)

امام علیہ السلام کا یہ بھی ارشاد ہے کہ ( مَنْ رَجَعَ عَنِ شَهَادَةٍ أَوْ كَتَمَهَا أَطَعَمَهُ اللَّهُ لَحْمَهُ عَلَىٰ رُوسِ الْخَلَائِقِ وَيَدْخُلُ النَّارَ وَهُوَ يَلْرِكُ لِسَانَهُ ) (وسائل الشیعہ) یعنی "جو شخص گواہی دینے سے پھر جائے گا یا سیرے سے گواہی چھپالے گا، خداوند تعالیٰ (قیامت کے دن) سب لوگوں کے سامنے اس کا گوشت خود اسی کو کھلوائے گا اور ایسا شخص جب جہنم میں داخل ہوگا تو اپنی زبان دانتوں سے کاٹ رہا ہوگا!"

حضرت امام موسیٰ کاظم علیہ السلام فرماتے ہیں وَأَنْ سُئِلَتْ عَنِ الشَّهَادَةِ فَأَدَّهَا "جب تم سے گواہی مانگی جائے تو گواہی ضرور دو" ( فَإِنَّ اللَّهَ عَزَّوَجَلَّ يُقُولُ إِنَّ اللَّهَ يَأْمُرُكُمْ أَنْ تَوَدُّوا لَأَمَانَاتِ إِلَىٰ أَهْلِهَا ) (سورہ نساء آیت ۵۸) اس لئے کہ خدا عزوجل فرماتا ہے: "بے شک خدا تم کو حکم دیتا ہے کہ امانتوں کو ان کے اہل لوگوں تک پہنچا دو۔" گواہی خود ایک امانت ہے اس کے علاوہ خدائے تعالیٰ یہ بھی فرماتا ہے ( وَقَالَ تَعَالَىٰ ) ( وَمَنْ أَظْلَمُ مِمَّنْ كَتَمَ شَهَادَةً عِنْدَهُ مِنَ اللَّهِ ) (سورہ بقرہ ۲: آیت ۱۴۰) "اور

اس شخص سے بڑھ کر ظالم کون ہوگا جس کے پاس خدا کی طرف داری میں گواہی موجود ہو لیکن وہ اس کو چھپا دے! (وسائل الشیعہ)

تفسیر علی ابن ابراہیم قمی میں حضرت امیر المؤمنین علیہ السلام کا یہ قول نقل ہے کہ: "جو شخص کوئی گواہی اپنے پاس رکھتا ہو تو اسے چاہیئے کہ وہ اسے ظاہر کر دے۔ جب اس سے گواہی طلب کی جائے تو وہ بتا دے۔ کسی کی ملامت سے نہ ڈرے۔ اپنا امر بالمعروف اور نہی عن المنکر کا فریضہ بہر حال انجام دے!"

## کیا گواہ بناوا جب ہے؟

جب کوئی مسلمان اپنے دینی بھائی سے خواہش کرتا ہے کہ وہ اس کا ساتھ دے اور گواہی کے لئے شرعی عدالت میں حاضر ہو جائے، یا کسی معاملے میں گواہ بن جائے تاکہ اگر آئندہ گواہی کی ضرورت پڑے تو گواہی دے سکے، تو آیا شرعاً اس کی یہ خواہش پوری کرنا واجب ہے یا نہیں؟ فقہاء و مجتہدین کے درمیان مشہور یہی ہے کہ گواہی دینے پر یا کسی معاملے کا گواہ بن جانے پر آمادہ ہو جانا واجب ہے۔ خداوند تعالیٰ خود حکم فرماتا ہے کہ

( وَاسْتَشْهِدُوا شَهِيدَيْنِ مِنْ رِجَالِكُمْ فَإِنْ لَمْ يَكُونا رَجُلَيْنِ فَرَجُلٌ وَامْرَأَةٌ مِمَّنْ تَرْضَوْنَ مِنَ الشُّهَدَاءِ أَنْ تَضِلَّ

إِحْدَاهُمَا فَتُذَكِّرَ إِحْدَاهُمَا الْأُخْرَى وَلَا يَأْتِ الشُّهَدَاءُ إِذًا مَا دُعُوا ) (سورۃ بقرہ ۲: آیت ۲۸۲)

" اور اپنے لوگوں میں سے جن لوگوں کو تم گواہی کے لئے پسند کرو کم سے کم دو مردوں کی گواہی کرا لیا کرو۔ پھر اگر دو مرد نہ ہوں تو کم سے کم ایک مرد اور دو عورتیں۔ کیونکہ ان دونوں میں سے اگر ایک بھول جائے گی تو ایک دوسری کو یاد دلا دے گی، اور جب گواہ بلائے جائیں تو انھیں گواہی کے لئے انکار نہیں کرنا چاہیئے۔"

ہشام کہتے ہیں کہ امام جعفر صادق علیہ السلام نے فرمایا ( وَلَا يَأْتِ الشُّهَدَاءُ إِذًا مَا دُعُوا ) (سورۃ بقرہ ۲: آیت ۲۸۲) ("

اور جب گواہ بلائے جائیں تو انھیں گواہی کے لئے انکار نہیں کرنا چاہیئے") سے مراد "گواہ بننے کے لئے بلائے جائیں۔" ہے۔

قَالَ قَبْلَ الشَّهَادَةِ۔ یعنی امام جعفر صادق (علیہ السلام) نے فرمایا اصل شرعی حاکم کے پاس گواہی دینے سے قبل کی گواہی مراد

ہے۔ اور اسی آیت کے بعد والی آیات میں وَلَا تَكْمُمُوا الشَّهَادَةَ سے مراد ہے کہ حاکم شرعی کے پاس گواہی کو مت چھپاؤ۔

بہت سی روایتوں میں آیا ہے کہ گواہ بن جانا واجب ہے۔ مثلاً محمد بن فضیل نے حضرت امام موسیٰ کاظم علیہ السلام سے وَلَا

يَأْتِ الشُّهَدَاءُ إِذًا مَا دُعُوا (جب گواہوں کو بلا لیا جائے تو ان کو انکار نہیں کرنا چاہیئے۔ سورۃ بقرہ ۲: آیت ۲۸۲) کہ یہ معنی نقل کئے

ہیں کہ (فَقَالَ إِذْ دَعَاكَ الرَّجُلُ لِتَشْهَدَ لَهُ عَلٰی دَيْنٍ أَوْ عَلٰی حَقٍّ لَمْ يَسْغَ لَكَ أَنْ تُقَاعَسَ عَنْهُ) (وسائل الشیعہ، گواہی کے

ابواب، باب ایک) "جب کوئی شخص تم کو کسی قرضے یا کسی حق کے سلسلے میں گواہ بننے کی خاطر بلائے تو تم کو اتنی چھوٹ نہیں ہے کہ اس سے لاپرواہی کرو!"

جب خدا وند تعالیٰ نے سورہ بقرہ کی آیت ۲۸۲ میں حاکم شرع کے سامنے گواہی دینے کو واجب قرار دے دیا ہے تو اس کا لازمہ یہ ہے کہ آدمی پہلے گواہ بن چکا ہو۔ جب آدمی کسی معاملے میں گواہ کا کردار ادا کر چکا ہو تب کہیں جا کر وہ عدالت میں گواہی دے سکے گا۔ اس کے علاوہ جب گواہ بنانے کا حکم ہے تو معقول نہیں ہے کہ ایک شخص پر واجب ہو کہ وہ دوسرے کو گواہ بننے کے لئے کہے لیکن دوسرے پر گواہ بناوا واجب نہ ہو۔

### وہ لوگ جن کی دُعا قبول نہیں ہوتی

حضرت امام جعفر صادق علیہ السلام فرماتے ہیں: "چار قسم کے لوگوں کی دعا مستجاب نہیں ہوتی:

(۱) ایسا شخص جو ہاتھ پر ہاتھ دہرے اپنے گھر میں بیٹھا رہے، کمانے کی کوشش نہ کرے، اور دعا کرے کہ خدایا مجھے روزی دے! ایسے شخص کو جواب دے دیا جاتا ہے کہ کیا ہم نے تجھے طلبِ رزق میں کوشش کرنے کا حکم نہیں دیا تھا؟!

(۲) ایسا شخص جو اپنی بیوی کے لئے بدعا کرے۔ اس سے کہہ دیا جاتا ہے کہ آیا کہ یہ مسئلہ ہم نے تیرے اختیار میں نہیں دے دیا تھا کہ اگر ایسی بیوی نہیں چاہتا تو اسے رشتہ ازواج سے آزاد کر دے!

(۳) ایسا شخص جس کا کچھ مال تھا لیکن اس نے اسراف کیا اور بے ہودہ کاموں میں اسے ضائع کر ڈالا۔ اب اگر وہ دُعا کرے کہ خدایا مجھے روزی دے تو کہہ دیا جاتا ہے کہ آیا ہم نے تجھے اعتدال سے خرچ کرنے کا حکم نہیں دیا تھا؟!

(۴) اور ایسا شخص جو اپنا کچھ مال دوسرے کو قرض دے، لیکن اس معاملے پر کسی کو گواہ نہ بنائے۔ ایسی صورت میں اگر قرض دار شخص انکار کر دے تو اس کی دعا کے جواب میں کہا جاتا ہے کہ کیا ہم نے تمہیں گواہ بنانے کا حکم نہیں دیا تھا؟!" (کتاب عدۃ الدّاعی)

اس بناء پر جب کوئی آدمی کسی سے گواہ بننے کی درخواست کرے تو اس پر واجب ہے کہ وہ گواہ بن جائے، اگرچہ گواہی کے ہے اُسے کہیں جانا بھی پڑے۔ اس پر واجب ہے کہ وہ لاپرواہی نہ کرے اور تمام اہم باتوں پر توجہ دے، دیکھی اور سُنی ہوئی تاہم بتوں کو ذہن نشین کرے، یا اپنے پاس لکھ کر محفوظ رکھے، تاکہ ضرورت کے وقت یا گواہی دیتے وقت کوئی بھول یا اشتباہ نہ ہو جائے اور وہ یقین کے ساتھ حقیقت بتا سکے۔

## گواہی دینا واجب اور اس کا چھپانا حرام

کبھی ایسا بھی ہوتا ہے کہ آدمی کسی کی درخواست کے بغیر اور خود اپنی خواہش کے بغیر ہی گواہ بن بیٹھتا ہے۔ مثلاً یہ ہوتا ہے کہ وہ گذرتے ہوئے کسی چیز کو دیکھ لے یا کوئی بات سُن لے۔ بعد میں اگر اس سے گواہی طلب کی جائے تو اس کی دو صورتیں ہیں:

پہلی صورت یہ ہے کہ اگر وہ گواہی دے دے تو کسی مسلمان کو وہ نقصان سے بچا سکے گا یا اُسے اس کا حق مل جائے گا، جب کہ اگر گواہی نہ دے تو اس مسلمان کو ضرر پہنچے گا یا اسے اس کا حق مل جائے گا، جب کہ اگر گواہی نہ دے تو اس مسلمان کو ضرر پہنچے گا یا اسے اس کا حق حاصل نہ ہوگا، ایسی صورت میں گواہی دینا واجب ہو جاتا ہے۔ بلکہ اگر اس شخص کو گواہ پہچانتا نہ ہو جو حق پر ہو، یا بھول گیا ہو، تب بھی واجب ہے کہ وہ خود کو شرعی قاضی کے پاس گواہ کے طور پر پیش کرے اور جو کچھ دیکھا یا کہ سنا تھا وہ بتا دے۔ ایسی صورت میں، جب کہ کسی مسلمان کا حق ضائع ہو رہا ہو اسے ضرر پہنچ رہا ہو، سکوت اختیار کرنا حرام ہے۔ مظلوم کی مدد کرنا اور ظالم کو ظلم سے روکنا اگر ممکن ہو تو واجب ہوتا ہے۔

لیکن اگر گواہی نہ دینے اور سکوت اختیار کر لینے کی صورت میں کسی مسلمان کا حق ضائع نہ ہوتا ہو یا اسے ضرر نہ پہنچتا ہو تو گواہی دینا واجب نہیں ہے۔ ایسی صورت میں اگر اسے گواہی دینے کے لئے بھی کہا جائے تو بھی وہ گواہی دینے سے انکار کر سکتا ہے۔ اس لئے کہ اس کو باقاعدہ گواہ نہیں بنایا گیا تھا اور اب گواہی دینے سے کسی کا نقصان بھی نہیں ہو رہا ہے۔

محمد ابن مسلم حضرت امام محمد باقر علیہ السلام سے یہ صحیح روایت نقل کرتے ہوئے کہتے ہیں کہ (عَنْ أَبِي جَعْفَرٍ عَلَيْهِ السَّلَامُ) إِذَا سَمِعَ الرَّجُلُ الشَّهَادَةَ وَ لَمْ يُشْهَدْ عَلَيْهِا إِنْ شَاءَ شَهِدَ وَإِنْ شَاءَ سَكَتَ (وسائل الشیعہ، گواہی کے ابواب، باب ۵) یعنی "اگر آدمی کوئی گواہی سُن لے لیکن اسے گواہ نہ بنایا گیا ہو تو اس کی مرضی ہے کہ چاہے تو گواہی دے دے اور چاہے تو سکوت اختیار کرے۔"

## جس بات پر یقین ہے اس کی گواہی دو

گواہ کو گواہی کے تمام پہلوؤں پر اچھی طرح توجہ دینی چاہیے اور گواہی دینے کا موقع آئے تو صرف ان ہی باتوں کی گواہی دینی چاہیے جن پر اسے یقین ہے ایسی باتیں گواہی میں انہیں پیش کر دینی چاہیں جو اس نے خود نہ سُنی ہوں یا جنہیں اس نے خود اپنی آنکھوں سے نہ دیکھا ہو۔ جس طرح کہ خود حدیث میں ہے کہ گواہی کی بات سورج کی جیسی روشن اور واضح ہونی چاہیے۔

## جب سچی گواہی سے کسی پر ظلم ہو

یہ بات جان لیننی چاہیئے کہ اگر گواہی دے دینے سے کسی مسلمان کی جان، مال، عزت یا خود گواہ کی جان، مال یا عزت کو خطرہ لاحق نہیں ہونا چاہیئے۔ گواہی چھپانا اس لئے حرام ہے اور گواہی دینا اس لئے واجب ہے تاکہ معاشرے میں عدل و انصاف قائم رہے اور معاشرے کا نظام صحیح روش پر چلتا رہے ظلم کا خاتمہ ہو۔ ظالم کو سزا ملے اور حق دار کو اُس کا حق۔ لیکن جب خود گواہی دینا ظلم کا سبب بن رہا ہو تو ایسی گواہی چھپالینا واجب ہے۔ مثلاً آدمی جانتا ہے کہ اگر ظالم کے خلاف وہ گواہی دیدے گا تو وہ بعد میں اس کا مال لوٹ لے گا یا ایذا میں پہنچائے گا یا اس کے کسی عزیز رشتہ دار پر ظلم کر بیٹھے گا۔ ایسی صورت میں گواہی چھپالینا واجب ہے اسی طرح اگر آدمی دیکھ رہا ہو کہ قرض دار قرض میں ڈوبا ہوا ہے اور ادا نہیں کر سکتا اور نہ ہی اپنے مفلس ہونے کو ثابت کر سکتا ہے، دوسری طرف وہ یہ دیکھ رہا ہے کہ قرض دینے والا شخص مہلت دینے پر تیار نہیں ہے۔ تو ایسی صورت میں گواہی دے دینا کہ یہ اس کا قرض دار ہے۔ بیچارے قرض دار پر ظلم ہو جائے گا۔ پس یہاں گواہی چھپالینا واجب ہے۔

حضرت امام موسیٰ کاظم علیہ السلام فرماتے ہیں کہ: **فَاَقِمِ الشَّهَادَةَ لِلَّهِ وَلَوْ عَلَى نَفْسِكَ أَوْ وَالِدَيْكَ وَالْأَقْرَبِينَ فِيمَا بَيْنَكَ وَبَيْنَهُمْ فَإِنَّ خِفْتَ عَلَى آخِيكَ الضَّيْمُ فَلَا (وسائل الشیعہ)** "تم اللہ کے لئے گواہی دو اگرچہ گواہی دینے میں خود تمہیں اپنے یا پانے والدین اور اعزاء و اقرباء کے خلاف کچھ کہنا پڑے۔ لیکن بہر حال تمہیں اپنے دینی بھائی کو گواہی چھپا کر نقصان دینا نہیں چاہیئے۔ لیکن اگر تمہارے دینی بھائی کو نقصان پہنچنے کا خدشہ ہو تو گواہی نہ دو۔"

حضرت امام جعفر صادق علیہ السلام کو داؤد بن عیین روایت کرتے ہیں کہ انہوں نے امام کو یہ کہتے سنا ہے کہ **اقِمِ الشَّهَادَةَ لِلَّهِ عَلَى الْوَالِدَيْنِ وَالْوَالِدِ وَقَلًا تُقِيمُوهَا عَلَى الْآخِ فِي الدِّينِ الضَّيْمِ** "خدا کے لئے سرفیاسہ گواہی دیا کرو، اگرچہ والدین اور بیٹے کے خلاف کچھ کہنا پڑے۔ لیکن اپنے دینی بھائی کے خلاف ضیمر کی خاطر گواہی نہ دو۔" **قُلْتُ وَمَا الضَّيْمُ؟** راوی کہتے ہیں کہ میں نے پوچھا: "ضمیر کیا چیز ہے؟" **قَالَ إِذِ التَّعَدَى فِيهِ صَاحِبُ الْحَقِّ الَّذِي يَدَّ عِيَهُ قَبْلَهُ خَلَّافَ مَا أَمَرَ اللَّهُ بِهِ وَرَسُوهُ** یہ اس وقت ہے جب کوئی حق رکھنے والا شخص اپنا حق حاصل کرنے کے سلسلے میں خدا و رسول کے حکم کے خلاف ظلم پر اتر آئے۔"

**وَمَثَلُ ذَلِكَ أَنْ يَكُونَ لِرَجُلٍ عَلَى آخِرِ دِينٍ وَهُوَ مُعْسِرٌ وَأَمَرَ اللَّهُ تَعَالَى بِإِنظَارِهِ حَتَّى تَيْسَّرَ قَالِقَ تَعَالَى فَنظَرَهُ إِلَى مَيْسِرَةٍ، وَيَسْئَلُكَ أَنْ تُقِيمَ الشَّهَادَةَ وَأَنْتَ تَعْرِفُهُ بِالْعُسْرِ، آلا يَجِلُّ أَنْ تَقِيمَ الشَّهَادَةَ (وسائل الشیعہ)**

"اس کی مثال یہ ہے کہ ایک شخص کا قرض دوسرے شخص کی گردن پر ہو لیکن وہ دوسرا شخص تنگی میں ہو۔ خدائے تعالیٰ نے ایسی صورت میں اسکو آسودہ حال ہونے تک مہلت دینے کا حکم دیا ہے اور فرمایا ہے: **فَنظَرَهُ إِلَى مَيْسِرَةٍ (سورہ بقرہ ۳: آیت ۲۸۰)**" اس

کے باوجود قرض دینے والا شخص تم سے گواہی دینے کو ہے۔ اب چونکہ تم قرض دار شخص کی تنگ دستی سے واقف ہو اس لئے تمہارے لئے جائز نہیں ہے کہ تم گواہی دے دو (کہ اس نے قرض لیا تھا)۔"

### امام موسیٰ کاظم سے ایک روایت

عَنْ مُحَمَّدِ بْنِ الْقَاسِمِ بْنِ الْفَضِيلِ عَنْ أَبِي الْحُسَيْنِ عَلَيْهِ السَّلَامُ قَالَ - مُحَمَّدُ بْنُ قَاسِمِ بْنِ فَضِيلٍ فِي حَضْرَةِ إِمَامِ مُوسَى كَاطِمٍ عَلَيْهِ السَّلَامُ فِي رِوَايَةِ نَقْلِ كَرْتِي هُوَ كَيْفَ هِيَ أَنَّ رَجُلًا مِنْ مُؤَالِيكَ عَلَيْهِ دَيْنٌ لِرَجُلٍ مُخَالِفٍ يَرِيدُ أَنْ يُعْصِرَهُ وَيَحْبِسَهُ ، وَقَدْ عَلِمَ اللَّهُ أَنَّهَا يَسَسَتْ عِنْدَهُ وَلَا يَقْدِرُ عَلَيْهِ وَلَيْسَ لِعَرِيضِهِ بَعِيَّةٌ ، هَلْ يَجُوزُ لَهُ أَنْ يَلْفَ لَهُ عَنْ نَفْسِهِ حَتَّى يَبْسِرَ اللَّهُ لَهُ ، وَإِنْ كَانَ عَلَيْهِ شُهُودٌ مِنْ مُؤَالِيكَ قَدَعَوْا أَنَّهُ لَا يَقْدِرُ هَلْ يَجُوزُ أَنْ يَشْهَدُوا عَلَيْهِ ؟

"میں نے امام سے پوچھا: آپ کے چاہنے والوں میں ایک شخص ہے جو آپ کے ایک دشمن کا قرض لئے ہوئے ہے۔ وہ شخص آپ کے اس چاہنے والے پر سختی کرنا چاہتا ہے اور جیل بھیج دینا چاہتا ہے۔ خدا جانتا ہے کہ اس کے پاس قرض ادا کرنے کے لئے رقم نہیں ہے اور نہ ہی وہ ادا کرنے پر فی الحال قادر ہے۔ اس کے پاس اپنی تنگ دستی ثابت کرنے کے لئے بیٹہ (دو عادل آدمیوں کی گواہی) بھی نہیں ہے۔ آیا ایسی صورت میں وہ اپنی تنگ دستی ثابت کرنے کے لئے اور اس پریشانی کو آسودہ حالی ہو جانے تک کے لئے اپنے اوپر سے ہٹانے کے لئے قسم کھا سکتا ہے؟ اور اگر آپ کے چاہنے والوں میں سے کچھ گواہ اس قرض دار کے خلاف ایسے بھی ہوں جو اس کی تنگ دستی سے واقف ہیں، تو کیا ان کے لئے جائز ہے کہ وہ اس کے خلاف گواہی دے دیں۔ (کہ اس نے قرض لیا تھا)؟

قَالَ لَا يَجُوزُ أَنْ يَشْهَدُوا عَلَيْهِ وَلَا يَنْوِي ظُلْمَهُ (کافی)۔ تہذیب گواہی کا باب) امام موسیٰ کاظم علیہ السلام نے جواب دیا۔ " ان کے لئے جائز نہیں ہے کہ وہ اُس (قرض دار) پر ظلم کا قصد کرے!"

جب گواہی دینے سے ضرر پہنچے

یہ جو ہم نے کہا تھا کہ اگر گواہی دینے کے سبب سے گواہ کو یا کسی مسلمان کو ضرر پہنچتا ہو تو گواہی دینا حرام ہے، یہ اس صورت میں ہے جب کہ وہ ضرر ظلم کی حد میں آتا ہو اور بے جا ہو۔ پس اگر ضرر کا آدمی مستحق ہو اور عدالت کا تقاضا ہو کہ اس کو وہ ضرر پہنچے تو گواہی دینا پھر بھی واجب رہتا ہے۔ مثلاً ایک شخص نے کوئی جرم کیا ہے۔ اب آدمی جو اس جرم کا گواہ ہے، محض اس لئے اس گواہی کو چھپا نہیں سکتا کہ اگر گواہی دے دی تو وہ آدمی دیا ہو اقرض واپس مانگ لے گا۔ یہ کوئی عذر نہیں ہے۔ مجرم کو شرعی طور پر سزا ملنی چاہیے اگرچہ گواہ کو مالی نقصان کا سامنا کرنا پڑے۔ اگر گواہ واقعی ایسا قرض دار ہے جو قرض ادا نہیں کر سکتا تو وہ بینہ (دو عادل آدمیوں کی گواہی) یا قسم کے ذریعے اپنی تنگ دستی ثابت کر سکتا ہے۔ ہاں البتہ اگر مجرم کا جرم گواہ پر آنے والے ضرر سے چھوٹا ہو، یعنی گواہ کو حد سے زیادہ زحمت، پریشانی یا جان کا خطرہ لاحق ہو تو یہ گواہی چھپانے کے لئے ایک معقول عذر ہے۔

### نقصان اور فائدہ نہ ہونا

یہ بات کہے بغیر نہ رہ جائے کہ ضرر ہونا اور فائدے سے محروم ہو جانا، یہ دونوں مختلف چیزیں ہیں۔ اگر مندرجہ بالا مثال میں ایسا ہو کہ اگر گواہ مجرم کے خلاف گواہی نہ دے تو وہ مجرم اس کی آدنی کے وسائل پیدا کرے گا، لیکن گواہی دے دینے کی صورت میں وہ اس فائدے سے محروم ہو جائے گا تو یہ کوئی عذر نہیں ہے۔ فائدہ نہ پہنچنا، ضرر نہیں کہلاتا۔ ہاں البتہ اگر گواہ مثلاً خود مجرم ہی کا ملازم ہو، گواہی دے دینے کی صورت میں اس کی نوکری چھوٹ جاتی ہو اور اس کے بعد انتہائی سخت پریشانی کا اندیشہ ہو کہ عرف عام میں اس کو ضرر کہا جائے تو آدمی گواہی چھپا سکتا ہے۔ خلاصہ یہ ہے کہ جھوٹی قسم، جھوٹی گواہی، اور گواہی چھپانا، ان تینوں میں سے ہر ایک گناہ کبیرہ ہے اور اس صورت میں گناہ کبیرہ ہے جب کہ کوئی ضرر اس سے ٹکرا نہ رہا ہو۔ پس اگر نا حق گواہ کو یا کسی اور مسلمان کو ضرر پہنچنے کا اندیشہ ہو تو یہ تینوں گناہ نہیں رہتے بلکہ جائز ہو جاتے ہیں،۔ بعض مواقعے تو ایسے آتے ہیں جب (مثلاً جان بچانے کے لیے) جھوٹی قسم کھانا، جھوٹی گواہی دینا، یا گواہی چھپا لینا واجب ہو جاتا ہے۔ بہر حال اصول یہ ہے کہ جو چیز زیادہ اہم ہو اسے اختیار کر لینا چاہیے۔

## وعدہ خلابی

گناہ کبیرہ میں سے اکیسواں گناہ "وعدہ خلابی" کرنا ہے۔ اس بارے میں صحیح روایت موجود ہیں۔ جیسا کہ صحیح اور مستند روایت میں حضرت عبدالعظیم نے امام جعفر صادق علیہ السلام سے نقل کیا ہے کہ امام علیہ السلام نے اس گناہ کے گناہ کبیرہ ہونے پر قرآن مجید کی اس آیت سے دلیل فرمائی ہے: **وَالَّذِينَ يَنْفُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوصَلَ وَيُفْسِدُونَ فِي الْأَرْضِ أُولَئِكَ هُمُ اللَّعَنَةُ وَهُمْ سُوءَ الدَّارِ (سورہ رعد ۱۳: آیت ۲۵)** "اور جو لوگ خدا سے عہد و پیمانہ کو پکا کرنے کے بعد توڑ ڈالتے ہیں اور جن (تعلقات باہمی) کے قائم رکھنے کا خدا نے حکم دیا ہے انہیں قطع کرتے ہیں اور روئے زمین پر فساد پھیلاتے پھرتے ہیں ایسے ہی لوگ ہیں جن کے لئے لعنت ہے۔ اور ایسے لوگوں کے واسطے برا گھر (جہنم) ہے۔"

وعدہ خلابی اور عہد شکنی کی مذمت میں سورہ آل عمران میں ارشاد ہوا: **بَلَىٰ مَنْ أَوْفَىٰ بِعَهْدِهِ وَاتَّقَىٰ فَإِنَّ اللَّهَ يُحِبُّ الْمُتَّقِينَ، إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَئِكَ لَا خَلَاقَ لَهُمْ فِي الْآخِرَةِ وَلَا يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَامَةِ وَلَا يُزَكِّيهِمْ وَهُمْ عَذَابُ النَّارِ (سورہ آل عمران ۳: آیت ۷۶-۷۷)** "یعنی ہاں (اللہ) جو شخص اپنے عہد کو پورا کرے اور پرہیزگاری اختیار کرے تو بے شک خدا پرہیزگاروں کو دوست رکھتا ہے۔ بے شک جو لوگ اپنے عہد اور (قسم) اقسام جو خدا سے کیا تھا اس کے بدلے تھوڑا سا دنیوی معاوضہ لے لیتے ہیں ان ہیلوگوں کی واسطے آخرت میں کچھ حصہ نہیں اور قیامت کے دن خدا ان سے بات تک تو کرے گا نہیں، اور نہ ان کی طرف نظر (رحمت) کرے گا، اور نہ ان کو (گناہوں کی گندگی سے) پاک کرے گا اور ان کے لیے دردناک عذاب ہے۔"

ایک اور جگہ ارشاد ہے:

( **إِنَّ شَرَّ الدَّوَابِّ عِنْدَ اللَّهِ الَّذِينَ كَفَرُوا فَهُمْ لَا يُؤْمِنُونَ الَّذِينَ عَاهَدتَّ مِنْهُمْ ثُمَّ يَنْفُضُونَ عَهْدَهُمْ فِي كُلِّ مَرَّةٍ وَهُمْ لَا يَتَّقُونَ** ) (سورہ انفال ۸: آیت ۵۵-۵۶) "بیشک خدا کے نزدیک جانوروں میں کفار سب سے بدترین ہیں۔ یہ لوگ ایسے ہیں کہ ایمان نہیں لاتے (اے رسول) جن لوگوں نے تم سے عہد و پیمانہ کیا تھا پھر وہ لوگ اپنے عہد و پیمانہ کو ہر بار توڑ دیتے ہیں اور پھر خدا سے نہیں ڈرتے۔"

یہ آیت شریفہ بنی قریظہ کے اُن یہودوں کے بارے میں نازل ہوئی ہے جنہوں نے رسول خدا (صلی اللہ علیہ وآلہ) سے عہد کیا تھا کہ وہ دشمنانِ اسلام کا ساتھ نہیں دیں گے۔ لیکن جنگ بدر میں انہوں نے مشرکین کو اسلحہ کی کمک دے کر یہ عہد و پیمانہ توڑ دیا تھا بعد میں رسول سے کہا تھا کہ ہم یہ عہد و پیمانہ بھول گئے تھے۔ دوبارہ انہوں نے رسول خدا سے ایسا ہی عہد کیا تھا لیکن جنگ خندق میں ایک بار پھر انہوں نے اسے توڑ دیا اور پیغمبر اسلام کے خلاف جنگ کرنے کے لئے ابوسفیان سے مل گئے۔



قرآن مجید میں چند مقامات پر وعدے کی پاسداری کو واجب قرار دیا گیا ہے اور اس پر تاکید فرما گئی ہے۔ مثلاً ارشاد ہے کہ: ( وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا ) (سورہ بنی اسرائیل آیت ۳۴) وعدہ کی وفا ضرور کرو اس لئے کہ وعدہ کے بارے میں ضرور سوال کیا جائے گا ایک اور جگہ پر ارشاد ہے۔ ( يَا أَيُّهَا الَّذِينَ آمَنُوا أَوْفُوا بِالْعُقُودِ ) (سورہ مائدہ ۵: آیت ۱) "اے ایمان لانے والو! اپنے وعدوں کو پورا کیا کرو۔" اور سچے اور متقی لوگوں کی تعریف میں ارشاد ہے ( وَالْمُؤْفُونَ بِعَهْدِهِمْ إِنْ عَاهَدُوا ) (سورہ بقرہ ۳: آیت ۱۷۷) "اور یہ وہ لوگ ہیں جو جب بھی وعدہ کرتے ہیں تو اسے ضرور پورا کرتے ہیں۔"

سورہ صف میں کچھ اس طرح سخت انداز میں ارشاد: ( يَا أَيُّهَا الَّذِينَ آمَنُوا أَلَمْ تَقُولُوا مَا لَا تَفْعَلُونَ كَبُرَ مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ ) (سورہ صف ۶۱: آیت ۲-۳) "اے ایمان لانے والو! تم ایسی باتیں کیوں کہا کرتے ہو جن کے کمرے کا تمہیں ارادہ نہیں ہوتا۔ خدا کے نزدیک یہ بڑے غضب کی بات ہے کہ تم ایسی بات کہو جس پر عمل نہ کرو!"

اس آیت شریفہ کی تفسیر میں حضرت امام جعفر صادق علیہ السلام سے مروی ہے کہ: ( عِدَّةُ الْمُؤْمِنِ أَخَاهُ نَذْرٌ لَهُ فَمَنْ أَخْلَفَ فِخْلَفِ اللَّهِ بَدَأَ وَلِمَقْتِهِ تَعَرَّضَ ) (وسائل الشیعہ، کتاب حج، باب ۱۰۹ صفحہ ۲۲۲) "مومن اپنے مومن بھائی سے وعدہ ایک ایسی نذر ہے جس کا کوئی کفارہ تو نہیں ہے لیکن جو شخص وعدہ خلافی کرتا ہے وہ خدا کی مخالفت اور دشمنی آغاز کر دیتا ہے اور خدا کے غضب کو چھیڑ بیٹھاتا ہے!" اس کے بعد امام علیہ السلام نے سورہ صف کی مندرجہ بالا آیت تلاوت فرمائی تھی۔

امیر المومنین حضرت علی علیہ السلام مالک اشتر سے ان کے عہدے کا حلف لیتے ہوئے فرماتے ہیں: الْخُلْفُ يُؤْجِبُ الْمَقْتَ عِنْدَ اللَّهِ (نہج البلاغہ)

یعنی "وعدہ خلافی خدا کے غضب کا باعث بن جاتی ہے۔" اس کے بعد امیر المومنین علیہ السلام نے بھی اسی آیت کا حوالہ دیا تھا۔

حضرت امام محمد باقر علیہ السلام فرماتے ہیں (عَنْ أَبِي جَعْفَرٍ قَالَ أَرَبَعَةٌ أَسْرَعُ شَيْئٍ عُقُوبَةً "چار قسم کے لوگ ایسے ہیں جن پر جلد عذاب نازل ہوتا ہے:

(۱) رَجُلٌ أَحْسَنَتْ إِلَيْهِ وَيُكَافِيكَ بِالْإِحْسَانِ إِلَيْهِ إِسَاءَةٌ يَعْنِي "ایسا شخص جس کے ساتھ تم نے کسی سلسلے میں معاہدہ کیا ہو اور تم اس سلسلے میں اُس سے وفا کر رہے ہو لیکن وہ تم سے بے وفائی کر رہا ہو، تمہاری نیکی کے بدلے میں اس نے تم سے بدی کی ہو۔"

(۲) وَرَجُلٌ تَبَغَّى عَلَيْهِ وَهُوَ يَبْغِي عَلَيْكَ يَعْنِي "ایسا شخص جس پر تم کوئی ظلم نہیں کرتے (اگرچہ) اس کے ساتھ کوئی نیکی بھی نہ کرتے ہو) مگر وہ تم پر ظلم کرتا ہو۔"

(۳) وَرَجُلٌ عَاهَدْتَهُ عَلَىٰ أَمْرٍ فَمِنْ أَمْرِكَ الْوَفَاءُ بِهِ وَمِنْ أَمْرِهِ الْعَدْرُ بِكَ يَعْنِي "ایسا شخص جس کے ساتھ تم نے کسی سلسلے

میں معاہدہ کیا ہو اور تم اس سلسلے میں اس سے وفا کر رہے ہو، لیکن وہ تم سے بے وفائی کر رہا ہو۔"

(۴) وَرَجُلٌ يَصِلُ قَرَابَتَهُ وَيَقْطَعُوهُ (کتاب "خصال")

یعنی "اور ایسا شخص جو اپنے رشتہ دار سے صلہ رحمی برقرار رکھنا چاہتا ہے مگر قطع رحمی کرتا ہو۔"

عَنْ أَبِي نَالِكٍ قَالَ قُلْتُ لَعَلِّي بِنِ الْحُسَيْنِ حَضْرَتِ اِمَامِ زَيْنِ الْعَابِدِينَ عَلَيْهِ السَّلَامُ مِنْ اَبُو مَالِكٍ نَمِي كَمَا: اَخْبَرَنِي بِجَمِيعِ شَرَايِعِ الدِّينِ "مجھے آپ دین اسلام کی تمام شرعی باتوں کا خلاصہ بتا دیجئے۔" قَالَ قَوْلُ الْحَقِّ وَالْحُكْمُ بِالْعَدْلِ وَالْوَفَاءُ بِالْعَهْدِ (کتاب

"خصال") امام علیہ السلام نے فرمایا "حق بات کہنا، انصاف کے ساتھ فیصلہ کرنا، اور وعدے کو پورا کرنا۔"

وعدہ وفائی کی اہمیت کے سلسلے میں اگرچہ آیات و روایات بہت وارد ہوئی ہیں لیکن ہم اسی مقدار پر اکتفا کر رہے ہیں۔

## وعدہ خَلَانِي کی قسمیں

وعدے کی تین قسمیں ہیں:

(۱) ایک ایسا وعدہ جو خدا نے اپنے بندوں سے کیا ہو۔

(۲) ایک ایسا وعدہ جو بندوں نے خدا سے کیا ہو۔

(۳) اور ایک ایسا وعدہ جو بندوں نے ایک دوسرے سے کیا ہو۔

وہ وعدہ جو خدا نے بندوں سے کیا ہے وہ وہی ہے جو عالمِ ذر (عالمِ ارواح) میں واقع ہوا ہے۔ قرآن مجید اور بہت سی روایتوں سے اس وعدے کے بارے میں علم ہوتا ہے۔ اُس وعدے کا خلاصہ یہ ہے کہ عالمِ ارواح میں دنیا میں انسانوں کو بھیجنے سے پہلے خدا نے تمام رُوحوں سے عہد و پیمانہ کیا ہے، اور وہ یہ ہے کہ اگر وہ دنیا میں ثابت قدم رہیں گئے، کسی کو خدا کا شریک قرار نہ دیں گے، اپنے پیغمبر کے احکام سے روگردانی نہیں کریں گے اور شیطان کی پیروی نہیں کریں گے تو خدا اس وعدہ وفائی کے صلے میں ان کی مدد کرے گا، اپنی رحمت کا سایہ ہر وقت ان پر رکھے گا۔ اور جنت میں انہیں جگہ دے گا۔

لیکن اگر وہ اپنے وعدے کو پورا نہیں کریں گے تو خدا کبھی اس کے عوض میں اپنے وعدے کو پورا نہیں کرے گا۔ اسی لئے ارشاد ہے: ( اَوْفُوا بِالْعَهْدِ اَوْفِ بِالْعَهْدِ كُمْ ) (سورہ بقرہ ۲: آیت ۴۰) (اے میرے بندو!) مجھ سے کیا ہوا وعدہ وفا کرو۔ اگر تم

ایسا کرو گے تو میں بھی تم سے کیا ہوا وعدہ وفا کروں گا۔ "یہ بھی ارشاد ہے کہ: ( اَلَمْ اَعْهَدَ اِلَيْكُمْ يَا بَنِي اٰدَمَ اَنْ لَا تَعْبُدُو

الشَّيْطَانُ) (سورۃ یسین ۳۶: آیت ۶۰) "اے آدم علیہ السلام کی اولاد کیا میں نے تم سے یہ وعدہ نہیں لیا تا کی خبردار شیطان کی پرستش نہ کرنا؟!"

عالم ارواح میں پروردگار عالم نے بندوں کی روحوں سے جو وعدے لئے تھے ان میں امیر المومنین اور آئمہ طاہرین کی ولایت کے بارے میں بھی وعدے شامل تھے۔ بہت سی روایتوں میں اس بات کا ذکر موجود ہے۔ یہاں تک کہ تمام آسمانی کتابوں میں اس کا ذکر ہے اور تمام انبیاء کے ذریعے بھی چہارہ معصومین کی ولایت و محبت کا پیغام پہنچایا گیا ہے۔

البتہ بعض علماء نے عالم ذریا عالم ارواح کا انکار کیا ہے۔ وہ اس موضوع پر وارد ہونے والی آیتوں اور روایتوں کی تاویل فرماتے ہیں۔ وہ حاکم ذر سے مراد عالم فطرت لیتے ہیں۔ یعنی ان کے نزدیک خداوند تعالیٰ نے فطری طور پر انسان کو اس بات کا پابند بنایا ہے کہ وہ احکام خدا کی پابندی کرے اور شیطان کی پرستش نہ کرے۔ اب اگر انسان مخالفت کرتا ہے تو اپنی فطرت کے خلاف کام کرتا ہے۔ البتہ انسان کی عقل اس کو فطرت پر چلنے اور اپنے خالق کی اطاعت کرنے کا حکم دیتی ہے۔ وہ علمائے کرام اسی حکم کو عہد و پیمانہ شمار کرتے ہیں۔ بہر حال حقیقت کیا ہے، اس کی تفصیل کے لئے یہ کتاب مناسب نہیں ہے۔

بہر حال خواہ آدمی عالم ارواح میں کئے گئے وعدے کو توڑے، یا عالم فطرت میں کئے ہوئے وعدے کی خلاف ورزی کرے، دونوں صورتوں میں وعدہ توڑنا بہر حال گناہ کبیرہ ہے۔ بلکہ سب سے بڑا گناہ کبیرہ ہے۔ اکثر آیات و روایات میں اتنی تاکید موجود ہے کہ وعدہ وفا کرنا واجب اور وعدہ توڑنا حرام ثابت ہوتا ہے۔ وعدہ توڑنے پر سخت عذاب کی باتیں بھی وارد ہوئی ہیں۔ اور روایات سے معلوم ہوتا ہے کہ اتنا سخت عذاب اسی پہلی قسم کے وعدے کو توڑنے میں ہے اور یہی سب سے بڑا گناہ کبیرہ ہے۔ پس بندوں کو چاہئے کہ اپنے پروردگار سے کئے گئے تمام وعدوں کی وفا کریں تاکہ خدا بھی اس کے صلے میں اپنے تمام وعدے وفا کرے۔

### خداوند عالم نے دُعا قبول کرنے کا وعدہ کیا ہے

خدا نے بندوں سے جو وعدے کئے ہیں ان میں سے ایک دعا قبول کرنے کا وعدہ بھی ہے، لیکن اس وعدے کو پورا کرنے کی ایک شرط بھی ہے، اور وہ شرط یہ ہے کہ بندے خدا سے کیا ہوا اپنا وعدہ وفا کریں۔

حضرت امام جعفر صادق علیہ السلام سے جمیل روایت کرتے ہیں (عَنْ أَبِي عَبْدِ اللَّهِ) أَنَّ الْعَبْدَ إِذَا دَعَا اللَّهَ تَعَالَى بِنَيْتٍ صَادِقَةٍ وَقَلْبٍ مُخْلِصٍ أُسْتَجِيبَ لَهُ بَعْدَ وَفَائِهِ بِعَهْدِ اللَّهِ عَزَّوَجَلَّ "جب بندہ خدا سے سچی نیت اور خلوص بھرے دل کے ساتھ دُعا مانگتا ہے تو اس کی دُعا اس وقت قبول ہوتی ہے جب وہ خدائے عزوجل سے کئے ہوئے اپنے وعدے کو پورا کر لیتا ہے۔" وَإِذَا دَعَا اللَّهَ بِغَيْرِ نَيْتٍ وَإِخْلَاصٍ لَمْ يُسْتَجَبْ لَهُ۔ "لیکن جب بندہ خدا سے سچی نیت اور خلوص کے بغیر دُعا کرتا ہے تو اس کی دُعا قبول

نہیں ہوتی۔") اَلَيْسَ اللّٰهُ يَقُولُ اَوْفُوا بَعْدِي اَوْفُوا بَعْدِي اَوْفُوا بَعْدِي ، فَمَنْ وُفِيَ لَهُ (سفينه البحار جلد اول صفحہ ۴۹۹) "کیا خدائے تعالیٰ نہیں فرماتا "اَوْفُوا بَعْدِي اَوْفُوا بَعْدِي اَوْفُوا بَعْدِي" (مجھ سے کیا ہوا وعدہ پورا کرو تو میں تم سے کیا ہوا وعدہ پورا کروں گا) پس جو وعدہ وفا کرتا ہے اسی کے ساتھ وفا کی جاتی ہے۔"

## نذر اور عہد میں زبان سے کہنا

دوسری قسم کا وعدہ وہ ہے جو بندہ خود ہی خدائے تعالیٰ سے کرتا ہے مثلاً نذر کر لیتا ہے یا قسم کھا لیتا ہے۔ قسم، عہد یا نذر کا محض دل و دماغ میں عزم کر لینا اور سوچ لینا کافی نہیں ہے بلکہ باقاعدہ اس کا جملہ زبان سے ادا کرنا پڑتا ہے۔ مثلاً اگر کوئی بندہ خدا سے عہد کرنا چاہے اور عربی میں کہنا چاہے تو اسے کہنا پڑے گا عَاهَدْتُ اللّٰهَ (میں نے خدا سے عہد کیا) یا یہ کہنا ہوگا کہ عَلَيَّ عَهْدُ اللّٰهِ (میرے ذمے خدا سے کیا ہوا عہد ہے۔) عربی کے علاوہ کسی بھی زبان میں نذر، قسم، یا عہد کا جملہ کہا جاسکتا ہے۔ مثلاً یہ نذر مانی جاسکتی ہے کہ اگر میں صحت یاب ہو گیا، یا سفر سے صحیح و سالم واپس آگیا تو اتنی رقم خدا کے لئے خیرات کروں گا۔ ایسا جملہ منہ سے کہنے سے اس کی پابندی واجب ہوتی ہے، اور محض دل میں سوچ لینے سے واجب نہیں ہوتی۔

## بیکار کام کی نذر یا عہد

یہ بات مد نظر رکھنی چاہیے کہ عہد، قسم یا نذر بے کار کام کی نہ ہو۔ یعنی شرعی طور پر ناپسندیدہ کام نہ ہو۔ دوسرے الفاظ میں کام حرام یا مکروہ نہیں ہونا چاہیے۔ مثلاً اگر آدمی قسم کھائے اور عہد کرے کہ وہ فلاں حرام یا مکروہ کام کرے گا تو یہ باطل اور غلط ہے۔ اسی طرح اگر وہ نذر کرے کہ اگر اس کا فلاں کام ہو گیا تو وہ فلاں حرام یا مکروہ کام کرے گا۔ تو یہ بھی غلط ہے۔ اسی طرح اگر کوئی کام ترک کرنے کی نذر، عہد یا قسم ہو تو وہ کام واجب یا مستحب نہیں ہونا چاہیے۔ اسی طرح نذر، قسم اور عہد کے وقت اگر کام میں رجحان تھا، مثلاً اس کا کرنا واجب یا مستحب تھا یا اسکا نہ کرنا حرام یا مکروہ تھا، لیکن بعد کے اضطراری حالات میں وہ رجحان شرعی طور پر ختم ہو گیا تو نذر اور قسم وغیرہ باطل ہو جاتی ہے۔ مثلاً آدمی نے نذر کی کہ اگر وہ صحت یاب ہو گیا تو مثلاً ایک ہزار روپیہ راہِ خدا میں خرچ کرے گا۔ لیکن جب وہ صحت یاب ہو تو اتنا تنگ دست ہو گیا کہ اہل و عیال کا خرچ مشکل سے نکلنے لگا۔ ایسی صورت میں یہ نذر باطل شمار ہوگی اور اس کا پورا کرنا واجب نہیں رہے گا۔

## نذر مفید کام کی ہونی چاہیے

پس ثابت ہوا کہ قسم یا نذر ایسے کام کی ہونی چاہیے جس میں شرعی چور پر رجحان موجود ہو۔ اگر مباح کام کی بھی قسم یا نذر ہو تو بھی اس میں بھی اس میں رجحان دیکھنا پڑتا ہے۔ یعنی اگر مباح کام کرنے کی قسم یا نذر ہو تو اس کا کرنا کم از کم عقلی طور پر نہ کرنے سے بہتر ہو۔ مثلاً بیدل چلنا اور ورزش کرنا ایک ایسا ہی مباح کام ہے۔ اسی طرح اگر کسی مباح کام کو چھوڑنے کی قسم یا نذر ہو تو اس میں بھی عقلی رجحان کا پہلو ہونا چاہیے، یعنی اس کا چھوڑ دینا اس کے انجام دینے سے بہتر ہو۔ مثلاً سگریٹ پینا ایک ایسا ہی مباح کام ہے۔

## عہد مطلق اور عہد مشروط

نذر و قسم کی طرح عہد بھی یا تو مطلق ہوتا ہے یا مشروط۔ مثلاً مطلق عہد یہ ہے کہ آدمی کہے: "میں نے خدائے تعالیٰ سے عہد کیا ہے کہ میں فلاں کار خیر انجام دوں گا۔" پس یہ عہد واجب ہو جاتا ہے اور اس کار خیر کو ترک کرنا گناہ کبیرہ بن جاتا ہے، بلکہ عہد توڑنے کا کفارہ بھی الگ سے واجب ہو جاتا ہے۔ مطلق یعنی جس میں کوئی شرط نہ لگائی گئی ہو۔ اور مقید یا مشروط عہد یعنی آدمی خدا کے کسی خاص شرط کے تحت عہد کرے۔ مثلاً کہے: "اگر مجھے بیٹا دے تو میں فلاں کار خیر انجام دوں گا۔" پس وہ کار خیر اسی وقت واجب ہوگا جب وہ شرط پوری ہو، اور جب شرط پوری ہو جائے تو اس عہد کی خلاف ورزی کرنا نہ صرف یہ کہ گناہ کبیرہ ہے بلکہ کفارے کا بھی موجب ہے۔

## نذرو عہد کا کفارہ

عہد خواہ مطلق ہو یا مشروط، اس کو توڑنے کا کفارہ دینا واجب ہے۔ اس کا کفارہ وہی ہے جو رمضان کا روزہ نہ رکھنے اور توڑنے کا ہے۔ یعنی ساٹھ غریبوں کو کھانا کھلانا، یا ساٹھ روزے رکھنا، یا ایک غلام کو آزاد کرنا۔ اور اگر نذر توڑ دی جائے تو اس کا کفارہ قسم توڑنے کے کفارے کے برابر ہے۔ یعنی دس غریبوں کو کھانا کھلانا، یا دس لباس سے محروم لوگوں کو لباس دینا۔ یا ایک غلام آزاد کرنا۔ نذر اور قسم کے کفاروں میں یہ بات بھی ہے کہ اگر آدمی ان تینوں میں سے کوئی سا بھی کفارہ نہ دے سکتا ہو تو اسے تین مسلسل روزے رکھنا واجب ہوتے ہیں۔

## خدا سے عہد کی تین قسمیں

در حقیقت نذر اور قسم بھی خداوند تعالیٰ سے عہد ہے۔ اس لحاظ سے عہد کل تین قسموں کا ہوتا ہے۔ ایک خود عہد ہے اور باقی دو قسمیں نذر اور قسم کہلاتی ہیں۔ بس یہ لطفِ خداوند ہے کہ اگر کوئی آدمی خدا سے عہد کرتے ہوئے ڈرے اور اتنے بڑے کفارے (یعنی ساٹھ غریبوں کو کھانا کھلانے یا ساٹھ روزے رکھنے سے بچنا چاہے تو وہ چھوٹے قسم کے عہد کر سکتا ہے۔ یعنی نذر کر سکتا ہے یا شرعی قسم کھا سکتا ہے۔

## وعدہ خلافی اور نفاق

وعدہ خلافی اتنا بڑا گناہ ہے کہ اس کے باعث دل میں نفاق اور منافقت کا بیج اُگ جاتا ہے، مرتے وقت آدمی کا فرکی موت مرتا ہے، اور قیامت میں وہ منافقین ہی کے ساتھ مشہور ہوتا ہے۔ قرآن مجید میں ارشاد ہے کہ: ( وَمِنْهُمْ مَّنْ عَا هَدَ اللّٰهُ لَیِّنَ اٰتِیْنَا مِنْ فَضْلِهِ لَنَصَّدَّقَنَّ وَلَنَكُوْنَنَّ مِنَ الصّٰلِحِیْنَ فَلَمَّا اٰتٰهُمْ مِنْ فَضْلِهِ بَخِلُوْا بِهٖ وَلَوْ لَوَاؤُهُمْ مُّعْرِضُوْنَ ، فَاَعْقَبَهُمْ نِفَاقًا فَاِیُّ قُلُوْبِهِمْ اِلٰی یَوْمٍ یَّلْقَوْنَہٗ بِمَا اٰخَلَفُوْا اللّٰهَ مَا وِعَدُوْهُ وَبِمَا كَانُوْا یَكْذِبُوْنَ ) (سورہ توبہ ۹: آیت ۷۵-۷۶-۷۷) "اور ان (منافقین) میں سے بعض ایسے بھی ہیں جو خدا سے قول و اقرار کر چکے تھے کہ اگر ہمیں اپنے (فضل و کرم) سے (کچھ مال) دے گا تو ہم ضرور خیرات کیا کریں گے۔ اور نیکو کار بندے ہو جائیں گے۔ تو جب خدا نے اپنے فضل (و کرم) سے عطا فرمایا تو اس میں بخل کرنے لگے اور کترا کے منہ پھیرنے لگے۔ پھر جب ان سے ان کے خمیازہ میں اپنی ملاقات کے دن (قیامت) تک ان کے دل میں (گویا خود) نفاق ڈال دیا۔ اسی وجہ سے ان لوگوں نے خدا سے جو وعدہ کیا تھا اسکے خلاف کیا اور اس وجہ سے کہ یہ لوگ جھوٹ بولا کرتے تھے۔"

اس آیت شریفہ سے یہ ثابت ہوا کہ عہد شکنی اور جھوٹ ایسے گناہ ہیں جو ایسے نفاق کا سبب بنتے ہیں مرتے دم تک آدمی کے دل میں باقی رہتا ہے۔ ان آیات شریفہ کی شانِ نزول کے بارے میں تفسیر، منہج الصادقین میں لکھا ہے کہ:

ثعلبہ ابنِ خطاب ایک ایسا عیسائی تھا جو اپنے مذہب میں عبادت اور زہد کے لحاظ سے مشہور تھا۔ ایک دن وہ پیغمبر اسلام (صلی اللہ علیہ وآلہ) کی خدمت میں آیا۔ اس نے اپنی تنگدستی کا رونا رویا۔ اس نے آنحضرت سے التماس کی کہ وہ خدا سے اس کی کشادہ حالی کے لئے دُعا فرمائیں۔ آنحضرت نے اسے نصیحت فرمائی کہ: اس حاجت سے دل نہ لگاؤ اور اپنی غربت پر صبر کر لو۔ رزق کی

فراوانی تمہارے لئے خطرناک ہے! تھوڑے پر اگر تم شک کرو گے تو یہ اس بہت سے رزق سے بہتر ہے جس کا تم شکر بجا نہ لاسکو۔" آنحضرت نے فرمایا: "خدا کی قسم اگر میں دُعا کروں کہ پہاڑ سونے چاندی کے ہو جائیں اور میرے ساتھ ساتھ حرکت کریں تو حق تعالیٰ ایسا کر دے گا۔ لیکن میں جانتا ہوں کہ غربت کی عاقبت خیر ہے، اور کشادہ حالی کی عاقبت زیادہ تر شر ہوتی ہے! پس رسول اکرم (صلی اللہ علیہ وآلہ) کی اطاعت کرو اور بات کو مان لو!"

ثعلبہ نصرانی نے آنحضرت کی نصیحت قبول نہیں کی اگلے دن وہ پھر آنحضرت کے پاس وہی التماس لے کر آیا وہ کہنے لگا "یا رسول اللہ! میں خدا سے عہد کرتا ہوں کہ اگر خدا مجھے فراوانی کے ساتھ مال دے گا تو میں مستحق افراد کے حقوق ادا کروں گا اور اس کے ذریعے صلہ رحمی کروں گا۔" جب اس نے بہت اصرار کیا تو آنحضرت (صلی اللہ علیہ وآلہ) نے خداوند تعالیٰ سے اس کی غربت دور کرنے کی دُعا کر دی۔

خداوند تعالیٰ نے اس کی بھیڑ بکریوں میں اسے بہت برکت دی ان کی تعداد اتنی بڑھ گئی کہ مسلمان ہونے کے بعد وہ اپنی بھیڑ بکریوں کی حفاظت میں پیغمبر خدا کے ساتھ نماز باجماعت پڑھنا چھوڑ بیٹھا۔ وہ صرف صبح اور شام کی نماز پر اکتفاء کرنے لگا۔ پھر اس کا کام اتنا بڑھ گیا کہ مدینے کے اطراف میں اس کی بھیڑ بکریوں کے لئے جگہ کم پڑ گئی۔

وہ اپنی بھیڑ بکریوں کو لے کر صحرا ہی میں بس گیا۔ اب وہ رسول خدا (صلی اللہ علیہ وآلہ) کے ساتھ پانچوں وقت کی نماز باجماعت پڑھنے سے محروم ہو گیا تھا۔ البتہ اب بھی وہ نماز جمعہ کے لئے مدینہ آجاتا تھا! پھر بھیڑ بکریوں کے سلسلے میں اس کا دائرہ کا مدینے کے اطراف کی وادیوں سے بھی آگے پھیل گیا اب وہ نماز جمعہ سے بھی محروم ہو گیا!

ایک دن پیغمبر اسلام (صلی اللہ علیہ وآلہ) نے اسباب سے پوچھا کہ "کیا ہوا ثعلبہ ہماری نماز میں حاضر نہیں ہوتا؟" لوگوں نے کہا: "اُس کے پاس اتنی زیادہ بھیڑ بکریاں ہیں کہ کسی وادی میں پوری طرح نہیں سماتیں! اب وہ فلاں وادی میں گیا ہے۔ اور وہیں کا ہو گیا ہے۔ آنحضرت نے یہ سن کر تین بار فرمایا "ثعلبہ پروائے ہو! ثعلبہ پروائے ہو! ثعلبہ پروائے ہو!"

پھر جب زکوٰۃ واجب ہوئی اور اس کی آیت نازل ہوئی تو آنحضرت نے ایک صحابی کو وہ آیت تحریری صورت میں دی اور قبیلہ بنی سلیم کے ایک آدمی کو اس صحابی کے ساتھ کر دیا۔ آنحضرت (صلی اللہ علیہ وآلہ) نے حکم دیا کہ "جب ثعلبہ سے زکوٰۃ لے لینا تو فلاں بھلے آدمی سے بھی زکوٰۃ لیتے آنا۔" وہ دونوں ثعلبہ کے پاس گئے۔ زکوٰۃ کی آیت دکھائی اور آنحضرت کا خط بھی اُسے دیا جس میں زکوٰۃ کی شرائط درج تھیں۔ ثعلبہ اتنا مال کی محبت میں بتلا ہو گیا تھا کہ اس نے کہا: محمد ہم سے جزیہ (ٹیکس) طلب کر رہے ہیں! کہیں اور جا کر طلب کرو! جب تک میں اس بارے میں غور کروں گا!"

وہ دونوں اُس بھلے آدمی کے پاس گئے (جو قبیلہ بنی سلیم سے تعلق رکھتا تھا) اُس نے آیت قرآن اور پیغمبر کا خط دیکھ کر کہا "سَمِعًا وَطَاعَةً لِلَّهِ وَالرَّسُولِ (حکم خدا اور حکم رسول کو سنتے ہوئے اور اس کی اطاعت کرتے ہوئے حاضر ہوں!)

وہ اپنے اونٹوں کے درمیان گیا۔ اُس نے چھانٹ کر زکوٰۃ کے لئے بہترین اونٹ نکالے اور کہا "یہ پیغمبر اکرم کے پاس لے جائیے" دونوں نے کہا بہترین دینا واجب نہیں ہے!" اُس نے کہا "یہ کیسے ہو سکتا ہے کہ میں خدا و رسول کو بہترین نہ دوں!" وہ دونوں ثعلبہ کے پاس واپس گئے۔ اُس بد بخت نے وہی پہلی سی بات کی اور زکوٰۃ دینے سے انکار کر دیا!

یہ واقعہ سن کر آنحضرت نے ایک بار پھر فرمایا: "ثعلبہ پر وائے ہو!" آنحضرت نے اُس دوسرے بھلے آدمی کے لئے دُعا ئے خیر فرمائی جس نے بہترین طریقے سے زکوٰۃ دے دی تھی۔

یہ واقعہ سن کر آنحضرت نے ایک بار پھر فرمایا: "ثعلبہ پر وائے ہو!"

آنحضرت نے اُس دوسرے بھلے آدمی کے لئے دُعا ئے خیر فرمائی جس نے بہترین طریقے سے زکوٰۃ دے دی تھی۔

اصحابہ کرام ہر تعجب کر رہے تھے کہ واقعی ثعلبہ کو آنحضرت (صلی اللہ علیہ وآلہ) کی بات پہلے ہی مان لینی چاہیئے تھی تاکہ اس حال پر نہ پہنچتا اور ایمان کھو کر مُرتد نہ ہو جاتا! (زکوٰۃ ضروریات دین میں سے ہے اور جو شخص کہے کہ زکوٰۃ واجب نہیں ہے وہ مُرتد ہو جاتا ہے اور مسلمان نہیں رہتا!) سورۃ توبہ کی مذکورہ آیتیں ثعلبہ کی مذمت میں نازل ہوئی ہیں۔

### آپس میں عہد و پیمانہ

وعدے کی تیسری قسم یہ ہے کہ آدمی ایک دوسرے سے عہد و پیمانہ کرے۔ آیتوں اور بہت سی روایتوں سے ظاہر ہوتا ہے کہ اس قسم کا وعدہ بھی وفا کرنا واجب ہے اور اسے توڑنا بھی حرام ہے۔ مثلاً سورۃ بنی اسرائیل میں حکم ہے کہ: **وَإِذْ قَامُوا بِالْعَهْدِ إِنَّ الْعَهْدَ كَانَ مَسْئُولًا** (سورۃ بنی اسرائیل ۱۷ - آیت ۳۴) "اور تم اپنے عہد کو پورا کرو، بے شک خدا قیامت میں عہد کے بارے میں ضرور پوچھے گا۔" اسی طرح اہل صدق و تقویٰ کی تعریف میں آیت ہے کہ: **(وَالْمُؤْفُونَ بِعَهْدِهِمْ إِذْ عَاهَدُوا)** (سورۃ بقرہ ۲: آیت ۱۷۷)

"اور یہ وہ ہیں کہ جب کوئی وعدہ کرتے ہیں تو اپنے وعدے کو وفا کرتے ہیں۔"

اسی طرح دوزخ سے نجات پانے والوں اور جنت میں داخل ہونے والوں کی صفات بیان کرتے ہوئے ارشاد ہے کہ: **(وَالَّذِينَ هُمْ لِأَمَانَاتِهِمْ وَعَهْدِهِمْ رَاعُونَ)** (سورۃ مومنوں ۲۳: آیت ۸) "اور جو اپنی امانتوں اور اپنے عہد کا لحاظ رکھتے ہیں۔"

حضرت امام جعفر صادق علیہ السلام ہیں: "اور اپنے مومن بھائی سے کیا ہوا وعدہ پورا کرنا نذر کی طرح واجب ہے، اگرچہ کہ اس وعدے کی خلاف ورزی پر کوئی کفارہ نہیں ہے۔"



پیغمبر اکرم (صلی اللہ علیہ وآلہ) فرماتے ہیں: مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُفِ إِذَا وَعَدَ (اصولِ کافی) "جو شخص خدا اور روزِ آخرت پر ایمان رکھتا ہے اسے چاہیے کہ جب بھی وہ وعدہ کرے وفا کرے۔" معلوم ہوا کہ وعدہ وفا کرنا خدا پر اور روزِ آخرت پر ایمان رکھنے کے لوازمات میں سے ہے۔ اسی طرح سورہ صف کی ابتدائی چند آیت وعدہ خلافی کی سخت مذمت میں نازل ہوئی ہیں اور ان سے بخوبی ثابت ہوتا ہے کہ وعدہ خلافی، خواہ کسی قسم کی بھی ہو حرام ہے۔

### منافق، وعدہ خلافی کرتے ہیں

پیغمبر اکرم (صلی اللہ علیہ وآلہ) سے مروی ہے کہ: ثَلَاثٌ مِّنْ كُنْ فِيهِ كَانَ مُنَافِقًا وَإِنْ صَامَ صَلَّى "تین خصلتیں ایسی ہیں کہ جس شخص میں بھی ہوں گی، وہ منافق ہوگا۔ اگرچہ وہ نماز روزے کا پابند ہو اور خواہ خود کو سچا مسلمان سمجھتا ہو!"  
 وَإِذَا اتَمَّنَ خَانَ "ایک وہ شخص کہ جب بھی کوئی امانت رکھتا ہو اس میں خیانت کر بیٹھتا ہو۔"  
 وَإِذَا حَدَّثَ كَذَبَ "ایک وہ شخص کہ جب کبھی کوئی بات کرتا ہو، جھوٹ بولتا ہو۔" وَإِذَا وَعَدَ أَخْلَفَ (اصولِ کافی) اور ایک وہ شخص کہ جب بھی کوئی وعدہ کرتا ہو، اس کی خلاف ورزی کر بیٹھتا ہو!"

اور حضرت امام جعفر صادق علیہ السلام نے فرمایا: مَنْ عَامَلَ النَّاسَ وَلَمْ يَلْمُهُمْ، وَحَدَّثَهُمْ فَلَمَقَ يُكْذِبُهُمْ، وَوَعَدَهُمْ فَلَمْ يَخْلِفْهُمْ "جو شخص لوگوں کے ساتھ معاملہ کرے تو ان پر ظلم نہ کرتا ہو، جب اسے کوئی بات کرے تو جھوٹ نہ بولتا ہو، اور جب ان سے کوئی وعدہ کرے تو اس کی خلاف ورزی نہ کرتا ہو" فَهُوَ بِمَنْ كَمَلَتْ مُرُوَّتُهُ وَحَرَمَتْ غَيْبَتُهُ وَظَهَرَ عَدْلُهُ وَوَجَبَتْ أُخُوَّتُهُ (اصولِ کافی) "تو وہ ایسے لوگوں میں ہوتا ہے کہ جنکا اخلاقِ کامل ہے، جن کی غیبت حرام ہے، جن کا عادل ہونا ظاہر ہے اور جن سے بھائی چارہ کرنا واجب ہے۔"

پس جو شخص ظالم، جھوٹا، یا وعدہ خلافی کرنے والا ہو، اسی روایت کی روشنی میں اس کا اخلاقِ کامل نہیں ہے، اس کی غیبت جائز ہے، وہ غیر عادل یعنی فاسق ہے، اور جس کے ساتھ برادرِ ایمانی والے حقوق کی رعایت واجب نہیں ہے!

## کوئی چھوٹ نہیں

اسی طرح چھٹے امام علیہ السلام کا یہ بھی ارشاد ہے کہ: ثَلَاثَةٌ لَمْ يَجْعَلِ اللَّهُ تَعَالَى لِأَحَدٍ فِيهَا رُحَصَةً "تین فرائض ایسے ہیں جن کے سلسلے میں خدائے تعالیٰ نے کسی کو ذرا سی بھی چھوٹ نہیں دی۔"

بِرَّالْوَالِدَيْنِ ، بِرِّزَيْنِ ، كَانَا أَوْفَاقِحَيْنِ "والدین کے ساتھ نیکی کرنا، خواہ دونوں نیک ہوں یا بدکردار! وَلُوقَاءِ بِالْعَهْدِ لِلَّذِي وَالْفَاجِرِ "وعدے کو وفا کرنا، خواہ نیک آدمی سے وعدہ کیا ہو یا بدکردار سے۔" وَأَرَاءِ الْأَمَانَةِ لِلَّذِي وَالْفَاجِرِ (شیخ صدوق کی کتاب "خصال") اور امانت ادا کرنا، خواہ وہ نیک آدمی کی ہو یا بدکردار کی۔" اسی جیسی ایک حدیث کافی میں حضرت امام زین العابدین علیہ السلام سے بھی مروی ہے۔

حضرت امیر المومنین علیہ السلام کا ارشاد ہے کہ: مَنْ لَمْ يَمِزْتِهِ شَرْطًا فَلَيْفِ بِهِ "جو شخص اپنی بیوی سے کوئی وعدہ کرے تو اسے وہ بھی وفا کرنا چاہیے۔" فَإِنَّ الْمُسْلِمِينَ عِنْدَ شَرْطًا حَرَّمَ حَلَالَ أَوْ أَحَلَّ حَرَامًا (کتاب "تہذیب") اس لئے کہ مسلمان اپنے وعدوں کا ہر دم لحاظ رکھتے ہیں۔ ہاں البتہ اگر کسی وعدے کی وجہ سے کوئی حلال چیز حرام ہو رہی ہو تو یا کوئی حرام چیز حلال ہو رہی ہو تو وہ ایسے وعدوں کا لحاظ نہیں رکھتے۔"

## مشرکوں سے معاہدہ

بہر حال وعدہ وفائی کے واجب ہونے اور وعدہ خلافی کے حرام ہونے سے متعلق آیات و روایات بے شمار ہیں۔ اس موضوع کی اہمیت کے لئے یہی کافی ہے کہ: ( إِنَّ شَرَّ الدَّوَابِّ عِنْدَ اللَّهِ الَّذِينَ كَفَرُوا فَهُمْ لَا يُؤْمِنُونَ الَّذِينَ عَاهَدتَّ مِنْهُمْ ثُمَّ يَنْفُضُونَ عَهْدَهُمْ فِي كُلِّ مَرَّةٍ وَهُمْ لَا يَتَّقُونَ ) (سورہ انفال ۸: آیت ۵۵ اور ۵۶) "اس میں شک نہیں کہ خدا کے نزدیک جانوروں میں کفار سب سے بدتر ہیں تو (باوجود اس کے) پھر ایمان نہیں لاتے۔ (اے رسول) جن لوگوں سے تم نے عہد و پیمانہ کیا تھا پھر وہ لوگ اپنے عہد کو ہر بار توڑ ڈالتے ہیں اور پھر (خدا سے نہیں ڈرتے۔" پس وعدہ خلافی کرنے والے لوگ خدا کی بدترین مخلوق ہیں! یعنی جانوروں سے بھی بدتر ہیں۔ یہ بات یہاں جان لیننی چاہیے کہ خداوند تعالیٰ نے مشرکوں اور کافروں سے بھی کئے ہوئے معاہدے اور وعدے کو توڑنے کی اجازت نہیں دی ہے، اور اس کی وفا بھی واجب قرار دے دی ہے۔"

## حضور کا مشرکوں سے ایفاءِ عہد

جب اسلام کی شان و شوکت عروج پر تھی تو سورہ برات کی ایک آیت نازل ہوئی جس میں مشرکوں سے جہاد کا حکم دیا گیا تھا۔ مگر معظمہ کو شرک اور بت پرستی سے پاک کر دینے کا حکم ملا تھا۔ لیکن ان مشرکوں سے معاہدہ توڑنے کا حکم بھی آیا تھا جو معاہدہ توڑنے میں پہل نہیں کر رہے تھے۔ وہ آیت شریفہ یہ ہے۔ ( **إِلَّا الَّذِينَ عَاهَدْتُمْ مِنَ الْمُشْرِكِينَ ثُمَّ يَنْقُصُوكُمْ شَيْئًا وَلاَ يُطَاوِرُوكُمْ عَلَيْكُمْ أَحَدًا فَأَتُوا إِلَيْهِمْ عَهْدَهُمْ إِلَىٰ مُدَّتِهِمْ، إِنَّ اللَّهَ يُحِبُّ الْمُتَّقِينَ** ) (سورہ توبہ ۹: آیت ۴) "مگر (ہاں) جن مشرکوں سے تم نے عہد و پیمانہ کیا تھا پھر ان لوگوں نے کبھی کچھ تم سے (وفا عہد میں) کمی نہیں کی اور نہ تمہارے مقابلے میں کسی کی مدد کی تو ان کے عہد و پیمانہ کو جتنی مدت کے واسطے مقرر کیا ہے پورا کر دو۔ خدا پر ہی زگاروں کو یقیناً دوست رکھتا ہے۔"

ابو رافع کہتے ہیں: قریش نے مجھے پیغمبر اسلام کے پاس روانہ کیا کہ جب میں نے آنحضرت کی زیارت کی اور ان کے نورانی چہرے پر نگاہ کی تو میرے دل میں اسلام کا نور پیدا ہو گیا۔ "میں نے آنحضرت سے کہا: یا رسول اللہ! اب میں قریش کی طرف لوٹ کر واپس نہیں جاؤں گا!" آپ نے جواب میں فرمایا میں عہد و پیمانہ کی خلاف ورزی نہیں کروں گا اور قریش کی طرف سے پیغام لانے والے کو کاپنے پاس نہیں رکھوں گا۔ اے ابو رافع تم اپنے قبیلے کی طرف لوٹ جاؤ اس کے بعد اگر تمہارا دل چاہے تو اسلام قبول کر کے ہمارے پاس آجانا۔"

## قریش سے کئے گئے عہد کا احترام

حذیفہ یمانی کہتے ہیں کہ صرف ایک چیز مجھے جنگ بدر میں شریک ہونے سے روکتی رہی تھی، اور وہ یہ تھی کہ میں اور ابو الحسین باہر جا رہے تھے کہ قریش سے مڈبھیڑ ہو گئی۔ انھوں نے ہم سے کہا: "تم محمد کو چاہتے ہو؟" ہم نے کہا: "نہیں ہم مدینے کو چاہتے ہیں۔" انہوں نے ہم سے عہد لیا کہ جب مدینے پہنچ جائیں گے تو ہم پیغمبر اکرم کا جنگ میں ساتھ نہ دیں گے۔ جب ہم پیغمبر اکرم کا جنگ میں ساتھ نہ دیں گے۔ جب ہم پیغمبر اکرم کی خدمت میں پہنچے اور یہ واقعہ سنا تو آنحضرت نے فرمایا: جنگ میں جانے کا خیال اپنے اس عہد اور وعدے کی وجہ سے چھوڑ دو! ہم خدا سے مدد طلب کر لیں گے!" یہ حدیث اور اس سے اوپر والی حدیث کتاب "اسلام و صلحِ جہانی" تالیف سید قطب، صفحہ ۲۶۴ سے منقول ہے۔

## کافر باپ اپنے مسلمان بیٹے کو لے گی

صلح حدیبیہ کے سلسلے میں سہیل ابن عمرو کافروں کی جانب سے رسول خدا کے ساتھ مذاکرات کر رہا تھا۔ جب عہد نامہ اور صلح نامہ لکھنے کا وقت تھا اور ابھی دستخط باقی تھے کہ سہیل کا بیٹا جندل کفار قریش میں سے نکل کر مسلمانوں کے درمیان آ گیا تھا۔ اس کو اسلام کی طرف مسلمانوں کے درمیان آ گیا تھا۔ اسکو اسلام کی طرف مائل دیکھ کر کفار قریش نے اسکے پیروں میں زنجیر باندھ دی تھی۔ وہ پیروں میں بندھی زنجیر سمیت ہی فرار ہو گیا تھا اور مسلمانوں کے درمیان آ کر خود کو مسلمان ظاہر کر رہا تھا۔ صلح حدیبیہ کے تیار کرنیوالے کافر باپ نے جب یہ حال دیکھا تو اپنے بیٹے کے پاس آیا اور ایک طمانچہ رسید کیا۔ پھر اس نے رسول اسلام سے کہا "یا محمد! یہ (صلح نامہ) وہ پہلی چیز ہے جو ہمارے درمیان صلح کی راہ استوار کر رہی ہے اور اسی کے تحت آپ کو بھی چاہیے کہ میرا بیٹا مجھے واپس دے دیں!" صلح حدیبیہ کے مطابق آنحضرت نے اس کی بات قبول کر لی اور جندل کو اس کے کافر باپ کے حوالے کر دیا۔ مگر پہلے یہ شرط لگا دی کہ وہ اسے حفاظت سے رکھے گا اور اذیت نہیں دے گا۔ اس نے یہ شرط منظور کر لی لیکن جب جندل کو کافروں کے حوالے کرنے کا وقت آیا تو جندل کو کافروں کے حوالے کرنے کا وقت آیا تو جندل کہنے لگا: "اے مسلمانوں! میں تو مسلمان ہو گیا ہوں میں اب کس طرح مشرکوں کے درمیان جاؤں گا؟ رسول خدا نے اس سے فرمایا: "جاو صبر کرو۔ خدا اسی طرح تمہارے لئے آسانی پیدا کرے گا۔ ہم نے جو معاہدہ کر لیا ہے، ہم اس کی مخالفت نہیں کر سکتے۔ سہیل نے اپنے مسلمان بیٹے کا ہاتھ پکڑا اور لے گیا۔ لیکن اس نے اپنا وعدہ وفا نہیں کیا اور اپنے بیٹے کو سخت اذیت دی۔

اس واقعے سے معلوم ہوتا ہے کہ وعدے کی کتنی اہمیت ہے۔ یہ واقعہ سورہ فتح کے ذیل میں تفسیر منہج الصادقین میں موجود ہے۔

## اپنی موت تک یہیں رہوں گا!

بحار الانوار میں یہ روایت موجود ہے کہ:

پیغمبر اکرم نے ایک شخص سے وعدہ فرمایا تھا کہ وہ ایک طے شدہ جگہ پر ایک پتھر کے پاس اس وقت تک موجود رہیں گے جب تک کہ وہ جا کر واپس آجائے۔ آنحضرت وہاں رُک گئے لیکن وہ شخص وہاں نہیں آیا۔ یہاں تک کہ صبح سے دوپہر ہو گئی۔ انتہائی سخت دھوپ آنحضرت کے بدن پر پڑ رہی تھی۔ بعض اصحاب نے آنحضرت کو دھوپ برداشت کرتے دیکھ کر کہا: "یہاں سے

جائے! فرمایا: "میں کسی اور جگہ اس وقت تک نہیں جاسکتا جب تک وہ شخص نہ آجائے۔" آخر کار وہ شخص آگیا۔ آنحضرت (صلی اللہ علیہ وآلہ) نے فرمایا کہ اگر یہ شخص نہ آتا تو میں اپنی موت کے وقت تک یہاں سے نہیں ہٹتا!"

### جناب اسماعیل اور ایفاء عہد

حضرت اسماعیل پیغمبر کو قرآن مجید صادق الوعدہ کے لقب سے یاد کرتا ہے۔ ارشاد ہے کہ ( وَادْكُرْنِي الْكِتَابِ اِسْمِعِيلَ اِنَّهٗ كَانَ صَادِقَ الْوَعْدِ وَكَانَ رَسُولًا نَّبِيًّا ) (سورہ مریم ۱۹: آیت ۵۴) "اور (اے رسول) قرآن میں اسماعیل کا تذکرہ کرو۔ بے شک وہ وعدے کے سچے تھے اور ہمارے بھیجے ہوئے پیغمبر تھے۔"

جب حضرت اسماعیل علیہ السلام نے کسی شخص سے وعدہ کر لیا تھا کہ میں اس جگہ اس وقت تک رہوں گا جب تک کہ تم نہ آ جاؤ۔ پھر وہ کم از کم تین شب و روز وہاں رہے لیکن اکثر علماء یہ کہتے ہیں کہ اور مشہور بھی یہی ہے کہ حضرت اسماعیل علیہ السلام نے ایک سال تک اس شخص کا انتظار کیا۔ اس سلسلے میں انہوں نے سخت تکلیفیں اٹھائیں، یہاں تک کہ بعض اوقات انہیں درختوں کے چھلکے تک کھانے پڑے!

### وعدہ خلائی کفر کا نتیجہ ہے

امیر المؤمنین حضرت علی علیہ السلام وعدہ خلائی اور عہد شکنی کو کفر کا نتیجہ قرار دیتے ہیں جو دل میں ہوتا ہے۔ ارشاد فرماتے ہیں: وَاللّٰهُ مَا مَعُوْبَةٌ بَادَهٗى مِىْنِيْ وَلَكِنَّهٗ اِيْعْدُدُ وَيَفْجُرُ وَلَوْ لَا كَرَاهِيَةُ الْعَدْرِ لَكُنْتُ مِنْ اَذَهٗى النَّاسِ وَالنَّاسِ وَلَكِنْ كُلُّ فَجْرَةٍ وَكُلُّ فَجْرَةٍ كَفْرَةٌ وَ لِكُلِّ غَادِرٍ لَّوَا غٌ يُعْرَفُ بِهٖ يَوْمَ الْقِيَامَةِ (نہج البلاغہ خطبہ نمبر ۲۲۸) "خدا کی قسم معاویہ مجھ سے زیادہ ذہین نہیں ہے۔ لیکن وہ عہد توڑ دیتا ہے اور حق سے منحرف ہو جاتا ہے۔ اگر وعدہ خلائی ناپسندیدہ نہ ہوتی تو میں سب سے زیادہ ہوشیار انسان ظاہر ہوتا۔"

لیکن ہر وعدہ خلائی فرمانِ خدا سے انحراف ہے اور فرماںِ خدا سے ہر قسم کا انحراف ایک طرح کا کفر ہے۔ ہر وعدہ خلاف شخص کا ایک پرچم ہوگا جس کے ذریعے وہ قیامت کے دن پہچانا جائے گا۔"

علامہ مجلسی ■ فرماتے ہیں کہ روایات میں گناہ کبیرہ کرنے والے شخص کو کافر بھی کہا گیا ہے۔ وعدہ خلافی چونکہ ایک بڑا گناہ کبیرہ ہے، اس لئے اس خطبہ میں ہر وعدہ خلاف شخص کو ایک طرح کا کافر کہا گیا ہے یہ وہ کفر ہے جس کا بیج دل میں ہوتا ہے اور جو احکام خدا کی نافرمانی کی صورت میں نمودار ہوتا ہے۔

## مسلمان دھوکہ باز نہیں

امیر المومنین حضرت علی علیہ السلام یہ بھی فرماتے ہیں:

إِنَّ الْوَفَاءَ تَوْأَمُ الصِّدْقِ وَلَا أَعْمَ جِنَّةٍ أَوْتِي مِنْهُ وَمَا يُعَدُّ مِنْ عِلْمِ كَيْفِ الْمَرْجِعِ وَلَقَدْ أَصْبَحْنَا فِي زَمَانٍ اتَّخَذَ كَثَرُ أَهْلِهِ الْعَدْرَ كَيْسًا ۖ وَنَسَبَهُمْ أَهْلُ الْجَهْلِ فِيهِ إِلَى حُسْنِ الْحَيْلَةِ مَا لَهُمْ قَاتَلَهُمُ اللَّهُ قَدِيرِي الْحَوْلُ الْقَلْبُ وَجَهَ الْحَيْلَةَ وَذُو نَهَا مَانِعٍ مِنْ أَمْرِ اللَّهِ وَهَيْهِ فَيَدْعُهَا وَأَيَّ عَيْنٍ بَعْدَ الْقُدْرَةِ عَلَيْهَا وَيَنْتَهِي فُرْصَتَهُمَا مَنْ لَا جَرِيحَةَ لَهُ فِي الدِّينِ (نہج البلاغہ خطبہ نمبر ۴۳)

"بے شک وعدہ وفائی اور سچائی ایک دوسرے کے ساتھ ساتھ ہیں۔ میں نے وعدہ وفائی سے بہتر کوئی اور ڈھال نہیں دیکھی جو عذاب سے بچانے والی ہو۔ جس شخص کا روز جزاء پر اعتقاد ہو وہ اپنے وعدے کو نہیں توڑے گا اور عذر خواہی نہیں کرے گا۔ ہم اس زمانے میں زندگی گزار رہے ہیں جس میں لوگ وعدہ خلافی اور دھوکہ بازی کو سیاست اور ہوشیاری سمجھتے ہیں! اور جاہل افراد بہترین بہانہ بازی کو ہنر سمجھتے ہیں ان کو کیا ہو گیا ہے؟ خدا ان کو ہلاک کر کے انہی دھوکہ بازی کے جیلوں میں ایک وعدہ خلافی بھی شامل ہے۔ جیلے کی کوئی بھی وجہ ہو خدا کا حکم اور اسکی نہی مانع ہے کہ میں اس پر عمل کروں۔ پس اپنی آنکھوں کے سامنے بندہ خدا جیلہ کو دیکھ کر بھی اور جیلہ پر قدرت رکھتے ہوئے اسے چھوڑ دیتا ہے۔ لیکن جس شخص کو دین کا درد نہیں ہوتا وہ جیلہ کی فرصت کو غنیمت سمجھتا ہے اور چال بازی یا وعدہ خلافی کر بیٹھتا ہے۔"

## وعدہ خلافی اور جھوٹ

بعض مجتہدین نے عہد شکنی اور وعدہ خلافی کو جھوٹ کی قسموں میں شمار کیا ہے، خصوصاً جب کہ عہد کرتے وقت یا وعدہ کرتے وقت ہی اسے پورا نہ کرنے کا ارادہ ہو۔ اس بناء پر مذمت، حرمت اور سزا کے بارے میں جو کچھ آیات ذکر ہو چکی ہیں، وہ عہد شکنی اور وعدہ خلافی کو بھی اپنی لپیٹ میں لے لیتی ہیں۔

## اگر کسی معاملے میں شرط ہو

اگر مجتہدین کے فتووں سے یہ ظاہر ہوتا ہے کہ تجارت کے یا کسی اور معاملے کے ضمن میں کوئی شرط عائد کی گئی ہو، عہد یا وعدہ لیا گیا ہو، تو اس کی پابندی واجب ہے۔ مثلاً خریدتے وقت اگر آدمی شرط لگا دے کہ اگر مال میں کئی عیب نکلا تو وہ اسے دو مہینے تک لوٹا سکے گا اور دکاندار مثلاً شرط لگا دے کہ اگر مال کو لوٹانا ہو تو اس میں خریدار کا پیدایا ہوا کوئی نقص نہ ہو۔ تو ایسی شرطوں کی پابندی واجب ہے۔ اسی طرح مثلاً اگر مالک مکان کرائے دار پر یہ شرط عائد کر دے کہ وہ کسی مہمان کو نہیں رکھے گا تو ایسی شرطوں کی بھی پابندی واجب ہو جاتی ہے۔ معاملے میں دونوں فریقوں میں سے ہر ایک کو دوسرے پر شرط لگانے کا حق حاصل ہوتا ہے۔

بعض دیگر مجتہدین فرماتے ہیں کہ نہ صرف ایسی شرطوں کی پابندی واجب ہے، بلکہ جس شخص نے شرط لگائی ہے اس کو بھی یہ شرعی حق حاصل ہو جاتا ہے کہ شرط ماننے والے شخص سے اپنے حق کا مطالبہ کرے۔ اگر وہ چاہے تو زبردستی بھی اپنا حق لے سکتا ہے۔ یہ اس صورت میں ہے جبکہ معاملے کے دوران شرط کو لازمی درجہ دیا گیا ہو۔ مثلاً اگر وہ چاہے تو زبردستی بھی اپنا حق لے سکتا ہے۔ یہ اس صورت میں ہے جبکہ معاملے کے دوران شرط کو لازمی درجہ دیا گیا ہو۔ مثلاً اگر ملازم یہ شرط لگا دے کہ ہر مہینے کی پہلی تاریخ کو اس کی تنخواہ ملنی چاہیے، تو نہ صرف یہ کہ وہ پہلی تاریخ کو مطالبہ کر سکتا ہے، بلکہ زبردستی یا مالک کی لاعلمی میں بھی اپنا حق لے سکتا ہے۔ لیکن اگر معاملے کے درمیان شرط کو لازمی کی سی حیثیت نہ دی گئی ہو اور شرط کی پابندی کو محض بہتر سمجھا گیا ہو تو نہ تو پابندی واجب ہے اور نہ ہی کسی کا حق بنتا ہے۔ ایسا بھی ہو سکتا ہے کہ شرط کا معاملے سے کوئی تعلق نہ ہو، ایسی صورت میں معاملے سے متعلق شرط لگانے والے کو حق نہیں ہوگا کہ اُس شرط کی بناء پر معاملے میں اپنا حق حاصل کرے۔ البتہ شرط ماننے والے پر معاملے سے قطع نظر شرط کی پابندی واجب ہوگی۔

## بہر حال میں وعدہ وفا کرنا چاہیے

بہر حال آیت و روایت میں وعدہ وفائی کی اتنی تاکید موجود ہے کہ انسان کو ہر قسم کے وعدے کی وفائیں شدید احتیاط سے کام لینا چاہیے اگر آدمی وعدہ نہ کرنا چاہتا ہو، لیکن وعدہ کرنے پر مجبور ہو تو حرام اور وعدہ خلافی سے بچنے کے لئے وہ لفظ "شاید" "اگر" یا انشاء اللہ " وغیرہ استعمال کر سکتا ہے۔ یعنی مثلاً انشاء اللہ کا مطلب یہ ہے کہ اگر خدا نے چاہا تو میں ایسا کروں گا۔

## انشاء اللہ کہہ کر نذر و عہد کرنا

ہر وہ عہد، نذریا و عہد جس میں انشاء اللہ کہا گیا ہو، یا کسی بھی زبان میں خدا کی مرضی پر ڈال دیا گیا ہو تو اس کی وفا واجب نہیں رہتی۔ علامہ حلّی نے یہی فرمایا ہے اور مشہور مجتہدین بھی ان کی موافقت کرتے ہیں۔ البتہ اگر شرط یا عہد وغیرہ کسی واجب کام کو کرنے یا حرام کام کو ترک کرنے کے سلسلے میں ہو تو اسی صورت میں اس کی خلاف ورزی نہیں کی جاسکتی۔

یہ بات جان لینی چاہیئے کہ انشاء اللہ کہنے کے بعد عہد کی کو وفا اس صورت میں واجب نہیں رہتی جب کہ آدمی عہد وفا کرنے کے عزم کے ساتھ انشاء اللہ کہے یا برکت کی خاطر انشاء اللہ کہے اور ذہن میں انشاء اللہ کہے اور ذہن میں انشاء اللہ کا شرطیہ مفہوم نہ ہو تو ایسی صورت میں بہر حال شرط یا وعدے کی پابندی واجب ہوگی۔

## گناہ انجام دینے کا وعدہ

ظاہر ہے کہ اگر وعدہ یا شرط وغیرہ کسی واجب کام کو چھوڑ دینے، یا کسی حرام کام کو انجام دینے کے سلسلے میں ہو تو اس پابندی نہ صرف یہ کہ واجب نہیں ہے، بلکہ حرام ہے۔ اور اگر آدمی یہ عہد کرے کہ اگر اس کی بیوی یا اس کے بیٹے نے فلاں بُرا کام انجام دیا تو وہ فلاں سختی کرے گا۔ ایسے عہد پر عمل نہ کرنا اور معاف کر دینا بہتر ہے۔ ارشاد ہے ( **وَلْيَعْفُوا وَلْيَصْفَحُوا أَلَا تُحِبُّونَ أَنْ يَغْفِرَ اللَّهُ لَكُمْ** ) (سورہ نور ۲۴: آیت ۲۲) "بلکہ انہیں چاہیئے کہ ان کی خطا معاف کر دیں اور درگزر سے کام لیں۔ کیا تم یہ نہیں چاہتے ہو کہ خدا تمہاری بھی خطا معاف کر دے!" اس آیت کا مفہوم یہ ہے کہ اگر بندے دوسرے بندوں کی خطائیں معاف کریں گے تو خدا بھی ایسے معاف کر دینے والے بندوں کی خطائیں معاف کرے گا۔

## جناب ایوب نے اپنی زوجہ کو سوتا زیا نے مارنے کی قسم کھائی

اگر سختی کرنے یا سزا دینے کا عہد یا وعدہ بہت تاکید کے ساتھ ہو تو بہتر یہ ہے کہ کچھ اس قسم کی علامتی سزا دے دی جائے کہ نہ تو وہ باقاعدہ سزا ہو اور نہ ہی عہد کی خلاف ورزی شمار ہو۔ مثلاً حضرت ایوب بینغمبر نے جب اپنی بیوی کو ان کی مرضی کے خلاف ایک کام کرتے دیکھا تو انہوں نے قسم کھائی کہ صحت یاب ہونے کے بعد وہ اسے سوتا زیا نے ماریں گے۔ جب حضرت ایوب علیہ السلام صحت یاب ہوئے تو حکم خدا ہوا کہ: **وَحَدِّيدِكَ ضِعْفًا فَاصْرَبْ بِهِ وَالْمَا تَحْتَهُ** (سورہ ص ۳۸: آیت ۴۴) "(اے ایوب) تم



اپنے ہاتھوں میں سینکوں کا مُٹھا لو (جس میں سوبالیاں ہوں) اور اس سے (اپنی بیوی کو ایک دفعہ) مارو، اور اس طرح اپنی قسم میں  
جھوٹے بننے سے بچ جاؤ۔"

## گانا

سولہواں ایسا گناہ جسے صاف الفاظ میں کبیرہ بتایا گیا ہے گانا گانا ہے۔ اعمش نے امام جعفر صادق علیہ السلام سے جو روایت نقل کی ہے اس میں بھی یہ صراحت موجود ہے محمد بن مسلم کہتے ہیں کہ امام محمد باقر علیہ السلام نے فرمایا (قَالَ) الْغِنَاءُ مِمَّا أَوْعَدَ اللَّهُ عَلَيْهِ النَّارَ (فروغ کافی، باب غنا)

"گانا ایک ایسا گناہ ہے، جس پر خدا نے جہنم کا عذاب رکھا ہے۔" اور دیگر بہت سی حدیثوں سے ثابت ہے کہ ہر وہ گناہ، گناہ کبیرہ ہے جس پر عذاب کی بات خداوند تعالیٰ نے کی ہو۔

## گانا کیا ہے؟

سید مرتضیٰ اپنی کتاب "وسیلہ" میں فرماتے ہیں:

العناء حرام فعله وسماعه والتكسب به وليس هو مجرد تحسين الصوت، بل هو مد الصوت وترجيعة بكييفية خاصة مطربه تناسب مجلس الهوا والطرب "

گانا حرام ہے۔ گانا سننا بھی حرام ہے اور اس کے ذریعے مال کمانا بھی حرام ہے۔ البتہ ہر اچھی آواز گانا نہیں ہے بلکہ گانا ایک خاص انداز میں آواز کو کھینچنے اور حلق میں مخصوص انداز سے گھمانے کو کہتے ہیں، جو کہ لہو و لعب اور عیش و طرب کی محظوظوں میں رائج ہے۔ ایسا گانا موسیقی کے آلات سے عام طور پر ہم آہنگ ہوتا ہے۔"

اکثر شیعہ مجتہدین لغت کے ماہرین کی طرح کہتے ہیں کہ گانا آواز کو حلق میں گھمانے کو کہتے ہیں۔ (کلاسیکی موسیقی اور بعض قوالیوں میں ایسا ہی ہوتا ہے اور آواز جیسی آواز پیدا ہوتی ہے۔ لغت "صحاح" میں لکھتا ہے کہ گانا ایک ایسے انداز کی آواز کو کہتے ہیں جو انسان کو غیر معمولی حد تک غمگین یا خوش کر دیتی ہو۔ تقریباً ایسے ہی معنی دیگر لغتوں میں درج ہیں۔ بس گانا ایک ایسی آواز ہے جو آدمی کو ایک کہف و سرور یا غم کی حالت میں ڈال دیتی ہو۔

کتاب ذخیرۃ العباد میں لکھا ہے کہ:

گانا لہو و لعب کی خاطر نکالی گئی ہر ایسی آواز کو کہتے ہیں جس کی وجہ سے شہوت اُبھرے، خواہ وہ کلاسیکی موسیقی کی طرح حلق میں آواز گھمانے سے پیدا ہوتی ہو یا کسی اور طریقے سے الغرض عرف عام میں جسے گانا کہا جاتا ہو وہ حرام ہے۔ پس اگر اشعار، قرآن

یانوے مرثیے بھی گانے کی طرز پر پڑھے جائیں تو یہ بھی گناہ ہے، بلکہ عام گانے سے زیادہ بڑا گناہ ہے۔ اس لئے کہ اس میں اس طرح قرآن مجید اور نوے مرثیے کی بے حرمتی ہوتی ہے۔ یہی وجہ ہے کہ اس کا گناہ اور عذاب دگنا ہے۔"

## گانے کے بارے میں

### (۱) گانا، گناہ کبیرہ

جب حضرت امام محمد باقر علیہ السلام نے فرمایا تھا کہ "گانا ایسی چیزوں میں سے ہے جس پر خداوند تعالیٰ نے عذاب کا قول دیا ہے" تو یہ آیت شریفہ بھی تلاوت فرمائی تھی:

( وَمِنَ النَّاسِ مَنْ يَشْتَرِي هُوَ الْحَدِيثَ لِيُضِلَّ عَنْ سَبِيلِ اللَّهِ بِغَيْرِ عِلْمٍ ۖ وَيَتَّخِذَهَا هُزُوًا أُولَٰئِكَ لَهُمْ عَذَابٌ مُّهِينٌ )

(سورۃ لقمان ۳۱: آیت نمبر ۲)

"اور لوگوں میں بعض ایسے بھی ہیں جو بیہودہ چیزیں خریدتے ہیں تاکہ بغیر سوچے سمجھے وہ لوگوں کو خدا کی راہ سے بھٹکا دیں اور خدا کی نشانیوں کا مذاق اڑائیں۔ ایسے ہی لوگوں کے لئے بڑا سوا کر دینے والا عذاب ہے!"

### (۲) آیت میں "لہو الحدیث" سے مراد گانا

اس آیت شریفہ اور امام محمد باقر علیہ السلام کی حدیث سے معلوم ہوتا ہے کہ گانا بھی لہو الحدیث یعنی بیہودہ چیزوں میں سے ایک ہے۔ بیہودہ چیز کوئی نامناسب بات، حرکت یا شاعری وغیرہ ہو سکتی ہے جس میں کوئی فائدہ نہ ہو اور جو انسان کو فائدے سے محروم کر دے دوسرے الفاظ میں کلام حق اور قرآن مجید کی بات ماننے سے روک دینے والی ہر چیز لہو الحدیث ہے۔ گمراہ کر دینے والی ہر چیز لہو الحدیث ہے فسق و فجور، عیناشی اور فحاشی کی طرف مائل کرنے والی ہر چیز لہو الحدیث ہے خواہ وہ گانا سننا ہو یا خود گانا ہو، یہ ایسی ہی بیہودہ چیزیں ہیں۔ اوپر جو آیت پیش کی گئی اس کے بعد والی آیت میں ارشاد ہے:

( وَإِذْ أَتَى عَلَىٰ هَٰؤُلَاءِ مِثْقَالَ ذَرَّةٍ ۖ قَالُوا هٰذَا هُوَ الَّذِي كَفَرْنَا بِهِ حِينَ كُنَّا كُفْرًا ۖ وَكَانَ يُنذِرُ ۚ وَلَٰكِن كَانُوا أَكْثَرًا فَغَفَرَ ۚ ) (سورۃ لقمان ۳۱۔)

(آیت ۷)

## قول الرُّؤْرِ کی تفسیر

گانے باجے کے لئے قرآن مجید میں لُھُو الحَدِيث کے علاوہ لفظ قَوْل الرُّؤْرِ بھی استعمال ہوا ہے۔ امام جعفر صادق علیہ السَّلَام سے ابوبصیر نے اس آیت شریف کی تفسیر پوچھی تھی ( وَاجْتَنِبُوا قَوْلَ الرُّؤْرِ ) (سورۃ حج ۲۲: آیت نمبر ۳۰) "اور لغوباتوں سے بچے رہو۔" امام علیہ السَّلَام نے جواب میں فرمایا تھا (قَالَ) اَلْغِنَاءُ یعنی "گانا لغوبات ہے۔" اور امام محمد تقی علیہ السَّلَام کے سامنے یہ آیت پڑھی گئی: ( وَالَّذِينَ لَا يَشْهَدُونَ الرُّؤْرَ ) (سورۃ فرقان ۲۵: آت نمبر ۷۲) "اور وہ لوگ قریب کے پاس دیکھنے کے لئے کھرے ہی نہیں ہوتے" پھر اس آیت شریف کی تفسیر پوچھی گئی تو امام محمد تقی علیہ السَّلَام نے جواب دیا (قَالَ) اَلْغِنَاءُ یعنی "یہاں رُؤْر یا فریب سے مراد گانا ہے" (شیخ طوسی کی کتاب امالی " اور کتاب کافی) ایک اور حدیث میں ہے کہ حماد ابن عثمان نے اسی آیت شریف کے بارے میں پوچھا تو امام محمد تقی علیہ السَّلَام نے فرمایا: (قَالَ) مِنْهُ قَوْلُ الرَّجُلِ الَّذِي يُعْنَى بِعَنَى "اس میں ایسے شخص کی بے ہودہ باتیں بھی شامل ہیں جو گاربا ہو۔"

### (۴) گانا "لَعُو" ہے

اسی آیت شریف کے بعد والاکڑا ہے ( وَادَّ مَرُؤًا بِاللَّعُوِّ مَرُؤًا كِرَامًا ) (سورۃ فرقان ۲۵: آیت نمبر ۷۲) "اور جب وہ کسی چیز کے پاس سے گزرتے تو خدا کو آلودہ کئے بغیر پہلو بچا لیتے ہیں اور اپنی شرافت محفوظ رکھتے ہیں" اسی طرح ایک اور آیت میں ہے ( وَالَّذِينَ هُمْ عَنِ اللَّعُوِّ مُعْرِضُونَ ) (سورۃ مومنون ۲۴: آیت نمبر ۳) "اور جب لوگ لغوباتوں سے منہ پھیرے رہتے ہیں۔" حضرت امام جعفر صادق علیہ السَّلَام اور امام علی رضا علیہ السَّلَام سے پوچھا گیا کہ ان دونوں آیتوں میں مومنین کی جو صفات بیان کی گئی ہیں یہاں "لَعُو" سے کیا مراد ہے؟ تو ان دونوں معصوموں نے اپنے اپنے زمانے میں یہی فرمایا تھا کہ: "لَعُو دراصل گانا باجا ہے اور خدا کے بندے اس میں آلودہ ہونے سے بچے رہتے ہیں۔" (کتاب کافی " اور کتاب عیون اخبار رضا )

## (۵) آپس میں نفاق اور گانا

عَنْ إِبْنِ عَبْدِ السَّامِيِّ قَالَ قَالَ إِمَامُ جَعْفَرٍ صَادِقٍ عَلَيْهِ السَّلَامُ نَمَى فَرَايَا: اسْتِمَاعُ الْغِنَاءِ وَالْهَوِي يُنْبِثُ النَّفَاقَ فِي الْقَلْبِ كَمَا يُنْبِثُ الْمَاءُ الزُّوقَ (کتاب "کافی") گانے باجے کو اور بے ہودہ باتوں کو غور سے سُننا دل میں نفاق کو اسی طرح پیدا کر دیتا ہے جس طرح پانی سبزے کی نشوونما کا باعث بنتا ہے۔"

کافی ہی میں چھٹے امام علیہ السلام کی یہ روایت بھی موجود ہے کہ هَلْ غِنَاءٌ عَشُّ النَّفَاقِ "گانا باجا نفاق جیسے پرندے کا گھونسلہ ہے۔"

## گانے کا پروگرام

جس جگہ گانا باجا ہوتا ہے وہاں خدا کا غضب نازل ہوتا ہے۔ حضرت امام جعفر صادق علیہ السلام نے فرمایا لَا تَدْخُلُوا بُيُوتًا إِلَّا مُعْرِضِينَ عَنْ أَهْلِهَا (کتاب کافی) ایسے گھروں میں داخل بھی مت ہو جس کے رہنے والوں پر سے خدا نے اپنی نظرِ رحمت ہٹالی ہو!" یہی امام علیہ السلام فرماتے ہیں يَبِثُ الْغِنَاءُ لَا يُؤْمَنُ فِيهِ الْفَجِيءَةُ "جس گھر میں گانا باجا ہوتا ہے وہ ناگہانی مصیبتوں سے محفوظ نہیں رہتا!" وَلَا يُجَابُ فِيهِ الدَّعْوَةُ "ایسے مقام پر دُعا مستجاب نہیں ہوتی!" - "وَلَا يَدْخُلُهُ الْمَلَكُ" (کتاب "کافی") اور مستدرک الوسائل (باب ۷۸) "اور ایسی جگہ فرشتے نہیں آتے!" اور گزری ہوئی حدیثوں سے اسی کتاب میں ثابت ہو چکا ہے کہ جب خدا کا غضب نازل ہوتا ہے تو سب کو اپنی لپٹ میں لے لیتا ہے۔ پس یہ عذر کافی نہیں ہے کہ ہم تو ایسی جگہ جاتے ہیں جہاں گانے کا پروگرام ہوتا ہے لیکن دل سے بیزار ہیں۔ بیزاری عملی طور پر ہونی چاہیے اور گانے باجے کو روکنا چاہیے۔

## (۷) گانا اور فقر و فاقہ

حضرت علی علیہ السلام سے مروی ہے وَالْغِنَاءُ يُورِثُ النَّفَاقَ وَ يُعَقِّبُ الْفَقْرَ "اور گانا باجا نفاق پیدا کرتا ہے اور فقر و فاقہ کا باعث بنتا ہے!" (مستدرک الوسائل 'باب ۷۸)

## (۸) گانے کا عذاب

حضرت رسول خدا (صلی اللہ علیہ وآلہ) سے مروی ہے کہ يُحْشَرُ صَاحِبُ الْغِنَاءِ مَنْ قَبَرَ هُ اعْمَى وَآخِرَ سَنٍ وَأَبْكَم (جامع الاخبار) "گانا گانے والا شخص اپنی قبر سے جب میدانِ حشر میں نکلے گا تو اندھا بھی ہوگا، بہرا بھی ہوگا اور گونگا بھی ہوگا!" روایت میں یہ بھی ہے کہ گانے گانے والوں کو اسی علامت سے پہچانا جائے گا!

آنحضرت (صلی اللہ علیہ وآلہ) کا یہ ارشاد بھی ہے کہ (قَالَ) مَنْ اسْتَمَعَ إِلَى اللّٰهُوِيْدَابِ فِيْ اَذْنِهٖ الْاُنْكُ (تجارت، مستدرک الوسائل، باب ۸۰) "جو شخص گانا بجا غور سے سنے گا اس کے کان میں پگھلا ہوا سیسہ ڈالا جائے گا!"

## رحمتِ خدا سے محرومی

قطب راوندی نے پیغمبر اکرم (صلی اللہ علیہ وآلہ) کی یہ روایت نقل کی ہے کہ "گانا گانے والا شخص ایسے لوگوں میں شامل ہے جن پر قیامت کے دن خدا نظرِ رحمت نہیں ڈالے گا!"

## گلوکار سے محبت

عَنْ أَبِي جَعْفَرٍ عَلَيْهِ السَّلَامُ قَالَ امام جعفر صادق عليه السلام نے فرمایا: مَنْ اصْغَى اِلَى نَاطِقٍ فَقَدْ عَبَدَهُ "جو شخص کسی بولنے والے کا احترام کرے گا وہ گویا اس کا بندہ ہو جائے گا!" فَاِنْ كَانَ النَّاطِقُ يُودِي عَنِ اللّٰهِ عَزَّوَجَلَّ فَقَدْ عَبَدَ اللّٰهَ وَاِنْ كَانَ النَّاطِقُ يُودِي عَنِ الشَّيْطَانِ فَقَدْ عَبَدَ الشَّيْطَانَ (فروغ کافی، گانے کا باب) "اگر بولنے والا شخص خدا کی طرف لے جاتا ہو تو احترام کرنے والا شخص خدا کی عبادت کرتا ہے اور اگر وہ شیطان کی طرف لے جاتا ہو تو وہ شیطان کی عبادت کر بیٹھتا ہے!"

چھٹے امام کا یہ بھی ارشاد ہے کہ: جو شخص بھی گانا گانے کی آواز بلند کرتا ہے تو اس پر دو شیطان دونوں کندھوں پر سوار ہو جاتے ہیں اور اس وقت اپنے پیر کی ایڑی اس کے سینے پر مارتے رہتے ہیں جب تک کہ اس کا گانا ختم نہیں ہو جاتا!" پس جب شیطان گلوکار کو لات مارتے ہوں تو ایسا شخص محبت کئے جانے کے کہاں لائق ہے!

## بہشت میں سُرِیٰ آوازیں

حضرت امام علی رضا علیہ السّلام کا ارشاد ہے (عَنْ أَبِي الْحَسَنِ قَالَ) مَنْ نَزَّهَ نَفْسَهُ عَنِ الْغِنَاءِ فَإِنَّ فِي الْجَنَّةِ شَجَرَةً يَأْمُرُ اللَّهُ الرِّيحَ أَنْ تُحَرِّكَهَا فَيَسْمَعُ لَهَا صَوْتًا لَمْ يُسْمَعْ بِمِثْلِهِ وَمَنْ لَمْ يَتَنَزَّهْ عَنْهُ لَمْ يَسْمَعْهُ (کتاب "کافی") یعنی "جو شخص خود کو گانے سے بچائے رکھے گا تو خدا سے جنت میں ایک درخت میں سے آواز سنوائے گا کہ ایسی اچھی آواز کسی نے نہیں سنی ہوگی! اور جو شخص اپنے آپ کو گانے سے نہیں بچائے گا وہ ایسی آواز نہیں سن سکے گا۔"

## جنت میں خوبصورت نغمے

حضرت رسول اکرم (صلی اللہ علیہ وآلہ) کی یہ حدیث تفسیر مجمع البیان میں موجود ہے کہ: "جو شخص بہت گانے سنتا رہا ہو وہ روحانیوں کی آواز قیامت میں نہیں سُننے گا" پوچھا گیا۔ "یا رسول اللہ! یہ روحانی کون لوگ ہیں؟ فرمایا: جنت میں خوش الحانی سے گانے والے۔"

اور حضرت علی علیہ السّلام کا یہ قول نبج البلاغہ میں موجود ہے داؤدُ سَبَّيْدُ قُرَّاءِ أَهْلِ الْجَنَّةِ یعنی "حضرت داؤد علیہ السّلام جنت کے خوش الحان لوگوں کے سردار ہوں گے۔"

جنت میں لوگ حضرت داؤد علیہ السّلام سے ایسے عمدہ نغمے سنیں گے کہ دنیا میں ان کی مثال نہیں ملتی ہوگی، البتہ ایسے ہی لوگ سن سکیں گے جو دنیا میں گانا سننے سے پرہیز کرتے ہوں۔

## سخت تنبیہ

پیغمبر اکرم (صلی اللہ علیہ وآلہ) فرماتے ہیں: "ظَهَرُ فِي أُمَّتِي الْحُسْفُ وَالْقَذْفُ" میری اُمت میں ایسے واقعات ظاہر ہوں گے کہ زمین دھنس جایا کرے گی اور آسمان سے پتھر برساکریں گے! "قَالُوا مَتَى ذَلِكَ؟" لوگوں نے پوچھا کہ ایسا کب ہوگا؟ "قَالَ إِذَا ظَهَرَتِ الْمَعَارِيفُ وَالْقِيَمَاتُ وَشَرِبَتِ الْخُمُوزُ أَنْحَضَتْ" (صلی اللہ علیہ وآلہ) نے فرمایا: "جب گانے باجے کے آلات عام ہوں گے،

گانا گانے والی لڑکیاں کثرت سے ہوں گی اور نشہ آور چیزوں کا استعمال پھیل جائے گا! " وَاللّٰهُ لَيَبْيِتَنَّ اُنَّاسٌ مِّنْ اُمَّتِيْ عَلٰى اَشْرٍ وَّ بَطْرٍ وَّ لَعِبٍ فَيُصْبِحُوْنَ قَرِدَةً وَّ حَنَازِيْرًا لَا سِتْحَالَهٖمُ الْحَرَامَ وَاَتَّخَذُوْهُمُ الْقَيْنَاتِ وَاَشْرَبُوْهُمُ الْخُمُوْرَ وَاَكَلُوْهُمُ الرِّبَا وَاَلْبَسُوْهُمُ الْحَرِيْرَ (وسائل الشیعہ، کتاب التجارہ گانے کا باب)

یعنی "خدا کی قسم میری امت کے بہت سے لوگ ایسے ہوں گے جو رات کو مستی اور عیاشی کے عالم میں گزاریں گے اور صبح درحقیقت بندروں اور سوڑوں کی مانند ہو جائیں گے! یہ اس سبب ہو گا کہ وہ حرام کو حلال سمجھتے ہوں گے۔ گانا گانے والی لڑکیوں میں مگن ہونگے، نشہ آور چیزیں استعمال کریں گے، سود کا مال کھائیں گے اور ریشمی کپڑے پہنتے ہوں گے!"

### گانا اور زنا

گانا زنا کا سبب بن جاتا ہے۔ رسول خدا (صلی اللہ علیہ وآلہ) کا ارشاد ہے (عَنِ النَّبِيِّ) الْغِنَاءُ رُقِيَّةُ الزَّيْنَا (مستدرک الوسائل، کتاب تجارت) "گانا زنا کی سیڑھی ہے!"

گانے سے آدمی کی شہوت ابھر آتی ہے اور اس کے بُرے نتائج سامنے آجاتے ہیں۔ نہ صرف گانے سے شہوت ابھرتی ہے بلکہ گانا سننے سے بھی یہی حال ہوتا ہے۔ آدمی خدا سے غافل ہو جاتا ہے اور ہر قسم کی بدکاری کے لئے آمادہ نظر آتا ہے۔ امام جعفر صادق علیہ السلام کا ارشاد ہے وَالْمَلَاهِي الَّتِي تَصُدُّ عَنْ ذِكْرِ اللَّهِ كَالْغِنَاءِ وَضَرْبِ الْاَوْتَارِ يَعْنِي " اور لہو و لعب کے وہ تمام کام گناہ کبیرہ ہیں جو خداوند تعالیٰ کی یاد سے غافل کر دیتے ہیں، مثلاً گانا باجا اور موسیقی کے آلات کا استعمال!"

جی ہاں، موسیقی نہ صرف شرم و حیاء اور غیرت کو ختم کر دیتی ہے، بلکہ محبت، انسانیت اور رحم جیسے جذبات کو بھی فنا کر دیتی ہے۔ الغرض معاشرے کو جہنم کا نمونہ بنا دیتی ہے!

### گانے کے حرمت

شیعہ مجتہدین کے درمیان اس سلسلے میں کوئی اختلاف نہیں ہے کہ گانا حرام ہے، بلکہ کہا جاسکتا ہے کہ گانے کی حرمت پر اجماع موجود ہے۔ کتاب "مستند" کے مؤلف فرماتے ہیں کہ گانا باجا کو حرام ہونا ضروریات دین میں سے ہے۔ یعنی اگر کوئی مسلمان یہ کہے



کہ گانا باجا حرام نہیں ہے تو وہ مسلمان نہیں رہتا! کتاب "ایضاح" کے مؤلف فرماتے ہیں کہ گانے باجے کو حرام قرار دینے کے سلسلے میں جو روایتیں وارد ہوئی ہیں وہ متواتر ہیں۔

البتہ گانے کے معنی میں اور اس کی تعریف تھوڑا بہت اختلاف موجود ہے۔ اکثر مجتہدین یہی کہتے ہیں کہ ہر وہ آواز جو عیش و طرب کی خواہش اور جنسی قوت کو ابھار سکتی ہو وہ گانا باجا ہے اور حرام ہے۔

## قرآن مجید گانے کے انداز میں

جس طرح کہ پہلے بیان ہوا، گانے کے طرز پر قرآن مجید پڑھنا یا نوحہ مرثیہ پڑھنا یا اذان دینا بھی حرام ہے۔ اس سلسلے میں نظم اور نثر میں کوئی فرق نہیں ہے۔ بلکہ مقدس چیزوں کو گانے کے طرز پر پڑھنے کا گناہ دگنا ہے۔ ایک تو گانے کی آواز نکالنے کا گناہ، اور دوسرے قابل احترام چیزوں کی بے حرمتی کا گناہ۔

## اچھی آواز میں قرآن پڑھنا

البتہ ہر اچھی آواز گانا نہیں ہے۔ خوش الحانی سے، گلے میں آواز گھمائے بغیر اگر تلاوت قرآن کی جائے یا نوحہ مرثیہ پڑھ جائے تو نہ صرف یہ کہ یہ کوئی بُری بات نہیں ہے بلکہ اچھی بات ہے۔ رسول اکرم (صلی اللہ علیہ وآلہ) کا ارشاد ہے (قَالَ رَسُولُ اللَّهِ عَلَيْهِ وَآلِهِ وَسَلَّمَ) اِقْرَءُوا الْقُرْآنَ بِالْحَنَانِ الْعَرَبِ وَأَصْوَاتِهَا "قرآن عرب لوگوں کے لہجے میں خوش الحانی سے پڑھا کرو۔"

وَأَيَّاكُمْ وَالْحُنُونَ أَهْلِ الْفِسْقِ وَأَهْلِ الْكِبَائِرِ فَإِنَّهُ سَيَجِيءُ أَقْوَامٌ يُرْجِعُونَ الْقُرْآنَ تَرْجِيعَ الْغِنَاءِ وَالنُّوحِ وَالرُّهْبَانِيَّةِ لَا يُجُوزُ تَرَا قِيَهُمْ فُلُوبُهُمْ مَقْلُوبَةٌ وَقُلُوبٌ مَنْ يُعْجِبُهُ شَاءَ نُهُمْ (وسائل الشیخ، کتاب صلوة)

تم کو فاسقوں اور گناہ کبیرہ کرنے والوں سے پرہیز کرنا چاہیے۔ یقیناً ایسے لوگ دنیا میں آئیں گے جو قرآن کو گانے کے، گا کر زلانے والوں کے اور راہبوں کے طرز پر پڑھا کریں گے۔ ایسے لوگوں کے پاس جانا یا ان کو اپنے پاس بلانا جائز نہیں ہوگا۔ ایسے لوگوں کے دل اُلٹے ہونے ہوں گے، اور جو لوگ ایسوں سے متاثر ہوں گے ان کے دل بھی ایسے ہی اُلٹے اور کج ہوں گے!

## خوبصورت آواز اور گانا

قیامت قریب ہونے کی علامتیں ذکر کرتے ہوئے آنحضرت (صلی اللہ علیہ وآلہ) فرماتے ہیں: ایسے لوگ بھی دنیا میں آئیں گے جو قرآن کو دنیاوی مقاصد کے لئے حفظ کریں گے اور گانے کے طرز پر تلاوت کریں گے۔"

البتہ ایسی احادیث بھی ملتی ہیں، جیسا کہ ذکر ہوا، جن سے ثابت ہوتا ہے کہ اچھی آواز میں قرآن کی تلاوت مستحب ہے۔ بس اس بات کا خیال رکھنا چاہیے کہ وہ گانے کے طرز پر نہ ہو۔

## لڑکی کی شادی میں گانا بجانا

بعض مجتہدین نے تین شرطوں کے ساتھ شادی کے موقع پر عورتوں کو گانے کی اجازت دی ہے:

(۱) پہلی شرط یہ ہے کہ گانا سننے والوں میں کوئی مرد موجود نہ ہو، یہاں تک کہ محرم مرد بھی موجود نہ ہوں۔

(۲) دوسری شرط یہ ہے کہ گانے فحش نہ ہوں اور جھوٹی باتوں پر مشتمل نہ ہوں۔

(۳) تیسری شرط یہ ہے کہ گانے کے ساتھ ڈھول تاشہ اور دیگر بجانے کے آلات استعمال نہ ہوں۔

بعض علماء نے دف (یعنی ایسا ڈھول جس کے ایک ہی طرف کھال ہو) شادی میں بجانے کی اجازت دی ہے۔ شہید ثانی اور محقق ثانی فرماتے ہیں کہ دف شادی میں اس صورت میں بجانا جائز ہے جب کہ اس کے اطراف میں جھنجنھنے نہ لگے ہوں۔

لیکن احتیاط یہ ہے کہ شادی کے موقع پر نہ تو عورتیں گانا گائیں اور نہ ہی کوئی چیز بجانیں۔ شیخ انصاری علیہ الرحمہ "مکاسب" میں شہید ثانی کتاب "دروس" میں اور سید مرتضیٰ کتاب "وسیلہ" میں اس موضوع پر یہی فرماتے ہیں: **أَلَّا حَيْطًا طَرِيقُ النَّجَاةِ** یعنی احتیاط ہی نجات کا راستہ ہے۔

## امانت میں خیانت

بائیسواں ایسا گناہ جس کی نص یعنی محکم آیت یا صحیح اور واضح روایات کے ذریعے صراحت ہوئی ہو کہ وہ گناہ کبیرہ ہے، امانت میں خیانت کمرنا ہے۔ حضرت عبدالعظیم نے حضرت امام محمد تقی (علیہ السلام) سے جو صحیح روایت نقل کی ہے اور اسی طرح حضرت علی رضا، حضرت امام موسیٰ کاظم اور حضرت امام جعفر صادق علیہم السلام سے جو روایتیں نقل ہوئی ہیں۔ ان سے بھی خیانت کا گناہ کبیرہ ہونا ثابت ہے۔

خیانت خود ایک عربی لفظ ہے۔ اعمش نے امام جعفر صادق علیہ السلام سے جو روایت نقل کی ہے اس میں گناہان کبیرہ کی فہرست بتائے ہوئے "وَالْخِيَانَةُ" کا لفظ استعمال کیا ہے۔ البتہ خیانت کے معنی میں جو دوسرا لفظ استعمال ہوتا ہے وہ "غُلُولٌ" ہے۔ فضل بن شاذان نے حضرت امام رضا علیہ السلام سے جو روایت نقل کی ہے اس میں لفظ "غُلُولٌ" استعمال ہوا ہے جو خیانت کا مفہوم ادا کرتا ہے۔ بعض اہل لغت نے کہا ہے کہ غلول ایسے مال غنیمت میں خیانت کو کہتے ہیں جو کافروں سے ہتھیایا ہو، مسلمانوں کے قبضے میں آگیا ہو لیکن ابھی اسکی تقسیم نہ ہوئی ہو۔ لیکن بعض دیگر اہل لغت نے لکھا ہے کہ لفظ غلول ہر قسم کی خیانت کو کہتے ہیں خواہ وہ مال غنیمت میں ہو یا کسی اور مال میں۔

### قرآن مجید میں خیانت کار کا عذاب

ارشاد رب العزت ہے کے ( وَمَنْ يَغْلُلْ يَأْتِ بِمَا غَلَّ يَوْمَ الْقِيَامَةِ ثُمَّ تُوْفَىٰ كُلُّ نَفْسٍ مَّا كَسَبَتْ وَهُمْ لَا يُظْلَمُونَ، أَفَمَنْ أَتَّبَعَ رِضْوَانًا مِنَ اللَّهِ كَمَنْ بَاءَ بِسَخَطٍ مِنَ اللَّهِ وَمَأْوَاهُ جَهَنَّمُ وَبِئْسَ الْمَصِيرُ ) (سورہ آل عمران ۳: آیت ۱۶۲، ۱۶۱) اور جو خیانت کرے تو جو چیز خیانت کی ہے قیامت کے دن وہی چیز (یعینہ خدا کے سامنے) لانا ہوگا اور پھر شخص اپنے کئے کا پورا بدلہ پائیگا۔ اور ان کی کسی طرح حق تلفی نہیں کی جائے گی۔ بھلا جو شخص خدا کی خوشنودی کا پابند ہو۔ کیا وہ اس شخص کے برابر ہو سکتا ہے جو خدا کے غضب میں گرفتار ہو اور جس کا ٹھکانہ جہنم ہے؟! اور وہ کیا برا ٹھکانہ ہے!"

سورہ تحریم میں ارشاد ہے: ( فَحَا نَتَاهُمَا فَلَمْ يُغْنِيَا عَنْهُمَا مِنَ اللَّهِ شَيْئًا وَقِيلَ ادْخُلَا الدَّارَ مَعَ الدَّٰخِلِينَ ) (سورہ تحریم ۶۶ آیت ۱۰) "تو ان دونوں (حضرت نوح اور حضرت لوط کی بیویوں) نے اپنے شوہروں کے ساتھ خیانت کی تو ان کے شوہر (نبی ہونے کے باوجود) خدا کے مقابلے میں ان کے کچھ بھی کام نہ آسکے اور ان دونوں عورتوں کو حکم دیا گیا کہ جہنم میں داخل ہو جاؤ۔"

ارشاد ہے کہ: ( إِنَّ اللَّهَ لَا يُحِبُّ الْخَائِنِينَ ) (سورہ انفال ۸: آیت ۵۸) "بے شک خدا خیانت کرنے والوں کو پسند نہیں کرتا۔"

اسی طرح ارشاد ہے کہ:

( يَا أَيُّهَا الَّذِينَ آمَنُوا لَا تَخُونُوا اللَّهَ وَالرَّسُولَ وَتَخُونُوا أَمْثَلَكُمْ وَأَنْتُمْ تَعْلَمُونَ )

(سورہ انفال ۸: آیت ۲۷)

"اے ایمان لانے والو! نہ تو خدا اور رسول کے ساتھ خیانت کرو، اور نہ ہی تمہارے پاس جو امانتیں ہیں ان میں خیانت نہ کرو، حالانکہ تم تو جانتے ہو (کہ خیانت ایک بڑا گناہ ہے۔)"

اسی طرح ارشاد ہے کہ: ( فَإِنِ أَمِنَ بَعْضُكُم بَعْضًا فَلْيُؤَدِّ الْأَمَانَاتِ الَّتِي أُوتِيتُمْ بِهَا وَإِن كُنْتُمْ لَمْ تَجِدُوا لَهَا قَدْرًا فَلْيُرَدِّدْوهَا إِلَىٰ آهْلِهَا بِمَا وَكَّلَ بِكُمْ فِيهَا مِن يَدِ اللَّهِ إِنَّهَا إِلَيْنَا جَائِزَةٌ ) (سورہ بقرہ ۲:

آیت ۲۸۳)

"اگر تم میں سے ایک کا دوسرے پر اعتبار ہو تو جس شخص پر اعتبار کیا ہے وہ اعتبار کرنے والے شخص کی امانت پوری کی پوری لوٹا دے اور اپنے پروردگار سے ڈرتا رہے۔" ارشاد ہے کہ: إِنَّ السُّيُوفَ كَرِيمَاتٌ لِّمَنْ أَمِنَ بِهَا وَإِن كُنْتُمْ لَمْ تَجِدُوا لَهَا قَدْرًا فَلْيُرَدِّدْوهَا إِلَىٰ آهْلِهَا بِمَا وَكَّلَ بِكُمْ فِيهَا مِن يَدِ اللَّهِ إِنَّهَا إِلَيْنَا جَائِزَةٌ (سورہ نساء ۴: آیت نمبر ۵۸)

### روایات میں خیانت کی مذمت

پیغمبر اکرم (صلی اللہ علیہ وآلہ) فرماتے ہیں: مَنْ كَانَ أَمَانَتَهُ فِي الدُّنْيَا وَلَمْ يَزِدْهَا إِلَىٰ أَهْلِهَا ثُمَّ أَدْرَكَهُ الْمَوْتُ مَاتَ عَلَىٰ غَيْرِ مِلَّتِي "جو شخص دنیا میں اپنے پاس رکھی ہوئی امانت میں خیانت کرے گا اور اسے اس کے مالک تک نہیں لوٹائے گا اور اسے موت آجائے گی تو وہ میری ملت میں رہتے ہوئے نہیں مرے گا! " یعنی وہ مسلمان کی موت نہیں مرے گا!"

وَيَلْقَى اللَّهُ وَهُوَ عَلَيْهِ غَضَبَانُ وَمَنْ اشْتَرَىٰ خِيَانَةً وَهُوَ يَعْلَمُ فَهُوَ كَالَّذِي خَانَهَا (وسائل الشیعہ، کتاب امانت، باب ۳، صفحہ ۶۴۱) "ایسا شخص جب خدا سے ملاقات کرے گا تو خدا اس پر غضب ناک ہوگا! (اور جو شخص خیانت کا مال خریدے اور وہ یہ جانتا ہو کہ یہ خیانت کا مال ہے تو وہ بھی خیانت کرنے والے شخص کی طرح ہے۔" تو وہ بھی خیانت کا مال ہے تو وہ بھی خیانت کا مال خریدے اور وہ یہ جانتا ہو کہ یہ خیانت کا مال ہے تو وہ بھی خیانت کرنے والے شخص کی طرح ہے۔" ایک اور حدیث میں ہے کہ فَيُؤْمَرُ بِهِ إِلَى النَّارِ فَيُهْوَىٰ بِهِ فِي شَفِيرِ جَهَنَّمَ (وسائل الشیعہ، کتاب امانت، باب ۲) اور اس کو جہنم میں ڈال دینے کا حکم دیا جائیگا پھر وہ ہمیشہ کے لئے جہنم کے گہرے گڑھے میں پڑا رہے گا!"

آنحضرت کا یہ بھی ارشاد ہے کہ مَنْ كَانَ مُسْلِمًا فَلَا يَمْكُرُ وَلَا يَخْدَعُ "اگر کوئی شخص مسلمان ہے تو اسے نہ تو مکر سے کام لینا چاہیے اور نہ ہی کسی کو دھوکا دینا چاہیے!" فَإِنِّي سَمِعْتُ جِبْرِيْلَ قَالَ إِنَّ الْمَكْرَ وَالْخَدِيْعَةَ فِي النَّارِ "میں نے جبرئیل سے سنا ہے کہ مکر اور فریب جہنم کی چیزیں ہیں۔" پھر آنحضرت نے فرمایا (ثُمَّ قَالَ) لَيْسَ مِنَّا مَنْ غَشَّ مُسْلِمًا، وَلَيْسَ مِنَّا مَنْ حَانَ مُؤْمِنًا (وسائل الشیعہ، کتاب امانت، باب ۳) "ہم میں سے نہیں ہے جو کسی مسلمان کو فریب دے اور ہم میں سے نہیں ہے جو خدا پر ایمان لانے والے کسی شخص کے ساتھ خیانت کرے!"

اصول کافی میں یہ حدیث ہے کہ تین خصلتیں ایسی ہیں جو آدمی کے نفاق کی علامت ہیں اگرچہ وہ نماز روزے کا پابند ہو اور خود کو سچا مسلمان سمجھتا ہو: جھوٹ، وعدہ خلافی اور امانت میں خیانت۔ یہ حدیث نبوی ابھی وعدہ خلافی کے باب میں گزر چکی ہے۔

امیر المؤمنین حضرت علی علیہ السلام فرماتے ہیں: اَرْبَعَةٌ لَا تَدْخُلُ وَاحِدَةٌ مِنْهُنَّ بَيْنَنَا إِلَّا حَرْبٌ وَلَمْ يُعَمَّرْ بِالْبَرَكَةِ "چار چیزیں ایسی ہیں کہ ان میں سے ایک بھی اگر کسی کے گھر میں داخل ہو جائے تو وہ مالی اعتبار سے تباہ ہو جاتا ہے اور کبھی برکت کے ساتھ وہ گھر آباد نہیں رہتا: الْخِيَانَةُ وَالسَّرِقَةُ وَشُرْبُ الْخَمْرِ وَالزَّيْنَا (وسائل الشیعة) "خیانت، چوری، شراب خوری اور زنا۔" پس جس گھر کے کسی فرد یا افراد میں ان چار برائیوں میں سے کوئی برائی پائی جائے تو اس گھر سے برکت اٹھ جاتی ہے اور وہ گھر مالی اعتبار سے تباہ ہو جاتا ہے مثلاً چوری کرنے والے کے گھر سے برکت اٹھتی ہے، نہ یہ کہ جہاں چوری کی جائے۔

### خیانت باعث فقر وفاقہ

پیغمبر اکرم (صلی اللہ علیہ وآلہ) کا ارشاد ہے کہ اَلْاَمَانَةُ تَجْلِبُ الْغِنَى وَالْخِيَانَةُ تَجْلِبُ الْفَقْرَ (وسائل الشیعة، کتاب امانت)

"امانت کا لحاظ دو لتمدنی اور مالی پریشانی سے بے نیازی کا موجب ہے جبکہ خیانت مالی پریشانی اور فقر کا سبب ہے!"

راوی کہتے ہیں کہ: قُلْتُ لَا بِي عَبْدَ اللَّهِ: اِمْرَةٌ بِالْمَدِينَةِ كَمَا نِ النَّاسِ يَصْعَقُونَ عِنْدَهَا الْجَوَارِي فَيَصْلِحُونَ وَقُلْنَا مَا صُبُّ عَلَيْهَا مِنَ الرِّزْقِ "میں نے امام جعفر صادق کی خدمت میں عرض کیا: "مدینہ میں ایک خاتون ہیں جن کے پاس لوگ تربیت کے لئے اپنی بچیاں چھوڑ دیتے ہیں اور ہم کہتے ہیں کہ اس جیسی بے نیاز خاتون نہیں دیکھی گئی جو تھوڑی سی روزی میں بھی بڑے آرام سے گزار لیتی ہے۔ اسے کبھی بھی مالی اعتبار سے پریشان نہیں دیکھا گیا!" امام نے فرمایا (فَقَالَ) اِنَّهَا صَدَقَتِ الْحَدِيثَ وَاَدَّتِ الْاَمَانَةَ وَذَلِكَ يَجْلِبُ الرِّزْقَ (وسائل الشیعة، کتاب امانت، پہلا باب، حدیث نمبر ۵) اس لئے کہ وہ خاتون سچ بولتی ہے امانت کا لحاظ کرتی ہے یہ ایسے کام ہیں جو روزی اور کشادہ حالی کا باعث بنتے ہیں۔"

حضرت امام جعفر صادق علیہ السلام کی یہ حدیث وسائل الشیعة میں موجود ہے کہ: "کسی شخص کے لمبے لمبے رکوع و سجدوں کو نہ دیکھو چونکہ ممکن ہے یہ اس کی عادت ہو ایسی عادت ترک کرنا اس کے لیے سخت مشکل ہو لیکن سچ اور امانت داری کو دیکھو۔" یعنی دو خصلتیں ایسی ہیں جو ایمان کے قوی ہونے اور آدمی کے سعادت مند ہونے کی دلیل ہیں۔

امانت خواہ کسی کی بھی ہو

ہمارے پاس ایسی بہت سی روایتیں ہیں جن کا موضوع یہ ہے کہ امانت خواہ کسی ہو، اس کا لحاظ واجب ہے اور اس میں خیانت حرام ہے خواہ مسلمان ہو یا کافر، اس کی امانت کی حفاظت واجب ہے۔ یہاں تک کہ ناصبی لوگوں یعنی اہل بیت (علیہم السلام) سے کھلم کھلا دشمنی کا اظہار کرنے والوں کی امانت کا بھی خیال رکھنا بھی واجب ہے۔ حالانکہ ناصبی لوگ بدترین قسم کے کافر ہیں۔

حضرت امام جعفر صادق علیہ السلام فرماتے ہیں اتَّقُوا اللَّهَ وَأَدُّوا الْأَمَانَةَ إِلَىٰ مَنْ اِتَّمَنَكُمْ فَلَوْ أَنَّ قَاتِلَ عَلِيٍّ اِتَّمَنَنِي عَلِيٌّ أَمَانَةً لَا اِدَّتْهَا إِلَيْهِ (وسائل الشیعة، کتاب امانت، باب ۳، صفحہ ۶۴۱) "خدا سے ڈرو! اور جس شخص نے بھی تمہارے پاس امانت رکھائی ہے اس کی امانت بروقت لوٹا دو!۔ اگر علی کا قاتل بھی مجھے امین سمجھے کہ میرے پاس کوئی امانت رکھتا تو میں ضرور اسے بروقت لوٹاتا!" اسی حدیث میں ہے کہ فَاتَّقُوا اللَّهَ وَأَدُّوا الْأَمَانَةَ إِلَىٰ الْأَسْوَدِ وَالْأَبْيَضِ وَإِنْ كَانَ حَزُوًّا رِيًّا وَإِنْ كَانَ شَامِيًّا "پس خدا سے ڈرو اور گورے کالے سب کی امانتوں کا خیال رکھو اگرچہ امانت رکھنے والا شخص خوارج (حضرت علی کے دشمنوں) میں سے ہو اور اگرچہ کہ امانت رکھنے والا شخص شام کا رہنے والا ہو (اہل بیت کے خلاف لڑنے والا یا ان سے دشمنی رکھنے والا ہو)۔"

إِنَّ رَجُلًا قَالَ لِأَبِي عَبْدِ اللَّهِ إِكْتَسَبْتُ مِنْ جَعْفَرِ صَادِقٍ عَلَيْهِ السَّلَامُ مِنْ بَعْضِ النَّاصِبِ يَحِلُّ لِي اِغْتِيَابُهُ؟ كَيْفَا نَاصِبِي (یعنی اہل بیت کے کھلے دشمن) کی امانت میں خیانت میرے لئے جائز ہے۔؟ قَالَ إِذِ الْأَمَانَةُ إِلَىٰ مَنْ اِتَّمَنَكَ وَأَرَادَ مِنْكَ النَّصِيحَةَ وَلَوْ إِلَىٰ قَاتِلِ الْحُسَيْنِ (وسائل الشیعة، کتاب امانت، باب ۳، صفحہ ۶۴۱)

امام نے جواب دیا: ہر اس شخص کی امانت کا لحاظ کرو جس نے تمہارے پاس امانت رکھائی ہے یا تم سے نیک مشورہ طلب کیا ہے، اگرچہ وہ حسین کا قاتل ہی کیوں نہ ہو!!" اسی جیسی ایک اور روایت یہ ہے: عَنْ الْحُسَيْنِ الشُّبَّانِيِّ قَالَ قُلْتُ لِأَبِي عَبْدِ اللَّهِ ۖ حُسَيْنٌ شُبَّانِيٌّ كَيْفَا نَاصِبِي؟ قَالَ قَالَ جَعْفَرُ صَادِقٌ عَلَيْهِ السَّلَامُ مِنْ بَعْضِ النَّاصِبِ يَحِلُّ لِي اِغْتِيَابُهُ؟ كَيْفَا نَاصِبِي وَدِمَائِهِمْ وَأَنَّهُ وَقَعَ هُمْ عِنْدَهُ وَدِيْعَةٌ "آپ کے چاہنے والوں میں سے ایک شخص ہے جو بنی امیہ کا مال اور خون اپنے اوپر حلال سمجھتا ہے اور بنی امیہ کے لوگوں کی کچھ امانتیں بھی اس کے پاس ہیں۔" فَقَالَ أَذُ وَالْأَمَانَةُ إِلَىٰ أَهْلِهَا وَإِنْ كَانَ مُجْرِمًا (وسائل الشیعة) امام علیہ السلام نے فرمایا: "امانت کو اسکے مالک تک بروقت اور باحفاظت لوٹا دو، اگرچہ امانت رکھوانے والے مجوسی ہی کیوں نہ ہوں!"

چھٹے امام یہ بھی فرماتے ہیں کہ إِنَّ اللَّهَ لَمْ يَبْعَثْ نَبِيًّا إِلَّا بِصِدْقِ الْحَدِيثِ وَأَدَاءِ الْأَمَانَةِ إِلَىٰ الْيَرِّ وَالْفَاجِرِ (وسائل الشیعة) "خدا نے تعالیٰ نے کوئی بھی نبی مبعوث نہیں فرمایا مگر یہ کہ سچ بولنے اور نیک و بدہر قسم کے لوگوں کی امانت کا لحاظ رکھنے کے حکم کے ساتھ مبعوث فرمایا ہے۔"

عَنْ مُحَمَّدِ بْنِ الْقَاسِمِ قَالَ سَأَلْتُ أَبَا الْحُسَيْنِ عَنْ رَجُلٍ اسْتَوْدَعَ رَجُلًا مَالًا لَهُ قِيمَةٌ وَالرَّجُلُ الَّذِي عَلَيْهِ الْمَالُ رَجُلًا مِّنَ الْعَرَبِ يُقَدِّرُ عَلَى أَنْ لَا يُعْطِيَهُ شَيْئًا وَالرَّجُلُ الَّذِي اسْتَوْدَعَهُ حَبِيبٌ خَارِجِيٌّ مُحَمَّدِ بْنِ قَاسِمٍ كَيْفَ هِيَ؟ قَالَ لِي قُلْ لَهُ يُرْعَلِيهِ فَإِنَّهُ إِتَمَّ نَهْ عَلَيْهِ بِأَمَانَةِ اللَّهِ (وسائل الشيعه) امام نے فرمایا: "اُس کے پاس خدا کی امانت رکھائی ہے!" (یعنی ایسی امانت رکھائی ہے جسے کے لحاظ کا خدا نے حکم دیا ہے!) عَنْ عَلِيِّ بْنِ الْحُسَيْنِ يَقُولُ لِشَيْعَتِهِ حَضْرَتِ اِمَامِ زَيْنِ الْعَابِدِينَ عَلَيْهِ السَّلَامِ اِنِّي شَيْعُوْنَ مِنْ شَيْعَةِ عَلِيِّ بْنِ الْحُسَيْنِ بْنِ عَلِيٍّ اِثْمَانِي عَلِيٍّ السَّيْفِ الَّذِي قَتَلَهُ بِهِ لَادَيْتُهُ اَيْهِ (وسائل الشيعه،، كتاب امانت) "تمہارا فرض ہے کہ تم امانت کو بروقت ادا کرو اُس ذات کی قسم جس نے محمد کو برحق نبی کے طور پر معبود کیا، اگر میرے بابا حسین م ابن علی م کا قاتل بھی میرے پاس وہ تلوار امانت کے طور پر رکھو ادا سے جس سے اسنے اُن کو قتل کیا تھا تو میں ضرور اسے بروقت واپس کرتا!!!"

### شیطان بہکاتا ہے

ہر وہ کام جو شرعی لحاظ سے انہم ہوتا ہے، جتنا زیادہ انہم ہوتا ہے۔ شیطان اس بارے میں اتنا ہی زیادہ بہکانے کی کوشش کرتا ہے - حضرت امام جعفر صادق علیہ السلام فرماتے ہیں:

مَنْ اِثْمَنَ عَلَيَّ اَمَانَةٍ فَاَدَّاهَا فَقَدْ حَلَّ اَلْفَ عُقْدَةٍ مِّنْ عُقْدِ النَّارِ "جس شخص کے پاس امانت رکھائی گئی ہو اور وہ اسے بروقت ادا کر دے تو وہ جہنم سے بندھی ہوئی اپنی ایک ہزار گرہوں کو کھول لیتا ہے!"

فَاَدُّوا بِالْاَمَانَةِ "پس امانت کی ادائیگی کے سلسلے میں سستی نہ کرو"۔ فَاِنَّ مَنْ اِثْمَنَ عَلَيَّ اَمَانَةٍ وَكَلَّ بِهِ اِبْلِيسُ مِائَةَ شَيْطَانٍ مِّنْ مَّرْدَةٍ اَعْوَانِهِ لِيَضْلُوهُ وَيُوسُّوْهُ سُوَا اِلَيْهِ حَتَّى يُهْلِكُوْهُ اِلَّا مَنْ عَصَمَ اللهُ عَزَّ وَجَلَّ" بے شک جس شخص کے پاس امانت رکھائی جاتی ہے ابلیس اپنے سوسرکش اور مددگار شیطانوں کو اس کے پیچھے لگا دیتا ہے تاکہ وہ اسے گمراہ کریں اور اس کے دل میں خیانت کرنے کا وسوسہ پیدا کریں! وہ اس وقت تک اس کے پیچھے لگے رہتے ہیں جب تک کہ وہ اسے ہلاکت میں نہیں ڈال دیتے۔ بس وہی ان کے شر سے بچا رہتا ہے جس کو خدا بچائے۔

## حضرت محمد کا لقب امینا

حضرت رسول خدا (صلی اللہ علیہ وآلہ) کی سیرت کے سلسلے میں سب نے نقل کیا ہے کہ اسلام آنے سے قبل کفارِ قریش آنحضرت کو امین کے لقب سے پکارتے تھے۔ آپ کی امانتداری پر مشرکوں تک کو اتنا بھروسہ تھا کہ وہ اپنی امانتیں آپ کے پاس رکھایا کرتے تھے۔ یہ صرف قبیلہ قریش کا حال نہیں تھا، بلکہ عرب کے تمام قبیلوں اور علاقوں کے لوگوں کو بھی آنحضرت کی امانتداری پر اعتماد تھا۔ جب وہ حج کے زمانے میں مکہ آتے تھے تو اپنی امانتیں آنحضرت کے سپرد کر جاتے تھے۔ اسلام کے آجانے کے بعد بھی یہی حال رہا۔ ہم تاریخ میں پڑھتے ہیں کہ جب آنحضرت کو مدینے کی جانب ہجرت کرنی تھی تو انہوں نے حضرت علی علیہ السلام کو وہ تمام امانتیں سپرد کر دی تھی اور فرمایا تھا: "ہر روز صبح اور شام مکہ میں ندا کرو کہ جس شخص نے بھی محمد کے پاس کوئی امانت رکھائی تھی، آئے تاکہ میں اسے لوٹا دوں!"

## خیانت کی قسمیں

امانت کی ضد خیانت ہے۔ اور خیانت کی تین قسمیں ہیں: خدا کے ساتھ خیانت۔ رسول کے ساتھ خیانت۔ اور لوگوں کے ساتھ خیانت۔

### (۱) امانتِ خدا

سورہ احزاب میں ارشاد ہے کہ ( **إِنَّا عَرَضْنَا الْأَمَانَةَ عَلَى السَّمَاوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ إِنَّهُ كَانَ ظَلُومًا جَهُولًا** ) (سورہ احزاب ۳۳: آیت ۷۲) "ہم نے اپنی امانت کو سارے آسمان اور زمیں اور پہاڑوں کے سامنے پیش کیا جو انہوں نے اٹھانے سے انکار کر دیا اور اس سے ڈر گئے۔ لیکن انسان نے اسے اٹھا لیا بے شک انسان اپنے حق میں بڑا ظالم اور نادان ہے۔"

یہاں خدا کی امانت سے کیا مراد ہے اس سلسلے میں علماء کے مختلف اقوال ہیں۔ بعض نے کہا ہے کہ وہ امانت نعمتِ عقل ہے۔ اس امانت کی صحیح حفاظت یہ ہے کہ اس کے ذریعے آدمی اپنے معبود کو پہچانے اور اسی کی راہ پر چلے۔ بعض کہتے ہیں کہ خداوند تعالیٰ نے واجبات اور محرّمات کو جو احکام اپنے پیغمبر کے توسط سے بندوں تک پہنچائے ہیں۔ وہ خدا کی امانت ہیں، اور ان کی



پابندی ہی امانت کی حفاظت ہے۔ ظاہر ہے کہ آسمان وزمین میں اور پہاڑوں میں اتنی صلاحیت نہیں تھی کہ وہ ایسی امانتوں کی حفاظت کر سکیں اس لئے انہوں نے اسے قبول نہیں کیا۔ لیکن انسان ایسی صلاحیت رکھنے کی وجہ سے قبول کر لیا۔ بے شک انسان ظُلوم اور ظالم ہے اپنی غضب والی قوت کو عقل والی قوت پر ترجیح دے دیتا ہے اور امانتِ خدا میں خیانت کر بیٹھتا ہے۔ اور بے شک انسان جہول اور نادان ہے۔ اپنی شہوت والی قوت کی پیروی کر بیٹھتا ہے اور اس کے زور میں امانتِ خدا میں خیانت کرنے کے عذاب سے بے خبر ہو جاتا ہے!

## دولت عقل اور امانت داریا

عقل بھی خدا کی ایک بڑی امانت ہے اور اس کی امانتداری کا تقاضا یہ ہے کہ آدمی ہر وقت عقل ہی کا لحاظ کرے، کوئی ایسی بات یا حرکت نہ کرے جو عقل کے حکم یا اذن کے بغیر ہو۔ اگر آدمی عقل کو مغلوب کر کے رکھے اور شہوت یا غضب جیسی قوتوں کی پیروی کرے تو وہ خدا کی اس اہم امانت میں خیانت کر بیٹھے گا۔ پروردگارِ عالم نے اپنے بندوں کو جو تکالیف شرعیہ دی ہیں یعنی ان کے لئے حلال و حرام کو بیان فرمایا ہے، ان کی نسبت امانت داری کا تقاضا یہ ہے کہ آدمی ہر ممکن کوشش کر کے اپنی شرعی ذمہ داریوں کو سمجھے، ایسا نہ ہو کہ وہ کسی مسئلے میں یہ تک نہ جانتا ہو کہ اس بارے میں حکمِ خدا کیا ہے؟ اپنی تکالیف شرعی کو سمجھ لینے کے بعد اس سلسلے میں امانتداری کا تقاضا یہ بھی ہے کہ اسے دل کی گہرائی سے قبول کرے اس پر مکمل طور سے عمل پیرا ہو۔

امام محمد باقر علیہ السلام فرماتے ہیں (عن الباقر) فَخِيَانَةُ اللَّهِ وَالرَّسُولِ مَعْصِيَتُهُمَا وَأَمَّا خِيَانَةُ الْأَمَانَةِ فَكُلُّ إِنْسَانٍ مَأْمُونٌ عَلَىٰ مَا افْتَرَضَ اللَّهُ تَعَالَىٰ عَلَيْهِ (تفسیر صافی) "خدا اور رسول کے ساتھ خیانت ان کی نافرمانی ہے اور جہاں تک امانت میں خیانت کا تعلق ہے، ہر انسان خدائے تعالیٰ کے دینے ہوئے فرائض کا امانتدار ہے۔" یعنی واجباتِ خدا ہر انسان کے پاس امانت ہیں اور اس امانت کی حفاظت ان کی پابندی ہے۔

إِنَّ عَلِيًّا إِذَا حَضَرَ وَقْتُ الصَّلَاةِ يَتَمَلَّمُ وَيَتَرَلَّزِلُ وَ يَتَلَوُّنُ۔ امیر المؤمنین حضرت علی علیہ السلام جب نماز کا وقت ہوتا تو بے چین ہو جاتے تھے، لمرزے لگتے تھے، اور ان کے چہرے کا رنگ تبدیل ہونے لگتا تھا! فَيَقَالُ لَهُ مَالِكُ يَا أَمِيرَ الْمُؤْمِنِينَ؟ لوگ ان سے کہتے تھے: "امیر المؤمنین یہ آپ کا کیا حال ہو رہا ہے؟ فَيَقُولُ تو حضرت علی فرماتے تھے: جَاءَ وَقْتُ الصَّلَاةِ، وَقْتُ أَمَانَةِ عَرَضَهَا اللَّهُ عَلَى السَّمَوَاتِ وَالْأَرْضِ وَالْجِبَالِ فَابْتَيْنَ أَنْ يَحْمِلْنَهَا وَأَشْفَقْنَ مِنْهَا (تفسیر صافی) "نماز کا وقت آگیا! اس امانت کی ادائیگی کا وقت آگیا جسے خدا نے آسمانوں، زمین اور پہاڑوں کے سامنے پیش کیا تھا تو انہوں نے اسے اٹھانے سے انکار کیا

تھا اور اس سے خوف محسوس کیا تھا! "البتہ یہ بات صرف نماز سے مخصوص نہیں ہے تمام فرائض الہی خدا کی امانت ہیں، البتہ نماز ایک انتہائی اہم فریضہ ہے۔

## احکام دین دوسروں تک پہنچائیں

افسوس کی بات یہ ہے کہ ہمارے زمانے میں لوگوں کی اکثریت خدا کی امانتوں میں خیانت کر رہی ہے۔ لوگ دنیا، مادہ پرستی حرص اور شہوت میں اتنے لگن ہیں کہ کسی کو احکام دین سیکھنے کی فکر تک نہیں ہوتی، عمل کرنا تو دور کی بات ہے۔ روز بروز دین کے آثار محو ہوتے جا رہا ہیں اور فرائض الہی کا لحاظ کم ہوتا جا رہا ہے۔ پس اس زمانے میں پہلے سے زیادہ میں پہلے سے زیادہ اس بات کی ضرورت ہے کہ لوگ نہ صرف یہ کہ خود احکام دین حاصل کریں، بلکہ دوسروں تک بھی پہنچائیں خود بھی عمل کے سلسلے میں لا پرواہی نہ کریں۔ اور دوسروں کو بھی عمل کی تاکید کریں۔

## امانت رسول (صلی اللہ علیہ وآلہ)

شیعہ اور سنی دونوں کے پاس یہ حدیث مسلم ہے کہ رسول اکرم نے اپنی وفات سے قبل فرمایا تھا: اِنِّی تَارِکٌ فِیْکُمْ اَلثَّقَلِیْنِ کِتَابِ اللّٰهِ وَ عِشْرَتِیْ (بحار الانوار، جلد ۶) "میں تم لوگوں کے درمیان دو گراں چیزیں چھوڑے جا رہا ہوں، ایک تو کتابِ خدا ہے اور ایک میری عترت ہیں۔" اس کے بعد کا جملہ تاریخ میں یہ ہے کہ "میں قیامت کی دن تم سے سوال کروں گا کے ساتھ کیا کیا؟" تفسیر مجمع البیان میں لکھا ہے کہ: قرآن و عترت کو ثقلین یا دو گراں چیزیں اسی لئے کہا گیا ہے کہ ان کی پیروی بہت گمراہی گزرتی ہے۔ یہ ایسی امانتیں ہیں جن کا لحاظ بہت بھاری ثابت ہوتا ہے۔ سچا مسلمان وہی ہے جو اتنی بھاری ذمہ داری اٹھالے۔ قرآن کے احکام پر عمل کمرے اور اہلبیت رسول کی پیروی کمرے۔ لیکن افسوس کہ امت محمدی نے اتنی اہم امانتوں کا خیال نہیں رکھا ہے۔ ( وَقَالَ الرَّسُوْلُ یَا رَبِّ اِنَّ قَوْمِیْ اَخَذُوْا هٰذَا الْقُرْاٰنَ مَهْجُوْرًا ) (سورۃ فرقان ۲۵: آیت ۳۰) اور (قیامت کے دن) رسول کہیں گے کہ اے میرے پروردگار! میری قوم نے اس قرآن کو چھوڑ دیا تھا!! "اے کاش کہ ہم قوم رسول کی اُس اکثریت میں شامل نہ ہوں جس کی رسول، خدا سے شکایت کریں گے۔"

## اہل بیت رسول امانتدار ہیں

اہل بیت رسول خود رسول خدا کی ایک امانت ہیں جو آنحضرت ہمارے لیے چھوڑ گئے ہیں۔ اس امانت کا لحاظ یہ ہے کہ دل میں ان سے محبت و مودت رکھی جائے۔ ان کی حقانیت کو صدقِ دل سے مانا جائے۔ ان کے احکام کی اطاعت کی جائے۔ ان کے احکام کو خدا اور سولے احکام سمجھا جائے۔ ان کو خدا کی طرف سے حجت سمجھا جائے۔ خدا نے انہیں بھیج کر ہم پر حجت تمام کی ہے۔ اب ہم یہ عذر نہیں کر سکتے کہ رسول کی وفات کے بعد ہماری ہدایات کے لئے کوئی نہیں تھا۔ اُن کو پانے اور خدا کے درمیان واسطہ سمجھا جائے۔ صحابہ کرام کو ان کی نشانی سمجھ کر ان کا احترام کیا جائے۔ سادات کی ضرورتوں کا خیال رکھا جائے تاکہ اس طرح اُن کے جد کی امانت کا حق ادا ہو سکے۔

ایک طرف اہل بیت علیہم السلام خود رسول اکرم کی وفات کے بعد سے اب تک اور قیامت تک احکامِ خدا اور احکامِ رسول کیا امانت دار ہیں اور امین ہیں تو دوسری طرف وہ خود ہمارے حق میں رسول کی ایک گراں امانت ہیں۔ قرآن مجید کی طرح کی امانت ہیں۔ اس امانت کا لحاظ یہ بھی ہے کہ اہل بیت کے غم کو ہم اپنا غم سمجھیں اور اہل بیت کی خوشی کو اپنی خوشی جانیں۔ اگر وہ ظاہری زندگی میں ہوں تو خود ان کی زیارت کریں اور اگر وہ اس دنیا سے جا چکے ہوں تو ان کے روضوں اور مزارات کی زیارت کریں۔

## لوگوں کی امانت

امانت کی دو قسمیں ہیں: ایک امانتِ ملکی، اور ایک امانتِ شرعی۔ امانتِ ملکی یہ ہے کہ آدمی اپنا مال یا پانی ملکیت کی چیز کسی دوسرے شخص کے پاس امانت کے طور پر رکھائے۔ امانتِ ملکی کی چند قسمیں ہیں۔ کبھی کوئی چیز محض محفوظ کرنے کی غرض سے رکھائی جاتی ہے کبھی کوئی چیز استعمال کی نیت سے دی جاتی ہے تاکہ وہ بعد میں لوٹائی جاسکے۔ اس کو عاریہ یا مستعار بھی کہتے ہیں۔ یہ بھی امانت کی ایک قسم ہے۔ کبھی کوئی چیز دی جاتی ہے لیکن اس کا کرایہ لیا جاتا ہے جیسے کرائے پر مکان دے دیا جاتا ہے یہ بھی ایک قسم کی امانتِ ملکی ہے کبھی کوئی چیز رہن یا گروی رکھائی جاتی ہے اور اس کی ضمانت پر کچھ مال حاصل کیا جاتا ہے۔ رہن میں رکھی ہوئی چیز بھی ایک امانت ہے۔ اگر اس کی ضمانت پر لیا جانے والا مال لوٹا یا نہ جاسکے تو رہن میں رکھی ہوئی چیز کو بیچ کر نقصان پورا کیا جاتا ہے۔ اسی طرح مضاربہ کا مال یعنی سرمایہ کاری کا مال بھی ایک امانت ہوتا ہے۔ جو دوسرے کو تجارت کی غرض سے دیا جاتا ہے۔ اسی طرح قرض بھی ایک امانت ہوتا ہے ایسی تمام چیزیں امانتِ ملکی ہیں۔

## شرعی امانتیں

امانتِ شرعی یہ ہے کہ شرعی حکم سے کسی شخص کا مال کسی دوسرے شخص کے پاس امانت شمار ہو، خود مالک نے وہ مال امانت کے طور پر نہ رکھایا ہو مثلاً ہوا چلی اور ہمسائے کے گھر میں لٹکا ہوا لباس اڑ کر برابر والے گھر میں گر گیا یا کسی کا گمشدہ پالتو جانور کسی دوسرے کے گھر میں پہنچ گیا یا خریدار نے ایک بند پیکٹ خریدا جس کے اندر دوکاندار اپنا کچھ مال رکھ کر بھول گیا تھا، کیا خریدار بھولے سے دوکاندار کو کچھ زیادہ رقم دے کر چلا گیا ہو، یا ایک خط رقم آدمی کو راستے میں پڑی مل گئی ہو یا چوری اور غضب وغیرہ کا مال ہاتھ آگیا ہو تو ایسی تمام چیزیں شرعی طور پر امانت شمار ہوتی ہیں۔ اور ان کے مالک تک پہنچانا واجب ہوتا ہے خود استعمال کا حق نہیں ہوتا۔ امانت شرعی کی ایک اور مثال یہ ہے کہ کسی کا خط کسی کو مل گیا ہو اب جسے ملا ہے اس پر فرض ہوتا ہے کہ جس کے نام وہ خط ہے اس تک پہنچانے کا انتظام کرے۔ دوسروں کا خط کھولنا اور اسے پڑھنا حرام ہے۔

## لوگوں کے مال میں خیانت

اگر دوسروں کی امانت ملکی کی یا امانتِ شرعی کسی کے پاس ہو تو اس میں خیانت کرنا حرام ہے۔ اور جیسا کہ گزرا، یہ گناہانِ کبیرہ میں سے ہے خیانت تین گناہوں کا مجموعہ ہے:

(۱) دوسروں پر ظلم، (۲) تفریط یعنی ایک واجب کے سلسلے میں لاپرواہی۔ اور (۳) دوسروں کے مال میں ناجائز تصرف

## (۱) دوسروں کے مال میں بغیر اجازت تصرف

دوسروں کے مال میں ان کی اجازت کے بغیر تصرف کرنا اور اسے استعمال کرنا ظلم ہے۔ اگر آدمی کسی دوسرے کی مرضی کے بغیر اس کا مال اٹھالے، خواہ دوسرے کے علم میں ہو یا نہ ہو، اگرچہ قرض کے طور پر اٹھائے اور واپس دینے کا ارادہ ہو، لیکن چونکہ مالک راضی نہیں ہے اس لیے یہ بھی خیانت اور حرام ہے۔ دوسرے کی چیز اسکی مرضی کے بغیر ایک لمحہ بھی اس کی مرضی کے بغیر استعمال کرنا حرام ہے۔ بلکہ دوسرے کی چیز اس کی مرضی کے بغیر ایک جگہ سے اٹھا کر دوسری جگہ کوئی عذر شرعی نہ ہونے کی صورت میں رکھ دینا بھی حرام ہے۔ البتہ اگر بالفحویٰ معلوم ہو یعنی اجازت حاصل کئے بغیر معلوم ہو کہ مالک راضی ہوگا تو اس کے مال میں

تصرف جائز ہے۔ لیکن جب تصرف جائز ہو تو اگر استعمال کے دوران وہ مال ضائع ہو گیا یا اس میں کوئی نقص پیدا ہو گیا تو استعمال کرنے والا شخص ضامن ہے اور اسے اس کا عوض مالک کو دینا ہوگا۔

ایک مسئلہ یہ ہے کہ اگر امانت دار شخص نے اپنی حد تک امانت کی حفاظت کی ہو، اور اس کے باوجود امانت کی چیز میں نقص پیدا ہو گیا ہو یا وہ ضائع ہو گئی ہو تو امانت دار شخص ضامن نہیں اس کو اس کا عوض دینا نہیں پڑے گا لیکن امانت دار شخص نے لاپرواہی کی ہو تو وہ اس کی تلافی کا ضامن ہوگا۔ اسی طرح مالک کی مرضی کے بغیر اس کے مال میں تصرف کرنے والا بھی نقصان کی صورت میں جامل ہوگا، بلکہ اسے تو مال فوراً لوٹا دینا چاہیے یا اجازت لے لینا چاہئے۔ سورہ توبہ کی آیت ۹۱ میں ارشاد ہے: **مَاعَلَى الْمُحْسِنِينَ مِنْ سَبِيلٍ** یعنی "احسان مند کا کوئی زور نہیں ہے۔" اس آیت سے ظاہر ہوتا ہے کہ جس شخص نے امانت رکھ کر احسان کیا ہو اور اپنی حد تک حفاظت کرنے کے باوجود امانت ضائع ہو گئی ہو تو امانت رکھوانے والا شخص اپنے محسن کے خلاف دعویٰ نہیں کر سکتا۔

## (۲) امانت کی حفاظت میں لاپرواہی

عرف عام میں اگر کہا جائے کہا آدمی نے امانت کی حفاظت کے سلسلے میں لاپرواہی کی ہے مثلاً اسے محفوظ جگہ پر نہیں رکھا ہے تو وہ ضامن ہوگا، یعنی اسے اس کی تلافی کرنی پڑے گی۔ امانت دار شخص کو مالک کی مرضی کے بغیر یہ حق حاصل نہیں ہے کہ وہ اس کی امانت کسی اور کے پاس بطور امانت رکھ دے کسی اور کے پاس امانت کو منتقل کرنے کے لئے بھی مالک کی اجازت ضروری ہے۔ اگر مالک کی اجازت کے بغیر امانت دار شخص نے منتقلی کر دی اور وہ دوسرے شخص کے پاس ضائع ہو گئی تو پہلا امانت دار شخص ضامن ہوگا، اور کہا جائے گا کہ جس شخص کے پاس مالک نے امانت رکھوائی تھی اس نے لاپرواہی کی ہے۔ پس اگرچہ اصل امانت دار شخص کسی کو اپنی طرح یا اپنے سے بہتر امین سمجھتا ہو تب بھی امانت کے مالک کی اجازت ضروری ہے۔ اس طرح امانت دار شخص امانت کو اپنے ہمراہ سفر پر نہیں لے جا سکتا۔ اس کے لئے بھی مالک کی اجازت ضروری ہوگی۔ اگر امانت دار شخص کو سفر پر جانا ہو تو وہ اس کو کسی ایسی جگہ رکھ سکتا ہے جو عام طور پر محفوظ شمار ہو۔ لیکن کسی آدمی کے حوالے کرنے کے لئے مالک کی اجازت لازمی ہوگی۔ ہاں البتہ اگر اندیشہ ہو کہ امانت دار کی غیر موجودگی میں امانت ضائع ہو جائیگی تو ایسی صورت میں واجب ہے کہ امانت یا تو مالک کو یا مالک کے وکیل (نائب وغیرہ) کو لوٹا دے۔ اگر مالک یا اس کے وکیل موجود نہ ہو تو حاکم شرع (مجتہد یا اس کے وکیل) کے حوالے کر جائے یا اس امانت کی خاطر سفر نہ کرے۔ ہاں اگر سفر امانت کی حفاظت سے زیادہ ضروری ہو اور مالک، اس کا وکیل، مجتہد، یا اس کا وکیل بھی نہ ملے تو تب وہ کسی قابل اعتماد آدمی کے پاس امانت رکھوا کر جا سکتا ہے، یا اگر چاہے تو ساتھ لے جا سکتا ہے۔

اگر ایک شخص کو معلوم ہے کہ وہ امانت کی مناسب حفاظت نہیں کر سکتا تو اس پر واجب ہے کہ وہ امانت قبول نہ کرے۔ اگر ایسے شخص نے امانت لے لی ہے تو اس پر واجب ہے کہ امانت لوٹا دے۔ لیکن اگر امانت رکھوانے والا شخص یعنی مالک پھر بھی اسی کو امین بنانا چاہتا ہو، حالانکہ اسنے اسے بتادیا ہو کہ وہ امانت کی حفاظت صحیح طرح نہیں کر سکتا، تب وہ امانت قبول کر لینا جائز ہے۔ لیکن اگر ایسے شخص کے ہاتھوں امانت ضائع ہو جائے تو بہر حال اصل مالک ہی کو نقصان ہوگا اور امانتدار شخص کسی صورت میں ضامن نہیں ہوگا۔ حتیٰ کہ عذر پیش کرنے کے باوجود اگر کسی شخص کو امانتدار بننا پڑ گیا ہو تو اس پر اس کی حفاظت واجب نہیں ہوتی۔ پھر بھی اخلاقاً بہتر ہے کہ جہاں تک ہو سکے حفاظت کرے۔

ظاہر ہے کہ امانت ایک ایسا جائز معاملہ ہے جسے طرفین (امانتدار اور مالک) میں سے کوئی بھی جب چاہے ختم کر سکتا ہے۔ یعنی مالک جب چاہے امانتدار سے اپنا مال لے سکتا ہے۔ اسی طرح امانتدار شخص جب چاہے مالک کو مال لوٹا سکتا ہے۔ البتہ جب مالک اپنی چیز مانگے تو امانت دار پر واجب ہے کہ وہ اسے لوٹا دے اسی طرح جب بھی امانت دار شخص امانت لوٹانا چاہے تو مالک کو حق نہیں ہے کہ وہ امانت دار کے پاس امانت باقی رکھنے پر زور دے۔

### (۳) امانت کے لوٹانے میں سستی

اگرچہ امانت رکھوانے والا شخص کافر صرہبی ہو، اور عام حالات میں اسکے مال پر قبضہ جائز ہو، تب بھی اگر وہ کچھ مال امانتاً رکھائے تو اس امانت پر قبضہ کرنا جائز نہیں ہے۔ ہاں اگر ایک چور چوری کا مال امانت کے طور پر رکھائے یا کوئی غاصب اور ظالم شخص غصبی مال امانتاً رکھائے تو واجب ہے کہ وہ مال لے لیا جائے لیکن اس کے اصل مالک یا مالکوں کو دے دیا جائے۔ جس طرح کہ بیان ہوا کہ امانت کا مال اس کے مالک ہی کو لوٹانا چاہیئے اگر وہ نہ ملے تو اس کے وکیل کو مثلاً اس کے گھر کے کسی ذمہ دار فرد کو دے دینا چاہیئے۔ اگر وہ بھی نہ ملے تو حاکم شرع یعنی مجتہد یا اس کے وکیل کے پاس رکھوا دینی چاہیئے۔ اگر ایسا بھی ممکن نہ ہو تو پھر کسی بھی دوسرے قابل اعتماد شخص کو امانتدار بنا دینا چاہیئے۔ خاص طور پر جب آدمی مرنے کی علامتیں اپنے اندر پائیں تو اس پر واجب ہے کہ وہ امانت لوٹانے کی فکر کرے۔ اگر اوپر والی ترتیب کے لحاظ سے کوئی نہ مل رہا ہو، حتیٰ کہ کوئی قابل اعتماد اور امین شخص بھی نہ مل رہا ہو، تو اس پر واجب ہے کہ وہ وصیت کر جائے اور امانت کے مالک کا نام پتہ لکھوا دے۔

اسی طرح اگر امانت کے مالک کو اطلاع ملے کہ امانتدار شخص مر گیا ہے تو اس پر بھی واجب ہے کہ وہ جا کر اپنی امانت واپس لے لے۔ اگر مرحوم کے وارث اسے نہ پہچانتے ہوں تو وہ امانت کی نشانیاں بتا کر لے سکتا ہے۔ اسی طرح اگر امانت کا مالک مر جائے تو امانتدار شخص پر واجب ہے کہ وہ امانت کا مال اس کے وارثوں کو پہنچا دے۔

### کرائے پر دینا، عاریتاً دینا، رہن پر دینا اور مضاربہ

جیسا کہ بیان ہوا، کرائے پر لیا ہوا مال عاریتاً لیا ہوا مال (یعنی کچھ عرصہ استعمال کی خاطر لیا ہوا مال)، رہن میں رکھایا ہوا مال، اور سرمایہ کاری کی نیت سے لیا گیا مال، ان میں سے ہر ایک امانت ہے۔ جب بھی مال کا مالک مطالبہ کرے تو فوراً واپس لوٹانا واجب ہے، ہاں البتہ اگر ایسی امانتوں میں کوئی مدت طے پاگئی ہو تو اس مدت کے اندر مالک اپنے مال کا مطالبہ نہیں کر سکتا۔ مثلاً مالک مکان اس وقت تک کرائے دار سے اپنا مکان نہیں لے سکتا جب تک کہ طے ہو جانے والی کرائے کی مدت ختم نہ ہو جائے۔ اسی طرح رہن اس وقت تک واپس نہیں لیا جاسکتا جب تک کہ اس کی ضمانت لیا گیا مال نہ لوٹا دیا جائے۔ اسی طرح سرمایہ کاری کے لئے دیا ہوا مال بھی ہے۔ جو مدت مقرر ہوئی ہے، اس سے پہلے مالک نہیں مانگ سکتا۔ ہاں البتہ جب مدت گزر جائے اور معاملہ ختم ہونے لگے تو ایسی امانتوں کے امانتدار شخص پر امانت لوٹا دینا واجب ہے، اگرچہ کہ مالک طلب نہ کرے۔ ہاں اگر مالک خود مہلت دے دے یا اس کے پاس مزید رکھوانا چاہے تو کوئی حرج نہیں ہے۔

البتہ عاریہ ایک ایسی چیز ہے کہ مالک طے شدہ مدت سے پہلے ہی مال کا مطالبہ کر سکتا ہے۔ مثلاً ایک شخص نے دوسرے سے ایک ہفتے کے لئے کتاب پڑھنے کو لی۔ لیکن کتاب کے مالک نے دو ہی دن میں کتاب مانگ لی تو اس پر واجب ہے کہ وہ کتاب لوٹا دے۔ یہ بالکل امانت کی طرح سے ہے عام طور پر جسے امانت کہا جاتا ہے، اگرچہ مالک نے کوئی مدت مقرر کی ہو، تب بھی وہ اس مدت سے پہلے اپنی امانت واپس لے سکتا ہے۔

### مالک کی تلاش اور اس کی طرف سے صدقہ

یہ تو بات ہوئی امانتِ ملکی کی۔ اور اگر امانت شرعی کسی کے پاس ہو تو اس کے مالک کو واپس لوٹا دے۔ اگر مالک معلوم نہ ہو تو واجب ہے کہ ایک سال تک اسے تلاش کرے، مثلاً مساجد میں اعلان کروانے۔ ایک سال کے بعد بھی اگر وہ نہ ملے تو اس کی جانب سے وہ پورا مال صدقہ کر دے۔

## امانت دینے والا اور لینے والا بالغ و عاقل ہو

امانت کا معاملہ اسی وقت صحیح ہے جبکہ امانت رکھوانے والا اور رکھنے والا، دونوں عاقل اور بالغ ہوں۔ پس کسی دیوانے یا کسی نابالغ بچے کو نہ تو امانت رکھوانے کا حق حاصل ہے اور نہ ان کے پاس امانت رکھنا صحیح ہے۔ ہاں اگر دیوانے شخص یا نابالغ بچے کا سرپرست اجازت دے دے تو ایسوں کی امانت رکھنا جائز ہے۔ البتہ خواہ دیوانے شخص یا نابالغ بچے کی ولی کی اجازت سے امانت رکھی ہو یا ایسے ہی دیوانے یا نابالغ بچے کا مال رکھ لیا ہو، دونوں صورتوں میں اگر مال ضائع ہو جائے تو مال رکھنے والا شخص ضامن ہوگا اور دیوانے یا نابالغ بچے کے سرپرست کو مال لوٹانے گا خود دیوانے یا نابالغ بچے کو نہیں لوٹانے گا۔ اسی طرح اگر مال ضائع نہ ہوا ہو اور سرپرست کی مرضی کے بغیر لے لیا ہو، تب بھی مال سرپرست ہی کو دینا ہوگا ہاں البتہ اگر آدمی کسی بالغ بچے یا دیوانے کے ہاتھ میں کچھ مال دیکھے اور اندیشہ ہو کہ اس کے ہاتھ سے یہ مال ضائع ہو جائے گا تو لے کر سرپرست تک پہنچا سکتا ہے اور اگر اس دوران مال تلف ہو جائے تو وہ ضامن نہیں ہے۔

یہ امانت داری کے کچھ احکام تھے مزید تفصیلات کے لئے فقہی کتابوں سے رجوع کیا جاسکتا ہے۔ جو چیز اہم ہے وہ امانت داری کی اہمیت کو سمجھنا اور خیانت جیسے گناہ کی خرابی سے آگاہ ہونا ہے۔ اس سلسلے میں ہم بس ایک آیت اور چند روایت مزید پیش کر رہے ہیں۔

## قرآن میں امانت داروں کا مدح

سورۃ آل عمران میں ارشاد ہوا: ( وَمَنْ أَهْلَ الْكِتَابِ مَنْ إِنْ تَأْمَنَهُ بِفِنطَارٍ يُؤَدُّ إِلَيْكَ وَمِنْهُمْ مَنْ إِنْ تَأْمَنَهُ بِدِينَارٍ لَا يُؤَدُّ إِلَيْكَ إِلَّا مَا زُيِّنَتْ عَلَيْهِ قَائِمًا، ذَلِكَ بِأَنَّهُمْ قَالُوا لَيْسَ عَلَيْنَا فِي الْأُمِّيِّينَ سَبِيلٌ وَيَقُولُونَ عَلَى اللَّهِ الْكَذِبَ وَهُمْ يَعْلَمُونَ ) (سورۃ آل عمران ۳ آیت ۷۵) "اور اہل کتاب کچھ ایسے بھی ہیں کہ اگر ان کے پاس روپے کے ڈھیر امانت رکھ دو تو بھی اُسے (جب چاہو بعینہ) تمہارے حوالے کر دیں گے اور بعض ایسے ہیں کہ اگر ایک اشرفی بھی امانت رکھو تو جب تک تم برابر (ان کے سر) پر کھڑے نہ رہو گے تمہیں واپس نہ دیں گے۔ یہ (بد معاملگی) اس وجہ سے ہے کہ ان کا تو قول ہے کہ (عرب کے) جاہلوں کا (حق) مار لینے میں (ہم پر کوئی) (الزام کی) راہ ہی نہیں، اور وہ جان بوجھ کر خدا پر جھوٹ جوڑتے ہیں۔"





"اگرچہ کہ اس کے پاس برابر والی چیز سے بہتر ہو تب بھی وہ اپنی طرف سے (یعنی پہلے شخص کو کچھ بتائے بغیر) نہ دے۔" اس لئے کہ اصل معاملہ جو ہوا ہے وہ یہ ہے کہ دوسرا شخص پہلے شخص کی رقم لے کر بازار سے ایک مخصوص کپڑا لے آئے۔ پس اس معاملے کی ذرا سی بھی خلاف ورزی خیانت ہوگی۔

سلیمان بن خالد کہتے ہیں:

میں نے حضرت امام جعفر صادق علیہ السلام سے پوچھا کہ: ایک شخص میرا قرضدار تھا لیکن نہ صرف یہ کہ اس نے قرض ادا نہیں کیا بلکہ جھوٹی قسم بھی کھالی کہ کسی قرض کا سلسلہ نہیں ہے۔ اس کے بعد اس نے اپنا کچھ مال میرے پاس امانت کے طور پر رکھوایا ہے۔ آیا میں اس کی امانت کو اپنے قرض میں کاٹ کر خود استعمال کر سکتا ہوں؟: قَالَ إِنَّهُ خَانَكَ فَلَا تَكُنْ لَهُ وَتَدْكُلْ فِيمَا عَيْبَتَهُ عَلَيْهِ (کتاب "نہایہ") امام نے جواب دیا: "بیشک جس نے تمہارے ساتھ خیانت کی لیکن تمہیں اس کے ساتھ خیانت نہیں کرنی چاہئے۔ ابھی تم نے اس کا جو عیب بتایا اس کے زمرے میں تمہیں بھی داخل نہیں ہو جانا چاہئے۔

جیسا کہ بیان ہوا، شیخ طوسی و دیگر قدیم مجتہدین مطلق آیتوں اور ایسی روایتوں کی روشنی میں یہ فتویٰ دے چکے ہیں کہ خیانت کسی صورت میں جائز نہیں ہے۔ لیکن کتاب "ملحقات عروۃ الوثقی" کے قضاوت والے باب میں مرحوم سید کاظم طباطبائی فرماتے ہیں: "مجتہدین کے درمیان مشہور یہ ہے کہ امانت کے مال سے اپنا جائز حق وصول کر لینے میں کوئی حرج نہیں ہے۔" خود مرحوم سید کاظم طباطبائی کا بھی یہی فتویٰ تھا لیکن احتیاط یہ ہے کہ ایسا کام نہ کیا جائے۔

اسی طرح اگر ایک شخص کسی کو کچھ مال دے اور کہے کہ "یہ مال سادات یا غریبوں تک پہنچادو" اور اتفاق سے جس کو مال دیا گیا ہے وہ خود بھی سید یا غریب ہو تو وہ مالک کی اجازت کے بغیر خود اس مالک کی تصرف نہیں کر سکتا۔ ہاں اگر معلوم ہو کہ اگر خود وہ تصرف کر لے تو بھی مالک راضی ہوگا تو درست ہے۔

### خیانت کا بوجھ اور روز قیامت

پیغمبر اکرم (صلی اللہ علیہ وآلہ) فرماتے ہیں:

(قَالَ) أَلَا يَعْظَمُونَ بَعِيْرًا فَيَأْتِي بِهِ عَلَى ظَهْرِهِ رُءَاءُ

"خبردار! کوئی شخص ایک اونٹ کی بھی خیانت کا مرتکب ہوگزر نہ ہو اور نہ وہ قیامت کے دن اُسی اونٹ کی پیٹھ پر بیٹھ کر آئے گا

اور اونٹ کی طرح بلبل رہا ہوگا!"

أَلَا لَا يَغُلَّنْ أَحَدٌ فَرَسًا فَيَأْتِي بِهِ يَوْمَ الْقِيَامَةِ عَلَى ظَهْرِهِ لَهُ حَمْحَمَةٌ۔ "خبردار! کوئی شخص ایک گھوڑے کی بھی خیانت کا ہرگز مرتکب نہ ہو! ورنہ وہ قیامت کے دن اسی گھوڑے کی پیٹھ پر بیٹھ کر آئے گا اور ہنہنارہا ہوگا!" فیقول یا مُحَمَّدُ يَا مُحَمَّدُ "ایسا خیانت کار شخص مجھے مدد کے لئے پکارے گا: يَا مُحَمَّدُ! يَا مُحَمَّدُ! فَأَقُولُ قَدْ بَلَّغْتُ لَا أَمْلِكُ لَكَ مِنَ اللَّهِ شَيْئًا (کتاب "کافی") آنحضرت فرماتے ہیں کہ: "میں اس سے کہوں گا کہ میں نے تمہیں تبلیغ کر دی تھی۔ اب (تمہاری نافرمانی کی صورت میں) تمہارے متعلق خدا کے حضور میری کوئی ذمہ داری نہیں ہے!"

علامہ مجلسی پیغمبر اکرم کی یہ روایت نقل کرتے ہیں کہ: رُدُّوا الْحَيْطَ وَالْمَخِيضَ فَإِنَّ الْعُلُولَ عَارٌ وَ شَنَازُ يَوْمِ الْقِيَامَةِ (کتاب "شرح کافی") یعنی "حتیٰ دھاگہ اور سوئی تک واپس لوٹا دیا کرو۔ اس لئے کہ خیانت قیامت کے دن بہت ننگ و عار اور رسوائی کا باعث ہوگی۔

ایک شخص آنحضرت کی خدمت میں آیا۔ وہ ایک سوا (بڑی سوئی) بغیر اجازت لے گیا تھا۔ اس نے آنحضرت سے کہا: "میں یہ سوا لے گیا تھا تاکہ اس سے اپنے لئے پالان شتر تیار کر سکوں۔" آنحضرت نے فرمایا: اگر اس سوائے میں میرا حق ہے تو میں نے اسے معاف کیا۔ اور اگر دوسرے مسلمانوں کا حق ہے تو اس کی قیمت تم دے دو تاکہ وہ بیت المال میں شامل ہو اور سب کے درمیان عدل سے تقسیم ہو!" اس عرب شخص نے کہا: "میں نہیں جانتا تھا کہ یہ اتنا سخت مسئلہ ہے۔ اگر ایسا ہے تو میں سوا اپنے پاس نہیں رکھوں گا۔" یہ کہہ کر اس نے وہ سوا آنحضرت کو دیا اور چلا گیا۔

د

### ( يُعْرِفُ الْمُجْرِمُونَ بِسَيِّمَاتِهِمْ ) سے مراد

علامہ مجلسی فرماتے ہیں کہ میدانِ حشر میں خیانت کرنے والے شخص کے کاندھوں پر خیانت کا مال رکھا ہوا ہوگا۔ ہر آدمی کی اسی طرح کوئی نہ کوئی علامت ہوگی جس سے اُس آدمی کا گناہ پہچانا جائے گا۔ جو شخص بھی کسی گناہِ کبیرہ کا ارتکاب کرے گا اور توبہ کئے بغیر مر جائے گا، خدا قیامت کے دن اُس کے ساتھ عدل کا سلوک کرے گا۔ عدل اس حد تک ہوگا کہ جس قسم کا گناہ آدمی نے زیادہ کیا ہو اسی کی مناسبت سے کوئی علامت بھی آدمی کے ساتھ لگی ہوگی۔ مثلاً شرابی کے ہاتھ میں شراب کی ایسی بوتل ہوگی جس کی بدبو سے اہلِ محشر کو تکلیف پہنچ رہی ہوگی۔ اسی طرح گانا بجانے کے آلات، بجانے والے شخص کے ہاتھ میں چپکے ہونے ہوں گے۔

اسی طرح جو اکیلے والوں کے ہاتھ میں جوئے کے آلات ہوں گے۔ يُعْرِفُ الْمُجْرِمُونَ بِسَيِّئَاتِهِمْ (سورہ رحمن ۵۵: آیت ۴۱) یعنی "مجرموں کو اُن کی پیشانی سے پہچانا جائے گا۔" اس آیت شریفہ سے یہی مراد ہے۔

## رسول اکرم اور امانت

ایک دن مسجد نبوی میں ایک غریب آدمی آیا اور رسول اکرم (صلی اللہ علیہ وآلہ) سے اپنی غربت کا ذکر کرنے لگا۔ آنحضرت نے فرمایا: بیٹھ جاؤ، خدا قادر ہے۔ "اسی طرح ایک اور فقیر آیا، آنحضرت نے اُس سے بھی یہی فرمایا پھر ایک تیسرا غریب آدمی آیا۔ آنحضرت نے اُسے بھی بٹھا دیا۔ پھر ایک اور شخص آیا۔ اُس نے چار صاع (تقریباً بارہ سیر) گندم زکوٰۃ کے طور پر پیش کیا۔ آنحضرت نے ایک ایک صاع (تقریباً تین تین سیر) گندم تینوں میں سے ہر ایک غریب آدمی کو دیا۔ ایک صاع یعنی تقریباً تین سیر گندم بچ گیا۔ مغرب اور عشاء کی نمازوں کے بعد آنحضرت نے خود اعلان فرمایا کہ ایک صاع گندم موجود ہے، جو شخص بھی مستحق ہو آکر لے لے۔ لیکن کوئی نہیں آیا۔ مجبوراً آنحضرت زکوٰۃ کی وہ امانت اپنے گھر لے گئے۔ حضرت عائشہ سے منقول ہے کہ اس رات آنحضرت فکر مند نظر آرہے تھے۔ میں نے اس کا سبب پوچھا تو انہوں نے فرمایا: "مجھے اندیشہ ہے کہ کہیں میں آج مر جاؤں اور یہ امانت مستحق تک نہ پہنچے بلکہ میرے پاس رہ جائے!"

نیز مروی ہے کہ جب آنحضرت پر مرض الموت طاری تھا تو آپ کے پاس غریبوں کو دینے کے لئے چھ یا سات دینار کا مال رکھا ہوا تھا۔ آنحضرت نے اُسے طلب فرمایا۔ اور اس کو گن کر کہا: "ہو سکتا ہے کہ محمد خدا کے حضور پہنچ جائے اور یہ دینار اُس کے ذمے پڑے رہ جائیں!" پھر آنحضرت نے امیر المؤمنین حضرت علی علیہما السلام کو یہ دینار فقیروں تک پہنچانے کے لئے دیتے اور فرمایا "اب مجھے اطمینان ہو گیا!"

(ناسخ التواریخ جلد ۳ حالات رسول خدا ص ۵۴۴)

## راز کی باتیں بھی امانت ہیں

کبھی ایسا بھی ہوتا ہے کہ کسی کی راز کی بات کسی کے پاس ہوتی ہے، اور وہ کہہ دیتا ہے کہ یہ کسی اور کو نہ بتائے۔ ایسی بات بھی ایک امانت ہوتی ہے۔ اسی طرح ہو سکتا ہے کہ کوئی راز کی بات آدمی کو خود بخود معلوم ہو جائے یعنی جس شخص کے متعلق وہ بات ہے، خود اس نے نہ بتائی ہو، لیکن اندازہ ہو کہ وہ شخص پسند نہیں کرے گا کہ وہ بات پھیل جائے۔ ایسی بات بھی شرعی لحاظ سے

امانت ہے۔ دکھی یا سنی ہوئی راز کی بات فاش کر دینا خیانت ہے کتاب "غرر الحکم" میں حضرت امیر المومنین کا یہ قول موجود ہے کہ: إِذَاعَةَ سِرِّ أُوذِعْتَهُ عَدُوٌّ يَعْنِي "راز کی جو بات تمہیں راز رکھنے کے لئے سنائی گئی ہو، اُسے فاش کر دینا خیانت اور غداری ہے!" راز کی بات خواہ دوست کی ہو یا دشمن کی، خواہ اچھے آدمی کی ہو یا بُرے آدمی کی، جب وہ امانت کی شکل اختیار کر لیتی ہے تو بہر حال اُسے فاش کرنا حرام ہے۔

## آپس کی باتیں بھی امانت ہیں

پیغمبر اکرم (صلی اللہ علیہ وآلہ) کا ارشاد ہے کہ: الْمَجَالِسُ بِالْأَمَانَةِ وَلَا يَجُلُّ لِمُؤْمِنٍ أَنْ يَقُولَ عَنْ أَحِبِّهِ الْمُؤْمِنِ فَيُبْحَثَ (بحار الانوار جلد ۱۶) یعنی "ایک ساتھ بیٹھنے والے شخص کو امانت کا خیال کرنا چاہیے کسی مومن کے لئے جائز نہیں ہے کہ وہ اپنے مومن بھائی کی کوئی بڑی بات فاش کر دے۔"

نبی کریم سے حضرت ابوذر نقل کرتے ہیں (عَنِ النَّبِيِّ) يَا أَبَا ذَرٍّ الْمَجَالِسُ بِالْأَمَانَةِ وَأَفْشَاءُكَ سِرِّ أَحَبِّكَ خِيَانَةٌ فَاجْتَنِبْ ذَلِكَ (وسائل الشیخ) "اے ابوذر! ایک ساتھ بیٹھنے والے شخص کو امانت کا خیال کرنا چاہیے۔ اگر تم اپنے مومن بھائی کا راز فاش کر دو گے تو خیانت کر بیٹھو گے۔ پس ایسے کام سے بچو۔"

ایک بیٹھک یا میٹنگ میں جو باتیں بھی ہوتی ہیں وہ اُس کے افراد کے پاس امانت ہوتی ہیں۔ جو بات چھپانے کے لائق ہو، اُسے فاش نہیں کرنا چاہیے۔ روایت میں ہے کہ: الْمَجَالِسُ بِالْأَمَانَةِ إِلَّا ثَلَاثَةً مَجَالِسُ مَجْلِسُ سَفِكٍ فِيهِ دَمٌ حَرَامٌ، وَمَجْلِسُ أُسْتَحْبَنَ فِيهِ فَرْجٌ حَرَامٌ وَمَجْلِسُ أُسْتَحْبَلَ فِيهِ مَالٌ حَرَامٌ بَعِيْرَ حَقِّهِ (بحار الانوار جلد ۱۶ نقل از امالی مفید)

ایک ساتھ بیٹھنے والے شخص کو امانت کا خیال رکھنا چاہیے۔ ہاں البتہ تین قسم کی بیٹھکوں میں ہونے والی بات فاش کرنا حرام نہیں ہے۔ ایک وہ جگہ جہاں حرام طریقے سے کسی کی جان لینے کی بات ہو رہی ہو۔ ایک وہ جگہ جہاں زنا کا پروگرام طے پا رہا ہو۔ اور ایک وہ جگہ جہاں ناحق حرام مال کھانے کی بات ہو رہی ہو۔ "ایسی جگہوں پر ہونے والی باتیں کسی کا حق ثابت کرنے کے موقع پر قاضی کے سامنے گواہ بن کر پیش کی جاسکتی ہیں۔ بلکہ بعض موقعوں پر بات کی اتنی اہمیت ہوتی ہے کہ راز فاش نہ کرنا حرام ہوتا ہے۔"

سورہ تحریم میں پروردگارِ عالم ازواجِ پیغمبر میں سے بعض کو سرزنش کر رہا ہے کہ انہوں نے آنحضرت کے ساتھ خیانت کی تھی اور آپ کا راز فاش کر دیا تھا۔ خدا ان دونوں کو توبہ کرنے کی ہدایت دے رہا ہے اور فرما رہا ہے کہ: (إِنْ تَشُوبَا إِلَى اللَّهِ فَقَدْ صَعَتْ قُلُوبُكُمَا) (سورہ تحریم ۶۶: آیت ۴) "اگر تم دونوں توبہ کرو تو بہتر ہے، کیونکہ تمہارے دل تاریک ہو گئے ہیں۔"

اسی سورت میں حضرت نوح اور حضرت لوط پیغمبروں کی بیویوں کا بھی کچھ یوں ذکر ہے: ( فَخَانَتْهُمَا فَلَمَّ تَغْنِيًا عَنْهُمَا مِنَ اللَّهِ شَيْئًا وَقِيلَ ادْخُلَا النَّارَ مَعَ الدَّٰخِلِينَ ) (سورۃ تحریم ۶۶: آیت ۱۰) "دونوں نے اپنے شوہروں کے ساتھ خیانت کی (گھر کے راز فاش کر دیئے) تو ان کے شوہر خدا کے مقابلے میں ان کے کچھ بھی کام نہ آئے اور ان دونوں عورتوں کو حکم دیا گیا کہ جہنم میں جانے والوں کے ساتھ تم دونوں بھی داخل ہو جاؤ۔"

## راز کی باتیں بتا دینا امانت میں خیانت ہے

عَنْ عَبْدِ اللَّهِ بْنِ سِنَانَ قَالَ قُلْتُ لَهُ عَبْدِ اللَّهِ بْنُ سِنَانَ كَيْفَ هِيَ امْرَأَةٌ حَرَامَةٌ؟ قَالَ مِمَّنْ كَتَمَتْ رَازًا يَخْتَصِمُ بِهَا إِلَى الْمَوْتِ عِوَضًا عَنِ الْمَوْتِ. سَأَلْتُهَا أَمَّا هِيَ إِذْ أَدَاعَتْ سِرَّهُ (كتاب "كافی") "(اگرچہ کہ مومن کی شرمگاہ کو دیکھنا بھی حرام ہے،) لیکن میری مراد مومن کا راز فاش کر دینا ہے۔"

امام یہ بھی فرماتے ہیں: مَنْ عَسَلَ مَيِّتًا مُؤْمِنًا فَادَى فِيهِ الْأَمَانَةَ عُفْرَهُ "جو شخص کسی مومن کی میت کو غسل دے اور اس کے سلسلے میں امانت کا خیال رکھے تو اس کے گناہ بخش دیئے جاتے ہیں "قِيلَ وَكَيْفَ يُؤَدَى فِيهِ الْأَمَانَةُ؟ پوچھا گیا کہ "کوئی شخص میت کے سلسلے میں امانت کا خیال کس طرح رکھ سکتا ہے؟" قَالَ لَا يُخْبِرُ بِهَا يَرَى (كتاب "امالی") امام نے جواب دیا "وہ میت کے بدن میں جو عیب دیکھے، دوسروں کو نہ بتائے۔"

گذشتہ بیان سے معلوم ہوا تھا کہ راز فاش کرنا بطور کلی خیانت ہے، خواہ جس شخص کا راز ہو، اس نے خود رازداری کی شرط کے ساتھ بتایا ہو، یا ایسے ہی چلتے پھرتے معلوم ہو گیا ہو۔ بہر حال راز ایک امانت ہے جس میں خیانت جائز نہیں ہے۔ یعنی جس کا راز ہے، اگر وہ اس کے کھل جانے پر ناراض ہوتا ہو تو اسے فاش کرنا خیانت اور حرام ہے۔ اس قسم کی امانت یعنی راز کی امانت کے کچھ درجے ہوتے ہیں اور اس کی کچھ قسمیں ہوتی ہیں۔ بعض میں خیانت کو چغل خوری یا چغلی کہتے ہیں، اور بعض میں خیانت کو غیبت کہا جاتا ہے۔ انشاء اللہ ان میں سے ہر ایک کا بیان اپنے اپنے مقام پر ہوگا۔

## مسلمانوں کے جنگی راز کفار تک پہنچانا

خدا، پیغمبر اور تمام مسلمانوں سے خیانت کا اپنا اپنا مرتبہ ہوتا ہے ایک قسم کی خیانت یہ بھی ہوتی ہے کہ آدمی خود اپنے ساتھ خیانت کر بیٹھتا ہے ان تمام خیانتوں کا مجموعہ مسلمانوں کے سیاسی رازوں اور فوج کے پوشیدہ امور کو مسلمانوں کے خلاف جنگ کرنے والے کافروں سے بیان کر دینا ہے۔ آدمی اس طرح نہ صرف خدا، پیغمبر اور تمام مسلمانوں سے خیانت کرتا ہے بلکہ اپنے ساتھ بھی خیانت کرتا ہے۔ دشمن کی تقویت اور مسلمانوں کی شکست کا سبب بنتا ہے شاید اسی خیانت کا ذکر مندرجہ ذیل آیت میں ہے:

( يَا أَيُّهَا الَّذِينَ آمَنُوا لَا تَخُونُوا اللَّهَ وَالرَّسُولَ وَتَخُونُوا أَمْنَتَكُمْ وَأَنْتُمْ تَعْلَمُونَ )

(سورہ انفال: ۸: آیت ۲۷)

یعنی "اے ایمان لانے والو، نہ تو خدا اور رسول کی خیانت کرو اور نہ اپنی امانتوں میں خیانت کرو حالانکہ تم سب کچھ سمجھتے بوجھتے ہو۔"

اس آیت شریفہ کی شانِ نزول میں جابر ابن عبد اللہ سے منقول ہے کہ ایک دن جبریل نے پیغمبر اکرم (صلی اللہ علیہ وآلہ) کو خبر دی کہ ابوسفیان فلاں جگہ مشرکوں کے ایک لشکر کے ساتھ پڑاؤ کئے ہوئے ہے۔ آپ اس سے جنگ کے لئے تیار ہو جائیں۔ اور اس خبر کو پوشیدہ رکھیں تاکہ اچانک ان پر حملہ کر سکیں۔ منافقین میں سے ایک شخص نے یہ خبر لکھی اور ابوسفیان کو مسلمانوں کے اچانک حملہ کرنے والے پروگرام سے آگاہ کر دیا۔ اس کے علاوہ اسی آیت کے ذیل میں ابو لہبہ نامی شخص کی خیانت اور اس کی توبہ کا ذکر قرآن مجید میں موجود ہے۔

## چوریا

### تیسواں گناہ چوریا

تیسواں گناہ جس کے کبیرہ ہونے کی صراحت موجود ہے، چوری کرنا ہے۔ فضل بن شاذان والی روایت میں حضرت امام علی رضا علیہ السلام نے اسے گناہان کبیرہ میں شمار کیا ہے۔ اعمش راوی ہیں کہ حضرت امام جعفر صادق علیہ السلام نے یہ حدیث نبوی نقل فرمائی کہ: لَا يَزْنِي الزَّانِي وَهُوَ مُؤْمِنٌ وَلَا يَسْرِقُ السَّارِقُ وَهُوَ مُؤْمِنٌ (وسائل الشیعہ) یعنی "کوئی شخص مومن ہوتے ہوئے زنا نہیں کر سکتا اور کوئی شخص مومن ہوتے ہوئے چوری نہیں کر سکتا۔ پس زنا کرنے والا شخص اور چوری کرنے والا شخص مومن نہیں ہوتا۔ ایسے آدمی میں ایمان کی روح نہیں ہوتی۔ ایسے آدمی کو خدا اور روز جزا پر مناسب حد تک ایمان نہیں ہوتا۔ ایسا آدمی اگر توبہ کیے بغیر مر جائے تو مومن کی موت نہیں مرتا۔ بعض آیتیں اور روایتیں ایسی ہیں جو خیانت کی مذمت میں ہیں، لیکن ساتھ ساتھ اس

كُلِّ مَنْ سَرَقَ مِنْ مُسْلِمٍ شَيْئًا فَدَحَّوَاهُ وَأَخْرَزَهُ فَهُوَ يَفْعُ عَلَيْهِ اسْمُ السَّارِقِ وَهُوَ عِنْدَ اللَّهِ سَارِقٌ۔

"ہر وہ شخص چور کہلائے گا اور خدا کی نظر میں چور ہوگا جو کسی مسلمان کا ایسا مال چرائے جس کو اس نے اپنی ملکیت بنا لیا ہو اور جس کو اس نے اپنے لئے رکھ لیا ہو۔" (یعنی خداوند تعالیٰ اسے وہی عذاب دے گا جو چور کے لئے اس دنیوی زندگی کے بعد معین ہے۔)

وَلَكِنْ لَا تُقَطَّعُ إِلَّا فِي رُبْعِ دِينَارٍ أَوْ أَكْثَرَ" (لیکن) (دنیا میں) اس کا ہاتھ نہیں کاٹا جاتا ہے ہاں اگر وہ ایک چوتھائی دینار یا اس سے زیادہ کا مال چرائے تو کاٹا جاتا ہے۔ "وَأَلُو قُطِعَتْ يَدُ السَّارِقِ فِيمَا هُوَ أَقَلُّ مِنْ رُبْعِ دِينَارٍ لَأَلْقَيْتَ غَامَّةَ النَّاسِ مُقَطَّعِينَ" (کتاب "تہذیب") "اگر چوتھائی دینار سے کم پر ہاتھ کاٹے جائیں تو تم اکثر لوگوں کا ہاتھ کٹا ہوا پاؤ گے!



## چوری کی سزا

سورہ مائدہ میں ارشاد ہے:

( وَالسَّارِقُ وَالسَّارِقَةُ فَاقْطَعُوا أَيْدِيَهُمَا جِزَاءً بِمَا كَسَبَا كَالْأَمْنِ اللَّهُ عَزِيزٌ حَكِيمٌ فَمَنْ تَابَ مِنْ بَعْدِ ظُلْمِهِ وَأَصْلَحَ فَإِنَّ اللَّهَ يَتُوبُ عَلَيْهِ إِنَّ اللَّهَ عَفُورٌ رَحِيمٌ )

(سورہ مائدہ ۵: آیت ۳۸ اور ۳۹)

"اور چور خواہ مرد ہو یا عورت، تم ان کے کرتوت کی سزائیں ان کے ہاتھ کاٹ ڈالو۔ یہ ان کی سزا خدا کی طرف سے ہے۔ اور خدا تو بڑا زبردست حکمت والا ہے۔ ہاں جو شخص اپنے گناہ کے بعد توبہ کر لے اور اپنے چال چلن درست کر لے تو بے شک خدا بھی اس کی توبہ قبول کر لیتا ہے۔ یقیناً خدا تو بڑا بخشنے والا مہربان ہے۔"

کتاب "برہان قرآن" کے صفحہ ۱۷۰ پر کچھ یوں لکھا ہے:

"اسلام دشمن افراد نے جن موارد پر اسلام کے خلاف ہنگامہ اور معرکہ کھڑا کیا ہے ان میں سے ایک سزائوں کا اسلامی قانون ہے۔ دشمن ان سزائوں کو وحشیانہ قرار دیتے ہیں اور کہتے ہیں کہ بیسویں صدی میں ایسی سزائیں شائستہ نہیں ہیں۔ خاص طور پر دشمنوں نے چوری کی سزائیں ہاتھ کاٹنے اور زنا کی سزائیں سنگسار کر دینے پر سخت نکتہ چینی کی ہے۔ وہ اپنا فلسفہ بگھارتے ہوئے کہتے ہیں کہ جرائم ایک طرح کی اخلاقی اور روحانی بیماریاں ہیں پس ان کا علاج سزائوں سے نہیں بلکہ درس اخلاق دے کر نفسیاتی طریقوں سے ہونا چاہیئے۔"

ہم کہتے ہیں کہ ہم درس اخلاق اور روحانی علاج کے منکر نہیں ہیں۔ بے شک درس و نصیحت کا معاشرے کے افراد پر گہرا اثر ہوتا ہے۔ ہم اس بات سے بھی انکار نہیں کرتے کہ اکثر جرائم اخلاقی خرابیوں اور بیمار روح کے باعث واقع ہوتے ہیں۔

اسلام نے درس و نصیحت کا اور اخلاق و عادات کی اصلاح کا پہلو نظر انداز نہیں کیا ہے۔ لیکن ہم اس کے ساتھ ساتھ یہ بھی کہتے ہیں کہ اگر درس و نصیحت کے باوجود آدمی سرکش کرے اور اپنی خواہشات کو بے لگام چھوڑ دے تو ایسے آدمی کی اصلاح سزا کے بغیر نہیں ہو سکتی۔ چھوٹے تین چار سال کے بچے کو بھی خدا نے اپنے اوپر قابو پانے کی صلاحیت دی ہے۔ مثلاً یہ صلاحیت دی ہے کہ وہ پیشاب آئے تو روک لے اور بستر پر نہ کرے۔ اس کے باوجود اور والدین کی نصیحت کے باوجود اگر بچہ لاپرواہی کرتا ہے تو والدین کو سختی بھی کرنی پڑتی ہے۔ اسلام پر اعتراض کرنے کے لئے نفسیاتی اور اخلاقی علاج کو کافی قرار دینے والے حضرات کے ممالک میں بھی ایسا نہیں ہوتا کہ مجرموں کو محض درس و نصیحت کر کے پیار سے چھوڑ دیا جائے، بلکہ وہاں بھی ان کو جیل میں بند کر دیا جاتا ہے اور انہیں مختلف سزائیں دی جاتی ہیں۔

ہم اس بات کے منکر نہیں ہیں کہ اقتصادی بدحالی بھی بہت سے جرائم کا سبب ہو جاتی ہے۔ ہم مانتے ہیں کہ غربت اور افلاس کے باعث آدمی بد اخلاق ہو جاتا ہے۔ کینہ اور معاشرے سے دشمنی کے جرائم اس کے اندر پروان چڑھتے رہتے ہیں۔ خود غرضی دوسروں کے حقوق چھین لینے پر اکتا رہتی ہے۔ غربت کے باعث خیانت اور چوری کا رجحان بڑھتا رہتا ہے۔ کسی بھی محرومی کے باعث آدمی جرم کر کے بھی وہ محرومی دور کرنے کے چکر میں پڑ جاتا ہے۔ لیکن ہم یہ تسلیم نہیں کر سکتے کہ صرف غربت اور محرومی ہی جرائم کا سبب ہے۔ ہم ایسے بہت سے لوگوں کو پہچانتے ہیں جو غربت اور محرومیوں کا شکار ہونے کے باوجود ظلم و جرم سے باز رہتے ہیں۔ انتہائی پرہیزگاری اور قناعت کا ثبوت دیتے ہیں، اور بڑے خلوص کے ساتھ اپنے فرائض انجام دیتے ہیں۔ جن ممالک اور علاقوں میں معاشی بدحالی نہیں ہے وہاں بھی جرائم و مظالم بکثرت ہوتے ہیں۔ ایسا نہیں ہے کہ سویت یونین میں کمیونزم کی وجہ سے چونکہ طبقاتی فرق مٹ چکا ہے، اس لئے وہاں کوئی ظلم و جرم نہ ہوتا ہو۔ وہاں کی جیلیں گواہ ہیں کہ وہاں بھی طرح طرح کے جرائم ہوتے ہیں۔

اسلام کے سخت قوانین پر اعتراض کرنے والے اور انہیں وحشیانہ قرار دینے والے لوگ خود کو بھول جاتے ہیں۔ آزادی اور انسان دوستی کا نعرہ لگانے والے لوگ خود اپنے جرائم و مظالم کیوں بھول جاتے ہیں؟ شمالی افریقہ میں چالیس ہزار عوام کو محض اپنے بنیادی حقوق کا مطالبہ کرنے کے جرم میں مشین گنوں کے ذریعے قتل کر دیا گیا ہے۔ کیا یہ وحشیانہ نہیں ہے؟ ۱۴ اپریل ۱۹۶۰ء کے روزنامہ کپہان (تہران) میں لکھا ہے کہ: "چھ سال کی اس مدت میں الجزائر کے حریت پسند اور مجاہد عوام نے بڑی دلیری سے فرانس کی ظالم حکومت کی غلامی سے نجات پانے کے لئے جدوجہد کی ہے۔ اب تک الجزائر کے دس ملین (ایک کروڑ) میں سے ایک ملین (دس لاکھ) افراد اپنے بنیادی حقوق کے دفاع کے جرم میں قتل کئے جا چکے ہیں!!"

بہر حال ہم اصل موضوع پر آتے ہوئے کہتے ہیں کہ اسلام نے ہر پہلو کو مد نظر رکھا ہے۔ جہاں اسلام سخت سزاؤں کا حکم دیتا ہے وہاں اخلاقی و روحانی خرابیوں کو دور کرنے اور معاشی بدحالی کے خاتمے کے احکام بھی صادر کرتا ہے۔ اسلام ہر راہ سے کوشش کرتا ہے کہ جرم کے امکانات کم سے کم ہو جائیں۔ حتی الامکان کوشش کرتا ہے کہ کوئی جرم معاشرہ میں پھیلنے نہ پائے۔ اس کے باوجود اگر کوئی شخص سرکشی کرتا ہے اور جرم کرتا ہے تو سزا کے سوا اور کوئی چارہ نہیں رہ جاتا۔ اسلام جرم کرنے والے کے عذر کو بھی دیکھتا ہے۔ مثلاً اگر کوئی شخص معاشی بدحالی سے اور بھوک سے پریشان ہو کر چوری کر بیٹھے تو اس کا ہاتھ کاٹا نہیں جاتا، بلکہ سزا سے آزاد رہتا ہے، اور زیادہ سے زیادہ یہ ہوتا ہے کہ تھوڑی بہت تعزیر اور تنبیہ کرنے کے بعد اسے چھوڑ دیا جاتا ہے تاکہ آئندہ وہ ایسا نہ کرے۔

یہ اسلامی حکومت کا فرض ہوتا ہے کہ وہ ملک کے ہر فرد کو مناسب روزگار کی راہ پر لگا دے، اگر کوئی شخص اس کے باوجود بے روزگار رہ جاتا ہے تو بیت المال سے اس کو باروزگار ہونے تک وظیفہ ملتا ہے۔ جب ایسا ہے تو اسلامی حکومت میں چوری کا سوال

پیدا نہیں ہونا چاہیئے، اور اس کے باوجود چوری کرنے والے کو واقعی سزا ملنی چاہیئے، اسی طرح یہ بھی دیکھا جاتا ہے کہ وہ کسی کے دباؤ میں آکر چوری تو نہیں کر بیٹھا ہے۔ اگر واقعی آدمی کسی طرح مجبور ہو تو اسے سزا نہیں ملتی۔ ویسے بھی ظاہر ہے کہ کسی غیر اسلامی حکومت میں اسلامی قوانین نافذ نہیں ہوتے۔ پس اعتراض کی کوئی گنجائش نہیں ہے۔ اور اسلامی حکومت کے دور میں بھی تاریخ گواہ ہے کہ چار سو سال میں صرف چھ بار چوری کی سزائیں ہاتھ کاٹا گیا ہے۔

دوسری جنگِ عظیم میں دنیا کے ترقی یافتہ ممالک نے جس وحشیانہ انداز میں لڑائی کی ہے اس کے نتیجے میں ۳۵ ملین (تین کروڑ پچاس لاکھ) افراد قتل ہوئے۔ بیس ملین (دو کروڑ) افراد ہاتھ پاؤں سے محروم ہو گئے۔ سترہ ملین لیٹر (ایک کروڑ ستر لاکھ لیٹر) خالص انسانی خون زمین پر بہ گیا۔ اور بارہ ملین (ایک کروڑ بیس لاکھ) حمل ضائع ہو گئے!! کیا وہ جنگ انتہائی وحشیانہ نہیں تھی؟ پھر چار سو سال میں اگر صرف چھ بار بے ضمیر چوروں کے ہاتھ کاٹے گئے ہوں تو اسے وحشیانہ کہنے کا کیا جواز ہے؟ جب کہ شیعہ فقہ کے لحاظ سے سیدھے ہاتھ کی چار انگلیاں ہی کاٹنے کا حکم ہے، ہتھیلی اور انگوٹھا پھر بھی چھوڑ دیا جاتا ہے۔

اگر کوئی کہے کہ پہلے کے لوگوں کا شعور اعلیٰ سطح کا نہیں تھا اور ان کو قابو میں رکھنے کے لئے ایسی سخت سزائیں مناسب تھیں، لیکن اب تو لوگوں کا شعور بڑھ گیا ہے، اب ایسی سزائیں مناسب نہیں ہیں۔ ہم کہیں گے کہ ایسی باتیں سادہ لوح افراد کو دھوکا دینے کے لئے ہیں۔ اگر شعور اعلیٰ درجے کا ہے تو ترقی یافتہ اور مغربی ممالک میں جرائم کی اتنی بہتات کیوں ہے؟! بات یہی ہے کہ سزا سخت نہیں رکھی گئی ہے اس کے علاوہ ہم یہ بھی کہیں گے کہ سخت اسلامی سزا کا تصور خود شعور کی سطح کو بلند کرتا ہے۔ آدمی فساد اور تباہی سے بچا رہتا ہے اور فضیلت کے منازل طے کرتا ہے آدمی کے ذہن میں خود بخود یہ بات راسخ ہو جاتی ہے کہ واقعی مثلاً چوری بہت بُرا کام ہے۔

ظاہر ہے کہ چوری کی سزا بیان کرنے والی مذکورہ آیات میں پوری تفصیل نہیں ہے کہ چوری کیسی ہو کہ ہاتھ کاٹا جائے اور کتنا ہاتھ اور کونسا ہاتھ کاٹا جائے اور یہ بھی ظاہر ہے یہ سب تفصیل ہمیں احادیث ہی سے مل سکتی ہے۔ اس موضوع پر بہت سے احادیث موجود ہیں اور ان کی روشنی میں چوری کی حد اور سزا کے لئے مندرجہ ذیل شرطیں سامنے آتی ہیں:-

### چوری کی حد جاری کرنے کی شرطیں

چور کا ہاتھ کاٹنے سے پہلے مندرجہ ذیل شرائط کا لحاظ رکھا جاتا ہے اگر ان میں سے ایک شرط بھی نہ پائی جائے تو چور کا ہاتھ نہیں کاٹا

جاتا۔

(۱) ایک شرط یہ ہے کہ چور بالغ ہو۔ بالغ ہونے کی شرعی علامتیں یہ ہیں کہ اگر لڑکا ہے تو چاند کے حساب سے پندرہ سال کا ہو چکا ہو اور اگر لڑکی ہو تو چاند کے حساب سے نو سال کی ہو چکی ہو۔ بالغ ہونے کی ایک اور علامت یہ ہے کہ زیرِ ناف شرم گاہ کے اوپر اگنے والے بال سخت اور چبھنے والے ہو گئے ہوں۔ بالغ ہونے کی تیسری علامت یہ ہے کہ احتلام ہو جائے یا کسی طرح منی نکل آئے ان تینوں میں سے کوئی بھی علامت پائی جائے تو آدمی بالغ شمار ہوتا ہے۔ پس اگر چوری کرتے وقت چور نابالغ ہو تو اس کا ہاتھ نہیں کاٹا جاتا بلکہ قاضی جہاں تک مناسب ہو بچے کو تعزیر اور ڈانٹ ڈپٹ کر کے چھوڑ دیتا ہے تاکہ وہ آئندہ ایسی حرکت نہ کرے۔

عبد اللہ ابن سنان حضرت امام جعفر صادق علیہ السلام سے یہ روایت نقل کرتے ہیں کہ: "جب نابالغ بچہ چوری کرے تو پہلی اور دوسری مرتبہ کی چوری میں اسے معاف کر دینا چاہیے۔ تیسری مرتبہ بھی اگر وہ چوری کرے تو اس کو چوری سے روکنے کے لئے ڈانٹنا مارنا چاہیے۔ اور اس کے بعد بھی بچہ چوری کرے تو اس کی انگلیوں کے تھوڑے تھوڑے کونے کاٹ دینے چاہئیں۔ اگر پھر بھی بچہ چوری کرتا رہے تو مزید تھوڑی تھوڑی انگلیاں کاٹی جاتی رہیں۔"

(۲) ایک اور شرط یہ ہے کہ چور عاقل ہو۔ پس اگر دیوانہ چوری کرے تو اس کا ہاتھ نہیں کاٹا جاتا اور اگر مفید اور موثر ہو تو مناسب ڈانٹ ڈپٹ کی جاتی ہے۔

(۳) ایک اور شرط یہ ہے کہ آدمی نے کسی کی دھمکی میں آکر یا کسی اور مجبوری کے تحت چوری نہ کی ہو۔ اگر مجبوری ہو تو شرعی حد جاری نہیں ہوتی۔

(۴) جو چیز چرائی گئی ہو وہ شرعاً مال اور ملکیت کے قابل سمجھی جاتی ہے۔ پس اگر آزادی سلب کر لی جائے تو یہ چوری نہیں کہلاتی۔

(۵) جو چیز چرائی گئی ہو اس کی قیمت ایک چوتھائی شرعی مثقال خالص سونے سے کم نہیں ہونی چاہیے۔ ایک شرعی مثقال اٹھارہ چنے کے دانوں کے برابر ہوتا ہے جس کا چوتھائی وزن ساڑھے چار چنے کے دانوں کے برابر ہے۔

(۶) چوری کا مال بیٹے یا غلام کا نہیں ہونا چاہیے۔ پس اگر باپ اپنے بیٹے یا بیٹی کا مال چرا لے تو اس کو شرعی سزا نہیں دی جاتی لیکن اس کے برعکس اگر بیٹا یا بیٹی اپنے باپ یا اپنی ماں کا مال چرا لے تو اس کا ہاتھ کاٹ دیا جاتا ہے۔ یہی بات غلام کے سلسلے میں بھی ہے کہ اگر آقا اپنے غلام کا مال چرا لے تو کوئی سزا نہیں ہوتی اگرچہ لکھا پڑھی ہو چکی ہو کہ غلام اتنا مال کما کر دے دے تو وہ آزاد ہو جائے گا۔ البتہ اگر غلام اپنے آقا کا مال چرا لے تو اس پر حد جاری ہوتی ہے یا نہیں اس سلسلے میں اختلاف ہے۔

بعض مجتہدین نے فرمایا ہے کہ اگر کاریگر یا ملازم اپنے مالک اور دفتر کے سربراہ کا مال چرا لے سوا اس پر شرعی حد جاری نہیں ہوتی، لیکن مشہور فتویٰ یہ ہے کہ کاریگر، ملازم اور دوسروں میں کوئی فرق نہیں ہے اور شرعی سزا ملے گی اور اگر مہمان میزبان کا مال چرا لے تو بھی علماء کے فتوؤں میں اختلاف ہے، زیادہ صحیح قول یہی ہے کہ مہمان کو سزا ہوگی۔

(۷) چوری کا مال قحط کے زمانے میں کھانے پینے کی کوئی چیز نہ ہو۔ حضرت امام جعفر صادق علیہ السلام سے مروی ہے کہ انہوں نے فرمایا: "قحط اور بھوک کے دور میں روٹی، گوشت وغیرہ جیسی خوراک چرا لینے پر چور کا ہاتھ نہیں کاٹا جاتا۔"

(۸) اگر سپاہی نے مالِ غنیمت دشمن سے حاصل کرنے میں شرکت کی ہو اور ابھی وہ تقسیم نہیں ہوا ہو تو اگر ایسے میں وہ سپاہی مالِ غنیمت میں سے کچھ چرا لے تو وہ شرعی سزا سے معاف ہے۔

(۹) کسی معاملے میں باہمی شرکت کرنے والا ایک شریک اپنے دوسرے شریک کا مال چرا لے اور یہ دعویٰ کرے کہ یہ اس کا حصہ اور حق ہے تو اس پر حد جاری نہیں ہوتی۔

(۱۰) جس شخص پر چوری کا الزام لگایا گیا ہو لیکن ابھی قاضی کے سامنے اس کا چور ہونا ثابت نہ ہوا ہو، اگر ثابت ہونے سے پہلے وہ شخص چوری کا مال مالک سے خرید لے اور اس کی قیمت ادا کر دے تو چوری ثابت کرنے کی بھی ضرورت نہیں رہتی اور اس طرح حد بھی جاری نہیں ہوتی۔ اسی طرح اگر چوری کا الزام ثابت ہو مثلاً بیٹے نے باپ کا مال چرایا ہو، لیکن چوری ثابت ہونے سے پہلے باپ کا انتقال ہو گیا ہو اور وہ چوری کا مال بیٹے کو میراث میں مل گیا ہو تو چوری کی سزا نہیں ہوگی۔

(۱۱) گر چرائی ہوئی چیز کا استعمال حرام ہو، مثلاً وہ شراب یا سور کا گوشت ہو تو چوری کی سزا نہیں ملتی۔

(۱۲) چوری کا ملزم اگر یہ دعویٰ کرے کہ اس نے مال چوری کی نیت سے نہیں اٹھایا تھا، اور قاضی کسی اور نیت کا احتمال معقول سمجھے تو حد جاری نہیں ہوتی۔

(۱۳) شرعی سزا کے لئے ایک شرط یہ بھی ہے کہ جس جگہ چوری ہوئی ہو وہاں جانے کے لئے اس کے مالک کی اجازت ضروری ہو، پس اگر مسجد، عمومی حمام یا کسی اور عمومی جگہ سے چوری ہو تو سزا نہیں ملتی۔

(۱۴) ایک اور شرط یہ ہے کہ مال کو اس کی محفوظ جگہ سے چرایا گیا ہو۔ اگر مال کو حفاظت سے نہ رکھا گیا ہو اور کھلا چھوڑ دیا گیا ہو تو اس کی چوری سزا کی موجب نہیں ہوتی۔ مثلاً زیورات محفوظ جگہ مقفل ہونے چاہئیں۔ پھل درخت پر سے توڑ کر نہ چرائے گئے ہوں بلکہ باغ کے اندر جمع کئے ہوئے ذخیرے یا پھلوں کے ٹوکڑے سے چرائے گئے ہوں، چوپائے اصطبل سے چرائے گئے ہوں، بیچنے کا سامان دوکان کے اندر سے چوری ہو گیا ہو۔ ایسی جیب سے چرایا گیا ہو جو اندر کی طرف ہو اور باہر لٹک نہ رہی ہو۔ پیسے مثلاً تجوری یا محفوظ جگہ سے چرائے گئے ہوں۔ اسی طرح کفن قبر کے اندر سے چرایا گیا ہو۔

(۱۵) ایک اور شرط یہ ہے کہ چور خود چوری کا مال محفوظ جگہ سے نکال کر لے جائے۔ اب مثلاً ایک آدمی مال کو اس کی محفوظ جگہ سے نکال دے اور دوسرا آدمی اسے لے جائے تو دونوں میں سے کسی پر چوری کی حد جاری نہیں ہوگی۔ اس لئے کہ جس شخص نے محفوظ جگہ سے مال کو نکال کر غیر محفوظ کر دیا اس نے چوری نہیں کی۔ اور جس شخص نے مال چرایا وہ غیر محفوظ جگہ سے چرایا۔ اور ابھی چودھویں شرط بتائی گئی کہ غیر محفوظ جگہ سے چرانے پر چوری کی سزا نہیں ملتی۔ صرف ایسے شخص کو سزا ملتی ہے جو محفوظ جگہ

سے نکالے بھی اور چرا کر لے جائے بھی۔ اور اگر محفوظ جگہ سے مال چرا کر لے جانے میں ایک سے زیادہ آدمی شریک ہوں تو ہر چور کا حصہ ایک چوتھائی مثقال سونے کی قیمت کے برابر ہو تو ہر ایک کا ہاتھ کاٹا جائے گا، ورنہ جس کا حصہ اس مقدار کا ہو، اس کا ہاتھ کٹے گا۔ اور اگر کسی کا حصہ اتنا نہیں بنتا تو کسی کا ہاتھ نہیں کاٹا جائے گا۔

اگر چور محفوظ جگہ سے مال نکال کر اپنے چوپائے پر لاد دے، یا اپنے نابالغ بچے کو یا کسی دیوانے کو دے دے، اور وہ جانور، نابالغ بچہ یا دیوانہ اُس مال کو لے جائے تو بھی چور شرعی سزا سے نہیں بچ سکتا۔ اس لئے کہ جانور، نابالغ بچہ یا دیوانہ یہاں محض سواری کے حکم میں ہے۔

(۱۶) چوری کی سزایں ہاتھ کاٹا جاتا ہے۔ یعنی پھپ کر آدمی مال چرا لے اور اس کے لے جانے کے بعد سمجھ میں آئے کہ چوری ہو گیا ہے۔ پس اگر آدمی ڈاکہ ڈالے، یعنی زبردستی مالک سے مال چھین لے جائے تو اس پر چوری کی حد جاری نہیں ہوتی۔ ڈاکہ ڈالنے پر تعزیر ہوتی ہے، یعنی اتنا ڈانٹا یا مارا جاتا ہے کہ آئندہ وہ ایسی حرکت نہ کرے۔ ہاں اگر ڈاکو نے اسلحے کے زور پر ڈاکہ ڈالا ہو تو اس کی شرعی سزا محارب یعنی مسلمانوں کے خلاف جنگ کرنے والے کی سزا ہے۔

(سورہ مائدہ کی آیت ۳۳ میں وہ سزا مذکورہ ہے کہ یا تو اس کو قتل کر دیا جاتا ہے یا سولی پر لٹکا دیا جاتا ہے یا ایک طرف کا ہاتھ تو دوسری طرف کی ٹانگ کاٹ لی جاتی ہے یا پھر جلا وطن کر دیا جاتا ہے۔ ان میں سے کسی ایک سزا کا قاضی کو اختیار ہے۔)

(۱۷) اگر چوری ثابت ہونے سے پہلے ہی چور شرعی قاضی کے پاس جا کر آئندہ چوری کرنے سے توبہ کر لے تو اس پر حد جاری نہیں ہوتی۔ لیکن چوری ثابت ہونے کے بعد توبہ کرنے سے حد ساقط نہیں ہوتی۔

(۱۸) چوری ثابت ہونے کی ایک اہم شرط یہ ہے کہ چور کو چراتے ہوئے دو عادل شخص اپنی آنکھوں سے دیکھیں۔ یہ بھی ہو سکتا ہے کہ ایک عادل آدمی چوروں کی چشم دید گواہی دے دے اور چوری ہو جانے والے مال کا مال بھی قاضی کے سامنے قسم کھائے کہ فلاں نے وہ مال چرایا ہے اگر چور خود دو مرتبہ اپنی چوری کا اعتراف قاضی کے سامنے کر لے تو بھی وہ شرعی سزا کا مستحق ہو جاتا ہے۔ اگر چور ایک مرتبہ اقرار کرے لیکن دوسری مرتبہ اقرار کرنے کو تیار نہ ہو تو جتنے مال کی چوری کا اُس نے پہلے اقرار کیا تھا اتنا مال اُس سے لے کر مالک کو دے دیا جاتا ہے لیکن اس کا ہاتھ نہیں کاٹا جاتا۔

(۱۹) چور کو ہاتھ کاٹنے کی سزا اس وقت دی جاتی ہے جب چوری ہو جانے والے مال کا مالک خود قاضی سے سزا کا مطالبہ کرے۔ پس اگر مالک قاضی کے پاس مسئلہ پہنچنے سے اور شرعاً چوری ثابت ہونے سے پہلے چوری کا مال چور کو بخش دے یا چور سے خود واپس لے لے اور اس کی سزا کے سلسلے کو نظر کر دے تو سزا نہیں ہوتی۔ البتہ جب شرعاً قاضی کے پاس چوری ثابت ہو جائے تو مال کا مالک چور کو سزا سے نہیں بچا سکتا۔

بعض مجتہدین نے فرمایا ہے کہ اگر چوری دو عادل گواہوں کی گواہی سے نہیں، بلکہ خود چور کے دو مرتبہ اقرار کرنے سے ثابت ہوتی ہو تو حاکم شرع اور قاضی کو حق ہے کہ اگر مصلحت سمجھے تو چور کو شرعی سزا سے معاف کر دے۔ کتاب "تہذیب" میں یہ روایات ہے کہ ایک شخص امیر المؤمنین حضرت علی علیہ السلام کی خدمت میں آیا اس نے اپنی چوری کا اقرار کر لیا۔ حضرت نے فرمایا: "آیا قرآن میں سے کچھ زبانی سنا سکتے ہو؟" اس نے کہا: "جی ہاں سورہ بقرہ، حضرت نے فرمایا: "میں نے تمہارے ہاتھ کو سورہ بقرہ کے طفیل چھوڑ دیا۔" اشعث نے کہا: "یا علی! کیا آپ حدود کو نظر انداز کر رہے ہیں؟ فرمایا "تم کیا جانتے ہو؟ حد جاری کرنا اُس وقت لازمی ہے جب بینہ (دو عادل آدمیوں کی گواہی) سے جرم ثابت ہو۔ اور اگر اقرار سے ثابت ہو تو امام مجرم کو معاف کر سکتا ہے۔

مذکورہ شرائط اگر موجود ہوں تو چور کا ہاتھ کاٹنے کا فرض صرف حاکم شرع (قاضی) انجام دے سکتا ہے۔ شرعی قاضی کے علاوہ کسی کو حد جاری کرنے اور سزا دینے کا حق حاصل نہیں ہے۔ یہ قاضی کی ذمہ داری ہے کہ وہ حد جاری کرنے کے علاوہ چوری کا مال چور سے لے کر واپس اس مالک کو دے۔ اگر وہ مال خرچ یا ضائع ہو چکا ہو تو اسی جیسا اور اسی مقدار ایا تعداد کا دوسرا مالک چور کو دینا پڑتا ہے۔ اگر ایسا نہ ہو سکے تو اس مال کی قیمت ادا کرنی پڑتی ہے۔ مال کی واپسی کا یہ حکم دونوں صورتوں میں ہے، خواہ چوری شرعاً ثابت ہوئی ہو یا ثابت نہ ہوئی ہو۔ اگر دوسرے کا مال لیا ہے تو لوٹانا پڑے گا۔

بعض ایسی صورتیں کہ چوری ثابت تو نہیں ہوتی مگر حاکم شرع دوسرے کا مال اٹھانے والے کو تعزیر کرتا ہے اور اس حد تک ڈانٹتا مارتا ہے کہ وہ آئندہ ایسی حرکت نہ کرے۔ تو تعزیر کی مقدار اور کیفیت خود قاضی کی مرضی اور رائے کے مطابق ہوتی ہے۔ مثلاً مال اگر غیر محفوظ جگہ سے چرایا گیا ہو، یا جلسہ ساز نے جعلی چیک یا جعلی دستخط کی مدد سے دوسرے کا مال ہتھیایا ہو۔ ایسی صورتوں میں مال اصل مالک کو لوٹانا واجب ہوتا ہے اور تعزیر بھی ہوتی ہے۔ اسی طرح کفن چوری کرنے کی نیت سے اگر آدمی ایسی قبر کھول دے جس میں مرد موجود ہو لیکن اس نے کفن چرایا نہ ہو، تو اس میں بھی تعزیر کی جاتی ہے اور اگر وہ کفن بھی چُرالے تو اگر کفن کی قیمت چوتھائی مثقال سونے کے برابر ہو تو اس کا ہاتھ بھی کاٹا جاتا ہے۔

## مال اور آبرو کی حفاظت

اگر چور نظر آجائے تو وہ محارب یعنی ڈاکو کے حکم میں آجاتا ہے۔ آدمی اپنے مال کی حفاظت میں اس کا مقابلہ کر سکتا ہے۔ اگر ایسی صورت میں ڈاکو مارا جائے تو اس کا خون معاف ہے اور کوئی قصاص وغیرہ بھی نہیں دینا پڑتا اسی طرح جان اور ناموس کا دفاع

کرتے ہوئے بھی آدمی حملہ آور شخص کو ہلاک کر سکتا ہے۔ البتہ اصل مقصد دفاع ہونا چاہیئے۔ اگر قتل کے بغیر دفاع ممکن ہو تو قتل کرنا حرام ہے۔ جس حد کی جدوجہد میں دفاع ہو جاتا ہو اسی حد پر اکتفا کرنا چاہیئے۔

چوری سے متعلق احکام بہت ہیں اور مذکورہ شرائط میں مجتہدین کی رائے بھی کہیں کہیں مختلف ہے۔ اس کتاب کی گنجائش کا لحاظ کرتے ہوئے ہم اسی مقدار پر اکتفا کر رہے ہیں۔

## کس طرح حد جاری کی جائے؟

حاکم شرع چوری کی شرائط حاصل ہونے کی صورت میں چور کے داہنے ہاتھ کی چانگلیاں کاٹ دیتا ہے ہاتھ کے انگوٹھے اور ہتھیلی کو چھوڑ دیتا ہے۔ اگر چور کی چوری کئی مرتبہ کی ایک ساتھ ثابت ہو گئی ہو اور اس سے پہلے ہاتھ نہیں کاٹا گیا ہو تو بھی یہی حد جاری ہوگی۔ اگر ایک دفعہ چور کی چار انگلیاں کاٹی جا چکی ہوں اور اس کے بعد وہ پھر چوری کر بیٹھے اور چوری تمام شرائط سے ثابت ہو جائے تو چور کے بائیں قدم کو انگلیوں سمیت آدھا کاٹ دیا جاتا ہے۔ باقی آدھا ایڑھی والا قدم کا حصہ پیدل چلنے کے لئے چھوڑ دیا جاتا ہے۔ اگر چور تیسری مرتبہ بھی چوری کرے اور اس کی چوری ثابت ہو جائے تو اسے عمر قید کی سزا دی جاتی ہے۔ اگر قید خانے میں بھی وہ چوری کر بیٹھے تو وہ قتل کر دیا جاتا ہے۔

جس ہاتھ کو دعا اور بندگی خدا کے اظہار میں اٹھانا چاہیئے، جس ہاتھ کو بندگان خدا کی مشکلات دور کرنے کے لئے بڑھانا چاہیئے، یتیموں اور بے کسوں کی مدد کے لئے حرکت کرنی چاہیئے۔ دشمنان دین پر حملے کے لئے اٹھانا چاہیئے اگر وہ مسلمان بھائیوں کا مال چرانے کے لئے بڑھے گا اور اتنی ساری شرائط کے باوجود ثابت ہو جائے گا تو اس کو کاٹ دینے کے سوا اور کوئی چارہ نہیں رہتا۔ اس طرح معاشرہ کو تحفظ حاصل ہو جاتا ہے۔

## دیہ

اگر ہاتھ بغیر کسی جرم کے کاٹ دیا جائے تو پانچ سو مثقال سونا ہاتھ کاٹنے والے سے لے کر اس کو دے دیا جاتا ہے جس کا ہاتھ کٹا ہے۔ جب کہ ایک چوتھائی مثقال سونا چوری کرنے والے کا ہاتھ کاٹ دیا جاتا ہے۔ یہاں سے معلوم ہوتا ہے کہ دوسرے کے مال کو امانت نہ سمجھنے والا اور اس میں خیانت کر بیٹھنے والا شخص خدا نے تعالیٰ کی نظر میں بغیر کسی جرم کے دوسرے کا ہاتھ کاٹ دینے والے شخص سے کئی گنا زیادہ ذلیل اور گنہگار ہے۔ یہاں سے امانت کی اہمیت معلوم ہوتی ہے۔



## ناپ تول میں کمی کرنا

گناہانِ کبیرہ میں سے چوبیسواں گناہ جس کے کبیرہ ہونے کی صراحت موجود ہے۔ ناپ تول میں کمی کرنا ہے۔ اس کا حرام ہونا قرآن مجید، احادیث اجماع، اور عقل سے ثابت ہے۔ اعمش کی روایت میں حضرت امام جعفر صادق علیہ السلام اور فضل بن شاذان کی روایت میں حضرت امام علی رضا علیہ السلام نے اسے بھی گناہانِ کبیرہ کی فہرست میں شامل فرمایا ہے۔ فرمایا ہے کہ اَخْسُ فَي الْمِكْيَالِ وَالْمِيزَانِ یعنی "ناپ تول میں کم کرنا (بھی گناہِ کبیرہ ہے)۔ بچنے والے مقررہ مقدار سے کم چیز دے یا دین (قرض یا کوئی اور مالی ذمہ داری) ادا کرنے شخص مقررہ مقدار ظاہر کر کے کم مقدار دے۔ یہ سب حرام ہیں۔"

قرآن مجید میں شدید ترین بیان کے ساتھ ناپ تول میں کمی کرنے کا سخت عذاب مذکور ہوا ہے۔ قرآن مجید کا ایک سورہ پورا اسی موضوع سے مخصوص ہے۔

اس میں ارشاد ہے کہ:

( وَيْلٌ لِلْمُطَفِّينَ الَّذِينَ إِذَا اكْتَالُوا عَلَى النَّاسِ لِيَسْتَوْفُوا وَادَّكَأ لَوْ هُمْ أَوْوَرْتُوهُمْ يُخْسِرُونَ أَلَا يَظُنُّ أُولَئِكَ أَنَّهُمْ

مَبْعُوثُونَ لِيَوْمٍ عَظِيمٍ يَوْمَ يَقُومُ النَّاسُ لِرَبِّ الْعَالَمِينَ ) (سورہ تطفیف ۸۳: آیات نمبر ۱ تا ۶)

"ناپ تول میں کمی کرنے والوں کے لئے ویل ہو (ویل، دوزخ کے ایک کنویں کا نام ہے، یعنی تمام قسم کے عذاب و عتاب ناپ تول میں کمی کرنے والوں کے لئے ہیں۔) یہ وہ لوگ ہیں کہ جب دوسروں سے ناپ کر لیتے ہیں تو پورا پورا لیتے ہیں، لیکن جب ان کو ناپ کر لیا تو لے کر دیتے ہیں تو کم دیتے ہیں۔ کیا یہ لوگ اتنا بھی نہیں خیال کرتے کہ ایک بڑے سخت دن قیامت میں ان کو قبروں سے اٹھایا جائے گا۔ جس دن تمام لوگ سارے جہاں کے پروردگار کے سامنے کھڑے ہوں گے۔"

## اعمالِ سچین میں ہونے کے

( كَلَّا إِنَّ كِتَابَ الْمُجَارِ لَفِي سَجِينٍ وَمَا أَدْرَاكَ مَا سَجِينٌ كِتَابٌ مَرْقُومٌ ) (سورہ تطفیف ۸۳: آیات ۷ تا ۹)

"انکو ڈرتے رہنا چاہئے کہ بدکاروں کے نامہ اعمالِ سچین میں ہیں۔ اور تم کو کیا معلوم کہ سچین کیا چیز ہے؟ ایک لکھا ہوا دفتر

(رجسٹر) ہے"

سجین یا تو اس دفتر (رجسٹر) کا نام ہے جس میں کافروں اور فاسقوں کے نامہ اعمال لکھے جاتے ہیں اور یکجا رکھے جاتے ہیں۔ یا پھر سجین بھی جہنم کے ایک کنویں کا نام ہے جس میں فاسق و فاجر لوگ جائیں گے۔ ایسی صورت میں ان آیتوں کا ترجمہ یوں ہوگا کہ: "ان لوگوں کو ڈرتے رہنا چاہیے کہ بدکاروں کے لئے سجین میں جانا لکھا ہے۔ اور تم کو کیا معلوم کہ سجین کیا چیز ہے؟ اس کے بارے میں تو لکھا جا چکا ہے (اور فیصلہ ہو چکا ہے جو تبدیل نہیں ہوگا)

حضرت شعیب علیہ السلام نے اپنی قوم کو کچھ یوں ہدایات فرمائی تھی:

وَلَا تَنْفُصُوا الْكِبَالَ إِنِّي أَرْكُمُ بِخَيْرٍ وَإِنِّي أَخَافُ عَلَيْكُمْ عَذَابَ يَوْمٍ مُّحِيطٍ وَيَا قَوْمِ أَوْفُوا الْمِكْيَالَ وَالْمِيزَانَ بِالْقِسْطِ

وَلَا تَبْخَسُوا النَّاسَ أَشْيَاءَهُمْ وَلَا تَعْثَوْا فِي الْأَرْضِ مُفْسِدِينَ (سورہ ہود ۱۱، آیت ۸۴ اور ۸۵)۔

"اور ناپ تول میں کمی نہ کیا کرو۔ میں تو تم کو آسودگی میں دیکھا رہا ہوں (پھر گھٹانے کی کیا ضرورت ہے) اور میں تم پر اس دن کے عذاب سے ڈرتا ہوں جو دن سب گھیر لے گا۔ اور اے میری قوم پیمانہ اور ترازو انصاف کے ساتھ پورے پورے رکھا کرو، اور لوگوں کو ان کی چیزیں کم نہ دیا کرو اور رونے زمین میں فساد نہ پھیلاتے پھرو۔" ظاہر ہے کہ کم ناپنے تو لےنے کی وجہ سے معاشرے کا نظام فاسد اور خراب ہو جاتا ہے۔

## ناپ تول میں کمی کرنے والا مومن نہیں

آیات قرآنی سے استفادہ ہوتا ہے کہ کم ناپنے تو لےنے والا آخرت اور روز جزا پر ایمان نہیں رکھتا۔ اگر وہ قیامت کا ایمان و یقین رکھتا ہوتا، بلکہ گمان بھی رکھتا ہوتا تو اسے احساس ہوتا کہ جتنا مال اُس نے بے ایمانی کر کے کم دیا ہے اس کا قیامت کے دن حساب ہوگا۔ اس مال کا مطالبہ کیا جائے گا۔ اگر یہ احساس ہوتا تو وہ کبھی ایسی خیانت نہ کرتا اگر ایمان ہو تو وہ یہ خیال رکھتا کہ اگرچہ وہ حقدار کو غافل کر کے اسے مطلوبہ مال سے کم لے سکتا ہے، مگر رب العالمین تو حاضر و ناظر ہے۔

کہتے ہیں کہ ایک بت پرست قصائی ہمیشہ لوگوں کو تول اور وزن سے کچھ زیادہ ہی دیتا تھا لوگوں نے اس کا سبب پوچھا تو اس نے اوپر کی طرف اشارہ کر دیا۔ لوگوں نے اوپر ایک بت رکھا دیکھا۔ قصائی نے کہا "میں اس کی خاطر زیادہ دے دیتا ہوں!" ایک اور بت پرست دوکاندار کا واقعہ ہے کہ جب بھی وہ وزن کرنا چاہتا تھا تو تولنے سے پہلے وہ اپنے بت کو دیکھ لیا کرتا تھا تاکہ کم نہ تولے۔ حضرت یوسف اور زلیخا ایک کمرے میں تنہا تھے تو زلیخا نے کمرے میں رکھے ہوئے بت پر اپنا منفع ڈال دیا حضرت یوسف علیہ السلام نے فرمایا: آپ نے ایسا کیوں کیا؟"

اس نے کہا: "مجھے اس سے جیا آ رہی ہے!" حضرت یوسف علیہ السّلام نے کہا: آپ ایک ایسے بت سے جیا کر رہی ہیں جس میں کچھ شعور نہیں ہے اور جو انسان کے ہاتھوں کا بنا ہوا ہے پس کیوں کر میں اس خدائے سمیع و بصیر سے جیا نہ کروں جو حاضر و ناظر ہے!" یہ فرما کر وہ وہاں سے بھاگے اور گناہ یثا لودہ نہ ہوئے۔ کہنے کا مطلب یہ ہے کہ بت پرست لوگوں کو تو بے شعور پتھر کے بتوں کے سامنے گناہ کرتے ہوئے شرم آتی ہے لیکن افسوس، مسلمانوں کو خدائے حاضر و ناظر سے شرم نہیں آتی!

## پانچ گناہ اور پانچ مصیبتیں

تفسیر منہج الصادقین میں یہ حدیث لکھی ہے کہ حضرت رسول خدا (صلی اللہ علیہ وآلہ) نے فرمایا کہ پانچ گناہوں کے نتیجے میں پانچ قسم کی مصیبتیں نازل ہوتی ہیں۔ ہر گناہ کے نتیجے میں ایک خاص مصیبت ہوتی ہے۔ آنحضرت فرماتے ہیں کہ: مَا نَقَضَ قَوْمَ الْعَهْدِ إِلَّا سَلَطَ اللَّهُ عَلَيْهِمْ عَدُوَّهُمْ "کسی قوم کے لوگ وعدہ، خلائی اور عہد شکنی کرتے ہیں تو خدا ضرور ان پر ان کے دشمنوں کو مسلط کر دیتا ہے۔"

وَمَا حَكَمُوا بِغَيْرِ مَا أَنْزَلَ اللَّهُ إِلَّا فَشَأْنِيهِمُ الْفَقْرُ

"لوگ جب خدا کے نازل کئے حکم کے برخلاف حکم دیتے ہیں تو ضرور ان میں غربت عام ہو جاتی ہے۔"

وَمَا ظَهَرَتْ أَلْفًا حِشَّةً إِلَّا فَشَأْنِيهِمُ الْمَوْتُ۔

"فحاشی جب کھلے عام ہو جاتی ہے تو ضرور شرح الموت بڑھ جاتی ہے۔"

وَلَا طَقَفُوا الْكَيْلُ إِلَّا مَنَعُوا النَّبَاتِ وَأَخَذُوا بِالْبِالْسِنِينَ

"لوگ جب ناپ تول میں کمی کرتے ہیں ضرور نباتات اور زراعت میں کمی ہو جاتی ہے اور رزق کی فراوانی رک جاتی ہے۔"

وَلَا مَنَعُوا لَزَّ كَوَّةً إِلَّا حُبْسَ عَنْهُمْ الْقَطْرُ۔

"اور لوگ جب ناپ تول میں کمی کر دیتے ہیں تو بارش نہیں ہوتی۔"

## کاروبار کرنے والوں کو امیر المومنین کی نصیحت

امیر المومنین حضرت علی علیہ السلام جب حکومت کے کاموں سے فارغ ہوتے تھے تو بازار کوفہ میں جا کر فرماتے تھے: ( يَا أَيُّهَا النَّاسُ اتَّقُوا اللَّهَ وَأَوْفُوا الْمِكْيَالَ وَالْمِيزَانَ بِالْقِسْطِ وَلَا تَبْخَسُوا النَّاسَ أَنْفُسَهُمْ اللَّهُ وَأَوْفُوا الْمِكْيَالَ وَالْمِيزَانَ بِالْقِسْطِ وَلَا تَبْخَسُوا النَّاسَ أَشْيَاءَ وَلَا تَعْتَوِفُوا الْأَرْضَ مُفْسِدِينَ ) -

"اے لوگو! خدا سے ڈرو۔ پورا پورا انصاف کے ساتھ ناپا تو لا کرو۔ لوگوں کو ان کی چیزیں کم نہ دو اور زمین میں فساد نہ پھیلاؤ۔"

ایک دن حضرت علی نے بازار کوفہ میں ایک شخص کو دیکھا جو زعفران بیچ رہا تھا وہ یہ چالاکي کہا تھا کہا پناہا تھ تیل سے چلنا کر کے ترازو کے اس پلڑے پر لگاتا رہتا تھا جس میں زعفران رکھی جاتی تھی، حضرت علی علیہ السلام نے یہ دیکھا کہ اس کی ترازو درست نہیں ہے تو ترازو میں سے زعفران کو اٹھالیا۔ پھر فرمایا: -

أَقِمِ الْوَزْنَ بِالْقِسْطِ نِمَّ أَرْجَحْ بَعْدَ ذَلِكَ مَا شِئْتَ

"پہلے ترازو کو برابر کر کے ٹھیک کرو، پھر اگر چاہو تو اس کے بعد کچھ زیادہ دے دیا کرو۔"

## آگ کے پہاڑوں کے درمیان

پیغمبر اکرم (صلی اللہ علیہ وآلہ) فرماتے ہیں کہ: "جو شخص ناپنے تولنے میں خیانت کرے گا اس کو دوزخ کے نچلے طبقہ میں ڈال دیا جائے گا جہاں اس کی جگہ آگ کے دو پہاڑوں کے درمیان ہوگی۔ اس سے کہا جائے گا کہ ان پہاڑوں کا وزن کرو! وہ ہمیشہ اس عمل میں مشغول رہے گا۔"

تفسیر منہج الصادقین میں یہ بھی لکھا ہے کہ مالک نامی ایک شخص کا ہمسایہ جب بیمار ہوا تو وہ اس کی عیادت کے لئے گیا۔ مالک کہتا ہے کہ: میں نے اس کو نزع کے عالم میں دیکھا۔ اس عالم میں وہ چلا رہا تھا کہ: آگ کے دو پہاڑ مجھ پر گرنے والے ہیں! میں نے اس سے کہا: "یہ تمہارا محض خیال ہے۔" اس نے کہا: "نہیں ایسا نہیں ہے بلکہ حق ہے۔ اس لئے کہ میرے پاس دو قسم کے ترازو تھے۔ ایک سے کم تول کر لوگوں کو دیتا تھا اور ایک سے زیادہ تول کر خود کھ لیتا تھا۔ یہ اسی کی سزا ہے۔"

## کم گن کر دینا بھی حرام ہے

جس طرح ناپ تول میں کمی کرنا حرام ہے اسی طرح کم گن کر دینا بھی حرام ہے۔ وہ چیز جو ناپ کر بیچی جاتی ہیں جیسے کپڑا اور زمین وغیرہ اگر ایک سینٹی میٹر بھی اس میں کمی کی گئی تو یہ بھی گناہ اور حرام ہے۔ بالکل اسی طرح وہ چیزیں جنہیں گن کر بیچا جاتا ہے جیسے انڈا اور بعض پھل وغیرہ اگر اسے کم کر دیا گیا اور لینے والا نہ سمجھ سکا تو ایسا کرنے والے کو بھی ناپ تول میں کمی کرنے والا کہا جائے گا۔ یہی شیخ انصاری نے کتاب "مکاسبِ محرّمہ" میں لکھا ہے۔

## کم بچنے والا خریدار کا مقروض ہے

جتنے مال کی بیچنے والے نے کسی کی ہو اتنا مال اس کے ذمے باقی رہتا ہے۔ یہ اس کی ذمہ داری ہوتی ہے کہ اتنا مال بھی خریدار کو دے دے اور یہ واجب ہے۔ اور اگر خریدار مر چکا ہو۔ تو خریدار کے وارثوں کے دے دے اور اگر خریدار کو وہ پہچانتا نہ ہو تو (حاکمِ شرع سے احتیاطاً اجازت لے کر اس مال کے اصل حقدار (خریدار) کی جانب سے اتنا مال صدقہ دیدے۔ اگر یہ معلوم نہ ہو کہ مال میں کتنی کمی ہوئی ہے تو بچنے والے کو چاہئے کہ خریدنے والے سے مصالحت کر لے اور اسے کچھ مال دے کر یا ایسے ہی راضی کر لے۔ اگر خریدار فوت ہو چکا ہو تو اس کے وارثوں کو راضی کر لے۔ اور اگر خریدار کا پتہ نہ ہو تو حاکمِ شرع کو راضی کر لے۔

## دھوکہ بازی بھی کم فروشی ہے

کم بچنے کی حقیقت یہ ہے کہ جتنے مال کا معاملہ ہوا ہے آدمی وہ پورا مال خریدار کو نہ دے، بلکہ کم دے۔ اسی طرح دھوکہ بازی کرنا بھی ہے جب آدمی کم دیتا ہے تو بھی خریدار کو معلوم نہیں ہوتا کہ اسے کم دیا گیا ہے۔ جب آدمی کم دیتا ہے تو بھی خریدار کو معلوم نہیں ہوتا کہ اسے کم دیا گیا ہے اسی طرح جب آدمی اچھی چیز کے ساتھ کچھ بُری چیز ملا کر دھوکے سے بیچ دیتا ہے تو بھی خریدار کو معلوم نہیں ہوتا کہ اس کے ساتھ دھوکہ کیا گیا ہے دھوکہ بازی میں اگرچہ وزن برابر ہو، لیکن چونکہ دھوکہ کیا گیا ہے اس لئے حرام ہے۔ مثلاً دوکاندار نے ایک سو گندم بچنے کا معاہدہ کیا ہے لیکن اس نے ۵ کلو مٹی ملا کر کل سو کلو تول دیا اسی طرح اس نے گویا ۹۵ کلو بچا اور پانچ کلو گندم کم دیا اس طرح اس دوکاندار نے ایک من دودھ میں پانچ سیر پانی ملا دیا تو یہ بھی دھوکہ بازی ہے۔ اسی

طرح اگر دوکاندار نے ۱۰ کلو گھی دینے کی بجائے پونے دس کلو دیا اور گھی کی تہہ میں ایک پاؤ کے وزن کا پتھر ڈال دیا تو یہ بھی دھوکا بازی ہے۔

اسی طرح گوشت والے نے معمول سے زیادہ ہڈی شامل کر دی تو یہ بھی دھوکہ بازی ہے۔ اسی طرح سبزی وغیرہ میں وزن بڑھانے کے لئے کافی پانی ملا دینا بھی دھوکہ بازی ہے۔ ایسے تمام کام کم بچنے کے زمرے میں آتے ہیں۔ اور گناہ کبیرہ ہیں! اگرچہ دوکاندار نے برابر تولا ہو۔

### ملاوٹ حرام ہے

اسی طرح بڑھیا مال کی جگہ گھٹیا مال دھوکے سے بیچ دینا حرام ہے۔ پس اعلیٰ گندم کی جگہ درمیانی درجے کا گندم دے دینا یا اعلیٰ گندم میں دوسرے قسم کا گندم بھی ملا کر دے دینا بھی دھوکہ بازی ہے۔ اسی طرح خالص گھی کی تہہ میں عام گھی ڈال کر دے دینا بھی حرام ہے۔

شیخ انصاری "مکاسب محرمة" میں فرماتے ہیں:

ملاوٹ کے حرام ہونے کے سلسلے میں جو روایت میں جو روایات موجود ہیں وہ متواتر ہیں۔ مثلاً شیخ صدوق نے رسول سے روایت نقل کی ہے کہ: مَنْ عَشَّ مُسْلِمًا فِي بَيْعٍ أَوْ شَرَاءٍ فَلَيْسَ مِنَّا وَيَحْشُرُ مَعَ الْيَهُودِ يَوْمَ الْقِيَامَةِ ، لِأَنَّهُ مَنْ عَشَّ النَّاسَ فَلَيْسَ بِمُسْلِمٍ يَعْنِي "جو شخص بیچنے یا خریدنے میں کسی مسلمان کو ملاوٹ کا مال دے گا وہ ہم میں سے نہیں ہوگا وہ قیامت کے دن یہودیوں کے ساتھ ہوگا۔ اس لئے کہ جو شخص لوگوں کو کم ملا جو ٹکر کے مال دیتا ہو وہ مسلمان نہیں ہے۔!"

یہاں تک کہ آنحضرت نے فرمایا (إِلَى أَنْ قَالَ ) وَمَنْ عَشَّنَا فَلَيْسَ مِنَّا "جو شخص ہمیں جو ملاوٹ کر کے مال دے تو وہ ہم میں سے نہیں ہوگا!" قَالَهَا ثَلَاثًا آنحضرت نے یہ جملہ تین مرتبہ دہرایا۔ پھر فرمایا:

وَمَنْ عَشَّ أَخَاهُ الْمُسْلِمَ نَزَعَ اللَّهُ بَرَكَهَ رِزْقَهُ وَأَفْسَدَ مَعِيشَتَهُ وَوَكَّلَهُ إِلَى نَفْسِهِ (کتاب "عقاب الاعمال")

"اور جو شخص اپنے مسلمان بھائی کے ساتھ ملاوٹ کا معاملہ کرے گا خدا تعالیٰ اس کے رزق سے برکت ہٹالے گا، اس کی معاشی حالت تباہ کر دے تا، اور اس کو اس سے حال پر چھوڑ دے گا!"

آقائے عراقی کی کتاب "دار السلام" کے صفحہ ۳۰۹ پر یہ عبرتناک قصہ موجود ہے کہ:

مجھے ثقہ اور عادل شخص آقائے ملا عبدالحسین خوانساری نے یہ واقعہ سنایا کہ کربلا کا ایک معتبر عطر فروش بیمار ہو گیا۔ اس نے شہر کے تمام طبیبوں سے علاج کروا ڈالا مگر سب اس کے علاج سے عاجز ہو گئے۔ اس نے پنا تمام مال اپنے علاج میں خرچ کر دیا مگر کوئی افادہ نہ ہوا۔

میں نے دیکھا کہ وہ اپنے بیٹے سے کہہ رہا تھا کہ وہ چیز بھی بیچ دو اور خرچ چلاو! یعنی وہ ایک ایک کر کے گھر کا سامان بیچنے پر بھی مجبو رہ گیا۔ وہ کہہ رہا تھا: "سب بیچ دو" مجھے کچھ نہیں چاہیے یا تو میں مر جاؤں گا یا ٹھیک ہو جاؤں گا!" میں نے اس سے کہا کہ: "آخر اس کا مطلب کیا ہے؟" اس ایک سرد آہ لی اور کہا: "ابتدا میں میرے پاس معقول سرمایہ نہیں تھا۔ میرے پاس اتنا جو سرمایہ جمع ہو گیا تھا اس کا سبب یہ تھا کہ کئی سا پہلے کربلا میں ایک خاص قسم کا بخاریا زکام و باکی شکل میں پھیل گیا تھا جس کا علاج طبیبوں نے لیموں کا خالص رس تجویز کیا تھا۔ دیکھتے ہی دیکھتے کربلا میں لیموں کا رس کم پڑنے لگا اور مہنگا ہونے لگا۔ میں نے لیموں کے رس میں چھاجھ کی ملاوٹ شروع کر دی اور مہنگی قیمت پر اسے بیچا۔ پھر یہ حال ہوا کہ کربلا کے دیگر دوکانوں میں لیموں کا رس ختم ہو گیا لیکن ملاوٹ کی وجہ سے میرے پاس باقی رہا۔ شہر کے دوکاندار اسلسلے میں لوگوں کو میرے پاس بھیننے لگے پھر میں نے چھاجھ ہی میں رنگ اور کھٹائی ملا کر اسے لیموں کا رس ظاہر کیا اور بیچنے لگا۔

ایسی ہی ملاوٹ ہی کے سبب سے میں کافی مالدار ہو گیا تھا اب یہ حال ہو گیا ہے کہ میرا تمام سرمایہ ختم ہو چکا ہے۔ اور گھر میں بیچنے کے قابل کوئی اور چیز بھی نہیں رہی ہے۔ میں گھر کی تمام چیزیں بھی نکال رہا ہوں کہ سب حرام کی کمائی کا اثر ہے۔ شاید حرام مال میرے پاس نہ رہے تو میں اس بیماری سے نجات پا جاؤں!"

اس بات کو کچھ زیادہ عرصہ نہیں گزرا تھا کہ وہ شخص دنیا کوچ کر گیا۔ اس کی گردن درحقیقت ان لوگوں کے ہاتھ میں تھی ج کے ساتھ اس نے ملاوٹ کا معاملہ کیا تھا۔

حضرت امام محمد باقر علیہ السلام فرماتے ہیں: ایک دن رسول اکرم (صلی اللہ علیہ وآلہ) مدینہ منورہ کے بازار سے گزر رہے تھے۔ ایک گندم فروش سے آنحضرت (صلی اللہ علیہ وآلہ) نے فرمایا: تمہارا اچھا گندم ہے۔ پھر آنحضرت (صلی اللہ علیہ وآلہ) نے گندم کے اندر ہاتھ ڈالا تو اندر سے خراب قسم کا گندم نمودار ہو گیا۔ یہ دیکھ کر آنحضرت (صلی اللہ علیہ وآلہ) نے فرمایا: بَا أَرْبَاكَ إِلَّا وَقَدْ جَمَعْتَ خِيَانَةً وَغَشًّا۔ (کتاب "عقاب الاعمال") یعنی: میں تو یہی دیکھ رہا ہوں کہ تم نے خیانت اور ملاوٹ کا سامان کر لیا ہے!"

علامہ حلیٰ یہ روایت بیان فرماتے ہیں کہ: ایک شخص نے حضرت امام جعفر صادق سے کہا: "ایک شخص کے پاس دو قسم کا مال ہے، ایک مہنگا اور اچھا، جبکہ دوسرا گھٹیا اور سستا۔ اگر وہ ان دونوں کو مخلوط کر لے اور ایک خاص قیمت مقرر کر کے بیچے تو کیسا ہے؟"

حضرت نے فرمایا (فَقَالَ) لَا يَصْلَحُ لَهُ أَنْ يَغَشَّ الْمُسْلِمِينَ حَتَّى يُبَيِّنَهُ (کتاب "عقاب الاعمال") اُس کے لئے صحیح نہیں ہے کہ وہ مسلمانوں کو ملاوٹ والا مال بیچے۔ ہاں اگر وہ بتا دے کہ اس میں ملاوٹ ہے، تو صحیح ہے۔"

داود ابن سرجان نے امام جعفر صادق علیہ السلام سے کہا: "میرے پاس دو قسم کی مُشک تھی۔ ایک گیلی اور دوسری خشک، میں نے گیلی اور تازہ مُشک بیچ دی ہے لیکن لوگ سوکھی مُشک اسی قیمت پر نہیں خریدتے ہیں۔ آیا جائز ہے کہ میں اس کو ترکروں تاکہ وہ بک جائے؟ امام نے فرمایا: "جائز نہیں ہے ہاں اگر تم خریدار کو بتا دو کہ تم نے ترکیا ہے تو اور بات ہے۔"

### خدا اور رسول (صلی اللہ علیہ وآلہ) کے حق میں کمی

آدمی کو چاہیے کہ وہ نہ صرف مسلمانوں کے ساتھ دھوکہ اور ملاوٹ یا ناپ تول میں کمی کرے، بلکہ خدا اور رسول (صلی اللہ علیہ وآلہ)، ائمہ اور تمام مخلوقِ خدا کے حقوق کا پورا خیال کرے اور کسی قسم کے فرض میں کمی اور کوتاہی نہ کرے۔

خدا نے تعالیٰ نے اپنے ذمے بندے کا جو حق لیا ہے اس میں وہ کوتاہی نہیں کر رہا ہے۔ مثلاً خدا بندے کو روزی دے رہا۔ بے شمار قسم کی نعمتیں اسے عطا کر رہا ہے۔ اُس کی فریاد کو سُن رہا ہے اور بندے ہی کی مصلحت دیکھ کر اس کی دعا قبول کر رہا ہے، تو بندے کو بھی چاہیے۔ کہ وہ خدا کا حق ادا کرے۔ اس کی نعمتوں کا شک بجالائے اس کی نافرمانی نہ کرے اور تمام فرائض بخوبی انجام دے۔ پس شیطان کا اور نفسانی خواہشات کو خدا کا شریک قرار دیے دینے والا اور خدا کی نافرمانی سے منہ نہ موڑنے والا شخص خدا کا حق ادا نہیں کر رہا ہے۔ ایسی صورت میں توقع نہیں رکھنی چاہیے کہ وہ "یا اللہ" کہے گا تو فوراً خدا "لیک" کہے گا۔ جب دعا قبول ہونے میں تاخیر ہونے لگتی ہے تو بعض لوگ خدا سے ناراض ہونے لگتے ہیں اور یہ نہیں دیکھتے کہ وہ خود خدا کے حقوق ادا کرنے میں کوتاہی کر رہے ہیں جبکہ خداوند تعالیٰ بندوں سے فرماتا ہے:

(وَ أَوْ فُؤِ اِبْعَهْدِيْ اَوْفٍ بَعَهْدِكُمْ ) (سورہ بقرہ ۲: آیت ۴۰)

"تم لوگ مجھ سے کیا ہوا عہد پورا کرو اگر تم ایسا کرو گے تو میں بھی تم سے کیا ہوا عہد پورا کروں گا!" اگر اس سے باوجود خدا عطا کرے تو یہ اس کا فضل ہے۔

دعا نے ابو حمزہ ثمالی نے حضرت امام زین العابدین علیہ السلام فرمائے ہیں:

اَلْحَمْدُ لِلّٰهِ الَّذِيْ اَدْعُوْهُ فَيُجِبُ بِنِيْ ۙ وَاِنْ كُنْتُ بَطِيْنًا حَيْنًا يَدْعُوْنِيْ ۙ "تمام تعریف سے اُس خدا کی جس کو میں پکارتا ہوں

تو وہ مجھے جواب دیتا ہے، اگرچہ جب وہ مجھے پکارتا ہے تو میں جواب دینے میں سُستی کرتا ہوں۔



الْحَمْدُ لِلَّهِ الَّذِي أَسْأَلُهُ فَيُعْطِينِي وَإِنْ كُنْتُ بَخِيلًا حِينَ يَسْتَقْرِضُنِي "تمام تعریف ہے اس خدا کی جس سے میں مانگتا ہوں تو وہ مجھے عطا کر دیتا ہے اگر وہ مجھ سے قرض مانگتا ہے تو میں کنجوسی کرتا ہوں۔" (تمام فرائض قرض ہیں، اور اس قرض کی ادائیگی خدا آخرت میں کرے گا۔)

وَالْحَمْدُ لِلَّهِ الَّذِي يَحْلُمُ عَنِّي حَتَّى كَأَنِّي لَأَذُنْبٌ لِي "اور تمام تعریف ہے اس خدا کی جو میرے گناہ دیکھ کر بھی حلم اور بردباری سے کام لیتا ہے (اسی وقت عذاب نازل نہیں فرماتا)۔ اتنے حلم سے کام لیتا ہے جیسے کوئی گناہ ہی نہیں ہوا۔"

### جو اپنے لئے چاہتے ہو

سعدی شیرازی کہتے ہیں کہ:

بِئْرِي مَالِ مُسْلِمَانٍ وَچومالت یرند  
بانگ و فریاد بر آری کہ مسلمانی نیست

(تم مسلمانوں کے مال ہتھیالیتے ہو، مگر جب ہتھیالیا جاتا ہے تو اوویلا اور فریاد کرنے لگتے ہو کہ کوئی مسلمان ہی نہیں ہے!) آدمی جب یہ پسند نہیں کرتا ہے کہ اس کے ساتھ خیانت، دھوکہ بازی اور مالوٹ یا ناپ تول میں کمی سے کام لیا جائے تو اُسے بھی چاہئے کہ وہ بھی دوسروں کے ساتھ ایسی حرکتیں کرنے کو پسند نہ کرے۔ انصاف کا تقاضا یہی ہے اور روایتوں کی رو سے انصاف یہی ہے کہ آدمی دوسروں کے لئے بھی وہی چاہے جو وہ اپنے لئے چاہتا ہو۔

### عدل وانصاف سب سے بہتر ہے

حضرت امام جعفر صادق کا ارشاد ہے کہ:

سَيِّدُ لِأَعْمَالٍ ثَلَاثَةٌ "بہترین کام تین ہیں۔"

انصافُكَ النَّاسَ مِنْ نَفْسِكَ حَتَّى لَا تَرْضَى بِشَيْءٍ إِلَّا رَضِيَتْ لَهُمْ مِثْلَهُ:

"تمہاری طرف سے لوگوں کو پورا انصاف ملنا چاہیے۔ یہاں تک کہ اپنے لئے جو کچھ تم پسند کرتے ہو وہی تم دوسروں کے لئے بھی پسند کرو۔"

وَمَوَاسِئْتَ الْآخِرِ فِي أَمْوَالٍ "تمہیں اپنے دینی بھائیوں کے ساتھ مالی تعاون کرنا چاہیے۔"  
 وَذَكَرَ اللَّهُ عَلَى كُلِّ حَالٍ ، لَيْسَ سُبْحَانَ اللَّهِ وَالْحَمْدُ لِلَّهِ فَقَطُّ وَلَكِنْ إِذَا وَرَدَ عَلَى شَيْءٍ أَمَرَ اللَّهُ بِهِ أَخَذَتْ بِهِ وَإِذَا  
 أَوْرَدَ عَلَيْكَ شَيْءٌ نَهَى اللَّهُ عَنْهُ هُوَ تَرَكْتَهُ (کتاب "کافی")

"اور ہر حال میں تمہیں خدا کا ذکر کرتے رہنا چاہیے۔ وہ ذکر فقط سُبْحَانَ اللَّهِ اور الْحَمْدُ لِلَّهِ نہیں ہے بلکہ (ذکر سے مراد خدا کو ہر حال میں یاد رکھنا ہے) جب تمہارے سامنے کوئی ایسا کام آجائے جس کا خدا نے حکم دیا ہے تو تمہیں وہ کام کمر لینا چاہیے اور جب تمہارے سامنے کوئی ایسا کام آجائے جس سے خدا نے منع فرمایا ہے تو تمہیں وہ کام ترک کر دینا چاہیے۔"

### انصاف کا ترازو

امیر المومنین حضرت علی علیہ السلام اپنے فرزند حضرت حسن مجتبیٰ علیہ السلام کو وصیت کرتے ہوئے فرماتے ہیں:  
 يَا بُنَيَّ اجْعَلْ نَفْسَكَ مِيزَانًا فِيمَا بَيْنَكَ وَبَيْنَ غَيْرِكَ فَاجِبٌ لِكَيْرِكَ مَا تُحِبُّ لِنَفْسِكَ وَأَكْرَهُ لَكَ تَكْرَهُ لَهَا  
 اے میرے بیٹے اپنی ذات کو پانے اور دوسرے کے درمیان انصاف کرنے کے لئے ترازو قرار دے دے دوسروں کے لئے  
 وہی پسند کرو جو تم پانی ذات کے لئے پسند کرتے ہو۔"

وَلَا تَظْلِمْ كَمَا لَا تُحِبُّ أَنْ تُظْلَمَ  
 "دوسروں پر ظلم مت کرو جس طرح کہ تم یہ پسند نہیں کرتے کہ تم پر ظلم کیا جائے۔"  
 وَأَحْسِنْ كَمَا تُحِبُّ أَنْ يُحْسَنَ إِلَيْكَ، وَاسْتَقْبِحْ مِنْ نَفْسِكَ مَا تَسْتَقْبِحُ مِنْ غَيْرِكَ وَارْضَ مِنَ النَّاسِ بِمَا تَرْضَاهُ لَكُمْ  
 مِنْ نَفْسِكَ (نہج البلاغہ)

"دوسروں کے ساتھ ایسا ہی نیک سلوک کرو جیسا کہ تم چاہتے ہو کہ تمہارے ساتھ کیا جائے دوسروں کے حق میں اپنے اس کام کو برا سمجھو جس کو تم دوسروں کی جانب سے اپنے حق میں برا سمجھتے ہو۔ اور لوگوں کی ہر ایسی بات پر راضی رہو جیسی بات تم اپنی جانب سے دوسروں کے ساتھ کر کے راضی رہتے ہو۔"

## ہر چیز کا پیمانہ ہوا کرتا ہے

سورہ حدید میں ارشاد ہے:

(لَقَدْ آرَسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسَ بِالْقِسْطِ) (سورہ حدید ۵۷: آیت ۲۵)

"ہم نے یقیناً اپنے پیغمبروں کو واضح روشن معجزے دے کر بھیجا اور انکے ساتھ ساتھ کتاب اور انصاف کی ترازو نازل کی تاکہ لوگ انصاف پر قائم رہے۔" عدل و انصاف کو خداوند تعالیٰ نے ترازو کہا ہے۔

"خداوند تعالیٰ نے یہ ترازو یا پیمانہ ہر چیز کے لئے مقرر فرمایا ہے۔ انسان کے اعتقادات اور حق و باطل کو بھی اسی کے ذریعے پر رکھا جاتا ہے۔ اچھے اور بُرے اخلاق، بھلی بُری صفات اور اچھے یا بُرے کاموں کے درمیان تمیز بھی انصاف کے پیمانہ سے دی جاتی ہے قول و فعل اور اعتقاد و عمل کے ہر سلسلے میں اگر آدمی انصاف سے کام لے تو عدل حقیقی حاصل ہو جاتا ہے۔"

## علی (علیہ السلام) میزان اعمال ہیں

امیر المؤمنین حضرت علی علیہ السلام کی ایک زیارت میں ہم پڑھتے ہیں کہ: السَّلَامُ عَلَي مِيزَانِ الْأَعْمَالِ (مفتاح الجنان) "اعمال کے میزان اور ترازو پر سلام ہو!" حق اور باطل کے درمیان تمیز دینے خیر اور شر کے درمیان فرق کرنے اور اچھے اور بُرے اخلاق اور کاموں کے پہچاننے کا وسیلہ حضرت علی علیہ السلام ہیں۔ آنحضرت کے بعد قرآن و عترت طاہرین علیہم السلام، خصوصاً حضرت علی علیہ السلام اس تمیز اور پہچان کا وسیلہ ہیں۔ اہل بیت کے قول و فعل اور اخلاق و کردار کو دیکھ کر ہم بھلے اور بُرے میں تمیز کر سکتے ہیں۔ اگر ہمارے عقائد و اعمال ان کے مطابق ہیں تو درست ہیں، اور اگر ان کے مطابق نہیں ہیں تو غلط ہیں۔

عدل و انصاف کی میزان یہ ہے کہ آدمی نہ تو افراط کرے، نہ تفریط۔ نہ تو حد سے بڑھ جائے اور نہ ہی حد سے پیچھے رہ جائے۔ عدل کی میزان بہت دقیق ہے اور بال سے زیادہ باریک حساب بھی بتا دیتی ہے عدل کی راہ تشخیص دینے کے بعد عدل پر برقرار رہنا بہت دشوار ہوتا ہے۔ بس جو شخص عدل کی راہ دیکھ لینے کے بعد اس پر ثابت قدم رہتا ہے، خدا اس کی مدد کرتا ہے اور عدل پر قائم رہنے کی توفیق دیتا ہے۔ ایسا ہی شخص قیامت میں قائم ہونے والی میزان اور ترازو کے مطابق اچھا ثابت ہوگا اور پل صراط جیسے دشوار راستے سے جلدی اور آسانی گزر جائے گا۔ جبکہ دنیا میں میدانِ عدل کا لحاظ نہ کرنے والا شخص آخرت میں بھی بُرا ثابت ہوگا اور پل صراط پر لرزے گا اور دوزخ میں گر پڑے گا۔ ارشاد ہے کہ:

( وَإِنْ مِنْكُمْ إِلَّا وَارِدُهَا كَانَ عَلَى رَبِّكَ حَتْمًا مَقْضِيًّا ثُمَّ نُنَجِّي الَّذِينَ اتَّقَوْا وَنَذَرُ الظَّالِمِينَ فِيهَا جِثِيًّا ) - (سورہ

مریم: ۱۹: آیت ۷۱ اور ۷۲) "اور تم میں سے کوئی ایسا نہیں ہے جو جہنم پر سے ہو کر نہ گزرے (کیونکہ پل صراط اسی پر ہے۔ یہ تمہارے پروردگار کا حتمی فیصلہ اور لازمی طور پر پورا ہونے والا وعدہ ہے پھر ہم پرہیزگاروں کو بچالیں گے اور نافرمانوں کو اسی جہنم میں گھٹنے کے بل چھوڑ دیں گے!)"

خدا ہم سب کو عدل و انصاف کی توفیق دے، ہمیں پرہیزگاروں میں شامل کرے اور ہمیں جہنم میں گرنے سے بچنے کے قابل کر دے۔

## حرام خوریا

پچیسواں گناہ حرام خودی حرام خوری ہے جس کے گناہ کبیرہ ہونے پر نص قرآن و حدیث ہے۔ کتاب "عیون الاخبار" میں امام علی رضا علیہ السلام سے جو روایت نقل ہے اسی طرح اعمش نے امام جعفر صادق علیہ السلام سے روایت نقل کی ہے اس میں اس کی وضاحت موجود ہے۔ سورہ مائدہ میں حرام خوری کو یہودیوں کی صفت بتایا گیا ہے۔ ارشاد ہوا:

( وَتَرَى كَثِيرًا مِّنْهُمْ يُسَارِعُونَ فِي الْإِثْمِ وَالْعُدْوَانِ وَأَكْلِهِمُ السُّخْتِ ۚ لَبِئْسَ مَا كَانُوا يَفْعَلُونَ لَوْلَا يُنَهَاهُمْ الرَّبَّ لَأَكْبَرُوا ۚ وَالْأَخْبَارُ عَنْ قَوْلِهِمُ الْإِثْمَ وَأَكْلِهِمُ السُّخْتِ ۚ لَبِئْسَ مَا كَانُوا يَفْعَلُونَ لَوْلَا يُنَهَاهُمْ الرَّبَّ لَأَكْبَرُوا ۚ )

(سورہ مائدہ: آیت ۶۲، ۶۳)

یعنی (اے رسول (صلی اللہ علیہ وآلہ)) تم ان (یہودیوں میں سے بہتروں کو دیکھو گے کہ گناہ و سرکشی اور حرام خودی کی طرف دوڑ پڑتے ہیں، جو کام لوگ کرتے تھے وہ یقیناً بہت ہی بُرا ہے۔ ان کو اللہ والے اور علماء جھوٹ بولنے اور حرام خوری سے کیوں نہیں روکتے؟ جو (درگزر) یہ لوگ کرتے رہے یقیناً بہت ہی بُرا ہے۔"

اَکْلِ سُخْتِ جَمْعِ گناہاں کبیرہ میں شمار کیا گیا ہے، سے مراد مال حرام کھانا ہے۔ مال حرام کھانے کا مطلب اس میں تصرف کرنا ہے، خواہ یہ تصرف کسی طرح بھی کیا جائے۔ یعنی خواہ اسے کھایا پیا جائے یا مکان وغیرہ تعمیر کیا جائے۔ یہاں تک کہ اگر کوئی شخص مال حرام کو صرف اپنے پاس رکھے اور اسے اس کے مالک تک نہ پہنچائے تب بھی یہ مال حرام میں تصرف ہوگا اور کہا جائے گا کہ اس نے حرام کا مال کھایا ہے! یہ بھی معلوم ہونا چاہئے کہ سود کھانے اور یتیم کا مال کھانے سے مراد اس میں ہر طرح کا تصرف کرنا ہے، صرف کھانا ہی حرام نہیں ہے۔ مختصر یہ کہ مال حرام میں کسی طرح کا بھی تصرف جائز نہیں ہے اس کی وجہ یہ ہے کہ مال وجہ یہ ہے کہ مال حرام کو آیت میں "سُخْت" کہا گیا ہے۔ سُخْت کے لغوی معنی زائل ہونے اور دور ہو جانے کے ہیں اور مال مسخوت کے معنی ہلاک شدہ مال یا تلف شدہ مال ہیں اب چونکہ حرام کے مال میں برکت نہیں ہوتی اور اس میں تصرف کرنے والا فائدہ نہیں اٹھا سکتا لہذا اسی مناسبت سے حرام خوری کو قرآن نے: اَکْلِ السُّخْتِ کہا ہے۔ لفظ سُخْت سے مراد ہر قسم کا مال حرام ہے۔ یعنی ہر وہ مال جس کو ناجائز طریقہ سے حاصل کیا جائے اور اس میں تصرف کیا جائے اَکْلِ السُّخْتِ ہے۔

سید ابوالاعلیٰ مودودی ■ کتاب "اسلام و مشکلات اقتصادی" میں لکھتے ہیں کہ: "اسلام انسان کو اس کی اپنی مرضی کے مطابق ضروریات زندگی حاصل کرنے کا حق دیتا ہے۔ وہ اپنی روزی حاصل کرنے اور کسبِ معاش میں آزاد ہے اپنی زندگی گزارنے کے لئے ضرورت کے چیزوں کے انتخاب میں بھی آزاد ہے۔ لیکن اسلام اس بات کی اجازت نہیں دیتا کہ وہ وسائل زندگی حاصل کرنے کیلئے ایسا راستہ اختیار کرے جس سے اخلاق خراب ہوں اور وہ تباہ و برباد ہو جائے، یا معاشرے اور انسانی ثقافت کو نقصان پہنچے۔ اسلامی قانون کی رو سے نہ صرف کہ شراب، نشہ آور چیزیں اور فحاشی و بے ہودگی حرام ہیں بلکہ وہ تمام کام جس کے نتیجے میں یہ

چیزیں وجود میں آتی ہیں حرام ہیں مثلاً شراب کے لئے یا کسی نشہ آور چیز کے لئے کاشت کرنا، اس کا بنانا، اسے لے جانا، اس کی خرید و فروخت، اسے اٹھا کر دینا اور استعمال کرنا یہ سب بھی حرام ہیں اسلام ہر گز زنا اور فحاشی کو انسانی فعل نہیں سمجھتا، رقص کو حرام پیشہ قرار دیتا ہے۔ گانا گانے اور موسیقی بجا کر گانے کو صحیح نہیں سمجھتا اسلام ہر وہ کام جس میں کسی کا ایک کا فائدہ ہو لیکن اس سے دوسرے کو خواہ مخواہ نقصان اٹھانا پڑے یا اس سے معاشرہ تباہ ہو جائے ایسے کام کو جرم اور گناہ قرار دیتا ہے اس قسم کے جرم کی دنیا میں سخت سزا کا اور آخرت کے سخت عذاب کا اعلان کرتا ہے جیسے رشوت، چوری جو اسود ہر ایسا معاملہ جس میں ملاوٹ اور دھوکہ کیا گیا ہو، کھانے پینے کی اور عام ضرورت کی چیزوں کی ذخیرہ اندوزی اس خیال سے کرنا کہ ان کی قیمت بڑھ جائے اگرچہ اس سے غریبوں کی زندگی گزارنا مشکل ہو جائے اسی طرح ہر وہ کام کہ جس کے نتیجے میں جنگ و جدل کا بازار گرم ہو جائے اور ایسا کام کہ جس میں کسی طرح کی کوشش اور جدوجہد کرنی پڑے اور قسمت سے دولت مل جائے (جیسے انعامی ٹکٹ) یہ سب حرام ہیں۔"

مال حرام میں تصرف کرنا گناہ ہے۔ البتہ بعض تصرفات میں گناہوں سے زیادہ ہے۔ سود کھانے والے کو تو خدا اور رسول سے جنگ کرنے والا کہا گیا ہے! رشوت کھانے والے کو کافر قرار دیا گیا ہے! چنانچہ شیخ صدوق نے امام جعفر صادق علیہ السلام سے روایت کی ہے کہ آپ نے فرمایا:

مَنْ غَلَّ مِنَ الْإِمَامِ فَهُوَ سُخْتُ وَالسُّخْتُ أَنْوَاعٌ كَثِيرَةٌ۔ "یعنی" ہر وہ چیز جس میں امام سے خیانت کی جائے سُخْتُ ہے اور سحت کی بہت سی قسمیں ہیں: مِنْهَا مَا أُصِيبَ مِنْ أَعْمَالِ الْوَلَاةِ لظَلْمَةٍ۔ "ان میں سے ایک وہ مال کہے جو ظلم و ستم کے ساتھ حکم کرنے والوں سے ملے" وَمِنْهَا أُجُورُ الْفُضَاةِ وَأُجُورُ الْفُجَاجِ وَثَمَنُ الْخَمْرِ وَالنَّبِيدِ الْمُسْكِرِ وَالرَّبْوِ بَعْدَ النَّبِيِّ نَبِيَّةٌ اور اسی میں قاضیوں کی اجرت، بدکار عورتوں کی اجرت، شراب کی قیمت، اس نیند (جو کی شرب) کی قیمت جو نشہ کرنے والی ہو، اور سود کھانا بھی شامل ہیں یعنی یہ سب بھی سحت اور حرام ہیں جیسے شریعت نے ان کو حرام ظاہر کیا ہے۔ "أَمَّا الرَّشَافِي الْأَحْكَامُ فَهُوَ الْكُفْرُ بِاللَّهِ الْعَظِيمِ (کتاب "خصال")" اور قاضی کا فیصلہ کرتے وقت رشوت لینا، خدانے بزرگ و برتر سے انکار اور کفر ہے!" کتاب "کافی" میں اسی طرح کی ایک روایت امام محمد باقر علیہ السلام سے نقل ہے کہ: اسْحَتْ ثَمَنُ الْمَيْتَةِ وَثَمَنُ الْكَلْبِ وَثَمَنُ الْخَمْرِ وَمَهْرُ الْبُعْثَى وَائْتِشْوَةٌ فِي الْحُكْمِ وَأَجْرُ كَاهِنٍ (وسائل الشیعة کتاب التجارة، باب ۲۳) یعنی: "سحت سے مراد مردار، غیر شکاری کتے اور شراب کی قیمتی ہے اسی طرح زنا کار عورت کی زنا کرانے پر اجرت اور عدالتی حکم دینے میں رشوت لینا اور جنات کے ذریعے غیب کی باتیں بتا کر اجرت لینا بھی سحت ہے۔"

ان احادیث سے اور ایسی ہی دیگر احادیث سے معلوم ہوتا ہے کہ ہر قسم کا مالِ حرام کھانا سُخت ہے۔ یہ اور بات ہے کہ بعض کو بڑی شدت کے ساتھ حرام قرار دیا گیا ہے اور ان کا عذاب انتہائی شدید ہے۔ ان میں سب سے بدتر رشوت کھانا ہے۔ رشوت کھانے والا کافر کے حکم میں ہے اور رسول (صلی اللہ علیہ وآلہ) نے اس پر لعنت کی ہے۔

## رشوت کی قسمیں

رشوت کی تین قسمیں ہیں: قاضی کا حکم صادر کرنے کے لئے رشوت، حرام کام کے لئے رشوت، مباح کام کے لئے رشوت۔ پہلی قسم کی رشوت یہ ہے کہ قاضی یا جج کو مال دیا جائے تاکہ وہ اس کے حق میں حکم صادر کرے یا دوسرے فریق پر غلبہ حاصل کرنے کا طریقہ بتائے۔ ایسا کرنا حرام ہے اگرچہ کہ رشوت دینے والا حق پر ہی کیوں نہ ہو اور قاضی برحق فیصلہ ہی کیوں نہ صادر کرے! لہذا ایسی رشوت لینا اور دینا بھی حرام ہے، اس میں تصرف بھی حرام ہے اور یہ گناہ کبیرہ ہے؟ ایسی رشوت دینے، لینے اور دلانے والا خدا کی لعنت کا سزاوار ہے۔ رسول خدا (صلی اللہ علیہ وآلہ) فرماتے ہیں: لَعَنَ اللَّهُ الرَّاشِيَ وَالْمُرْتَشِيَ وَالْمَاشِيَ بَيْنَهُمَا۔ (سفینۃ البحار، جلد صفحہ ۵۲۳) یعنی: "خدا رشوت دینے والے، رشوت لینے والے اور جو بھی انکے درمیان واسطے اور رابطے کا کام کرے اس پر لعنت کرتا ہے۔" ایک اور مقام پر آپ نے فرمایا: أَيَاكُمْ وَالرَّشْوَةَ فَإِنَّهَا مَحْضُ الْكُفْرِ وَلَا يَشْتُمُ صَاحِبَةُ الرِّشْوَةِ رِيحَ الْجَنَّةِ (سفینۃ البحار جلد، صفحہ ۵۲۳) یعنی: "اپنے آپ کو رشوت سے بچاؤ! کیونکہ یہ کفر کے علاوہ اور کچھ نہیں! رشوت میں ملوث آدمی بہشت ک خوشبو تک نہیں سونگھ سکے گا۔ رشوت دینا گناہ ہونے کے علاوہ اعانتِ اثم، یعنی گناہ کرنے میں مدد بھی ہی ہے۔ ہاں البتہ اگر مجبور ہو اور رشوت دے بغیر اپنا حق حاصل نہ کر سکتا ہو تو رشوت دینا جائز ہے اگرچہ کہ رشوت لینے والے کے لئے حرام ہے۔ اسی طرح رشوت لے کر دوسرے تک پہنچانا بھی حرام ہے اور بیچ میں پڑ کر رشوت کی مقدار کو کم یا زیادہ کروانا بھی حرام ہے۔ ایسی رشوت بہر حال حرام ہے خواہ وہ نقد رقم کی صورت میں ہو مکان یا دوکان کا نفع ہو یا کوئی کام ہو مثلاً قاضی کے لیے کپڑے سی کر دے یا اس کا مکان تعمیر کرے۔ کبھی زبان سے بھی رشوت دی جاسکتی، مثلاً قاضی کی تعریف کرے تاکہ وہ اس کی طرف متوجہ ہو اور اس کے حق میں فیصلہ دے دے۔ ان تمام قسموں کی رشوت کے حرام ہونے میں کسی طرح کا کوئی شک و شبہ نہیں ہے۔

## خمس اور ہدیہ کے نام پر رشوت

اگر خمس اور ہدیہ کے نام پر رشوت دی جائے تو وہ بھی حرام ہے مثلاً رشوت کی نیت سے کوئی ہدیہ دے یا صلح کے عنوان سے کوئی مال کسی کو دے اور دل میں رشوت کا ارادہ ہو، یعنی اس نیت سے دے کہ ایسا کرنے سے میری مرضی کا کام ہو جائے گا تو یہ حرام ہے۔ اسی طرح اپنے واجبات یعنی خمس وزکات کو رشوت کی نیت سے دے تو یہ بھی حرام ہے اور اس کا خمس اور زکات ادا نہیں ہوگا۔ ایسے شخص پر واجب ہے کہ وہ دوبارہ خمس وزکات ادا کرنے کی ادائیگی کے لئے قصد قربت (یعنی حکم خداوندی کی بجا آوری ارادہ) ضروری ہے۔ حدیث میں قرب قیامت کی ایک نشانی کو کچھ اس طرح بیان کیا گیا ہے کہ: "ایک زمانہ ایسا آئے گا جب لوگ رشوت کو ہدیہ کہہ کر حلال قرار دیں گے!" یعنی رشوت لیں گے اور اسے ہدیہ قرار دیں گے۔

رشوت کی دوسری قسم حرام کام کے لئے رشوت ہے یعنی کسی حاکم کو یا کسی ظالم اور غنڈے شخص کو کوئی رشوت دے تاکہ اس کے ذریعے کسی شخص پر ظلم کرے یا کوئی اور گناہ کرے۔ اس میں کوئی شک نہیں کہ اس قسم کی رشوت بھی حرام ہے جیسا کہ قرآن مجید میں آیا ہے کہ یہ: **أَكَلُ الْمَالِ بِالْبَاطِلِ** ہے یعنی: مال کو باطل طریقہ سے کھانا ہے آیت میں یہ بات بڑے واضح طور پر ذکر ہے کہ: **( وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ وَتُدْلُوا بِهَا إِلَى الْحُكَّامِ لِتَأْكُلُوا فَرِيقًا مِنْ أَمْوَالِ النَّاسِ بِالْإِثْمِ وَأَنْتُمْ تَعْلَمُونَ )**۔ (سورہ بقرہ ۲: آیت ۱۸۸) "اور آپس میں ایک دوسرے کا مال نہ کھا جاو اور (نہ) مال کو رشوت میں حکام کے حق جھونک دو تاکہ لوگوں کے مال میں (جو) کچھ ہاتھ لگے ناحق خورد برد کر جاو حالانکہ تم جانتے ہو۔" اس آیت میں مسلمانوں کو دو چیزوں سے منع کیا گیا ہے۔ پہلی بات یہ کہ جب تک کوئی مال شرعاً جائز نہ ہو اسے استعمال نہ کیا جائے، جیسے چوری کا مال امانت میں خیانت کر کے کسی کے مال کو غصب کر لینا وغیرہ۔ دوسری بات یہ کہ اپنا مال و متاع بھی اس مقصد سے ظالم حکام کو نہیں دیا جائے کہ اس کی وجہ سے ظالم حکام دوسروں کا مال ناحق چھین کر کھانے میں اس کی مدد کریں۔

## اپنا حق حاصل کرنے کے لئے رشوت دینا

رشوت کی تیسری قسم مباح کام کے لئے رشوت دینا ہے۔ اور اس سے مراد یہ ہے کہ اپنا مال کیسی شخص کو دے تاکہ اس کی حمایت سے اپنا حق حاصل کرے یا اپنے آپ سے کسی ظالم کو دور کرے یا کسی مباح کام کو انجام دے سکے۔ رشوت کی یہ تیسری قسم حلال ہے۔



محمد ابن مسلم یہ صحیح روایت نقل کرتے ہوئے کہتے ہیں کہہ (عَنْ مُحَمَّدِ بْنِ مُسْلِمٍ قَالَ: ) سَعَلْتُ أَبَا جَعْفَرٍ الرَّجُلِ يَزِي شَوْهُ  
عَنِ الرَّجُلِ يَزِي شَوْهُ الرَّجُلُ عَلَى أَنْ يَتَحَوَّلَ مِنْ مَنْزِلِهِ فَيَسْكُنَهُ "میں نے حضرت امام محمد باقر علیہ السلام سے ایک ایسے شخص  
کے بارے میں پوچھا جس کو آدمی اس لئے رشوت دے تاکہ وہ اس کا مکان خالی کر دے (قبضہ چھوڑ دے) اور تاکہ وہ خود اس مکان  
میں رہ سکے۔ "قَالَ لَا بَأْسَ۔ امام نے فرمایا " اس (رشوت دینے میں) کوئی حرج نہیں ہے۔ " البتہ اس حدیث میں مکان سے مراد  
سوال کرنے والے کا ذاتی مکان نہیں ہے بلکہ مشترکہ مکان اور وقف شدہ، جگہ کے بارے میں سوال کیا گیا ہے۔ جیسے مسجد،  
مدرسہ، گلی کوچہ، بازار اور اس طرح کی جگہ۔ لہذا اگر کوئی شخص مسجد یا حرم امام میں کسی جگہ بیٹھا ہو یا طالب علم اپنے کمرے میں  
رہتا ہو اور انھیں کچھ رقم دے کر وہ جگہ ان سے حاصل کر لی جائے تو اس میں کوئی حرج نہیں ہے۔

حفص الاغور نے امام علی النقی علیہ السلام سے سوال کیا کہ: بادشاہ اپنے کارندے معین کرتا ہے تاکہ وہ ہم سے اجناس خرید کر  
لے جائیں۔ کیا ہمارے لئے یہ جائز ہے کہ ان کارندوں کو ہم رشوت دیں تاکہ ہم بادشاہ کے ظلم و ستم سے محفوظ رہیں؟" (فَقَالَ)  
امام نے جواب میں فرمایا: لَا بَأْسَ بِمَا تَصْلُحُ بِهِ مَالِكَ۔ "کوئی حرج نہیں" تم جتنا دینے میں اپنی مصلحت سمجھتے ہو دے دو۔" اس  
کے بعد آپ نے فرمایا: (قَالَ) إِذَا أَنْتَ رَشَوْتَهُ يَا خُدْمَكَ أَقَلَّ مِنَ الشَّرْطِ؟ "جب تم بادشاہ کے کارندے کو رشوت دے دیتے  
ہو تو کیا اس صورت میں تمہیں بادشاہ کو کم مال دینا پڑتا ہے؟ سوال کرنے والے نے کہا "ہاں" (قُلْتُ نَعَمْ) امام نے فرمایا: (قَالَ)  
فَسَدَّتْ رَشْوَتُكَ (وسائل الشیعہ، کتاب تجارت، باب ۳۷) "تم نے رشوت ہی کو فاسد کر دیا!" حدیث کا خلاصہ یہ ہوا کہ اپنا حق حاصل  
کرنے اور ظلم سے بچنے کے لئے رشوت دینا صحیح اور جائز ہے۔ لیکن دوسرے کا حق حاصل کرنے یا کسی پر ظلم کرنے کے لئے  
رشوت دینا حرام ہے۔

### جائز کام کے لئے رشوت لینا

یہاں پر اس بات کی وضاحت بھی ضروری ہے کہ یہ تیسری قسم کی رشوت جو اپنے حق حاصل کرنے یا کسی مباح کام کو انجام  
دینے کے لئے ہدیہ کے طور پر دی جاسکتی ہے لیکن اس جائز کام کے لئے رشوت لینا کراہیت سے خالی نہیں ہے۔ کیونکہ یہ ایک ایسا  
ہدیہ ہے جو رشوت سے مشابہت رکھتا ہے۔ اگر ایسا بھی ہوتا ہے جائز کام کے لئے رشوت دینے کی سہولت اور عادت آدمی کو ناجائز  
کام کے لئے بھی رشوت دینے پر اکساتی ہے، اور آدمی حرام میں مبتلا ہو جاتا ہے۔ پرہیزگار آدمی اگر حلال، لیکن مکروہ قسم کی رشوت  
دینے سے بچے گا تو یقیناً حرام قسم کی رشوت دینے سے بھی بچا رہے گا، احادیث سے اس بات پر روشنی پڑتی ہے۔

( اَكْأُونَ لِلْسُّحْتِ ) (سورہ مانده ۵: آیت ۴۲) "جو لوگ حرام مال بہت کھاتے ہیں (خدا ان کے دلوں کو گناہوں سے پاک کرنے کا ارادہ نہیں رکھتا۔)"

امیر المومنین حضرت علی علیہ السلام اس آیہ شریفہ کی تفسیر بیان کرتے ہوئے فرماتے ہیں کہ (قَالَ) هُوَ الرَّجُلُ يَفْضِي لِأَخِيهِ حَاجَتَهُ ثُمَّ يَقْبَلُ هَدِيَّتَهُ (کتاب عیون اخبار الرضا) یعنی: "یہ ایسا شخص ہوتا ہے جو اپنے مسلمان بھائی کی حاجت پوری کرتا ہے مگر اس کے مقابلے میں کوئی تحفہ لے لیتا ہے!" شیخ انصاری نے کتاب مکاسب میں فرمایا ہے کہ: اس حدیث شریف کے کئی مطلب نکالے گئے ہیں۔ ان میں سے ایک معنی یہ ہے کہ ضرورت مند لوگوں سے تحفہ قبول کرنے سے آدمی کو سخت پرہیز کرنا چاہیے تاکہ وہ کسی دن حرام رشوت میں مبتلا نہ ہو جائے۔

### حرام خور کی پہچانا

حرام خور کی پہچان یہ ہے کہ اس کے مال میں برکت ہیں ہوتی۔ حضرت امام جعفر صادق علیہ السلام سے مروی ہے کہ: مَنْ كَسَبَ مَالًا مِنْ غَيْرِ حِلِّهِ سَلِطَ عَلَيْهِ الْبِنَاءُ وَالطَّيْنُ وَالْمَاءُ (بحار الانوار، جلد ۲۳، اور سفینتہ البحار جلد اول ۲۹۸) یعنی: "جو شخص ناجائز طریقے سے مال کماتا ہو اس کے سر میں عمارت، مٹی اور پانی کا سودا سما جاتا ہے۔" یعنی حرام مال کمانے والے شخص کر ہر وقت یہ فکر لگی رہتی ہے کہ وہ اپنا مال عمارت بنانے اور اس کو وسیع کرنے میں لگاتا ہے تاکہ وہ مال ضائع نہ ہو جائے۔ پانی اور مٹی کی آمیزش سے بننے والی عمارت آدمی کو نہ تو دنیا میں مطلوبہ سکون فراہم کرتی ہے اور نہ ہی آخرت میں مفید ثابت ہوتی ہے وہ زمین کے ایک ٹکڑے کو حکم دیتا ہے کہ اس کا سارا حرام مال نکل لے۔

حرام مال میں ایک طرف دنیاوی اعتبار سے برکت نہیں ہوتی تو دوسری طرف حرام مال کھانا عبادتوں کے قبول ہونے کی راہ میں رکاوٹ بن جاتا ہے حضرت رسول اکرم کا ارشاد ہے کہ: إِذَا أَلْقَمْتَهُ مِنْ حَرَامٍ فِي جَوْفِ الْعَبْدِ لَعَنَهُ كُلُّ مَلَكٍ فِي السَّمَوَاتِ وَلَا رُضٍ (سفینتہ البحار جلد اول، صفحہ ۲۴۵) یعنی: "جب کسی بندے کی پیٹ میں حرام مال کا ایک لقمہ چال جاتا ہے اور بدن کا جزء بن جاتا ہے۔ تو آسمان وزمین کے تمام فرشتے اس پر لعنت کرتے ہیں!"

آنحضرت کا یہ بھی ارشاد ہے کہ: الْعِبَادَةُ مَعَ اَكْلِ الْحَرَامِ كَلْبِنَاءِ عَلَى الرَّقْلِ (سفینتہ البحار، جلد اول، صفحہ ۲۹۹) یعنی: "حرام خوری کے ساتھ کی جانے والی عبادت بھڑ بھری مٹی پر تعمیر ہونے والی عمارت کی طرح ہے! یعنی بے بنیاد ہے اور اس کا کوئی فائدہ حاصل نہیں ہوتا۔ ایسی عمارت یا تو قائم نہیں ہوتی، یا جلد منہدم ہو جاتی ہے۔"

## حرام خورکی دُعا قبول نہیں ہوتی

رسول خدا (صلی اللہ علیہ وآلہ) کا ارشاد ہے: اَمَنْ اَكَلَ لُقْمَةً حَرَامٍ لَمْ تُقْبَلْ لَهُ صَلَاةٌ اَرْبَعِينَ لَيْلَةً وَّمَنْ تَسْتَجِبْ لَهُ دَعْوَةٌ اَرْبَعِينَ صَبَا حًا "جو شخص حرام مال کا ایک لقمہ بھی کھائے گا اس کی چالیس دن کی نمازیں بھی قبول نہیں ہوں گی اور ان چالیس دنوں میں اس کی کوئی دعا بھی قبول نہیں ہوگی۔" وَكُلُّ لَحْمٍ يُنْبِتُهُ الْحَرَامُ فَالْتَّارُ اَوْلَىٰ بِهِ، وَاِنَّ اللُّقْمَةَ الْوَّاحِدَةَ تَنْبِثُ اللَّحْمَ (سفینۃ البحار، جلد اول صفحہ ۲۴) "اور ہر وہ گوشت جو حرام مال کھانے کی وجہ سے نشوونما پایا ہو جہنم کی آگ میں جلنے کا سب سے زیادہ حق رکھتا ہے۔ اور بے شک ایک لقمہ بھی کچھ نہ کچھ گوشت کی نشوونما کر دیتا ہے!"

آنحضرت یہ بھی فرماتے ہیں کہ:

مَنْ أَحَبَّ أَنْ يُسْتَجَابَ دُعَاوُهُ فَلْيُطِيبْ مَطْعَمَهُ وَ مَكْسَبَهُ (کتاب "عدة الداعی")

یعنی "جو شخص یہ چاہتے ہو کہ اس کی دعا قبول ہو، اسے چاہیے کہ وہ اپنی خوراک اور اپنے ذرائع معاش کو حرام سے پاک رکھے!"

ایک شخص نے آنحضرت کی خدمت میں آکر عرض کیا:

أَحِبُّ أَنْ يُسْتَجَابَ دُعَائِي "میں چاہتا ہوں کہ میری دعا مستجاب اور قبول ہو۔" قَالَ طَهَّرْ مَا كَلَّكَ وَلَا تُدْخِلْ بَطْنَكَ الْحَرَامَ (کتاب "عدة الداعی") آنحضرت نے اُس سے فرمایا: "اپنی خوراک کو حرام سے پاک کرو اور اپنے پیٹ میں کوئی حرام چیز جانے نہ دو۔"

خداوند تعالیٰ نے حضرت عیسیٰ بن مریم کو وحی فرمائی: قُلْ لِيُظْلَمَ بَنِي إِسْرَائِيلَ لَا تَدْعُونِي وَالسُّحُوتُ تَحْتِ أَقْدَامِكُمْ (کتاب "عدة الداعی") "بنی اسرائیل میں جو لوگ ظالم ہیں ان سے کہہ دو کہ وہ مجھے اس وقت تک نہ پکاریں اور اس وقت تک دعا نہ مانگیں جب تک کہ حرام مال اُن کے تصرف میں ہے!" اس کے بعد یہ کہنے کا حکم ملا کہ: "اور اگر اسی حالت میں لوگ مجھے پکاریں گے یا مجھ سے دعا مانگیں گے تو میں ان پر لعنت کروں گا!!"

## حرام خور سنگ دل ہو جاتا ہے

انسان جو خوراک کھاتا ہے وہ زمین میں بوئے جانے والے بیج کی طرح ہوتی ہے۔ اگر اچھا بیج زمین میں بویا جائے تو اس کا اچھا پھل نکلتا ہے اور اگر کڑوی اور زہر آلود چیزوں کا بیج بویا جائے تو پھل بھی کڑوا اور زہر آلود ہوتا ہے۔ یہی حال انسان کی غذا کا بھی ہے۔ اگر وہ پاکیزہ اور حلال ہوتی ہے تو اس کا اچھا اثر دل کی سرزمین پر ہوتا ہے۔ دل گندگی اور خباثت سے پاک ہو جاتا ہے۔ اور

انسان کے اعضاء و جوارح سے خیر اور نیکی کے پھل حاصل ہوتے ہیں۔ لیکن اگر آدمی حرام مال سے حاصل کی گئی غذا کھاتا ہے تو اس کا دل سخت تاریک ہو جاتا ہے۔ سنگدلی کے اثرات نمودار ہو جاتے ہیں۔ جب دل پتھر کا ہو جاتا ہے تو نصیحت اس پر اثر نہیں کرتی اور وہ انتہائی سخت ظلم دیکھ کر بھی متاثر نہیں ہوتا۔ خیر کی کوئی امید نظر نہیں آتی تاریک دل سے نیکی کی کوئی کرن نہیں پھوٹی یہی وہ بات ہے جو حضرت سید الشهداء امام حسین علیہ السلام نے ابن سعد کے لشکر سے خطاب کرتے ہوئے فرمائی تھی۔ فرمایا تھا:

فَقَدْ مُلِمْتُ بُطُونَكُمْ مِنَ الْحَرَامِ وَطَبَعَ عَلَى قُلُوبِكُمْ وَبَلَّغْتُكُمْ أَلَّا تُنْصِفُونَ أَلَّا تَسْمَعُونَ ۖ (کتاب "نفس المہوم")

یعنی "تمہارے پیٹ حرام مال سے بھر چکے ہیں، اور تمہارے دلوں پر مہر لگ چکی ہے، اب تم حق کو قبول نہیں کرو گے۔ تم انصاف سے کام کیوں نہیں لیتے؟! اب تم میری بات کیوں نہیں سنتے؟! " خلاصہ یہ کہ جب حرام مال کھانے کی وجہ سے دل سخت اور تاریک ہو جاتا ہے تو آدمی حق کو حق تسلیم کرنے سے انکار کر دیتا ہے کسی نصیحت سے متاثر نہیں ہوتا، بلکہ بڑے سے بڑا جرم بھی کر بیٹھتا ہے۔ واقعہ کربلا اس کا سب سے بڑا ثبوت ہے۔

عباسی بادشاہ مہدی کے زمانے میں شریک بن عبداللہ نامی ایک قاضی ہوا کرتا تھا جب تک بادشاہ نے اسے اپنے پاس نہیں بلایا تھا وہ ایک متقی مجتہد تھا (لیکن مہدی عباسی نے اسے بلا کر مجبور کر دیا کہ وہ تین کاموں میں سے کوئی ایک کام اختیار کرے یا تو بادشاہ کا قاضی بن جائے یا بادشاہ کے بچوں کی تعلیم و تربیت کرے، یا پھر بادشاہ کے ساتھ ایک مرتبہ بیٹھ کر کھانا کھا لے! قاضی شریک نے خیال کیا کہ ایک مرتبہ شاہی طعام کھا لینا سب سے آسان کام ہے۔ اس خیالِ خام کے تحت اس نے کھانا کھانے پر رضا مندی ظاہر کی بادشاہ نے اپنے خاص باورچی کو حکم دیا کہ وہ انواع و اقسام کے انتہائی لذیذ کھانے تیار کرے۔ قاضی شریک نے جب بادشاہ کے ساتھ کھانا کھا لیا تو بادشاہ کے خاص باورچی نے اپنے لوگوں سے کہا: "قاضی شریک نجات نہیں پائیں گے!"

ہوا بھی یہی۔ حرام غذا نے قاضی پر اتنا برا اثر ڈالا کہ اس نے باقی کے دو کام بھی قبول کر لئے، بادشاہ کا خاص قاضی بھی بن گیا اور بادشاہ کے بچوں کا معلم بھی۔ کہتے ہیں کہ قاضی شریک کو بیت المال سے وظیفہ ملتا تھا اور وہ اپنا وظیفہ شاہی خزانچی سے حاصل کرنے میں بہت سختی سے کام لیتا تھا۔ ایک دن خزانچی نے شریک سے کہا: "آپ نے مجھے کوئی گندم تو نہیں بیچا ہے جس کی قیمت وصول کرنے میں آپ اتنی سختی کر رہے ہیں۔" قاضی شریک نے جواب دیا تھا: "ہاں، میں نے گندم سے زیادہ قیمتی چیز بیچ دی ہے! میں نے اپنا دین بیچ دیا ہے!!"

ایک دن ہارون رشید کی جانب سے بہلول دانا کے پاس شاہی طعام سے بھرا ہوا ایک خوان بھیجا گیا۔ انہوں نے اسے قبول نہ کیا۔ بادشاہ کے آدمیوں نے کہا: "خلیفہ کا عطا کردہ ہدیہ واپس نہیں لوٹایا جاسکتا!" بہلول دانا نے اس پاس کے کتوں کی طرف اشارہ

کرتے ہوئے فرمایا: "ان کے سامنے رکھ دو" بادشاہ کے آدمیوں کو سخت غصہ آگیا اور وہ تیزی میں آکر کہنے لگے: "تم نے خلیفہ کے تحفے کی توہین کر دی ہے!!" بہلول دانانے ان کو چپ کراتے ہوئے فرمایا: "آہستہ بولو، اگر کتوں نے سمجھ لیا کہ یہ خلیفہ کا طعام ہے تو وہ بھی نہیں کھائیں گے!!"

## لقمہ حلال

حرام خوری ہر قسم کے شر اور فساد کا سرچشمہ ہے۔ جبکہ لقمہ حلال ہر قسم کے نیکیوں اور خوبیوں کا باعث ہے۔ اکل حلال یعنی حلال روزی کھانے کی فضیلت میں بہت سی روایتیں وارد ہوئی ہیں۔ مثلاً پیغمبر اسلام (صلی اللہ علیہ وآلہ) نے فرمایا: "الْعِبَادَةُ سَبْعُونَ جُزْءً أَفْضَلُهَا طَلَبُ الْحَلَالِ (سفینۃ البحار، جلد اول: صفحہ ۲۹۸)" عبادت کی ستر اقسام ہیں ان میں سب سے افضل قسم کی عبادت حلال روزی کمانا ہے!"

آنحضرت فرماتے ہیں کہ: مَنْ أَكَلَ الْحَلَالَ قَامَ عَلَى رَأْسِهِ مَلَكٌ يَسْتَعْفِرُ لَهُ حَتَّى يَفْرُغَ مِنْ أَكْلِهِ (سفینۃ البحار، جلد اول، صفحہ ۲۹۹) "جو شخص حلال خوراک کھاتا ہے ایک فرشتہ اس کے سر پر کھڑے ہو کر اس وقت تک اس کے لئے مغفرت کرتا رہتا ہے جب تک وہ کھانے سے فارغ نہیں ہو جاتا۔"

آنحضرت یہ بھی فرماتے ہیں: مَنْ بَاتَ كَالَا مِنْ طَلَبِ الْحَلَالِ بَاتَ مَغْفُورًا۔ (سفینۃ البحار، جلد اول، صفحہ ۲۹۸) "جو شخص رزق حلال کمانے میں صبح سے رات کر دے تو اس کی مغفرت ہو جاتی ہے۔"

وَقَالَ النَّبِيُّ: قَالَ اللَّهُ تَعَالَى مَنْ لَمْ يُبَالِ مِنْ آيِ بَابِ اِكْتَسَبِ الدِّينَارِ وَالذَّرْهَمِ لَمْ أُنَالِي يَوْمَ الْقِيَامَةِ مِنْ آيِ ابْوَابِ النَّارِ اَدْخَلْتُهُ۔ (بخار الانوار، جلد ۲۳، صفحہ ۶) یعنی: "نبی کریم نے فرمایا کہ خدائے تعالیٰ کا ارشاد ہے: "جو شخص اس بات کی پرواہ نہیں کرتا کہ (حلال یا حرام) کس دروازے سے وہ دینار و درہم کما رہا ہے تو قیامت کے دن میں بھی پرواہ نہیں کروں گا کہ اسے جہنم کے کس دروازے سے داخل کروں!"

عَنِ النَّبِيِّ - نَبِيِّ كَرِيمٍ (صَلَّى اللَّهُ عَلَيْهِ وَآلِهِ) اِرْشَادُ فَرَمَاتِي هِي كِه: لَا يَكْتَسِبُ الْعَبْدُ مَالًا حَرَامًا فَيَتَصَدَّقُ مِنْهُ فَيُوجِرُ عَلَيْهِ كَوْنِي بِنْدِهِ حَرَامٌ مَالٌ كَمَا كَرِاسٍ مِي سِي صِدْقٍ دِي تَا هِي تُو اس كُو اس كَا كَوْنِي اَجْر نِهِي مَلْتَا۔ "وَلَا يُنْفِقُ مِنْهُ فَيُبَارِكُ لَهُ" بِنْدِهِ حَرَامٌ مَالٌ مِي سِي كُچھ رَاهِ خِدَائِي بِي خَرْجٍ كَرْتَا هِي تُو اس كِي مَالٌ مِي بَرَكْتٍ پِي دَا نِهِي هُو تِي! "وَلَا يَنْزُكُهُ خَلْفَ ظَهْرَةٍ اِلَّا كَانَ زَادَهُ اِلَى النَّارِ (بخار الانوار، جلد ۲۳، صفحہ ۷) "بندہ اپنے پیٹھ پیچھے حرام مال چھوڑ جاتا ہے تو وہ اسے مزید جہنم کی طرف ہی لے جاتا ہے۔"

## خدا، حرام روزی نہیں دیت

ہو سکتا ہے کہ حرام کمائی سے پرہیز نہ کرنے والے لوگ یہ خیال کرتے ہوں کہ اگر وہ حرام مال کو نظر انداز کر دے اور حاصل نہ کریں تو ان کے معاشی حالت تباہ ہو جائے گی اور وہ تنگ دست ہو جائیں گے۔ یہ محض ایک خیالِ خام ہے۔ یہ شیطان کا وسوسہ اور نفس کی پڑھائی ہوئی بات ہوتی ہے۔ یہ بات نہ صرف یہ کہ قطعاً عقل کے خلاف ہے، بلکہ قرآن مجید میں بارہا دہرائے گئے رزقِ حلال کے الہی وعدے کے بھی خلاف ہے اور اہل بیت علیہم السلام کی بہت سی صریح روایتوں کے بھی برعکس ہے۔ خداوند تعالیٰ نے ہر ذی روح مخلوق کو حلال رزق فراہم کرنے کا وعدہ فرمایا ہے۔ خدا کا وعدہ کبھی جھوٹا نہیں ہوتا۔ بس خدا بندوں سے امتحان لیتا ہے کہ وہ حلال کمائی کی راہ میں صبر و قناعت کے ساتھ آگے بڑھ رہے ہیں یا بے صبری کا مظاہرہ کر رہے ہیں۔ مقدر میں جو حلال رزق لکھا ہوتا ہے وہ تو مل کر رہتا ہے۔ بس یہ لوگوں کے بے صبری اور ان کے ایمان کی کمزوری ہے کہ وہ حلال روزی کی راز چھوڑ کر حرام کمائی کے راستے پر چل دیتا ہے۔ جب بندہ ایسا کرتا ہے تو امتحان میں ناکام ہو جاتا ہے۔ خداوند تعالیٰ ایسی صورت میں بندے کو اس رزقِ حلال سے محروم کر دیتا ہے جو اس کے مقدر میں اس نے لکھا تھا ایسا نہیں ہے کہ ابتدا میں خدا نے کسی کے مقدر میں حرام کمائی لکھی ہو۔

## انسان اپنا رزق مکمل طور پر حاصل کئے بغیر نہیں مرت

رسول اکرم (صلی اللہ علیہ وآلہ) نے حجۃ الوداع کے موقع پر مسجد الحرام (خانہ کعبہ کی مسجد) میں مسلمانوں سے خطاب کرتے ہوئے فرمایا تھا:

أَلَا إِنَّ زَوْجَ الْأَمِينِ نَفَثَ فِي زَوْعِي أَنَّهُ لَا تَمُوتُ نَفْسٌ حَتَّىٰ يَسْتَكْمِلَ رِزْقَهَا۔ "آگاہ ہو جاؤ کہ میری روح پر روح الما بین (جبریل) نے یہ وحی لائی ہے کہ کوئی جاندار اس وقت تک نہیں مرتا جب تک کہ اس کا رزق پورا اسے نہیں مل جاتا۔"

فَاتَّقُوا اللَّهَ وَأَجْمِلُوا فِي الطَّلَبِ "پس خدا سے ڈرو اور روزی کی طلب میں حرص نہ کرو۔"

وَلَا يَحْمِلَنَّكُمْ اسْتِطَاءُ شَيْءٍ مِّنَ الرِّزْقِ أَنْ تَطْلُبُوهُ بِمَعْصِيَةِ اللَّهِ "اگر رزق کی فراہمی میں کچھ تاخیر ہو جائے تو ایسا نہیں ہونا چاہئے کہ تم خدا کی نافرمانی کرتے ہوئے اس کی طلب پر لگ جاؤ۔"

فَإِنَّ اللَّهَ فَسَمَ الْأَرْزَاقَ بَيْنَ خَلْقِهِ حَلَالًا لَّا وَهْمٌ يُفَسِّمُهَا حَرَامًا "بے شک خدا نے تعالیٰ نے ہر مخلوق کی روزی حلال ہی تقسیم کی ہے اور کسی کی قسمت میں حرام روزی نہیں لکھی ہے۔"

فَمَنْ اتَّقَىٰ وَصَبَرَ أَنَا اللَّهُ بِرِزْقِهِ مِنْ حِلِّهِ ، وَمَنْ هَتَكَ حِجَابَ السِّتْرِ وَ عَجَلَ أَخَذَهُ مِنْ غَيْرِ حِلِّهِ قُصَّ بِهِ مِنْ رِزْقِهِ الْحَلَالِ "پس جو شخص خدا سے ڈرے گا اور صبر سے کام لے گا تو خدا حلال طریقہ سے اسے رزق فراہم کر دے گا۔ لیکن جو شخص اپنی پاکیزگی کا دامن چاک کرے گا اور جلدی میں ناجائز طریقہ اپنا لے گا تو اس کے حلال رزق میں سے اتنا رزق کاٹ لیا جائے گا۔"

وَحُوسِبَ عَلَيْهِ يَوْمَ الْقِيَامَةِ كَمَا وَنَهَى اللَّهُ عَنْهُ بِقَوْلِهِ وَلَا تَتَّبِعُوا الْحَيْثَ بِالطَّيِّبِ بَانَ تُعَجَّلُوا الْحَرَامَ قَبْلَ أَنْ يَأْتِيَكُمْ الرِّزْقَ الْحَلَالَ الَّذِي قَدَّرَ لَكُمْ (عُدَّةُ الدَّاعِي) "قیامت کے دن اس حرام کمائی کا اس سے حساب لیا جائے گا۔ خداوند تعالیٰ نے یہ کہہ کر اس سے منع فرمادیا ہے کہ: وَلَا تَتَّبِعُوا الْحَيْثَ بِالطَّيِّبِ (سورہ نساء ۴ آیت ۲) "یعنی پاکیزہ چیز کے بدلے خبیث اور بری چیز نہ لے لو! ایسا نہ ہو کہ حرام روزی کے سلسلے میں عجلت کر بیٹھو اس سے پہلے کہ خداوند تعالیٰ اس رزقِ حلال میں سے تمہیں عطا کرے جو اس نے تمہارے مقدر میں لکھ دیا ہے۔"

### چور رزقِ حلال سے محروم ہو گیا

ایک روز حضرت علی اپنے سواری کے جانور سے مسجد کے دروازے کے قریب اترے۔ آپ نے پھر ایک شخص کے حوالے کیا اور خود مسجد میں تشریف لے گئے۔ اُس شخص نے پھر کمی لگام کھینچ کر نکال لی۔ پھر کویوں ہی چھوڑ دیا اور لگام لے کر فرار ہو گیا۔ جب حضرت علی علیہ السلام مسجد سے باہر تشریف لائے تو دو درہم ہاتھ میں لئے ہوئے تھے۔ آپ چاہتے تھے کہ یہ دو درہم اس شخص کو دیں جسے آپ نے پھر کی حفاظت کے لئے معین فرمایا تھا۔ پھر کو بغیر لگام پایا۔ گھر پہنچ کر وہ دو درہم اپنے غلام کو دینے تاکہ وہ لگام خرید لائے۔ غلام بازار گیا۔ اس نے وہی لگام ایک شخص کے ہاتھ میں دیکھی معلوم ہوا کہ چور نے اسے دو درہم میں بیچا اور اسے اس کے قسمت کے وہی دو درہم ملے ہیں جو حضرت علی علیہ السلام اسے خود بھی عطا فرمانا چاہتے تھے۔ جب غلام نے یہ سارا ماجرا حضرت کو سنایا تو آپ نے ارشاد فرمایا: إِنَّ الْعَبْدَ لَيُحْرَمُ نَفْسَهُ الرِّزْقَ الْحَلَالَ بِتَرْكِ الصَّبْرِ وَلَا يَزِدَادُ عَلَى مَا قَدَّرَ لَهُ (کتاب لئالی الاخبار، صفحہ ۱۵۱) یعنی: "بندہ خود دامنِ صبر کو چھوڑ دینے کی وجہ سے اور جلد بازی کی وجہ سے اپنے رزقِ حلال کو حرام کر لیتا ہے۔ حالانکہ جو کچھ اس کی قسمت میں لکھا ہوا ہوتا ہے اس سے زیادہ ہ نہیں پاتا"

## تکبر کرنا

تینتیس واں گناہ کبیرہ کے جس کے بارے میں نص ہے وہ تکبر ہے کہ جسے فضل بن شاذان کی روایت میں امام علی رضا (علیہ السلام) سے نقل کیا گیا ہے اور شیخ انصاری نے بھی مکاسب میں مذکورہ روایت کے معتبر ہونے کی تصدیق کی ہے اور انہوں نے فرمایا ہے کہ اس کی سند صحیح روایت سے کمتر نہیں ہے اور اعمش کی روایت میں بھی امام جعفر صادق (علیہ السلام) گناہان کبیرہ کے ضمن میں فرماتے ہیں **وَاسْتِعْمَالُ التَّكْبَرِ وَالْجَبْرُ تَكْبَرٌ** اور جبر سے کام لینا بھی گناہان کبیرہ ہے میں سے ہے۔ اس کے علاوہ یہ ایسا گناہ ہے کہ قرآن مجید میں جس کے لئے عذاب کا وعدہ کیا گیا ہے سورہ زمر میں اللہ تعالیٰ فرماتا ہے۔

( **الَّذِينَ فِي جَهَنَّمَ مَثْوًى لِّلْمُتَكَبِّرِينَ** ) (سورہ زمر آیت ۶۰)

کیا غرور کرنے والوں کا ٹھکانہ جہنم میں نہیں ہے۔

یعنی جی ہاں ان کی جگہ کا ٹھکانہ جہنم میں نہیں ہے۔

یعنی جی ہاں ان کی جگہ دوزخ ہے اور یہ بھی فرماتا ہے۔

( **قِيلَ ادْخُلُوا ابْوَابَ جَهَنَّمَ خَالِدِينَ فِيهَا فَبِئْسَ مَثْوًى لِّلْمُتَكَبِّرِينَ** ) (سورہ زمر آیت ۷۲)

کہا جائے گا کہ جہنم کے دروازوں میں داخل ہو جاؤ اور ہمیشہ اسی میں رہو۔ پس تکبر کرنے والوں کا (جہنم) کیا برا ٹھکانہ ہے۔

سورہ مومن میں خداوند عالم ارشاد فرماتا ہے۔

( **كَذَٰلِكَ يَطْبَعُ اللَّهُ عَلَىٰ كُلِّ قَلْبٍ مُّتَكَبِّرٍ جَبَّارًا** )۔ (سورہ مومن آیت ۳۵)

یوں خداوند عالم ہر متکبر سرکش کے دل پر علامت مقرر کر دیتا ہے۔ یعنی جو اپنے آپ کو دوسروں سے برتر سمجھتا ہے۔ تاکہ وہ اس علامت سے پہچانا جائے۔ تکبر سے متعلق آیات بہت زیادہ ہیں لیکن یہاں پر اسی آیت کا ذکر کافی ہے جو شیطان کے تکبر کرنے کے بارے میں وارد ہوئی ہیں کہ اپنے اس عمل کی وجہ سے وہ مردود و ملعون بنا اور ابدی عذاب میں مبتلا ہو گیا چنانچہ اللہ تعالیٰ سورہ بقرہ میں فرماتا ہے

( **أَبَىٰ وَاسْتَكْبَرَ وَكَانَ مِنَ الْكَافِرِينَ** ) (سورہ بقرہ آیت ۳۴)

(شیطان نے آدم کو سجدے سے انکار کیا اس نے تکبر کیا اور کافروں میں سے ہو گیا۔

حضرت امیر المومنین (علیہ السلام) ایک خطبے میں فرماتے ہیں

**فَاعْتَبِرُوا بِمَا كَانَ مِنْ فِعْلِ اللَّهِ بِإِبْلِيسَ إِذَا أَحْبَبَ عَمَلَهُ الطَّوِيلَ وَ جَهْدَهُ الْجُهْدِ وَكَانَ قَدْ عَبَدَ اللَّهَ سِتًّا هِـ الْاَلْفِ سَنَةً لَا يَدْرِي أَمِنْ سِنَى الدُّنْيَا أَمْ مِنْ سِنَى الْآخِرَةِ عَلَى كِبْرٍ سَاعَةٍ وَاحِدَةٍ، فَمِنْ ذَا بَعْدَ إِبْلِيسَ يُسَلِّمُ عَلَى اللَّهِ بِمِثْلِ**



مَعْصِيَتِهِ كَلَّامًا مَا كَانَ اللَّهُ سُبْحَانَهُ لِيَدْخُلَ الْجَنَّةَ بَشَرًا بِأَمْرِ أَخْرَجَ مِنْهَا مَلَكَوَمَا بَيْنَ اللَّهِ وَبَيْنَ أَحَدٍ مَنْ خَلَقَهُ هَوَادَّةً فِي  
 ابَاحَتِهِ جَمِيٍّ حُرْمَتَهُ عَ لَى الْعَالَمِينَ (نہج البلاغہ خطبہ قاصعہ ۱۹۱)

اللہ تعالیٰ نے جو کچھ شیطان کے ساتھ کیا اس سے عبرت حاصل کرو جب اس (خدا) نے اس کے طویل عمل اور بے انتہا  
 کوشش کو ایک ساعت کے تکبر کی وجہ سے ضائع کر دیا حالانکہ اس نے چھ ہزار سال (کی مدت) تک خداوند عالم کی عبادت کی تھی  
 معلوم نہیں کہ یہ سال دنیا کے سال تھے یا آخرت کے سال (کہ جس کا ہر دن ہزار سال کے برابر ہے) تو اب ابلیس کے بعد اس جیسا  
 جرم کر کے کون بچ سکتا ہے۔ یہ نہیں ہو سکتا کہ جس جرم کی وجہ سے اللہ تعالیٰ نے ایک ملک (فرشتے) کو جنت سے نکال دیا ہو اس  
 جرم پر کسی بشر کو جنت میں جگہ دیدے۔ خداوند عالم کو حکم اہل آسمان اور اہل زمین کے لئے یکساں ہے۔ (اور خدا کی ان مخلوقات  
 میں سے کسی ایک فرد کے ساتھ دوستی نہیں ہے) کہ جو اس سارے جہاں والوں پر صرام کیا ہے۔ وہ اس کے لئے مباح  
 کر دے (یعنی عزت و کبریائی)  
 کچھ جملوں کے بعد آپ فرماتے ہیں:

اور اس قابیل کی طرح نہ ہو جاو جس نے اپنے بھائی ہابیل کے مقابلے میں تکبر کیا بغیر اس کے کہ خداوند عالم نے اسے کوئی  
 فضیلت دی ہو سوائے اس کے کہ حاسدانہ عداوت کی وجہ سے اس کے دل میں بڑائی کا خیال پیدا ہو گیا اور خود پسندی نے اس  
 کے دل میں غیض و غضب کی آگ بھڑکادی اور شیطان نے اس کے دماغ میں تکبر اور غرور کی ہوا پھونک دی جس کی وجہ سے اللہ  
 تعالیٰ نے ندامت اس کے پیچھے لگا دی اور قیامت تک کے قاتلوں کے گناہوں کا اسے ذمہ دار (بانی) قرار دیا۔ خلاصہ قابیل اپنے بھائی  
 سے تکبر کی بنا پر ابدی بد بختی اور سخت ترین عذاب میں مبتلا ہو گیا۔ کچھ کلمات کے بعد آپ فرماتے ہیں۔

پس تم سے پہلے تکبر کرنے والے امتوں پر اللہ تعالیٰ کی جانب سے جو سختیاں اور عتاب و عقاب و عذاب نازل ہوئے ان سے  
 عبرت لو اور ان کے رخساروں کے بل لیٹنے کی جگہ (خاک) اور پہلوؤں کے بل گرنے کے مقامات (قبروں) سے نصیحت حاصل کرو  
 اور جس طرح زمانے کی آنے والی مصیبتوں سے پناہ مانگتے ہو اسی طرح سرکش بنانے والی خصلتوں سے اللہ تعالیٰ سے پناہ  
 مانگو۔ (نہج البلاغہ خطبہ قاصعہ ۱۹۱)

رسول خدا (صلی اللہ علیہ وآلہ) فرماتے ہیں:

ثَلَاثَةٌ لَا يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَامَةِ وَلَا يُرَكِّبُهُمْ وَهَمُّ عَذَابِ الْيَمْشِيخِ زَانٍ وَمَلِكٌ جَبَّارٌ وَمُقَلٌّ مَحْتَالٌ  
 (کافی صفحہ ۳۱۱)

روز قیامت اللہ تعالیٰ تین گروہوں سے کلام نہیں کرے گا۔ (یعنی وہ خداوند عالم کے غضب کا نشانہ ہوں گے) اور ان پر رحمت  
 کی نظر نہیں کرے گا اور ان کے لئے دردناک عذاب ہے۔ ۱۔ بوڑھا زانی ۲۔ ظالم حاکم ۳۔ مغرور فقیر۔

یعنی ان تین گروہوں کا عذاب، جوانی میں زنا کرنے والے اور ایسے ظالم سے جو حاکم نہ ہو اور ایسے مغرور سے جو فقیر نہ ہو، زیادہ ہے اور اس کی وجہ بھی ظاہر ہے کیونکہ مذکورہ تین گروہوں میں گناہ کا سبب موجود نہیں۔ یعنی شہوت کی جو آگ جوانی میں ہوتی ہے وہ بڑھاپے میں نہیں ہوتی۔ تو جب بھی (بوڑھا) زنا کرے تو معلوم ہو جاتا ہے کہ بہت بے حیاء ہے اور احکام خداوندی کی پروا نہیں کرتا لہذا گناہوں میں بوڑھوں کی سزا جوانوں کی نسبت زیادہ ہوتی ہے۔ اور اسی طرح حاکم کے لئے جیسا کہ خداوند عالم نے اسے حکومت اور طاقت عدل کو وسعت دینے کے لئے دی ہے لیکن اگر وہ ستم کو اپنا پیشہ بنائے تو گناہ کے علاوہ خداوند عالم کی نعمتوں کے انکار کی بنا پر درحقیقت اپنی بندگی کا منکر ہو گیا۔ اور اسی طرح تکبر کرنے والا فقیر کے لئے جیسا کہ بڑائی کا ایک سبب مال ہے اور جو کوئی مال کے نہ ہوتے ہوئے تکبر کرے تو معلوم ہو جاتا ہے کہ وہ خبیث اور پیدا کرنے والے خدا کا دشمن ہے۔

ایک شخص نے امام جعفر صادق (علیہ السلام) سے پوچھا۔

عَنْ حَكِيمٍ قَالَ سَأَلْتُ أَبَا عَبْدِ اللَّهِ عَيْنَهُ السَّلَامُ عَنْ أَدْنَى الْإِلْحَادِ فَقَالَ عَلَيْهِ أَنَّ الْكِبْرَاءَ نَاهُ۔ (کافی جلد ۲۔ صفحہ ۳۰۹)

کفر کے کمترین درجات یعنی حق سے روگردانی کیا ہے؟ امام (علیہ السلام) اس کا کمترین درجہ تکبر ہے۔ امام محمد باقر (علیہ السلام) فرماتے ہیں۔

الْعِزُّ رِذَاءُ اللَّهِ وَالْكِبْرُ إِزَارُهُ فَمَنْ تَنَاوَلَ شَيْئاً مِنْهُ أَكْبَهُ اللَّهُ فِي جَهَنَّمَ (کافی جلد ۲ صفحہ ۳۰)

عزت و بزرگی اور کبریائی کا اظہار اللہ تعالیٰ کے دو مخصوص لباس کی مانند ہیں۔ یعنی جس طرح حاکم کے مخصوص لباس میں کوئی شرکت کا حق نہیں رکھتا اسی طرح کوئی بھی مخلوق ان دو صفات اللہ تعالیٰ کے ساتھ شرکت کا حق نہیں رکھتی) پس جو کوئی بھی ان دو صفات سے متصف ہونے کی جرات کرے گا تو خداوند عالم اسے سر کے بل جہنم میں ڈال دے گا۔

آپ نے یہ بھی فرمایا۔

الْكِبْرُ رِذَاءُ اللَّهِ وَالْمُتَكَبِّرُ يُنَازِعُ اللَّهَ رِذْوَانَهُ۔

کبر و بزرگی اللہ تعالیٰ کے دو مخصوص لباس کی مانند ہے اور جو کوئی تکبر کرے (خداوند عالم کی اس مخصوص صفت میں) تو اس نے خداوند عزوجل سے جنگ کی ہے۔ (کافی جلد ۲۔ صفحہ ۳۰۹)

کیونکہ تکبر کرنے والا حالت تکبر میں اپنے بندگی کو فراموش کر دیتا ہے۔ جبکہ اس کی تمام چیزیں اللہ تعالیٰ کی طرف سے ہیں۔ اور اپنے آپ کو مستقل اور فعال شے سمجھتا ہے۔ اور فرعون کی طرح کہتا ہے کہ میں سب سے بڑا اور اعلیٰ ہوں میں ایسا اور ویسا ہوں پس اس حالت میں خدائے واحد کے مقابل کھڑا ربوبیت کا دعویٰ کرتا ہے۔ خلاصہ یہ کہ انسان اللہ تعالیٰ کی (اس کے علاوہ) ہر ایک صفت مثلاً عفو و درگزر، رحم، سخاوت احسان، کرم، حلم، علم، محبت، مہربانی سے متصف ہو سکتا ہے۔ بلکہ قرب کے درجات انہی

صفات کی کمی و زیادتی سے ظاہر ہوتے ہیں لیکن عزت و عظمت اور کبریائی کی صفت صرف خدائے عزوجل سے مختص ہے اور کسی انسان کو یہ حق نہیں ہے کہ اپنے آپ کو ان دو صفات سے متصف کرے۔ قرآن مجید میں خداوند عالم فرماتا ہے۔

(وَلَهُ الْكِبْرِيَاءُ فِي السَّمٰوٰتِ وَالْاَرْضِ)۔ (سورہ جاثیہ آیت ۳۷)

اور سارے آسمان و زمین میں اس کے لئے بڑائی ہے۔ امام جعفر صادق (علیہ السلام) فرماتے ہیں۔  
 اِنَّ فِيْ جَهَنَّمَ لَوَادِياً لِّلْمُتَكَبِّرِيْنَ يُقَالُ لَهُ سَقَرٌ شَكِيْ اِلَى اللّٰهِ عَزَّوَجَلَّ شِدَّةً حِدَّةً هُوَسَعَلَهُ اَنْ يِّنَادَنَّ لَهُ اَنْ يَّتَنَفَّسَ  
 فَتَنَفَّسَ فَاخْرَقَ جَهَنَّمَ (کافی جلد ۲ صفحہ ۳۱۰)

دوزخ میں ایک ایسا درہ ہے جو متکبروں کے لئے مخصوص ہے کہ جسے سقر کہتے ہیں اس سے اپنی گرمی کی شدت کی خداوند عالم سے شکایت کی اور سانس لینے کی اجازت چاہی پس اس نے سانس لیا اور جہنم کو جلادیا۔ آپ نے یہ بھی فرمایا۔

اِنَّ الْمُتَكَبِّرِيْنَ يَجْعَلُوْنَ فِيْ صُوْرِ الذَّرِّ يَتَوَطَّاهُمْ النَّاسَ حَتّٰى يَفْرُعَ اللّٰهُ مِنَ الْحِسَابِ (کافی جلد ۲ صفحہ ۳۱۱)

بلاشبہ تکبر کرنے والے (روز قیامت) باریک چیونٹیوں کی صورت میں مشہور ہوں گے اور خداوند عالم کی مخلوق کے حساب سے فارغ ہونے تک لوگ انہیں پاؤں تلے روندیں گے۔

علامہ مجلسی اس حدیث کی شرح میں فرماتے ہیں کہ یہ حدیث دلالت کرتی ہے کہ ممکن ہے کہ روز قیامت انسان اپنے دنیاوی جسم کے مقابلے میں ایک چھوٹے سے ذرے کی مانند ہو حالانکہ سب اصلی اجزاء یا کچھ اس میں موجود ہوں۔ اور اس کے بعد دوسرے اجزاء کا اضافہ کیا جائے اور وہ سخت تر ہو جائے۔ کیوں بعید ہے کہ ملے ہوئے اجزاء کو اس حد تک بھی کوٹا جائے اور ہو سکتا ہے اس کا مطلب یہ ہو کہ وہ اپنے جسم کے ساتھ اسی طرح ذلیل مشہور ہوں گے اگرچہ ان کا جسم بڑا ہو۔ یا چیونٹی کی صورت میں مشہور ہونے سے مراد ان کی ذلت و پستی مراد ہو یعنی جیسی بھی صورت ہو لوگوں کے پیروں تلے روندیں جائیں گے۔

## کبر اور تکبر اور اس کی قسمیں

انسان میں خود بینی کی وجہ سے پیدا ہو جاتا ہے اور اپنے آپ کو دوسرے (یاد دوسروں) سے بڑا اور اونچا سمجھتا ہے۔ اور اپنی باتوں یا عمل سے اس حالت کے اظہار کو تکبر کہتے ہیں اور اس کی تین قسمیں ہیں۔

پہلا: اللہ تعالیٰ کے مقابلے تکبر کرنا۔ دوسرا۔ پیغمبر اور امام کے مقابلے تکبر کرنا۔ تیسرا۔ لوگوں کے مقابلے تکبر کرنا۔

خداوند عالم کے مقابلے تکبر کی کئی قسمیں ہیں۔ بعض اوقات جاہل اور مغرور انسان پر ایسی کیفیت طاری ہو جاتی ہے کہ اس عالم میں وہ اپنے آپ کو مستقل (ہستی) سمجھتا ہے۔ اپنی ہستی اور اپنی تمام حیثیت کو اپنی کوششوں کا نتیجہ سمجھتا ہے اور وہ اس بات

کے لئے آمادہ نہیں کہ اپنے آپ کو مخلوق و زبردست اور تدبیر خدا کا ماتحت و پروردہ خدا سمجھے۔ اپنے زبان و کردار سے اپنے انا کو ظاہر کرتا ہے اور اپنی زبان سے یہ کہتا ہے میں نے یہ کیا اور میں ایسا کروں گا اور اپنی محدود ظاہری طاقت اور مال و جاہ کی مستی کی بنا پر پیدا کرنے والے کی خدائی و پروردگاری کا اقرار نہیں کرتا اور ظلمت و کفر اس کے قلب پر چھا گئی ہے۔ قرآن مجید میں اللہ تعالیٰ فرماتا ہے۔ (کچھ احادیث و آیات یہ ہیں)

ا ( َۛ نْ فِی صُدُوْرِهِمْ اِلَّا کِبْرٌ مَّا هُمْ بِبَالِغِیْهِ ) (سورہ مومن آیت ۵۶)

ان کے دل میں بڑائی (اور سرکشی) کے سوا کچھ نہیں حالانکہ وہ اس تک کبھی پہنچنے والے نہیں۔ (یعنی نہ دنیا میں اور نہ آخرت میں بزرگی حاصل کر سکیں گے اور نہ حق پر غالب آسکیں گے)۔ دوسرے مقام پر اللہ تعالیٰ فرماتا ہے۔

( فَالذِّیْنَ لَا یُؤْمِنُوْنَ بِالْآخِرَةِ قُلُوْبُهُمْ مُّنْکَرٌ ؕ وَهُمْ مُّسْتَكْبِرُوْنَ ) (سورہ نحل آیت ۲۲)

جو لوگ آخرت پر ایمان نہیں رکھتے ان کے دل ہی اس وضع کے ہیں کہ ہر بات کا انکار کرتے ہیں اور بڑے مغرور ہیں اور کبھی یہ غرور تکبر اتنا شدید ہو جاتا ہے کہ انسان اپنے تمام کاموں کو اپنی طرف نسبت دینے کے علاوہ دوسروں کی ربوبیت اور الوہیت کا دعویٰ بھی کرنے لگتا ہے۔ اور کہتا ہے میں فلاں جماعت کا نظام چلاتا ہوں اور میرے ماتحت اور زیر تربیت ہیں۔ جیسا کہ احمق فرعون کہتا تھا۔ ( اَنَا رَبُّکُمْ الْاَعْلٰی ) (سورہ النازعات آیت ۲۴)

میں تم لوگوں کا سب سے بڑا پروردگار ہوں۔ اور اپنے دعوے کی دلیل یہ پیش کرتا تھا۔

( اَلِیْسَ لِیْ مُلْکٌ مِّصْرَ وَهٰذِهِ الْاَنْهَارُ بَجْرِیْ مِنْ تَحْتِیْ ) (سورہ زخرف آیت ۵۱)

کیا ملک مصر میرے تصرف اور سلطنت میں نہیں (اور اس مملکت کے تمام امور اور) میرے محل کے نیچے جاری نہریں کیا میری ملکیت نہیں اور کبھی کہتا تھا۔

( مَا عَلِمْتُ لَکُمْ مِنْ اِلٰهِ غَیْرِیْ )۔ (سورہ القصص آیت ۳۸)

میں اپنے سوا تمہارا کوئی پروردگار نہیں پاتا۔ اور نمرود بد بخت کی طرح جو موت و حیات کا مالک خود کو سمجھتا تھا اور کہتا تھا۔

( اَنَا اُحْیِیْ وَاْمِیْتُ ) (سورہ بقرہ آیت ۲۵۸)

میں زندہ کرتا ہوں اور مارتا ہوں۔ دلیل کے طور پر اس کے حکم سے دو مجرموں کو زندان سے لایا گیا ایک کو قتل کر دیا گیا اور دوسرے کو زندہ چھوڑ دیا گیا۔

اور کبھی انسان جہالت و غرور کی بناء پر خداوند عالم کی بندگی و اطاعت اور اومر و نواہی کی نسبت تکبر کرتا ہے۔ اگرچہ وہ خدائے عزوجل کا منکر نہیں ہے۔ چنانچہ اللہ تعالیٰ سورہ نساء میں فرماتا ہے۔

( لَنْ يَسْتَنْكِفَ الْمَسِيحُ أَنْ يَكُونَ عَبْدًا لِلَّهِ وَلَا الْمَلَائِكَةُ الْمُقَرَّبُونَ وَمَنْ يَسْتَنْكِفْ عَنْ عِبَادَتِهِ وَ يَسْتَكْبِرْ فَسَيَحْشُرُهُمْ إِلَيْهِ جَمِيعًا قَالُوا أَلَمْ نَأْمُرُوا وَ عَمَلُوا الصَّالِحَاتِ فَيُوَفِّيهِمْ أُجُورَهُمْ وَ يَزِيدُهُمْ مِنْ فَضْلِهِمْ قَالُوا الَّذِينَ اسْتَنْكَبُوا فَيُعَذِّبُهُمْ عَذَابًا أَلِيمًا ) (سورہ النساء آیت ۱۸۲-۱۸۳)

مسیح ہرگز خداوند عالم کا بندہ ہونے کے منکر و سرکش نہیں اور نہ (اللہ تعالیٰ کے) مقرب فرشتے اور (یاد رہے) جو کوئی اس کی بندگی سے انکار اور تکبر اور سرکشی کرے گا تو عنقریب ہی خدائے علیم ان سب کو اپنی طرف اٹھائے گا (اور ہر ایک کو اس کے عمل کی جزا دے گا) پس جن لوگوں نے ایمان قبول کیا ہے اور اچھے (اچھے) کام کئے ہیں تو انہیں ان کا ثواب پورا (پورا) دے گا بلکہ فضل و کرم سے (کچھ اور) زیادہ ہی دے گا اور جو لوگ (اس کا بندہ ہونے میں) عار محسوس کرتے ہیں اور سرکشی کرتے ہیں تو انہیں درد ناک عذاب میں مبتلا کرے گا۔

در حقیقت عبادت و اطاعت کا تکبر اور سرکشی کی بناء پر ترک کرنا کفر اور خداوند عالم کی الوہیت اور ربوبیت سے انکار ہے کہ اس (خدا) کو ستائش و پرستش کے لائق نہیں سمجھتا کیونکہ جو کوئی اپنے آپ کو بندگی اور خدائے عزوجل کو خدائی کے لائق سمجھتا ہو اور اپنے آپ کو اور اپنی تمام حیثیت کو اس کی مخلوق اور اس کا پروردہ سمجھتا ہو تو محال ہے کہ وہ اس (خدائے بزرگ و برتر) کا انکار کرے اور اگر کسی ایسے (شخص) سے کوئی گناہ سرزد ہوا اور وہ حکم خداوندی کی مخالفت کرے تو یہ (گناہ) خداوند عالم کی ربوبیت کے انکار اور اس کے سامنے تکبر کی بناء پر نہیں ہے بلکہ غفلت، شہوت کے غالب آنے اور خواہش نفسانی کی وجہ سے ہے۔ چنانچہ امام زین العابدین (علیہ السلام) ابو حمزہ میں عرج کرتے ہیں

إِلَهِي لَمْ أَعْصِكَ حِينَ عَصَيْتُكَ وَ أَنَا بِرُؤُوسِ بَيْتِكَ جَا حِدٌ وَ لَا بِأَمْرِكَ مُسْتَحِفٌّ وَ لَا لِعَيْنِكَ مُنْهَاوٌ وَ لَا لِعُثُوبِكَ مُتَعَرِّضٌ وَ لَكِنْ خَطِيئَتُهُ عَرِضَتْ وَ سَوَّلَتْ لِي نَفْسِي وَ غَلَبَنِي هَوَايَ وَ أَعَانَنِي عَلَى ذُلِّ شُفُوفِي۔

(دعای ابو حمزہ ثمالی)

بار الہا! جب میں نے تیرا گناہ کیا تو (اس وقت) میں تیری خدائی کا منکر نہیں تھا اور نہ تیرے حکم کو پست اور حقیر سمجھتا تھا۔ اور تیرے عذاب کے وعدے کو حقیر نہیں جانتا تھا اور نہ تیرے سزا کی متعلق مجھے کسی قسم کا اعتراض تھا۔ در حقیقت وہ گناہ جو مجھ سے ہوا ہے اسے میرے نفس نے ابھارا اور مجھے فریب دیا اور میری خواہش مجھ پر غالب آئی۔

ہر وہ گناہ جو تکبر و سرکشی کی بناء پر ہو وہ قابل بخشش نہیں ہے۔ کیونکہ وہ کرنے والے کے کفر پر دلالت کرتا ہے اور یہاں سے ہی ابلیس کا کفر ظاہر ہوا جیسا کہ حضرت آدم (علیہ السلام) کو سجدہ کرنا حکم خداوندی تھا لیکن اس نے سرکشی کی بناء پر اسے ترک کیا اور کہا۔

( قَالَ لَمْ أَكُنْ لَأَسْجُدَ لِبَشَرٍ خَلَقْتَهُ مِنْ صَلْصَالٍ مِنْ حَمِيمٍ مَسْنُونٍ ) (سورہ حجر آیت ۳۳)

(ابلیس نے) کہا میں ایسا تو نہیں ہوں کہ ایک ایسے آدمی کو سجدہ کروں جسے تو نے سڑی ہوئی کھنکھن بولنے والی مٹی سے پیدا کیا ہے۔

خداوند عالم نے اس کے جواب میں فرمایا۔

(فَمَا يَكُونُ لَكَ أَنْ تَتَكَبَّرَ فِيهَا فَاخْرُجْ إِنَّكَ مِنَ الصَّاغِرِينَ) (سورہ اعراف آیت ۱۳)

تو (بہشت سے) نیچے اتر جا کیونکہ تیری یہ مجال نہیں کہ تو یہاں رہ کر غرور کرے تو یہاں سے نکل جا بیشک تو ذلیل افراد میں سے ہے۔ خدائے بزرگ و برتر نے یہ بھی فرمایا: اَبِي وَاسْتَكْبَرَ وَكَانَ مِنَ الْكَافِرِينَ (سورہ بقرہ آیت ۳۴) ابلیس نے سجدہ کرنے سے انکار کیا اور تکبر کیا اور کافروں میں سے ہو گیا۔

تکبر عزرائیل را خوار کرد  
بزدان لعنت گرفتار کرد

### تکبر کی بناء پر دعا کو ترک کرنا بھی کفر ہے

دعا نہ کرنا اور عبادت خدا کو ترک کرنا اگر تکبر کی بنا پر ہو یعنی اپنے آپ کو اس (اللہ تعالیٰ) کا محتاج نہ سمجھتا ہو تو یہ بھی کفر اور ہمیشہ جہنم میں رہنے کا موجب ہے۔ قرآن مجید میں خدائے بزرگ و برتر فرماتا ہے۔

(وَقَالَ رَبُّكُمْ ادْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي سَبِّدُ خُلُودَهُمْ جَهَنَّمَ ذَٰلِئِذِ الَّذِينَ) (سورہ مومن

آیت ۶۰)

اور تمہارا پروردگار فرماتا ہے کہ تم مجھ سے دعائیں مانگو میں تمہاری (دعا) قبول کروں گا جو لوگ ہماری عبادت سے سرکشی کرتے ہیں وہ عنقریب ہی ذلیل و خوار ہو کر یقیناً جہنم واصل ہوں گے۔

تفسیر کا شفی میں لکھا ہے کہ دعا سے مراد سوال ہے یعنی طلب کرو۔ کیونکہ میرا خزانہ مالامال ہے اور میرا کرم آرزوں کو پورا کرتا ہے کون سا ایسا فقیر ہے جو اپنی حاجت لے کر میرے پاس آیا اور میں نے فوری طور پر اس کی حاجت پوری نہ کی ہو اور کون سا ایسا محتاج ہے جس نے سوال کے لئے اپنی زبان کھولی ہو اور میں نے اس کی توقع کے مطابق اس کی دعا قبول نہ کی ہو۔

چنانچہ دعا کی حقیقت یعنی ضرورت کی حالت میں عجز و انکساری سے پروردگار کے حضور سوال کرنا۔ یہی عبدیت اور خدائے واحد ی پرستش ہے پس جو کوئی تکبر کی بنا پر دعا کو ترک کرے یعنی اپنے آپ کو اللہ تعالیٰ کا محتاج نہیں سمجھے اور اسے پرستش کے لائق نہ جانے تو یہ محض کفر اور جہنم میں ہمیشہ رہنے کا موجب ہے۔

امام زین العابدین (علیہ السلام) فرماتے ہیں:

فَسَمَّيْتَ دُعَاكَ عِبَادَةً وَ تَرَكْتَهُ اسْتِكْبَاراً وَ تَوَعَّدْتِ عَلَيَّ تَرْكُهُ دُخُولَ جَهَنَّمَ ذَا خَيْرَيْنِ۔ (صحیفہ سجادیہ دعاء ۴۵۷)

اے بار الہا! تیرے حضور سوال کرنے کو تو نے عبادت نام رکھا (کیونکہ عبادت خداوند عالم کے حضور انتہائی ذلت ظاہر کرنا ہے اور اس کی سب سے اعلیٰ قسم اس سے سوال کرنا ہے یعنی محتاجی کی حالت میں خضوع و خشوع اور دکھے دل کے ساتھ) اور عبادت نہ کرنے کو تو نے تکبر کہا ہے کیونکہ خدائے عزوجل سے سوال نہ کرنا اپنے آپ کو خالق سے بے نیاز ظاہر کرنا ہے اور اس چیز کا انکار کرنا ہے کہ ہر شے اس کی طرف سے ہے اور ہر مشکل کا حل اس کے توانا ہاتھ میں ہے۔

دوسرے مقام پر آپ فرماتے ہیں:

وَإِنَّ أَحَبَّ الْعِبَادِ إِلَيْكَ مَنْ تَرَكَ الْاسْتِكْبَارَ وَ جَانَبَ الْأَصْرَارَ وَ لَزِمَ الْإِسْتِغْفَارَ وَ أَنَا بَرٌّ إِلَيْكَ أَنْ اسْتَكْبَرَ۔ (صحیفہ

سجادیہ دعاء ۱۲۷)

تیرے بندگان میں سے پسندیدہ ترین بندہ وہ ہے جو تکبر نہیں کرتے اور گناہ پر اصرار سے اجتناب کرے ہیں اور استغفار کر اپنا شیوہ بناتے ہیں اور میں تیرے سامنے اس بات سے بیزاری ظاہر کرتا ہوں کہ میں تکبر کروں اور تجھے نہ پکاروں۔

## حرمات الہی کے مقابل تکبر کرنا

اللہ تعالیٰ کے ساتھ تکبر کی اقسام میں اسے ایسی چیزوں کے مقابل تکبر کرنا ہے کہ جس کا تعلق خداوند عالم کے ساتھ ہے اور حرمات الہی سے ہے مثلاً اللہ تعالیٰ کے اوامرو نواہی اور حرام مہینے خصوصاً ماہ مبارک رمضان اور بیت الحرام اور مشاہد بلکہ عام مساجد بھی کیونکہ قرآن مجید میں (اللہ تعالیٰ نے) بطور کلی مساجد کو اپنے آپ سے منسوب کیا ہے اور فرمایا ہے وَأَنَّ الْمَسَاجِدَ لِلَّهِ۔ سورہ جن آیت ۱۸) اور مساجد اللہ ہی کے لئے ہیں پس ان میں سے کسی بھی شے کے مقابل تکبر کرنا اور اگر بے حرمتی کہلاتا ہو تو قطعاً حرام اور گناہ کبیرہ ہے اور درحقیقت خداوند عالم کے ساتھ تکبر ہے۔

سورہ مائدہ میں اللہ تعالیٰ فرماتا ہے:

( يَا أَيُّهَا الَّذِينَ آمَنُوا لَا تَجَلُّوا شَعَائِرَ اللَّهِ ) (سورہ مائدہ آیت ۲)

اے وہ لوگو! جو ایمان لے کر آئے ہو (دیکھو) اللہ تعالیٰ کی نشانیوں کی بے حرمتی نہ کرو۔ یعنی خدائے عزوجل سے منسوب قابل احترام امور کی بے حرمتی کو حلال قرار نہ دے۔

## تکبر دنیا اور آخرت کی ذلت کا سبب بنتا ہے

حُرَمَاتِ الْہِیْمَةِ کے مقابل تکبر کرنا بلکہ تکبر کی تمام اقسام کے نتیجے میں دنیا اور آخرت کی ذلت و رسوائی مقدر بنتی ہے اس کے برعکس عاجزی و فروتنی کے نتیجے میں دنیا و آخرت میں عزت و شرف میں اضافہ ہوتا ہے۔ رسول خدا (صلی اللہ علیہ وآلہ) فرماتے ہیں۔

مَنْ تَوَاضَعَ لِلَّهِ رَفَعَهُ اللَّهُ وَمَنْ تَكَبَّرَ حَفَضَهُ اللَّهُ (بخار الانوار جلد ۱۶۔ باب التواضع صفحہ ۱۵۰)

جو کوئی اللہ تعالیٰ کی خوشنودی کے لئے عاجزی و فروتنی کرے گا تو خداوند عالم اسے بلند کرے گا اور جو کوئی تکبر کرے گا تو اللہ تعالیٰ اسے پست کرے گا۔

شرح صحیفہ میں عمر بن شیبہ سے نقل کیا گیا ہے کہ اس نے کہا میں مکہ معظمہ میں صفا و مروہ کے درمیان تھا کہ میں نے ایک آدمی کو دیکھا جو اونٹ پر سوار تھا اور اس کے غلام اس کے ارد گرد سے لوگوں کو دور کر رہے تھے اور کسی کو قریب نہیں آنے دیتے تھے اس واقعے کے کچھ عرصے بعد میں بغداد گیا میں نے ایک نیم جان آدمی کو پا برہنہ اور بکھرے بالوں کے ساتھ دیکھا میں اسے دیکھ رہا تھا کہ اس نے مجھ سے کہا مجھے اس طرح کیوں دیکھ رہے ہو۔ میں نے کہا میں تم میں اس متکبر شخص کی شبابہت پاتا ہوں جو صفا و مروہ کے درمیان متکبرانہ انداز میں سعی کر رہا تھا اور اس نے ایسی ایسی حرکتیں کیں۔ اس نے کہا میں وہی مرد ہوں، میں نے کہا کس وجہ سے تم ان برے حالات کا شکار ہو گئے۔ اس نے کہا اس جگہ جہاں سب لوگ فروتنی کرتے ہیں میں نے تکبر کیا پس خداوند عالم نے مجھے اس جگہ (بغداد میں) پست کر دیا جہاں ہر تمام لوگ بلندی کی طرف پرواز کرتے ہیں اور میرے ساتھ تکبر سے پیش آتے ہیں۔

## پیغمبر اور امام کے مقابل تکبر کرنا

پیغمبر اور امام کے مقابل تکبر یہ ہے کہ اپنے آپ کو ان کے برابر یا ان سے برتر جانے اور ان کی اطاعت و فرمانبرداری کیلئے تیار نہ ہو۔ یعنی فرعون کے ماننے والوں کی طرح جو حضرت موسیٰ اور ہارون (علیہ السلام) کے سامنے تکبر کرتے تھے اور کہتے تھے۔

(قَالُوا لَنْ نُؤْمِنَ بِكَيْسَرِينَ مِثْلَنَا)۔ (سورہ مومنون آیت ۴۷)



لوگ آپس میں کہنے لگے کیا ہم اپنے ہی ایسے دو آدمیوں پر ایمان لے آئیں (حالانکہ وہ ہم پر کوئی فضیلت نہیں رکھتے) اور وہ اسی طرح دوسرے لوگ جو پیغمبروں سے کہتے تھے ( اَنْ اَنْتُمْ اِلَّا بَشَرٌ مِّثْلُنَا ) (سورہ ابراہیم آیت ۱۰) تم بھی بس ہماری ہی طرح کے آدمی ہو (اور ہم پر کوئی برتری نہیں رکھتے)۔

یا یہ کہتے تھے ( لَوْ اَنْزَلَ عَلَيْنَا لَمَّا لَبَّيْنَاكَ اَوْ نَرَى رَبَّنَا لَقَدِ اسْتَكْبَرُوْا فِىْ اَنْفُسِهِمْ وَعَتَوْا عُتُوًا كَبِيْرًا ) (سورہ فرقان آیت ۲۱)

آخر فرشتے ہمارے پاس کیوں نہیں نازل ہوئے؟ (یعنی کیونکہ ہم پیغمبر سے افضل ہیں اس لئے فرشتے ہم پر نازل ہونے چاہتے ہیں) یا ہم اپنے پروردگار کو کیوں دیکھتے؟ ان لوگوں نے اپنے جی میں اپنے کو (بہت) بڑا سمجھ لیا ہے اور بہت بڑی سرکشی کی ہے۔ اور حضرت نوح (علیہ السلام) کے کلام کے بارے میں خداوند عالم فرماتا ہے۔

( وَاِنِّىْ كُنْتُ لَمَّا دَعَوْتُهُمْ لِتَغْفِرْ لَهُمْ جَعَلُوْا اَصَابِعَهُمْ فِىْ اُذُنِهِمْ وَاسْتَعْشَوْا ثِيَابَهُمْ وَاصْرَبُوْا وَاسْتَكْبَرُوْا اسْتِكْبَارًا )۔ (سورہ

نوح آیت ۶)

اور (اے پروردگار) میں نے جب ان کو بلایا کہ (یہ توبہ کریں) تو انہیں معاف کر دے تو انہوں نے اپنے کانوں میں انگلیاں دے ڈالیں (تاکہ میری آواز نہ سنے) اور (مجھ سے چھپنے کو) کپڑے اوڑھ لئے اور اڑ گئے اور بہت شدت سے اکڑ بیٹھے۔

یا مثلاً قریش کا رسول خدا (صلی اللہ علیہ وآلہ) کے مقابلے میں تکبر کرنا کہ وہ کہتے تھے:

( لَوْ اَنْزَلَ هٰذَا الْقُرْاٰنَ عَلٰى رَجُلٍ مِّنَ الْقَرْيٰتَيْنِ عَظِيْمٍ )۔ (سورہ زخرف آیت ۳۱)

یہ قرآن ان دو ہستیتوں (مکہ و طائف) میں کسی بڑے آدمی پر کیوں نہیں نازل کیا گیا۔ یعنی وہ یتیم نوجوان جو مال و جاہ نہیں رکھتا پیغمبری کے لائق نہیں اور قرآن کی ایسے شخص پر جو ظاہری رعب و دبدبہ رکھتا ہے (مثلاً ولید بن مغیرہ اور ابو مسعود ثقفی) اس پر کیوں نازل نہیں ہوا تاکہ ہم اس کی پیروی کریں۔

در حقیقت پیغمبر و امام کے ساتھ تکبر کرنا خدا تعالیٰ کے ساتھ تکبر کرنا ہے۔ چنانچہ پیغمبر و امام کے نمائندوں کے ساتھ تکبر اور ان کے نمائندے ہونے کی بناء پر ان کی اطاعت نہ کرنا در حقیقت پیغمبر و امام بلکہ خداوند عالم سے تکبر کرنا ہے۔ چنانچہ وہ باعمل علماء اور ہدایت یافتہ فقہاء جو کہ اس زمانے میں عمومی نائبین ہیں اور حضرت حجت عجل اللہ تعالیٰ فرجہ کے نمائندے ہیں (احکام کی اطاعت میں) ان کے ساتھ تکبر کرے یا ان کی توہین کرے اور جو احکام خداوندی انہوں نے بیان کئے ہیں اس میں (ان کی) اطاعت نہ کرے اور اپنے گفتا و کردار سے یہ ظاہر کرے کہ تم کون ہوتے ہو جو میں تمہاری پیروی کروں تو یقیناً اس نے پیغمبر اور امام کے سامنے تکبر کیا ہے اور امام جعفر صادق (علیہ السلام) کے فرمان کے مطابق اللہ تعالیٰ کے ساتھ شرک کرنے کے مترادف ہے۔

عالم کے ساتھ تکبر پیغمبر (صلی اللہ علیہ وآلہ) کے ساتھ تکبر ہے:

( اَلَا لَا تُكَذِّبُوا عَالِمًا وَلَا تَرُدُّوْا وَعَلَيْهِ وَلَا تَبْغِضُوْهُ وَاَحْبُوْهُ فَاِنَّ حُبَّهُمْ اِخْلَاصٌ وَبُغْضُهُمْ نِفَاقًا وَلَا وَمَنْ اَهَانَ عَالِمًا وَقَدْ اَهَانَنِي وَمَنْ اَهَانَنِي فَقَدْ اَهَانَ اللّٰهَ وَمَنْ اَهَانَ اللّٰهَ فَمَصِيْرُهُ اِلَى النَّارِ اِلَّا وَمَنْ اَكْرَمَ عَالِمًا فَقَدْ اَكْرَمَنِي وَمَنْ اَكْرَمَنِي فَقَدْ اَكْرَمَ اللّٰهَ وَمَنْ اَكْرَمَ اللّٰهَ فَمَصِيْرُهُ اِلَى الْجَنَّةِ ) - (لنالی الاخبار ج ۲ ص ۲۶۸)

خبردار عالم کی تکذیب نہ کرو اور اس کی بات رد نہ کرو اور اس سے دشمنی نہ رکھو اس کو دوست رکھو کیونکہ علماء سے دوستی اخلاص کی علامت ہے۔ اور ان سے دشمنی نفاق ہے۔ آگاہ ہو جاو کہ جو کوئی عالم کی توہین کرے اس نے میری توہین کی اور جس نے میری توہین کی اس نے اللہ کی توہین کی اور جس نے اللہ کی توہین کی اسکی جگہ دوزخ میں ہے۔ اور یاد رکھو جس نے عالم کو عزت دی اس نے مجھے عزت دی اور جس نے مجھے عزت دی اس نے اللہ کو عزت دی اور جس نے اللہ کو عزت دی تو اس کا ٹھکانہ بہشت ہے۔

## تکبر کرنے والے جہنمی ہیں

یہ بات اچھی طرح سمجھ لیں کہ وہ آیات جو تکبر کرنے والوں کے ہمیشہ جہنم میں رہنے پر دلالت کرتی ہیں ان سے مراد دو قسم کا تکبر ہے یعنی اللہ تعالیٰ اور اس کے پیغمبر و امام کے ساتھ تکبر کرنا۔ کیونکہ جیسا کہ ذکر ہو چکا ہے کہ یہ دونوں تکبر خالق کائنات کے انکار اور اس پر ایمان نہ لانے کا سبب ہیں۔ اور اس میں کوئی شک نہیں کہ جو کوئی ایمان کے بغیر مرے گا وہ ہمیشہ جہنم میں رہے گا۔ شہید کتاب قواعد میں فرماتے ہیں کہ تکبر گناہ ہے اور اس بارے میں جو روایات وارد ہوئی ہیں وہ بہت زیادہ ہیں جیسا کہ رسول خدا (صلی اللہ علیہ وآلہ) فرماتے ہیں۔

لَنْ يَدْخُلَ الْجَنَّةَ مَنْ فِي قَلْبِهِ مِثْقَالُ ذَرَّةٍ مِنَ الْكِبْرِ

(قواعد شہید۔ بحار جدید ج ۳ ص ۷۳)

وہ شخص ہرگز بہشت میں داخل نہیں ہو سکتا کہ جس کے دل میں ذرہ برابر بھی تکبر ہو۔

اس کے بعد فرماتے ہیں کہ (تکبر) سے مراد ایسا تکبر ہے جو کفر کی حد تک پہنچا دے (یعنی اللہ تعالیٰ اور پیغمبر اکرم کے ساتھ تکبر کرنا) اور اگر مراد اس تکبر کے علاوہ ہو۔ یعنی دیگر لوگوں کے ساتھ تکبر کرنا تو پھر اس حدیث کے معنی یہ ہیں کہ غرور کرنے والا انکساری سے پیش آنے والے مومن کے ساتھ ہرگز بہشت میں نہیں جائے گا۔ بلکہ اس سے قبل ایک مدت تک آگ میں رہے گا۔ (شہید کا قول یہاں اختتام پذیر ہوا) پہلی تفسیر بہتر ہے اور اس حدیث پر دلالت کرتی ہے کہ محمد بن مسلم نے امام جعفر صادق (علیہ السلام) سے روایت کی ہے کہ امام (علیہ السلام) نے فرمایا۔

لَا يَدْخُلُ الْجَنَّةَ مَنْ كَانَ فِي قَلْبِهِ مِثْقَالُ حَبَّةٍ مِّنْ حَرْدَلٍ مِّنَ الْكِبْرِ قَالَ فَاسْتَرْجَعْتُ! فَقَالَ عَلَيْهِ السَّلَامُ مَا لَكَ تَسْتَرْجِعُ؟ قُلْتُ لَمَّا سَمِعْتُ مِنْكَ فَقَالَ لَيْسَ حَيْثُ تَذْهَبُ إِذَا أَعْنَى الْجُحُودَ وَإِنَّمَا هُوَ الْجُحُودُ (کافی ص ۳۱۰)

جس کے دل میں رائی کے دانے کے برابر بھی تکبر ہو تو وہ بہشت میں نہیں جائے گا۔ محمد بن مسلم کہتا ہے میں نے کہا "إِنَّا لَنَدْرُؤُا وَإِنَّا لِيَلِيهِ رَاجِعُونَ" امام (علیہ السلام) نے فرمایا تم نے آیت استرجاع کیوں پڑھی؟ میں نے کہا جو آپ سے سنا ہے اس کے لئے۔ امام (علیہ السلام) نے فرمایا۔ جو تم نے سمجھا وہ نہیں ہے جان لو، اس سے میری مراد جحود و انکار ہے۔ ایک اور موقع پر فرمایا اس عبارت سے مراد جحود اور انکار ہے (یعنی وہ تکبر جو جنت میں داخل ہونے میں رکاوٹ بنے ایسا تکبر ہے جو حق سے انکار اور خدا و رسول و امام سے انکار پر مشتمل ہو۔ لیکن ایمان کے ہوتے ہوئے لوگوں کے ساتھ تکبر سے پیش آنے والے کے لئے ایسا نہیں ہے کہ اسے کسی بھی وقت عذاب سے نجات نہ ہو۔)

### لوگوں کے ساتھ تکبر سے پیش آنا

تیسری قسم لوگوں کے ساتھ تکبر سے پیش آنا ہے۔ یعنی اپنے آپ کو بڑا اور دوسروں کو چھوٹا سمجھے۔ اور ان پر بڑائی ظاہر کرے اور اپنے آپ کو ان سے برتر قرار دے اور ان کے برابر ہونے کو برا سمجھے، راستہ چلنے میں ان سے آگے چلے۔ مجالس میں سب سے آگے بیٹھنا چاہے، سب سے سلام و انکساری کی امید رکھے۔ اگر کوئی اسے نصیحت کرے تو اس سے نفرت کرے اور قبول نہ کرے۔ اور جب کوئی غلط بات کہے اور اسے ٹوک دیا جائے تو غضبناک ہو جائے۔ اگر کسی کو کوئی بات سکھا دے تو اس کے ساتھ نرمی و مہربانی کے ساتھ پیش نہ آئے اور اس پر بڑا احسان جتائے۔ اس سے خدمت گزاری کی توقع رکھے۔

المختصر اپنے آپ کو دوسروں سے برتر سمجھے اور قرار دے جیسا کہ اپنے آپ کو حیوانات سے اعلیٰ و برتر سمجھتا ہے۔ اور اگر مال و منصب رکھتا ہو تو اس بات کے لئے آمادہ نہیں کہ غریبوں، محتاجوں اور بوڑھوں کے ساتھ نماز جماعت اور دینی اجتماعات میں شرکت کرے، درحقیقت ایسے شخص نے خدائے بزرگ و برتر کی مخصوص صفت یعنی عظمت و کبریائی میں اپنے آپ کو اس کا شریک قرار دیا ہے۔ جیسا کہ ذکر ہوا۔ یعنی بادشاہ کے غلام کی طرح ہے جو بادشاہ کے تاج کو اپنے سر پر رکھے اور بادشاہ کے تخت پر بیٹھے۔ ایسا بے جیا بندہ قہر و غضب کا مستحق ہے اور تمام عقلاء اسے سرزنش کرتے ہیں۔ کیونکہ تمام افراد بشر خداوند عالم کے بندے ہیں۔ اس بنا پر سب مساوی اور برابر ہیں پس اگر ان میں سے کوئی دوسروں کو اپنے سے پست سمجھے اور ان کے سامنے تکبر کرے تو اس نے خداوند تعالیٰ کے ساتھ اس چیز میں جنگ کی ہے جو صرف خداوند تعالیٰ کے لائق ہے۔

بعض وہ روایات کے جو لوگوں کے ساتھ تکبر کرنے اور اس کے عذاب کے بارے میں وارد ہوئی ہیں۔ بحث کی ابتداء میں ان کا ذکر ہو چکا ہے امام جعفر صادق (علیہ السلام) فرماتے ہیں۔

الْكِبْرُ أَنْ تَعْمَرَ النَّاسَ وَتَسْفَهَهُ الْحَقُّ (کافی ج ۲ ص ۳۱۰)

تکبر یہ ہے کہ لوگوں کو چھوٹا سمجھو اور ذلیل گردانو اور حق کو نادانی جانو۔

علامہ مجلسی فرماتے ہیں یعنی حق کے سامنے نادانی اور سفاهت کرے۔ اور اسے قبول نہ کرے یا یہ کہ حق کو حقیر جانے اور اس کی اہمیت کو نہ سمجھے۔ پیغمبر اکرم (صلی اللہ علیہ وآلہ) فرماتے ہیں۔

إِنَّ أَعْظَمَ الْكِبْرِ عَمَّصَ الْخَلْقِ وَسَفَهَهُ الْحَقُّ۔

سب سے بڑے درجے کا تکبر مخلوق کو ذلیل سمجھنا اور حق کو حقیر جاننا ہے۔ یعنی حق کو نظر انداز کرے اور حق پرستوں کو طعنہ

دے۔ (کافی ج ۲ ص ۳۱۰)

عمر بن یزید نے امام جعفر صادق (علیہ السلام) سے عرض کیا میں اچھی خوارک کھاتا ہوں، اچھی خوشبو لگاتا ہوں، اور عمدہ گھوڑے پر سواری کرتا ہوں اور غلام میرے ساتھ ہوتے ہیں۔ تو کیا میرا یہ طرز تکبر ہے، تاکہ میں اسے چھوڑ دوں۔ امام (علیہ السلام) نے سر جھکا لیا اور اس کے بعد فرمایا یاد رکھو متکبر ملعون وہ ہے جو لوگوں کو حقیر سمجھے اور حق کو نظر انداز کرے عمر نے کہا حق کو تو سمجھتا ہوں لیکن نظر انداز کرنے کے معنی نہیں سمجھتا۔ امام (علیہ السلام) نے فرمایا۔

مَنْ حَقَّرَ النَّاسَ وَ تَجَبَّرَ عَلَيْهِمْ فَذَلِكَ الْجَبَّارُ۔ (کافی ج ۲ ص ۳۲۱)

جو کوئی لوگوں کو حقیر جانے اور ان پر اپنے بڑائی ظاہر کرے وہ متکبر ہے

اور چونکہ لوگوں کے ساتھ تکبر سے پیش آنے بعض قسموں کا قرآن مجید اور روایات میں خاص طور پر ذکر کیا گیا ہے۔ یاد دہانی کے لئے ان میں سے بعض کی طرف اشارہ کیا جاتا ہے۔

## لوگوں کے ساتھ تکبر از روی قرآنا

سورہ بقرہ میں اللہ تعالیٰ فرمایا ہے:

( وَ إِذَا قِيلَ لَهُ اتَّقِ اللَّهَ أَخَذَتْهُ الْعِزَّةُ بِالْإِثْمِ فَحَسْبُنَا جَهَنَّمَ وَلَنْ نُسَ الْمِهَادُ )۔

اور جب (کافروں اور منافقوں سے) کہا جاتا ہے خدا سے ڈرو (اور گناہ اور فساد کو ترک کرو تو جاہلیت اور شان و شوکت اسے ابھارتی ہے اور جب خدا کا نام اور اس سے ڈرنے کا سنتا ہے تو بیہودہ باتیں کرنے لگتا ہے) غرور اسے ابھارتا ہے پس (ایسے کم بخت کے لئے) جہنم (ہی) کافی ہے اور وہ بہت ہی برا ٹھکانہ ہے۔

(سورہ بقرہ آیت ۲۰۶)

عبداللہ بن مسعود سے نقل کیا گیا ہے کہ سب سے بڑا گناہ یہ ہے کہ کسی کو کہا جائے کہ خدا سے ڈرو۔ اِنَّكَ تَقِيَّ اللهُ، تو وہ جواب میں کہے عَلَيكَ نَفْسِكَ جاو تم اپنی جان کی فکر کرو اس بنا پر اگر کوئی کسی سے بھلائی کے لئے یہ کہے کہ خدا سے ڈرو اور فلاں گناہ کو چھوڑ دو اور وہ خدا کا نام سن کر انکساری کرنے کے بجائے تکبر کرے اور برے الفاظ استعمال کرے۔ مثلاً کہے تم بیوقوف ہو تمہیں ان باتوں سے کیا سروکار تم جاو پہلے اپنے آپ کو صحیح کرو۔ تمہارا حساب مجھ سے الگ ہے یا یہ کہ گناہ کو ترک کرنے کے بجائے اس پر اصرار کرے اور زیادہ گناہ کرنے لگے تو ایسا انسان اس آیت شریفہ کا مصداق ہے۔

اس کی مثال ایسی ہے کہ ہر حق کے قبول کرنے میں اس کا تکبر رکاوٹ بن جائے اور اس کو غلط ثابت کرنے کی کوشش کرے۔ مثلاً کوئی شخص مناظرہ کے وقت مد مقابل سے کوئی حق بات سنتا ہے لیکن اس کا تکبر اس کی بات قبول کرنے میں رکاوٹ بن جاتا ہے اور وہ باطل ہے ہٹتا نہیں تو یہ بات منافقوں کی صفات و اخلاق میں سے ہے۔ چنانچہ اللہ تعالیٰ فرماتا ہے۔

( وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ وَالْغَوَافِیْهِ لَعَلَّكُمْ تَعْلَبُونَ ) - (سورہ حم سجدہ آیت ۲۶)

اور جو لوگ کافر ہو گئے آپس میں کہنے لگے اس قرآن کو سنو ہی نہیں اور جب پڑھیں (تو) اس (کے بیچ) میں غل مچا دیا کرو تا کہ (اس ترکیب سے) تم غالب آ جاؤ۔

سورہ لقمان میں اللہ تعالیٰ فرماتا ہے:

( وَلَا تُصَعِّرْ خَدَّكَ لِلنَّاسِ وَلَا تَمَّضِ فِي الْأَرْضِ مَرْحًا إِنَّ اللَّهَ لَا يُحِبُّ كُلَّ مُخْتَالٍ فَخُورٍ ) - (سورہ لقمان آیت ۱۸)

اور لوگوں کے سامنے (غرور سے) اپنا منہ نہ پھلانا (یعنی ملاقات کے وقت لوگوں سے انکساری کے ساتھ گفتگو و سلام کرو اور ان کی طرف سے منہ نہ پھیرو جیسا کہ متکبرین لوگوں کے ساتھ خصوصاً فقر آء کو حقیر و پست سمجھتے ہوئے کرتے ہیں۔ یاد رکھو امیر و غریب سے ملتے ہوئے یکساں رویہ ہونا چاہئے) اور زمین پر اکڑ کر نہ چلنا (جاہلوں اور دنیا پرستوں کی طرح جو شدید خوشی اور غرور کی حالت میں زمین پر اکڑ کر چلتے ہیں) بلاشبہ خدا کسی اکڑنے والے (متکبرانہ انداز میں چلنے والے) اور اترانے والے (جو اپنے مال و نعمت کی بنا پر لوگوں کے سامنے تکبر کرتے ہیں) کو دوست نہیں رکھتا ہے۔

اور سورہ حجرات میں اللہ تعالیٰ فرماتا ہے:

( يَا أَيُّهَا الَّذِينَ آمَنُوا لَا يَسْخَرْ قَوْمٌ مِنْ قَوْمٍ عَسَىٰ أَنْ يَكُونُوا خَيْرًا مِنْهُمْ وَلَا نِسَاءٌ مِّنْ نِّسَاءٍ عَسَىٰ أَنْ يَكُنَّ خَيْرًا مِنْهُنَّ وَلَا تَلْمِزُوا أَنْفُسَكُمْ وَلَا تَنَابَزُوا بِاللُّغَابِ بِغِسِّ الْأَسْمِ الْفُسُوقُ بَعْدَ الْإِيمَانِ وَمَنْ لَّمْ يَتُبْ فَأُولَٰئِكَ هُمُ الظَّالِمُونَ ) (سورہ حجرات آیت ۱۱)

اے ایماندارو! تم میں سے کسی قوم کا (کوئی مرد) دوسری قوم کے (مردوں کی ہنسی نہ اڑائے) یعنی دوسرے کو چھوٹا اور حقیر نہ سمجھے) ممکن ہے وہ لوگ (جن کا مذاق اڑایا جائے وہ خدا کے نزدیک) بہتر ہوں اور نہ عورتیں، عورتوں کا مذاق اڑائیں۔ ممکن ہے وہ عورتیں (جن کا مذاق اڑایا گیا) ان سے مذاق اڑانے والیوں سے اچھی ہوں اور تم آپس میں ایک دوسرے کو طعن نہ دہ (یعنی اپنے ہم مذہبوں کو کیونکہ مومنین ایک نفس کی مانند ہیں جو بھی کوئی دوسرے پر عیب لگائے تو گویا اس نے اپنے آپ پر عیب لگایا) ایک دوسرے کو برے القاب سے نہ پکارو ایمان لانے کے بعد بدکاری (کا) نام ہی برا ہے جو لوگ باز نہ آئیں تو ایسے ہی لوگ ظالم ہیں (کہ اپنے آپ کو خداوند عالم کے غضب اور عذاب کا مستحق قرار دیا۔

در حقیقت جو بھی کسی مسلمان کو پستی و حقارت کی نگاہ سے دیکھے اور اپنے آپ کو اس سے برتر سمجھے تو وہ ابلیس کی مانند ہو گا کہ جس نے حضرت آدم کو حقارت سے دیکھا اور اپنے آپ کو ان سے برتر جانا اور کہنے لگا:

( اَنَا خَيْرٌ مِنْهُ خَلَقْتَنِي مِنْ نَّارٍ وَخَلَقْتَهُ مِنْ طِينٍ ) (سورہ ص - آیت ۷۶)

میں اس (آدم) سے بہتر ہوں تو نے مجھے آگ سے پیدا کیا اور اسے مٹی سے پیدا کیا (کہاناگ اور کہاں مٹی)۔  
خداوند عالم نے کہا:

( لَا تَلْمِزْنِ جَهَنَّمَ مِنْكَ وَمِمَّنْ تَبِعَكَ مِنْهُمْ أَجْمَعِينَ ) (سورہ ص - آیت ۸۵)

میں تجھ سے اور جو لوگ تیری تابعداری کریں گے ان سب سے جہنم کو ضرور بھر دوں گا۔ (اس طرح اس نے اپنے آپ کو ابدی ہلاکت تک پہنچا دیا۔

## مال و دولت کی نمائش کرنا بھی تکبر

اپنے مال و جاہ، ثروت و مکننت کی نمائش اور اسے لوگوں پر ظاہر کرنا۔ فخر و مباہات کرنا یہ بھی لوگوں کے ساتھ تکبر ہے۔ جیسا کہ خداوند عالم سورہ قصص میں فرماتا ہے:

( إِنَّ فَاوْزَانَ كُنَانٍ مِّنْ قَوْمٍ مُّؤَسَّىٰ فَبَغَّيْنِي عَلَيْهِمْ فَخَرَجَ عَلَىٰ قَوْمِهِ فِي زِينَتِهِ ) (آیت ۷۶ اور ۸۰ سورہ قصص)

بے شک قارون موسیٰ کی قوم میں سے تھا۔ تو اس نے ان پر سرکشی شروع کی (ایک روز ہفتہ کے دن قارون) اپنی قوم کے سامنے انتہائی زیب و زینت اور ٹھاٹھ کے ساتھ نکلا (وہ سفید گھوڑے پر جس کی زین سنہری تھی۔ ارغوانی لباس پہن کر بیٹھا اور اسی عالم میں اپنے ساتھ چار ہزار افراد کو ہمراہ لے کر آیا اور اپنی ثروت و جلال کی اپنی قوم کے سامنے نمائش کی) حکایت کے آخر تک کہ اسے زمین میں دھنسا دیا گیا۔

بحار الانوار میں مروی ہے:

وَنَهَى رَسُولُ اللَّهِ (صلى الله عليه و آله) أَنْ يَخْتَالَ الرَّجُلُ فِي مَشِيئِهِ وَقَالَ مَنْ لَيْسَ ثَوْبًا فَاخْتَالَ فِيهِ حَسَفَ اللَّهُ بِهِ فِي شَفِيرِ جَهَنَّمَ وَكَانَ قَرِينًا قَارُونَ لِأَنَّهُ أَوَّلَ مَنْ اخْتَالَ فَحَسَفَ اللَّهُ بِهِ وَبِدَارِهِ الْأَرْضَ وَمَنْ اخْتَالَ فَقَدْ نَارَعَ اللَّهُ فِي جَبْرُوتِهِ وَقَالَ (صلى الله عليه و آله) فِي آخِرِ حُطْبَتِهِ (صلى الله عليه و آله) وَمَنْ يَغِي عَلَى فَقِيرٍ أَوْ تَطَاوَلَ عَلَيْهِ أَوْ اسْتَحَفَّرَهُ حَشَرَهُ اللَّهُ يَوْمَ الْقِيَامَةِ مِثْلَ الذَّرَّةِ فِي صُورَةِ رَجُلٍ حَتَّى يَدْخُلَ النَّارَ۔

(بحار الانوار جلد ۱۶۔ بحار الانوار جدید ج ۷۶ ص ۷۶)

جناب رسول خدا (صلی اللہ علیہ و آلہ) نے غرور و تکبر کے انداز میں چلنے سے منع فرمایا۔ جو کوئی عمدہ لباس پہن کر اس پر ناز کرے تو خداوند عالم اسے جہنم کی آگ کے اس حصے سے نیچے لے جائے گا جہاں اس کو دوزخ میں قارون کا ساتھی بنانے کا کیونکہ وہ پہلا شخص تھا کہ جس نے غرور و تکبر کیا۔ اسی وجہ سے خداوند عالم نے اس کے گھر کو زمین میں دھنسا دیا تھا۔ پس جو کوئی عظمت الہی کے مقابل غرور کرے اس نے خدا سے جنگ کی۔ اور فرمایا جو بھی محتاج کے سامنے ماتھے پر بل ڈالے یا اس پر ظلم کرے یا اسے حق سمجھے تو حق تعالیٰ اسے باریک چیونٹوں کی طرح انسانی صورت میں محسوس فرمائے گا۔ اور اسے جہنم میں داخل کرے گا۔

## تکبر کرنے والے حقیقی معنوں میں دیوانے ہیں

اس کے علاوہ بحار الانوار میں نقل کیا گیا ہے۔

مَرَّ رَسُولُ اللَّهِ (صلى الله عليه و آله) عَلَى جَمَاعَتِهِ فَقَالَ مَا اجْتَمَعْتُمْ؟ فَقَالُوا يَا رَسُولَ اللَّهِ هَذَا مَجْنُونٌ يَصْرَعُ فَاجْتَمَعْنَا عَلَيْهِ فَقَالَ لَيْسَ هَذَا مَجْنُونٌ وَلَكِنَّهُ الْمُتَبَلِّثُ قَالَ أَلَا أُخْبِرُكُمْ بِالْمَجْنُونِ حَقَّ الْمَجْنُونِ؟ قَالُوا بَلَى يَا رَسُولَ اللَّهِ! قَالَ الْمُتَبَخَّرُ فِي مَشِيئِهِ النَّاطِرُ فِي عَطْفِيهَا الْحُرُّ جَنَابِهِ بِمَنْكَبِيهِ يَتَمَنَّى عَلَى اللَّهِ جَنَّتَهُ وَهُوَ يَعْصِيهِ الَّذِي لَا يُؤْمِنُ شَرَّهُ وَلَا يُرْجِي خَيْرَهُ فَذَلِكَ الْمَجْنُونُ هَذَا الْمُتَبَلِّ

(بحار الانوار جلد ۱۵۔ باب الکبر ص ۲۵ جلد ۷۳ جدید ص ۲۳۳)

ایک روز رسول خدا (صلی اللہ علیہ وآلہ) کا ایک گروہ کے سامنے سے گزر ہوا جو ایک جگہ پر جمع تھے۔ رسول خدا (صلی اللہ علیہ وآلہ) نے پوچھا تم یہاں کیوں جمع ہوئے ہو؟ انہوں نے کہا یہاں ایک دیوانہ ہے جو طرح طرح کی حرکتیں کر رہا ہے۔ آپ نے فرمایا یہ مجنوں نہیں بلکہ مرض میں مبتلا ہے۔ اس کے بعد فرمایا کیا میں تمہیں حقیقی مجنوں بتا دوں؟ اصحاب نے عرض کیا جی ہاں یا رسول اللہ۔ اس کے بعد فرمایا دیوانہ تو وہ ہے جو راستہ چلتے ہوئے اترائے اور تکبر کی بنا پر (چلتے ہوئے) دائیں بائیں دیکھے (اپنے آپ پر ناز کمرے) اور اپنے کاندھوں اور پہلوؤں کو متکبرانہ انداز میں ہلائے۔ اور خدائے عزوجل سے بہشت کی تمنا کرے۔ حالانکہ وہ معصیت خداوندی میں مشغول ہے اور لوگ اس کے شر سے محفوظ نہ ہوں اور نہ ہی اس سے کوئی بھلائی کی امید رکھتے ہوں تو یہ ہے دیوانہ۔

### اپنے آپ کی پاکیزہ کو ظاہر کرنا بھی تکبر ہے

اپنے آپ کو پاک و پاکیزہ، صاحب مقام اور عالی مرتبت سمجھتا اور پاکیزہ ظاہر کرنا بھی تکبر کے موارد میں سے ہے۔ اور سورہ نجم کی آیت ۳۲ میں صراحتاً اپنے آپ کو پاکیزہ ظاہر کرنے سے منع کیا گیا ہے۔ فَلَا تُزَكُّوا انْفُسَكُمْ هُوَ اَعْلَمُ بِمَنِ اتَّقَىٰ اپنے نفس کی پاکیزگی نہ جتایا کرو جو پرہیزگار ہے اسے وہ (خدا) خوب جانتا ہے۔

سورہ نساء میں اللہ تعالیٰ فرماتا ہے۔

( اَلَمْ تَرَ اِلَى الَّذِيْنَ يُزَكُّوْنَ اَنْفُسَهُمْ بَلِ اللّٰهُ يُزَكِّي مَن يَّشَاءُ وَلَا يُظْلَمُوْنَ فَيَنْبَلَا اَنْظُرْ كَيْفَ يَفْتَرُوْنَ عَلٰى اللّٰهِ الْكٰذِبَ وَكَفٰى بِهٖ اِثْمًا مُّبِيْنًا )۔ (سورہ نساء آیت ۵)

(اے رسول) کیا تم نے ان لوگوں (کے حال) پر نظر نہیں کیا جو آپ بڑے مقدس بنتے ہیں (گروہ یہودی کی مانند جو قسم کھاتے ہیں کہ ہم ہر گناہ سے پاک ہیں) بلکہ خدا جسے چاہتا ہے مقدس بناتا ہے۔ اور ظلم تو کسی پر بال برابر ہو گا ہی نہیں۔ اے رسول دیکھو تو یہ لوگ خدا پر کس طرح جھوٹ باندھتے ہیں (جیسا کہ یہودی کہتے تھے کہ ہم پاک ہیں اور اہل بہشت میں سے ہیں۔ اور انصار کہتے تھے ہم خدا کے دوست ہیں اور اہل بہشت ہم ہیں) اور کھلم کھلا گناہ کے لئے تو بس یہی کافی ہے۔

اور کبھی علم کے لحاظ سے اپنی بڑائی ظاہر کرنا مثلاً یہ کہے کہ میں بہت سے علوم کا مالک ہوں فلاں استاد و فلاں بزرگ کو میں نے دیکھا ہے۔ فلاں علم کی خاطر میں نے بڑی زحمت اٹھائی ہے۔ اور کبھی عبادت کے لحاظ سے اپنی بڑائی ظاہر کرتا ہے۔ مثلاً یہ کہے کہ میں نے کئی سال راتوں کو جاگ کر عبادت کی اور دن میں روزے رکھے۔ فلاں کے پاس میرے برابر مال ہے لیکن اس نے ابھی تک حج نہیں کیا جبکہ میں کئی دفع حج اور زیارات کے لئے جا چکا ہوں اور اسی طرح دوسرے کلمات وغیرہ ادا کرے۔



اور کبھی صراحتاً نہیں بلکہ ضمناً اپنی بڑائی ظاہر کرنا مثلاً یہ کہے کہ فلاں آدمی نے مجھ پر ظلم کیا اور (نتیجتاً) مر گیا یا (مجھ پر ظلم کرنے کی وجہ سے) فلاں مرض میں مبتلا ہو گیا۔ یا محتاج ہو گیا۔ یعنی اس کا مقصد اپنے آپ میں کرامت ظاہر کرنا ہو یا یہ کہے کہ میں نے خداوند عالم سے فلاں حاجت طلب کی تو فوراً میری حاجت پوری ہو گئی۔ یعنی اس کے کہنے کا مقصد یہ ہو کہ میں مستجاب الدعوت ہوں۔

المختصر اقوال و افعال کے لحاظ سے تکبر کی بہت سی قسمیں ہیں بعض علمائے ربانی نے فرمایا ہے کہ اپنی عزت کی حفاظت کرنے کیلئے حسد، عقد، غصے، عجب دکھاوا، جھوٹ، غیبت اور تہمت وغیرہ میں سے ایسی کوئی بد بختی نہیں کہ جسمیں تکبر کرنے والا مبتلا نہ ہو اور اپنی عزت و شان کے کم ہونے کے خوف سے اخلاق حسنہ میں سے کوئی اچھی بات نہیں کہ جس سے متکبر محروم نہ ہو۔ مثلاً تواضع، غصے کو پینا، عفو و درگزر، سچائی، مومنین سے دوستی وغیرہ۔ جو کہ ایسی صفات سے متصف ہونا تکبر کرنے والا اپنی کمزوری اور عیب سمجھتا ہے۔ بہت کم افراد اس مہلک مرض سے محفوظ ہیں اور اکثر افراد اس غلط فہمی میں مبتلا ہیں۔ کہ وہ اس بیماری سے بچے ہوئے ہیں حالانکہ وہ اس میں مبتلا علمائے اخلاق نے اس کی علامات بیان کی ہیں کہ جو کوئی بھی ان علامات کو اپنے اندر پائے تو وہ جان لے کہ اس شجرہ خبیثہ کی جڑیں اس کے قلب میں موجود ہیں اور اسے چاہئے کہ اپنی اصلاح کی کوئی تدبیر کرے۔

## تکبر کی علامات

- (۱) جب ہم مرتبہ لوگوں سے گفتگو کریں اور حق بات ان کی زبان پر جاری ہو جائے جس کا قبول کرنا اس کے لئے گراں ہو اور اس کے چہرے سے خوشی و بشاشت ظاہر نہ ہو تو ظاہر ہو جاتا ہے کہ وہ متکبر ہے۔
- (۲) اگر تقاریب و محافل میں اس مقام پر جو اس کے لائق ہے اسے نیچے بیٹھنا اس کے لئے گراں ہو یا راستہ چلتے ہوئے سب سے پیچھے چلنا اسے برا لگے تو وہ متکبر ہے۔
- (۳) اگر کسی شخص کو اپنے سے چھوٹے یا ماتحت کو سلام میں پہل کرنا گراں گزرے تو وہ متکبر ہے۔
- (۴) اگر فقیر و محتاج کی حاجت پوری کرنے کے لئے اس کی دعوت قبول کرنا یا اس کے نزدیک بیٹھنا گراں گزرے تو یہ تکبر کی علامت ہے۔
- (۵) اگر کسی شخص کو ضروریات زندگی کی گھریلو اشیاء بازار سے خریدنا اور ہاتھ میں اٹھا کر گھر لانا برا لگے تو وہ متکبر ہے۔ مگر یہ کہ مقتضای زمان و مکان اور اس کی حالت اور شان کے مطابق اس کا یہ عمل واقعاً برا ہو اور لوگوں کے غیبت کرنے کا سبب بنے۔
- (۶) اگر کسی شخص کو سستایا پھٹا پرانا لباس پہننا گراں گزرے اور قیمتی و فاخر لباس پہننے کا خواہش مند ہو اور اسے شرف و بزرگی سمجھتا ہو تو وہ متکبر ہے سوائے اس کے کہ وہ پرانا لباس اس کی بے حرمتی کا سبب بنے جیسا کہ ذکر ہوا ہے۔

(۷) اگر نوکریا شاگرد کے ساتھ ایک دستر خواں پر بیٹھنا ناپسند کرے اور یہ اس کے لئے گراں ہو تو یہ تکبر کی علامت ہے۔  
تکبر کے گناہ کبیرہ ہونے، اس کے معنی اور اقسام جاننے کے بعد ضروری ہے کہ اس کا حل بھی جانیں اور اس کا علاج علمی اور عملی طریقے سے معلوم ہونا ضروری ہے۔

## تکبر کے مرض کا عملی علاج

تکبر (کے مرض) کا عملی علاج یہ ہے کہ انسان اپنی ابتدائے خلقت کے بارے میں فکر کرے اور اس بات کو ذہن میں رکھے کہ وہ ایک بدبودار ناچیز نطفے سے پیدا ہوا ہے کہ جو تمام افراد کے نزدیک نجس ہے۔ چنانچہ قرآن مجید میں واضح طور پر فرمایا ہے۔ " ( فَلْيَنْظُرِ الْإِنْسَانَ مِمَّا خُلِقَ مِنْ مَّاءٍ ذَافِقٍ ) " یعنی انسان کو چاہئے کہ وہ غور فکر کرے اور دیکھے کہ اسے کس چیز سے پیدا کیا گیا ہے یعنی جہنہ اور بدبودار پانی سے (کہ جس میں نہ آنکھ نہ کان، نہ ہاتھ نہ پیر، نہ زبان نہ دماغ کچھ بھی تو نہ تھا اور یہ تمام چیزیں بھی خدائے بزرگ و برتر نے عاریتاً دی ہیں۔)

دوسرے پست ترین مقام سے پیدا ہوا۔ بلاشبہ انسان ہر لحاظ سے کمزور تھا۔ اور (خداوند عالم نے) اسے تدریجاً قوت عطا کی لیکن (یاد رکھنا چاہئے کہ) اسکی قدرت و قوت اس قدر محدود ہے کہ جس میں ہزار ہا قسم کی کمزوری و ناتوانائی ہے۔ چنانچہ اس (انسان) کو بھوک، پیاس اور نیند میں مبتلا فرمایا۔ یعنی کھائے، پئے اور سوائے بغیر اس کا زندہ رہنا ممکن نہیں ہے اور اسی طرح اسے لباس و مسکن کا محتاج بنایا اور اس کے لئے کئی قسم کے امراض اور آفات و بلیات ہیں کہ جنہیں شمار نہیں کیا جاسکتا اور طب قدیم میں انسانی امراض کی چار ہزار اقسام کا ذکر ہے۔

اور ہر وقت انسان کے پیٹ میں (نجس) پیشاب و پاخانہ موجود رہتا ہے کہ اگر خداوند عالم اسے پوشیدہ نہ رکھتا تو اس کی تیز بدبو سے انسان کے لئے زندگی گزارنا ممکن نہ ہوتا۔

کتاب عدد السنہ میں تحریر ہے کہ جب ایاز محمود بادشاہ کا سب سے زیادہ مقرب بن گیا تو اس کے حاسد اسے اس مقام سے گرانے کی کوشش کرنے لگے اور ایک دن وزراء میں سے وہ آدمی سلطان کے پاس آئے اور کہنے لگے کہ ایاز نے بے شمار روپے پیسے اور جواہرات چوری کئے ہیں اور انہیں ایک حجرے میں چھپا کر تالا لگا دیا ہے اور ہر روز صبح سب سے پہلے وہاں جاتا ہے اور کسی کو وہاں جانے نہیں دیتا۔ یہ سن کر سلطان شک میں مبتلا ہو گیا اور کہا کل جب ایاز میرے پاس آئے تو تم لوگ وہاں جا دو روازہ کھو لو اور جو بھی روپے پیسے و جواہرات جمع کئے ہیں انہیں لے آؤ۔ دوسرے دن کچھ لوگ بیلچہ، کدال، تھیلے اور قلیوں کو لے کر گئے اور

تالا توڑ کر حجرے میں داخل ہوئے۔ لیکن انہوں نے وہاں کچھ نہ پایا سوائے ایک سوتی چادر کے اور ایک چمڑے کی چپل کے۔ تو انہوں نے کہا کہ خزانہ یہاں ضرور دفن ہوگا ورنہ اس پھٹی پرانی چادر اور چپل کے لئے اس تالے اور ہر روز یہاں تنہا آنے کی کیا وجہ ہو سکتی ہے۔

انہوں نے زمین کھودی لیکن کوئی چیز نہ ملی انہوں نے بادشاہ کو خبر دی تو بادشاہ نے ایاز سے پوچھا کہ اس حجرے میں سوائے ایک چادر اور ایک چپل کے کچھ بھی نہیں ہے پس اسے تالا ڈالنے اور ہر روز وہاں تنہا جانے کا کیا سبب ہے۔ ایاز نے کہا آپ کا غلام بننے سے پہلے میرا یہی لباس تھا۔ لیکن آپ کا غلام بننے کے بعد مجھے ہر چیز میسر آگئی۔ کیونکہ انسان کے نفس میں سرکشی اور عجب پیدا ہو جاتا ہے اس لئے میں اس حجرے میں اپنا بوسیدہ اور پرانا لباس اور چپل دیکھنے جاتا ہوں تاکہ میں غرور و تکبر میں مبتلا نہ ہو جاؤں اور یہ یاد رکھوں کہ جو کچھ بھی میرے پاس ہے سب بادشاہ کے لطف و کرم کی وجہ سے ہے اور عاریتاً ہے۔ اس کے بعد حضور کی خدمت میں حاضر ہوتا ہوں۔

یقیناً انسان اور اس کی کمزوریاں جو اسے اس کی خواہشات تک پہنچنے نہیں دیتیں بے شمار ہیں جیسا کہ انسان چاہتا ہے وہ بہت سی چیزوں کو جان لے لیکن وہ ایسا نہیں کر سکتا۔ وہ چاہتا ہے کہ اسے فلاں بات یاد رہے لیکن وہ فراموش کر دیتا ہے، چاہتا ہے کہ کسی چیز کو مثلاً کسی گناہ کو بھول جاتے ہیں ایسا نہیں کر سکتا اور چاہتا ہے کہ اس کے حواس یکجا ہوں اور فکروں اور وسوسوں کو اپنے سے دور کر دے لیکن ایسا نہیں کر سکتا اور ایسی چیز کی طرف رغبت رکھتا ہے کہ جس کی ہلاکت ہے۔ لیکن اپنی عادت اور غیر معمولی دلچسپی کی بناء پر وہ اسے ترک نہیں کر سکتا حالانکہ اسے یقین ہوتا ہے کہ وہ چیز اس کے لئے نقصان دہ ہے اور بعض اوقات وہ اس چیز کو برا سمجھتا ہے کہ جس میں اس کی زندگی ہے۔

اس کے علاوہ اسے دن رات میں ہر لمحہ اپنی جسمانی طاقت میں سے کسی قوت کے ختم ہونے اور جن چیزوں کو بہت عزیز رکھتا ہے، ان کے چلے جانے کا دھڑکا لگا رہتا ہے۔ مثلاً مال و اولاد وغیرہ۔ خلاصہ انسان ایسا خاکی بندہ ہے کہ جو کسی بھی چیز پر قدرت نہیں رکھتا چنانچہ اللہ تعالیٰ نے فرمایا۔

( وَلَا يَمْلِكُونَ لِأَنفُسِهِمْ ضَرًّا وَلَا نَفْعًا وَلَا يَمْلِكُونَ مَوْتًا وَلَا حَيٰوةً وَلَا نُشُورًا ) - (سورہ فرقان آیت ۳)

اور وہ خود اپنے لئے بھی نہ نقصان پر قابو رکھتے ہیں نہ نفع پر نہ موت ہی پر اختیار رکھتے ہیں اور نہ زندگی پر اور نہ مرنے کے بعد جی اٹھنے پر۔

یہ ہیں انسان کے مختصر حالات جو اسے دنیاوی زندگی میں پیش آتے ہیں اور مسلمات میں سے ہے کہ ہر لمحہ موت کا دھڑکا لگا رہتا ہے اور وہ بھی اس طرح کے کوئی طاقت بھی اسے موت سے نہیں بچا سکتی۔

## مرنے کے بعد کیا ہوگا؟

مرنے، قبر میں جانے اور خاک ہونے کے بارے میں جو کچھ دیکھا اور سنا گیا ہے اور گزشتہ لوگوں کے حالات اگر یہیں پر بات تمام ہو جاتی تو پھر انسان کے لئے کوئی فکر و غم نہ تھا۔ بد بختی تو یہ ہے کہ (مرنے کے بعد) اسے محکمہ عدل الہی میں لے جایا جائے گا اور اس کے تمام چھوٹے بڑے اعمال کے بارے میں بازپرس ہوگی اس تفصیل کے ساتھ کہ جسے قرآن مجید اور روایات میں بیان کیا گیا ہے۔

اکثر دنیاوی لحاظ سے بڑے لوگ وہاں ذلیل و خوار ہوں گے اور اکثر بڑے بڑے لوگ وہاں پر چیونٹی سے بھی چھوٹے ہوں گے کتنی ہی خوبصورت صورتیں وہاں بد صورت ترین شکلوں میں وارد ہوں گی۔ اس طرح کہ کتے اور خنزیر وہاں بد صورت ترین شکلوں میں وارد ہوں گی۔ اس طرح کہ کتے اور خنزیر کی صورت ان سے (زیادہ) اچھی ہوگی۔ کوئی بھی عاقبت کے بارے میں نہیں جانتا اور اپنے انجام کو نہیں پہچانتا کہ وہ اشقیاء میں سے ہو گا یا سعادت مندوں میں سے، معززوں میں سے ہو گا یا ذلیلوں میں سے اس کا چہرہ سیاہ ہو گا یا سفید، وہ باتیں جو انسان کے حالات کے بارے میں بیان کی گئیں وہ تمام افراد کے لئے برابر ہیں۔ خواہ وہ کسی بھی علاقے میں ہوں اور ہر عقل رکھنے والا جب حال اور مستقبل کے واقعات کے بارے میں غور کرتا ہے تو اسے یقین ہو جاتا ہے کہ انسان غرور و تکبر اور بزرگی و کبریائی اور سرکشی کے لائق نہیں جس انسان کی تمام حیثیت کو عجز و بچاگی نے گھیر لیا ہو وہ کسی طرح بزرگی و برتری اور انا کا دعویٰ کر سکتا ہے۔ اپنی کبریائی کے دعوے سے بڑھ کر کوئی بڑا جھوٹ ہو سکتا ہے؟

## نسبت بالا تر کو پیش نظر رکھنا چاہیے

بعض بزرگوں نے تکبر کے علمی علاج کے بارے میں بہت دقیق تحقیق بیان فرمائی ہے جسے مزید فائدے کے لئے نقل کیا جاتا ہے۔ ان کا کہنا ہے کہ تکبر ایک ایسی کیفیت ہے جو ہمیشہ اپنے سے پست کو پیش نظر رکھنے اور اپنے سے بلند تر کو غفلت کی بنا پر نظر انداز کر دینے سے نفس میں جہنم لیتی ہے اور اس سے بات کی تشریح یہ ہے کہ مثلاً کسی شخص کا کوئی غلام ہے اور اس شخص کو اس غلام سے نسبت ہے اور وہ یہ ہے کہ وہ شخص اپنے غلام پر برتری رکھتا ہے اور اس کا حاکم ہے اور اس غلام کو اس کے حکم سے سر تاب کی مجال نہیں اور وہ اس کی تابع ہے اور اس شخص کو خداوند عالم سے ایک نسبت ہے کہ یہ مغلوب، مقہور، اس کا تابع اور محکوم ہے تو اگر اس شخص پر پہلی نسبت (یعنی اپنے سے پست کو پیش نظر رکھنا) غالب آجائے اور وہی اس کی نظروں میں رہے تو اس

کے اندر ایسی کیفیت پیدا ہو جاتی ہے جو تکبر ہے لیکن اگر خداوند عالم سے اپنی نسبت یعنی اپنی کمزوری اور ناتوانائی کو پیش نظر رکھے تو اس میں خضوع و خشوع اور نیاز مندی کی کیفیت پیدا ہو جاتی ہے جو تواضع (یعنی تکبر کے برعکس) ہے۔

اگرچہ ابتداء میں ایک شخص میں یہ کیفیت خداوند عالم کی نسبت پیدا ہوتی ہے۔ لیکن جیسے جیسے راسخ ہوتی ہے دوسری موجودات تک پھیل جاتی ہے یعنی جو کوئی خدا کے حضور منکسر ہو وہ اس کی مخلوقات سے بھی انکساری اور تواضع سے پیش آتا ہے۔ جس طرح کہ انسان غصے کی حالت میں نہ صرف مجرم سے بلکہ دوسروں سے بھی غیض و غضب سے بات کرتا ہے۔

اس بات سے واضح ہو جاتا ہے کہ خدائے عزوجل کا تکبر کرنا بالکل صحیح ہے کیونکہ وہ کسی کے سامنے بھی مغلوب و مقہور نہیں اور اس کے علاوہ کوئی بھی اس کے برابر میں غالب و قہار نہیں ہے اور اس کے علاوہ کوئی بھی تکبر کے لائق نہیں چاہیے کوئی بھی ہو خواہ حامل عرش اسرافیل و جبرئیل ہی کیوں نہ ہو۔ بلاشبہ اس کا اللہ تعالیٰ کے مقابل مغلوب و کمزور و ناتوان ہونا دوسرے کے مقابل اس کے غالب ہونے کی نسبت بہت زیادہ ہے۔ پس کیا اس کے لئے مناسب ہے کہ وہ اپنی اس مغلوبیت سے غافل ہو کر دوسروں پر اپنے غالب و برتر ہونے کی طرف متوجہ رہے اور تکبر جیسے گناہ کبیرہ میں مبتلا ہو جائے۔

اور اس کے علاوہ فرمایا کہ جو کوئی موجود حقیقی کے مقابل اپنی کوئی حیثیت نہ سمجھے درحقیقت وہ اپنے آپ کو اس سے برتر و فائق سمجھتا ہے۔ قرآن مجید میں اللہ تعالیٰ فرماتا ہے۔ وَ أَنْ لَا تَعْلُوا عَلَيَّ اللَّهُ۔ خدا کے سامنے برتری اور سرکشی کی کوشش نہ کرو۔ اور ہونا تو یہ چاہئے کہ خدا کی عظمت آنکھوں کے سامنے اس طرح جلوہ گر ہو کہ انسان اپنی تمام حیثیتوں کو فراموش کر دے۔

### پیغمبر (صلی اللہ علیہ وآلہ) کے حالات تواضع کا نمونہ ہے

یہ کچھ وہ ضروری باتیں ہیں کہ جو سید الکونین محمد (صلی اللہ علیہ وآلہ) کی خصوصی صفات میں سے ہیں۔ پہلی یہ کہ لَا يَغْضِبُ بِنَفْسِهِ کبھی اپنی ذات کی خاطر کسی پر غصہ نہ کیا۔ دوسری کہ كَانَ يَجْلِسُ ذَلَى الْأَرْضِ وَيَأْكُلُ عَلَى الْأَرْضِ ہمیشہ زمین پر بیٹھتے اور زمین پر بیٹھ کر غذا کھاتے تھے۔ تیسری کہ اَنْتِ الْاُمَمَةُ مِنْ اِمَاءِ الْمَدِيْنَةِ تَأْخُذُ بِبِدْرِ رَسُوْلِ اللّٰهِ (صلی اللہ علیہ و آلہ) فَتَذْهَبُ بِهٖ حَيْثُ شَاتٍ اور کبھی ایسا بھی ہوتا کہ کوئی کنیز آپ کا دست مبارک تھامتی اور لوگوں کی شفاعت کے لئے جدھر لے جانا چاہتی لے جاتی۔

اور آپ کی صفت میں یہ بھی کہا گیا ہے: كَانَ (صلی اللہ علیہ و آلہ) اِذَا دَخَلَ بَيْتَهُ مَهْتَبًا هَلَهُ جَبَّ بِيَدِهِ لِيَسْتَسْقِئَهُمْ مِنْ اَبْوَابِ الْمَدِيْنَةِ (صلی اللہ علیہ و آلہ) اور آپ کی صفت میں یہ بھی گھر میں داخل ہوتے اپنے اہل خانہ کی مدد کرتے تھے۔ بحار الانوار ج ۶ ص ۲۰۴)

## تکبر کے بنیادی عوامل کا خاتمہ ہونا چاہیے

تکبر کے علمی علاج کے موارد میں سے انسان کا ایسی غلطیوں کے بارے میں فکر و تدبر کرنا ہے جو انسان کے غرور تکبر کا سبب بنتی ہے۔ مثلاً علم وہ عمل، نسب، مال و جاہ، منصب، اتباع، قوت، حسن وغیرہ۔ غرور و فکر کرنے سے معلوم ہو جاتا ہے کہ ان میں سے کسی بھی چیز پر غرور و تکبر کرنا خلاف عقل ہے، انسان دنیوی علم رکھتا ہو تو موت کے وقت وہ ختم ہو جائے گا بلکہ موت سے پہلے بھی مشق نہ کرنے یا بھول جانے کی بناء پر ضائع ہو سکتا ہے اور چونکہ دنیوی علم کا فائدہ صرف دنیا کی چند روزہ زندگی میں ہے تو اس پر غرور کرنا مناسب نہیں ہے اور خاص طور پر جو جانتا ہے اور جو کچھ نہیں جانتا اس نسبت کو جو محدود اور لامحدود کے درمیان ہے۔ پیش نظر رکھنا چاہئے۔

اور اگر اخروی و دینی علوم میں سے ہو تو جس چیز کا تعلق معرفت الہی سے ہے۔ اس کا نتیجہ فروتنی و خشوع ہونا چاہیے نہ کہ غرور تکبر، جیسا کہ اللہ تعالیٰ فرماتا ہے۔

( إِنَّمَا يَخْشَى اللَّهَ مِنْ عِبَادِهِ الْعُلَمَاءُ ) (سورہ فاطر آیت ۶۸)

اس کے بندوں میں خوف کرنے والے تو بس علماء ہیں۔

اور اگر اس کی حالت اس کے برعکس ہو تو وہ نور کی حقیقت اور علم سے بے بہرہ ہے اور اس نے فقط قوانین یاد کر لئے ہیں اور وہ بھی ایسی چیز نہیں ہے کہ جو فخر کا موجب ہو۔

احکام دینی کا علم یعنی فقہ بھی اسی وقت فائدہ مند ہے جب اس کے قوانین پر عمل کیا جائے اور جو کوئی فقہ جان لے لیکن اس پر عمل نہ کرے تو وہ اس شخص کی مانند ہے کہ جس نے علم طب سیکھا ہو لیکن اس پر عمل نہیں کرتا اور فرمان خدا کے مطابق۔ کَمَثَلِ الْجِبَارِ يَتَّخِذُ الْآسْفَارَ۔ اس کی مثال گدھے کی سی ہے جس پر بڑی بڑی کتابیں لدی ہوں۔ (سورہ جمعہ آیت ۵)

اور بلعم باعور کو جو کہ بے عمل عالم تھا کتے سے تشبیہ دی ہے اگر عالم غرور فکر کرے تو یقیناً اس پر خدا کی حجت تمام ہو چکی ہے اور اس پر بھاری ذمہ داری عائد ہوتی ہے یعنی جاہل کے ستر گناہوں کی بخشش ہو چکی ہوگی جب کہ اس وقت تک عالم کے ایک گناہ کا مواخذہ ہو رہا ہوگا۔ الغرض علم حاصل کرنے کے بعد انکساری و فروتنی میں اضافہ ہونا چاہیے نہ یہ کہ انسان غرور تکبر کا شکار ہو جائے۔

مقبول عمل کی اہمیت ہوتی ہے

عمل: یہ جان لیجئے کہ نیک کام اگر خشوع و خضوع اور عجز و انکسار کے ساتھ انجام دیا جائے تو وہ بندگی کی جان ہے۔ عبادت ہے اور قابل قدر ہے اور اگر غرور تکبر کے ساتھ انجام دیا جائے تو وہ بے جان صورت کی مانند ہے کہ جس کی اہمیت نہیں ہوتی اور یہ بھی جان لیں کہ نیک عمل صرف اسی وقت فائدہ مند ہوتا ہے جب وہ خداوند عالم کی بارگاہ میں مقبول ہو اور یہ ایک پوشیدہ بات ہے اور کوئی نہیں جانتا کہ اس کا نیک عمل قبول ہو چکا ہے یا صدق، اخلاص اور تقویٰ کے نہ ہونے کی بناء پر رد ہو گیا ہے۔ اس بناء پر نیک عمل بھی علم ہی کی مانند ہے کہ جو عجز و انکسار کا موجب ہونا چاہئے نہ یہ کہ غرور و تکبر کا، چنانچہ اللہ تعالیٰ مومنین کی صفات کے بارے میں فرماتا ہے۔

وَالَّذِينَ يُؤْتُونَ مَا آتَوْا وَقَلُوبُهُمْ وَجِلَتْهٖ اِنَّهُمْ اِلَىٰ رَبِّهِمْ رَاٰجِعُوْنَ (سورہ مومنون - آیت ۶۰)

وہ لوگ جو (خدا کی راہ میں) جو کچھ بن پڑتا ہے (اطاعات و عبادات اور خیرات کی انواع میں سے) جو کام بھی انجام دیتے ہیں اور پھر ان کے دل کو اس بات کا کھٹکا لگا رہتا ہے کہ انہیں اپنے پروردگار کی طرف لوٹ کر جانا ہے۔ یعنی وہ اپنے پروردگار کے حضور اپنے اعمال کے قبول نہ ہونے کی وجہ سے ڈرتے ہیں کیونکہ خداوند عالم وہ کچھ جانتا ہے جو ان پر پوشیدہ ہے۔

### نسبی شرافت تکبر کا سبب نہیں بننی چاہئے

اور اگر (انسان) ظاہری و دنیوی عزت و شرافت کا مالک ہو مثلاً اس کا باپ حکام اور اشراف میں سے تھا تو جب دنیا ہی فانی ہے تو ان مادی امور کا کیا اعتبار سوائے چند روزہ چمک دمک کے جو نیست و نابود ہو جانے والی ہے تو یقیناً ان چیزوں پر غرور تکبر کرنا انتہائی کی حماقت اور لالہ بالی ہونے کی دلیل ہے۔

دوسرے یہ کہ کیا بعید کہ جو شخص (ان گزشتہ لوگوں پر) فخر کر رہا ہے وہ لوگ اس وقت عالم برزخ میں مصیبتوں میں گرفتار ہوں اور پست ترین جگہوں پر ان کا نالہ و فریاد بلند ہو اور یہ احمق ان سے تعلق رکھنے پر تکبر کر رہا ہو۔

اور اگر حقیقی و معنوی شرافت ہو مثلاً سادات عظام سے نسبت تو یہ جان لے کہ اس کے اجداد ظاہرین کی شرافت ان کے قرب خداوندی اور تمام نفسانی فضائل کی بناء پر تھی کہ جس میں خدا اور اس کی مخلوق کے ساتھ انتہائی انکساری و تواضع سے پیش آنا ہے۔ اب جو کوئی بھی اپنے آپ کو ان سے منسوب سمجھتا ہے تو دوسروں کے مقابلے میں اس کے لئے یہ بات زیادہ مناسب ہے کہ وہ اس نسبت کی وجہ سے خدا اور لوگوں سے فروتنی کرے اور تکبر اور اس جیسے دوسرے تمام برے اوصاف سے جو کہ ان کے دشمنوں کی صفات ہیں، سے پاک و منزہ رہے۔

اور اسی طرح علماء سے تعلق رکھنے والے بھی یہ جان لیں کہ خود اگر عالم بھی متکبر ہو تو علم کی فضیلت سے محروم ہوتا ہے جیسا کہ ذکر ہوا۔

تو پس اس انسان کی کیا حالت ہوگی جو کسی عالم سے نسبت کی بناء پر اپنے آپ کو صاحبِ فضیلت سمجھتا ہو اور دوسروں کے سامنے غرور و تکبر کرے۔

## مال پر تکبر کرنا حماقت ہے

اگر انسان کے ہاتھ میں مال آجائے اور وہ فقراء اور ضرورت مندوں پر اپنی بزرگی ظاہر کرے اور اپنے آپ کو ان سے برتر سمجھے تو یہ حماقت ہے مثلاً فقیر بیمار ہو تو اس کی عیادت نہ کرے (کیونکہ وہ غریب ہے) خواہ اس کا رشتہ دار ار پڑوسی ہی ہو یا اگر کوئی فقیر و غریب اس سے بات کرنا چاہے تو اس کی بات کی طرف توجہ نہ دے یا اس کے سلام کا صحیح جواب نہ دے یا اس سے سختی سے بات کرے وغیرہ وغیرہ۔

جان لیجئے کہ مال انسان کی ذات سے ایک الگ شے ہے اور اس کی کسی زیادتی کا کمال انسانی سے کوئی ربطہ نہیں ہے۔ چنانچہ ممکن ہے کہ پست ترین افراد (معنوی کمالات کی بناء پر) ان سے مال دار ترین ہوں۔ دوسرے یہ کہ انسان کے مرنے کے بعد مال دوسروں کو منتقل ہو جاتا ہے بلکہ ممکن ہے کہ کسی بھی لمحے معمولی سے حادثے کی وجہ سے ضائع ہو جائے اور کتنے ہی مالدار متکبر و مغرور افراد کچھ ہی عرصے میں فقیر و محتاج ہو گئے۔ اور اگر دولت مند ایمان و عقل و فہم رکھتا ہو تو وہ اپنے مال کو فتنہ و بالما اور آزمائش کا سبب سمجھے گا اور اپنے آپ سے سخت ذمہ داری محسوس کرے گا کہ جس سے باہر نکلنا بہت مشکل ہے اور اس فہم و دانش کا لازمہ یہ ہونا چاہئے کہ انسان فقراء کے ساتھ انکسار و تواضع سے پیش آئے نہ کہ غرور تکبر کرے۔

اور اگر دولت مند لاپرواہ ہو اور اپنے مال کو خدا کی دی ہوئی رحمت سمجھے اور اپنے آپ کو اس کے لائق سمجھے تو اسے یہ آیت اپنے ذہن میں رکھنی چاہئے۔

( ءَ اَيَحْسَبُونَ اِنَّمَا تُنذِرُهُمْ لَهٗ بِهٖ مِنْ مَّالٍ وَ بَنِيْنَ نُّسَارِغٍ لَهُمْ فِي الْخٰرَاتِ بَلْ يَسْتَعْرِفُوْنَ ) (سورہ مومنون آیت ۵۵-۵۶)

کیا یہ لوگ گمان کرتے ہیں کہ ہم جو انہیں مال اولاد میں ترقی دے رہے ہیں تو ہم ان کے ساتھ بھلائیاں کرنے میں جلدی کر رہے ہیں۔ (ایسا نہیں) بلکہ یہ لوگ سمجھتے نہیں۔

کیونکہ ہو سکتا ہے کہ مال و دولت خوش نصیبی کی علامت نہ ہو بلکہ دولت کی مستی اور غفلت میں ڈال کی غضب الہی میں مبتلا ہو اور بے خبری میں رحمت و نعمت سے ہاتھ دھو بیٹھے۔ رحمت زحمت بنے اور نعمت نعمت میں تبدیل ہو جائے۔



اور یہ جاننے کے لئے کہ یہ مال رحمت و خیر ہے یا آزمائش و غضب الہی ہے۔ روایات میں اس کے لئے وہ نشانیوں کا ذکر کیا گیا ہے ایک انکسار اور دوسرے انفاق کی توفیق ہونا۔ پس کسی بھی دولت مند کا مال زیادہ ہونے کے ساتھ ساتھ اگر اس کا فقراء کے ساتھ انکسار و فروتنی اور انفاق زیادہ ہو جائے تو وہ مال خیر و رحمت الہی سے اور اگر اس کا بخل اور تکبر زیادہ ہو جائے تو وہ مال آزمائش اور شقاوت و بد بختی کا سبب ہے، چنانچہ ارشاد خداوندی ہے۔

( اِعْلَمْ؟ وَاِنَّمَا اَمْوَالُكُمْ وَاَوْلَادُكُمْ فِتْنَةٌ ) (سورہ انفال آیت ۶۸)

جان لو بیشک تمہارے اموال اور اولاد آزمائش ہے۔

### جاہ و منصب و مقام امور اعتباری ہیں

جو کچھ مال کے زوال پذیر اور بے اعتبار ہونے کے بارے میں کہا گیا یعنی یہ کہ مال کبھی خیر و نعمت اور کبھی شر و آزمائش ہے تو وہی بات جاہ و منصب و مقام کے بارے میں بھی ہے بلکہ یہ زیادہ سخت اور اس کی ذمہ داری بہت زیادہ ہے اور اس کا نقصان بہت بڑا ہے۔ خصوصاً اگر جاہ و منصب کسی دولت مند اور توانا کو حاصل ہو تو اس پر بھاری ذمہ داری عائد ہوتی ہے کہ آیا جو وظیفہ الہی اس کے ذمہ ہے وہ اس کو انجام دے رہا ہے یا نہیں؟ اور کبھی اپنے گناہوں میں اضافہ کر لیتا ہے اور کبھی ایسا ہوتا ہے کہ کسی مظلوم کی فریادرسی نہ کرنے، تکبر کرنے اور کسی مومن کی توہین (خاص طور پر اگر سید، عالم یا بوڑھا ہو) کی بناء پر عقوبت اور عذاب الہی کا مستحق ہو جاتا ہے۔

الغرض جاہ و منصب اور مقام بھی مال ہی کی طرح زوال پذیر اور اس کے علاوہ انسانی ذات سے الگ امور اعتباری میں سے ہیں (یعنی فطری اور ذاتی نہیں) اور عقل رکھنے والا کبھی بھی ان کے دھوکے میں نہیں آتا اور نہ ہی ان پر غرور کرتا ہے گزشتہ لوگوں کی تاریخ میں مال و جاہ، مقام کے زوال پذیر اور ناقابل بھروسہ ہونے کے بہت سے واقعات ہیں اور ایک واقعہ کتاب حبیب السیر میں نقل کیا گیا ہے کہ جب عمرو بن لیث اپنے ستر ہزار باصلاحیت جوانوں کے ساتھ امیر اسماعیل ساسانی کے دس ہزار سواروں کے مقابلے میں آیا اور جب جنگ کا شور اور ڈھول و بگل کی آواز بلند ہوئی تو عمرو بن لیث کے گھوڑے نے سرکشی کی اور اسے بے اختیار دشمن کی صفوں میں پہنچا دیا اور اس طرح امیر اسماعیل بغیر جنگ کے غالب آگیا اور اس نے عمرہ کو ایک خیمے میں قید کر دیا۔

منقول ہے کہ اس عمرو کی نظر ایک سابقہ شاگرد پر پڑی عمرو نے اسے بلایا اور بھوک کی شکایت کی، شاگرد اسی وقت اس کے لئے ایک گوشت کا ٹکڑا لے کر آیا۔ کیونکہ کوئی بڑا برتن نہ تھا اس لئے اس نے اسے گھوڑے کے سطل میں ڈال دیا اور آگ جلادی اور اپنے کسی کام کے لئے چلا گیا۔ اتفاقاً وہاں ایک کتا آگیا اس نے اپنا سر اس سطل میں ڈالا تو شور بے کی بھاپ کی وجہ سے اس کا منہ جلنے لگا

اور جب اس نے تیزی سے منہ باہر نکالنا چاہا تو سطل کا دستہ اس کی گردن میں پھنس گیا اور وہ اسی طرح بھاگ گیا عمرو یہ دیکھ کر ہنسنے لگا تو ایک محافظ نے پوچھا کہ اس میں ہنسنے کی کیا بات ہے، عمرو نے کہا ایک دن میرے سپہ سالار نے مجھ سے شکایت کی تھی کہ آپ کے باورچی خانے کا سامان تین سو گھوڑے بھی مشکل سے اٹھا کر جاتے ہیں اور آج میں دیکھ رہا ہوں کہ ایک کتا اسے آسانی سے لے کر جا رہا ہے۔ اور بالکل اسی طرح کا قصہ مروان حمار کا بھی ہے۔ جو کہ بنی امیہ کے آخری بادشاہوں میں سے تھا۔ سن ۱۳۲ میں جب وہ آب زاب کے مقام پر سفاح کے لشکر کے مقابل آیا جب کہ لشکر کی صف بندی ہو چکی تھی وہ اپنے گھوڑے سے پیشاب کرنے کے لئے اترتا تو اس کا گھوڑا بھاگ کر اپنے لشکر کے درمیان پہنچ گیا اور اس کے لشکریوں نے گمان کیا کہ مروان قتل ہو چکا ہے اور اس کا گھوڑا فرار ہو کے آیا ہے اس لئے تمام لشکر والے ڈر کر منتشر ہو گئے (آخر واقعہ تک) یہاں تک کہ اسے قتل کر دیا گیا اور کہا گیا کہ ذَهَبَتِ الدَّوْلَةُ بِبَوْلِهِ اس کی سلطنت پیشاب کرنے کی بناء پر چلی گئی۔

اس کے علاوہ عباسی خلیفہ کا بغداد کی جامع مسجد میں نماز جماعت کی صفوں میں بھیک مانگنا تاریخ میں مشہور ہے۔ جو اندھا ہو کر بھیک مانگتا پھرتا تھا اور کہتا جاتا تھا۔ اے لوگو اس شخص پر رحم کرو جو کل تک تمہارے اوپر حاکم تھا اور آج وہ تمہارے سامنے دست سوال دراز کر رہا ہے۔

### جسمانی قوت بھی وقتی ہے

جسمانی قوت پر تکبر کرنا۔ جان لیں کہ ہر لحظہ ممکن ہے کہ انسان کسی بھی مرض یا مصیبت میں مبتلا ہو کر کمزور سے کمزور تر ہو جائے اور اسے جان کنی، موت اور قبر کا سامنا کرنا پڑے اور ظاہری حسن و جمال پر تکبر کرنا، یاد رکھیں کہ انسان کا حقیقی حسن صفات کمالیہ سے متصف ہونے میں ہے کہ جس میں سے ایک تواضع ہے اور فقط ظاہری حسن اہمیت نہیں رکھتا، کیونکہ یہ عاریتاً ہے۔ ممکن ہے کسی چھوٹے سے حادثے سے مکمل طور پر ختم ہو جائے۔ اسی لئے انسان کو ہمیشہ اپنی قبر کو پیش نظر رکھنا چاہیے اور یہ سوچنا چاہیے کہ یہ حسن و جمال کسی حد تک کام آئے گا اور اس کے علاوہ اس بدن کے اندر کس قدر کثافتیں موجود ہیں اور کھال کے نیچے پیپ، خون اور گندگی ہوتی ہے تو بس غرور و تکبر اور دوسروں پر برتری ظاہر کرنے کی کوئی وجہ نہیں۔ اس سے ثابت ہوتا ہے کہ جسمانی قوت پر بھی تکبر کرنا حماقت ہے۔

## تکبر کے مرض کا عملہ علاج

ہر وہ خواہش جو انسان کے نفس میں ہے اگر عملاً اس کی پیروی نہ کرے بلکہ اس کے برعکس عمل کرے تو آہستہ آہستہ وہ خواہش ختم ہو جاتی ہے اور چونکہ تکبر کی ضد تواضع و فروتنی ہے تو پس تکبر کے مرض کا واحد علاج گفتار و کردار میں تواضع و فروتنی پیدا کرنا ہے۔ اس بناء پر ضروری ہے کہ تواضع کی اہمیت اور حقیقت اور اس کی اقسام کا مختصر اذکر کیا جائے۔

## تواضع کی فضیلت

تواضع سے متعلق آیات و روایات بہت زیادہ ہیں جن کا یہاں پر ذکر کرنا اس کتاب کی وضع کے منافی ہے۔ اس کی اہمیت کیلئے یہی کافی ہے کہ پروردگار عالم اپنے حبیب، اشرف مخلوقات، باعث تخلیق کائنات کو تواضع کا حکم دے رہا ہے۔

( وَأَخْفِضْ جُنَاْحَكَ لِلْمُؤْمِنِينَ ) (سورہ حجر آیت ۸۸)

اور ایمانداروں سے (اگرچہ غریب ہوں) جھک کر ملا کرو۔ اور اپنے مقرب بندوں کی اس صفت کمالیہ کی وجہ سے تعریف کی اور فرمایا۔

( وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا ) -

اور رحمان کے خاص بندے تو وہ ہیں جو زمین پر فروتنی کے ساتھ چلتے ہیں۔

اور شیعوں کی روایات میں امامت کی علامتوں میں سے یہ بھی ہے کہ امام کو خدا کے لئے ہر ایک سے زیادہ عجز و انکسار والا ہونا چاہئے۔ امیر المؤمنین (علیہ السلام) فرماتے ہیں۔

فَلَوْ رَخَصَ اللَّهُ فَنِيَ الْكِبْرَةَ لِأَحَدٍ مِّنْ عِبَادِهِ لَرَخَصَ فِيهِ لِحَاصَّتِهِ أَنْبِيَآءِهِ وَلَكِنَّهُ سُبْحَانَهُ كَرِهَ إِلَيْهِمُ التَّكَاْبُرَ وَرَضِيَ لَهُمُ

التَّوَاضِعَ فَالْصِّفُوا بِالْأَرْضِ حُدُودَهُمْ وَعَقَرُوا فِي التَّرَابِ وُجُوْهُهُمْ وَحَقِّضُوا أَجْنِحَتَهُمْ لِلْمُؤْمِنِينَ۔

اگر خدا کے شایان شان یہ ہوتا کہ وہ اپنے کسی ایک بندے کو تکبر کی اجازت دے دے تو وہ اپنے مخصوص بندوں انبیاء اور اولیاء کو اس کی اجازت دیتا۔ لیکن ذات خداوند عالم تمام بری صفات سے پاک ہے اس لئے ان کے لئے بھی تکبر کو مکروہ قرار دیا

اور فروتنی کو پسند فرمایا۔ چنانچہ انہوں نے اپنے سینے زمین سے ملے اور چہرے خاک آلودہ رکھے اور مومنین کے آگے انکسار سے جھکتے رہے اور دنیا میں کمزور حالت میں رہے۔ رسول خدا (صلی اللہ علیہ وآلہ) فرماتے ہیں۔

إِنَّ أَحَبَّكُمْ وَ أَقْرَبَكُمْ مِنِّي يَوْمَ الْقِيَامَةِ مَجْلِسًا أَحْسَنَكُمْ خُلُقًا وَأَشَدَّكُمْ تَوَضُّعًا وَإِنَّ أْبَعْدَكُمْ يَوْمَ الْقِيَامَةِ مِنِّي النَّزَارُونَ وَهُمْ الْمُتَكَبِّرُونَ۔ (بحار الانوار)

روز قیامت تم میں سب سے زیادہ پسندیدہ اور میرے قریب ترین وہی ہو گا کہ جس کے اخلاق بہترین اور جس کا تواضع سب سے زیادہ ہو اور روز قیامت غرور و تکبر کرنے والے مجھ سے سب سے زیادہ دور ہوں گے۔

امام جعفر صادق (علیہ السلام) فرماتے ہیں:

إِنَّ فِي السَّمَاءِ مَلَكََيْنِ مُوَكَّلَيْنِ بِالْعِبَادِ فَمَنْ تَوَاضَعَ رَفَعَاهُ وَمَنْ تَكَبَّرَ وَضَعَاهُ

(کافی جلد ۲ باب کبر)

آسمان میں دو فرشتے ہیں کہ جو لوگوں پر موکل ہیں تاکہ جو کوئی تواضع کرے اسے معزز اور اس کے مرتبے کو بلند کریں اور جو کوئی غرور و تکبر کرے اسے ذلیل و خوار کریں۔ امیر المومنین (علیہ السلام) فرماتے ہیں۔

وَعَنْ ذَلِكَ مَا حَرَسَ اللَّهُ عِبَادَهُ الْمُؤْمِنِينَ بِالصَّلَاةِ، وَالزَّكَاةِ وَ مَجَاهِدَةِ الصِّيَامِ فِي الْأَيَّامِ الْمَقْرُوضَاتِ تَسْكِينًا لِأَطْرَافِهِمْ وَ تَخْشِيعًا لِأَبْصَارِهِمْ وَ تَذَلُّيلًا لِنَفْسِهِمْ وَ تَخْفِيفًا لِقُلُوبِهِمْ وَ إِذْهَابًا لِلْحِيَلِ عَنْهُمْ لَمَّا فِي ذَلِكَ مِنْ تَغْفِيرِ عَتَاتِقِ الْوُجُوهِ بِالْتُّرَابِ تَوَاضِعًا وَ الصَّاقِ كَرَامَتِ الْجَوَارِحِ بِالْأَرْضِ تَضَاعُرًا وَ لِحُوقِ الْبُطُونِ بِالْمُتُونِ مِنَ الصَّامِ تَذَلُّلًا

(نہج البلاغہ خطبہ قاصعہ ۹۲)

تکبر وہ چیز ہے جس سے خداوند عالم نے اپنے ان بندوں کو جو ایمان سے سرشار ہیں، نماز، زکوٰۃ اور مقررہ دنوں میں روزوں کی کوشش کے ذریعے محفوظ رکھا تاکہ ان کے اعضاء جو ارح سکون حاصل کریں آنکھوں کو احساس عاجزی سے جھکا دیتا ہے، نفس کو رام کر دیتا ہے، دلوں کو متواضع بنا کر خود پسندی کو ان سے نکال دیتا ہے کیونکہ نماز میں نازک چیزوں کو تواضع و نیاز مندی سے سجدے میں خاک آلود کیا جاتا ہے اور محترم (سات) اعضاء خاک پر گر کر اپنی پستی ظاہر کرتے ہیں اور روزہ رکھنے سے اس کی فرمانبرداری میں پیٹ پیٹھ سے مل جاتے ہیں۔

## عبادت تکبر کو ختم کر دیتی ہے

پس اس سے معلوم ہوتا ہے کہ ان عبادات کے واجب ہونے کا اہم سبب تکبر کے مرض کو ختم کرنا اور تواضع کی فضیلت سے متصف ہونا ہے اس بناء پر تکبر کو ختم کرنے کے اہم ترین عملی مستلزمات میں سے عبادات کو صحیح شرائط و مسائل کے ساتھ

بجائے کسی کوشش کرنا تاکہ وہ قبول ہوں نیز یہ کہ عبادت تکبر کے ساتھ ہرگز قبول نہیں ہوتی چونکہ عبادت کے معنی اطاعت و فرمانبرداری اور بندگی کے ہیں نہ کہ اپنے آپ کو بڑا اور آقا ظاہر کرنے کے۔

## تواضع کے معنی اور اسکی قسمیں

تواضع نفس میں ایسی کیفیت کا نام ہے جسے فروتنی نفس کی شکستگی اور اپنے آپ کو پست و حقیر سمجھنے سے تعبیر کیا گیا ہے۔ چنانچہ بلحاظ خلقت و فطرت اور حقیقت امر بھی یہی ہے کہ انسان کی کوئی چیز بھی اس کی اپنی طرف سے نہیں ہے۔

ماچہ ایم اندر جہان پیچ پیچ  
جو الف او خود نادر پیچ پیچ

اس پیچیدہ اور پر اسرار کائنات میں ہماری کیا حیثیت ہے۔ ہماری مثال تو الف کی مانند ہے کہ جس کا خود اپنا کچھ بھی نہیں ہے۔

تواضع اپنے مواقع کے لحاظ سے تین قسم کا ہوتا ہے: پہلا خداوند عالم کے ساتھ تواضع و انکسار، دوسرا پیغمبر و امام کے ساتھ تواضع، تیسرا لوگوں کے ساتھ تواضع۔

## خداوند عالم کے ساتھ تواضع

جب بھی انسان یہ یقین کر لے اور سمجھ جائے کہ اس کا اپنا وجود اور اس سے متعلقہ تمام چیزیں خدا کی طرف سے ہیں اور بغیر کسی حق اور طلب کے خداوند عالم نے اسے بے حد و بے شمار نعمتیں عطا کی ہیں اور جو کچھ بھی ہے اور جو بھی وہ رکھتا ہے سب خدا کی طرف سے ہے تو نفس میں ایسی کیفیت پیدا ہو جاتی ہے کہ جسے حق کے مقابل پستی و انکساری سے تعبیر کیا جاسکتا ہے اور اس حالت کے چند لوازمات ہیں کہ جن میں سے ایک یہ ہے کہ اس کے سامنے اطاعت اور خلوص کے ساتھ اس کی فرمانبرداری کی کوشش کرنا یعنی ہمیشہ اس کی رضا حاصل کرنے کی کوشش کرتا رہے اور عبدیت کے وظائف کی انجام دہی میں اخلاص کے ساتھ اپنے آپ کو ہمیشہ قصور وار سمجھے چونکہ جس طرح وہ عبادت و پرستش کا سزاوار ہے اس طرح اس کی عبادت و پرستش نہیں کی

اور اپنے آپ کو کسی چیز کا حقدار نہیں سمجھے اور ان میں سے کئی نعمتوں پر تجدید شکر ہے جو اسے حاصل ہوتی ہیں۔ اور مستحب ہے کہ نئی نعمت حاصل ہونے پر جب بھی گزشتہ نعمتوں کو یاد کرے تو سجدہ شکر بجالائے۔

## خدا کی نعمتوں کے سامنے عاجزی

نعمت کو بڑا سمجھے اور محترم جانے، کیونکہ وہ اس کے حقیقی محبوب و منعم کی طرف سے ہے۔ خاص طور پر کھانے پینے کی اشیاء وغیرہ، مروی ہے کہ اگر تمہیں کسی غذا کے کھانے سے نقصان پہنچے تو یہ نہ کہو کہ فلاں غذا خراب ہے جس نے مجھے بیمار کر دیا۔ بلکہ یہ کہو کہ فلاں غذا کے لئے میرا مزاج مناسب نہ تھا اور میں نے اسے بے موقع استعمال کیا۔

کھانا کھاتے ہوئے انکساری کے ساتھ غلام کی طرح بیٹھے اور انکساری کے ساتھ غلام کے مانند کھائے، رسول خدا (صلی اللہ علیہ و آلہ) کا دسترخوان پر بیٹھنا نماز میں تشہد میں بیٹھنے کی طرح تھا۔

انکسار کے ساتھ غذا کھانے کے آداب یہ ہیں کہ میز پر بیٹھ کر کھانا نہ کھائے بلکہ اپنے جوتوں کو اتار کر تہذیب سے زمین پر بیٹھے۔ خصوصاً روٹی کو محترم سمجھے کہ اس بارے میں بہت زیادہ روایات وارد ہوئی ہیں اور گھر میں جتنے بھی افراد ہیں مثلاً ماں، بیٹا، نوکر نوکرانی وغیرہ تمام کو ایک ہی دسترخوان پر بیٹھنا چاہئے نہ یہ کہ بعض کو روک کر ان کو علیحدہ کھانا دیا جائے، کھانا کھانے کے آداب بہت زیادہ ہیں جن میں سے اہم حضور قلب اور منعم حقیقی کی طرف پوری توجہ ہے اور اس کا نام سے ابتداء کرنا یعنی بسم اللہ الرحمن الرحیم کہنا اور اس کے نام الحمد للہ رب العالمین پر ختم کرنا۔

خداوند عالم سے تواضع اور انکساری اس کی نشانیوں و حرمت الہی کو بزرگ و محترم سمجھنا ہے، جیسا کہ ذکر ہو چکا ہے اور اسی طرح خداوند عالم کے اسماء شریفہ کو محترم سمجھنا ہے۔ طہارت کے بغیر انہیں مس نہیں کرنا چاہئے خصوصاً یہ راہ میں نہ پڑے رہیں اور ان کی طرف پیر دراز کرے بطور کلی ہر اس چیز کو بزرگ و محترم سمجھنا ہے کہ جس کا تعلق خداوند عالم سے ہے مثلاً مسجدیں جیسا کہ خود اللہ تعالیٰ فرماتا ہے۔

إِنَّ الْمَسَاجِدَ لِسُبُّهُ شَكُّ مَسْجِدِ خَدَا كَمَا لَتُنَّ هُنَّ اس بنا پر مسجد میں تھوکنے اور بدبو کے ساتھ داخل ہونا یا بلند آواز میں بولنا یا دنیوی باتیں کرنا یہ تمام باتیں تواضع کے خلاف ہیں۔

## پیغمبر اور امام کے سامنے تواضع

خداوندِ عالم کے سامنے فروتنی و عاجزی کی سب سے بڑی علامت پیغمبر اور امام کے سامنے عجز و انکساری ہے۔ کیونکہ وہ اللہ تعالیٰ کی بڑی نشانیاں اور اس کے نمائندے اور خلفاء ہیں اور ان کے سامنے عجز و انکساری خداوندِ عالم کے سامنے تواضع و عاجزی ہے۔ اس لئے حتی المقدور عجز و انکساری میں کمی نہ آنے پائے اور ان کے سامنے تواضع و عاجزی یہ ہے کہ ان کے اسماء مبارکہ کو بغیر طہارت کے نہ چھوئے اور ان کی قبروں کے آگے کھڑے ہو کر نماز نہ پڑھے اور ان کا نام انتہائی احترام کے ساتھ لے اور ان پر درود و سلام بھیجے۔

بعض علماء دین بغیر وضو کے چودہ معصومین (علیہم السلام) کا نام زبان سے نہیں لیتے تھے۔

مروی ہے کہ جب امام جعفر صادق (علیہ السلام) حضرت محمد (صلی اللہ علیہ وآلہ) کا اسم مبارک لیتے تو اس قدر جھکتے تھے کہ آپ کا چہرہ مبارک زانوں کے قریب ہو جاتا تھا۔

اور اسی طرح باعمل علماء اور ساداتِ جلیلہ کے ساتھ و عجز و انکساری پیغمبر و امام کے ساتھ تواضع و عاجزی ہے جیسا کہ پہلے ذکر ہو چکا ہے۔

## لوگوں کے ساتھ تواضع

تمام انسان بلحاظ خلقت ایک دوسرے کے برابر ہیں اور سب ہی رب العالمین کی مخلوق اور تربیت یافتہ ہیں اور سب ہی اس کے زیر نظر ہیں اور وہ سب کی پرورش کرنے والا ہے تو بلاشبہ عقلاً و شرعاً کوئی بھی انسان چاہئے وہ کسی بھی علاقے سے تعلق رکھتا ہو وہ غرور و تکبر کرنے اور بڑائی ظاہر کرنے کے لائق نہیں اور اسی طرح وہ اس بات کا حق نہیں رکھتا کہ کوئی دوسرا اسکے سامنے تواضع و انکساری کرے۔ مثلاً بادشاہ کے غلاموں کی مانند کہ ان میں سے کوئی بھی دوسرے پر تکبر کو حق نہیں رکھتا اور نہ ہی اس بات کا مستحق ہے کہ کوئی دوسرا اس کے ساتھ تواضع سے پیش آئے کیونکہ سب برابر ہیں، چنانچہ اگر ایک غلام دوسرے (غلام) سے غرور و تکبر سے پیش آتا ہے تو وہ عقلاً قابلِ مذمت ہے اور بالکل اسی طرح اگر کسی دوسرے سے عاجزی و انکساری کی توقع رکھے تو وہ عقلاً کی نظر میں مذمت و ملامت کے لائق ہے چونکہ عام طور سے سب آدم (علیہ السلام) کی اولاد ہیں، ایتنا صرف تقویٰ ہے۔

لیکن دوسرے لحاظ سے کچھ افراد بشر خاص فضیلت کے حامل ہو جاتے ہیں اور عقلی و شرعی لحاظ سے وہ قابلِ تعظیم ہوتے ہیں اور ان کے لئے عزت و احترام کا حکم دیا گیا ہے اور ایسی صورت میں وہ تواضع کے مستحق ہو جاتے ہیں اور لوگوں کو چاہئے کہ ان

کے ساتھ تواضع و انکساری سے پیش آئیں مثلاً ماں باپ جو کہ عقلاً و شرعاً اس بات کے مستحق ہیں کہ ان کی اولاد ان کے ساتھ تواضع سے پیش آئے اور درحقیقت والدین کے ساتھ تواضع خدا کے ساتھ تواضع ہے، چونکہ والدین ربوبیت پروردگار کا ذریعہ ہیں یعنی ان کے ذریعے نشوونما اور پرورش پاتا ہے اور اسی کے حکم میں ہیں اور مثلاً ایمان و تقویٰ کے لحاظ سے۔ ہر ایماندار اور متقی کے ساتھ تواضع و انکساری سے پیش آنا چاہئے۔ کیونکہ مومن خداوند عالم سے وابستہ ہے اور خدا کی رحمت و کرم کی نظر اس پر ہے۔ حضرت محمد باقر (علیہ السلام) فرماتے ہیں مومن کی حرمت خداوند عالم کے نزدیک کعبہ کی حرمت سے زیادہ ہے۔

درحقیقت مومن کے ایمان کی بناء پر اس کے ساتھ انکساری سے پیش آنا خدائے عزوجل کے سامنے عاجزی و انکساری ہے۔ مثلاً ایسا غلام کہ جو بادشاہ کی نظر میں دوسرے غلاموں کی نسبت زیادہ مقرب ہو اور اس سے گہری وابستگی ہو تو اب ایسی صورت میں اس (غلام) کی عزت کرنا بادشاہ کی عزت ہے اور اس کی توہین بادشاہ کی توہین ہے اور اسی طرح عالم اور معلم کہ سب لوگوں پر لازم ہے کہ عالم کی برتری و فضیلت کی بناء پر اس کا احترام کریں اور اسی طرح سن رسیدہ، قوم کے بزرگ اور مہمان وغیرہ کی عزت اور ان کے ساتھ فروتنی سے پیش آنے کا خاص طور سے حکم دیا گیا ہے۔

### کافر اور فاسق کے ساتھ تواضع غلط ہے

وہ افراد کے جن کے سامنے تواضع و انکساری کسی بھی وقت صحیح نہیں، بلکہ ان کے ساتھ برابری اور برتری کا اظہار کرنا چاہیے وہ کافر ہیں، یعنی کافر کے ساتھ کسی قسم کا تواضع نہیں کرنا چاہئے کیونکہ وہ خداوند عالم سے بغض رکھتا ہے اور اس نے اپنے آپ کو درجہ انسانیت سے گرا کر ہر پست شے سے زیادہ پست تر کر لیا ہے اور کافر کل روز قیامت یہ آروز کرے گا يَقُولُ الْكَافِرُ لِيَلَيْتَنِي كُنْتُ ثَرًا بَاكَافِرٍ کہتا ہے اے کاش میں خاک ہوتا۔

پس مومن کے سامنے انکساری اور اپنے آپ کو کمتر سمجھے اور کافر کے سامنے اپنے آپ کو بڑا اور بلند مرتبہ سمجھے اگر کوئی مومن کافر کے ساتھ تواضع و انکساری سے پیش آئے تو درحقیقت اس نے اپنے الہ پر ایمان کو رسوا اور کافر کے کفر کو پسند کیا۔ حقیقت کے برعکس کیا کیونکہ لَعْنَةُ لِسْوَءٍ لِرِسْوَةِ الْكُفْرِ لِيَلَيْتَنِي كُنْتُ ثَرًا بَاكَافِرٍ یعنی عزت تو خداوند عالم، پیغمبر اور مومنین ہی کے لئے ہے۔

اور اس کے علاوہ ایسے شخص کے سامنے کہ جس نے ستم کو اپنے پیشہ بنا رکھا ہو یا کھلم کھلا فسق و فجور کرتا ہو۔ یعنی بے خوف اور لاپرواہ ہو کر آشکارا خدا کی محترم چیزوں کی توہین کرتا ہے تو اس کے ساتھ انکساری، تواضع سے پیش نہیں آنا چاہئے۔ بلکہ خداوند عالم کے لئے اس پر غضبناک ہونا چاہئے اور اس سے تشریح روی سے پیش آنا چاہیے چنانچہ امیر المومنین (علیہ السلام) فرماتے ہیں۔



أَمَرْنَا رَسُولَ اللَّهِ (صلى الله عليه و آله) أَنْ نَلْقَى هَلِ الْمَعَاصِي بُوْجُوهُ مُكْفَهْرَةً۔

(وسائل الشیعه کتاب الامر بالمعروف)

پیغمبر خدا (صلی اللہ علیہ و آلہ) نے ہمیں حکم دیا ہے کہ گناہگاروں سے ترش روی سے پیش آئیں۔

## متکبر کے ساتھ بھی تواضع غلط ہے

بلاشبہ ایسے احمق کے ساتھ تواضع سے پیش نہیں آنا چاہیے جو تکبر کرتا ہو اور دوسروں کو پست و ذلیل سمجھتا ہو۔ کیونکہ اول تو متکبر کے ساتھ تواضع و انکساری سے پیش آنا خود ایک طرح کی ذلت ہے اور عقلی و شرعی لحاظ سے ایک ناپسندیدہ عمل ہے اور دوسرے یہ کہ متکبر کے ساتھ تواضع و انکساری اس کی ناپسندیدہ عمل ہے اور دوسرے یہ کہ متکبر کے ساتھ تواضع وہ انکساری اس کی ناپسندیدہ حرکتوں کو بڑھانے کا سبب بنے گا اور ممکن ہے کہ اگر اس سے قطع تعلق کر لیں یعنی اس کے ساتھ خرید و فروخت نہ کریں اور تواضع سے پیش نہ آئیں تو وہ متنبہ ہو جائے اور غرور تکبر کرنا چھوڑ دے۔ تو بس نبی عن المنکر کی رو سے اس کے ساتھ تواضع سے پیش نہیں آنا چاہئے۔ پیغمبر اکرم فرماتے ہیں۔

إِذَا رَأَيْتُمُ الْمُتَوَاضِعِينَ مِنْ أُمَّتِي فَتَوَاضَعُوا لَهُمْ وَإِذَا رَأَيْتُمُ الْمُتَكَبِّرِينَ فَتَكَبَّرُوا عَلَيْهِمْ، فَإِنَّ ذَلِكَ لَهُمْ مَدَلَّةٌ وَصِغَارٌ (جامع السعادت)

جب میری امت کے منکسر المزاج لوگوں سے ملاقات ہو تو ان سے تواضع سے ملو اور تکبر کرنے والوں کے ساتھ تکبر سے پیش آؤ۔ کیونکہ تمہارا ان پر تکبر کرنا ان کی ذلت کا سبب ہوگا۔

## تواضع نہ کرنے اور تکبر کرنے میں فرق ہے

کافر، فاسق اور متکبر کے ساتھ تواضع و انکساری صحیح نہیں ہے بلکہ ان کے سامنے بڑائی کا اظہار کرنا چاہیے اور غضبناک ہونا چاہئے کیونکہ وہ خداوند عالم کے غضب کا نشانہ ہیں اس سے مراد یہ نہیں کہ بالذات اپنے آپ کو ان سے بڑا سمجھے۔ یعنی انہیں اپنے سے پست تر سمجھے اور یہ توقع رکھے کہ وہ اپنے آپ کو اس سے پست سمجھیں اور اپنے آپ کو ان کے مقابلے میں عزت و شان اور مقام والا سمجھے۔ بلکہ اس کا مطلب یہ ہے کہ اپنے آپ کو اس سے پست سمجھیں اور اپنے آپ کو ان کے مقابلے میں عزت و شان اور مقام والا سمجھے۔ بلکہ اس کا مطلب یہ ہے کہ اپنے آپ کو اور ان کو عاجز انسان سمجھے اور اہل نجات میں سے ہونا توفیق خدا کی

بناء پر ہے اور ہلاکت اپنے ہی عمل کی وجہ سے ہے اور ہو سکتا ہے کہ اس کا فریا فاسق کو توبہ کی توفیق ہو جائے اور اسکی عاقبت بخیر ہو۔ جی ہاں ہمیں چونکہ یہ حکم دیا گیا ہے اس لئے ان سے سختی سے پیش آتے ہیں نہ یہ کہ خدا نخواستہ ہم تکبر سے کام لیتے ہیں۔

المختصر شخصیت کو بالکل نظر نہیں رکھنا چاہئے۔ بلکہ اطاعت و فرمانبرداری اور وظائف ایمانی پر عمل کو اپنا شعار بنانا چاہئے اور جسے خداوند عالم دشمن رکھتا ہے وہ بھی اسے دشمن رکھے اور اس کے ساتھ انکساری سے پیش نہ آئے۔

اس مطلب کی وضاحت کے لئے خداوند عالم کے لئے غضب کرنے اور تکبر نہ کرنے میں کوئی فرق نہیں۔ ایک مثال بیان کرتے ہیں کہ جب بھی کوئی بادشاہ اپنے نوکر کو یہ حکم دے کہ جب بھی میرا بیٹا بے ادبی کرے تو اس سے ناراضگی کا اظہار کرے اور اسے مارے۔ تو پس اگر نوکر بادشاہ کے بیٹے کی کوئی غلطی دیکھے تو اسے چاہئے کہ وہ اسے مارے اور اس سے ناراضگی کا اظہار کرے۔ اگر وہ ایسا نہ کرے تو گویا اس نے بادشاہ کے حکم کی اطاعت نہیں کی۔ حالانکہ وہ نوکر اس عالم سے تکبر نہیں کرتا اور اپنے آپ کو اس کے (کے بیٹے) سے برتر نہیں سمجھتا۔ (بلکہ اسے بادشاہ کے نزدیک زیادہ عزیز اور برتر جانتا ہے) اور اگر غصہ اور تکبر جمع ہو جائے تو جان لیجئے کہ وہ غضب خداوند عالم کے لئے نہیں بلکہ ہوائے نفسانی کی بناء پر ہے۔

### تکبر اور بندگی ایک ساتھ سازگار نہیں

چونکہ تکبر سے مراد نفس کی سرکشی اور خدائے بزرگ و برتر کی عظمت سے غافل ہونا اور اپنی ذلت و پستی کو بھول جانا ہے، مثلاً اپنے آپ کو عزت و مقام کے لائق اور دوسروں کو اپنے سے پست و حقیر سمجھنا ہے، خود پرستی کی یہ حالت خدا پرستی کی ضد ہے لہذا ہر حال میں قابل مذمت اور کسی طرح بھی خداوند عالم کی مدح کے حکم میں نہیں آتی پس جان لیجئے کہ کافر، فاسق اور دو لتمد کے سامنے تکبر سے مراد اس (خدا) کی خدائی کو عزیز رکھنا اور اس کی بزرگی ظاہر کرنا ہے کافر کے سامنے بالکل انکساری نہیں کرنا چاہیے بلکہ اللہ تر ایمان کی اہمیت کو جو کہ اسکی بہت بڑی نعمت ہے، اس پر ظاہر کرے اور گناہ گاروں کے سامنے بھی تقویٰ کی اہمیت کا اظہار کرے جو کہ خدائے عزوجل کے نزدیک محترم ہونے کا معیار ہے اور امیر کے سامنے اللہ تعالیٰ کے خزانوں کی بزرگی و اہمیت کو ظاہر کرے کہ معمولی سا مقام و منزلت جس کے فخر و مباہات کا سبب ہے اور کسی بھی لمحے اسکے مال کی وجہ سے اس کے سامنے فروتنی نہیں کرنی چاہئے اور متکبر کو احمق و جاہل ظاہر کرنا چاہئے اور اسے سمجھنا چاہئے کہ کبریائی صرف خداوند عالم ساتھ مختص ہے اس کے علاوہ جو کوئی بھی تکبر کرے وہ احمق ہے۔

چنانچہ آپ ملاحظہ کریں گے کہ اگر اس طرح عمل ہو یعنی اپنی خودی اور ہوائے نفسانی کا دخل نہ ہو اور عزت و بزرگی کا اظہار صرف خدا کے لئے ہونے کہ نفس کے غرور و تکبر و ہٹ دھرمی کے لئے لیکن عمل کے وقت سخت احتیاط سے کام لینا چاہیے کہ کوئی

غلطی نہ ہو۔ کبھی ایسا ہوتا ہے کہ انسان کے سامنے کوئی برائی ہو اور جب وہ اسے روکنا چاہے تو خواہش نفس کی بناء پر گناہ میں مبتلا ہو جاتا ہے اور برائی کرنے والے کو برائی سے روکنے کی بجائے خود بھی اس سے بڑے گناہ میں مبتلا ہو جاتا ہے۔

کس قدر فرق ہے اس کام کے درمیان جو خدا کے لئے ہو اور اس کام میں جو خواہش نفس کی بناء پر ہو، بے شک عمل کی صورت ایک ہی ہے۔ لیکن اگر خدا کے لئے ہو تو عبادت اور قرب الہی کا موجب اور شیطان پر غلبہ ہے اور اگر خواہش نفس کی بناء پر ہو تو گناہ اور شیطان کا بندہ بنا اور اس کے سامنے مغلوب ہونا ہے۔

## دولت کی وجہ سے دولت مند کی تواضع کرنا ہلاکت کا سبب ہے

غنی و سرمایہ دار لوگوں کے سامنے تواضع اگر ان کی ثروت اور مال دنیا کے لالچ کی وجہ سے ہو تو اس چیز کے لئے قرآن مجید اور روایات میں بہت زیادہ سختی سے منع کیا گیا ہے۔ قرآن مجید میں اللہ تعالیٰ فرماتا ہے:

( وَلَا تَمُدَّنَّ عَيْنِيَ إِلَىٰ مِمَّا مَتَّعْنَا بِهِ أَزْوَاجًا مِّنْهُمْ زَهْرَةَ الدُّنْيَا لِنَعْتَبَنَّهُمْ فِيهِ ) - (سورہ طہ آیت ۱۳۱)

(اے رسول) جو ان میں سے کچھ لوگوں کو دنیا کی اس ذرا اسی زندگی کی رونق نے نہال کر دیا ہے تاکہ ان کو اس سے آزمائیں تم اپنی نظر ادھر نہ بڑھاؤ۔

اور درحقیقت سرمایہ دار لوگوں کے سامنے ان کی دولت کی وجہ سے تواضع کرنا مال دنیا سے لگاؤ ہے۔ یعنی وہ اسے موثر سمجھتا ہے اور خدا سے غافل ہو گیا ہے اور یہ خدا کے ساتھ شرک ہے۔

حضرت امیر المومنین (علیہ السلام) فرماتے ہیں:

مَنْ أَتَىٰ عَيْنِيَا فِتْوَا ضَعَّ لِغِنَائِهِ ذَهَبَ بِثُلُثِي دِينِهِ (جلد ۱۵ بحار الانوار)

جو کوئی دولت مند کے پاس جائے پھر اس کے سامنے اس کے مال کی وجہ سے فروتنی کرے تو خداوند عالم اس کے دو تہائی دین کو ختم کر دیتا ہے۔ اور اسی قسم کی روایت پیغمبر اکرم (صلی اللہ علیہ وآلہ) سے بھی نقل کی گئی ہے اور شاید وہ تہائی ایمان کے چلے جانے کی علت یہ ہے کہ کیونکہ ایمان کے تین درجے ہیں اعتقاد بالقلب و اقرار باللسان و عمل بالارکان۔

(۱) قلب کا اعتقاد (۲) زبان سے اقرار (شہادتیں) اور ارکان (اعضاء بدن) سے عمل (واجبات کو ادا کرنا اور حرام سے اجتناب کرنا) اور اسی طرح مال کی لالچ میں امیروں کے سامنے انکساری کرنا بھی کبھی صرف دل سے ہوتا ہے اور کبھی دل علاوہ زبان سے اور کبھی اس قدر شدید ہوتی ہے کہ تمام اعضاء میں بھی سرایت کر جاتی ہے، چونکہ غالباً لالچی لوگ امیروں کے سامنے دل سے جھکتے ہیں اور زبان سے بھی ان کے سامنے چاپلوسی کرتے ہیں اور اپنے آپ کو چھوٹا ظاہر کرتے ہیں تو ان کا دو حصے ایمان ضائع ہو جاتا

ہے اور دوسرے اعضاء بدن کے ذریعے بھی خضوع کا اظہار کرے۔ مثلاً ان کے ہاتھ اور پیر چومے یا اسی طرح کی دوسری حرکتیں کرے تو ایسے میں اس کا تمام دین اس کے ہاتھ سے چلا جاتا ہے کیونکہ اس کے پاس جو کچھ تھا اور جو وہ کر سکتا تھا، اس نے مخلوق کے سامنے کر ڈالا دوسری کوئی چیز خالق کے لئے باقی نہیں چھوڑی۔

## دولت مند کی تواضع اور فقیر کا تکبر رضائے خدا کیلئے

حضرت امیر المؤمنین (علیہ السلام) فرماتے ہیں: مَا أَحْسَنَ تَوَاضُعُ الْأَعْيَاءِ لِلْفُقَرَاءِ طَلَبًا لِمَا عِنْدَ اللَّهِ وَأَحْسَنَ مِنْهُ نَيْهُ الْفُقَرَاءِ عَلَى الْأَعْيَاءِ إِتْكَالًا عَلَى اللَّهِ (نہج البلاغہ ج ۳) یعنی امیروں کا رضائے خدا کے لئے فقراء سے تواضع کرنا کس قدر نیک عمل ہے۔

تواضع زگردن فرازان نکو است  
گداگر تواضع کند خوی اوست

(سعدی)

یعنی تواضع امراء سے ہو تو زیادہ بہتر اور قابل تعریف ہے چونکہ غرباء کا تواضع ان کا فطری تقاضا ہے۔ اس سے بہترین عمل غریبوں کا امیروں کے سامنے تکبر کرنا ہے۔ یعنی محتاج کو چاہئے کہ خدائے عزوجل پر توکل کرتے ہوئے فقیرانہ خوشامد اور گرمی ہوئی حرکتوں سے اجتناب کرے اور ان کے سامنے انکساری نہ کرے اس کا مطلب یہ نہیں کہ اپنے آپ کو ان سے برتر سمجھتے ہوئے تکبر کرے۔ جیسا کہ ابھی گزر چکا ہے۔

اگر ثروت مند اپنے مال پر ناز و فخر کرے تو فقیر کو بھی چاہیے کہ وہ اس خدائے عزوجل پر توکل کرے کہ جس کے قبضہ قدرت میں زمین و آسمان کے خزانے ہیں اور اپنے آپ کو بے نیاز سمجھے۔

کتاب لتالی الاخبار میں نقل کیا گیا ہے کہ ایک روز ایک امیر آدمی فاخر لباس پہنے ہوئے رسول خدا (صلی اللہ علیہ وآلہ) کی خدمت میں حاضر ہوا اور بیٹھ گیا۔ اس کے بعد ایک فقیر آیا کہ جس نے پھٹا پرانا لباس پہنا ہوا تھا وہ اس امیر آدمی کے قریب بیٹھ گیا تو امیروں نے اپنا لباس سمیٹ لیا اور اس سے کچھ دور ہو گیا۔

رسول خدا (صلی اللہ علیہ وآلہ) نے فرمایا کیا تم اس بات سے خوفزدہ ہو کہ اس کی فقیری تم تک پہنچ جائے گی؟ اس (امیر) نے کہا نہیں، آپ نے فرمایا کیا تمہیں یہ خوف لاحق ہو گیا کہ تمہاری دولت کم ہو جائے گی اور اس فقیر تک پہنچ جائے گی اس امیر نے کہا نہیں آپ نے فرمایا: تم اپنا لباس گندہ ہونے کے خوف سے دور ہو گئے؟ اس نے کہا نہیں۔ آپ نے فرمایا پس تم نے ایسا کیوں کیا؟ اس نے کہا میرا نفس ہر نیک کام کو برا اور ہر برے کام کو میرے سامنے اچھا پیش کرتا ہے اور اب میں اپنے برے کردار کی تلافی کرتے ہوئے اپنی تمام دولت میں سے نصف اس فقیر کو بخشتا ہوں۔ آنحضرت (صلی اللہ علیہ وآلہ) نے اس فقیر سے پوچھا کہ آیا تم اس کی دولت کو قبول کرو گے؟ اس نے کہا نہیں۔ آپ نے فرمایا کیوں؟ اس نے عرض کی میں ڈرتا ہوں کہ کہیں میں بھی اس کی طرح تکبر میں مبتلا نہ ہو جاؤں۔

ضمنیاً یہ بات بھی یاد رہے کہ امیر کے سامنے تواضع نہ کرنا صرف اس کے مال کی وجہ سے ہے ورنہ اگر ایمان و تقویٰ کے مقابلے میں تواضع و فروتنی سے پیش آنا چاہئے بلکہ اس بارے میں حکم دیا گیا ہے یعنی اس کے مال کی طرف مائل نہ ہو اور اس کی علامت یہ ہے کہ اس کا تواضع کرنا متقی فقیر اور متقی امیر کے سامنے یکساں ہو اور دولت پیش نظر نہ ہو۔

### تواضع میں افراد کے لحاظ سے فرق ہوتا ہے

تواضع کی ایک حد ہے، اگر انسان اس سے گزرنے کی کوشش کرے تو کبھی انسان کی ذلت و اہانت اور بے عزتی کا موجب ہوتی ہے اور مومن کو کوئی ایسا کام نہیں کرنا چاہئے جو اس کی ذلت کا سبب بنے۔ اس بناء پر تواضع کے وقت مکمل طور پر میانہ روی کا خیال رکھنا چاہئے مثلاً والدین اور رشتہ داروں کے سامنے تواضع اجنبی لوگوں سے زیادہ ہونی چاہئے اور باعمل علماء اور سادات کے سامنے دوسروں سے زیادہ تواضع سے پیش آنا چاہئے اور قوم کے بزرگ کے سامنے قوم سے بڑھ کر تواضع سے پیش آنا چاہئے کیونکہ وہ تواضع جو والدین، علماء اور سادات کے لئے مناسب ہے مثلاً ان کے ہاتھ وغیرہ چومنا، کبھی ایسا ہوتا ہے کہ دوسروں کے سامنے یہی چیز انسان کی ذلت و رسوائی کا سبب بنتی ہے۔ اس بناء پر افراد کے سامنے تواضع سے پیش آنے میں ان کے حالات و مقامات کا خیال رکھنا ضروری ہے۔

سفینۃ البحار میں امام حسن عسکری (علیہ السلام) سے روایت کی گئی ہے کہ جناب امیر المومنین (علیہ السلام) کی خدمت میں ایک روز آپ کے اصحاب سے ایک دیندار شخص اور اس کا بیٹا حاضر ہوا۔ آپ کھڑے ہو گئے اور بڑی خاطر تواضع سے پیش آئے اور قبر سے فرمایا کہ ان کے لئے طعام حاضر کرے قبر کھانا لائے دونوں نے مل کر کھانا کھایا تو قبر ہاتھ دھونے کے لئے لوٹا، طشت اور ایک رومال (تولیہ) ہاتھ صاف کرنے کے لئے لے آئے۔ جناب امیر المومنین (علیہ السلام) نے قبر سے لوٹا لیا اور مہمان باپ کے

ہاتھ دھلانا چاہتے تھے کہ مہمان نے دستِ ادب جوڑ کر عرض کی مولا! یہ کیسے ممکن ہے کہ یہ خدمتِ غلام اپنے آقا سے لے لے۔ آپ نے قسم کھاتے ہوئے فرمایا تمہارے ہاتھ دھلانے سے اگر میرا مولا و آقا مجھ سے راضی و خوشنود ہو جائے تو کیسا ہے؟ تم اس طرح اپنا ہاتھ دھو لو گویا کہ قبر پانی ڈال رہا ہے۔

یہ کلمات سن کر وہ اپنے ہاتھ دھلانے پر مجبور ہو گیا امیر المؤمنین (علیہ السلام) نے اس کے ہاتھ دھلائے اور اپنے بیٹے محمد بن حنیفہ کو لوٹا دے دیا اور اسے فرمایا کہ تم اس لڑکے کے ہاتھ دھلاؤ تاکہ باپ اور بیٹے کا درجہ مساوی نہ رہے۔ اگر اس لڑکے کے والد اس کے ساتھ نہ ہوتے تو پھر میں خود ہی اس کے ہاتھ دھلاتا لیکن باپ کی موجودگی میں ایسا نہیں کیا جا سکتا کیونکہ باپ بالآخر باپ ہے۔ اس لئے باپ کے ہاتھ باپ دھلائے اور بیٹا بیٹے ک

### تواضع کی علامات

عَنِ الصَّادِقِ (ع) عَنْ أَبِيهِ (ع) قَالَ إِنَّ مِنَ التَّوَاضُّعِ أَنْ يَرَى صَاحِبَ الرَّجُلِ جُلَسًا بِالْمَجْلِسِ دُونَ الْمَجْلِسِ وَإِنْ كَانَ يُسَلِّمُ عَلَى مَنْ يَلْقِيَانِ يُتَبَكَّ الْمِرَاءَ وَإِنْ كَانَ مُحِقًا وَلَا يُحِبُّ أَنْ يُحْمَدَ عَلَى التَّقْوَى - (سيفينة البحار)

تواضع یہ ہے کہ انسان مجلس میں سب سے پیچھے بیٹھنے پر راضی ہو اور جس سے ملاقات کرے اس سے سلام میں ابتداء کرے اور لڑائی جھگڑے کو ترک کرے اگرچہ حق پر ہو اس بات کو پسند نہ کرے کہ اس کی تقویٰ سے تعریف کی جائے۔ یعنی جو کوئی ان چار باتوں کا لحاظ رکھے گا وہ تواضع کی فضیلت سے بہرہ مند ہو جائے گا یا یہ کہ تواضع کی علامات یہ چار باتیں امیر المؤمنین (علیہ السلام) اپنی وصیت کے ضمن میں فرماتے ہیں۔

عَلَيْكَ بِالتَّوَاضُّعِ فَإِنَّهُ مِنْ أَعْظَمِ الْعِبَادَةِ (سيفينة البحار)

تمہارے لئے ضروری ہے کہ تواضع کو اپنا شیوہ بناؤ کیونکہ یہ بہت بڑی عبادت میں سے ہے۔

سيفينة البحار میں مروی ہے کہ موسیٰ بن عمران (علیہ السلام) ہر نماز کے بعد خداوند عالم کے سامنے انتہائی عاجزی سے اپنے چہرے کے دائیں بائیں حصے کو زمین پر ملتے تھے اور اسی وجہ سے خداوند عالم نے انہیں اپنا کلیم قرار دیا۔

امام علی رضا (علیہ السلام) فرماتے ہیں: التَّوَاضُّعُ أَنْ تُطْعِيَ النَّاسَ مَا تُحِبُّ أَنْ تُعْطَاهُ (کافی)

تواضع یہ ہے کہ لوگوں کو وہ (چیز) دو جو تم پسند کرتے ہو کہ وہ تمہیں دیں۔

مروی ہے کہ

عَنِ الْحُسَيْنِ بْنِ جَهْمٍ قَالَ قُلْتُ لِلرَّضَا مَا حَدُّ التَّوَاضُعِ الَّذِي إِذَا فَعَلَهُ الْعَبْدُ كَانَ مُتَوَاضِعًا؟ فَقَالَ التَّوَاضُعُ دَرَجَاتٌ مِنْهَا أَنْ يُعْرِفَ الْمَرْءُ قَدْرَ نَفْسِهِ فَيَنْزِلُهَا مَنْزِلَتَهَا بِقَلْبٍ سَلِيمٍ لَا يُحِبُّ أَنْ يَأْتِيَ إِلَى أَحَدٍ إِلَّا مِثْلَ يُونُسَ إِلَى الْيَهُانَ رَأَى سَيِّئَةً دَرَّهَا بِالْحُسْنَتِ كَأَظْمِ الْعَيْظِ عَافٍ عَنِ النَّاسِ وَاللَّهُ يُحِبُّ الْمُحْسِنِينَ (كافى)

حسن بن جهم نے امام علی رضا (علیہ السلام) سے پوچھا کہ تواضع کی معیار اور اس کی تعریف کیا ہے؟ آپ نے اس کے جواب میں فرمایا، تواضع کے کچھ درجات ہیں ان میں سے ایک درجہ یہ ہے کہ انسان اپنے مقام و حیثیت کو سمجھے اور ہر کام اپنی حیثیت کے مطابق کرے بلکہ اس مقام سے قلب سلیم کے ساتھ تھوڑا نیچے اتر آئے اور جو کچھ چیز اپنے لئے پسند کرے وہی دوسرے کے لئے پسند کرے۔ اگر کسی سے کوئی برائی دیکھے تو اس کے سامنے نیکی کمرے (یعنی بدی کے مقابلے میں نیکی کمرے) اور اپنے غصے کو پی جائے اور لوگوں سے درگزر کرے۔ بلاشبہ خداوند عالم نیکی کرنے والوں کو دوست رکھتا ہے۔

ہمارے آئمہ اطہار (علیہم السلام) سب سے زیادہ تواضع کرنے والے تھے

سفینہ البحار میں مروی ہے کہ امام موسیٰ بن جعفر (علیہ السلام) کالے اور بد صورت سوڈانی مرد کے پاس سے گزرے تو آپ نے اسے سلام کیا اس کے قریب گئے اور کافی دیر تک اس سے باتیں کیں۔ اس کے بعد فرمایا اگر کوئی کام ہو تو مجھے بتاؤ میں اسے انجام دوں۔ لوگوں نے آپ سے کہا اے فرزند رسول آپ اسے شخص کے پاس جاتے ہیں اور اس کی حاجت پوچھتے ہیں حالانکہ وہ آپ سے زیادہ محتاج تر ہے۔ امام (علیہ السلام) نے فرمایا وہ بھی خدا کا ایک بندہ ہے اور ہمارا دینی بھائی ہے اور ہمیں اور اسے بہترین باپ آدم ابو البشر جناب آدم (علیہ السلام) اور بہترین دین جو کہ اسلام ہے، ملاتا ہے، شاید وقت ہمیں اس کا محتاج کر دے تو پس ہم کس لئے اس پر تکبر کریں۔

## تکبر کی جڑ کاٹنا چاہیے

محمد بن مسلم اشرف کوفہ میں سے ایک دولت مند آدمی تھے اور حضرت امام محمد باقر (علیہ السلام) اور حضرت امام جعفر صادق (علیہ السلام) کے اصحاب میں سے تھے۔ ایک دن امام محمد باقر (علیہ السلام) نے ان سے کہا اے محمد فروتنی کرو، جب محمد بن مسلم مدینہ سے کوفہ واپس آئے تو کھجور کا برتن اور ترازو اٹھایا اور جامع مسجد کوفہ کے دروازے پر بیٹھ کر صدا لگانے لگے کہ جس کو کھجور چاہئیں آئے اور مجھ سے خرید لے (اس کام کو وہ اپنے نفس کے تکبر کو ختم کرنے کے لئے کر رہے تھے) تو ان کے رشتہ دار آئے اور ان سے کہا کہ تم نے اپنے اس کام سے ہمیں رسوا کر دیا۔ انہوں نے جواب دیا میرے مولانا نے مجھے اس کام کا حکم دیا ہے اور میں ان کی مخالفت نہیں کر سکتا اور اس جگہ سے اس وقت تک حرکت نہیں کروں گا جب تک کہ اس برتن کی ساری کھجوریں بک

نہیں جاتیں۔ تو ان کے رشتہ داروں نے کہا، اگر تم ہر صورت میں خرید فروخت ہی کرنا ہے تو اس جگہ جاو جہاں گندم کو آٹا کرتے ہیں اور حضرت نے قبول کر لیا اور اونٹ اور چکی کا پتھر خریدا اور گندم کا آٹا بنانے میں مشغول ہو گئے تاکہ اس کام سے نفس کے تکبر کا خاتمہ کریں اور اپنے آپ کو ایک عام انسان کی طرح دیکھیں۔

(سفینہ البحار از کتاب اختصاص)



(مسلمانوں کے ساتھ جنگ کرنا)

کبیرہ گناہوں میں سے چونتیس واں گناہ کہ جس کے کبیرہ ہونے کی معتبر نص میں صراحت کی گئی ہے، وہ خدا کے دوستوں (یعنی مسلمانوں) سے جنگ کرنا ہے چنانچہ اعمش کی روایت میں امام جعفر صادق (علیہ السلام) سے اور فضل بن شاذان کی روایت میں امام علی رضا (علیہ السلام) سے اس بات کی تصریح کی گئی ہے اور قرآن مجید میں بھی اس کے لئے عذاب کا وعدہ کیا گیا ہے اور اس کے لئے دنیا میں شرعی سزا (حد) مقرر کی گئی ہے اور سورہ مائدہ میں اللہ تعالیٰ فرماتا ہے۔

( إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُفْلَخُوا أَوْ يُجْلَدُوا وَتَرْجُلُهُمْ مِنْ خِلَافٍ أَوْ يُنْفَعُوا مِنَ الْأَرْضِ ذَلِكَ لَكُمْ خِزْيٌ فِي الدُّنْيَا وَهُمْ فِي الْأَخِرَةِ عَذَابٌ عَظِيمٌ إِلَّا الَّذِينَ تَابُوا مِنْ قَبْلُ أَنْ تَقْدِرُوا عَلَيْهِمْ فَأَعْلَمُوا أَنَّ اللَّهَ غَفُورٌ رَحِيمٌ ) - (سورہ مائدہ آیت ۳۳، ۳۴)

اور جو لوگ خدا اور اس کے رسول سے جنگ کرتے ہیں (اور احکام کو نہیں مانتے) اور فساد پھیلانے کی غرض سے (ملکوں) دوڑتے پھرتے ہیں ان کی سزا بس یہی ہے کہ (چن چن کر) یا تو مار ڈالے جائیں یا انہیں سولی دے دی جائے یا ان کے ہاتھ پاؤں ہیر پھیر کے (ایک طرف کا ہاتھ دوسری طرف کا پاؤں) کاٹ ڈالے جائیں یا انہیں (اپنے وطن کی) سرزمین سے شہر بدر کر دیا جائے یہ رسوائی تو ان کی دنیا میں ہے اور آخرت میں تو ان کیلئے بہت بڑا عذاب ہے مگر ہاں جن لوگوں نے اس سے پہلے کہ تم ان پر قابو پاؤ تو بے کرلی تو (ان کا گناہ بخش دیا جائے گا) کیونکہ سمجھ لو کہ خدا بے شک بڑا بخشنے والا مہربان ہے۔

منہج میں لکھا ہے ہجرت کے چھٹے سال عونیہ اور عکل سے ایک گروہ حضرت رسالت مآب (صلی اللہ علیہ وآلہ) کی خدمت میں حاضر ہوا اور اسلام سے مشرف ہونے کے بعد وہ رسول خدا (صلی اللہ علیہ وآلہ) کے ساتھ رہنے لگے۔ لیکن جب مدینہ کی آب و ہوا ان کے لئے سازگار نہ ہوئی تو وہ مریض ہو گئے۔ ان کی اس حالت کے بارے میں رسول اکرم (صلی اللہ علیہ وآلہ) کو اطلاع دی گئی تو آپ نے انہیں مدینہ سے باہر دودھ دینے والے اونٹوں کے درمیان جو کہ جبل العیر کے نزدیک تھا رہنے کی اجازت دی تاکہ وہاں کچھ روز رہیں اور اونٹوں کا پیشاب اور دودھ پیئیں۔ تاکہ انہیں مرض سے نجات حاصل ہو اور وہ صحت یاب ہو جائیں وہ لوگ اس علاقے میں چلے گئے اور کچھ عرصے وہاں رہ کر صحت یاب ہو گئے۔ ایک صبح انہوں نے آپس میں مشورہ کیا اور رسول اکرم (صلی اللہ علیہ وآلہ) کے مخصوص پندرہ اونٹ چوری کر لئے اور مرتد ہو گئے اور اپنے قبیلے کی طرف چلے گئے۔ جب یہ خبر مدینہ پہنچی تو یسار نے جو رسول خدا (صلی اللہ علیہ وآلہ) کے غلام تھے، کچھ آدمیوں کے ساتھ ان کا پیچھا کیا اور ان تک پہنچ گئے۔ آپس میں جنگ و جدل

ہوئی۔ آخر کار انہوں نے یسار کو گرفتار کر لیا اور ان کے ہاتھ پاؤں کاٹ دیئے اور ان کی آنکھوں اور زبان میں کانٹے گھونپ دیئے حتیٰ کہ وہ شہید ہو گئے اور جب رسول خدا کو اس واقع کی اطلاع ملی تو آپ نے کربزن جابر کو ان کے پیچھے بھیجا۔ انہوں نے ان تمام کو گرفتار کر لیا اور ہاتھ پاؤں باندھ کر رسول خدا (صلی اللہ علیہ وآلہ) کی خدمت میں حاضر ہوئے تو اس وقت حق تعالیٰ نے یہ آیت نازل فرمائی تو رسول (صلی اللہ علیہ وآلہ) نے حکم دیا کہ ان کے ہاتھ اور پیر کاٹ کر سولی پر لٹکادیں۔ اور تقریباً اسی موضوع سے متعلق کچھ اور اختلاف کے ساتھ اہل بیت (علیہم السلام) سے بھی روایات وارد ہوئی ہیں۔

## محارب کون ہے

فقہاء کے نزدیک محارب وہ ہے جو اسلحہ مثلاً تلوار، نیزہ، چاقہ، بندوق، لکڑی، پتھر وغیرہ اپنے پاس رکھے تاکہ مسلمانوں کو خوفزدہ کر کے ان کا مال اور ناموس لوٹ لے یا ان کا خون بہائے، خواہ تنہا ہو یا اس کے ساتھ کچھ اور لوگ بھی ہوں، چاہے اس کا مقصد حاصل ہو یا نہ ہو۔ یعنی لوگ خوفزدہ ہوں، یا نہ ہوں ان کا مال لے جائے یا نہ لے جائے، انہیں قتل کرے یا نہ کرے بلکہ فقط اس مقصد کیلئے اسلحہ لے کر پھرے تو محارب ہے اور اس سے کوئی فرق نہیں پڑتا کہ وہ دریا میں ہے یا خشکی پر شہر و آبادی میں ہو یا صحرا و بیابان میں مثلاً رہزنوں کی طرح یہاں تک کہ اگر اسلحہ لے کر دن یا رات کے وقت کسی مسلمان کے گھر گھس جائے اور اہل خانہ پر حملہ کرے تو وہ محارب ہے۔

کتاب کافی میں مروی ہے کہ سورہ بن کلیب نے امام جعفر صادق (علیہ السلام) سے ایسے آدمی کے بارے میں پوچھا جو اپنے گھر سے مسجد یا دوسری کسی جگہ جانے کے لئے نکلے تو ایسے میں کوئی آدمی اسے پیچھے سے پکڑ لے اور اسے مارے اور اس کا لباس چھین لے تو امام (علیہ السلام) نے فرمایا ایسا شخص محارب ہے اور پر آیت ( **إِنَّمَا جَزَاءُ الَّذِينَ يُحَارِبُونَ** ) کا انطباق ہوتا ہے۔

اور اس سے بھی فرق نہیں پڑتا کہ محارب مسلمان ہو یا غیر مسلمان، مرد ہو یا عورت، اسلامی شہروں میں ہو یا غیر اسلامی میں اور اس جملے **يَسْعَوْنَ فِي الْأَرْضِ فَسَادًا** کہ جو اس آیت میں موجود ہے اس سے معلوم ہو جاتا ہے کہ محارب سے مرد نہ صرف جنگ اور مسلمانوں سے لڑنا بھڑنا ہے بلکہ زمین میں کسی بھی قسم کا فساد اور عام لوگوں کے امن و سکون میں خلل ڈالنا ہے اور عادتاً خوف و ہراس کا پھیلانا، اسلحہ کے استعمال اور قتل کی دھمکی کے بغیر ممکن نہیں ہے۔ المختصر محارب وہ ہے جو اسلحہ سے لیس ہو کر مسلمانوں کی جان و مال و ناموس اور امن و سکون کو سلب کرنے کے لیے حملہ کرے۔

## خدا و پیغمبر سے جنگ کرنا

آیہ شریف میں جو مسلمانوں سے جنگ کرنے کو خدا و پیغمبر سے جنگ کرنے سے تعبیر کیا گیا ہے اس کا سبب مسلمانوں کی تعظیم و عزت ہے اسی طرح جو بھی معاملہ ان کے ساتھ ہو اس طرح ہے کہ جیسے خدا و پیغمبر کے ساتھ ہوا۔ چونکہ وہ (مسلمان) خدا و پیغمبر کے ساتھ وابستہ ہیں یا اس کی وجہ یہ ہے کہ خدا و رسول (صلی اللہ علیہ وآلہ) نے مسلمانوں کو اذیت دینے اور ان کے مال یا ناموس یا خون کی طرف دست درازی کرنے کو حرام قرار دیا ہے اور جو کوئی اس حکم کی مخالفت کرے وہ محارب (یعنی خدا اور رسول کے ساتھ جنگ کرنے والا) ہے۔

امام جعفر صادق (علیہ السلام) فرماتے ہیں:

عَنْ الصَّادِقِ (ع) قَالَ اللَّهُ عَزَّوَجَلَّ لِيَأْذَنُ بِحَرْبٍ مِّنِّي مَنْ أَدَّى عَبْدِي الْمُؤْمِنِ وَلِيَاءِ مَنْ غَضِبِي مَنْ أَكْرَمَ عَبْدِي

الْمُؤْمِنِ (کافی ج ۲- ص ۵۳)

خدا نے عزوجل فرماتا ہے کہ وہ شخص مجھ سے جنگ کا اعلان کرتا ہے جو میرے مومن بندے کو اذیت دے اور میرے غضب سے وہ امان میں رہے گا جس نے میرے مومن بندے کا احترام کیا۔

آپ نے یہ بھی فرمایا:

مَنْ أَهَانَ لِيْ وَلِيًّا فَقَدْ بَارَزَنِيْ بِالْمُحَارَبَةِ (کافی ج ۲ ص ۳۵۲)

جو کوئی میرے دوست کی توہین کرے اس نے کھلم کھلا مجھ سے جنگ کی ہے۔

## محارب کی حد

جیسا کہ آیہ شریف میں گزر چکا ہے کہ چار طریقوں سے کسی ایک طریقے پر عمل کیا جائے قتل کرنا۔ پھانسی دینا، ہاتھ اور پیر کو برعکس کاٹنا یا شہر بدر کرنا۔ برہان قرآن صفحہ ۱۸۸ میں اس طرح تحریر ہے کہ اصطلاح فقہاء میں محارب سے مراد یہ ہے کہ کوئی شخص لوگوں کو خوفزدہ کرنے کے لئے شہر یا بیابان یا سمندر میں رات کے وقت یا دن میں مزاحمت کرے خواہ کمزور ہو یا طاقتور، خواہ مرد ہو یا عورت ایسا شخص فقہی اصطلاح میں محارب کہلایا جائے گا اور قرآن مجید اس کے اس عمل کو خدا اور رسول سے جنگ کے حکم میں شمار کرتا ہے اور اس کے بارے میں کہتے ہیں۔ اِنَّمَا جَزَاءُ الَّذِيْنَ يُحَارِبُوْنَ اللّٰهَ وَرَسُوْلَهُ

کتاب مذکورہ میں اس آیت کے ترجمہ کے بعد لکھا ہے محترم قارئین یہ ایک موقع ہے کہ جس نے بعض حساس طبیعت اور نازک دل رکھنے والے آزاد خیال لوگوں کو آزرہ اور متاثر کیا ہے اور اس اسلامی قوانین کو ان کی نظر میں وحشیانہ اور سخت بنا دیا ہے۔ لیکن ہم نہیں جانتے کہ یہ آزاد خیال لوگ اپنی رقت قلبی اور مہر و محبت کا اظہار ہمیشہ مجرموں ڈاکوؤں اور خونخواروں ہی سے کیوں کرتے ہیں اور ان بے گناہ لوگوں اور معصوم عورتوں اور بچوں سے کہ جن کا مال، ناموس اور جان اس سرکش اور ظالم گروہ کی ہوا و ہوس کا شکار ہو جانے ان سے رحم اور شفقت کا اظہار کیوں نہیں کرتے۔ آیا امن و امان کے قیام اور معاشرہ کی حفاظت و سلامتی کیلئے ان افراد کی سرکوبی اور کسی مریض کو موت و مرض سے بچانے اور حفاظت و سلامتی کیلئے بیماری کے ہزاروں جراثیموں کو ختم کر دینے میں کوئی فرق ہے۔ کیا کوئی بھی عقلمند شخص کسی ماہر ڈاکٹر کو ان جراثیم کو ایک انجکشن یا دوائی سے ختم کر دینے کے قابل اعتراض سمجھے گا اور اس کے اس عمل کو وحشیانہ اور سخت کہے گا۔

اس میں کوئی شک نہیں کہ ہر منصف مزاج شخص اس حکم کو معاشرے کے ساتھ رحم اور شفقت اور ڈاکوؤں اور مجرموں کے ساتھ عدل و انصاف کے مطابق سمجھے گا۔ لیکن اس بات کا ذکر ضروری ہے کہ اسلام کے مہربان قانون بنانے والے نے جرم میں بھی رحم و مہربانی کو پیش نظر رکھا ہے۔

چنانچہ تفسیر مجمع البیان میں اسی آیت کے ذیل میں امام محمد باقر (علیہ السلام) سے روایت کی گئی ہے کہ محارب کی سزا اس کے جرم کے مطابق ہے۔ پس اگر قتل کا مرتکب ہوا ہے تو اس کی سزا بھی قتل ہے اور اگر قتل کے علاوہ مال بھی لے گیا ہے تو اس کی سزا قتل اور سولی پر لٹکانا ہے اور اگر قتل کے بغیر صرف مال لے گیا ہے تو اس کی سزا ہاتھ اور پیر کاٹنا ہے اور اگر اس کا گناہ صرف بد امنی پھیلانا، راستہ کاٹنا ہو تو اس کی سزا صرف تبعید (شہر بدر کرنا) ہے۔ روایت سے ظاہر ہوتا ہے کہ شارع اسلام نے محارب کا سزا دینے میں اس کی سزا گناہ کے لحاظ سے رکھی ہے اور گناہ گار کیلئے یہ خود ایک مہربانی ہے بلکہ اسلام نے اس حد تک مہربانی پر اکتفا نہیں کیا اور واضح کر دیا کہ جب بھی محارب شخص گرفتار ہونے سے پہلے توبہ کر لے تو وہ سزا سے مستثنیٰ ہے۔ صرف لوگوں کے وہ حقوق جو اس نے ادا نہیں کئے ان کا ذمہ دار ہے۔ چنانچہ سورہ مائدہ کی آیت ۳۴ اس بات کی دلیل ہے۔

اور صفحہ ۱۸۵ میں لکھا ہے انسانی معاشرہ میں آسمانی قوانین کا ہدف و مقصد یہ ہے کہ پانچ بنیادی اور اہم چیزوں یعنی جان، عقل، مال، نسل اور لوگوں کی عزت و ناموس کو حملے اور تباہی سے محفوظ رکھے کیونکہ ان پانچ اہم موضوعات میں سے کسی ایک میں بھی کمی یا زیادتی، جنگ، خونریزی انتشار اور شرف و فساد کا موجب ہو سکتا ہے اس میں شک نہیں کہ صرف امر و نہی کے ذریعے اس مقصد کو حاصل نہیں کیا جا سکتا بلکہ صرف سزا کا خوف ہی ان اوامروں کو ابی کے اجراء کا ضامن ہو سکتا ہے۔

عظیم اسلامی فلسفی ابو ریحان بیرونی کتاب۔ تحقیق مالکھند میں ہندوؤں کے عقائد و افکار کی شرح کے ضمن میں لکھتے ہیں کہ ان (ہندوؤں) کی مثال نصرانیوں کی مانند ہے کیونکہ ان کے افکار کی بنیاد خیر اور بطور کلی شر سے اجتناب کرنا ہے۔ مثلاً قتل و غارت

گری اور دوسری برائیوں سے دوری اختیار کرنا۔ یعنی کوٹ کے غاصب کو پیراہن پیش کرنا اور ایک گال پر طمانچہ مارنے والے کو دوسرا گال بھی پیش کر دیا اور نمازیں دشمن کیلئے دعائے خیر اور مغفرت طلب کرنا ہے۔ بے شک یہ طریقہ ایک نیک اور پسندیدہ عمل ہے۔ لیکن دنیا میں رہنے والے سب کے سب فلسفی نہیں ہیں بلکہ ان میں سے زیادہ تر گمراہ ہیں۔ شمشیر اور تازیانے کے بغیر ان میں استقامت پیدا نہیں ہوتی اس زمانے میں جب قسطنطین فاتح نصرانی بنا تو اس نے شمشیر اور تازیانے کو حرکت دی کیونکہ سیاست ان دو کے بغیر نامکمل ہے۔ ان وجوہات کی بناء پر خداوند عالم نے قرآن مجید میں حکیمانہ انداز میں قصاص کی حکمت بیان کرتے ہوئے فرمایا ہے۔

( وَلَكُمْ فِي الْقِصَاصِ حَيٰوةٌ يَا اُولٰٓئِىٓ اَلْاَلْبَابِ لَعَلَّكُمْ تَتَّقُوْنَ )

اس آیت میں ان عقل مند افراد کو جو اپنی عاقبت کی فکر کرتے ہیں اور زندگی کی قدر و قیمت کو جانتے ہیں، مخاطب کیا ہے اور بتایا گیا ہے کہ انسانوں کی زندگی اور معاشرہ انسانی قصاص سے وابستہ ہے کیونکہ اگر کوئی شخص یہ جانتا ہو کہ قتل کرنے پر قتل کیا جائے گا اور قصاص کی خوفناک شکل و صورت قاتل کی کمین گاہ میں ہے تو وہ اپنا ارادہ بدل دیتا ہے اور نتیجتاً اپنی جان کو قصاص سے اور دوسرے کی جان کو ہلاکت سے بچا لیتا ہے۔ ان حقائق کی طرف توجہ دینے سے معلوم ہوتا ہے کہ شریعت اسلامی نے ان جیسے گناہوں مثلاً عمداً قتل، زنا کی تہمت، چوری، لڑائی جھگڑا شراب پینا اور مرتد یعنی دین سے پھر جانے کی سزا کا واضح نصوص میں تعین کیا ہے اور جب کہ دوسرے موارد میں کوئی خاص سزا مقرر نہیں کی ہے اور سزا کی قسم اور مقدار کا حاکم شرع پر چھوڑ دیا ہے تاکہ وہ جرم کے زمان و مکان کے تقاضوں اور مجرم کے حالات کے مطابق سزا دے کیونکہ اس طرح کئے گناہوں کا ارتکاب معاشرے اور قوموں کی بدبختی و پریشانی اور تزلزل کا باعث ہوتا ہے۔ (یہاں سے برہان قرآن کا بیان اختتام پذیر ہوا۔)

ان حدود کے اجراء کی کیفیت کا روایات میں ذکر کیا گیا ہے۔ اس سلسلے میں کافی کی ایک روایت میں عمرو بن عثمان مدائنی سے نقل کیا گیا ہے کہ امام علی رضا (علیہ السلام) سے اس آیت اِنَّمَا جَزَاءُ الَّذِيْنَ يَحَارِبُوْنَ۔ کے بارے میں پوچھا گیا کہ کونسا کام ان چار حدود میں سے کسی ایک کا موجب بنتا ہے، امام (علیہ السلام) نے فرمایا کہ جب خدا اور رسول کے ساتھ جنگ کرے اور زمین میں فساد پھیلانے اور کسی کو قتل کر کے اس کا مال لے جائے تو قتل کیا جائے گا اور سولی پر لٹکایا جائے گا اور اگر لوگوں کا مال لے لیکن کسی کو قتل نہ کرے تو اس کا دایاں ہاتھ بایاں پیریا بایاں ہاتھ اور دایاں پیر کاٹے جائیں گے اور اگر تلوار اٹھائے اور خدا اور اس کے رسول کے ساتھ جنگ کرے اور زمین میں فساد پھیلانے کی کوشش کرے لیکن کسی کو قتل نہ کرے اور نہ ہی مال لے جائے تو تبعید (شہر بدر) کیا جائے گا۔ پوچھا گیا کس طرح تبعید (شہر بدر) کیا جائے گا، امام (علیہ السلام) نے فرمایا جس شہر میں جرم کا ارتکاب کیا ہے دوسرے شہر میں تبعید کیا جائے گا اور اس شہر کے رہنے والوں کو لکھا جائے گا کہ یہ تبعیدی ہے اسکے ساتھ میل جول نہ رکھیں اور نہ ہی کوئی معاملہ کریں اور نہ کھائیں پیتیں یہاں تک کہ ایک سال تک اس کے ساتھ یہ سلوک رکھیں۔

چونکہ ہمارے زمانے میں ان حدود کا اجراء نہیں کیا جاتا اس لئے اس موضوع کی فروعات اور روایات اور نقل اقوال اور اس موضوع سے متعلق تحقیق کی ضرورت نہیں۔

جب بھی محارب پکڑنے جانے سے پہلے اپنے کردار پر پشیمان ہو اور توبہ کر لے تو ذکر شدہ حد اس پر سے ساقط ہو جاتی ہے۔ لیکن اگر مال لے کر گیا ہو وہ مال اس سے لے کر اس کے مالک کو دیا جائے گا اور اگر قتل کیا ہو تو قصاص ہوگا۔ سوائے اس کے صاحب حق اسے بخش دے۔

## چور سے دفاع کرنا

وہ چور جو اسلحہ سے لیس ہو کر مال لے جانے کے لئے حملہ کرے وہ محارب ہے اور اگر مال کا مالک مقابلہ کر سکتا ہو تو اپنا دفاع کرنا جائز ہے اور اگر اس حال میں چور قتل ہو جائے تو اس کے خون کی کوئی اہمیت نہیں اور اس کی کوئی ضمانت نہیں اور اگر مال کی حفاظت کرنا واجب ہو یا چور اس کی ناموس پر حملہ کرنا چاہیے تو قادر ہونے کی صورت میں دفاع کرنا واجب ہے سوائے اس کے کہ جان کا احتمال ہو اور اگرچہ چور صاحب مال کو قتل کرنے کا ارادہ رکھتا ہو تو اپنی جان کی حفاظت کی خاطر دفاع اور مقابلہ کرنا واجب ہے ورنہ فرار ہو جائے۔ یا چھپ جائے یا اس کے علاوہ کوئی بھی ایسا طریقہ اختیار کرے جس سے اس کی جان کی حفاظت ہو سکے اور اگر چور بغیر اسلحہ کے ہو تب بھی وہ محارب کے حکم میں ہے۔ یعنی جو کچھ مسلح چور کے بارے میں ہے وہی اس کے لئے بھی ہے سوائے اس کے کہ محارب کی حد اس پر جاری نہیں ہوگی پس ایسی صورت میں کہ اگر چوروں کی تمام شرائط اس میں موجود ہیں تو چور کی حد جاری کی جائے گی اور اگر تمام شرائط نہ پائی جائیں تو صرف تعزیر و تادیب کی جائے گی، ایسا چور یا مستلب ہے یا مجلس مستلب (لٹیڑا) وہ ہے جو کھلم کھلا لوگوں کا مال چوری کرے اور فرار ہو جائے اور مجلس وہ ہے جو چھپ کر لوٹے اور فرار کر جائے ان ہر دو صورتوں میں حاکم شرع جو سزا بھی اس جرم کے ترک کرنے کیلئے مناسب سمجھے دے۔ مثلاً جتنا مناسب سمجھے مارے یا قید میں رکھے۔

ایک شخص کسی لڑکی کے کان سے گوشوارہ اتار کر لے اڑا تھا اسے امیر المؤمنین (علیہ السلام) کی خدمت میں لایا گیا۔ آپ نے فرمایا اس کی چوری اور لوٹ مار ظاہر ہے چونکہ پوشیدہ نہیں ہے اس لئے چوری کی حد ہاتھ کاٹنا ہے۔ اس پر جاری نہیں ہوگی بلکہ تعزیر ہوگی۔ پس اسے مارا اور قید کر دیا اور تیسری قسم مختال ہے یعنی جو دھوکے باز ہو اور حیلے بہانے سے کسی کا مال لے اڑے۔ مثلاً جعلی سند بنائے اور اس ذریعے سے دوسروں کا مال ہتھیالے لازمی طور پر اسے تعزیر کی جائے۔

## (مردار، خون اور خنزیر کا گوشت کھانا)

کبائر منصوصہ میں سے پینتسواں گناہ مردار، خون، اور خنزیر کا گوشت کھانا ہے اور ہر وہ چیز کہ جس کے ذبح کے وقت خداوند عالم کا نام نہ لیا ہو اور روایت اعمش میں امام جعفر صادق سے اور فضل بن شاذان نے امام علی رضا (علیہ السلام) سے اس کے کبیرہ ہونے کی صراحت کی ہے اور قرآن مجید میں سورہ بقرہ آیت ۱۷۳ اور سورہ انعام کی آیت ۱۴۵ اور سورہ نحل میں آیت ۱۱۶ میں اس کی حرمت کی تصریح کی گئی ہے اور سورہ ماندہ میں اللہ تعالیٰ فرماتا ہے۔

( حُرِّمَتْ عَلَيْكُمُ الْمَيْتَةُ وَالِدَمَّ وَحَلْمَ الْخِنْزِيرِ وَمَا أُوهِلَ لِغَيْرِ اللَّهِ بِهِ وَالْمُنْخَنِقَةُ وَالْمَوْفُوذَةُ وَالْمُتَرَدِّيَةُ وَالنَّطِيعَةُ وَمَا أَكَلَ السَّبُعُ إِلَّا مَا ذَكَّيْتُمْ وَمَا ذُبِحَ عَلَى النُّصُبِ وَأَنْ تَسْتَقْسِمُوا بِالْأَزْلَامِ ذَٰلِكُمْ فِسْقٌ ) (سورہ ماندہ آیت ۳)

(اے لوگو!) از خود مرا ہوا جانور اور خون اور سور کا گوشت اور جس جانور پر (ذبح کے وقت) خدا کے سوا کسی دوسرے کا نام لیا جائے اور گردن مروڑا ہو اور چوٹ کھا کے مرا ہو اور جو اونچی جگہ سے (کنوئیں وغیرہ میں) گر کر مر جائے اور یا جو سینگ سے مار ڈالا جائے اور جس کو درندے نے پھاڑ کھایا ہو یہ سب چیزیں تم پر حرام کی گئی ہیں اور یہ گناہ کی بات ہے۔  
المختصر مذکورہ اشیاء کے کھانے کی حرمت اور کبیرہ ہونے میں کوئی شک نہیں ہے البتہ ان میں سے ہر ایک کی حقیقت و اقسام اور فروعات کا جاننا ضروری ہے جو کہ قرار ذیل ہیں۔

## مردار

ہر وہ جانور جو تذکیہ شرعی کے بغیر مر جائے وہ مردار ہے اور اس کا کھانا حرام ہے اور اگر خون جہندہ رکھتا ہو تو نجس بھی ہو گا لیکن اگر تذکیہ ہو گیا ہو تو پاک ہے (سوائے کتے اور سور کے جو ہمیشہ نجس اور قابلِ تطہیر نہیں ہیں) اگر حلال گوشت (جانور) ہو تو پس تذکیہ کے بعد اس کا کھانا حلال ہے۔ اس بناء پر حلال گوشت جانوروں کی پہچان اور تذکیہ شرعی کی کیفیت جاننا ضروری ہے۔  
انجمن تبلیغات اسلامی کے ایک مجموعہ میں تحریر ہے کہ فقہ اسلامی میں انتہائی وضاحت و دقت سے حلال گوشت جانور معین ہوئے ہیں۔ جب ایک دانشمند جو طبیعت کا ماہر ہو وہ اس طرف توجہ دے تو وہ ان بڑے علمی حقائق کا جو اس تقسیم بندی میں استعمال ہوئے ہیں، مشاہدہ کرے گا۔

دین اسلام نے عمومی طور پر گوشت خور جانوروں کو حرام قرار دیا ہے۔ کیونکہ گوشت خور جانوروں کے معدے میں گندگی اور ان کا گوشت گندہ اور بدبودار ہوتا ہے اس لئے ان کے گوشت کھانے سے انسان بیمار ہوتا ہے اس کے برعکس زیادہ تر گھاس والے جانوروں کو حلال جانتا ہے۔

وہ تمام جانور جو ناخن رکھتے ہیں وہ حرام ہیں اور جو حیوانات کھر رکھتے ہیں وہ حلال کئے گئے ہیں اور ان میں سے کچھ کو مکروہ کہا گیا ہے مثلاً گھوڑا، خچر وغیرہ اور پرندوں میں حلال، حرام کی تمیز ان کے پر ہلانے پر موقوف ہے، جو پرندے فضا میں پرواز کرتے ہوئے اپنے پروں کو زیادہ پھیلا کر رکھیں وہ حرام اور جن کے پروں میں پرواز کرتے ہوئے اپنے پروں کو زیادہ پھیلا کر رکھیں وہ حرام اور جن کے پروں میں پرواز کے وقت سکون سے زیادہ حرکت ہو وہ حلال ہیں اس کے علاوہ تحریر ہے کہ اسلام نے شکار کو آزاد قرار دیا ہے لیکن اسے صرف اس وقت جائز قرار دیا ہے کہ جب (شکاری) اپنے گھر والوں کو فائدہ پہنچانے یا اپنی روزی حاصل کرنے کے لئے شکار کرے اور ایسا شکار کے جس سے مراد صرف لہو و لعب اور حیوانات کو مارنا ہو تو یہ جائز نہیں اور سفر میں اس (شکاری) کی نماز قصر نہیں ہوگی اور روزے بھی رکھے کیونکہ اس کا سفر غیر شرعی اور حرام ہے۔ (مجموعہ تبلیغاتی اسلامی کا بیان یہاں ختم ہوا)۔

حیوانات کی تین قسمیں ہیں زمینی، آبی، ہوائی، زمینی جانور دو قسم کے ہوتے ہیں پالتو، یعنی وہ جانور جو انسانوں کے ساتھ زندگی بسر کرتے ہیں اور وحشی جو جنگل و بیابان میں رہتے ہیں۔

### زمینی حیوانات

پالتو جانوروں میں صرف گائے، بھیر، اونٹ حلال گوشت ہیں اور گھوڑے، گدھے اور خچر کا گوشت کھانا مکروہ ہے۔ ان چھ کے علاوہ دوسرے پالتو جانوروں میں مثلاً بلی حرام گوشت ہے۔

جنگلی جانور حلال نہیں ہیں سوائے ہرن کی اقسام کے مثلاً پہاڑی بکرا، (بارہ سنگھا) جنگلی گائے، جنگلی گدھا اور خچر، تمام درندہ جانوروں کا گوشت یعنی ایسے گوشت خور جانور کہ جو نوکیلی چونچ اور پنچہ رکھتے ہوں چاہئے قوی ہوں مثلاً شیر، چیتا، بھیریا وغیرہ ضعیف ہوں مثلاً لومڑی، بچو اور اسی طرح خرگوش کا گوشت اگرچہ درندوں میں سے نہیں لیکن حرام ہے۔

حشرات (کیڑے مکوڑوں) کی تمام اقسام کا کھانا حرام ہے مثلاً سانپ، چوہا پالتو ہوں یا جنگلی اور بھنورا، کیڑا ساہی (ایک جنگلی خاردار چوہا) سیاہ بھنورا، جوں وغیرہ۔



## ہوائی حیوانات

ہوائی جانوروں یعنی پرندوں میں سے کبوتر کسی تمام اقسام حلال ہیں، مثلاً اقمری (کبوتر کسی طرح کا ایک خوش آواز پرندہ) چکور، بیٹر، تیترا، قطا، مرغابی اور مرغوں کی اقسام اور چڑیوں کی قسمیں مثلاً بلبل، چندول (ایک چڑیا کا نام) صد (موٹے سر اور چونچ والا آدھا سفید اور آدھا سیاہ پرندہ جو چڑیا کا شکار کرتا ہے) ارسواب (خاکستری رنگ لمبی گردن والا پرندہ جو غالباً کھجور کے درختوں پر رہتا ہے) اور شقراق (سبز رنگ کا خوبصورت پرندہ کبوتر کے برابر اور اس کے سیاہ پروں پر سرخ، سبز اور سیاہ دھاریاں ہوتی ہیں) چمگاڈ مور اور وہ گوشت خور پرندہ جو پنچہ رکھتا ہو خواہ قوی ہو کہ جو جانور کو چیز پھاڑ سکتا ہو، مثلاً شکاری باز، چرخ (ایک قسم کا پرندہ) عقاب شاہین، باشق (ایک شکاری پرندہ جسے باشق کہتے ہیں) یا ضعیف ہو، مثلاً گدھ بنا بر احتیاط کووں کی تمام قسموں سے اجتناب کرنا چاہئے یہاں تک کہ زاغ سے بھی یعنی کھیتوں کے کووں سے اور البقع کہ جس کا رنگ سیاہ اور سفید ہوتا ہے اور وہ موٹے اور سیاہ رنگ کے کوے جو مردار کھاتے ہیں کیونکہ احتمال یہ ہے یہ درندہ صفت پرندوں میں سے ہوں۔

جو کچھ بیان کیا گیا ہے اس بارے میں روایات میں خاص حکم موجود ہے۔ وہ پرندے جن کے بارے میں کوئی خاص حکم وارد نہیں ہوا تو بطور کلی حرام گوشت کو حلال سے جدا کرنے اور اس کی پہچان کیلئے شرع میں دو علامات کا ذکر کیا گیا ہے۔

(۱) پرواز کے وقت پروں میں سکون سے زیادہ حرکت ہو۔

(۲) تین چیزیں رکھتا ہو صیصیہ یعنی وہ اضافی انگلی جو پرندے کی ران کے نیچے ہو حوصلہ (پوٹا) اور قانصہ (سنگدانہ) اور ہر حیوان کا انڈا اسی حیوان کے حکم میں ہے یعنی حلال گوشت حیوان کا انڈا حلال اور حرام گوشت حیوان کا انڈا حرام ہے اور کسی ایسے جانور کا انڈا کہ جس کے بارے میں ہمیں معلوم نہ ہو کہ حلال گوشت ہے یا حرام گوشت تو اگر اس کا اگلا سرا اور نچلا حصہ برابر نہ ہو مثلاً مرغی اور کبوتر کے انڈے کی طرح تو حلال ہے اور اگر دونوں طرف برابر ہے تو حرام ہے۔

ضمنیاً یاد رکھنے کہ حلال گوشت جانور دو چیزوں کی وجہ سے حرام گوشت ہو سکتا ہے (۱) نجاست کھانے سے یا (۲) انسان کے وطی کرنے کی وجہ سے اور ان دونوں کے احکامات کا رسالہ عملیہ میں ذکر کیا گیا ہے۔

## آبی حیوانات

اور پانی کے جانوروں میں صرف چھلکے والی مچھلی حلال ہے اور اس کے چھلکوں سے مراد حقیقی چھلکے ہیں خواہ اس کے چھلکے بعد میں (کسی وجہ سے گر چکے ہوں) مثلاً کثرت (قبا مچھلی) کہتے ہیں کہ یہ انتہائی شیر ہوتی ہے اور تمام چیزوں پر اپنے آپ کو مارتی اور ملتی ہے، جس کی وجہ سے اس کے چھلکے گر جاتے ہیں اور غالباً اسکی چھلکوں والی دم باقی رہ جاتی ہے۔

## حیوانات کا تذکرہ

وہ حیوانات کہ جو خون جہندہ رکھتے ہوں، شرعاً ان کا تذکرہ دو چیزوں سے ہوتا ہے ایک تو شکار کے ذریعے دوسرا ذبح کے ذریعے، شکار میں حلال کرنے کی دو صورتیں ہیں اس سدھائے کتے کے ذریعہ کہ جو حکم مانتا ہو، یعنی جب اس سے کہیں جاو تو چلا جائے اور جب کہیں آو تو آجائے اور اپنا شکار کھانے کا عادی نہ ہو اور کتے کو شکار پر چھوڑنے والا مسلمان ہو اور چھوڑتے ہوئے اس نے اللہ کا نام لیا ہو اور کتا شکاری کی نظروں سے اوجھل نہ ہونے پائے۔

شکار کے حلال ہونے کے دوسرے اسباب تلوار و نیزہ اور لوہے کے نوکدار ہتھیار کا توس وغیرہ ہیں۔ اس طرح کے حیوان کے بدن کو پارہ کر دے خواہ یہ ہتھیار آہنی ہو یا کسی اور دھات کا بنا ہو شکار کے حلال ہونے کے باعث ہے۔ مگر شرط یہ ہے کہ تیز انداز مسلمان ہو اور تیر چلائے ہوئے بسم اللہ کہے اور اگر ان شرائط کے ساتھ کتے یا تیر و تفنگ سے شکار کا کام تمام ہو جائے تو اس کا کھانا جائز ہے، لیکن اگر شکاری اپنے شکار کو زندہ پالے تو اسے ان شرائط کے ساتھ کہ جن کا ذکر ہو گا ذبح کرے۔ علاوہ ازیں دوسرے مسائل مثلاً چیتے، جال، کمند وغیرہ سے کیا ہوا شکار ناجائز ہے مگر یہ کہ جس وقت شکاری پہنچے تو شکار زندہ ہو اور وہ اسے ذبح کر دے تو جائز ہو گا۔

اس کے علاوہ جنگلی حلال گوشت جانور شکار کرنے سے صرف اس وقت پاک و حلال ہو گا کہ جب وہ فرار ہو سکتا ہو یا پرواز کر سکتا ہو۔ اس بنا پر ہرن کا وہ بچہ جو فرار نہ ہو سکتا ہو یا بک (چکور) کا بچہ جو پرواز نہ کر سکتا ہو تو یہ کتے یا اسلحہ سے شکار کرنے سے حلال و پاک نہیں ہوں گے۔

## گوشت کھانے کے بارے میں گفتگو

تفسیر المیزان میں سورہ ماندہ کی تیسری آیت کے ضمن میں تین فصلوں میں مفید باتیں بیان کی گئی ہیں۔ جس کا خلاصہ یہاں بیان کیا جاتا ہے۔

## (۱) گوشت کھانے کے بارے میں طرح طرح کے عقائد

بلاشبہ انسان بھی دوسرے حیوانات کی طرح نظام ہاضمہ رکھتا ہے اور اجزائے مادی میں سے ہر وہ چیز جو اسکے کام آسکتی ہے اور جزو بدن بن سکتی ہو اپنی طرف جذب کرتی ہے اس بنا پر طبیعت کے لحاظ سے کوئی مضائقہ نہیں کہ انسان ہر وہ چیز جو چبانے اور نلگنے کے قابل ہو کھائے۔ مگر یہ کہ نقصان دہ ہونے یا طبیعتاً تنفر کی بناء پر اس سے پرہیز کرے مثلاً وہ سمجھتا ہے کہ فلاں کھانے کی چیز زہر وغیرہ کی بنا پر جسمانی لحاظ سے نقصان دہ ہے یا یہ کہ وہ جان لے کہ فلاں چیز کا کھانا معنوی لحاظ سے اس کے لئے نقصان دہ ہے مثلاً وہ غذائیں جو مختلف مذاہب و شریعتوں میں حرام ہیں۔

تنفر: اگر انسان کسی چیز کو نجس سمجھتا ہو تو نتیجتاً وہ اس سے دوری اختیار کرتا ہے۔ مثلاً انسان اپنا پاخانہ نہیں کھاتا کیونکہ اسے گندہ غلیظ سمجھتا ہے اور بعض اوقات اسکی کراہت و نفرت اعتقادی عوامل کی بنا پر ہوتی ہے۔ مثلاً مسلمان خنزیر کے گوشت کو نجس اور غلیظ سمجھتے ہیں لیکن نصرانی اسے پاک و طاہر سمجھتے ہیں۔ غیر مسلم بہت حیوانات مثلاً لیکٹرائینڈک اور چوہا کھاتے ہیں جب کہ مسلمان انہیں برا سمجھتے ہیں۔

پس واضح ہو کہ انسان خصوصاً گوشت کھانے میں مختلف نظریات رکھتا ہے۔ بدھ مذہب کے آئین میں تمام حیوانات کا گوشت کھانا حرام قرار دیا ہے، یہ تفریط دراصل ان حدود کو توڑنے کے نتیجے میں تھی جو کہ قدیم افریقی و وحشی قوم اور دوسرے وحشیوں کے درمیان رائج تھی کہ وہ ہر قسم کا گوشت حتی کہ انسان کا گوشت بھی کھاتے تھے عرب کے لوگ چارپایوں کا گوشت حتی کہ دوسرے تمام حیوانات مثلاً چوہا، چھپکلی بھی کھاتے تھے چاہے وہ خود مر جائیں یا دم گھوٹ کر مارا جائے یا کسی اور ذریعے سے انہیں مارا جائے اور کہتے تھے کہ تم لوگ اپنے ہاتھوں سے مارے ہوئے کو تو کھاتے ہو؟ لیکن جس کو خدا مارے (بغیر تذکیہ کے خود بخود مر جائے) اسے نہیں کھاتے؟

جیسا کہ نقل کیا گیا ہے کہ چین کے بعض بت پرست افراد ہر قسم کے جانور، کتا بلی، کیڑے، سانپ، مینڈک، سیپی اور دوسرے حشرات بھی کھاتے ہیں لیکن اسلام نے میانہ روی کا راستہ اختیار کیا ہے یعنی ایسا گوشت کہ جسے انسان طبعاً اچھا سمجھے مباح قرار دیا ہے اور اس اجمال کی تفصیل ذیل میں بیان کی گئی ہے۔

چارپایوں میں بھیڑ بکری، گائے، اونٹ کو حلال کیا ہے اور ان میں سے کچھ کو مثلاً گھوڑے، گدھے وغیرہ کو مکروہ قرار دیا ہے اور غیر شکاری پرندوں میں ان کو حلال کیا ہے کہ جو سنگدانہ رکھتے ہوں اور پرواز کے وقت پر مارتے ہوں اور کبوتر کی طرح پنجہ نہ رکھتے ہوں اور دریائی جانوروں میں کچھ مچھلیوں کو حلال کیا ہے۔ جن کا فقہ کی کتابوں میں ذکر کیا گیا ہے اور جانوروں کے خون اور مردار اور ہر

جانور کہ جسے خدا کا نام لے کر ذبح نہ کیا گیا ہو اسے حرام قرار دیا ہے۔ اس سلسلے میں اسلام کا مقصد یہ تھا کہ قانون فطرت یعنی انسانوں کے مستقبل کو بنیادی طور پر گوشت کھانے سے زندہ کرے اور اس ضمن میں صحیح فکر اور طبع سلیم کو بھی محترم گردانا ہے اور فکر صحیح اور طبع سلیم وہ چیز کبھی تجویز نہیں کرتی جو نقصان دہ ہو اور جس سے طبع انسان متنفر ہو یا جو جبری لگے اور اس سے کراہت محسوس ہو۔

## (۲) کسی جاندار کو مارنا کیا رحم کے خلاف ہے؟

ممکن ہے کہ کوئی سوال کرے اور کہے کہ جانور کی بھی روح ہے اور بھی انسان کی طرح موت کی تلخی کو محسوس کرتا ہے۔ پس یہ کس طرح مناسب ہے کہ ان کو زندگی جیسی نعمت سے محروم کر دیا جائے اور ان کی حیات کی شہینہ کو موت کی تلخی میں بدل دیا جائے جب کہ خدا تو ارحم الراحمین ہے۔ اس کی رحمت سے یہ بات کس طرح میل کھاتی ہے کہ وہ حکم دے کہ جاندار کو ذبح کیا جائے تاکہ انسان اس سے لذت اٹھائے اور بہرہ مند ہو؟ حالانکہ دونوں کے نفس اور احساس مساوی ہیں۔

اس بات کا جواب یہ ہے کہ جو کچھ اعتراض کے طور پر کہا گیا ہے یہ صرف جذبات و احساسات کے حقائق پر غالب آجانے کی بنا پر ہے (یاد رکھئے) شریعت اور قانون سازی حقیقی مصلح کی تابع ہے نہ کہ خیالی جذبات و احساسات کے۔ اس بات کی توضیح یہ ہے کہ العالم المادہ عالم الم تبدیل و التغير عالم مادہ عالم تغير و تبدل ہے اول العالم عالم الاكل و الماکول مرکبات زمینی زمین سے کھاتے ہیں اور زمین کو اپنے اندر ضم کرتے ہیں اور اس کو اپنی صورت میں لے آتے ہیں (جیسے انسان، حیوان اور پرندے وغیرہ) اس کے بعد دوبارہ زمین انہیں کھاتی ہے اور فنا کر دیتی ہے۔ زمین مسلسل نباتات میں اور نباتات زمین میں تبدیل ہوتے رہتے ہیں اور اس کے علاوہ جاندار پانی اور نباتات سے استفادہ کرتے ہیں اور کچھ حیوانات دوسرے حیوانات کو (غذا کے طور پر) کھاتے ہیں۔ مثلاً درندہ جانور دوسرے جانوروں کا شکار کرتے اور ان کا گوشت کھاتے ہیں اور ان کے کھانے کا طبعی نظام ایسا ہے کہ وہ دوسری کوئی چیز نہیں کھا سکتے مثلاً پتوں والے پرندے دوسرے پرندوں مثلاً کبوتروں اور چڑیوں کی مانند پرندوں کو پکڑتے اور کھاتے ہیں اور چھوٹے پرندے بھی اناج وغیرہ کے دانے، دانے دار چیزیں اور کیڑے مکوڑے مثلاً مکھی، پسو، مچھر وغیرہ کھاتے ہیں اور حشرات انسان اور دوسرے حیوانات کے خون سے استفادہ کرتے ہیں اور نتیجتاً زمین ان سب جانداروں کو کھا جاتی ہے۔

اس بنا پر نظام تکوین اور ناموس خلقت کہ جو تمام موجودات پر مطلق (کسی قسم کی پابندی کے بغیر) حکومت رکھتا ہے اور ہر چیز اس کی تابع ہے خالق فطرت نے اس کا گوشت وغیرہ کھانے کا حکم دیا ہے اور وجود کے اجزاء کی اس طرف راہنمائی کی ہے اور اس نے انسان کو اس طرح بنایا ہے کہ وہ گوشت و نباتات کھانے کی صلاحیت رکھتا ہے۔ وہ بھیڑ کی طرح نہیں ہے کہ نہ دانتوں سے

کاٹ سیکے اور نہ اٹھاسکے اور نہ ہی درندوں کی طرح ہے کہ نہ چبا سکتا ہو اور نہ فرم کر سکتا ہو۔ ان تمام صلاحیتوں کے علاوہ انسان کے منہ میں ذائقہ کی قوت رکھی گئی ہے۔ وہ گوشت کھانے سے لذت اٹھاتا ہے اور اس کے علاوہ وہ خواہش غذا جو دوسرے اعضاء ہضم میں قرار دی ہے یہ سب تکوینی و تخلیقی رہنمائی اور ان چیزوں کے مباح و جائز ہونے کی طرف اشارہ ہے اور اسلام ایک دین فطری ہے کہ جس نے ہر وہ چیز کہ جس کی طرف اس کی خلقت رہنمائی کرتی ہے۔ اسے مباح قرار دیا ہے۔

اس کے علاوہ دوسرے قوانین بھی وضع کئے ہیں کہ جنہیں خلاق فطرت نے مقرر کیا ہے۔ یعنی وہ گوشت جو جسمانی یا معنوی لحاظ سے نقصان دہ ہو یا ہر وہ چیز جو طبع سلیم کو بری لگے اور جس سے نفرت پیدا ہو اس سے اجتناب کا حکم دیا ہے۔ خلاصہ ہر وہ چیز جو جسمانی یا روحانی نمویا انسانی معاشرہ کے مصلح کے خلاف ہو اور اسے نقصان پہنچائے مثلاً جوئے یا مخصوص تیر اندازی سے گوشت تقسیم کرنا حرام قرار دیا ہے اور اسی طرح خباث یعنی نجس چیزیں کہ جو طبیعت انسان کو بری لگیں حرام فرمایا ہے۔

اور باقی اعتراض مہر و محبت اور رحم کی داستان کہ جو جانوروں کے ذبح کرنے کی راہ میں رکاوٹ سمجھتے ہیں بلاشبہ رحم ایک امر تکوینی و تخلیقی ہے کہ جو انسان کی فطرت اور بہت سے جانوروں میں ودیعت فرمائی ہے اور یہ تکوینی و تخلیقی مہر و محبت اس لئے نہیں رکھی گئی کہ سب کاموں میں اس کی اطاعت کی جائے کیونکہ خود تکوینی و تخلیقی رحم دلی اور محبت بطور مطلق نہیں۔ اگر ایسا ہو تا تو موجودات میں آلام و مصائب اور مختلف قسم کی بیماریوں اور پریشانیوں کا نام و نشان نہ ہوتا اس کے علاوہ رحم و شفقت انسانی عدل کی مانند نہیں کہ جو بذاتہ اخلاق فاضلہ میں سے ہو اور ہر گوشہ زندگی کو احاطہ کرتا ہو (یعنی ہر حالت میں رحم سے کام لینا چاہئے) تو ہمارے لئے مناسب نہیں کہ ہم ظالموں کا مواخذہ کریں یا مجرم کو سزادیں یا دشمن سے دشمنی کریں اور اگر ہم ایسا کریں تو زمین اور اہل زمین قنہ و فساد سے ہلاک ہو جائیں۔

لہذا بطور عموم یہ حکم دیا ہے کہ مہر و محبت کو پیش نظر رکھا جائے یعنی جانور کو سختی سے اور اذیت دے کر ذبح نہیں کرنا چاہئے اور ذبح کئے ہوئے جانور کی روح جدا ہونے سے قبل اس کے اعضاء کاٹنا اور کھال اتارنا جائز نہیں ہے۔ منخنقہ (گلا گھونٹا ہوا) اور موقوذہ (اتنا مارا ہوا جس سے وہ مر جائے) کو حرام قرار دیا اور ایک جانور کو دوسرے جانور کے سامنے جب کہ وہ دیکھ رہا ہو، ذبح کرنے سے منع فرمایا ہے اور اسی باب میں تحریر ہے کہ اسلام نے جانور کو ذبح سے پہلے پانی پلانے کا حکم دیا اور جس قدر ہو سکے ذبح ہونے والے جانور کے ساتھ نرمی سے پیش آئے اس کے علاوہ دوسرے احکام فقہی کتابوں میں تفصیل سے مذکور ہیں۔

اور رحمت الہی کی بات کہ خدا رحم الراحمین ہے۔ رحم الہی کا مطلب رقت قلبی اور تاثر شعوری (حسن) نہیں بلکہ اس سے مراد مستحق کو اس حد تک فیض و رحمت پہنچانا کہ جس کا وہ سزاوار ہے۔ لہذا اکثر ایسا ہوتا ہے کہ کسی چیز کے بارے میں ہم یہ خیال کرتے ہیں کہ یہ عذاب ہے حالانکہ وہ خدا کی طرف سے رحمت و خیر ہوتی ہے اور اسی طرح اس کے برعکس بھی۔ پس حکمت الہی کی نظر سے جائز نہیں کہ قانون بناتے وقت ہمارے جھوٹے احساسات کسی امر خداوندی کو غلط سمجھیں اور حقیقت واقع کے بر

خلاف غفلت سے فیصلہ کریں۔ گزشتہ باتوں سے یہ بات واضح ہو گئی ہے کہ اسلام نے گوشت کھانے کو جائز قرار دیا ہے اور جو شرائط و قیود اس کے مباح اور جائز ہونے کے لئے مقرر کی ہیں اس میں اس نے فطرت کی پیروی کی ہے۔  
 فِطْرَةَ اللَّهِ الَّتِي فَطَرَ النَّاسَ عَلَيْهَا لَا تَبْدِيلَ لِخَلْقِ اللَّهِ ذَٰلِكَ الَّذِيْنَ اَلْقِيْمَ۔

### (۳) اسلام نے زنج کا حکم کیوں دیا؟

دوسرا سوال کہ ہم یہ قبول کرتے ہیں کہ گوشت کھانے کو فطرت اور خلقت نے جائز سمجھا ہے۔ تو پس اس سلسلے میں حکم رحم کی رعایت کے لئے اس حیوان پر جو خود مر جائے اکتفا کیوں نہیں کیا گیا؟  
 اس سوال کا جواب فصل دوم میں جو باتیں تحریر کی گئی ہیں ان سے ظاہر ہو جاتا ہے۔ کیونکہ رحمت کے ایسے معنی لینے کا لازمہ حقیقی احکام کو باطل کرنا ہے اور اسلام نے اسی جذبہ رحم کو نوع انسانی میں قائم رکھنے کے لئے رحم کرنے سے متعلق احکام دیئے ہیں۔

اس کے علاوہ اگر فقط مردہ وغیرہ کو جائز قرار دے تو نہ صرف اس کا کوئی فائدہ نہیں بلکہ الٹا جسمانی و روحانی لحاظ سے مردار کھانا نقصان دہ ہے اور یہ خود خلاف رحمت ہے کیونکہ یہ چیز لوگوں کیلئے پریشانی اور زحمت کا باعث ہوتی اور لوگ جانور کے مرنے تک انتظار کرتے تاکہ اس سے بہر مند ہو سکیں۔ (منقول از تفہیم میزان)

یاد رکھیے کہ کھانے کے لئے جانور کو ذبح کرنا اس کے لئے کوئی ظلم نہیں بلکہ اس کے تکامل کے اسباب پورا کرنے کے لئے یہی ضروری ہے۔ کیونکہ جانور ذبح سے قبل صابت (خاموش) بے شعور اور بے عقل ہوتا ہے اور کچھ نہیں سمجھتا۔ لیکن ذبح ہونے اور انسان کے بدن کا جز بننے کے بعد ناطق صاحب ادراک اور باشعور ہو جاتا ہے۔ مثلاً بھیڑ کی زبان سے کوئی فضیلت اور کمال ظاہر نہیں ہوتا لیکن جب انسان کے بدن کا جز بن جاتی ہے تو حقائق کو آشکار کرتی ہے اور خدا کی حمد و ثناء کرتی ہے اور اسی طرح دوسرے اچھے کام اور کمالات کہ جو انسان کے دو سے اعضاء جو ارح سے ظاہر و آشکار ہوتے ہیں۔

## ذبح شرعی کے ذریعے تذکیہ

تذکیہ کے اسباب میں دوسرا ذبح شرعی ہے یعنی (جانور کی) گردن کی چار جڑی رگوں کو پورے طور پر گلے کے ابھرے ہوئے ہونے حصے سے نیچے کی طرف سے کاٹ دیا جائے (ان چار رگوں سے مراد ایک سانس کی نالی، دوسری کھانے کی نالی اور گردن کی دو موٹی رگیں جو سانس کی نالی کے پاس ہوتی ہیں) اور اس کے لئے بھی پانچ شرطیں ہیں۔

(۱) ذبح کرنے والا مسلمان ہو چاہئے مرد ہو یا عورت اور بچہ بھی اگر برے بھلے کی تمیز رکھتا ہو تو ذبح کر سکتا ہے۔  
 (۲) جانور کے سر کو کسی ایسی چیز سے کاٹے جو لوہے کے ہو لیکن اگر لوہا نہ ہو اور صورت حال یہ ہو کہ اگر جانور ذبح نہ کریں تو مر جائے گا تو کسی بھی تیز چیز سے جو اس کی چاروں رگیں قطع کر دے مثلاً شیشہ یا پتھر وغیرہ سے اسے ذبح کر سکتے ہیں۔  
 (۳) ذبح کے وقت جانور کی صورت۔ ہاتھ۔ پیر اور شکم قبلہ کی طرف ہونا چاہئے۔ لیکن اگر بھول جائے یا قبلہ معلوم نہ ہو کہ قبلہ کدھر ہے یا حیوان کو رو بہ قبلہ نہ کر سکتا ہو تو کوئی حرج نہیں ہے۔

(۴) جس وقت ذبح کرے تو خدا کا نام لے اور بسم اللہ کہنا کافی ہے اور اگر بھول جائے تو کوئی حرج نہیں ہے۔  
 (۵) ذبح ہو جانے کے بعد جانور حرکت کرے خواہ آنکھ پھرائے یا دم ہلائے یا پاؤں زمین پر مارے اور احتیاط یہ ہے کہ اتنا خون اس کے بدن سے نکل جائے جیسا کہ عام طور سے نکلتا ہے۔

اونٹ کو ذبح کرتے ہوئے ان پانچ مذکورہ شرطوں کے علاوہ ضروری ہے کہ چھری یا کوئی دوسری لوہے کی چیز جو کانٹے والی ہو اس کی گردن اور سینے کے درمیان اس جگہ پر جہاں گڈھا سا ہوتا ہے بھونک دیں۔  
 اور اگر حیوان سرکش ہو اور اسے شرعی طریقے سے ذبح کرنا ممکن نہ ہو مثلاً کنویں میں گر جائے اور یہ احتمال ہو کہ وہیں مر جائے گا تو اس کے جسم پر جہاں بھی ایسا زخم لگا کہ جس کی وجہ سے اس کا دم نکل جائے تو حلال ہو جاتا ہے اور اس کا قبلہ رو ہونا بھی ضروری نہیں لیکن دوسری شرطوں پر عمل کرنا ضروری ہے۔

مچھلی کا تذکیہ یہ ہے کہ اسے پانی سے زندہ پکڑا جائے پس اگر چھلکے والی مچھلی کو پانی سے زندہ پکڑا جائے اور وہ باہر آکر جان دے تو پاک ہے اور اس کا کھانا جائز ہے اور اگر پانی میں مر جائے تو بھی پاک ہے کیونکہ وہ خون جہندہ نہیں رکھتی لیکن اس کا کھانا حرام ہوگا اور ضروری نہیں کہ مچھلی کا شکار کرنے والا مسلمان ہو پس اگر کافر بھی مچھلی کا شکار کرے تو اس کا کھانا حلال ہے۔ اس شرط کے ساتھ کہ یہ جانتے ہوں کہ مچھلی پانی سے باہر آکر مری ہے۔

ٹڈی کا تذکیہ اسے زندہ پکڑنا ہے اور جب ٹڈی کو ہاتھ یا کسی دوسرے طریقے سے زندہ پکڑا جائے تو اس کی جان نکلنے کے بعد اس کا کھانا حلال ہے اور ضروری نہیں کہ اسے پکڑنے والا مسلمان ہو اور پکڑتے ہوئے اللہ کا نام لے۔

ایسی ٹڈی کا کھانا کہ جس کے پرنہ پھوٹے ہوں اور اڑنہ سکتی ہو، حرام ہے شکاری یا ذبح کرنے کے بعد اگر جانور کے پیٹ سے مرا ہوا بچہ نکلے تو اگر اس بچے کے اعضاء پورے ہو چکے ہوں اور جسم پر اون یا بال آگ چکے ہوں تو بچہ پاک ہے۔ کیونکہ اس کی ماں حلال گوشت ہے اس لئے اس (بچے) کا کھانا جائز ہے۔

## حرام گوشت جانور تذکیہ سے پاک ہو جاتے ہیں

جس قدر گزر چکا ہے اس سے معلوم ہو جاتا ہے کہ سوائے کتے اور خنزیر کے ہر حرام گوشت جانور تذکیہ شرعی سے پاک ہو جاتا ہے لیکن اس کا کھانا حرام ہے اور اگر تذکیہ نہ ہو تو اس کا مردہ نجس بھی ہوگا۔ ہاں اگر خون جہندہ رکھتا ہو اور تذکیہ کے بغیر مر جائے تو اس کا کھانا حرام ہے لیکن وہ نجس نہیں ہے۔ مثلاً سانپ اور کیڑے وغیرہ اور ہر حلال گوشت جانور کہ جس کا شرعی تذکیہ ہو چکا ہو تو اس کا کھانا حلال ہے اور اگر بغیر تذکیہ کے مر جائے تو وہ نجس ہے اور اس کا کھانا حرام ہوگا اور اگر خون جہندہ نہ رکھتا ہو تو اس کا کھانا حرام ہے لیکن نجس نہیں ہوگا مثلاً مچھلی کہ جو پانی میں مر گئی ہو۔ اس بناء پر مردار کہ جس کا کھانا حرام ہے۔ وہ مراد حیوان ہے جو تذکیہ شرعی کے بغیر مر جائے خواہ مرض کی وجہ سے یا موت کی وجہ سے ہو یا بیرونی اسباب میں سے کسی سبب کی بناء پر اچانک یا آہستہ آہستہ اسکی موت واقع ہوئی ہو چونکہ جانور کی موت بیرونی و ناگہانی موت کی بناء پر کم واقع ہوتی ہے ممکن ہے کہ یہ خیال ہو کہ جانور اس طرح مرنے سے مردار نہیں ہوتا۔ آیہ شریفہ میں اس قسم کا بھی خاص طور پر ان پانچ چیزوں میں ذکر کیا گیا ہے اور ان سب کو مردار قرار دیا گیا ہے۔

(۱) متخفہ۔ وہ جانور جو گلا گھونٹنے سے مر جائے خواہ تصادف کی بناء پر ہو یا کسی نے عمدتاً گھونٹا ہو خواہ کسی آلے وغیرہ سے گھونٹا جائے مثلاً اس کی گردن میں رسی باندھ کر گلے کو دبایا جائے یہاں تک کہ وہ مر جائے یا اس کے سر کو دو لکڑیوں کے درمیان داخل کیا جائے یہ طریقہ اور اس کے علاوہ کئی طریقے زمانہ جاہلیت (اسلام سے قبل) میں رائج تھے۔

(۲) موقوذہ۔ وہ جانور جسے اس قدر مارا جائے کہ وہ مر جائے۔

(۳) متردیہ۔ وہ جانور جو بلندی پر سے گر گیا ہو مثلاً پہاڑ پر سے یا کنویں میں گر کر مر جائے۔

(۴) نطیجہ۔ وہ جانور جو دوسرے جانور کے سینگ مارنے سے مر جائے۔

(۵) ما اکل السبعوہ جانور کہ جسے درندے نے چیز پھاڑ کر اس کا کچھ حصہ کھالیا ہو تو اس کا باقی ماندہ حصہ مردار ہو۔

اس آیہ شریفہ میں ناؤذیح علی اللئصبے مراد زمانہ جاہلیت کے طریقے سے منع ہے۔ چونکہ اسلام سے پہلے مشرکین کعبہ کے اطراف میں پتھروں کو نصب کر دیتے تھے اور انہیں مقدس اور پرستش کے قابل سمجھتے تھے اور ان کے اوپر جانوروں کو ذبح کرتے تھے۔



اور وَاَنْ تَشْتَقِبُوا بِالْاَزْلَامِ مَرَادِ قِرْبَانِي كِي بھيڑيا دوسے چارپائے کو حصے کرنے کے لئے لینے سے منع کیا گیا ہے اور اس وقت اس بات کی تشخيص کے لئے کہ کون حصہ رکھتا ہے اور کون نہیں رکھتا اور دويا مختلف حصوں كى تشخيص كيلئے ہر ایک مخصوص تير استعمال کرے یہ بھی ایک قسم کا جو ہے۔ چنانچہ جوئے کی بحث میں اس کا ذکر کیا گیا ہے۔

## مردار کیوں حرام ہے؟

کتاب کافی اور امالی میں مفضل بن عمرو سے روایت کی گئی ہے کہ اس نے امام جعفر صادق سے پوچھا کہ خداوند عالم نے مردار، خون اور خنزیر کے گوشت کو کیوں حرام قرار دیا ہے؟ امام نے فرمایا۔

ایسا نہیں ہے کہ خداوند عام نے کچھ چیزوں کو اپنے بندوں کے لئے حرام اور کچھ حلال قرار دیا تاکہ جو حرام ہے (نعوذ باللہ) اس سے وہ اپنی خواہش پوری کرے اور حلال چیز سے جب کہ وہ رغبت نہیں رکھتا اس لئے بندوں کا حصہ قرار دیا (خلاصہ خداوند عالم نے اپنے فائدے کے پیش نظر حلال و حرام کا قانون نہیں بنایا) بلکہ (حقیقت یہ ہے کہ) خدا نے جب مخلوق کو پیدا کیا تو وہی بہتر جانتا ہے کہ کون سی شے انسانی جسم کے لئے مفید و ضروری ہے لہذا اسے اپنے فضل سے مباح و حلال قرار دیا اور وہی بہتر جانتا ہے کہ کون سے شے انسانی جسم کے لئے ضرر رساں ہے لہذا اسے منع کیا اور حرام قرار دیا البتہ انہی حرام چیزوں کو اس شخص کے لئے جو مجبور وہ اور اس کے پاس جان بچانے کے لئے اس کے علاوہ کوئی چارہ نہ ہو تو (انہی حرام چیزوں کو) مباح و حلال قرار دیا۔ لیکن صرف اسی قدر (کھانے کی) اجازت دی کہ جس سے اس کی جان بچ جائے۔

ثُمَّ قَالَ (ع) وَاَنَا الْمَيْتَةُ فَإِنَّهُ لَا يَزِيحُهَا أَحَدٌ إِلَّا ضَعُفَ بَدَنُهُ وَنَحَلَ جِسْمَهُ وَذَهَبَ قُوَّتُهُ وَانْقَطَعَ نَسْلُهُ وَلَا يَمُوتُ أَكْلُ الْمَيْتَةِ إِلَّا مُجْنَاةً (امالی - وسائل)

اس کے بعد آپ نے فرمایا مردار کھانے سے جسم کمزور و لاغر ہو جاتا ہے اور قوت ختم ہو جاتی ہے اور نسل منقطع ہو جاتی ہے اور مردار کھانے والے کی موت اچانک واقع ہوتی ہے۔

شاید ان مفاسد کی وجہ یہ ہو کہ اگر جانور خود مر جائے یا اس کا گلا گھونٹا جائے تو آن و احد میں اس کے بدن میں جاری خون رک جاتا ہے۔ گندہ اور فساد آور خون اسکی رگوں میں رہ جاتا ہے اور جانور کے گوشت کو فاسد اور زہریلا کر دیتا ہے اور ذبح کرنے سے یہ خون خارج ہو جاتا ہے اور جانور کا گوشت گندگی اور زہریلے پن سے محفوظ رہتا ہے۔ چنانچہ امام جعفر صادق (علیہ السلام) کی حدیث احتجاج میں اس مطلب کی طرف اشارہ کیا گیا ہے کہ جب زندیق نے امام (علیہ السلام) سے پوچھا کہ خداوند عالم نے مردار کو کیوں حرام کیا ہے تو امام (علیہ السلام) نے فرمایا۔

فَقَالَ (ع) فَرَقَائِنَهَا وَبَيْنَ مَا يَذْكَرُ عَلَيْهِ اسْمُ اللَّهِ تَعَالَى وَالْمَيْتَةَ قَدْ جَمَدَ فِيهَا الدَّمُ وَتَرَجَعَ إِلَى بَدْنِهَا فَلَحْمُهَا ثَقِيلٌ  
عَيْزٌ مُرِيٌّ لِأَنَّهَا يُوكَلُ لَمَحْمًا بِدَمِهَا قَالَ فَالَسَّمَكُ مَيْتَةٌ؟ فَقَالَ (ع) إِنَّ السَّمَكَ ذَكَائُهُ إِخْرَاجُهُ حَيًّا مِنَ الْمَاءِ ثُمَّ يُشْرَكُ  
حَتَّى يَمُوتَ مِنْ ذَاتِ نَفْسِهِ وَذَلِكَ أَنَّهُ لَيْسَ لَهُ دَمٌ وَكَذَلِكَ الْجَزَادُ

(بخار الانوار۔ احتجاج امام صادق (ع) ص ۲۵۰)

امام (علیہ السلام) نے فرمایا: مردار حرام کیا گیا تاکہ اس جانور میں اور جس پر خدا کا نام نہ لیا گیا ہو فرق ہو۔ اس کے علاوہ چونکہ مردار کا خون بدن سے خارج نہیں ہوتا بلکہ اس کے بدن میں پلٹ جاتا ہے اور منجمد ہو جاتا ہے جس سے اس کا گوشت ثقیل اور ناگوار ہو جاتا ہے اور اس کا گوشت خون کے ساتھ کھایا جاتا ہے تو اس زندقہ نے کہا کہ پھر تو مچھلی کا گوشت بھی مردار اور حرام ہونا چاہئے۔ کیونکہ اسکے جسم سے بھی خون خارج نہیں ہوتا۔ امام (علیہ السلام) نے فرمایا مچھلی کا تذکیہ یہی ہے کہ اسے پانی سے نکال کر باہر چھوڑ دیا جائے تاکہ وہ خود مر جائے اور اسے ذبح کرنا ضروری نہیں ہے کیونکہ اس میں خون نہیں ہوتا اور اسی طرح ٹڈی بھی۔ علامہ مجلسی بخار الانوار کی چوتھی جلد میں اس حدیث کی شرح کے ضمن میں فرماتے ہیں۔ چونکہ جانور کا مردہ ہونا اور اس کی حرمت کے دو سبب ہیں۔ ایک یہ کہ ذبح و نحر کی شرائط کا خیال نہ رکھنا اور دوسرے ذبح و نحر نہ کرنا۔ پس امام (علیہ السلام) نے پہلی صورت میں مردار کے حرام ہونے کی وجہ مذہبی و معنوی حکم قرار دیا ہے۔ چنانچہ اگر خدا کا نام لیا جائے تو ذبیوی و اخروی، صوری و معنوی برکتیں انسان کے روح و بدن کا مقدر ہوتی ہیں اور اگر ترک کرے تو ان برکات سے محروم ہو جاتا ہے۔

اور دوسری صورت میں کہ جب جانور ذبح اور نحر کئے بغیر مر جائے تو وہ خون جو رگوں میں رہ گیا ہے وہ اس گوشت کے ساتھ کھایا جائے گا اور خون کھانے میں جو بڑے مفسد ہیں انسان ان میں مبتلا ہو جائے گا اور جب سائل نے اعتراض کمرتے ہوئے کہا کہ اس بناء پر مچھلی بھی حرام اور مردار ہوگی کیونکہ اسے بھی تو ذبح نہیں کیا جاتا اور اس سے بھی خون خارج نہیں ہوتا؟ تو امام (علیہ السلام) نے جواب دیا کیونکہ مچھلی میں زیادہ خون نہیں ہوتا اس لئے اسے ذبح کرنا ضروری نہیں کہ اس ذبیعے سے خون خارج ہو سکے اور مچھلی میں جو تھوڑا سا خون ہوا ہے وہ ذبح کئے ہوئے جانور میں باقی ماندہ خون کی طرح ہے جو بے ضرر اور حلال ہے۔

## خونا

خون کی دو قسمیں ہیں، نجس اور پاک، انسان اور ہر اس جانور کا خون نجس ہے کہ جو خون جہندہ رکھتا ہو، یعنی اگر اس کی شہ رگ کاٹیں تو خون اچھل کر نکلے۔ خواہ کم ہو یا زیادہ اس بناء پر وہ خون جو دودھ دوہتے ہوئے دودھ میں نظر آئے وہ نجس ہے اور دودھ کو

بھی نجس کر دیتا ہے اور اس کا پینا حرام ہے اور بنا پر احتیاط وہ معمولی سا خون جو انڈے میں نظر آئے اس سے بھی اجتناب کرنا چاہئے۔

لیکن دو طرح کا خون پاک ہے۔ ایک ہر اس جاندار کا خون جو خون جہندہ نہیں رکھتا ہو مثلاً مچھلی و مچھر وغیرہ۔ دوسرے حلال گوشت جانور کو ذبح کرنے کے بعد جو باقی ماندہ خون رہ جائے وہ حلال ہے۔ پس اگر جانوروں کو حکم شرعی کے مطابق ذبح کیا جائے اور معمول کے مطابق خون بہہ جائے تو جسم میں بچا ہوا خون پاک ہے۔ لیکن اگر (جانور) کے سانس لینے یا جانور کا سر بلندی پر ہونے کی وجہ سے خارج شدہ خون دوبارہ بدن میں پلٹ جائے تو اس کا بقیہ خون پاک نہیں ہوگا۔

اس کے علاوہ بطور کلی خون چاہے پاک ہو یا نجس اس کا کھانا حرام ہے۔ لیکن وہ پاک خون جو مچھلی اور ذبح شدہ جانور کے بدن کا جزو ہو یعنی اگر اس طرح ہو کہ گوشت کا جزو شمار کیا جائے تو اس کے کھانے میں کوئی مضائقہ نہیں۔ البتہ اگر اسے خون کہا جائے تو اس کا کھانا حرام ہے۔

## خون کے حرام ہونے کا سبب

تفسیر عیاشی میں امام جعفر صادق (علیہ السلام) سے روایت کی گئی ہے کہ آپ نے فرمایا خون (پینا) مرض قلب (شدید پیاس اور جنون) سنگلی اور بے رحمی کا سبب بنتا ہے اور خون پینے والے سے عین ممکن ہے کہ وہ کسی بھی وقت اپنے والدین یا کسی رشتہ دار یا کسی دوست کو قتل کر دے۔

آپ نے فرمایا: وَأَمَّا الدَّمُ فَإِنَّهُ يُورِثُ أَكْثَرَ الْمَاءِ الْأَصْفَرِ۔۔۔۔۔۔۔۔۔۔ (کافی)

خون کا پینا جسم میں زرد پانی کی تولید کا سبب بنتا ہے۔ اور انسانی بدن کو بدبودار اور انسان کو بد اخلاق بناتا ہے اور اس کی نسل میں ایک طرح کا جنون ہوتا ہے اور دل کو بے رحم بناتا ہے۔ (وسائل)

سَأَلَ الزَّنْدِيُّقُ أَبَا عَبْدِ اللَّهِ (ع) لِمَ حَرَّمَ الدَّمُ الْمَسْفُوحَ؟ قَالَ (ع) لِأَنَّهُ يُورِثُ الْفَسَاوَةَ وَيَسْلُبُ الْفُؤَادَ رَحْمَةً وَيُعَقِّقُ الْبَدَنَ وَيُعَيِّرُ اللَّوْنَ وَأَكْثَرَ مَا يُصِيبُ الْإِنْسَانَ الْجُذَامُ يَكُونُ مِنْ أَكْلِ الدِّمِ۔ (احتجاج جلد ۴، بحار الانوار ص ۲۵۰)

زندیق نے حضرت امام جعفر صادق (علیہ السلام) سے پوچھا بہانے ہوئے خون کو حرام قرار دینے کی کیا وجہ ہے؟ امام (علیہ السلام) نے فرمایا خون پینے سے قساوت قلبی اور بے رحمی پیدا ہوتی ہے بدن کو بدبودار کرتا ہے اور رنگ کو متغیر کرتا ہے اور غالباً خون پینے سے انسان کو جذام کو مرض ہوتا ہے۔

حضرت امام علی رضا (علیہ السلام) فرماتے ہیں کہ خون پینے سے انسان کے جسم میں طاعون، زخم اور پھوڑے پیدا ہوتے ہیں جو غالباً انسان کی موت کا سبب بنتے ہیں،

## خنزیر

خنزیر اور کتا دو نجس العین جانور ہیں جن کے بدن کے تمام اجزاء حتیٰ بال اور ناخن کہ جن میں جان نہیں ہوتی، وہ بھی نجس ہیں اور ان کو ذبح کرنا بیہودہ عمل ہے۔ یعنی یہ (جانور) کسی بھی طریقے سے پاک نہیں ہو سکتے اور ان کا (گوشت) کھانا حرام اور گناہ کبیرہ ہے۔

امام علی رضا (علیہ السلام) خنزیر کا گوشت کھانے کی حرمت کا سبب بیان کرتے ہوئے فرماتے ہیں۔  
 حَرَمَ الْخِنْزِيرُ لِأَنَّهُ مُشَوِّهٌ جَعَلَهُ اللَّهُ عَزَّوَجَلَّ عِظَةً لِلْخَلْقِ عِبْرَةً وَ تَخْوِيفاً وَ دَلِيلًا عَلَىٰ مَا مَسَّحَ عَلَىٰ خَلْقَتِهِ وَلَا نَّ عَذَابَهُ أَقْدَرُ الْأَقْدَارِ مَعَ عَالٍ كَثِيرَةٍ

(عیون النجبار الرضا (علیہ السلام)۔ وسائل باب اول)

خداوند عالم نے خنزیر (کا گوشت) کھانا حرام فرمایا ہے، چونکہ یہ ایک ہیبت ناک اور بد صورت جانور ہے اور خداوند عالم نے اسے اس لئے پیدا کیا ہے کہ لوگ (اسے دیکھ کر) نصیحت و عبرت حاصل کریں (یعنی اسے دیکھ کر سمجھ لیں کہ خدا ہر چیز سے زیادہ قوی ہے اور اپنی انسانی شکل کی خوبصورتی پر خدا کا شکر ادا کریں) اور شہوت پرستی و بے ہودہ باتیں جو اس چیز کا سبب بنتی ہے پر ہیز کریں کہ خداوند عالم ان کی خوبصورتی کو خنزیر کی صورت میں بدل دے اور وہ مسخ ہو جائیں (چنانچہ گزشتہ امتوں کے بارے میں فرمایا کہ وہ سب لوگ عالم برزخ اور قیامت میں خنزیر کی سیرت کی وجہ سے اسی کی صورت میں محشور ہوں گے) نیز خنزیر کو انسانوں میں رکھاتا کہ ان گزشتہ امتوں کی دلیل ہو جو اس صورت میں مسخ ہو گئے تھے اور خنزیر کے گوشت کی حرمت کا دوسرا سبب یہ ہے کہ اس کی خوراک انتہائی نجس اور گندی چیزیں ہوتی ہیں اور اس کے خون میں بے شمار مفسد اور نقصانات ہیں

امام جعفر صادق (علیہ السلام) فرماتا ہے:

وَأَمَّا الْخِنْزِيرُ فَإِنَّ اللَّهَ تَبَارَكَ وَتَعَالَىٰ مَسَّحَ أَقْوَاماً فِي صُورَةِ شَتَّىٰ مِثْلَ شِبْهِ الْخِنْزِيرِ وَالْقَرْدِ وَ الدُّبِّ وَ مَا كَانَ مِنَ الْمَسْخُوحِ ثُمَّ هِيَ عَنْ أَكْلِهِ لَمِثْلِهِ يَنْتَفِعُ النَّاسُ بِهِ وَلَا يَسْتَخِفُّوا بِعُقُوبَتِهِ  
 (تفسیر عیاشی اور کتاب الطعمہ و الاشریہ و وسائل باب اول صفحہ ۲۴۸)

خداوند عالم نے کئی قوموں کو مختلف جانوروں کی صورت میں مسخ کر دیا تھا، انہی میں سے خنزیر و بندر اور ریچھ وغیرہ اور کچھ دوسرے جانور بھی مسخ کئے گئے ہیں۔ پھر ان جانوروں کے کھانے سے منع کیا گیا ہے تاکہ لوگ ان سے عبرت حاصل کریں اور اس کے عذاب کو حقیر نہ سمجھیں۔

انجمن تبلیغات اسلامی کی کتاب، اسلام و علم امروز میں تحریر ہے خنزیر ایک ایسا جانور ہے کہ جانوروں کے ماہرین اسے موٹی جلد والے جانوروں میں شمار کرتے ہیں اور سبور و حشی خنزیر اور پانی کے گھوڑے کو ایک ہی خاندان کا جز سمجھتے ہیں۔ خنزیر کا گوشت کھانے کے بہت زیادہ نقصانات ہیں لیکن فی الحال اس کے کھانے کی ظاہری علت کو بیان کیا گیا ہے۔

خداوند عالم نے خنزیر کا گوشت کھانا سے قوم یہود کو منع کیا اور مسلمانوں پر حرام قرار دیا ہے۔ عیسائی آج بھی خنزیر کا گوشت کھاتے ہیں اور تعجب اس بات پر ہوتا ہے کہ آج جب کہ وہ خنزیر کے گوشت کی حرمت کا سبب سمجھ گئے ہیں۔ لیکن پھر بھی اس کے کھانے سے باز نہیں آتے۔ ماہرین علم طبیعت آج واضح طور پر سمجھ گئے ہیں کہ خنزیر کے گوشت میں کیا کیا نقصانات ہیں اس دنیا میں اس کے نقصان سے بچنے کا واحد حل یہی تھا کہ اسے حرام قرار دیا جائے۔

وہ ممالک کہ جہاں خنزیر کا گوشت زیادہ کھایا جاتا ہے وہاں پچش کی بیماری عام ہے اور اس کے برعکس اسلامی ممالک میں جہاں خنزیر کا گوشت بالکل نہیں کھایا جاتا وہاں یہ مرض بالکل نہیں ہے۔

## گوشت خنزیر کے نقصانات کی تفصیل

(۱) معنوی اور اخلاقی نقصانات، علم طبیعت کے لحاظ سے یہ بات مسلم ہے کہ انسان جس بھی جانور کا گوشت زیادہ استعمال کرے تو وہ اسی جانور کے اخلاق سے متصف ہو جاتا ہے۔ مثلاً اگر انسان ہمیشہ گائے کا گوشت کھائے تو گائے کی صفت اور طاقت اس میں پیدا ہو جاتی ہے اور اگر بھیڑ کا دودھ اور گوشت کھائے تو رحم دلی اور بھیڑ کی صفت پیدا ہو جاتی ہے۔ اسی طرح خنزیر کا گوشت کھانے سے انسان میں خنزیر کی طرح صفات پیدا ہو جاتی ہے۔ خنزیر بے حیائی اور بے غیرتی میں مشہور ہے۔ اس میں عصبيت جنسی نہیں پائی جاتی۔ یہ وہ بے غیرت جانور ہے جو دوسرے خنزیر کو اپنے مادہ کی طرف دعوت دیتا ہے اور پھر خوش ہوتا ہے۔ غرض کہ جتنی بھی جنسی بے غیرتی ہے اور بے شرمی کی باتیں ہیں وہ سب اس کے اندر جمع ہیں۔ تعجب اس بات پر ہوتا ہے کہ یورپی بھی اس جانور کی برائی کو سمجھتے ہیں اور جب بھی کسی کو بے حیائی و بے غیرتی کا طعنہ دینا ہو تو اسے خنزیر کے نام سے پکارتے ہیں اور ان کے نزدیک یہ ایک بہت بڑی گالی اور خنزیر کا دوسرا معنوی نقصان یہ ہے کہ یہ غلاظت خور ہے۔ جب بھی پاخانہ کرتا ہے اسے کھا لیتا ہے اور کسی چیز کا خیال نہیں رکھتا نتیجتاً اس کا وجود سراپا گندگی ہے۔

یہ بد صورت جانور کہ جسے دیکھ کر انسان کراہیت محسوس کرتا ہے گندا اور سراپا گندگی اور کثافت کھانے والا یہ وہی جانور ہے کہ جسے مغربی نادان لوگ اس کے نقصانات جانتے ہوئے بھی مہنگی قیمت پر خریدتے ہیں اور اس کی آنتوں کو اس کے خون اور چربی سے پر کر کے انتہائی شوق سے کھاتے ہیں، بجائے اس کے کہ کم قیمت پر بھیڑ کے سالم گوشت سے فائدہ اٹھائیں وہ بہت زیادہ قیمت دے کر اپنے لئے بد بختی خریدتے ہیں۔ مشہور ہے کہ خنزیر مظہر شیطان ہے اور بالعموم یہ فکر خود مغربی لوگوں کی ہے جو کہ اس جانور کے مرید ہیں۔ چنانچہ اپنے مذہبی قصوں میں جب بھی شیطان کا تجسم پیش کرتے ہیں تو اسے خنزیر کی صورت میں پیش کرتے ہیں۔ انجیل برنایا میں ان حقائق کی وضاحت ان کی تحریر سے ہو سکتی ہے۔ انہوں نے خنزیر کو مظہر شیطان کہا ہے اور کہتے ہیں کہ اس حیوان کے بدن میں شیطان کی روح ہے۔ انجیل کہ جو فعلاً عیسائیوں کے ہاتھ میں ہے۔ اس میں بھی اس بات کی تائید کی گئی ہے۔ چنانچہ متی میں ۸-۲۳ اور مرقس ۵-۱ تک اور لوقا ۸-۲۸ تک ۳۹ حضرت عیسیٰ کا شیطان کو خنزیر کے گلے میں داخل کرنا اور اس گلے کو ندی کی طرف بھینچنے کی تشریح کی گئی ہے۔ اس بناء پر معنوی لحاظ سے عیسائی بھی خنزیر کا گوشت کھانے کی برائی جانتے ہیں۔ لیکن پھر بھی اس کا گوشت کھانے سے اجتناب نہیں کرتے۔

### (۲) جسمانی نقصانا

جسمانی لحاظ سے خنزیر کے بہت زیادہ نقصانات ہیں لیکن اس میں سے دو بہت زیادہ اہم ہیں ایک تو ٹریکیٹ (Tri chine) سور کے گوشت کا کیڑا ٹریکیٹوز (Tri chinoes) (سور کے کیڑے کی بیماری) اور دوسرے کرم کدو کہ جس کی تفصیل ذیل میں بیان کی جاتی ہے۔

### (۳) ٹریکیٹوز

یہ ایک چھوٹا جاندار ہے جو خنزیر کے گوشت میں اپنی جگہ بناتا ہے ٹریکیٹوز ایک کیڑا ہے کہ جس میں نر ایک سے ڈیڑھ ملی میٹر تک ہوتا ہے اور مادہ تین ملی قطر رکھتی ہے۔ ایک مادہ کے عرصے میں دس سے پندرہ ہزار تک انڈے دیتی ہے۔ صرف خنزیر کا گوشت کھانے سے ٹریکیٹوز انسان کے بدن میں داخل ہو جاتا ہے اور شروع میں خون کے سرخ جراثیم زیادہ ہو جاتے ہیں اور بعد میں ختم ہو جاتے ہیں اور نوبت یہاں تک پہنچتی ہے کہ سرخ جراثیم انتہائی کم ہو جاتے ہیں اور انسان خون کی کمی کا شکار ہو جاتا ہے اور ممکن ہے کہ یہی حالت اسے موت کی طرف دھکیل دے۔

جب تریکیں معدے میں داخل ہوتے ہیں تو معدے کی رطوبتوں کے اثر انداز ہونے کی بنا پر ان کے جھتوں کی مضبوط دیوار ٹوٹ جاتی ہے اور تیزی سے اپنی نسل میں اضافہ کرتے ہیں اور معدے اور خون کے ذریعے بدن میں داخل ہو جاتے ہیں۔ اس کا سب سے پہلا اثر سرچکرانا اور مخصوص قسم کا بخار ہے۔ یہ بخار نظام ہاضمہ سے مربوط ہو جاتا ہے اور اسہال (دست) (D i a r r h o e a) شروع ہو جاتے ہیں۔ یہ بخار شروع میں کم ہوتا ہے لیکن آہستہ آہستہ زیادہ اور پرانا ہو جاتا ہے۔

اور دوسرے مختلف امراض مثلاً اعصاب میں کھنچا و بدن میں خارش (I t c h) تمام بدن میں سخت سستی و تھکاؤ کا ہونا۔ بدن میں انتہائی کمزوری کی بناء پر دردوں کا رہنا وغیرہ اور چار پانچ روز ہی میں موت سر پر منڈلانے لگتی ہے۔ اور مرض کے دوسرے آثار بھی مریض کے چبانے، نکلنے اور سانس لینے کے عمل سے ظاہر ہوتے ہیں اور ہو سکتا ہے کہ موت دوسرے عوامل کی بناء پر واقع ہو۔ کیونکہ یہ کیڑے اپنے قیام کے تیسرے ہفتے میں معدے کے عضلات پر حملہ شروع کر دیتے ہیں اور ساتویں ہفتے میں انتہائی زیادہ ہو جاتے ہیں۔ کمزور مرض قوی ہو جاتا ہے اور مریض کو مار دیتا ہے۔

تریکیں کیڑوں سے جو مرض پیدا ہوتا ہے وہ (T r i c h i n o e s) ٹریکینوز کے نام سے مشہور ہے۔ یہ مرض ان ممالک میں بہت زیادہ ہے جہاں خنزیر کا گوشت کثرت سے استعمال ہوتا ہے اور اسلامی ملکوں میں کہ جہاں خنزیر (کا گوشت) حرام ہے، یہ مرض بالکل نہیں۔ جب تریکیں معدے میں داخل ہو جائیں تو پھر کیڑے مار کوئی بھی دوائی ان کو دور کرنے پر قادر نہیں ہے جب بھی نو مولوڈ تریکیں عضلات میں نفوذ کر جائیں تو اسکا کوئی علاج نہیں اور ہر صورت میں مریض کو موت سے ہمکنار کر دیتے ہیں۔ اس مرض کے خطرناک ہونے اور سرایت کرنے کے لئے یہی کافی ہے کہ خنزیر کے ایک کلو گوشت میں ممکن ہے کہ ۴۰۰ (چار سو) ملین نو مولوڈ تریکیں ہوں۔

#### (۴) چیچش کی بیماریا

خنزیر کا گوشت کھانے سے انسان پر جو خطرناک ترین بیماریاں عارض ہوتی ہیں ان میں سے ایک چیچش کا مرض ہے کہ جس کی تولید کا عمل تنہا کرم کدو ہے اس کیڑے کا بدن ایک سر سے مرکب ہے کہ جس کے دو زنجیری حلقے اور چار شاخیں ہوتی ہیں کہ جس کے ذریعے یہ اپنے آپ کو انسان کے معدے کی دیوار سے چپکا لیتا ہے۔ سر کے بعد زنجیر حلقے سے بہت زیادہ لمبی ہوتی ہے جو اس کے بدن کو تشکیل دیتا ہے اور کبھی یہ حلقہ مجموعاً کئی میٹر تک ہو جاتا ہے۔ سر کے نزدیک کا حلقہ بہت چھوٹا ہوتا ہے اور جس قدر اس سے دور ہوتا جاتا ہے، حلقہ اتنا ہی سخت ہو جاتا ہے اور ہمیشہ نئے زیادہ کرتے ہیں لیکن بدن کے آخری حلقے جو انڈوں سے بھرے

ہوئے ہیں وہ علیحدہ ہو کر پاخانے کے ساتھ خارج ہو جاتے ہیں۔ ہر حلقہ میں تنہا دو جنس فر اور مادہ ہوتے ہیں جس جس سے تولید کا عمل جاری رہتا ہے۔ وہ انڈے جو اس ذریعے سے (پاخانے) کے ساتھ خارج ہوتے ہیں، خنزیر انہیں کھا لیتا ہے اور اسی وجہ سے انڈے خنزیر کے معدے میں چلے جاتے ہیں اور اس طرح وہ انڈے دوبارہ تولید کا عمل شروع کر دیتے ہیں۔ اگر اس خنزیر کے گوشت کو انسان کھائے تو (بہت کم ایسا ہوتا ہے کہ خنزیر کے گوشت میں نو مولود تینا نہ ہوں۔ وہ کیڑے جیسے ہی انسان کی آنتوں میں داخل ہوتے ہیں، نمو پاتے ہیں اور تینا بن جاتے ہیں۔ جیسا کہ کہا جاتا ہے۔ اس کے برعکس یہ کرم کدو ایک زیادہ نہیں ہے۔ ممکن ہے کہ کئی کیڑے انسان کے بدن میں داخل ہوں۔ کرم کدو کا وجود انسان کے بدن میں بہت زیادہ بیماریوں کا موجب بنتا ہے اور ماہرین کے کہنے کے مطابق اس سے بچنے کا سب سے بہترین طریقہ یہ ہے کہ خنزیر کا گوشت نہ کھایا جائے۔

پچھلے کا مرض ان ممالک میں بہت زیادہ ہے جہاں پر خنزیر کا گوشت کثرت سے استعمال ہوتا ہے جیسے جرمنی میں۔ خنزیر کے گوشت کے نقصانات صرف ان ہی چیزوں پر منحصر نہیں بلکہ خنزیر کا گوشت ثقیل الہضم اور معدے کے لئے انتہائی تکلیف کا باعث ہوتا ہے۔

خنزیر کا گوشت کھانے سے غالباً انسان میں زہر پیدا ہوتا ہے کہ جسے اصطلاح عملی میں بوتولیسم کہتے ہیں۔ درحقیقت ان لوگوں کی حالت پر بہت افسوس ہوتا ہے کہ جو عملی تجربات کی بناء پر خنزیر کا گوشت کھانے کے نقصانات سمجھتے ہیں لیکن پھر بھی اس سے پرہیز نہیں کرتے اور اس بارے میں دین اسلام کی عظمت کو تسلیم کرنا چاہتے ہیں کہ جس نے آج سے ایک ہزار تیس سو سال پہلے کہ جب دنیا ان مسائل سے بہت دور تھی خنزیر کے گوشت کے نقصانات کو پیش نظر رکھتے ہوئے اسے حرام قرار دیا۔

اور اسی طرح کتے کے بارے میں کہ جسے دین اسلام نے نجس العین قرار دیا اور اسے گھر میں رکھنے سے منع فرمایا ہے۔ بالآخر یہ حقیقت بھی عیاں ہو گئی کہ کتے سے بہت سی بیماریاں انسان میں منتقل ہوتی ہیں مثلاً خارش، گنجا پن اور دوسرے جلدی امراض جو سمیوں کے اثر سے پیدا ہوتے ہیں۔ مثلاً بھاری اور سب سے بڑا مرض کرم کدو سگ ہے اور کتے سے مختلف قسم کی جوئیں انسان میں منتقل ہوتی ہیں اور پھیپھڑوں کا مرض وغیرہ۔

ان میں سے ہر مرض کی تفصیل مذکورہ کتاب میں ذکر کی گئی ہے اور مزید لکھتے ہیں کہ یہ بات بھی واضح ہو گئی ہے کہ کتے کے برتن چاٹنے سے جو جراثیم برتن پر لگ جاتے ہیں وہ مٹی کے علاوہ کسی چیز سے دور نہیں ہوتے چنانچہ اسلام میں بھی اس کے پاک ہونے کا انحصار صرف مٹی ملنے پر ہے



## تَرْكُ الصَّلَاةِ عَمْدًا

### (نماز کو عمداً ترک کرنا)

کبار منصوصہ میں سے چھیتس واں گناہ نماز کو عمداً ترک کرنا ہے۔ چنانچہ عبدا لعظیم کے صحیفہ میں امام محمد تقی، امام علی رضا، امام موسیٰ کاظم اور امام جعفر صادق سے اسکی تصریح کی گئی ہے۔ اور اسی طرح امیر المومنین علی (علیہ السلام) سے نقل کی گئی روایت میں بھی اس کے کبیرہ ہونے کی صراحت کی گئی ہے۔ چونکہ نماز کا وجوب اسلام کے مسلمہ احکامات میں سے ہے۔ پس جو کوئی (نماز کے وجوب کا) انکار کرتے ہوئے نماز نہ پڑھے تو وہ کافر اور دین اسلام سے خارج ہے کیونکہ نماز کا انکار رسالت کا انکار اور قرآن مجید کو تسلیم نہ کرنا ہے اور ایسا شخص کافر ہے۔ اور اگر نماز کے وجوب کا منکر نہ ہو اور قرآن پاک اور خاتم الانبیاء (صلی اللہ علیہ وآلہ) کی رسالت کو حق مانتا ہو، اور اعتقاد رکھتا ہو کہ نماز خداوند عالم کی طرف سے واجب کی گئی ہے لیکن سستی اور لاپرواہی کی بناء پر ترک کرتا ہو تو ایسا شخص فاسق ہے۔

صورت اول کے پیش نظر وہ روایات جو تارک نماز کے کافر ہونے کے بارے میں وارد ہوئی ہیں بہت زیادہ ہیں اور مضمون سب کا ایک ہے۔ (لتالی الاخبار صفحہ ۳۹۴ و صلوة وسائل)

امام جعفر صادق (علیہ السلام) فرماتے ہیں:

(قَالَ عَلَيْهِ السَّلَامُ) جَاءَ رَجُلٌ اِنِّي النَّبِيُّ (صَلَّى اللهُ عَلَيْهِ وَآلِهِ) فَقَالَ يَا رَسُولَ اللهِ (صَلَّى اللهُ عَلَيْهِ وَآلِهِ) اَوْصِنِي فَقَالَ (صَلَّى اللهُ عَلَيْهِ وَآلِهِ) لَا تَدَعِ الصَّلَاةَ مُتَعَمِّدًا اَفَانٍ مَنْ تَرَكَهَا مُتَعَمِّدًا فَقَدِ بَرَّتَ مِنْهُ ذِمَّتُهُ الْاِسْلَامِ (صلوات و مسائل الشیخ جلد ۳ صفحہ ۲۹)

ایک شخص رسول (صلی اللہ علیہ وآلہ) کی خدمت میں حاضر ہوا اور عرض کیا کہ مجھے وصیت فرمائیں آنحضرت (صلی اللہ علیہ وآلہ) نے فرمایا کہ نماز کو عمداً ترک نہ کرو کیونکہ جو کوئی جان بوجھ کر نماز ترک کرتا ہے تو وہ ملت اسلامی سے خارج ہے۔ رسول خدا فرماتے ہیں۔

عَنْ أَبِي جَعْفَرٍ (ع) قَالَ (ع) قَالَ رَسُولُ اللهِ (صَلَّى اللهُ عَلَيْهِ وَآلِهِ) مَا مِنْ بَيْنَ الْمُسْلِمِ وَبَيْنَ أَنْ يَكْفُرَ أَنْ يَتْرُكَ الصَّلَاةَ الْقَرِيبَةَ مُتَعَمِّدًا أَوْ يَتَهَاوَنَ بِهَا فَلَا يُصَلِّيَهَا (وسائل الشیخ ج ۳ ص ۲۹)

جو چیز مسلمان کو کافر کر دیتی ہے وہ واجب نماز کو جان بوجھ کر ترک کرنا یا اسے حقیر و سبک سمجھ کر نہ پڑھنا ہے۔

رسول خدا (صلی اللہ علیہ وآلہ) نے یہ بھی فرمایا

مَا بَيْنَ الْكُفْرِ وَالْإِيمَانِ إِلَّا تَرَكَ الصَّلَاةَ (وسائل الشیعہ ج ۳ ص ۲۹)

"سوائے نماز کو ترک کرنے کے ایمان و کفر کے درمیان کوئی فاصلہ نہیں ہے۔"

علامہ مجلسی شرح کافی میں فرماتے ہیں کہ ان روایات میں سے بعض اس بات پر دلالت کرتی ہیں کہ تمام واجبات کو یا ان میں سے کچھ کو جان بوجھ کر ترک کرنا کفر ہے۔ اور یہ خود کفر کے معانی میں سے ایک ہے کہ جو آیات و احادیث میں وارد ہوا ہے چنانچہ وارد ہوا ان تَارِكَ الصَّلَاةَ عَمْدًا كَافِرًا وَتَارِكَ الزَّكَاةَ كَافِرًا وَتَارِكَ الْحَجَّ كَافِرًا جان بوجھ کر نماز کو ترک کرنے والا کافر ہے، یا زکوٰۃ نہ دینے والا کافر ہے اور جو کوئی حج کو ترک کرے گا وہ کافر ہے۔

یہی سبب ہے کہ روایات واردہ میں بالخصوص ترک واجبات کو جزو گناہان کبیرہ قرار نہیں دیا اور شاید اس کی وجہ یہ ہو کہ حرام کام کے ارتکاب میں غالباً انسان پر شہوت غالب آجاتی ہے اور سے گناہ پر اساتی ہے۔

مثلاً زنا، یا یہ کہ انسان پر غصہ غالب آجائے اور ظلم، بدزبانی مار اور قتل جیسے ظلم پر آمادہ کرے۔ واجبات کے ترک کرنے مثلاً نماز میں شہوت یا غصے کو کوئی دخل نہیں جو اسے ترک نماز پر اسائے۔ نماز کو ترک کرنے کا سبب فقط دینی حکم کو سبک و حقیر سمجھنا اور سستی برتنا ہے۔ اس بناء پر واجبات کو ترک کرنا خداوند عالم کے ساتھ کفر کرنے میں داخل ہے۔

نماز ترک کرنے میں دین کو اہمیت نہ دینا ظاہر و آشکار ہے خصوصاً اس حدیث میں نماز کے ترک کرنے کو کفر جانا ہے۔ کیونکہ زکوٰۃ و حج کو ترک کرنے کا سبب بعض اوقات مال کی لالچ ہوتی ہے۔ اور روزہ کے ترک کرنے میں ہو سکتا ہے کہ پیٹ کی بھوک رکاوٹ بنے لیکن نماز کو ترک کرنے کا سبب سوائے دین کو سبک سمجھنے کے اور کچھ نہیں۔

صدوق علل الشرائع میں نقل کرتے ہیں کہ امام جعفر صادق (علیہ السلام) سے پوچھا گیا کہ زنا کرنے والے کو کافر اور شرابی کیوں نہیں کہا جاتا جبکہ نماز ترک کرنے والے کو کافر کہا جاتا ہے۔ امام (علیہ السلام) نے فرمایا زنا وغیرہ شہوت کے غالب آنے کی وجہ سے ہوتے ہیں وَتَارِكَ الصَّلَاةَ لَا يَتَرُكُهَا إِلَّا اسْتِخْفَا فَأَيُّهَا لِيَكُنْ نِمَازُ تَرْكِ نَهِيں كِي جَاتِي سَوَائے اس كے كے اسے حقير سمجھا جائے كيونكہ زنا كرنے والا زنا سے لذت حاصل كرتا ہے اور اس لذت كے حاصل كرنے كے لئے وہ زنا كرتا ہے ليكن نماز كے ترك كرنے والا ترك نماز سے كوئی لذت نهيں اٹھاتا۔

اس حدیث سے ظاہر ہوتا ہے کہ واجبات کا ترک کرنا اگر دین کو سبک سمجھنے کی بناء پر ہو تو یہ کفر ہے۔ پیغمبر اکرم فرماتے ہیں لَيْسَ مِنْكُمْ مَنْ اسْتَحْفَ بِصَلَاتِهِ هُوَ هَمٌّ مِنْهُمْ سِوَا نَمَازِ كُو حَقِيرِ سَمَجِّهِ اور دوسری حدیث میں ہے اسے ہماری شفاعت حاصل نہ ہوگی اور جو نشہ آور چیزیں استعمال کرتا ہو وہ ہم میں سے نہیں اور خدا کی قسم جو شراب پیتا ہو وہ حوض کوثر پر وارد نہیں وہ سکے گا (فروع کافی ج ۳ ص ۲۷۱) اور امام جعفر صادق (علیہ السلام) نے وقت رحلت فرمایا۔

قَالَ أَبُو الْحَسَنِ (ع) لَمَّا حَضَرَ ابْنِي الْوَفَاءُ قَالَ لِي يَا بُنَيَّ إِنَّهُ لَا تَنَالُ شَفَاعَتُنَا مَنْ اسْتَحَفَّ بِالصَّلَاةِ - (فروع کافی ج

ص ۲۴۱)

حضرت ابوالحسن موسی بن جعفر سے مروی ہے کہ میرے والد بزرگوار نے وقت رحلت مجھ سے مخاطب ہو کر فرمایا ہم اہل بیت کی شفاعت ایسے کسی شخص کو حاصل نہ ہوگی جو نماز کو سبک سمجھتا ہو۔

## کچھ بے عقل لوگوں کی غلط فہمی

بعض بے نمازیوں میں سے کچھ کو جب نصیحت کی جاتی ہے اور ان سے کہا جاتا ہے کہ نماز کیوں نہیں پڑھتے تو، وہ جواب میں کہتے ہیں کہ اللہ تعالیٰ ہماری نماز و روزے کا محتاج نہیں حالانکہ ان کا یہ جواب ایک شیطانی خیال ہے یعنی ان کا نماز ترک کرنے کا سبب پروردگار عالم کی بے نیازی نہیں بلکہ صرف ان لوگوں کی جہالت کا سبب ہے اور حقیقت امر یہ ہے کہ وہ خود اپنے آپ کو پروردگار عالم کا بندہ اور محتاج نہیں سمجھتے اسی لئے اس سے بندگی کے رابطے کو توڑ لیا ہے اور اس کے علاوہ اپنے آپ کو اس کے احسان اور نعمتوں میں گھرا ہوا نہیں سمجھتے اسی لئے انہوں نے شکر گزاری اور وظیفہ بندگی کی ادائیگی کو ترک کر دیا ہے دوسرے لفظوں میں انکا نماز ترک کرنے کا سبب ان کی سختی و سنگدلی، ظلم و زیادتی اور ہٹ دھرمی ہے اور جیسا کہ خداوند عالم کے عدل کا تقاضا یہ ہے کہ وَضِعَ كُلُّ شَيْءٍ فِي مَجَلِّهِ بِمَنْزِلَتِهِ كَمَا هُوَ - تو وہ نفوس جو غلیظ اور پتھر اور لوہے سے زیادہ سخت ہیں انہیں جہنم میں جگہ دے اور ان کے برعکس جیسا کہ آیات و روایات سے معلوم ہوتا ہے کہ وہ نیک و صالح افراد جو اپنے پروردگار سے ڈرتے ہیں انہیں دار السلام میں جگہ دے۔

## قرآن مجید میں عذاب کا وعدہ

نماز ترک کرنا وہ گناہ ہے کہ جس کے بارے میں قرآن مجید میں عذاب کا وعدہ کیا گیا ہے چنانچہ خداوند عالم سورہ مدثر میں فرماتا

ہے۔

( فِي جَنَّاتٍ يَتَسَاءَلُونَ عَنِ الْمُجْرِمِينَ مَا سَلَكَكُمْ فِي سَقَرٍ؟ قَالُوا لَمْ نَكُ مِنَ الْمُصَلِّينَ وَلَمْ نَكُ نُطْعِمِ الْمَسْكِينِ وَكُنَّا

نَحْوُضُ مَعَ الْخَائِضِينَ وَكُنَّا نَكْذِبُ بِيَوْمِ الدِّينِ ) - (سورہ مدثر آیت ۴۰-۴۶)

جنتی لوگ جہنمیوں سے پوچھ رہے ہوں گے کہ آخر تمہیں دوزخ میں کون سی چیز گھسیٹ لائی وہ لوگ کہیں گے کہ ہم نہ تو نماز پڑھتے تھے۔ اور نہ محتاجوں کو کھانا کھلاتے تھے۔ (واجب صدقات کو ادا نہیں کرتے تھے) اور اہل باطل کے ساتھ ہم بھی برے کام میں گھس پڑے تھے اور روز جزا کو جھٹلایا کرتے تھے۔

اور سورہ قیامت میں خداوند عالم فرماتا ہے:

" ( فَلَا صَدَقَ وَلَا صَلَّى وَلَكِنْ كَذَّبَ وَتَوَلَّى ثُمَّ ذَهَبَ إِلَىٰ آهْلِهِ يَتَمَطَّى ) "

کافیہ گمان کرتا ہے کہ وہ ہرگز اٹھایا نہیں جائے گا اسی لیے نہ پیغمبروں کی تصدیق کرتا ہے تاکہ کوئی ذمہ داری نہ آپڑے (یا واجب صدقہ نہیں دیتا اور نہ ہی مقام بندگی اور عبادت میں بڑھتا ہے) اور نہ ہی نماز گزار بنتا ہے بلکہ فرستادہ خدا کی تکذیب کرتا ہے اور حق پرستوں سے روگردانی کرتا ہے اور غرور تکبر کے عالم میں اپنے گھر کی طرف اترتا ہوا چلتا ہے۔ (سورہ قیامت آیت ۳۱-۳۲)

ان آیات میں منکرین معاد اور کافروں کی بری صفات میں سے کچھ بیان کی گئیں ہیں:

(۱) پیغمبروں کی تصدیق نہیں کرتے اور خدائے واحد کے وجود کا اقرار نہیں کرتے۔

(۲) نماز نہیں پڑھتے حالانکہ نماز ایمان کی اہم علامتوں میں سے ہے اور اسکا ترک کرنا کفر ہے۔

(۳) پیغمبروں کی طرف دروغ گوئی کی نسبت دیتے ہیں۔

(۴) حق بات سے روگردانی کرتے ہیں۔

مقام تہدید اور ان کی ہلاکت کی خبر دینے کے بعد فرماتا ہے اُولٰٓئِكَ فَاُولٰٓئِكَ مَفْسَرِينَ میں سے بعض نے کہا اس کلمے کے معنی وَاٰلٍ لَّكَ ہوں اور چار مرتبہ اسکی تکرار تاکید کے لئے ہے۔ یا چار مرتبہ اشارہ سے مراد ہلاکت ہے یعنی دنیا میں ہلاکت، قبر میں عذاب، قیامت میں وحشت اور دوزخ میں ہمیشہ کا قیام۔ اور سورہ ماعون میں فرماتا ہے فَوَيْلٌ لِلْمُصَلِّينَ الَّذِينَ هُمْ عَنْ صَلَاتِهِمْ سَاهُونَ الَّذِينَ هُمْ يُرَاتُونَ (سورہ ماعون آیت ۴-۶) ان نمازیوں کی تباہی ہے جو اپنی نماز سے غافل رہتے ہیں جو دکھاوے کے واسطے کرتے ہیں۔ یعنی کیونکہ وہ اس کے ثواب پر اعتقاد نہیں رکھتے اور ترک نماز پر عذاب سے نہیں ڈرتے اور یہ کہ ظاہر آتو نماز چڑھتے ہیں تاکہ انہیں مسلمانوں سے کوئی گزند نہ پہنچے تنہائی میں نماز نہیں پڑھتے اور مستحقین کو زکوٰۃ نہیں دیتے۔

وَاٰلٍ (سخت عذاب) ہے نماز میں غفلت کرنے والوں کے لئے، نماز جو کہ دین کا ستون ہے، اور اسلام و کفر کے درمیان سرحد ہے۔ وَاٰلٍ جہنم کے طبقات میں سے ایک طبقے کا نام ہے۔ یا اس میں موجود ایک کنویں کا نام ہے یا عذاب کا کلمہ ہے اور اس پر تنوین بڑائی کو ظاہر کرتی ہے یعنی بڑا عذاب۔ سورہ مریم میں اللہ تعالیٰ فرماتا ہے ( فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ

وَاتَّبَعُوا الشَّهَوَاتِ فَسَوْفَ يَلْقَوْنَ غِيًّا ) - (سورہ مریم آیت ۵۹)

پھر ان (میں غمگینوں) کے بعد کچھ ناخلف (ان کے) جانشین ہوئے۔ جنہوں نے نمازوں کو ضائع کیا اور نفسانی خواہشات کے چیلے بن گئے عنقریب ہی یہ لوگ غمی میں پہنچیں گے۔ (غی جہنم کی ایک وادی ہے جہاں پر جہنم کے دوسرے طبقوں سے زیادہ شدید تر عذاب ہے اور اہل جہنم اس کے عذاب سے خدا کی پناہ مانگتے ہیں ابن عباس سے منقول ہے کہ اس میں ایسا سانپ ہے کہ جس کی لمبائی ساٹھ سال اور چوڑائی تیس سال کی مسافت کے برابر ہے اور جب سے وہ پیدا کیا گیا ہے وہ اپنا منہ فقط نماز کو ترک کرنے والے اور شرابی کو نکلنے کے لئے کھولتا ہے۔ سورہ روم میں اللہ تعالیٰ فرماتا ہے۔

(وَاقْبِمُوا الصَّلَاةَ وَلَا تَكُونُوا مِنَ الْمُشْرِكِينَ ) (سورہ روم آیت ۳۱)

پابندی سے نماز پڑھو اور مشرکین میں سے نہ ہو جاؤ۔ اس آیت میں اشارہ ہے کہ نماز ترک کرنے والا بت پرست اور مشرک کے ساتھ برابر ہے۔ نماز کی اہمیت کے بارے میں قرآن مجید کی آیات بہت زیادہ ہیں لیکن جو کچھ تحریر کیا گیا وہی کافی ہے۔

### ترک نماز پر پندرہ دنیوی اور اخروی نتائج

رسول خدا (صلی اللہ علیہ وآلہ) فرماتے ہیں جو اپنی نماز کو سبک سمجھتا ہو اور اس کی انجام دہی میں سستی کرتا ہو خدائے عزوجل اسے پندرہ بلاؤں میں مبتلا کر دے گا (جس میں سے) چھ دنیا سے متعلق ہیں اور تین جان کنی کے عالم سے اور تین قبر سے اور تین روز قیامت سے متعلق ہیں یعنی جب وہ اپنی قبر سے باہر آئے گا وہ چھ بلائیں جو دنیا سے متعلق ہیں یہ ہیں۔

(۱) خداوند عالم اس کی عمر کو کم کر دے گا۔

(۲) اور اس کا رزق ختم کر دے گا۔

(۳) نیک لوگوں کی علامتیں اسکے چہرہ سے ختم کر دے گا۔

(۴) جو بھی نیک کام کرے گا قبول نہیں ہو گا اور اس کا کوئی اجر نہیں ملے گا۔

(۵) اس کی دعا قبول نہیں ہوگی۔

(۶) نیک لوگوں کی دعاؤں سے اسے کوئی فائدہ نہیں پہنچے گا۔

وہ تین بلائیں جو موت کے وقت سے متعلق ہیں:

(۱) ذلت و خواری کی موت مرے گا۔

(۲) بھوک کی حالت میں مرے گا

(۳) پیاسا اور پیاس کی حالت میں اس طرح مرے گا کہ اگر دنیا کی نہروں کو پی لے پھر بھی وہ سیراب نہیں ہوگا۔

اور وہ تین بلائیں جو قبر میں اس تک پہنچیں گی:

(۱) ایک فرشتے کو اس پر مقرر کیا جائے گا کہ اسے فشار دے اور سرزنش کرے۔

(۲) اس کی قبر کو اس کے لئے تنگ کر دیا جائے گا۔

(۳) اس کی قبر تاریک اور ہول ناک ہوگی۔

اور قیامت سے متعلق تین بلائیں یہ ہیں

(۱) فرشتہ اسے حساب کے لئے اس طرح کھینچ رہا ہوگا کہ حساب کے مقام پر تمام لوگ اسے دیکھ رہے ہوں گے۔

(۲) اس کے حساب میں سختی ہوگی۔

(۳) خداوند عالم اس پر رحمت کی نظر نہیں کرے گا اسے پاکیزہ نہیں کرے گا اور اس کے لئے یہ دردناک عذاب ہے۔

اہم ترین واجب الہی

حضرت امام جعفر صادق (علیہ السلام) فرماتے ہیں کہ اَوَّلُ مَا يُحَاسِبُ بِهِ الْعَبْدُ الصَّلَاةَ فَإِنْ قُبِلَتْ قُبِلَ سَائِرُ عَمَلِهِ وَإِنْ رُدَّتْ عَلَيْهِ رُدَّ عَلَيْهِ سَائِرُ عَمَلِهِ (بحار الانور جلد ۱۸ صفحہ ۵۲) قیامت میں سب سے پہلے جس عمل کے بارے میں انسان سے باز پرس ہوگی وہ نماز ہے اگر وہ قبول ہو گئی تو دوسرے اعمال بھی قبول ہو جائیں گے اور اگر وہ رد کر دی گئی تو دوسرے اعمال بھی رد کر دیئے جائیں گے۔

سَمِعَ مُعَاوِيَةَ بْنَ وَهَبٍ أَبَا عَبْدِ اللَّهِ عَلَيْهِ السَّلَامُ عَنِ أَفْضَلِ مَا يَتَقَرَّبُ بِهِ الْعِبَادُ إِلَى اللَّهِ فَقَالَ عَلَيْهِ السَّلَامُ مَا أَعْلَمُ شَيْئًا بَعْدَ الْمَعْرِفَةِ أَفْضَلَ مِنْ هَذِهِ الصَّلَاةِ إِلَّا تَرَى أَنَّ الْعَبْدَ الصَّالِحَ عِيسَى بْنِ مَرْيَمَ قَالَ وَأَوْصَانِي بِالصَّلَاةِ وَالزَّكَاةِ

مَا دُمْتُ حَيًّا وَسَعَلَ النَّبِيُّ (صَلَّى اللهُ عَلَيْهِ وَآلِهِ) عَنْ أَفْضَلِ الْأَعْمَالِ فَقَالَ (صَلَّى اللهُ عَلَيْهِ وَآلِهِ) الصَّلَاةُ لِأَوَّلِ وَقْتِهَا۔

(فروع کافی ج ۳ ص ۲۶۴)

معاویہ امن و ہب نے امام جعفر صادق (علیہ السلام) سے پوچھا کہ وہ سب سے افضل عمل کہ جس کے سبب انسان اپنے رب کے قریب ہو سکے کونسا ہے؟ آپ نے فرمایا خدا و نبی و امام کی معرفت کے بعد نماز سے افضل (عمل) نہیں جانتا۔ کیا تم نہیں دیکھتے کہ خدا کے صلح بندے حضرت عیسیٰ (علیہ السلام) نے فرمایا کہ جب تک میں زندہ ہوں خداوند عالم نے مجھے نماز پڑھنے اور زکوٰۃ دینے کا حکم اعمال کے بارے میں پوچھا گیا تو آپ نے فرمایا۔ تمام اعمال میں سب سے بہتر عمل ایسی نماز ہے جسے اول وقت میں ادا کیا گیا ہو۔

حضرت امام محمد باقر (علیہ السلام) فرماتے ہیں۔

عَنْ أَبِي جَعْفَرٍ عَلَيْهِ السَّلَامُ قَالَ عَلَيْهِ السَّلَامُ (الصَّلَاةُ عَمُودُ الدِّينِ مِثْلُهَا كَمِثْلِ عَمُودِ الْفَسْطَاطِ إِذَا ثَبَتَ الْعَمُودُ ثَبَتَتِ الْأَوْتَادُ وَالْأَطْنَابُ إِذَا مَالَ الْعَمُودُ وَانْكَسَرَتْ يَثْبُتُ وَتَدُّ وَلَا طُنَابُ  
(بحار الانوار جلد ۱۸ باب فضل الصلوة صفحہ ۹ ج ۸۲ ص ۲۱۸)

نماز دین کا ستون ہے (نماز) خیمہ کی درمیانی لکڑی کی مانند ہے کہ جب تک وہ قائم ہے۔ خیمہ کی رسیاں اور کیلیں جمی رہیں گے۔ اور جب وہ لکڑی سیدھی نہ رہے یا ٹوٹ جائے تو کیلیں اور رسیاں بھی اپنی جگہ سے اکھڑ جاتی ہیں اور خیمہ گر جاتا ہے۔ اسی طرح ایمان اور تمام اعمال عبادات نماز سے وابستہ ہیں۔ کہ اگر اسے (یعنی نماز کو) ترک کر دیا گیا تو سارے اعمال بھی جانع ہو جاتے ہیں۔ امام جعفر صادق (علیہ السلام) اس آیت جو کوئی ایمان لانے کے بعد کافر ہو جائے اس کا عمل باطل ہے کی شرح میں فرماتے ہیں:

عَنِ الصَّادِقِ عَلَيْهِ السَّلَامُ فِي قَوْلِهِ تَعَالَى وَمَنْ يَكْفُرْ بِالْإِيمَانِ فَقَدْ حَبِطَ عَمَلُهُ قَالَ عَلَيْهِ السَّلَامُ مِنْ ذَلِكَ أَنْ يَتَرَكَ الصَّلَاةَ مِنْ غَيْرِ سُؤْمٍ وَلَا شَعْلٍ  
(بحار الانوار جلد ۱۸ جدید جلد ۸۲)

یہ آیت نماز کو بغیر کسی مرض اور مصیبت کے ترک کرنے سے متعلق ہے۔ یعنی وہ مرض اور مصیبت جو (نماز کو) فراموش کرنے کا سبب بن جائے۔

حضرت امام محمد باقر (علیہ السلام) فرماتے ہیں:

بُنِيَ الْأِسْلَامُ عَلَى خَمْسَةِ أَشْيَاءٍ عَلَى الصَّلَاةِ وَالزَّكَاةِ وَالْحَجِّ وَالصَّوْمِ وَالْوَلَايَةِ۔ (بحار الانوار جلد ۱۱ آخر باب فضل الصلوة عقاب تارکھا صفحہ ۱۴)

دین اسلام کی بنیاد پانچ چیزوں پر رکھی گئی ہے۔ نماز، زکوٰۃ، حج، روزہ اور ولایت زرارہ نے پوچھا کونسی افضل ہے؟ امام (علیہ السلام) نے فرمایا ولایت کیونکہ ولایت آل محمد (علیہم السلام) باقی ماندہ کی چابی کی مانند ہے اور ولایت کے بعد نماز سب سے افضل ہے کیونکہ رسول خدا (صلی اللہ علیہ وآلہ) نے فرمایا کہ الصَّلَاةُ عَمُودٌ يَتَكَلَّمُ بِهَا نَمَازُ تَهَارَى لِنَدِينِ كَاسْتُونَ هِيَ۔

پیغمبر اکرم (صلی اللہ علیہ وآلہ) فرماتے ہیں کہ جب قیامت برپا ہوگی تو بچھو کی جنس کا ایک جانور دوزخ سے باہر آئے گا اس کا سر ساتویں آسمان پر اور اس کی دم زمین کے نیچے اور اس کا منہ مشرق سے مغرب تک ہو گا اور کہے گا کہاں ہیں وہ لوگ جو خدا اور اس کے رسول سے جنگ کرتے تھے پس جبرائیل امین نازل ہوں گے اور کہیں گے تم کن لوگوں کو چاہتے ہو تو وہ کہے گا پانچ گروہوں کو نماز ترک کرنے والوں کو، زکوٰۃ نہ دینے والوں کو، سود کھانے والوں کو، شراب پینے والوں کو اور وہ لوگ جو مسجد میں دنیوی باتیں کرتے تھے۔ (یعنی حرام گفتگو کرنا مثلاً مسلمانوں کی غیبت اور ان پر تہمت لگانا یا باطل کو رائج کرنا، ظالم کی مدح کرنا اور کسی ایسے شخص کی تعریف کرنا جو تعریف کے قابل نہیں اور کسی ایسے کی مذمت کرنا جو قابل مذمت نہیں۔ وغیرہ) لئالی الاخبار) اور آپ نے یہ بھی فرمایا جہنم میں ایک وادی ہے کہ اس کے عذاب کی شدت سے جہنمی ہر روز ستر ہزار مرتبہ چیختے ہیں اس میں آگ کا ایک گھر ہے اور اس گھر میں ایک کائناں ہے اور اس کائناں میں تابوت ہے کہ جس میں ایک سانپ ہے اس کے ہزار سر ہیں اور ہر سر میں ہزار منہ ہیں اور ہر منہ میں ہزار ڈنگ ہیں اور ہر ڈنگ کی لمبائی ہزار گز ہے۔ انس نے کہا یا رسول اللہ (صلی اللہ علیہ وآلہ) یہ عذاب کس کے لئے ہے آپ نے فرمایا شراب پینے والے اور نماز ترک کرنے والے کے لئے۔

نماز ترک کرنے والے کے لئے شدید عذاب کی بہت سی روایات وارد ہوئی ہیں لیکن یہی مقدار کافی ہے۔

### نماز ترک کرنے والے کی مدد

بہت سی روایات میں بے نمازی کی مدد کرنے والے کے لئے سخت عذاب وارد ہوا ہے جیسا کہ پیغمبر اکرم فرماتے ہیں۔

مَنْ أَعَانَ تَارِكَ الصَّلَاةِ بَلْفُتْهُ أَوْ كِسْفًا فَكَأَنَّمَا قَتَلَ سَبْعِينَ نَبِيًّا أَوْ هُمْ أَدَمٌ وَأَخْرَجَهُمْ مُحَمَّدٌ (صلی اللہ علیہ وآلہ)۔ (لئالی

الاخبار ج ۴ ص ۵۱)

جو کوئی نماز ترک کرنے والے کی خوارک یا لباس دیکر مدد کرے گا تو ایسا ہے کہ اس نے ستر انبیاء کو قتل کیا ان میں سے اول

آدم (علیہ السلام) اور آخر حضرت محمد مصطفیٰ (صلی اللہ علیہ وآلہ) ہے۔ آپ نے یہ بھی فرمایا:

مَنْ أَعَانَ تَارِكَ الصَّلَاةِ بِشَرِّ بَنِي مَاءٍ فَكَأَنَّمَا حَارَبَ وَجَادَلَ مَعِيَ وَمَعَ جَمِيعِ الْأَنْبِيَاءِ۔ (لئالی الاخبار ص ۳۹۵)



جو کوئی (بے نمازی کو) ایک گھونٹ پانی دے تو یہ ایسا ہی ہے کہ اس نے میرے اور تمام انبیاء سے جنگ کی ہے آپ نے یہ بھی فرمایا کہ جو کوئی بے نمازی کے ساتھ ہنسے تو گویا اس نے ستر مرتبہ خانہ کعبہ کو منہدم کیا۔  
(لتالی الاخبار صفحہ ۳۹۵)

ظاہراً ایسی احادیث سے مراد یہ ہے کہ مدد و احسان کرنا ترک نماز میں جرات کا سبب بنے اور بلاشبہ جب بھی گناہگار پر احسان گناہ میں جرات اور گناہ کو جاری رکھنے کا سبب بنے تو حرام ہے اور نہی عن المنکر کی رو سے احسان نہ کرنا واجب ہے۔  
اس بناء پر اگر نماز ترک کرنے والے کی مدد کرنا اس کے نماز کو ترک کرنے میں جرات کا سبب نہ بنے یعنی مدد کرنا یا نہ کرنا (اس کے نماز نہ پڑھنے پر) کوئی اثر نہ کرے تو معلوم نہیں کہ وہ ان روایات سے متعلق ہے یا نہیں اور بعض اوقات ایسا بھی ہوتا ہے کہ مدد احسان اس کے گناہ چھوڑ دینے اور نماز پڑھنے کا سبب بن جاتا ہے تو ایسی صورت میں بغیر کسی شک کے اس کی مدد کرنا بہتر ہے بلکہ بعض موارد میں واجب بھی ہو جاتی ہے۔

## نماز ترک کرنے کی کچھ قسمیں ہیں

(۱) نماز کو بطور کلی انکار کرتے ہوئے ترک کرنا یعنی نماز کو واجب الہی نہیں سمجھتا ہو اور اس کی انجام دہی کو اپنے لازم نہیں جانتا ہو جیسا کہ گزر چکا ہے کیونکہ وہ دین کے امر ضروری کا منکر ہے اس لئے کافر ہو گیا ہے درحقیقت اس نے پیدا کرنے والے کی خدائی رسالت خاتم الانبیاء (صلی اللہ علیہ وآلہ) اور قرآن مجید کا انکار کیا ہے۔ اور یہ ایسا شخص ہے جو ابدی عذاب سے دوچار ہو گا اور اس کے لئے نجات کی کوئی راہ نہیں ہے۔

(۲) نماز کو بطور کلی ترک کرنا لیکن انکار کرتے ہوئے نہیں بلکہ آخرت کے کاموں سے لاپرواہی و بے اعتنائی اور نفسانی خواہشات اور دنیوی امور میں مشغول ہونے کے بناء پر ہے۔ ترک نماز کی یہ قسم فسق کا سبب ہے اور ایسا شخص گناہ کبیرہ کا مرتکب ہوا ہے اور بعض آیات میں اس کا شدید عذاب ہے جیسا کہ ذکر ہو چکا ہے اگر ایسا شخص ایمان کی حالت میں دنیا سے جائے تو بھی وہ ترک نماز کی بناء پر عذاب سے دوچار ہونے کے بعد ہی نجات حاصل کر سکے گا۔ لیکن نماز ترک کرنے والے کا دنیا سے ایمان کی حالت میں جانا بہت ہی مشکل اور بعید ہے کیونکہ ایمان کا ظرف قلب ہے اور وہ گناہوں کی وجہ سے سخت اور تاریک ہو جاتا ہے اور اس طرح ایمان کے نور کو ختم کر دیتا ہے سوائے اس کے کہ خداوند تعالیٰ اپنے فضل و کرم سے اس کی مدد کرے اور دوستی اہل بیت (علیہم السلام) کی بناء پر موت کے وقت وہ اس کی فریاد کو پہنچیں اور وہ ایمان کی حالت میں مرے کیونکہ ممکن ہے

کہ ان کی شفاعت اسکے عذاب میں تخفیف پیدا کر دے۔ یا ختم کر دے لیکن خود ان حضرات سے روایت کی گئی ہے کہ ہم اہل بیت کی شفاعت اس تک نہیں پہنچے گی جو اپنی نماز کو سبک سمجھے اور اسے ضائع کرے جیسا کہ بیان ہوا۔

(۳) بعض اوقات نماز ترک کرنا۔ یعنی ضعف ایمانی، اور امور آخرت سے لاپرواہی کی بناء پر کبھی نماز پڑھتا ہے اور کبھی نہیں پڑھتا یا اوقات نماز کو اہمیت نہ دینے کی بناء پر اور اس خیال سے کہ بعد میں نماز ادا کرے گا وقت فضیلت میں نماز ادا نہیں کرتا۔ ترک نماز کی یہ قسم بے شک ذکر کی گئی دو قسموں کی طرح نہیں ہے۔ لیکن ایسا شخص نماز کو ضائع کرنے والوں اور اسے سبک شمار کرنے والوں میں سے ہے اور جو کچھ نماز کو ضائع کرنے والوں اور اسے حقیر سمجھنے والوں کے بارے میں وارد ہوا ہے اس کے لئے بھی ہے اور ایسے شخص کے بارے میں خاص طور پر روایات وارد ہوئی ہیں اور ایک روایت میں امام جعفر صادق (علیہ السلام) فرماتے ہیں کہ۔

عَنْ أَبِي عَبْدِ اللَّهِ عَلَيْهِ السَّلَامُ قَالَ قَالَ رَسُولُ اللَّهِ (صلى الله عليه و آله) مَنْ صَلَّى الصَّلَاةَ بَعْدَ وَقْتِهَا زُفِعَتْ لَهُ سُدُودًا مُظْلَمَةً تَقُولُ ضَيَعْتَنِي ضَيَعَكَ اللَّهُ كَمَا ضَيَعْتَنِي وَقَالَ (صلى الله عليه و آله) أَوَّلُ مَا سُئِلَ الْعَبْدُ إِذَا وَقَفَ بَيْنَ يَدَيِ اللَّهِ عَزَّوَجَلَّ عَنِ فَإِنْ زَكَّتْ صَلَاتُهُ زَكَّى سَائِرَ عَمَلِهِ وَإِنْ لَمْ تُزَكِّ الصَّلَاةُ لَمْ يُزَكِّ سَائِرَ عَمَلِهِ (وسائل الشيعه باب اول جلد ۳ ص ۸۰)

حضرت امام جعفر صادق (علیہ السلام) نے فرمایا کہ حضرت رسول خدا (صلی اللہ علیہ وآلہ) نے ارشاد فرمایا جو کوئی واجب نماز کو وقت گزرنے کے بعد پڑھے تو وہ نماز تاریک اور وحشت ناک حالت میں اوپر جاتی ہے اور اپنے پڑھنے والے سے کہتی ہے کہ تو نے مجھے ضائع کیا۔ خدا تجھے ضائع کرے جیسا کہ تو نے مجھے ضائع کیا۔ اور فرمایا جب بندہ بارگاہ خداوندی میں حاضر ہوتا ہے تو سب سے پہلی چیز کہ جس کے بارے میں روز قیامت انسان سے سوال کیا جائے گا وہ نماز ہے پس اگر نماز صحیح ہو تو باقی تمام اعمال صحیح ہیں اور اگر نماز صحیح نہ ہو تو اس کے دوسرے اعمال بھی صحیح نہیں ہیں۔ اور اسی طرح رسول اکرم (صلی اللہ علیہ وآلہ) فرماتے ہیں:

لَا يُنَالُ شَفَاعَتِي غَدًا مَّنْ آخَرَ الصَّلَاةَ الْمَفْرُوضَةَ بَعْدَ وَقْتِهَا (صلوٰۃ و مسائل الشیعہ حدیث ۱۳ ج ۳ ص ۸۱)

میری شفاعت اس شخص تک نہیں پہنچے گی، جو واجب نماز میں وقت داخل ہونے کے بعد تاخیر کرے یہاں تک کہ اس کا وقت گزر جائے۔

آپ نے یہ بھی فرمایا:

لَا يَزَالُ الشَّيْطَانُ لَهَايِبًا لِابْنِ آدَمَ زَعْرَامُنُهُ مَا صَلَّى الصَّلَاةَ الْحُمْسَ فَإِذَا ضَيَعَهُنَّ اجْتَرَأَ عَلَيْهِ فَادْخَلَهُ ف، ي

الْعَظَائِمِ۔ (وسائل الشيعه باب احدیث ۱۲ ج ۳ ص ۸۱)

جب تک انسان محتاط ہو، اور دن رات کی پانچ نمازوں کو وقت پر بجالائے تو شیطان اس سے کوفزہ رہتا ہے اور اس کے قریب نہیں آتا۔ اور جب بھی ان (نمازوں) کو ضائع کرے تو شیطان اس پر حاوی ہو جاتا ہے اور اسے بڑے گناہوں میں ملوث کر دیتا ہے۔ امام محمد باقر (علیہ السلام) فرماتے ہیں کہ جو کوئی نماز واجب کو وقت پر پڑھے گا اگر وہ اس کی اہمیت کو سمجھتا ہو اور کسی چیز کو اس پر مقدم نہ کرے تو خداوند عالم اس کے لئے عذاب سے نجات لکھ دیتا ہے (یعنی اس پر عذاب نازل نہیں کرے گا اور جو کوئی نماز کو اس کا وقت گزرنے کے بعد پڑھے اور امور دنیا کو نماز پر مقدم سمجھے تو اس کا فیصلہ خدا کے ہاتھ ہے چاہے اسے بخش دے یا اسے عذاب دے۔) (یعنی اس کے لئے قطعی نجات نہیں ہے۔)

### اول وقت میں نماز پڑھنے کی تاکید

روایات میں نماز کے اوقات کا لازماً خیال رکھنے اور اسے وقت پر بجالانے کی بہت زیادہ تاکید کی گئی ہے تاکہ نماز کو اول وقت میں ادا کیا جائے اور بغیر کسی عذر کے اول وقت سے تاخیر نہیں کرنا چاہئے اور ہمارے رہبروں نے سخت ترین حالات میں بھی نماز کی اول وقت میں ادائیگی کو ترک نہ کیا۔

چنانچہ ارشاد القلوب میں روایت ہے کہ حضرت امیر المومنین (علیہ السلام) جنگ صفین میں ایک دن جنگ میں مشغول تھے اور اس حالت میں بھی دو صفوں کے درمیان بار بار آفتاب کی طرف دیکھ رہے تھے ابن عباس نے پوچھا کہ آپ آفتاب کو کیوں دیکھ رہے ہیں؟ امام (علیہ السلام) نے فرمایا اَنْظُرُ اِلَى الزَّوَالِ حَتَّى نُصَلِّيَ فِيهِمْ (جو نماز ظہر کا اول وقت ہے) جاننا چاہ رہا ہوں تاکہ نماز ادا کروں ابن عباس نے کہا آیا اس جنگ کے وقت نماز پڑھنے کا وقت ہے امام (علیہ السلام) نے فرمایا، ہم اس قوم سے کس لئے جنگ کر رہے ہیں: اِنَّمَا نُقَاتِلُهُمْ عَلَى الصَّلَاةِ هَمَارًا ان سے جنگ کرنے کا مقصد ہی نماز کا قیام ہے۔

ابن عباس کہتے ہیں کہ آنحضرت (صلی اللہ علیہ وآلہ) نے کبھی بھی نماز شب کو ترک نہیں کیا یہاں تک کہ لیلۃ الحریر (جنگ صفین) سخت ترین سردی کی راتوں میں بھی۔

مروی ہے کہ روز عاشورہ زوال کے وقت ابو ثمامہ صیداوی، حضرت سید الشہداء امام حسین کی خدمت میں حاضر ہوئے اور عرض کیا:

يَا مَوْلَايَ اِنَّا مَفْتُوْلُوْنَ لَا مَحَالَّةَ وَفَدَّ حَضْرَتِ الصَّلَاةِ فَصَلِّ بِنَافَاتِي اِظْنُهَا اٰخِرَ صَلَاةٍ نُصَلِّيْهَا لَعَلَّنَا نَلْقَى اللّٰهَ تَعَالٰى عَلٰى اَدَا فَرِيضَةٍ مِّنْ فَرَايِضِهِ فِيْ هَذَا الْمَوْضِعِ الْعَظِيْمِ۔ (جلد دہم بحار الانوار اور لھوف سید)

اے میرے مولا! ہم یقیناً سب قتل کر دیئے جائیں گے اور نماز ظہر کا وقت ہو چکا ہے پس نماز پڑھائیے۔ یعنی باجماعت نماز پڑھائیں ہمارا خیال ہے کہ یہ ہماری آخری نماز ہے اور امید ہے کہ ہم اس عظیم مقام پر اللہ تعالیٰ کے فرائض میں سے ایک فریضہ ادا کرتے ہوئے اس سے ملاقات کریں گے۔

امام (علیہ السلام) نے سر کو آسمان کی طرف اٹھایا اور فرمانے لگے تم نے نماز کو یاد کیا خداوند عالم تمہیں نماز گزاروں میں شامل کرے ہاں یہ تو نماز کا وقت ہے اور فرمایا اذان دو خدا تم پر رحمت کرے اور جب اذان سے فارغ ہوئے تو امام (علیہ السلام) نے فرمایا اسے پسر سعد کیا شریعت اسلامی کو بھول گئے ہو آیا جنگ نہیں روکے گئے کہ نماز ادا کریں اور اس کے بعد جنگ کریں پس امام (علیہ السلام) نے اپنے اصحاب کے ساتھ نماز خوف اس طرح ادا کی کہ زہیر ابن القین اور اسعید بن عبد اللہ حنفی سید الشہداء امام حسین (علیہ السلام) کے سامنے کھڑے تھے اور جس طرف سے بھی تیرا نیزہ آنحضرت (صلی اللہ علیہ وآلہ) تک پہنچتا تھا خود کو ڈھال بنا لیتے تھے یہاں تک کہ تیرہ تیر سعید کے بدن میں نیزہ و شمشیر کے زخموں کے علاوہ لگے اور وہ زمین پر گرنے اور دنیا سے رخصت ہو گئے۔

## واجبات نماز میں سے کسی واجب کو ترک کرنا

یعنی نماز تو پڑھتا ہے لیکن اس طرح نہیں کہ جس طرح اس سے کہا گیا ہے درست نماز کی شرائط کی پرواہ نہیں کرتا اور اسے کوئی اہمیت نہیں دیتا، مثلاً نماز کو غصبی لباس، یا مکان میں یا نجاست میں پڑھتا ہے یا قرائت اور واجب اذکار کو نہیں پڑھتا یا غلط پڑھتا ہے اور اس کی تصحیح کی کوشش نہیں کرتا قرائت اور ذکر واجب کے وقت بدن کو ساکن نہیں رکھتا اور ظاہر ہے کہ ایسا شخص نماز کو ضائع کرنے والوں اور نماز کو حقیر جاننے والوں میں سے ہے۔ اور جو کچھ نماز کو سبک شمار کرنے والوں کے بارے میں وارد ہوا ہے اس کے لئے بھی وہی ہے۔

امام محمد باقر (علیہ السلام) فرماتے ہیں کہ رسول خدا (صلی اللہ علیہ وآلہ) مسجد میں تشریف فرما تھے کہ ایک آدمی آیا اور نماز پڑھنے میں مشغول ہو گیا اور اپنی نماز کے رکوع و سجود کو کاملاً ادا نہ کیا (یعنی ان میں سے ذکر واجب کو چھوڑ دیا یا صحیح نہیں پڑھایا بدن کو ساکن نہیں رکھا اور اقوال و افعال میں اطمینان حاصل نہیں کیا) تو رسول اکرم (صلی اللہ علیہ وآلہ) نے فرمایا (یہ شخص) اپنے سر کو زمین پہ اس طرح رکھتا ہے جس طرح کوا اپنی چونچ زمین پر مارتا اور اٹھاتا ہے اگر یہ اس طرح نماز پڑھتے ہوئے مر جائے تو وہ میرے دین پر نہیں مرے گا۔ (وسائل باب ۸)

پیغمبر اکرم (صلی اللہ علیہ وآلہ) فرماتے ہیں:

أَسْرَقُ السَّرَّاقُ مَنْ سَرَقَ مِنْ صَلَوَتِهِ قَبْلَ يَا رَسُولَ اللَّهِ (صلى الله عليه و آله) كَيْفَ يَسْرُقُ مِنْ صَلَوَتِهِ قَالَ (صلى الله عليه و آله) لَا يُتَمُّ زُكُوعُهَا وَسُجُودُهَا

(صلوت مستدرک الوسائل باب ۸ حدیث ۱۸)

چوروں میں سب سے بڑا چور وہ ہے جو اپنی نماز میں چوری کرے کسی نے عرض کیا یا رسول اللہ (صلى الله عليه و آله) اپنی نماز میں کس طرح چوری ہو سکتی ہے آپ نے فرمایا نماز کے رکوع و سجود کو صحیح طرح انجام نہ دے۔ (وسائل باب ۸ حدیث ۱۸) اور فرماتے ہیں لَا صَلَوَةَ لِمَنْ لَمْ يُتَمِّ زُكُوعَهَا وَسُجُودَهَا (صلوة مستدرک الوسائل باب ۸ حدیث ۱۸) جو کوئی نماز کے رکوع و سجود کو صحیح ادا نہ کرے تو وہ ایسا ہے کہ جیسے اس نے نماز ہی نہ پڑھی ہو۔ آپ نے یہ بھی فرمایا کہ جو کوئی نماز کے رکوع و سجود اور دوسرے تمام واجبات کو صحیح انجام دے تو وہ نماز نورانیت اور درخشندگی کی حالت میں اوپر جاتی ہے آسمان کے دروازے اس کے لئے کھل جاتے ہیں اور نماز کہتی ہے تم نے میری حفاظت کی خدا تمہاری حفاظت کرے اور ملائکہ کہتے ہیں کہ خداوند تعالیٰ کی صلوت و رحمت ہو اس نماز پڑھنے والے پر اور اگر واجبات نماز کو صحیح طرح ادا نہ کرے تو نماز تاریکی کی حالت میں اوپر جاتی ہے اور آسمان کے دروازے اس پر بند ہو جاتے ہیں اور نماز کہتی ہے تو نے مجھے ضائع کیا خدا تجھے ضائع کرے اور وہ نماز اس کی صورت پر مادی جاتی ہے (صلوت مستدرک الوسائل باب ۸ حدیث ۱۵)

آپ نے یہ بھی فرمایا بِكُلِّ شَيْءٍ وَجْهٌ وَوَجْهٌ دِينُكَمُ الصَّلَاةُ فَلَا يَشِيئُ أَحَدُكُمْ وَجْهَ دِينِكُمْ (صلوة مستدرک الوسائل باب ۶ حدیث ۵)

ہر چیز کی ایک صورت ہوتی ہے کہ جو اسکے اجزاء بدن میں سے اعظم اور اشرف ہے اور تمہارے دین کا چہرہ اور صورت نماز ہے پس تم میں سے کوئی بھی اپنی نماز کو خراب اور بد نما نہ کرے کہ جو صورت بدن کی طرح دین کی صورت ہے۔ اس بارے میں روایات بہت ہیں، لیکن مطلب کی وضاحت کے لئے یہی کافی ہے کہ جو کوئی واجبات نماز میں سے کسی ایک واجب کو جو کہ نماز کے صحیح ہونے کے لیے ضروری ہے ترک کرے تو وہ اس شخص کی مانند ہے جو بالکل نماز نہیں پڑھتا۔

## عدم دفع الزكاة

(زکوٰۃ نہ دینا)

کبار منصوصہ میں سے سینتیسواں گناہ زکوٰۃ واجب کو نہ دینا ہے چنانچہ جیسا کہ عبد العظیم کے صحیفہ میں امام محمد تقی امام علی رضا امام موسیٰ کاظم اور امام جعفر صادق (علیہم السلام) سے نقل کیا گیا ہے اور یہ ایسا گناہ ہے کہ جس کے لئے قرآن مجید میں صریحاً عذاب کا وعدہ کیا گیا ہے چنانچہ ذکر شدہ صحیفہ میں امام (علیہ السلام) نے اس کے کبیرہ ہونے کا سورہ توبہ کی چونتیس ویں آیت سے استدلال کیا ہے:

( وَالَّذِينَ يَكْتُمُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ يَوْمَ يُخْمَىٰ عَلَيْهَا فِي نَارِ جَهَنَّمَ فُتُكْوَىٰ بِهَا جِبَاهُهُمْ وَجُنُوبُهُمْ وَظُهُورُهُمْ هَذَا مَا كَنْزْتُمْ لِأَنفُسِكُمْ فَذُوقُوا مَا كُنْتُمْ تَكْتُمُونَ ) - (سورہ توبہ آیت ۳۴، ۳۵)

اور جو لوگ سونا اور چاندی جمع کرتے جاتے ہیں اور اس کو خدا کی راہ میں خرچ نہیں کرتے تو (اے رسول) ان کو دردناک عذاب کی خوشخبری سنا دو۔ جس دن وہ (سونا چاندی) جہنم کی آگ میں گرم (اور لال) کیا جائے گا پھر اس سے ان کی پیشانیاں اور ان کے پہلو اور انکی پشتیں داغی جائیں گی (اور ان سے کہا جائے گا) یہ وہ ہے جسے تم نے اپنے لئے (دنیا میں) جمع کر رکھا تھا۔ تو (اب) اپنے کئے کا مزہ چکھو۔

روایات میں بیان کیا گیا ہے کہ اس آیہ شریفہ میں کنز سے مراد ہر وہ مال ہے کہ جس سے زکوٰۃ اور دوسرے واجب حقوق ادا نہ کئے گئے ہوں سورہ آل عمران میں اللہ تعالیٰ فرماتا ہے:

( وَلَا يَحْسَبَنَّ الَّذِينَ يَبْخُلُونَ بِمَا آتَاهُمُ اللَّهُ مِنْ فَضْلِهِ هُوَ خَيْرًا لَّهُمْ بَلْ هُوَ شَرٌّ لَّهُمْ سَيُطَوَّقُونَ مَا بَخُلُوا بِهِ يَوْمَ الْقِيَامَةِ وَ لِلَّهِ مِيرَاثُ السَّمَاوَاتِ وَالْأَرْضِ وَاللَّهُ بِمَا تَعْمَلُونَ خَبِيرٌ ) - (سورہ آل عمران آیت ۱۸۰)

اور جن لوگوں کو خداوند عالم نے اپنے فضل و (کرم) سے کچھ دیا ہے (اور پھر) بخل کرتے ہیں وہ ہرگز اس خیال میں نہ رہیں کہ یہ ان کے لئے (کچھ) بہتر ہو گا بلکہ یہ ان کے حق میں بدتر ہے (دنیا میں بھی کیونکہ ان کے مال سے برکت ختم ہو جاتی ہے اور آخرت میں بھی کیونکہ بے پناہ عذاب و عقاب کے مستحق ہوں گے) (کیونکہ) جس (مال) کا بخل کرتے ہیں عنقریب ہی قیامت کے دن اس کا طوق بنا کر ان کے گلے میں پہنایا جائے گا اور سارے آسمان و زمین کی میراث خدا کے لئے ہے اور جو کچھ تم کرتے ہو خدا اس سے خبردار ہے۔

یعنی وہ لوگ جن کے قبضے میں صرف چند روز کے لئے عاریتاً مال ہے اور مرجائیں گے اور فقط خدائے عزوجل کی ذات باقی رہے گی تو اس سے قبل کہ یہ اموال تم سے لے لئے جائیں اور تم ان سے محروم ہو جاؤ اسے راہ خدا میں خرچ کر کے استفادہ کرو۔

تفسیر منہج الصادقین میں لکھا ہے کہ حدیث میں آیا ہے کہ خداوند تعالیٰ نے جسے بھی مال عطا کیا ہو، اور اگر وہ شخص بخل کی بناء پر اسکی زکوٰۃ ادا نہ کرے تو اسکا وہ مال روز قیامت ایک بڑے سانپ کی صورت اختیار کر جائے گا۔ اور بے پناہ زہر اور خطرناک ہونے کے بناء پر اس (سانپ) کے سر پر بال نہ ہوگا اور اس کی آنکھوں کے نیچے دو سیاہ نشان ظاہر ہوں گے وہ سانپوں کی موذی ترین اقسام میں سے ہے۔ پس وہ سانپ طوق کی صورت میں اس کی گردن میں ڈال دیا جائے گا تو سانپ کے دونوں سرے اسکے چہرے کو اپنے گرفت میں لے لیں گے اور وہ ڈانٹتے ہوئے کہیں گے میں تمہارا وہی مال ہوں کہ جس پر تم دنیا میں دوسروں پر فخر کرتے تھے۔

عَنْ أَبِي جَعْفَرٍ (ع) قَالَ مِمَّنْ عَبْدٌ مُنْعَمٌ مِنْ زَكَاةٍ مَالِهِ شَيْئاً أَلَّا جَعَلَ اللَّهُ ذَلِكَ يَوْمَ الْقِيَامَةِ تُعْبَاناً مِنْ نَارٍ مُطَوَّقاً فَنِي عُنُقِهِ يَنْهَشُ مِنْ لَحْمِهِ حَتَّى يَفْرَغَ مِنَ الْحِسَابِ

(زکات و مسائل باب ۳ ج ۶ ص ۱۱)

حضرت امام محمد باقر (علیہ السلام) نے ارشاد فرمایا جو کوئی بھی اپنے مال کی زکوٰۃ ادا نہ کرے تو روز قیامت وہ مال آگ کے اڑھے کی صورت میں اس کی گردن میں ہوگا اور وہ اس کا حساب ختم ہونے تک اس کا گوشت چباتا رہے گا۔ آپ سے یہ بھی مروی ہے کہ مِمَّنْ ذِي رَحِمٍ يَأْتِي ذَا رَحْمَةٍ يَسْتَأْذِنُهُ مِنْ فَضْلِ اعْطَاهُ اللَّهُ إِيَّاهُ فَيَبْخَلُ بِهِ عِنْدَهُ إِلَّا أَخْرَجَ اللَّهُ لَهُ مِنْ جَهَنَّمَ شُجَاعاً يَتَلَمَّزُ بِلِسَانِهِ حَتَّى يُطَوَّقَهُ۔ (تفسیر منہج الصادقین) جو کوئی اپنے کسی ایسے رشتہ دار کو جو اس کے پاس آئے اور اس مال کثیر میں سے کہ جو خدائے کریم نے اسے عطا یا ہے اس میں سے کچھ طلب کرے تو اگر وہ بخل کی بنا پر کچھ نہ دے تو خداوند عالم دوزخ سے ایک اڑھا باہر نکالتا ہے جو اپنی زبان کو اپنے منہ کے گرد گھماتا ہے تاکہ وہ (شخص) آئے اور وہ اڑھا اس کی گردن کا طوق بن جائے۔

امام جعفر صادق (علیہ السلام) فرماتے ہیں کہ سونے چاندی کا کوئی مالک اگر (اس کی) زکوٰۃ واجب (یا خمس واجب) کو جیسا کہ تفسیر قمی میں ہے) وہ ادا نہ کرے تو روز قیامت خداوند عالم اسے ایک ہموار روشن بیابان میں قید کر دے گا اور اس پر ایک اڑھا مسلط کر دے گا کہ جس کے بال زہر کی زیادتی کی بنا پر گر گئے ہوں گے اور جب وہ (اڑھا) اسے پکڑنا چاہیے گا تو وہ فرار ہونے کی کوشش کرے گا لیکن جب مجبو ہو جائے گا اور سمجھ لے کہ (میں) فرار نہیں ہو سکتا تو اپنے ہاتھ کو اس (اڑھے) کے نزدیک لے جائے گا اور وہ اس کے ہاتھ کو فخل (نراونٹ) کی طرح چبائے گا اور اس کی گردن میں طوق بن جائے گا چنانچہ خداوند تعالیٰ فرماتا ہے کہ اگر بھڑکائے اور اونٹ کا کوئی مالک اپنے مال کی زکوٰۃ ادا نہیں کرے گا تو خدائے عزوجل روز قیامت اسے روشن بیابان میں قید کر دے گا اور ہر کھروالا (جانور) اسے روندے گا اور ہر نوکیلیے دانتوں والا جانور اسے چیرے پھاڑے گا اور جو کوئی بھی اپنے کھجور کے درخت، انگور یا

اپنی زراعت کی زکوٰۃ ادا نہیں کرے گا تو روز قیامت زمین کا وہ حصہ منزلہ طوق کی مانند اس کی گردن میں ہوگا۔ (زکات وسائل الشیعہ باب ۳ حدیث ۱ ج ۶ ص ۱۱ کافی)

امام محمد باقر (علیہ السلام) فرماتے ہیں:

إِنَّ اللَّهَ قَرَنَ الزَّكَاةَ بِالصَّلَاةِ فَقَالَ آفَيْمُوا الصَّلَاةَ وَآتُوا الزَّكَاةَ فَمَنْ أَقَامَ الصَّلَاةَ وَلَمْ يُؤْتِ الزَّكَاةَ فَكَأَنَّهُ لَمْ يَغْمِ الصَّلَاةَ۔  
(وسائل باب ۳ ج ۶ ص ۱۱)

خداوند عالم نے زکوٰۃ کو نماز کے ساتھ قرار دیا ہے اور فرمایا ہے کہ نماز قائم کرو اور زکوٰۃ ادا کرو۔ پس جو کوئی نماز پڑھے اور زکوٰۃ نہ دے، تو ایسا ہے کہ اس نے نماز (ہی) نہیں پڑھی کیونکہ یہ دونوں ملے ہوئے ہیں۔

آپ نے یہ بھی فرمایا ایک روز رسول خدا (صلی اللہ علیہ وآلہ) مسجد میں تشریف فرما تھے آپ نے اس وقت پانچ افراد کو ان کا نام لے کر پکارا اور فرمایا اٹھو اور ہماری مسجد سے باہر نکل جاؤ اور یہاں نماز نہ پڑھو کیونکہ تم زکوٰۃ نہیں دیتے ہو۔

(زکات وسائل الشیعہ باب ۳۱ حدیث ۱۳)

امام جعفر صادق (علیہ السلام) فرماتے ہیں:

مَنْ مَنَعَ الزَّكَاةَ سُئِلَ الرَّجْعَتِ عِنْدَ الْمَوْتِ وَهُوَ قَوْلُ اللَّهِ تَعَالَى رَبِّ ارْجِعُونِ لَعَلِّي أَعْمَلُ صَالِحًا فِيمَا تَرَكْتُ (وسائل باب ۳ حدیث ۲۴ ج ۶ ص ۱۴)

جو کوئی اپنے مال کی زکوٰۃ ادا نہیں کرتا، تو وہ موت کے وقت چاہے گا کہ اسے دنیا میں بھیج دیا جائے تاکہ وہ زکوٰۃ ادا کرے جیسا اللہ تعالیٰ قرآن مجید میں فرماتا ہے اے پروردگار مجھے واپس لوٹا دے تاکہ جو عمل صالح میں نے ترک کیا ہے اسے انجام دوں، یعنی موت کے وقت کہے گا پروردگار مجھے دنیا میں واپس بھیج دے تاکہ جو مال میں نے رکھا ہے اس سے نیک کام انجام دوں پس اس سے کہا جائے گا ایسا نہیں ہو سکتا یعنی تم واپس نہیں پلٹ سکتے۔

اس کے علاوہ آپ اس آیت وَعَنْهُ فِي تَفْسِيرِ قَوْلِهِ تَعَالَى كَذَلِكَ يُرِيهِمُ اللَّهُ أَعْمَالَهُمْ حَسْرَاتٍ عَلَيْهِمْ ۚ خداوند عالم ان کے اعمال کو ان کے لئے افسوسناک حالت میں دکھائے گا کہ وہ جہنم سے باہر نہیں آسکتے کی تفسیر میں فرماتے ہیں۔

هُوَ الرَّجُلُ يَدْعُ مَالَهُ لَا يُنْفِقُهُ فِي طَاعَتِهِ اللَّهُ بُحْلًا ثُمَّ يَمُوتُ فَيَدْعُهُ لِمَنْ يَعْمَلُ فِيهِ بِطَاعَتِهِ اللَّهُ أَوْ بِمَعْصِيَتِهِ اللَّهُ فَإِنْ عَمِلَ فِيهِ بِطَاعَتِهِ اللَّهُ رَأَهُ فِي مِيزَانٍ غَيْرِهِ قَرَاهُ حَسْرَةً وَقَدْ كَانَ الْمَالُ لَهُ وَإِنْ كَانَ عَمِلَ بِهِ فِي مَعْصِيَتِهِ اللَّهُ قَوَاةً بِذَلِكَ الْمَالِ حَتَّى عَمِلَ بِهِ مَعْصِيَتَهُ اللَّهُ عَزَّ وَجَلَّ

(وسائل الشیعہ باب ۵ حدیث ۵ ج ۶ ص ۲۱)



کہ وہ شخص جو اپنے مال کو سنبھال کر رکھتا ہے اور راہ خدا میں انفاق کرنے سے بخل کرتا ہے اور جب مرتا ہے تو اسے لوگوں کے لئے چھوڑ جاتا ہے کہ جو راہ خدا میں اس کی اطاعت میں صرف کرتے ہیں یا گناہ میں اگر اس کا وہ (مال) راہ خدا میں خرچ ہو تو اس نیکی کو دوسروں کے نامہ عمل میں دیکھتا ہے اور افسوس کرتا ہے کیوں درحقیقت یہ اس کا مال تھا اگر معصیت خدا میں خرچ ہو یعنی گناہگار کا اس کے مال سے تقویت ملی ہو تو یہ بھی اس کیلئے حسرت کا سامان ہے اس موضوع سے متعلق روایات کو عیاشی، مفید، صدوق اور طبرسی نے اپنی کتابوں میں حضرت محمد باقر (علیہ السلام) اور حضرت امام جعفر صادق (علیہ السلام) سے بھی نقل کیا ہے۔

وَقَالَ رَسُولُ اللَّهِ (صلى الله عليه و آله) مَا مَحِقَّ الْإِسْلَامُ مَحَقَّ الشُّحِّ شَيْءٌ ثُمَّ قَالَ إِنَّ لَهَذَا الشُّحِّ دَيْبًا كَدَبَيْبِ النَّمْلِ وَشُعْبًا كَشُعْبِ الشَّرِكِ

(وسائل باب ۵ حدیث ۵ ج ۶ ص ۲۱)

اور حضرت رسول خدا (صلی اللہ علیہ وآلہ) فرماتے ہیں کہ کوئی چیز بخل کی مانند اسلام کو ختم نہیں کرتی اس کے بعد فرمایا بخل کا راستہ چیونٹیوں کے راستے کی طرح ہے بظاہر دکھائی نہیں دیتا ہے اور اس کی بھی شرک کی اقسام کی طرح بہت سے اقسام ہیں حضرت امیر المومنین (علیہ السلام) فرماتے ہیں:

وَعَنْ عَلِيٍّ (ع) إِذَا مَنَعُوا الزُّكُوتَ مَنَعَتِ الْأَرْضُ بَرَكَتَهَا مِنَ الزُّرُوعِ وَالنِّمَارِ وَ الْمَعَادِنِ كُلِّهَا۔ (سفینہ البحار ج ۱ ص ۱۵۵)

جس وقت لوگ زکوٰۃ ادا نہیں کریں گے تو زمین سے ان کی زراعت ان کے میووں اور ان کی معدنیات میں سے برکت اٹھالی جائے گی وَعَنْ النَّبِيِّ (صلى الله عليه و آله) ذَاوُوا مَرْضَاكُمْ بِالصِّدْقَةِ وَادْفَعُوا أَمْوَاجَ الْبَلَاءِ بِالذُّعَا ءِ وَحَصِّنُوا أَمْوَالَكُمْ بِالزُّكُوتِ (وسائل باب اول حدیث ۱۳)

پیغمبر اکرم (صلی اللہ علیہ وآلہ) فرماتے ہیں کہ صدقہ کے ذریعے اپنے مریضوں کا علاج کرو، اور مصیبت و بلا کے طوفان کو دغا کے ذریعے دور کرو اور زکوٰۃ کے ذریعے اپنے مال کی حفاظت کرو۔

عَنِ الصَّادِقِ (ع) إِنَّ لِلَّهِ بُقَاعًا تُسَمَّى الْمُنتَقِمَتِہِ فَإِذَا عَظِيَ اللهُ عَبْدًا مَالًا لَمْ يَخْرُجْ حَقُّ اللهِ مِنْهُ سَلَطَ اللهُ عَلَيْهِ بَقْعَةً مِنْ تَلْكَ الْبُقَاعِ فَاتَّلَفَ الْمَالُ فِيهَا ثُمَّ مَاتَ وَ تَرَكَهَا (وسائل الشیعہ باب ۵ حدیث ۱۰ ج ۶ ص ۶۳)

امام جعفر صادق (علیہ السلام) فرماتے ہیں۔ خدا کے لئے زمین میں ایسے مکانات ہیں کہ جنہیں انتقام لینے والا کہتے ہیں پس جب بھی خداوند عالم کسی بندے کو مال عطا کرے اور وہ (بندہ) اس حق کو جسے خدا نے واجب فرمایا ہے اس مال میں سے نہ دے تو (خدا) ان مکانات میں سے ایک مکان اس پر مسلط کر دیتا ہے اور اس مال کو اسی جگہ تلف کرتا ہے اور اس کے بعد (وہ اسی مکان میں) رہ جاتا ہے اور اسے دوسروں کے لئے چھوڑ جاتا ہے اور کئی روایتوں میں ذکر کیا گیا ہے کہ جو کوئی مال کو راہ خیر میں

صرف کرنے میں بخل کرے گا تو اسے اس سے کہیں زیادہ راہ شر میں صرف کرنا پڑے گا وہ روایات جو باب زکات میں وارد ہوئی ہیں بہت زیادہ ہیں لیکن یہاں پر اس قدر کافی ہے۔

### زکات نہ دینے والا کافر ہے

جیسا کہ ترک زکوٰۃ کی عقوبتوں کی اور اس کے گناہ کبیرہ ہونے کا ذکر ہوا اور یہ فسق کا موجب ہے یہ اس صورت میں ہے کہ جب اس کے وجوب پر اعتقاد رکھتا ہو اور بخل کی بناء پر زکات نہ دیتا ہو لیکن اگر زکوٰۃ کا نہ دینا اس کے وجوب پر اعتقاد نہ رکھنے کی وجہ سے ہو۔ تو پس وہ کافر اور نجس ہے کیونکہ زکوٰۃ کا وجوب نماز کی طرح دین کے مسلمہ احکامات میں سے ہے اور جو کوئی ضروریات دین میں سے کسی ایک کا بھی منکر ہو تو وہ اسلام سے خارج ہے اور اس صورت میں زکوٰۃ کے وجوب سے انکار اور پنے لئے حلال سمجھنے کی طرف اشارہ ہے وہ روایات کہ جن میں زکوٰۃ نہ دینے والے کے کفر کی تشریح کی گئی ہے۔ ان میں امام جعفر صادق (علیہ السلام) فرماتے ہیں:

عَنْ أَبِي عَبْدِ اللَّهِ (عليه السلام) إِنَّ اللَّهَ فَرَضَ لِلْفُقَرَاءِ فِي أَمْوَالِ الْأَغْنِيَاءِ فَرِيضَةً لَا يَحْمَدُونَ إِلَّا بِأَدَائِهَا وَهِيَ الزَّكَاةُ بِهَا حُقِّنُوا دِمَائُهُمْ وَبِهَا سُمُّوا مُسْلِمِينَ۔

(وسائل باب ۴ حدیث ۲ جلد ۶ ص ۱۸)

بے شک خداوند عالم نے فقراء کے لئے ثروت مندوں کے مال میں (حصہ) واجب کیا ہے ایسا واجب کہ جس کی ادائیگی پر مالداروں کی تعریف کی جاتی ہے اور وہ زکوٰۃ ہے کہ جس کے دینے سے ان کا خون بہانا حرام ہو جاتا ہے اور اس کے ادا کرنے والے مسلمان کہلائے جاتے ہیں۔

یعنی اگر مالدار لوگ (انکار کرتے ہوئے) زکوٰۃ واجب نہ دیں تو وہ مسلمان نہیں اور ان کا خون بہانا حرام نہیں ہے امام جعفر صادق (علیہ السلام) فرماتے ہیں،

مَنْ مَنَعَ قَيْزَاطًا مِّنَ الزَّكَاةِ فَلَيْسَ بِمُؤْمِنٍ وَلَا مُسْلِمٍ وَهُوَ قَوْلُ اللَّهِ رَبِّ ارْجِعُونِي لَعَلِّي أَعْمَلُ صَالِحًا فِيمَا تَرَكْتُ۔ (وسائل ج ۶، ص ۱۸)

اگر کوئی ایک قیراط (۲۰ دینار یعنی جو کے چار دانوں) کے برابر زکوٰۃ واجب میں سے نہ دے تو وہ نہ مومن ہے نہ مسلمان اور وہی ہے کہ جس کے مرنے کے وقت (کی حالت) کی خداوند عالم نے خبر دی ہے کہ کہے اگر پروردگار مجھے (دنیا میں) لوٹا دے تاکہ اپنے چھوڑے ہوئے عمل صالح کو انجام دوں۔ آپ نے یہ بھی فرمایا:

مَنْ مَنَعَ قِيرَاطًا مِّنَ الزَّكَاةِ فَلَيْمَتْهُ إِنْ شَاءَ يَهُودِيًّا وَإِنْ شَاءَ نَصْرَانِيًّا

(زکوہ وسائل الشیعہ باب ۴ حدیث ۴ ج ۶ ص ۱۸)

جو کوئی زکوٰۃ میں سے ایک قیراط (جو کے چار دانے کے برابر) نہ دے تو پس وہ بے ایمان ہو کر دین یہودی یا نصرانی پر مرتا ہے۔  
وَقَالَ (ع) اَيْضًا ذَمَانَ فِي الْاِسْلَامِ حَلَالٌ مِّنَ اللّٰهِ عَزَّوَجَلَّ لَا يَقْضِي فِيْهِمَا اَحَدٌ حَتّٰى يَبْعَثَ اللّٰهُ قَائِمًا اَهْلَ الْبَيْتِ  
فَاِذَا بَعَثَ اللّٰهُ قَائِمًا اَهْلَ الْبَيْتِ حَكَمَ فِيْهِمَا بِحُكْمِ اللّٰهِ تَعَالٰى ذِكْرُهُ الرَّانِي الْمُحْصِنُ يَرْجُمُهُ وَمَانِعُ الزَّكَاةِ يَضْرِبُ عُنُقَهُ  
(زکوہ وسائل ج ۶ ص ۱۹ اور کافی)

آپ نے مزید ارشاد فرمایا اسلام میں دو خون بہانا خداوند عالم کی طرف سے حلال کیا گیا ہے اور کوئی بھی حکم خدا کو ان دو کے بارے میں جاری نہیں کرے گا یہاں تک قائم آل محمد عجل اللہ تعالیٰ فرجہ ظہور فرمائیں گے تو آپ ان دو (خونوں) کے بارے میں حکم خداوندی کا اجراء کریں گے اور ان دو میں سے ایک زنا کرنے والا ہے کہ جو اپنی بیوی کے ہوتے ہوئے زنا کرے پس اسے سنگسار کیا جائے گا اور دوسرا زکوٰۃ نہ دینے والا ہے کہ جس کی گردن اڑادی جائے گا۔ آپ یہ بھی فرماتے ہیں:

مَا ضَاعَ مَالٌ فِيْ بَرٍّ اَوْ بَحْرٍ اِلَّا اِمْنَعِ الزَّكَاةَ وَاِذَا فُاَمَ الْقَائِمُ اَخَذَ مَانِعُ الزَّكَاةِ فَضْرَبَ عُنُقَهُ (وسائل الشیعہ باب ۵ حدیث ۸ ج ۶ ص ۲۰)

صحرا اور دریا میں فقط زکوٰۃ نہ دینے کے سبب مال ضائع ہوتا ہے اور جب قائم آل عجل اللہ تعالیٰ فرجہ قیام کریں گے تو زکوٰۃ نہ دینے والے کو پکڑ کر اس کی گردن مار دیں گے۔ اللہ تعالیٰ فرماتا ہے۔

وَوَيْلٌ لِّلْمُشْرِكِيْنَ الَّذِيْنَ لَا يُؤْتُوْنَ الزَّكَاةَ وَهُمْ بِالْاٰخِرَةِ هُمْ كَافِرُوْنَ۔ (سورہ فصلت آیت ۶-۷)

اور ان مشرکوں پر افسوس ہے جو زکوٰۃ نہیں دیتے اور آخرت سے انکار کرتے ہیں۔

عَنْ رَّسُوْلِ اللّٰهِ (صلى الله عليه و آله) اِنَّهُ قَالَ وَالَّذِيْ نَفْسُ مُحَمَّدٍ بِيَدِهِ مَا لِحَانَ اللّٰهِ اَحَدٌ شَيْعًا مِّنْ زَكَاةٍ مَّالِهِ اِلَّا مُشْرِكٌ بِاللّٰهِ (مستدرک)

پیغمبر اکرم فرماتے ہیں اس خدا کی قسم جس کے قبضہ قدرت میں محمد (صلی اللہ علیہ وآلہ) کی جان ہے کہ خداوند عالم کے ساتھ سوائے اس مشرک کے کوئی خیانت نہیں کرتا جو کہ اپنے مال کی زکوٰۃ میں سے کوئی چیز نہیں دیتا۔

قَالَ (صلى الله عليه و آله) يَا عَلِيُّ كَفَّرَ بِاللّٰهِ الْعَظِيْمِ مِنْ هٰذِهِ الْاُمَّتِ عَشْرَةَ الْفَتَاتِ وَالسَّاحِرُ وَالذَّيُّوْتُ وَنَاكِحُ الْمَرْأَةِ حَرَامًا فِيْ دُبُرِهَا وَنَاكِحُ الْبُهَيْمِيَّةِ وَمَنْ نَكَحَ ذَاتِ مَحْرَمٍ مِنْهُ وَالسَّاعِي فِي الْفِتْنَتِهِ وَبَايَعُ السِّلَاحِ مِنْ اَهْلِ الْحَرْبِ وَمَانِعُ الزَّكَاةِ وَمَنْ وُجِدَ سَعَةً فَمَاتَ وَلَمْ يَحْجْ۔ (خصال ص ۴۵۰ باب عشرہ)

آنحضرت (صلی اللہ علیہ وآلہ) فرماتے ہیں اے علی! اس امت میں دس گمروہ خائے جزرگ و برتر کے کافر ہیں اول چنغل خور، دوسرا جادوگر، تیسرا دیوث (جو کہ یہ جانتا ہو کہ اس کی بیوی زنا کرتی ہے، لیکن وہ غیرت نہ کرے) چوتھا جو اجنبی عورت کے پیچھے

صرام طور پر وطنی کرے، پانچواں جو حیوان سے وطنی کرے، چھٹا جو اپنے محرم سے زنا کرے، ساتواں جو فتنہ کی آگ بھڑکانے کی کوشش کرے۔ آٹھواں جو ایسے کافروں کو اسلحہ فروخت کرے جو مسلمانوں سے جنگ کر رہے ہوں، نواں زکوٰۃ نہ دینے والا دسواں جو استطاعت رکھتے ہوئے حج نہ کرے اور اسی حالت میں مرجائے۔ ان جیسی روایات سے معلوم ہوتا ہے کہ زکوٰۃ نہ دینا اور اسی طرح نماز نہ پڑھنا، حج نہ کرنا جب بھی انکار کی بناء پر ہو تو وہ کافر ہیں اور جس طرح آخرت میں اسلام کی برکتوں سے جو کہ جہنم سے نجات کا ذریعہ ہوگی محروم رہیں گے بالکل اسی طرح دنیا میں بھی اسلام کے ظاہری احکام سے مثلاً مسلمان کا پاک ہونا، اور ایک دوسرے سے ارث لینا اور عقد و نکاح کرنا وغیرہ سے محروم ہوتے ہیں اور اگر انکار کرتے ہوئے نہ ہو بلکہ کنجوسی اور سستی کی بناء پر ہو تو بے شک کافر نہیں ہیں اور ظاہراً مسلمان ہیں لیکن درحقیقت بلحاظ باطنی کفر و شرک کی اقسام میں سے ایک قسم کا اطلاق ان پر ہوتا ہے اور اگر اس دنیا سے بالایمان رخصت ہو بھی جائیں تو بھی شدید عذاب میں گرفتار ہوں گے جس کا وعدہ کیا گیا ہے۔

### زکوٰۃ واجب ہونے کا سبب

زکوٰۃ کے اور اسی طرح دوسرے صدقات کے واجب ہونے میں حکمتیں (پوشیدہ) ہیں کہ جن میں سے بعض کا روایات میں ذکر کیا گیا ہے یعنی یہ (خدا کی طرف سے) سرمایہ داروں کا امتحان ہے کہ آیا ان کے نزدیک خداوند عالم زیادہ عزیز و محبوب ہے یا اس فانی دنیا کا مال اور آیا ثواب، بہشت اور جزائے الہی پر صدق دل سے ایمان رکھتے ہیں یا نہیں؟ آیا پروردگار عالم جل جلالہ کی بندگی کے دعوے میں سچے ہیں یا نہیں؟ دوسرا فائدہ یہ کہ اس ذریعے سے پریشان حال اور تہی دستوں کا روزگار منظم ہوتا ہے چنانچہ امام جعفر صادق (علیہ السلام) زکوٰۃ کے فوائد بیان فرماتے ہیں۔

إِنَّمَا وَضِعَتِ الزَّكَاةُ اخْتِبَارًا لِلْأَغْنِيَاءِ وَمَعُونَةً لِلْفُقَرَاءِ وَلَوْ أَنَّ النَّاسَ آذَوْا زَكَاةَ أَمْوَالِهِمْ مَا بَقِيَ مُسْلِمٌ فَقِيرًا مُخْتِاجًا وَلَا سْتَعْنَىٰ بِمَا فَرَضَ اللَّهُ لَهُ وَأَنَّ النَّاسَ مَا فَتَقَرُّوا وَلَا اجْتَأَجُوا وَلَا جَاعُوا وَلَا عَرُّوا إِلَّا بِذُنُوبِ الْأَغْنِيَاءِ وَحَقِيقٌ عَلَى اللَّهِ تَبَارَكَ وَتَعَالَىٰ أَنْ يَمْنَعَ رَحْمَتَهُ مِمَّنْ مَنَعَ حَقَّ اللَّهِ فِي مَالِهِ وَأَقْسَمُ بِالَّذِي خَلَقَ وَبَسَطَ الرِّزْقَ أَنَّهُ مَا ضَاعَ مَالٌ فِي بَرٍّ وَلَا بَحْرٍ إِلَّا بِتَرْكِ الزَّكَاةِ ۝

(کافی وسائل باب اول حدیث ۹)

بلاشبہ زکوٰۃ سرمایہ داروں کی آزمائش اور غریبوں کی حاجت پوری کرنے کے لئے واجب کی گئی ہے اور (یقیناً) اگر لوگ اپنے مال کی زکوٰۃ ادا کرتے تو مسلمانوں میں کوئی بھی غریب اور فقیر نہ ہوتا اور نہ کوئی دوسرے کا محتاج ہوا اور نہ ہی کوئی بھوکا ننگا رہتا مگر غریبوں پر پریشانی سرمایہ داروں کے گناہ اور ان کے حقوق ادا نہ کرنے کی وجہ سے لاحق ہوتی ہے۔ اس صورت میں اللہ تعالیٰ پر

واجب ہوتا ہے جو کوئی مالی حقوق ادا نہیں کرتا ہے وہ انہیں اپنی رحمت سے دور رکھے۔ اور میں ذات خداوندی کی قسم کھاتا ہوں کہ جس نے تمام مخلوقات کو پیدا کیا اور ان کی روزی میں کسادگی عطا فرمائی بے شک خشکی اور قری میں کسی قسم کا مال ضائع نہیں ہوتا مگر زکوٰۃ کے ادا نہ کرنے پر اور تیسرا فائدہ یہ کہ نفس کا بخل جیسی ذالت سے پاک ہونا اور اس تباہ و برباد کر دینے والی بیماری سے شفا حاصل کرنا ہے چنانچہ قرآن مجید میں اللہ تعالیٰ اپنے پیغمبر سے فرماتا ہے۔

( حُذِمْنَ اَمْوَالَهُمْ صَدَقَةً تُطَهِّرُهُمْ وَتُزَكِّيهِمْ بِهَا ) (سورہ ۹ آیت ۱۰۳)

(اے رسول) تم ان کے مال کی زکوٰۃ لو اور اس کی بدولت ان کو (گناہوں) سے پاک صاف کر دو۔

اور سورہ حشر میں اللہ تعالیٰ فرماتا ہے

( وَمَنْ يُؤَقِّ شَيْخًا نَفْسَهُ فَأَعْلَيْتَكَ هُمْ الْمُفْلِحُونَ )۔ (سورہ ۵۹ آیت ۹)

اور جو شخص اپنے نفس کو ہوا و ہوس سے محفوظ رکھے تو ایسے ہی لوگ اپنی دلی مرادیں پائیں گے۔

اور بخل کا علاج مال سے سخاوت کرنا ہے اور بار بار اس طرح کرو تا کہ سخاوت کی عادت پڑ جائے اور جس قدر ممکن ہو ان آداب کا خیال کرتے ہوئے صدقات کی ادائیگی کرے تو وہ اس مہلک مرض سے نجات پاسکتا ہے۔

### زکوٰۃ اور صدقہ مال کو زیادہ کرتا ہے

زکوٰۃ کے دنیوی نتائج مال کا زیادہ ہونا ہے اگر راہ خدا میں انفاق اس کی شرائط کے ساتھ واقع ہو تو خدائے عزوجل کا یقینی وعدہ ہے کہ اس میں برکت ہوگی اور شیطانی خیال کے برعکس چونکہ بخیل و کنجوس لوگ یہ خیال کرتے ہیں کہ راہ خدا میں انفاق کرنے سے ان کا مال کم ہو جائے گا اور وہ فقیر ہو جائیں گے اور یہی شیطانی خیال انہیں انفاق سے روکے رکھتا ہے جبکہ قرآن مجید میں صراحتاً فرمایا گیا ہے

( وَيُزِيهِ الصَّدَقَاتِ )۔ (سورہ بقرہ آیت ۲۷۶)

خداوند عالم خیرات کو بڑھاتا ہے یعنی دنیا میں اس میں برکت دے گا اور آخرت میں بھی اجر جزیل عنایت فرمائے گا اور دوسرے مقام پر فرماتا ہے

( وَمَا انْفَقْتُمْ مِنْ شَيْءٍ فَهُوَ يُخْلِفُهُ وَهُوَ خَيْرُ الرَّازِقِينَ ) (سورہ سبأ آیت ۳۹)

اور تم لوگ کو کچھ بھی (اس کی راہ میں) خرچ کرتے ہو۔ وہ اس کا عوض (اسی دنیا میں) دے گا وہ سب سب بہتر روزی دینے

والا ہے۔ اور سورہ روم میں فرماتا ہے

( وَمَا آتَيْتُمْ مِنْ زَكَاةٍ تُرِيدُونَ وَجْهَ اللَّهِ فَأُولَئِكَ هُمُ الْمُضَعِفُونَ ) (سورہ روم آیت ۳۹)

اور تم لوگ جو خدا کی خوشنودی کے ارادے سے زکوٰۃ (واجب اور مستحب صدقات) دیتے ہو تو ایسے ہی لوگ خدا کی بارگاہ سے دونادون لینے والے ہیں۔ ان آیات مقدسہ میں مال میں برکت اور بہت زیادہ اجر و ثواب دونوں شامل ہیں اس بات کی تائید میں بہت زیادہ روایات ہیں حضرت فاطمہ زہراء = کے خطبہ فدک میں ہے۔

فَجَعَلَ اللَّهُ الْإِيمَانَ تَطْهِيراً لَكُمْ مِنَ الشَّرْكِ وَالصَّلَاةُ تَنْزِيهاً لَكُمْ عَنِ الْكِبْرِ وَالزَّكَاةُ تَزْكِيَةٌ لِلنَّفْسِ وَتُمَاءٌ فِي الرِّزْقِ (بحار الانور ج ۸ ص ۱۰۹)

خداوند عالم نے شرک کی نجاست سے پاک ہونے کے لئے ایمان کے حصول کو واجب قرار دیا ہے اور غرور و تکبر کے مرض سے نجاب کے لئے نماز کو واجب کیا ہے اور بخل و کنجوسی کے مرض سے نجات کے لئے زکوٰۃ کو واجب کیا ہے (تا کہ انسان سخاوت کی فضیلت سے متصف ہو اور گناہوں کی آلودگی سے پاک ہو) اور یہ تمہارے رزق کی زیادتی کا سبب بھی ہے۔

حضرت امیر المومنین علی (علیہ السلام) سے مروی ہے کہ

مَنْ بَسَطَ يَدَهُ بِالْمَعْرُوفِ إِذَا وَجَدَهُ يُخْلِفَ اللَّهُ لَهُ مَا أَنْفَقَ فِي دُنْيَا هُوَ فَيُضَاعِفُ لَهُ فِي آخِرَتِهِ۔ (کافی)

جو کوئی نیکی کی راہ میں خرچ کرے تو خداوند عالم اس کا عوض دنیا میں بھی دیتا ہے اور آخرت میں بھی اس کے اجر میں اضافہ کرے گا۔ آپ نے مزید ارشاد فرمایا کہ اسْتَنْزِلُوا الرِّزْقَ بِالصَّدَقَةِ۔ (وسائل باب الصدقة حدیث ۱۹ ج ۶ ص ۲۵۹) صدقہ کے ذریعہ اپنی روزی طلب کرو۔ کتاب عدۃ الداعی میں تحریر ہے کہ امام جعفر صادق (علیہ السلام) نے اپنے فرزند سے فرمایا گھر کے اخراجات کے لئے کتنی رقم موجود ہے؟ انہوں نے کہا چالیس دینار ہیں امام (علیہ السلام) نے فرمایا ان سب کو راہ خدا میں صدقہ کر دو بیٹے نے کہ اسکے علاوہ ہمارے پاس کچھ بھی نہیں ہے۔ امام (علیہ السلام) نے فرمایا تم سب کو صدقہ کر دو خداوند عالم ہی اسکے عوض دے گا کیا تم نہیں جانتے کہ ہر چیز کی ایک کنجی ہوتی ہے اور رزق کی کنجی صدقہ (خیرات) ہے پس ان کے بیٹے محمد نے سب دینار صدقہ کر دیئے ابھی دس دن سے زیادہ نہیں گزرنے تھے کہ کہیں سے امام (علیہ السلام) کے پاس چار ہزار دینار پہنچے تو آپ نے فرمایا بیٹا ہم نے چالیس دینار دیئے تو خداوند عالم نے اس کے عوض ہمیں چار ہزار دینار دے دیئے۔

جناب امیر المومنین علی (علیہ السلام) نہج البلاغہ میں فرماتے ہیں کہ جب بھی فقیر و محتاج ہو جاو تو خداوند عالم کے ساتھ صدقہ دے کر تجارت کرو۔

عَنِ الرَّضَا (ع) أَنَّهُ قَالَ لِمَوْلَى لَهُ هَلْ أَنْفَقْتَ الْيَوْمَ شَيْئاً فَقَالَ لَا وَاللَّهِ فَقَالَ (ع) فَمِنْ آيِنَ يُخْلِفُ اللَّهُ عَلَيْنَا

حضرت امام علی رضا (علیہ السلام) نے اپنے غلام سے فرمایا کہ کیا آج کوئی چیز راہ خدا میں دی ہے؟ غلام نے عرض کیا بخدا نہیں تو آپ نے فرمایا پس خدائے عزوجل ہمیں عوض کہاں سے دے گا۔

امام جعفر صادق (علیہ السلام) ایک حدیث کے ضمن میں اس آیت فُھُو یُخْلِفُ یعنی جو کچھ راہ خدا میں خرچ کیا جائے خدا اس کا عوض فوراً دیتا ہے کے بارے میں فرماتے ہیں

أَفْتَرَى اللّٰهَةَ أَخْلَفَ وَعَدَّهُ قُلْتُ لَا قَالَ فِيمَ قُلْتَنِي لَا أَدْرِي قَالَ (ع) لَوْ أَنَّ أَحَدَكُمْ اِكْتَسَبَ الْمَالَ مِنْ جِلِّهِ وَاَنْفَقَهُ فِي جِلِّهِ لَمْ يُنْفَقْ دِرْهَمًا إِلَّا أَخْلَفَ عَلَيْهِ (کتاب دعاء کافی ج ۲ ص ۵۹۵)

کیا تم نے یہ گمان کیا کہ خدا وعدہ خلافی کرتا ہے راوی نے عرض کیا نہیں امام (علیہ السلام) نے فرمایا پھر تم اپنے انفاق کا عوض کیوں نہیں پاتے۔ اس نے عرض کیا میں نہیں جانتا امام (علیہ السلام) نے فرمایا اگر تم میں سے کوئی رزق حلال حاصل کر کے اس میں سے ایک درہم بھی راہ حلال میں خرچ کرے تو اسے اس کا عوض ضرور ملتا ہے یعنی اگر اس کا عوض نہ ملے پھر یا تو وہ مال حرام طریقے سے حاصل کیا گیا ہے یا بے موقع حرام راہ میں خرچ کیا ہے۔

اس بارے میں بھی آیات و روایات بہت زیادہ ہیں لیکن اسی پر اکتفا کیا جاتا ہے۔

مرحوم نوری نے کتاب کلمہ طیبہ میں راہ خدا میں صدقہ و خیرات کی فضیلت کے بارے میں چالیس حکایتیں تحریر کی ہیں جن میں عالم زبانی آخوند ملافتح علی نے ایک واقعہ اپنے قابل اعتماد رشتہ دار کا نقل کیا ہے جنہوں نے بیان کیا کہ ایک سال جبکہ مہنگائی بہت زیادہ تھی میرے پاس زمین کا ایک ٹکڑا تھا جس پر میں نے جو کاشت کر رکھی تھی اتفاقاً میرا کھیت دوسرے تمام کھیتوں سے بہت جلد سرسبز و شاداب ہو گیا اور دانے کھانے کے قابل ہو گئے چونکہ ہر طبقہ کے لوگ پریشانی اور گرسنگی کی حالت میں تھے میرا دل تڑپا اور میں نے اس کے منافع کا خیال دل سے نکال دیا چنانچہ میں مسجد میں گیا اور اعلان کیا کہ میں نے اس زمین کی جو چھوڑ دی ہے اس شرط کے ساتھ کہ ضرورت مند کے سوا کوئی اسے ہاتھ نہ لگائے اور فقیر بھی اپنی اور اپنے گھر والوں کی ضرورت سے زیادہ نہ لے جب تک کہ تمام کھیتوں کی فصل نہ پک جائے پس فقراء وہاں پر گئے اور ہر روز آکر اپنی ضرورت کے مطابق لے جاتے دیگر مجھے اس کی فکر نہ تھی کیونکہ میں اس سے علیحدہ ہو گیا تھا اور مجھے اس کی کوئی امید نہ تھی۔

اور جب دوسرے تمام کھیتوں کی فصل پک گئی اور لوگوں کی پریشانی خوشحالی میں بدل گئی میں بھی جب اپنے دوسرے تمام کھیتوں کے حساب سے فارغ ہو گیا تو میں نے حصا (کٹائی فصل) کے کارندوں سے کہا کہ وہ زمین کے اس حصے کی طرف جائیں اور کٹائی کریں شاید وہاں خوشوں میں کچھ جو باقی رہ گئی وہ نکل آئے پس جب انہوں نے جا کر فصل کاٹی تو کوٹنے اور صاف کرنے کے بعد جو جو حاصل ہوئی وہ دوسری زمینوں سے دو گنی تھی یعنی فقراء کے لے جانے کے باوجود اس میں کسی واقع نہیں ہوئی تھی بلکہ اور زیادہ ہو گئی تھی حسب معمول محال تھا کہ ایک خوشہ بھی اس میں باقی رہتا اور اس سے بھی عجیب یہ کہ خزاں شروع ہوئی تو موسم کے مطابق ہر وہ زمین کہ جس پر کاشت کی گئی ایک سال تک اس فصل سے محروم ہو جائے یعنی اس پر سال سے پہلے کاشت نہیں

کی جاسکتی لیکن زمین کا وہ حصہ اپنی حالت پر اسی طرح باقی رہا نہ بل چلایا گیا نہ بیج ڈالے گئے یہاں تک کہ بہار شروع ہو گئی اور برف ختم ہو گئی میں نے دیکھا کہ وہ حصہ بغیر کاشتکاری کے سرسبز و شاداب ہے اور تمام کھیتوں سے زیادہ اچھا اور قوی تر ہے۔

میں اس قدر حیرت زدہ ہو کہ مجھے شک ہو ا کہ کہیں یہ کوئی اور زمین تو نہیں اور جب فصل حاصل ہوئی تو دوسرے کھیتوں سے کئی گنا زیادہ تھی اس کے علاوہ مرحوم سے یہ بھی نقل کیا گیا ہے کہ ان کا سڑک کے کنارے ایک انگوروں کا باغ تھا اور جب شاخوں میں پہلی بار انگور لگے تو انہوں نے باغ کے نگہبان کو حکم دیا کہ باغ کا وہ حصہ جو سڑک سے متصل ہے اسے سڑک سے گزرنے والوں کے لئے چھوڑ دو اس کے بعد سے انگوروں کو توڑنے کا وقت تک ہر گزرنے والے نے وہ انگور کھائے اور پنے ساتھ لے گیا اور رکی کو اس سے کوئی سروکار نہ تھا اور جب خزاں کے آخر میں انگور توڑنے سے فارغ ہوئے تو اس احتمال کی بناء پر وہاں گئے کہ شاید اس حصے پر کوئی چیز گزرنے والوں سے پوشیدہ رہ گئی ہو اور کچھ انگور پتوں میں چھپے ہوں جب اس حصے سے توڑے ہوئے انگوروں کو لایا گیا تو وہ دوسرے حصے کے انگوروں سے کئی گنا زیادہ تھے اور تمام راہ گیروں کے کھانے کے باوجود ان میں کسی واقع نہیں ہوئی تھی بلکہ زیادہ ہو گئے تھے۔

اس کے علاوہ نقل کیا ہے ہر سال جب گندم کو پاک و صاف کر کے گھر لاتے تھے تب اس کی زکوٰۃ ادا کرتے لیکن ایک سال تصیفہ کے بعد اور گھر لانے سے قبل خیال آیا کہ زکوٰۃ کی ادائیگی میں تاخیر مناسب نہیں گندم حاضر اور فقراء موجود ہیں پس جن فقراء کو جانتے تھے انہیں خبر دی اور گندم کا حساب لگایا فقراء کے حصے کو الگ کیا اور ان کے درمیان تقسیم کر دیا اور باقی کو گھر لے گئے اور گھر میں گندم بڑے بڑے دبوں میں رکھ دی اور اس کی سب مقدار معلوم تھی لیکن جب بعد میں حساب کیا تو معلوم ہوا کہ وہ مقدار جو فقراء میں تقسیم کی تھی وہ گندم کم نہیں ہوئی تھی اور اس گندم کی مقدار زکوٰۃ دینے سے قبل کی مقدار کے برابر تھی۔

مذکورہ کتاب میں حاجی مہدی سلطان آبادی سے نقل کیا گیا ہے کہ ایک سال جب میں غلہ سے فارغ ہوا تو گندم کا وزن کیا اور اس کی زکوٰۃ اسی جگہ ادا کر دی اس کے بعد وہ غلہ تقریباً ایک ماہ اسی مقام پر رہا تو حیوانات اور چوہے بھی اس میں سے کھاتے رہے اس کے بعد میں نے اس کا وزن کیا تو گندم روز اول کے برابر تھی یعنی جو زکوٰۃ میں سے دی تھی اور جانوروں نے ضائع کر دی تھی اس سے ذرہ برابر بھی کمی واقع نہیں ہوئی تھی۔

## زکوٰۃ کی قسمیں ان کے موارد اور مقدار



زکوٰۃ کی دو قسمیں ہیں واجب اور مستحب اور زکوٰۃ واجب کی بھی دو قسمیں ہیں مال کی زکوٰۃ اور بدن کی زکوٰۃ (زکوٰۃ فطرہ) زکوٰۃ کا مال نو چیزوں سے متعلق ہے چار قسم کے غلے (گندم، جو، خرما، کشمش) تین طرح کے مویشی (گوسفند، گائے، اونٹ) اور دو طرح کی نقدین (سونا اور چاندی)۔

چار طرح کے غلوں کا نصاب: گندم، جو، خرما، کشمش، پر زکوٰۃ تب واجب ہوتی ہے کہ جب ان کی مقدار خاص نصاب تک پہنچ جائے اور وہ نصاب ۲۸۰ من تبریزی سے ۴۵ مثقال کم ہے جو تقریباً ۸۴۷ کلوگرام ہوتا ہے اور اگر (گندم، جو، خرما، انگور) کی سینچائی بارش کے پانے یا نہر سے ہوئی ہو یا زمین کی رطوبت (مثلاً مصر کی بعض زمینوں کی طرح) سے ہوئی ہو تو ان کی زکوٰۃ دسواں ۱۰ حصہ ہوگی اور اگر کنوئیں کے پانی وغیرہ سے ہوئی ہو تو بیسواں ۲۰ حصہ زکوٰۃ ہوگی۔

## تین طرح کے مویشیوں کا نصاب

### (۱) گوسفند کے پانچ نصاب ہیں:

- پہلا نصاب: چالیس ہے اور اسکی زکوٰۃ ایک گوسفند ہے اور چالیس سے کم پر زکوٰۃ نہیں ہے۔
- دوسرا نصاب: ایک سو اکیس ہے اور اسکی زکوٰۃ دو گوسفند ہے۔
- تیسرا نصاب: دو سو ایک ہے اور اس کی زکوٰۃ چار گوسفند ہے۔
- چوتھا نصاب: تین سو ایک اور اس کی زکوٰۃ چار گوسفند ہے۔

پانچواں نصاب: چار سو یا اس سے زیادہ ایسی صورت میں ہر سو سو کا حصہ کرے اور ہر سو گوسفند پر ایک گوسفند زکوٰۃ دے۔

### (۲) گائے کے دو نصاب ہیں:

پہلا نصاب تیس ہے (پس جب کسی کے پاس تیس گائے ہوں تو زکوٰۃ واجب ہو جاتی ہے) اور اس کی زکوٰۃ گائے کا ایک بچھڑا ہے جو دوسرے سال میں داخل ہو چکا ہو اور تیس سے کم پر زکوٰۃ نہیں ہے۔

دوسرا نصاب: چالیس ہے اور ان کی زکوٰۃ گائے کا ایک مادہ بچہ ہے جو تیسرے سال میں داخل ہو چکا ہو اور ساٹھ پر دو سالہ دو بچھڑے، ستر پر ایک دو سالہ بچھڑا اور ایک تین سالہ بچھڑا اور اسی طرح جس قدر مقدار بڑھتی جائے تو تیس یا چالیس چالیس کا حساب کرے اور زکوٰۃ دے۔

### (۳) اونٹ کے بارہ نصاب ہیں:

- پہلا نصاب: پانچ اونٹ اور ان کی زکوٰۃ ایک گو سفند ہے اور جب تک عدد اس سے کم ہو تو ان پر زکوٰۃ نہیں ہے۔
- دوسرا نصاب: دس اونٹ اور ان کی زکوٰۃ دو گو سفند ہے۔
- تیسرا نصاب: پندرہ اونٹ اور ان کی زکوٰۃ تین گو سفند ہے۔
- چوتھا نصاب: بیس اونٹ اور ان کی زکوٰۃ چار گو سفند ہے:
- پانچواں نصاب: پچیس اونٹ اور ان کی زکوٰۃ پانچ گو سفند ہے۔
- چھٹا نصاب: چھتیس اونٹ اور ان کی زکوٰۃ ایک دو سالہ اونٹ ہے۔
- ساتواں نصاب: چھتیس اونٹ اور ان کی زکوٰۃ ایک تین سالہ اونٹ ہے۔
- آٹھواں نصاب: چھیالیس اونٹ اور ان کی زکوٰۃ ایک چار سالہ اونٹ ہے۔
- نواں نصاب: اکسٹھ اونٹ اور ان کی زکوٰۃ پانچ سالہ اونٹ ہے۔
- دسواں نصاب: چھتر اونٹ اور ان کی زکوٰۃ تین سالہ دو اونٹ ہے
- گیارہواں نصاب: اکانوے اونٹ اور ان کی زکوٰۃ چار سالہ دو اونٹ ہے۔
- بارہواں نصاب: ایک سو اکیس اونٹ اور اس کے اوپر جس قدر بڑھتے جائیں تو ان کی زکوٰۃ چالیس اونٹوں پر ایک تین سالہ اونٹ ہوگی یا ہر پچاس اونٹوں پر ایک چار سالہ اونٹ ہوگی۔

### سونے اور چاندی کا نصاب

#### سکے دار چاندی کے دو نصاب ہیں:

- پہلا نصاب: ایک سو پانچ مثقال ہے اگر ایک سال تک رکھا ہوا ہو اور اس کا کوئی معاملہ بھی طے نہ ہو تو واجب ہے کہ ۴۰/۱ حصہ
- یعنی ۲ مثقال اور پندری چنے کے برابر زکوٰۃ دینا ہوگی (اور اگر چاندی اتنی نہ ہو تو پھر اس کی زکوٰۃ دینا واجب نہیں ہے)۔

دوسرا نصاب: ۲۱ مثقال ہے یعنی جب ایک سو پانچ مثقال سے اکیس مثقال اور زیادہ ہو جائے تو پھر تمام ۱۲۶ مثقال چاندی، ۴۰/۱ حصہ زکوٰۃ دے اور اگر چند سال (چاندی) رکھی ہو تو ہر سال واجب ہے کہ ۴۰/۱ حصے کو بطور زکوٰۃ ادا کرے سوائے اس کے کہ پہلے نصاب سے بھی کمتر ہو جائے۔

## سکے دار سونے کے بھی دو نصاب ہیں

پہلا نصاب: بیس مثقال شرعی ہے جن میں سے ہر ایک مثقال اٹھارہ چنے کے برابر ہوتا ہے جو معمولاً پندرہ مثقال کے برابر ہے اور جب بھی بیس مثقال شرعی سونا ایک سال تک رکھا ہو تو واجب ہے کہ ۴۰/۱ حصہ جو نو چنے کے دانوں کے برابر ہوتا ہے اس کی زکوٰۃ دے۔

دوسرا نصاب: چار مثقال شرعی ہے یعنی جب بیس مثقال میں چار مثقال اور زیادہ ہو جائیں تو سب کا ۴۰/۱ حصہ ادا کرے اور اگر کمتر اضافہ ہو تو وہی نصاب اول کے نو چنے کے برابر کافی ہے اسی طرح جتنا بڑھے گا یعنی چار اضافہ ہو تو سب کی زکوٰۃ دے اور اگر چار سے کم اضافہ ہو تو زیادہ کی زکوٰۃ نہیں ہے بطور کلی جب بھی چاندی ۱۰۵ مثقال اور سونا ۱۵ مثقال سے معمولاً زیادہ ہو تو اگر ان سب کا ۴۰/۱ حصہ ادا کر دے تو واجب ادا ہو جاتا ہے بلکہ تب بھی زیادہ ہی دیا ہے۔ جس قدر ذکر ہوا یہ زکوٰۃ کے مجمل احکام تھے اور اس کے مفصل مسائل اور فروع رسالہ عملیہ میں موجود ہیں اور جو (افراد) جاننا چاہتے ہوں وہ ان (رسائل عملیہ) کی طرف رجوع کر سکتے ہیں۔

## زکوٰۃ فطرہ

جو شخص عید الفطر کی رات میں (اول ماہ شوال) غروب آفتاب کے وقت بالغ و عاقل و غنی (جو کوئی فعلیاً یا مہینے پر یا سال کے آخر میں اپنے ذریعہ آمدنی سے سال بھر کے اخراجات پورے کر سکتا ہو وہ غنی ہے) ہو جائے تو اس پر واجب ہے کہ اپنا اور جن لوگوں

کی خوردونوش اسکے ذمے ہے یہاں تک کہ دودھ پیتے بچے اور مہمان ہر ایک کے لئے ایک صاع جو تقریباً تین کلوگرام کا ہوتا ہے گندم یا کھجور یا کشمش یا چاول، روٹی وغیرہ (بطور فطرہ) کسی مستحق کو دے اور اگر ان میں سے کسی ایک کی قیمت بھی ادا کر دے تو کافی ہے۔ یاد رکھیے! زکات فطرہ کے فوری فوائد اس سال کی موت ہے امان میں رہنا ہے (یعنی ناگہانی موت سے نہ کہ حتمی) مروی ہے کہ

أَنَّ قَالَ عَلَيْهِ السَّلَامُ لَوْ كَيْلَهُ إِذْ هَبَ فَأَعْطَى مِنْ عِيَالِي الْفِطْرَةَ أَجْمَعِيهِمْ وَلَا تَدْعُ مِنْهُمْ أَحَدًا فَإِنَّكَ إِنْ تَرَكَتَ مِنْهُمْ أَحَدًا تَخَوَّفْتُ عَلَيْهِ الْقَوْتَ قُلْتُ وَمَا الْقَوْتُ؟ قَالَ عَلَيْهِ السَّلَامُ الْمَوْتُ۔

جناب امام جعفر صادق (علیہ السلام) نے اپنے وکیل اخراجات سے فرمایا جاو میرے تمام گھروالوں کی زکات فطرہ ادا کرو اور ان میں سے کسی ایک کو بھی نظر انداز نہ کرنا کیونکہ اگر اس کی زکوٰۃ نہیں دی گئی تو مجھے اس کے فوت ہو جانے کا خوف لاحق رہے گا۔ میں نے عرض کیا فوت سے آپ کی کیا مراد ہے؟ فرمایا موت اور اس کا ثواب ایک مہینے کے روزوں کا قبول ہونا ہے۔ امام (علیہ السلام) نے یہ بھی فرمایا: إِنَّ مَنْ تَمَّامَ الصَّوْمِ إِعْطَاءُ الزَّكَاةِ يَعْنِي زَكَاةَ فِطْرِهِ مَاهُ مَبَارَكٌ رَمَضَانَ كَمَا كَامِلٌ كَرْتِي هُوَ۔

## زکوٰۃ کا مصرف

( إِنَّمَا الصَّدَقَاتُ لِلْفُقَرَاءِ وَالْمَسْكِينِ وَالْعَامِلِينَ عَلَيْهَا وَالْمَوْلُودِ الَّذِينَ قُلُوهُنَّ مِنَّا فِي الرِّقَابِ وَالْغَارِمِينَ وَفِي سَبِيلِ اللَّهِ وَابْنِ

السَّبِيلِ فَرِيضَةً مِّنَ اللَّهِ وَاللَّهُ عَلِيمٌ حَكِيمٌ )۔ (سورہ توبہ آیت ۶۰)

خیرات تو بس فقیروں کا حق ہے اور محتاجوں کا اور اس (زکوٰۃ) کے کارندوں اور جن کی تالیف قلب کی گئی ہے اور غلاموں کو آزاد کرنے اور قرض داروں کا (جو خود سے ادا نہیں کر سکتے) اور خدا کی راہ میں جہاد میں اور پر دیسیوں کی کفالت میں (خرچ کرنا چاہیے یہ حقوق) خدا کی طرف سے مقرر کئے ہوئے ہیں اور خدا بڑا دانا اور صاحب حکمت ہے۔ زکوٰۃ کے مال کو آٹھ جگہوں پر خرچ کیا جاسکتا ہے جیسا کہ اس آیت شریفہ میں ذکر ہے۔

(۱) فقیر پر اور فقیر سے وہ شخص مرد ہے جس کے پاس اپنے اہل و عیال کے لئے سال بھر کا بھی خرچ نہ ہو (نہ فعلاً ہو) یعنی ابھی موجود نہ بعد میں ادا کرنے کی صلاحیت رکھتا ہو) پس جو کوئی صنعت، جائیداد، یا مال رکھتا ہو اور اپنا اور اپنے گھر والوں کا سال بھر کا خرچہ پورا کر سکتا ہو تو فقیر نہیں ہے۔

(۲) مسکین پر اور مسکین وہ ہے جو فقیر سے زیادہ تنگ دست ہو۔

(۳) اس شخص کو زکوٰۃ دی جاسکتی ہے جو امام یا نائب امام کی طرف سے زکوٰۃ جمع کرے اور اسے امام نائب امام یا مستحق تک

پہنچاتا ہو۔

- (۴) ان مسلمانوں کو جن کا ایمان کمزور ہے ان کی تقویت اور ثابت قدمی کیلئے زکوٰۃ دی جاسکتی ہے۔
- (۵) جو غلام سختی میں مبتلا ہوں انہیں آزاد کرنے کی نیت سے یا خریدنے پر زکوٰۃ خرچ کر سکتے ہیں۔
- (۶) اس مقروض کو جو اپنا قرض ادا کرنے کی استطاعت نہ رکھتا ہو زکوٰۃ دے سکتے ہیں۔
- (۷) راہ خدا میں زکوٰۃ خرچ کی جاسکتی ہے اور اس سے مراد ہر ہو کام ہے کہ جس میں عمومی دینی فائدہ ہو مثلاً مساجد یا ایسا مدرسہ قائم کرنا تاکہ جہاں پر دینی تعلیم دی جاتی ہو یا پبل بنانا یا دو گروہوں یا دو افراد کے درمیان صلح کرانا یا عبادات میں مدد دینا وغیرہ۔
- (۸) ایسے مسافر پر خرچ کی جاسکتی ہے جو سفر میں مجبور ہو چکا ہو اور قرض لے کر یا اپنی کوئی چیز بیچ کر اپنی منزل تک نہیں پہنچ سکتا ہو اگرچہ وہ اپنے شہر میں فقیر نہ ہو۔

### مستحب زکوٰۃ

سات چیزوں میں زکوٰۃ مستحب ہے:

- (۱) سرمایہ یعنی ایسا مال جسے انسان تجارتی معاملات میں خرچ کرنا چاہتا ہو۔
- (۲) دالوں کی قسمیں مثلاً چاول، چنے، دال، ماش وغیرہ لیکن سبزیوں مثلاً بینگن، کھیرے، تربور و خربوزہ کی زکوٰۃ نہیں ہے۔
- (۳) مادہ گھوڑے۔
- (۴) زیور اور بناو سنگھار کی چیزیں مومنین کو عاریتاً دینا۔
- (۵) چھپا ہوا یا دفن کیا ہو مال کہ جس میں مال تصرف نہیں کر سکتا ہو پس استطاعت کی صورت میں مستحب ہے کہ اس کی ایک سال کی زکوٰۃ ادا کرے۔
- (۶) جب بھی زکوٰۃ سے چھٹکارا پانے کے لئے نصاب میں تصرف کرے (یعنی زکوٰۃ کے نصاب کو اس قدر گرا دے مثلاً ایک سال ہونے سے پہلے اس کے ایک حصے کو بیچ دے) تو مستحب ہے کہ سال شروع ہونے پر اس مال کی زکوٰۃ دے۔
- (۷) مال اجارہ یعنی گھر، دوکان، باغ، حمام وغیرہ کی کرایہ و اجارہ پر۔

فوت شدہ نماز کی قضاء ضرور ادا کرنا چاہیے

واجب نمازوں کی قضا میں سستی کرنا جائز نہیں چنانچہ اگر قضاء نمازوں میں سے کچھ اس کے ذمے باقی ہیں تو واجب ہے کہ وصیت کرے تو اس کے وصی پر واجب ہو جاتا ہے کہ اسکی بابت اس کے مال کے تیسرے حصے میں سے۔

### دوسرے واجب انفاق

زکوٰۃ کے بعد اہم ترین واجب الہی خمس ہے کہ جسے خداوند عالم نے پیغمبر (صلی اللہ علیہ وآلہ) اور ان کی آل کے لئے زکوٰۃ کے بدلے میں کہ جو ان پر حرام ہے، مقرر فرمایا ہے اور جو کوئی خمس میں سے ایک درہم یا اس سے بھی کمتر نہ دے تو وہ حق آل محمد (علیہم السلام) پر ستم کرنے والوں اور غضب کرنے والوں میں ہوگا اور اگر اسے (اپنے لئے) حلال سمجھے اور اس کے وجوب کا منکر ہو تو ہو کافرین میں سے ہے حالانکہ اس کا وجوب اجماع مسلمین کی نگاہ میں اور قرآن مجید میں واضح ہے بلکہ قرآن پاک میں اسے خدا پر ایمان کی شرط بتایا گیا ہے چنانچہ اللہ تعالیٰ فرماتا ہے۔

(وَاعْلَمُوا أَنَّمَا غَنِمْتُمْ مِنْ شَيْءٍ فَإِنَّ اللَّهَ خُمُسَهُ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسَاكِينِ وَابْنِ السَّبِيلِ إِنْ كُنْتُمْ

أَمْنْتُمْ بِاللَّهِ وَمَا أُنزَلْنَا عَلَىٰ عَبْدِنَا يَوْمَ الْفُرْقَانِ يَوْمَ التَّبَعِ الْجُمُعَانَ وَاللَّهُ عَلَىٰ كُلِّ شَيْءٍ قَدِيرٌ ) (سورہ انفال آیت ۴۱)

اور جان لو جو نفع تم کسی چیز سے حاصل کرو تو اس میں سے پانچواں حصہ خدا اور رسول اور (رسول کے) قرابت داروں اور یتیموں اور مسکینوں اور پردیسیوں کا ہے اور اگر تم خدا پر اور اس (غیبی اسدا) پر ایمان لے آ چکے ہو جو ہم نے اپنے (خاص) بندے (محمد) پر فیصلہ کے دن (جنگ بدر میں) نازل کی تھی جس دن (مسلمان اور کافروں کی) دو جماعتیں باہم گتھ گتھیں تھیں اور خدا تو ہر چیز پر قادر ہے۔

امام جعفر صادق (علیہ السلام) فرماتے ہیں۔

إِنَّ اللَّهَ حَيْثُ حَرَّمَ عَلَيْنَا الصَّدَقَةَ أَنْزَلَ لَنَا الْخُمْسَ فَالصَّدَقَةُ عَلَيْنَا حَرَامٌ وَالْخُمْسُ لَنَا فَرِيضَةٌ وَالْكَرَامَةُ لَنَا حَلَالٌ (من

لا يحضره الفقيه ج ۲ ص ۴۱)

چونکہ خداوند عالم نے ہم اہل بیت پر زکوٰۃ کو حرام اور خمس ہمارے لئے واجب اور ہدیہ ہمارے لئے جائز ہے۔

عَنِ الْإِمَامِ الْبَاقِرِ (ع) لَا يَحِلُّ لِأَحَدٍ أَنْ يَشْتَرِيَ مِنَ الْخُمْسِ شَيْئًا حَتَّىٰ يَصِلَ إِلَيْنَا حَقًّا۔ (اصول کافی ج ۱ ص ۵۴۵)

حضرت امام محمد باقر (علیہ السلام) فرماتے ہیں کسی کے لئے اس مال میں سے کوئی چیز خریدنا جائز نہیں جس کا خمس ادا نہ کیا ہو اور

جب تک کہ ہمارے حقدار کو اس کا حق ادا نہ کرے۔ آپ یہ بھی فرماتے ہیں۔

إِنَّ أَشَدَّ مَلْفِيهِ النَّاسِ يَوْمَ الْفِيَامَةِ أَنْ يَقُومَ صَاحِبِ الْخُمْسِ فَيَقُولُ يَا رَبِّ خَمْسِنِي (کافی جلد اول ص ۵۴۶)

روز قیامت لوگوں کے لئے سخت ترین وقت وہ ہوگا جب خمس کے مستحقین اٹھ کھڑے ہوں گے اور ان لوگوں سے جہنوں نے (خمس) ادا نہ کیا ہوگا اپنے حق کا مطالبہ کریں گے۔

## رزق کی وسعتِ مال کی پاکیزگی کل کا ذخیرہ

حضرت امام علی رضا (علیہ السلام) کے دوستوں میں سے فارس کے کسی ایک تاجر نے امام کو خط لکھا اور اس مال میں کہ جس کا خمس ادا نہیں کیا تھا تصرف کی اجازت چاہی امام (علیہ السلام) نے اس کے جواب میں یہ تحریر فرمایا۔ بلاشبہ خداوند عالم واسع اور کریم ہے اور خداوند عالم نے اس شخص کے لئے ثواب اور جزائے خیر کی ضمانت دی ہے کہ جو اس کے احکامات پر عمل کرے اور اس کے لئے عذاب ہے کہ جو اس کی مخالفت کرے بے شک انسان کیلئے صرف وہی مال جائز ہے جسے خداوند عالم نے حلال کیا ہو اور یقیناً خمس ہماری ضرورت ہے اور ہمارے دین کا حکم ہے ہمارے اور ہمارے دوستوں کے روزگار کا ذریعہ ہے اور ہماری عزتوں کی حفاظت پر خرچ کرنے کے لئے ہے یعنی جن لوگوں کی طرف سے ہمیں اذیت پہنچنے کا خدشہ ہے۔

پس ہمیں خمس دینے سے اجتناب نہ کرو۔ اور جس حد تک ہو سکے اپنے آپ کو ہماری دعاوں سے محروم نہ کرو یقیناً خمس دینا تمہاری روزی کے وسیع ہونے اور گناہوں سے پاک ہونے کا سبب ہے اور اس پریشانی و بیچارگی کے دن (روز قیامت) کا ذخیرہ ہے اور مسلمان وہی ہے کہ جو کچھ اطاعت و بندگی میں اس نے خداوند عالم سے عہد کیا ہے اسے پورا کرے اور جو کوئی زبان سے قبول کرے اور دل سے مخالفت تو وہ مسلمان نہیں ہے۔

(وافی، کافی اور تہذیب سے نقل شدہ)

حضرت حجت بن الحسن عجل اللہ تعالیٰ فرجہ نے اپنے خاص نائب محمد بن عثمان کے ذریعہ ابو الحسن اسدی کو ایک خط بھیجا کہ جس میں تحریر فرمایا۔

بِسْمِ اللّٰهِ الرَّحْمٰنِ الرَّحِیْمِ لَعْنَةُ اللّٰهِ وَالْمَلَائِكَةِ وَالنَّاسِ اَجْمَعِیْنَ عَلٰی مَنْ اسْتَحَلَ مِنْ مَّا لَنَا دِرْهَمًا قَالَ ابُو الْحَسَنِ الْاَسَدِیْ فَوَقَعَ فِیْ نَفْسِیْ اَنَّ ذٰلِكَ فِیْ جَمِیْعٍ مَنْ اسْتَحَلَ حَرَامًا فَاَیُّ فَضْلِ لِلْحُجَّةِ عَلَیْهِ السَّلَامُ فِیْ ذٰلِكَ قَالَ فَاَوَّلَ الَّذِیْ بَعَثَ مُحَمَّدًا (صلی اللہ علیہ و آلہ) بِالْحَقِّ بَشِيرًا لَقَدْ نَظَرْتُ بَعْدَ ذٰلِكَ فِی التَّوْفِیْعِ فَوَجَدْتُهُ قَدْ اِنْقَلَبَ اِلٰی مَافِیْ نَفْسِیْ لَعْنَةُ اللّٰهِ وَالْمَلَائِكَةِ وَالنَّاسِ اَجْمَعِیْنَ عَلٰی مَنْ اَكَلَ مِنْ مَّا لَنَا دِرْهَمًا (اکمال الدین صدوق باب توقعات ص ۵۶۳)

بِسْمِ اللّٰهِ الرَّحْمٰنِ الرَّحِیْمِ۔ اللہ تعالیٰ ملانکہ اور تمام لوگوں کی اس شخص پر لعنت ہے کہ جو ہمارے مال میں سے ایک درہم بھی جائز سمجھتا ہو ابو الحسن اسدی کہتے ہیں کہ میں نے خیال کیا کہ اس لعنت کا مستحق وہ ہے کہ جو امام (علیہ السلام) کا کسی قسم کا مال کھانا

جائز سمجھتا ہو (نہ یہ کہ وہ شخص جو حلال سمجھنے بغیر کھائے اور تمام محرّمات الہی میں یہی حکم ہے یعنی جو بھی حرام خدا کو حلال سمجھے تو وہ اس کی لعنت کا مستحق ہو گا تو اس بناء پر امام (علیہ السلام) کا مال کھانے اور دیگر محرّمات میں کوئی فرق نہیں) پس اس خدا کی قسم جس نے محمد (صلی اللہ علیہ وآلہ) کو بشارت دینے والے کی حیثیت سے برگزیدہ فرمایا میں نے دیکھا اس خط میں جو کچھ تحریر تھا فوراً مٹ گیا اور اس کی جگہ یہ تحریر ہو کہ خدائے عزوجل، ملائکہ اور تمام لوگوں کی اس شخص پر لعنت ہے جو ہمارے مال میں سے (حق سادات سے) ہماری اجازت کے بغیر ایک درہم بھی کھائے، یعنی بے شک اسے حلال نہ سمجھتا ہو اور اس کے علاوہ خمس کے حکم کی تاکید کے بارے میں روایات بہت زیادہ ہیں۔ (اکمال الدین صدوق باب توقعات ص ۵۶۳)

### وجوب خمس کے موارد اور ان کا مصرف

خمس سات چیزوں پر واجب ہے:

(۱) جنگ کا مال غنیمت

(۲) جو اہرات جو غوطہ خوری کے ذریعے حاصل ہوں

(۳) کانیں

(۴) خزانہ

(۵) کاروبار وغیرہ کا نفع

(۶) وہ حلال مال جو حرام میں مخلوط ہو گیا ہو اور جس کی مقدار معلوم نہ ہو

(۷) وہ زمین جسے کافر ذمی مسلمان سے خریدے۔

ان میں سے ہر ایک کی شرائط اور احکام عملیہ رسالے میں ذکر کئے گئے ہیں۔ خمس کے دو حصے کرنا چاہئیں ایک حصہ سادات کا ہے جو کسی ایسے سید کو دیں جو فقیر ہو، یتیم ہو یا جس کا زادراہ سفر میں ختم ہو چکا ہو۔ خمس کا دوسرا حصہ امام زمانہ (علیہ السلام) کا ہے جو ان کی غیبت میں ان کے نائب مجتہد جامع الشرائط کو دیا جائے یا اس کام میں لگایا جائے جس کی مجتہد جامع الشرائط نے اجازت دی ہو۔

کتاب کلمہ طیبہ میں چالیس حکایتیں سادات جلیلہ کے ساتھ نیکی اور احسان کرنے اور اس سے جو فوائد حاصل ہوتے ہیں ان کا ذکر کیا گیا ہے ہم ان میں سے ایک حکایت یہاں بیان کرنے پر اکتفا کریں گے۔



اربعین منتخب الدین اور کتاب فضائل شاذان، اور کتاب تحفۃ الازہار و سیلۃ المال میں متعدد اسناد سے نقل کیا گیا ہے کہ ابراہیم بن مہران سے کہ انہوں نے کہا کہ کوفہ میں میرے پڑوس میں ابو جعفر نامی ایک خوش اخلاق آدمی تھا جب بھی کوئی سید اس کے پاس جا کر چیز طلب کرتا تو وہ اسے دے دیتا اور اگر وہ سید قیمت ادا کرتا تو رکھ لیتا ورنہ اپنے غلام سے کہتا کہ لکھ لو کہ یہ رقم علی ابن ابی طالب (علیہ السلام) نے لی ہے اور ایک عرصے تک اس کی یہی روش رہی اور جب حالات نے اسے فقیر و محتاج کر دیا تو ایک روز وہ گھر میں بیٹھا ہوا اپنے سابقہ حساب کتاب کے رجسٹر کو دیکھ رہا تھا اور اگر اس میں سے اپنے کسی مقروض کو زندہ پاتا تو اپنا آدمی بھیج کر اپنی رقم طلب کرتا اور اگر مقروض زندہ نہ ہوتا اور نہ ہی اس کا کوئی مال ہوتا تو اس کے نام نیچے ایک خط کھینچ دیتا۔ انہی دنوں ایک رات وہ گھر کے دروازے پر بیٹھا ہوا اپنا رجسٹر دیکھ رہا تھا کہ ایک ناصبی آدمی کا وہاں سے گزر ہوا تو اس (ناصری) نے مذاق اڑاتے ہوئے طنزاً کہا کہ تمہارے بڑے مقروض علی ابن ابی طالب (علیہ السلام) نے تمہارے ساتھ کیا کیا؟

ابو جعفر نے جب اس کی یہ بات سنی تو بہت دل برداشتہ ہوا اور اٹھ کر چلا گیا۔ اسی رات اس نے خواب میں دیکھا کہ رسول خدا (صلی اللہ علیہ وآلہ) تشریف فرما ہیں اور ان کے ساتھ امام حسن و حسین + بھی ہیں۔ رسول خدا (صلی اللہ علیہ وآلہ) نے ان سے فرمایا تمہارے والد کہاں ہیں؟ تو امیر المؤمنین علی (علیہ السلام) نے جو کہ رسول اکرم (صلی اللہ علیہ وآلہ) کے پیچھے بیٹھے ہوئے تھے جواب دیا میں یہاں موجود ہوں یا رسول اللہ (صلی اللہ علیہ وآلہ) آنحضرت نے فرمایا اس شخص کا حق کیوں نہیں ادا کرتے تو انہوں نے فرمایا یا رسول اللہ (صلی اللہ علیہ وآلہ) میں اس شخص کا حق لے کر آیا ہوں رسول خدا (صلی اللہ علیہ وآلہ) نے فرمایا اسے دے دو انہوں نے ایک سفید اون کی تھیلی اسے دی اور فرمایا یہ ہے تمہارا حق اس کے بعد رسول خدا (صلی اللہ علیہ وآلہ) نے فرمایا یہ لے لو اور جب بھی اس کے فرزندوں میں سے کوئی تمہارے پاس آئے اور جو چیز تمہارے پاس موجود ہو مانگے تو اسے خالی ہاتھ نہ لوٹانا جاو اس کے بعد تمہارے لئے کوئی پریشانی و محتاجی نہیں ہوگی۔

اس آدمی کا کہنا ہے کہ جب میں خواب سے بیدار ہوا تو میرے ہاتھ میں وہی تھیلی موجود تھی میں نے اپنے بیوی کو جگایا اور کہا کہ چراغ روشن کر جب میں نے تھیلی کھولی تو اس میں پوری ہزار اشرفیاں تھیں میری بیوی نے کہا اے بندہ خدا کچھ خوف خدا کرو کہیں اس غربت و فقر نے تمہیں بعض تاجروں کا مال لینے پر اکسایا ہو اور یہ انہی کا مال ہو میں نے کہا بخدا ایسا نہیں ہے بلکہ یہ قصہ اس طرح ہے اور جب میں نے اپنا رجسٹر منگوا کر اس میں وہ رقم جو علی ابن ابی طالب (علیہ السلام) کے عنوان سے ان کی اولاد کو دی تھی دیکھی تو وہ کل ہزار اشرفیاں تھیں نہ کم اور نہ زیادہ۔

وہ عیال کہ جن کا نفقہ واجب ہے

واجب نفقوں میں سے زوجہ دائمی جو کہ اطاعت گزار ہو کا نفقہ اور اس کی اولاد اور اسکی اولاد جس قدر نیچے جاتے جائیں ضرورت مند ہونے کی صورت میں واجب ہے اور ماں باپ اور باپ کا باپ ماں کی ماں جس قدر اوپر جاتے جائیں اور وہ بھی ضرورت مند ہونے کی صورت میں انسان میں واجب نفقہ کو دینے کی حد تک طاقت ہو کہ اگر نہ دے تو لوگوں کی نگاہ میں قطع رحم ہوگا کہ جس کی تفصیل قطع رحم میں گزر چکی ہے۔

## (۱) مستحب انفاق

مستحب انفاق کی کئی قسمیں ہیں۔ آیات و روایات متواترہ میں اس بارے میں بہت تاکید کی گئی ہے خصوصاً اہم اوقات مثلاً جمعہ کے دن، روز عرفہ اور ماہ رمضان میں یا خاص افراد کے لئے مثلاً پڑوسی، رشتہ دار وغیرہ۔ صدقہ مرض کی دوا، بلا کو دور کرنے والا، رزق کو نازل کرنے والا، مال کو زیادہ کرنے والا اور ناگہانی آفات مثلاً بری موت، جلنا، غرق ہونا اور جنون کو موخر کرتا ہے ہے یہاں تک کہ ستر ملاوں کو دور کرتا ہے جس قدر زیادہ دیا جائے اتنا ہی نتیجہ اچھا ہوگا اور اس کے کم ہونے کی بھی کوئی حد نہیں ہے خواہ کھجور کے ایک دانے کے برابر ہو۔

## (۲) ہدیہ

وہ چیز کہ جسے کوئی شخص دوستی کو بڑھانے کے لئے اپنے کسی غریب یا امیر مومن بھائی کو دے اور اگر یہ قصد قربت کے ساتھ ہو تو افضل عبادات میں سے ہے۔ امیر المومنین علی (علیہ السلام) سے مروی ہے کہ

لَئِنْ أَهْدَى لِأَخِي الْمُسْلِمِ هَدِيَّةً أَحَبُّ إِلَيَّ مِنْ أَنْ التَّصَدَّقَ بِمِثْلِهَا۔ (کافی ج ۵ ص ۱۴۴)

اگر میں اپنے مومن بھائی کو بطور ہدیہ کوئی چیز دوں تو اسے صدقہ دینے سے زیادہ پسند کرتا ہوں۔

## (۳) ضیافت

مومن کی مہمان نوازی کی فضیلت کے بارے میں روایات بہت زیادہ ہیں اور یہ انبیاء کرام (علیہ السلام) کے اخلاق میں سے ہے مروی ہے کہ سات روز گزر چکے تھے اور امیر المؤمنین علی (علیہ السلام) کے پاس کوئی مہمان نہیں آیا تو آپ روتے ہوئے فرمانے لگے میں اس بات سے خوفزدہ ہوں کہ کہیں خداوند عالم نے مجھ پر سے لطف و کرم کی نظر تو نہیں ہٹالی۔

#### (۴) حق معلوم اور محروم

مال کی وہ مقدار کہ جسے کوئی مسلمان اپنی جائداد اور حیثیت کے مطابق اپنے لئے لازم کر لے کہ ہر روز یا ہر ہفتہ یا ہر مہینہ باقاعدگی سے ضرورت مندوں اور اپنے رشتہ داروں کو ادا کرے گا چنانچہ خداوند عالم قرآن مجید میں فرماتا ہے

( وَالَّذِينَ فِي أَمْوَالِهِمْ حَقٌّ مَّعْلُومٌ لِّلسَّائِلِ وَالْمَحْرُومِ ) - (سورہ معارج آیت ۲۴-۲۵)

اور جن کے مالوں میں مانگنے والے اور نہ مانگنے والے (محروم) کے لئے حصہ مقرر ہے۔ حضرت امام موسیٰ بن جعفر (علیہ السلام) سے مروی ہے کہ بنی اسرائیل میں ایک صالح آدمی تھا کہ جس کی ایک صالح بیوی تھی ایک دن اس آدمی سے خواب میں کہا گیا کہ خداوند عالم نے تمہاری اتنی عمر مقرر کی ہے کہ جس میں سے نصف عمر خوشحالی میں بسر ہوگی اور نصف غربت و تنگ دستی میں اور خداوند عالم نے تمہیں یہ اختیار دیا ہے کہ تم اپنی عمر کے ابتدائی حصے میں خوشحالی چاہتے ہو یا آخری حصے میں یا اس کے برعکس چاہتے ہو؟ اس آدمی نے جواب دیا میری ایک نیک بیوی ہے جو ہر کام میں میری شریک ہے میں اس سے مشورہ کر لوں تو جواب دوں گا اور جب صبح کو اس نے اپنی بیوی سے مشورہ کیا تو اس نے کہا عمر کے ابتدائی حصے میں خوشحالی کو قبول کرو اور اس عافیت کو پالینے میں جلدی کرو شاید خدائے عزوجل ہم پر رحم فرمائے اور اپنی نعمتوں کو ہم پر تمام کرے اور جب دوسری رات اس آدمی سے خوب میں پوچھا گیا تو اس نے کہا کہ عمر کے پہلے حصے کو خوشحالی میں گزارنا چاہتا ہوں۔

پس کہا گیا تمہارے لئے ایسا ہی ہو گا اس کے بعد سے ہر طرح کی نعمت و آسائش حاصل ہو گئی اور اس کے پاس مال و دولت فروان ہو گیا تو اس کی بیوی نے اسے کہا اے بندہ خدا اب تم اپنے رشتہ داروں اور محتاجوں کی مدد کرو اور ان کے ساتھ نیکی کا برتاؤ کرو اور فلاں پڑوسی اور فلاں ہمسایہ کو فلاں چیز بخش دو اس آدمی نے اپنی بیوی کے مشورے پر عمل کیا اور اپنے مال کی سخاوت میں ذرا سی بھی کوتاہی نہیں کی یہاں تک کہ اس کی آدھی عمر گزر گئی تو اس آدمی نے دوبارہ اسی شخص کو خواب میں دیکھا جو یہ کہہ رہا تھا کہ تم نے راہ خدا میں انفاق کرنے سے گریز نہیں کیا اس لئے خداوند عالم نے تمہارے اس نیک عمل کے بدلے میں تمہاری عمر کے آخری حصے میں بھی اسی طرح خوشحالی لکھ دی ہے۔

## (۵) حق حصاد

زراعت کی وہ مقدار کہ جو فصل کی کٹائی کے وقت زکوٰۃ میں حساب کئے بغیر راستے سے گزرنے والوں کو ایک ایک مٹھی دی جائے جیسا کہ خداوند عالم فرماتا ہے و اتوا حقہ یوم حصادہ (سورہ ۶۹ آیت ۱۴۱) اور فصل کاٹنے کے دن خدا کا حق دے دو۔ صدقہ کی قسموں میں یہ دو قسم کا صدقہ مستحب ہے چونکہ آیات و روایات میں اس کا خاص طور پر ذکر کیا گیا ہے اسی لئے ان کی اہمیت کے پیش نظر دونوں کا علیحدہ ذکر کیا گیا ہے۔

## (۶) قرض الحسنہ

یعنی ایسے مسلمان جسے قرض کی ضرورت ہو قرض الحسنہ دینا امام جعفر صادق (علیہ السلام) فرماتے ہیں: مَكَتُوبٌ عَلَىٰ نَابِ الْجَنَّةِ الْمَلَقْتَهُ بِعَشْرَةِ وَالْفَرَضُ لِمَائِمَتَهُ عَشْرَ (کافی) بہشت کے دروازے پر لکھا ہوا ہے صدقہ دینے کی دس نیکیاں اور قرض الحسنہ کی اٹھارہ نیکیاں ہیں۔ آپ نے یہ بھی فرمایا:

مَا مِنْ مُؤْمِنٍ أَقْرَضَ مُؤْمِنًا بَلْشَمْسٌ بِهِ وَجْهَ اللَّهِ إِلَّا حَسِبَ اللَّهُ لَهُ أَجْرَهُ بِحِسَابِ الصَّلَاةِ حَتَّىٰ يَرْجِعَ مَالُهُ إِلَيْهِ  
جب بھی کوئی مومن رضائے خدا کے لیے کسی مومن کو قرض دے تو خداوند عالم اس (قرض) کے واپس مل جانے تک اسے صدقہ میں شمار کرتا ہے۔ (وانی)

یعنی ہر وہ لمحہ کہ جب وہ خدا کی رضا کے لیے (مقروض) کو مہلت دے تو ایسا ہے کہ اس نے اس تمام مال کو صدقہ کر دیا ہے کیونکہ وہ اس وقت مطالبہ کا حق رکھتا ہے لیکن مطالبہ نہیں کرے تو ایسا ہے کہ اس نے دو مرتبہ مال میں سے قرض دیا ہے پس وہ اس مال کے دوسرے اجر یعنی صدقہ کر دینے کا مستحق ہوگا۔

اس کے علاوہ آپ ہی سے مروی ہے کہ "ناغون" (گھریلو سامان) کہ جس کے ترک پر اللہ تعالیٰ نے قرآن مجید میں عذاب کا وعدہ کیا ہے وہ زکوٰۃ نہیں بلکہ اس سے مراد ضرورت مندوں کو قرض دینا اور طلب کرنے والوں کو عاریتاً گھریلو اشیاء دینا ہے۔

ابوبصیر نے آنحضرت سے عرض کیا ہمارے پڑوسی جب بھی ہم سے کوئی چیز عاریتاً لیتے ہیں تو اسے توڑ پھوڑ دیتے ہیں یا خراب کر دیتے ہیں اگر ہم انہیں منع کر دیں تو کیا ہمارے سرگناہ ہے؟ امام (علیہ السلام) نے فرمایا اگر وہ لوگ ایسے ہیں تو تم پر کوئی گناہ نہیں ہے۔

## (۷) مقروض کو مہلت دینا یا اس کو بخشنا

ایسے مقروض کو مہلت دینا یا بخش دینا جو قرض ادا کرنے کی استطاعت نہ رکھتا ہو امام جعفر صادق (علیہ السلام) فرماتے ہیں:

مَنْ أَرَادَ أَنْ يُظِلَّهُ اللَّهُ يَوْمَ لَا ظِلَّ إِلَّا ظِلُّهُ فَلْيَنْظُرْ مُعْسِرًا أَوْ يَدْعُ لَهُ مِنْ حَقِّهِ جَوْ كَوْنِيَّ اس دِنِ خَدَائِعِ بَزْرِكِ وَبَرْتَرِكِي پَنَاهِ مِیْن رِهِنَا چاہتا ہے کہ جس دن اس کی پناہ کے علاوہ کوئی پناہ نہ ہوگی تو اسے چاہئے کہ مجبور و عاجز مقروض کو مہلت دے یا یہ کہ اسے بخش دے۔ پیغمبر اکرم (صلی اللہ علیہ وآلہ) فرماتے ہیں۔ مَنْ أَنْظَرَ مُعْسِرًا كَانَ لَهُ عَلَى السَّادِقِ كُلِّ يَوْمٍ ثَوَابٌ صَدَقَةٍ بِمِثْلِ مَا لَهُ حَتَّى يَسْتَوْفِيَهُ جَوْ كَوْنِيَّ مَجْبُورٍ مَقْرُوضٍ كُو مَهْلَتِ دَعِ تُو (اس کے لئے اس کا ثواب خداوند عالم کے نزدیک ہر روز صدقہ دینے کے برابر ہے جب تک وہ مال اسے واپس نہیں مل جاتا۔)

حضرت امام جعفر صادق (علیہ السلام) سے عرض کیا گیا کہ عبد الرحمان بن سبابہ ایک مردہ شخص سے قرض کا طلبگار ہے ہم نے اس سے کہا کہ اسے بخش دو لیکن وہ قبول نہیں کرتا امام نے فرمایا:

فَقَالَ (ع) وَيَجْهُهُ أَمَا يَعْلَمُ أَنَّ لَهُ بِكُلِّ دِرْهَمٍ عَشْرَةَ إِذَا حَلَّلَهُ وَإِنْ لَمْ يُحْلَلْهُ فَأَتَمَّا هُوَ دِرْهَمٌ بِدِرْهَمٍ

وائے ہو اس پر کیا وہ نہیں جانتا کہ اگر وہ اس مردے کو قرض بخش دے گا تو ہر درہم کے مقابلے میں بدلے میں صرف وہی ایک درہم پائے گا جس کا طلبگار ہے۔

## ضرورت مندوں کے لئے لباس و مسکن میں سخاوت

امام جعفر صادق (علیہ السلام) فرماتے ہیں:

مَنْ كَسَا أَخَاهُ كِسْمَةَ شَتَاءٍ أَوْ صَيْفًا كَانَ حَقًّا عَلَى اللَّهِ أَنْ يَكْسُوهُ مِنْ ثِيَابِ الْجَنَّةِ وَأَنْ يُهَوِّنَ عَلَيْهِ مِنْ سَكَرَاتِ الْمَوْتِ وَأَنْ يُوسِعَ عَلَيْهِ فِي قَبْرِهِ وَأَنْ يُلْقَى الْمَلَائِكَةَ إِذَا خَرَجَ مِنْ قَبْرِهِ بِالْبُشْرَى۔ (کافی ج ۲ ص ۲۰۴)

جو کوئی اپنے مومن بھائی کو سردی یا گرمی کا لباس پہنانے کو خداوند عالم پر اس کا حق ہے کہ اسے بہشت کے لباسوں میں سے لباس پہنانے اور موت کے وقت جان کنی کی سختیوں سے اسے امان میں رکھے اور اس کی قبر کو اس کے لئے کشادہ کر دے اور قیامت میں جب اپنی قبر سے باہر نکلے تو ملائکہ سے خوشی سے ملاقات کرے اسی طرح آپ فرماتے ہیں

مَنْ كَسَا أَحَدًا مِنْ فُقَرَاءِ الْمُسْلِمِينَ ثَوْبًا مِنْ عُرَى أَوْ أَعَانَهُ بِشَيْءٍ مِمَّا يَفْوِيهِ عَلَى مَعِيشَتِهِ وَكَلَّ اللَّهُ بِهِ سَبْعَةَ الْأَفْ مِنْ الْمَلَائِكَةِ يَسْتَعْفِرُونَ لِكُلِّ ذَنْبٍ عَمِلَهُ إِلَى أَنْ يُنْفَعِ فِي الصُّورِ (کافی ج ۲ ص ۲۰۵)

جو کوئی مسلمان فقیر کو برہنگی سے نجات کیلئے لباس پہنائے یا مالی لحاظ سے مثلاً (گھر، سرمایہ وغیرہ) سے اس کی مدد کرے تو خداوند عالم سات ہزار ملائکہ کو مقرر کرتا ہے کہ قیامت تک اس کے ہر ایک گناہ کا استغفار کریں۔

## (۹) عزت و احترام نفس کی حفاظت

اپنی عزت و احترام کی حفاظت کے لئے اور شریروں کے شر اور ظالمین کے ظلم کو رفع کرنے کے لئے مال کی سخاوت، مروی ہے کہ بہترین انفاق وہ ہے کہ جس سے عزت کی حفاظت کی جاسکے۔

## (۱۰) خیرات جاریہ

خیرات جاریہ اور لوگوں کے فائدے کے لئے مال خرچ کرنا مثلاً مسجد مدرہ، پل، سرائے، وغیرہ بنوانا یا آب جاری کا چشمہ کھدوانا، یا دینی کتابوں کو چھاپنا وغیرہ یہ ایسے امور ہیں کہ جن کا اثر مدتوں تک قائم رہتا ہے اور ان کی انجام دینے والا ان سے ثواب حاصل کرتا رہتا ہے۔

مرحوم حاجی نوری دارالسلام میں شیخ بزرگوار عالم ربانی شیخ عبدالحسین تہرانی سے نقل کرتے ہیں کہ انہوں نے فرمایا مرزا نبی خان جو محمد شاہ قاجار کے خواص میں سے تھا جب اس کا انتقال ہوا تو وہ اپنے فسق و فجور کی بنا پر مشہور تھا ایک رات میں نے خواب میں اپنے آپ کو بہشت کے باغوں اور عمارتوں کی سیر کرتے ہوئے دیکھا اور ایک شخص میرے ساتھ ساتھ ہے جو مجھے عمارت و محلات دکھا رہا ہے پس ہم ایک جگہ ٹھہرے تو اس شخص نے کہا یہاں مرزا نبی خان کا محل ہے اگر اسے دیکھنا چاہتے ہو تو وہ وہاں بیٹھا ہے اس شخص نے ایک جگہ کی طرف اشارہ کرتے ہوئے کہا تو میں غور سے دیکھنے لگا وہ ایک بڑے ہال میں تنہا بیٹھا ہوا تھا اور جب اس نے مجھے دیکھا تو اشارہ کیا کہ اوپر آ جاؤ میں اس کے قریب گیا تو اس نے اٹھ کر سلام کیا اور مجھے صدر مجلس میں بٹھایا اور خود اپنے اسی انداز سے جو دنیا میں تھا بیٹھ گیا میں اس کے اس مقام کی وجہ سے حیران و پریشان تھا اس نے میری طرف دیکھتے ہوئے کہا اے شیخ گویا آپ میرے اس مقام کی وجہ سے حیرت زدہ ہیں کیونکہ میرے وہ اعمال کہ جن کا میں نے دنیا میں ارتکاب کیا تھا بہت برے اور عذاب کے سزاوار تھے ہاں ایسا ہی تھا لیکن سرزمین طالقان میں میری ایک نمک کی کان تھی جس کے کرائے کی

رقم میں ہر سال مجلس عزا کے قیام کے لئے طالقان سے نجف اشرف بھیجتا تھا تو خداوند عالم نے اس کے عوض یہاں پر مجھے یہ محل و باغ عطا کیا ہے۔

شیخ مرحوم کہتے ہیں کہ میں متعجب خواب سے بیدار ہوا اور جب اپنے اس خواب کو درس میں بیان کیا تو عالم فاضل ملا مطیع طالقانی کی اولاد میں سے کی نے کہا کہ یہ خواب سچا ہے اس کی طالقان میں ایک نمک کی کان تھی اور اس کے کرایہ کی رقم کو جو تقریباً ایک سو تومان تھی وہ نجف اشرف بھیجتا تھا اور میرے والد ہی وہ رقم مجلس حسین (علیہ السلام) پر خرچ کرنے پر مامور تھے۔ مرحوم شیخ استاد فرماتے ہیں اس وقت تک مجھے معلوم نہ تھا کہ وہ طالقان سے تعلق رکھتا ہے اور ہر سال نجف اشرف میں مجلس عزا قائم کرتا تھا۔ امام جعفر صادق (علیہ السلام) فرماتے ہیں۔

لَيْسَ يَتَّبِعُ الرَّجُلُ بَعْدَ مَوْتِهِ مِنَ الْأَجْرِ إِلَّا ثَلَاثَ خِصَالٍ صَدَقَةٌ أَجْرَاهَا فِي حَيَاتِهِ فَهِيَ تَجْرِي بَعْدَ مَوْتِهِ وَسُنَّةٌ هُدًى سَنَّهَا فَهِيَ يَعْمَلُ بِهَا بَعْدَ مَوْتِهِ أَوْ وَكَلَّ صَالِحٌ يَدْعُو لَهُ

(وافی، کافی اور تہذیب سے نقل شدہ)

مرنے کے بعد انسان کسی چیز سے بہرہ مند ہو سکتا سوائے تین چیزوں کہ ایسا صدقہ جو (اس نے) دنیا میں دیا تھا اور اس کے مرنے کے بعد بھی جاری ہو۔ دوسرے ایسی سنت کہ جس کی بنیاد رکھی ہو (مثلاً اذان کہنا) اور اس کے مرنے کے بعد بھی اس سنت پر عمل کیا جائے۔ تیسرے صلح فرزند جو اس کے لئے دعا و استغفار کرے۔ (اور اسکی نیابت میں اعمال خیر بجالائے جیسا کہ دوسری روایت میں ذکر کیا گیا ہے)

## حج کی توہینا

اڑتیسواں گناہِ کبیرہ حج کو حقیر سمجھنا اور اسے اہمیت نہ دینا ہے۔ چنانچہ حضرت امام جعفر صادق سے اعمش نے اور حضرت امام رضا سے فضل بن شاذان نے جو روایت کی ہے اس میں ان دونوں اماموں نے اسے گناہِ کبیرہ بتایا ہے اور چونکہ حج بھی نماز کی طرح اسلام کے ضروری احکام میں شامل ہے اس لیے جو شخص حج سے منکر ہو کر اسے ترک کرتا ہے وہ کافر (ظاہری اور باطنی دونوں طرح سے) اور جو اس پر عقیدہ رکھتے ہوئے اس کے بجالانے میں غفلت کرتا ہے اسے اہمیت نہیں دیتا اور دنیوی مشغلوں کی وجہ سے اسے چھوڑ دیتا ہے تو ایسے بڑے واجب حکم کی عملی توہین جس کے بارے میں اس قدر تاکید کی گئی ہے گناہِ کبیرہ ہے۔

## استطاعت اور مقدرات کے وقت سال آگے ٹالنا حرام ہے

حج کا بالکل ترک کرنا ہی گناہِ کبیرہ نہیں ہے بلکہ مقدرت کے سال سے آگے ٹالنا بھی گناہِ کبیرہ ہے چاہے وہ اس کے ایک سال کے بعد ہی کیوں نہ بجالائے کیونکہ واجب حج فوراً بجالانا چاہیئے یعنی جو شخص حج کے زمانے میں مقدرت رکھتا ہو اسے اسی سال حج کرنا چاہیئے اس کے لیے دوسرے سال تک رکنا حرام ہے۔

محقق شرایع میں فرماتے ہیں "استطاعت کے سال سے آگے حج کو ٹالنا ہلاک کرنے والا گناہِ کبیرہ ہے" اور شہید ثانی نے مسالک میں فرمایا ہے "اس مسئلے میں امامیہ علماء کے درمیان اختلاف نہیں ہے اور کتاب اور سنت میں بہت سی دلیلیں موجود ہیں جن سے ثابت ہوتا ہے کہ استطاعت کے سال سے آگے حج کو ٹالنا گناہِ کبیرہ ہے"۔ ظاہر ہے کہ حج میں دیر کرنا ایک طرح سے اس کی عملی توہین ہی ہے۔

اس کے کبیرہ ہونے کے لیے یہی کافی ہے کہ خدا نے قرآن مجید میں حج ترک کرنے کو کفر سے تعبیر فرمایا ہے یعنی حج کا ترک کرنا خدا سے انکار اور اس کے ساتھ شرک کرنے کے برابر ہوتا ہے۔ جس طرح شرک اور کفر بخشے نہیں جاسکتے اسی طرح حج کا ترک کرنا بھی ناقابلِ معافی ہے۔ خداوند عالم سورہ آل عمران میں فرماتا ہے "جو شخص مکہ معظمہ پہنچنے کی مقدرت رکھتا ہے اس پر حج اور خانہ خدا کی زیارت واجب ہے اور جو اسے ترک کرے گا وہ کافر ہو جائے گا اور گھائے میں رہے گا کیونکہ خدا تو دنیا والوں کا محتاج نہیں ہے۔" (آیات ۹۶-۹۷)

حضرت امام جعفر صادق (علیہ السلام) فرماتے ہیں "اس آیت میں لفظ "کفر" کے معنی چھوڑ دینے کے ہیں۔ یعنی وہ شخص جو حج ادا نہ کرے۔ حضرت امام موسیٰ کاظم (علیہ السلام) فرماتے ہیں کہ "بلاشبہ خدا نے مقدرت رکھنے والے لوگوں پر ہر سال حج واجب



فرمایا ہے۔ " (یعنی بدلے کے طور پر کہ اگر قدرت کے سال میں حج ادا نہ کرے تو آخر عمر تک ہر سال ان پر وہ حج واجب ہوتا رہے گا۔ اس جملے کے معنی میں دوسرے اسباب بھی بیان کیے گئے ہیں جو رسالہ عروۃ الوثقی میں دیکھے جاسکتے ہیں) اور یہ خدا کا حکم ہے جیسا کہ وہ فرماتا ہے خدا کی طرف سے ان لوگوں پر جو استطاعت رکھتے ہیں خانہ کعبہ کا حج واجب ہے اور جو کوئی کافر ہو جائے اور حج چھوڑ ہی بیٹھے تو خدا دُنیا والوں سے بے نیاز ہے۔ " علی بن جعفر کہتے ہیں میں نے آپ سے عرض کیا "تو کیا ہم میں سے جو شخص حج نہیں کرے گا وہ کافر ہو جائے گا؟" تو آپ نے فرمایا "نہیں بلکہ جو شخص یہ کہے گا کہ حج ایسا نہیں ہے وہ گویا کافر ہو گیا،" (یعنی اس کے واجب ہونے سے انکار کرنے کی بنا پر)

حضرت امام جعفر صادق (علیہ السلام) بھی فرماتے ہیں "جو شخص مرجاتا ہے اور حج واجب بجا نہیں لاتا جبکہ حج کی ادائیگی میں اس کے لیے کوئی رکاوٹ نہیں تھی یعنی اسے کوئی ضرورت یا پریشانی لاحق نہیں تھی نہ اسے کوئی ایسی بیماری لگی تھی جس کی وجہ سے وہ حج نہ کر سکتا ہو نہ کوئی طاقتور شخص اسے روک رہا تھا تو خدا اسے قیامت میں یہودی یا نصرانی اٹھائے گا۔"

(۱) آپ نے ایک اور حدیث میں فرمایا ہے "جو شخص حج واجب ادا کیے بغیر مرجاتا ہے (جبکہ اس کے لیے کوئی رکاوٹ بھی نہیں تھی) تو وہ یہودی یا نصرانی شمار ہوگا۔" آپ ایک اور روایت میں فرماتے ہیں کہ وہ قیامت میں یہودیوں اور نصرانیوں میں اٹھایا جائے گا۔

محدث فیض وانی میں فرماتے ہیں "حدیث مذکور کے جملے "حاجۃ تحف" کے معنی ایسی حاجت کے ہیں جس نے اس شخص کو مفلس بنا دیا ہے یا اسے عنقریب مفلس بنانے والی ہے اور یہ جو امام نے فرمایا ہے کہ بلا وجہ حج ترک کرنے والا یہودی یا نصرانی مرے گا اس لیے فرمایا ہے کہ حقیقت میں اس پر اس کا ایمان اور اعتقاد نہیں ہے کیونکہ اگر وہ حج پر اعتقاد رکھتا اور بیچ میں کوئی رکاوٹ بھی نہ ہوتی تو حج ضرور کرتا کہ ممکن ہے اگلے سال تک زندہ نہ رہے۔

حضرت امام جعفر صادق (علیہ السلام) فرماتے ہیں "جو شخص سالم اور مالدار ہونے کی حالت میں مرجاتا ہے (یعنی حج کر سکتا تھا) اور نہیں کرتا تو وہ ایسا شخص ہوگا جس کے لیے خدا فرماتا ہے کہ اسے قیامت میں اندھا اٹھاؤں گا" ابوبصیر نے تعجب سے پوچھا "کیا ایسا شخص قیامت میں اندھا اٹھے گا؟" تو آپ نے فرمایا "ہاں! خدا نے اسے حق کا راستہ دیکھنے کے قابل نہیں رکھا ہے" آپ ایک اور روایت میں فرماتے ہیں "بہشت کے راستے کے لیے اسے اندھا کر دیا ہے۔" (کافی)

(۱) کتاب داستانہائے شگف میں اس حدیث کی تائید میں وہ قصے تنبیہ حکایتوں کے سلسلے میں بیان کیے گئے ہیں۔ محمد بن فضیل کہتے ہیں "میں نے حضرت امام موسیٰ کاظم (علیہ السلام) سے پوچھا کہ اس آیت کے کیا معنی ہیں جو خدا فرماتا ہے کہ "جو شخص اس دُنیا میں اندھا ہوگا وہ آخرت میں بھی اندھا اور اور زیادہ گمراہ ہوگا؟"

امام نے فرمایا "یہ وہ شخص ہے جو حج کو ایسی صورت میں بھی ٹال دیتا ہے جبکہ اس کے پاس حج کرنے کے لیے خرچ بھی موجود ہے اور وہ کہتا ہے کہ اگلے سال کر لوں گا یہاں تک کہ حج کرنے سے پہلے مر جاتا ہے۔" (من لایحضرہ الفقہ)

## وہ آیتیں جن سے حج ترک کرنے والا مراد ہے

سورہ منافقون میں کہا گیا ہے "ہم نے جو کچھ تمہیں دیا ہے اسے خدا کی راہ میں خرچ کر ڈالو اس سے پہلے کہ تم میں سے کسی کو موت آجائے اور وہ کہنے لگے کہ اے پروردگار! تو نے میری موت میں دیر کیوں نہیں کی اور مجھے کچھ مہلت کیوں نہیں دی جو میں اس وقت میں صدقہ دیتا (زکوٰۃ اور دوسرے واجب حقوق ادا کر دیتا) اور نیکوں (حج کرنے والوں) میں سے ہو جاتا لیکن خدا جب کسی شخص کی موت کا وقت آجاتا ہے تو اس کی موت میں دیر نہیں کرتا۔" (آیات ۱۰-۱۱)

حضرت امام موسیٰ کاظم (علیہ السلام) سے روایت ہے "فاصدق" سے مراد واجب صدقہ اور "اکن من الصالحین" سے مراد حج کرتا ہے۔" (فقہ) اور اس آیت میں بھی کہ "کہہ دو کیا ہم تمہیں بتادیں کہ سب سے زیادہ گھائے میں وہ لوگ ہیں جو دنیا میں گراہی میں دوڑتے ہیں اور سمجھتے ہیں کہ نیکو کار ہیں۔" (سورہ کہف آیات ۱۰۳-۱۰۴) حضرت امام موسیٰ کاظم (علیہ السلام) سے روایت ہے کہ ان لوگوں سے وہ مراد ہیں جو حج کا فریضہ ادا کرنے میں غفلت کرتے ہیں، اسے ٹالتے رہتے ہیں اور ہر سال کہتے ہیں کہ اگلے سال کریں گے۔

حج کو ٹالنے اور ترک کرنے کو گناہ کبیرہ بتانے والی روایتیں تو بہت ہیں لیکن صرف اتنی ہی مقدار پر اکتفا کیا جاتا ہے۔

## حج میں ڈھیل ڈالنے کے دنیاوی نتائج

واضح رہے کہ حج ترک کرنے کے کچھ دنیاوی نتائج ہوتے ہیں جن کا حدیثوں میں ذکر کیا گیا ہے ان میں سے ایک اس چیز کے حصول میں ناکامی ہے جس کی خاطر حج ٹالا جاتا ہے۔

حضرت امام محمد باقر (علیہ السلام) فرماتے ہیں "جو شخص کوئی چیز حاصل کرنے یا دنیا کا کوئی کام کرنے کے لیے حج کو ترک کرے گا، اسے معلوم ہوگا کہ لوگ حج کر کے لوٹ بھی آئے اور اس کا کام پورا نہیں ہو پایا اور اس کا مقصد حاصل نہیں ہو پایا ہے۔"

(من لایحضرہ الفقہ)

حج ترک کرنے سے افلاس بھی آتا ہے جیسا کہ جناب رسول خدا نے غدیر خم کے خطبے میں فرمایا تھا "اے لوگو! خانہ خدا کا حج کرو، جو گھرانے حج کرتے ہیں وہ دولت مند ہو جاتے ہیں اور جو خاندان حج کو ترک کریں گے وہ مفلس ہو جائیں گے۔" (احتجاج طبرسی) چنانچہ حج سے انسان غنی ہو جاتا ہے جیسا کہ فرمایا ہے۔ "اے لوگو! خدا حج کرنے والوں کی مدد کرتا ہے اور جو کچھ وہ خرچ کرتے ہیں اس کا عوض (اسی دنیا میں) انہیں مل جاتا ہے اور خدا (آخرت میں) نیک بندوں کا ثواب ضائع نہیں کرتا۔" (احتجاج طبرسی)

حضرت امام باقر (علیہ السلام) فرماتے ہیں "تین باتوں کا ثواب آخرت کے علاوہ اس دنیا میں بھی ملتا ہے۔ حج جس سے تنگدستی دور ہوتی ہے، صدقہ جو بلائیں رد کرتا ہے، نیکی اور احسان عمر میں اضافہ کرتا ہے۔" (مستدرک)

حضرت امام جعفر صادق (علیہ السلام) فرماتے ہیں "اگر لوگ حج ترک کر دیں گے تو ان پر عذاب نازل ہونے میں دیر نہیں لگے گی یا ان پر عذاب نازل ہو گا۔" (کافی)

سماۃ کہتے ہیں کہ حضرت امام جعفر صادق (علیہ السلام) نے مجھ سے پوچھا "کیا بات ہوئی کہ تم نے امسال حج نہیں کیا؟" میں نے کہا "میں نے کچھ لوگوں کے ساتھ ایک معاملہ کیا ہے اور کچھ دوسرے کام تھے اور امید ہے کہ یہ کام جو میرے حج میں رکاوٹ بنے ہیں نیک ہوں گے۔" آپ نے فرمایا "خدا کی قسم خدا نے ان کاموں میں کوئی نیکی نہیں رکھی ہے جو تیرے حج کی راہ میں رکاوٹ بنے ہیں۔ ہر شخص اپنے کیے ہوئے گناہ کے باعث حج سے محروم ہوتا ہے۔" (کافی)

اسحاق بن عمار نے حضرت امام جعفر صادق (علیہ السلام) سے عرض کیا "ایک شخص نے حج کو جانے کے لیے مجھ سے مشورہ کیا اور چونکہ میں نے اسے کمزور پایا (یعنی اس کی جسمانی اور مالی طاقت و توانائی کم دکھی) میں اسے حج پر جانے سے روک دیا۔" امام نے فرمایا "تو نے جو یہ کام کیا ہے اس کے باعث تو اس بات کا سزاوار ہے کہ تجھے ایک سال تک کے لیے کوئی مرض لاحق ہو جائے۔" اسحاق کہتے ہیں کہ جیسا کہ امام نے فرمایا تھا میں ایک سال تک کے لیے مریض ہو گیا۔ (کافی)

اس حدیث سے معلوم ہوتا ہے کہ کسی کو یہ نہیں چاہیے کہ کسی کو نیک کام خصوصاً حج سے روکے اور اگر اس نے ایسا کیا تو گویا اس نے خدائی راستہ بند کر دیا۔ اس کے بجائے اسے چاہیے کہ نیکی میں جلدی کرنے کا شوق پیدا کرے کہ ایسا نہ ہو اس سے یہ کام رہ جائے۔ اسی طرح ایک شخص کو یہ بھی نہیں چاہیے کہ کسی کو پیش نظر نیک کام سے دوسری نیکی کی طرف پھیرے جو اس کی سمجھ میں بہتر ہے کیونکہ یہ ہو سکتا ہے کہ وہ ایک نیکی کو ترک کر دے اور بہتر نیکی بھی حاصل نہ کر سکے۔ اگر وہ نیکی کی نیت رکھنے والے کی حوصلہ افزائی کرے اور اسے نیکی میں جلدی کرنے پر مجبور کرے تو اس کا امر بالمعروف کرنے والوں میں شمار ہو گا۔

حضرت امام جعفر صادق (علیہ السلام) فرماتے ہیں "اپنے دینی بھائی کو حج سے روکنے سے ڈرو اور پرہیز کرو۔ اگر کسی نے ایسا کیا تو اس عذابِ آخرت کے علاوہ جو اسے دیا جائے گا وہ اس دنیا میں بھی بلاؤں میں مبتلا ہو گا۔" (وافی)

## حج کی فضیلت

جس طرح حج ترک کرنے کی سخت سزائیں مقرر ہیں اسی طرح اس کے بجالانے پر بھی بڑے بڑے انعامات، کثیر تعداد فوائد اور دنیا و آخرت کی نیکیاں رکھی گئی ہیں جن کا اکثر روایتوں میں ذکر ملتا ہے۔ ان میں سے کچھ کا یہاں تذکرہ کیا جاتا ہے۔

جناب رسول خدا فرماتے ہیں "حج کرنے والوں کی تین قسمیں ہوتی ہیں پہلی قسم وہ ہے جس میں شامل لوگوں کا حصہ دوسروں سے زیادہ ہے اور وہ یہ کہ ان کے اگلے پچھلے گناہ بخش دیئے جائیں گے اور خدا انہیں عذابِ قبر سے محفوظ رکھے گا۔ ان کے بعد وہ لوگ ہیں جن کے صرف پچھلے گناہ بخشے جائیں گے اور تیسری قسم میں وہ لوگ ہیں جن کا مال اور اولاد اس وقت تک خدا کی محافظت میں رہیں گے جب تک وہ حج سے نہیں لوٹ آتے۔" (کافی)

ایک اور حدیث میں ہے کہ اس قسم میں ایسا شخص شامل ہوگا جو حج کے قبول ہونے کی شرائط نہ رکھنے کے باعث آخرت کا ثواب نہیں پائے گا اور صرف حج سے واپسی تک اس کے اہل و عیال اور مال کی حفاظت ہوگی۔

مسجد الحرام میں ایک شخص نے حضرت امام جعفر صادق (علیہ السلام) سے پوچھا "گناہ اور بد قسمتی میں سے سے بڑھا ہوا کونسا شخص ہے؟" آپ نے فرمایا "وہ شخص جو موقف (یعنی عرفات اور مشعر الحرام) کے درمیان کھڑا رہتا ہے، صفا اور مروہ کے درمیان دوڑتا ہے، خانہ خدا کے گرد طواف کرتا ہے، مقام ابراہیم میں نماز پڑھتا ہے اور اس کے بعد یہ سمجھتا ہے کہ خدا نے اسے نہیں بخشا ہے۔ ایسے شخص کا گناہ سب سے بڑھا ہوا ہے۔" (کیونکہ وہ خدا کی رحمت سے ناامید ہے اور جیسا کہ ہم پہلے کہہ چکے ہیں کہ مایوسی گناہ کبیرہ ہے)۔

(وانی۔ من لا یحضرہ الفقیہ)

حضرت امام جعفر صادق (علیہ السلام) اپنے بزرگوں سے روایت کرتے ہیں کہ ایک اعرابی حضرت رسول خدا کی خدمت میں حاضر ہوا اور بولا "میں حج کے لیے روانہ ہوا اور نہیں پہنچ پایا حالانکہ میں مالدا ہوں۔ حکم دیجئے میں کتنا مال خرچ کروں جو حج کا ثواب حاصل کر سکوں؟" آنحضرت نے فرمایا "کوہ ابو قیس کی طرف دیکھ اگر یہ سب سونا ہو جائے اور تیری ملکیت میں آجائے اور تو سب کو خدا کی راہ میں خرچ کر دے، پھر بھی توجج کرنے والے کے درجے کو نہیں پہنچ سکے گا۔" اس کے بعد آپ نے فرمایا جس وقت حج کرنے والا سفر حج کے انتظام میں مشغول ہوتا ہے جو چیز اٹھا اٹھا کر رکھتا جاتا ہے اس کے عوض اس کے نام دس نیکیاں لکھی جاتی ہیں اور اس کے دس درجے بلند ہو جاتے ہیں، جب اونٹ پر سوار ہو جاتا ہے تو وہ جو قدم اٹھاتا ہے ہر قدم پر اس کے لیے ایسا ہی ہوتا ہے اور جب اس نے خانہ خدا کا طواف کر لیا تو وہ گناہوں سے پاک ہو گیا، جب وہ صفا اور مروہ کے درمیان دوڑ چکا تو پھر گناہوں سے دور ہو گیا، جب عرفات میں ٹھہرا تو پھر گناہوں سے پاک ہو گیا، جب مشعر میں ٹھہرا تو پھر گناہوں سے پاک ہو گیا اور

جب اس نے رمی کی تو پھر گناہوں سے پاک ہو گیا۔ اس طرح آنحضرت ہر موقف کا بیان فرماتے جاتے تھے اور کہتے جاتے تھے کہ ہوہ گناہوں سے پاک ہو گیا، وہ گناہوں سے پاک ہو گیا۔ پھر آپ نے اعرابی سے فرمایا توجج کرنے والے درجات تک کیسے پہنچ سکتا ہے؟" (تہذیب باب فضل الحج)

حضرت امام جعفر صادق (علیہ السلام) فرماتے ہیں "حج کرنے والے کے چار ماہ تک گناہ نہیں لکھے جاتے بلکہ اگر گناہ کیمرہ نہ کرے تو اس کا نام اس مدت میں نیکیاں ہی نیکیاں لکھی جاتی ہیں۔"

محدث فیض نے اس حدیث کی شرح میں فرمایا ہے کہ گناہوں کی مختلف قسمیں ہوتی ہیں۔ نتیجہ خیزی، دل کے سیاہ کرنے اور چھوٹائی بڑائی کے لحاظ سے ان کے درجے ہوتے ہیں۔ شاید اس حدیث سے ان کی مراد یہ ہے کہ حج کرنے والا ہر موقف میں ایک خاص قسم کے گناہ سے پاک ہو جاتا ہے یا ایک درجے کے گناہ سے پاک ہو جاتا ہے یہاں تک کہ ہر قسم کے گناہ سے پاک ہو جاتا ہے۔ حدیث میں ہے کہ بعض گناہوں کو صرف مرنے کے دن عرفات کا قیام ہی پاک کرتا ہے۔

یہ بھی فرماتے ہیں کہ حج اور عمرہ کرنے والے خدا کے مہمان ہوتے ہیں۔ اگر وہ خدا سے کچھ مانگے ہیں تو وہ انہیں عطا کر دیتا ہے، اگر اسے پکارتے ہیں تو وہ جواب دیتا ہے، اگر کسی کی سفارش کرتے ہیں تو قبول کر لیتا ہے، اگر خاموش رہیں گے تو مانگے بغیر انہیں عطا کر دے گا اور ایک ایک درہم کے عوض کو اس کی راہ میں کرچ کریں گے ہزار ہزار بخش دے گا۔ (وانی)

آپ یہ بھی فرماتے ہیں کہ جب حاجی مکے میں پہنچتا ہے خدا اس پر دو فرشتے متعین کر دیتا ہے جو طواف، نماز اور سعی میں اس کی حفاظت کرتے ہیں۔ جب مرنے کے دن وہ قیام کرتا ہے تو اس کا دایاں کندھا تھپتھپاتے ہیں اور کہتے ہیں کہ خدا نے تیرے پچھلے گناہ بخش دیئے اب اپنے مستقبل کی فکر کر۔ (وانی)

حج کی فضیلت کے متعلق بہت سی حدیثیں ہیں لیکن اتنی ہی کافی ہیں۔

## حج کے واجب ہونے کی شرطیں

### اول بالغ ہونا

چنانچہ اگر کوئی بچہ بلوغ سے پہلے حج کرتا ہے تو اگرچہ یہ اور دوسری عبادتوں کی طرح صحیح اور مستحب ہوگا لیکن حج واجب کا عوض نہیں ہو سکے گا۔ اگر بالغ ہونے کے بعد حج کی تمام شرطیں اس میں جمع ہو گئیں تو حج اس پر واجب ہوگا۔

## دوسری شرط عقل

تیسری شرط اس کا آزاد ہونا (غلام نہ ہونا)

چوتھی شرط یہ ہے کہ حج کرنے کی وجہ سے وہ ایسا مجبور نہ ہو جائے جو کوئی حرام کام انجام دے یا واجب عمل ترک کر دے (بعض کہتے ہیں کہ اس معاملے میں اہم اور مہم کا لحاظ کرنا چاہیے)۔

پانچویں شرط یہ ہے کہ حج پر جانے کی استطاعت رکھتا ہو۔

## استطاعت کی شرطیں

استطاعت چند باتوں پر منحصر ہے:

### اول

حج پر جانے اور واپس آنے کے لیے توشہ اور سواری رکھنا یا اتنا مال اس کے پاس ہو جس سے وہ اس سفر کے لیے اپنی حیثیت کے مطابق توشہ اور سواری کا انتظام کر سکے۔

### دوسری

اپنی صحت اور طاقت جو حج کر سکے اور واپس آسکے۔

### تیسری

راستے میں کوئی ایسی رکاوٹ نہ ہو جو حج کے سفر میں خلل ڈالے۔ چنانچہ اگر اسے اس بات کا اندیشہ ہو کہ راستے میں اس کی جان، مال یا آبرو لٹ جائے گی تو اس پر حج واجب نہیں ہے۔

### چوتھی

حج کی تکمیل تک کے لیے اس کے پاس وقت ہو۔

## پانچویں

حج پر جانے اور واپس آنے تک کی مدت کے لیے اپنے کنبے کا خرچ رکھتا ہو اور اس کے کنبے میں وہ لوگ شمار ہوں گے جو اس کی سرپرستی اور کفالت میں ہوں گے چاہے اس پر ان کا نفقہ واجب ہو جیسے بیوی اور اولاد یا واجب نہ ہو جیسے چھوٹا یا بڑا بھائی جو تنگ دست ہوں اور بھائی کے ذمے روٹی کھاتے ہوں یا جسے اس نے اپنے پاس رکھ لیا ہو اور جس کا وہ کفیل ہو یا جیسے نوکر اور ماما۔

## چھٹی

حج سے واپسی پر روزی کی خاطر تکلیف اور پریشانی میں نہ پڑ جائے یعنی اس کی کمائی کا سلسلہ یا جائیداد کی آمدنی یا اپنی اور اپنے کنبے کی روزی کے لیے کوئی دوسرا ذریعہ ایسا نہ ہو جو جھگڑے میں پڑ جائے۔

جان لینا چاہیے کہ عمر بھر میں ایک سے زیادہ حج واجب نہیں ہیں۔ ایک حج ادا کرنے کے بعد استطاعت کی صورت میں باقی تمام برسوں کے حج مستحب ہیں۔ مذکورہ شرطوں کے جمع ہو جانے پر واجب ہے کہ اسی سال حج کرے۔ دوسرے یعنی اگلے سال کے لیے اسے ملتوی کرنا حرام اور گناہ کبیرہ ہے جیسا کہ بیان کیا جا چکا ہے۔ اگر بھول گیا اور اس سال حج نہیں کیا تو واجب ہو جاتا ہے کہ اگلے سال ادا کرے چاہے استطاعت نہ بھی رکھتا ہو اور مصیبت اور پریشانی میں مبتلا ہو جائے جس سے حج نہ کر سکے اور اس بیماری سے شفا پانے کی بھی کوئی امید نہ ہو تو واجب کہ اپنی طرف سے حج کروائے یعنی ایک شخص کو مقرر کرے کہ وہ اس کی طرف سے حج ادا کر دے اور وہ اس شخص اجیر کے اخراجات بھی دے۔ اگر اس نے نائب بھی مقرر نہیں کیا اور مر گیا تو واجب ہے کہ لوگ اس کے اصل مال سے حج کے اخراجات علیحدہ کر دیں اور اس کا واجب حج ادا کرنے کے لیے نائب مقرر کر دیں چاہے اس نے وصیت کی ہو یا نہ کی ہو اور چاہے اتنی رقم کے علاوہ اس کے ترکے یا وراثت میں کچھ مال باقی رہے یا نہ رہے چاہے اس کا وارث نابالغ ہی کیوں نہ ہو کیونکہ مردے کے واجب حج کی نیابت اس کے دوسرے مالی قرضوں کی طرح ہے جو وراثت پر مقدم ہے یعنی پہلے اس کا قرض ادا کرنا چاہیے پھر اگر کچھ مال بچ جائے تو وارثوں میں بانٹ دیا جائے۔

اس صورت میں جبکہ مرنے والے نے حج کی وصیت کی ہو اس کے حج کے اخراجات اس کے ایک تہائی مال سے محسوب کرنا

چاہئیں۔

## زندہ یا مردہ کے لیے نائب مقرر کرنا مستحب ہے

مستحب حج کے لیے زندہ یا مردہ شخص کی طرف سے نائب مقرر کرنا مستحب ہے جیسا کہ وسائل میں روایت ہے کہ محمد بن عیسیٰ یقطینی کہتا ہے کہ حضرت امام رضا (علیہ السلام) نے میرے پاس کچھ رقم بھیجی کہ حضرت کی طرف سے میں خود اور میرے بھائی موسیٰ اور یونس بن عبدالرحمن حج کریں۔

عبداللہ بن سنان کہتا ہے کہ میں حضرت امام جعفر صادق (علیہ السلام) کے پاس تھا کہ ایک شخص آپ کی خدمت میں حاضر ہوا۔ امام نے اسے تیس دینار دینے کہ آپ کے فوت شدہ بیٹے اسماعیل کی طرف سے حج بجالائے اور اس پر یہ شرط عائد کر دی کہ اسماعیل کی طرف سے حج اور عمرہ کے تمام افعال بجالائے۔ اس کے بعد آپ نے فرمایا "اگر تو ایسا کرے گا تو اسماعیل کو ایک مستحب حج کا ثواب ملے گا کیونکہ یہ حج اس کا مال خرچ کرنے سے ہوگا اور تجھے نوح کا ثواب ملے گا اس لیے کہ تو اپنے جسم کو تکلیف دے گا۔" (وسائل الشیعہ)

## امام کا نائب پرہیزگار ہونا چاہیے

وسائل الشیعہ میں لکھا ہے کہ ابو محمد علی کے دو بیٹے تھے ایک پرہیزگار اور دوسرا بدکار۔ کچھ شیعوں نے اسے رقم دی کہ حضرت حجۃ بن الحسن کی طرف سے حج کے لیے نائب مقرر کر لے اور یہ شیعوں کی اچھی عبادت تھی۔ چنانچہ ابو محمد نے وہ رقم اپنے بدکار بیٹے کو دے دی اور اس کے ساتھ حج کیا۔ ابو محمد کہتا ہے کہ میں نے عرفے کے دن ایک گہوں رنگ کے خوبصورت اور خوش لباس جوان کو دیکھا جو دعا مانگنے اور گڑگڑانے میں سب سے بڑھا ہوا تھا۔ جب لوگوں کے عرفات سے مشعر کے لیے روانہ ہونے کا وقت آیا تو اس نے مجھ سے کہا "اے شیخ کیا تجھے خدا سے شرم نہیں آتی؟" میں نے پوچھا "کیوں؟" وہ بولا "تجھ سے حج کرنے کے لیے کسی ایسے نائب کے لیے کہا گیا تھا جسے تو جانتا ہو اور تو اسے ایسے شخص کے سپرد کر دیتا ہے جو شراب پیتا ہے اور گناہ پر پیسہ خرچ کرتا ہے، کیا تو اندھا ہو جانے سے نہیں ڈرتا؟" پھر اس نے میری آنکھوں کی طرف اشارہ کیا، میں شرمندہ ہوا، جب میرے حواس درست ہوئے تو میں نے چاروں طرف نظر دوڑائی لیکن اسے نہیں پایا۔ چالیس دن گزرنے سے پہلے پہلے میری آنکھوں میں زخم ہو گئے اور میں اندھا ہو گیا۔

کتاب کافی میں موسیٰ بن قاسم سے روایت ہے کہ میں نے حضرت امام محمد تقی (علیہ السلام) کی خدمت میں عرض کیا "میں آپ اور آپ کے بزرگوں کی طرف سے طواف کرنا چاہتا تھا لیکن بعض لوگوں نے کہا کہ امام کی طرف سے طواف کرنا جائز نہیں ہے۔"



حضرت نے فرمایا "جس قدر کمر سکتا ہے طواف کمر بے شک یہ کام جائز ہے۔" راوی کہتا ہے "پھر تین سال کے بعد میں آپ کی خدمت میں پہنچا اور میں نے عرض کیا کہ چند سال پہلے میں نے آپ سے اجازت لی تھی کہ آپ اور آپ کے بزرگوں کی طرف سے طواف کروں، آپ نے اجازت دے دی تھی۔ چنانچہ جتنا خدا نے چاہا تھا میں نے طواف کیا، ایک دن جناب رسول خدا کے لیے طواف کیا، ایک دن امیر المومنین کے طواف کیا، اسی طرح آخری دن میں نے آپ کے لیے طواف کیا۔ اے میرے آقا! میں نے جن لوگوں (محمد و آل محمد) کا ذکر کیا ہے یہ وہ لوگ ہیں جن کی محبت کو میں نے اپنا دین و ایمان جانا ہے۔" حضرت نے فرمایا "ایسی صورت میں تو نے ایسا دین اختیار کیا ہے جس کے علاوہ خدا کوئی دوسرا دین قبول نہیں کرتا۔ پھر میں نے کہا "اکثر ایسا ہوا ہے کہ میں نے آپ کی والدہ حضرت فاطمہ کے لیے طواف کیا اور کبھی نہیں کیا۔" حضرت نے فرمایا "اکثر ایسا کیا کر بے شک یہ کام جو تو کرتا ہے تمام کاموں سے افضل ہے۔"

### حج واجب ہونے کے اسباب

اہل بیت سے ملنے والی چند روایتوں میں حج کے واجب ہونے کے اسباب اور اس کے مناسک کی مصلحتیں بیان کی گئی ہیں۔ چنانچہ وسائل الشیعہ میں حضرت امام رضا (علیہ السلام) سے ایک روایت بیان کی گئی ہے جس کا خلاصہ نیچے پیش کیا جاتا ہے۔ آپ فرماتے ہیں کہ لوگوں کو حج کرنے کا حکم صرف اسی لیے دیا گیا ہے کہ انہیں مادی اور روحانی فائدے پہنچیں یعنی:

(۱) خدا سے قریب ہونا

(۲) بہت زیادہ انعامات حاصل کرنا

(۳) کیے ہوئے گناہوں سے پاک ہونا جبکہ اپنے ماضی پر شرمندہ ہو اور مستقبل میں خدا کی اطاعت اور بندگی کرنا چاہتا ہو

(۴) خدا کی راہ میں اپنا مال خرچ کرنا اور خدا کی خاطر اپنے جسم کو تکلیف دینا

(۵) اپنے کنبے سے الگ ہونا اور ان کی محبت ترک کر دینا

(۶) خوشیوں سے اپنے نفس کو روکے رکھنا اور سردی اور گرمی میں عاجزی اور انکسار سے خدا کی بارگاہ میں حاضر ہونا غرض تمام

تعلقات ختم کر کے خدا سے پوری پوری لو لگانا۔

(۷) دُنیا بھر کے مسلمانوں کو بہت سارے فائدے پہنچانا چاہے وہ ملے میں ہوں چاہے دوسرے شہروں میں چاہے وہ لوگ

ہوں جو تجارت، مال برداری، خرید و فروخت، مزدوری اور کمرائے پر چیزیں دینے سے کافی فائدہ اٹھاتے ہیں، چاہے وہ بہت سے

غریب ہوں جنہیں کچھ نہ کچھ مل جاتا ہے اور چاہے بہت سے ایسے مسلمان ہوں جن کی حاجتیں ایک مقام پر بہت سے لوگوں کے جمع ہونے سے پوری ہو جاتی ہیں

(۸) حج میں اکٹھے ہونے سے بہت سے ناواقف لوگوں کو صحیح اعتقادات اور دین کے سچے احکام اور اہل بیت کی روایتیں اور ان کے بارے میں چیزیں معلوم ہو جاتی ہیں۔

## خدا کی بندگی، فرشتوں سے مشابہت

حضرت امیر المومنین نہج البلاغہ کے ایک خطبے میں ارشاد فرماتے ہیں کہ خدا نے تم پر خانہ کعبہ کا حج واجب کر دیا ہے اور اسے لوگوں کا قبلہ قرار دیا ہے۔ وہاں حج کرنے والے اسی طرح اکٹھے ہوتے ہیں جس طرح چوپائے (اس گھر میں ان لوگوں کا ثواب حاصل کرنے کے لیے جمع ہونا ایسا ہی ہے جیسا کسی پانی کے چشمے پر پیاسے چوپایوں کا ہجوم کرنا) اور وہاں پہنچنے کا ایسا ہی شوق رکھتے ہیں جیسا کہ بوتر اپنے گھونسلے میں پہنچنے کا شوق رکھتے ہیں۔ خدائے بزرگ نے اس گھر کو اپنی بزرگی اور عظمت مقابلے میں لوگوں کی عاجزی اور اپنی عزت اور سلطنت کی تصدیق کی علامت اور نشانی قرار دیا ہے اور اپنے ان سننے والے بندوں کے لیے منتخب کیا ہے جنہوں نے (وہاں جانے کے لیے) اس کی دعوت قبول کی اور اس کے حکم کو صحیح مان کر اس پر عمل کیا۔ پیغمبروں کی جگہ کھڑے ہو کر اپنے آپ کو ان فرشتوں سے مشابہ قرار دیا جو عرش الہی کا طواف کرتے ہیں۔ اپنے ایمان کے سرمائے سے خدا کی عبادت کے کاروبار میں بہت زیادہ فائدہ اٹھتے ہیں اور جلدی کرتے ہیں اور خدا کی بخشش کی وعدہ گاہ کے قریب پہنچنے کے لیے ایک دوسرے سے آگے بڑھنے کی کوشش کرتے ہیں۔ خدا نے اس گھر کو اسلام کی نشانی اور پناہ چاہنے والوں کی پناہ گاہ بنایا ہے اور اس کا حج واجب کر دیا ہے، اس کا احترام لازم قرار دیا ہے اور وہاں جانے کا حکم دیا ہے۔ چنانچہ سورہ آل عمران آیت ۹۷ میں فرمایا ہے "بیت الحرام کا حج خدا کا ان لوگوں پر حق ہے (اور اس کا حق ادا کرنا واجب ہے) جو وہاں جانے کی استطاعت اور طاقت رکھتے ہیں اور جو کوئی کافر ہو جائے (استطاعت رکھتے ہوئے بھی خدا کا حکم نہ بجالائے) تو وہ خدا کو کوئی نقصان نہیں پہنچائے گا اس لیے کہ خدا تمام دنیا والوں سے بے نیاز ہے یعنی ان سے کوئی حاجت نہیں رکھتا (اسے لوگوں کے ایمان اور عبادت کی ضرورت نہیں ہے اس لیے گھاٹا اسی کا ہوتا ہے جو نافرمانی کرتا ہے۔)" نہج البلاغہ جلد اول فیض الاسلام خطبہ ۲ صفحہ ۳۲

زراقی نے معراج السعادة میں حج کے ظاہری اور باطنی اسباب نہایت شیریں عبارتوں میں اور اچھے اسالیب سے بیان کیے ہیں جس کے کچھ جملے یہاں دہرائے جاتے ہیں۔ حج دین کا سب سے بڑا ستون ہے اور اتنی اچھی بات ہے کہ انسان کو خدا کے قریب پہنچا دیتی ہے اور وہ اللہ کی طرف سے سب سے اہم فریضہ اور سب سے سخت جسمانی عبادت ہے۔ اس کا ترک کرنے والا

یہودیوں اور عیسائیوں میں شمار ہوتا ہے اور بہشت سے محروم رہتا ہے۔ اس کی فضیلت اور اسے ترک کرنے کی برائی سے متعلق حدیثیں مشہور ہیں اور حدیث کی کتابوں میں لکھی ہوئی ہیں۔

انسان کی پیدائش کی اصلی غرض یہ ہے کہ وہ خدا کو پہچانے اور اس سے محبت اور انس رکھے اور یہ اس کے نفس کی پاکیزگی پر منحصر ہے اور یہ اس بات پر منحصر ہے کہ وہ فطری خواہشات سے دُور رہے، اپنے نفس کو شہوانی لذتوں سے بچائے، دُنیا کا مال و متاع ترک کر دے۔ خدا کی خاطر سخت اعمال بجالانے میں اپنے جسم اور اعضائے جسم کو استعمال کرے، خدا کو برابر یاد رکھے اور دل کو اس کی طرف متوجہ رکھے۔

اسی لیے خدا نے ایسی عبادتیں مقرر فرمائی ہیں جن سے یہ اغراض حاصل ہوتی ہیں۔ چنانچہ بعض عبادتیں خدا کی راہ میں مال خرچ کرنے سے متعلق ہیں جو مال دُنیا سے دل ہٹا دیتی ہیں جیسے زکوٰۃ، خمس اور صدقات۔ بعض عبادتوں میں خواہشات اور لذات کو چھوڑنا پڑتا ہے۔ جیسے روزہ۔ بعض خدا کو یاد کرنے، اس سے کو لگانے اور جسمانی اعضاء کے استعمال سے متعلق ہیں جیسے نماز اور حج کی عبادت ان سب اغراض پر مشتمل ہے۔ کیونکہ اس میں وطن چھوڑنا، جسم کو استعمال کرنا، مال کی خیرات کرنا، امیدیں توڑ لینا، محنت و مشقت برداشت کرنا، خدا سے کیے ہوئے عہد کو دُہرانا، طواف، دعا، نماز اور ایسے کاموں میں مشغول ہونا بھی شامل ہے جن سے آدمی مانوس نہیں ہو پایا اور جنہیں عقلیں نہیں سمجھ پاتی ہیں۔ مثلاً لنگریاں مارنا، صفا اور مروہ کے درمیان سعی کرنا۔ ان جیسے اعمال سے انتہائی بندگی اور ذلت اور بے مانگی ظاہری ہوتی ہے کیونکہ تمام عبادتیں ایسے اعمال ہیں جنہیں بہت سی عقلیں سمجھ لیتی ہیں اور اسی لیے طبیعتیں ان سے مانوس ہو جاتی ہیں اور نفس کو ان سے لگاؤ پیدا ہو جاتا ہے۔

لیکن حج کے بعض اعمال ایسے بھی ہوتے ہیں کہ ہم جیسوں کی عقلیں ان کی تہ تک نہیں پہنچ پاتیں۔ چنانچہ انہیں مالک کی بندگی اور اس کے حکم کی بجا آوری ہی کے لیے ادا کرتے ہیں اور ایسے ہی عمل میں بندگی کا اظہار زیادہ ہوتا ہے کیونکہ حقیقی بندگی اسی عمل میں ہوتی ہے جس کا سبب اپنے مالک کی اطاعت کے سوا اور کچھ نہ ہو یہی وجہ تھی کہ رسول خدا نے حج کے سلسلے میں فرمایا ہے کہ "لبیک بحجۃ حقاً تعبداً ورقاً" یعنی اے خدا میں نے تجھے بندگی اور اطاعت سے حج کر کے جواب دیا ہے اور دوسری عبادتوں میں ایسا نہیں فرمایا۔ اس لیے ایسی عبادت جس کی تہ تک کسی کی عقل نہ پہنچ پائے، بندگی ظاہر کرنے میں زیادہ کامل ہے۔ اب جو لوگ ان عجیب کاموں پر تعجب کرتے ہیں وہ عبودیت اور بندگی کے اسرار نہیں جانتے اور یہی وجہ حج کے مقرر کرنے کی ہے۔

حج کے ہر عمل میں آخرت کی کسی نہ کسی حالت کا نمونہ ہوتا ہے یا اس کا کوئی اور سبب ہوتا ہے جیسا کہ اس کا ذکر کیا جائے گا۔ اس کے علاوہ حج کی عبادت کے لیے لازمی ہے کہ دُنیا والے ایک ایسی جگہ اکٹھے ہوں جہاں وحی لانے والے فرشتے آتے جاتے رہے ہیں اور رسول اکرم کی خدمت میں پہنچے ہیں اور آپ سے بھی پہلے خدا کے خلیل حضرت ابراہیم (علیہ السلام) اس مقام پر پہنچے تھے اور وہاں ان پر فرشتے نازل ہوتے رہے بلکہ وہ مقام ایسی پاک زمین ہے جہاں آدم (علیہ السلام) سے خاتم تک بڑے بڑے نبی

برابر ٹھہرے رہے ہیں، ہمیشہ وحی نازل ہوتی رہی ہے اور فرشتے اترتے رہے ہیں۔ اسی جگہ سید الانبیاء پیدا ہوئے اور آپ کے اور تمام نبیوں کے مبارک قدم اکثر اس زمین پر پڑے، خدا نے اسے اپنا گھر کہا، اپنے بندوں کی عبادت کی غرض سے بنایا، اپنے گھر کے اطراف کو حرم گاہ مقرر کیا۔ عرفات کو اپنے گھر کے ابتدائی میدان سے مثل قرار دیا، اپنے گھر کے احترام اور عزت کی غرض سے اس جگہ جانداروں کا ستانا اور درختوں اور گھاس وغیرہ کا اکھاڑنا حرام کر دیا۔ اسے بادشاہوں کی رجدھانی کی خاطر خاص اور اہم مقام قرار دیا جس کو دیکھنے کے لیے لوگ لمبے لمبے سفر کر کے دُور دراز کے مقامات سے الجھے بالوں اور دھول سے اٹے ہوئے چہروں اور جسموں کے ساتھ وہاں آئیں تاکہ اس گھر کے مالک کے آگے جھکیں اور زبان سے اقرار کریں کہ وہ زمان اور مکان سے ماورا ہے۔

اس میں کوئی شک نہیں ہے کہ ایسے محترم مقام پر جمع ہونے سے محبت پیدا ہوتی ہے اور دنیا بھر سے حج کے لیے آنے والے اچھے اچھے لوگوں سے ملاقات ہوتی ہے اور صحبت رہتی ہے۔ دعائیں بہت جلد قبول ہوتی ہیں۔ پیغمبر اکرم، ان کی عظمت و بزرگی، دین الہی کے رائج کرنے اور خدائی احکام کے پھیلانے میں ان کی کوشش اور محنتیں یاد آجاتی ہیں اور یہ سب باتیں مل کر نفس کو پاک و پاکیزہ بنا دیتی ہیں۔ (حج کے متعلق جملہ معلومات کے لیے کتاب مذکورہ کا مطالعہ کیجئے)۔

### واجب کا ترک کرنا

انتالیسواں گناہ کبیرہ خدا کے واجبات میں سے کسی ایک واجب کا بھی ترک کر دینا ہے۔ جیسا کہ صحیحہ عبد العظیم میں حضرت امام محمد تقی، حضرت امام رضا، حضرت امام کاظم اور حضرت امام جعفر صادق (علیہم السلام) کے اقوال موجود ہیں کہ کسی ایسی بات کا ترک کر دینا جو خدا نے واجب فرمادی ہے گناہ کبیرہ ہے کیونکہ رسول خدا نے فرمایا ہے "جو شخص نماز کو جان بوجھ کر ترک کرے گا وہ خدا و رسول کی ذمہ داری اور حفاظت و پناہ سے دُور ہو جائے گا۔"

"اوشیئاً مما فرض الله لان رسول الله قال من ترك الصلوة متعمداً فقد برى من ذمة الله وذمة رسوله"

حضرت امام جعفر صادق (علیہ السلام) نے فرمایا "خداوند عالم نے جس بات کا حکم دیا ہے اسے ترک کر دینا کفر ہے۔" جیسا کہ خداوند عالم نے فرمایا ہے "کیا تم آسمانی کتاب کے بعض احکامات اور خدائی حکم کو مانتے ہو اور بعض کو نہیں مانتے؟ تم میں سے جو شخص ایسا کرتا ہے اس کی سزا دنیاوی زندگی میں خواری اور قیامت میں سخت ترین عذاب میں گرفتاری کے سوا اور کیا ہو سکتی ہے؟ اور تم جو کچھ کرتے ہو خدا اس سے غافل نہیں ہے۔" (سورہ البقرہ آیت ۸۵)

امام جعفر صادق (علیہ السلام) نے فرمایا ہے "خدا نے ان لوگوں کو اس بات کے ترک کرنے پر کافرانا ہے جس کے کرنے کا اس نے حکم دیا ہے۔ انہیں مومن تو کہا ہے لیکن ان کے ایمان کو قبول نہیں کیا ہے اور اسے اپنے نزدیک ان کے لیے مفید نہیں سمجھا بلکہ فرمایا ہے کہ ان کی جزاء دُنیا میں رسوائی اور آخرت میں سخت عذاب ہے۔" (کافی - باب وجوہ الکفر)

اس حدیث شریف کا خلاصہ یہ ہے کہ خدا کے کسی واجب حکم کو ترک کر دینا کفر کا ایک درجہ ہے جیسا کہ مذکورہ آیت میں بتایا گیا ہے "اور تم کفر کے کچھ طریقوں پر عمل کرتے ہو۔" اس حدیث سے معلوم ہوتا ہے کہ ترک واجب ایسا گناہ ہے جس کے لیے قرآن مجید میں عذاب کا وعدہ کیا گیا ہے۔ جیسا کہ آیت کے آخر میں بتایا گیا ہے "ایسے شخص کی سزا دُنیا میں رسوائی اور آخرت میں سخت عذاب ہے۔"

حضرت امام جعفر صادق (علیہ السلام) یہ بھی فرماتے ہیں "جو بندہ ترک واجب کرتا ہے یا گناہ کبیرہ بجا لاتا ہے، خدا اسے رحمت کی نظر سے نہیں دیکھتا اور اسے پاک نہیں کرتا۔" راوی نے تعجب سے پوچھا "کیا خدا ایسے شخص پر رحمت کی نظر نہیں ڈالے گا؟" امام نے فرمایا "ہاں! کیونکہ ایسا شخص مشرک ہو گیا ہے اور اس نے خدا کا شریک مان لیا ہے۔" وہ پھر حیرت سے پوچھتا ہے "کیا مشرک ہو گیا ہے؟" امام نے فرمایا "ہاں! کیونکہ خدا نے ایک بات کا حکم دیا اور شیطان نے بھی ایک بات کا حکم دیا (یعنی خدا نے جس بات کا حکم دیا تو شیطان نے اسے ترک کرنے کا حکم دیا) تو اس نے اس بات کو تو ترک کر دیا جس کا خدا نے حکم دیا تھا اور شیطان کا حکم مان لیا۔ (واجب ترک کر کے اور حرام کام انجام دے کر)۔ پس ایسا شخص شیطان کی اطاعت کے باعث دوزخ کے ساتویں درجے میں جو منافقوں کی جگہ ہے، شیطان کے ساتھ رہے گا۔" (وسائل الشیعہ)

حضرت امام جعفر صادق (علیہ السلام) کے بیان سے ظاہر ہوتا ہے کہ یہاں شرک سے اطاعت میں شرک مراد ہے جیسا کہ شرک کی گفتگو میں گذر چکا ہے۔

### فتنہ اور دردناک عذاب

جن آیتوں میں خدا کے واجب حکم کی مخالفت کرنے پر اور سخت ڈر او دکھایا اور عذاب کا وعدہ کیا گیا ہے ان میں سے ایک سورہ نور بھی ہے جس میں کہا گیا ہے "جو خدائی حکم کی خلاف ورزی کرتے ہیں ان کو ڈرنا چاہیئے کہ ان پر بلا یا دردناک عذاب نازل ہوگا۔" (آیت ۶۳)

بعض مفسروں نے کہا ہے کہ ممکن ہے کہ فتنے سے دُنیاوی بلا اور آخرت کا دردناک عذاب مراد ہو اور یہ بھی ممکن ہے کہ فتنہ اور عذاب دونوں آخرت کے ہوں۔

واجب احکامات بجالانے کی اہمیت کے بارے میں بہت سی روایتیں ملتی ہیں مثلاً پیغمبر اکرم فرماتے ہیں "خدا نے مجھ سے معراج کی رات میں یہ فرمایا تھا کہ میرا بند میرے حکم پر عمل کرنے کے علاوہ اور کسی چیز سے میرے قریب نہیں آتا۔" (کافی) آپ نے یہ بھی فرمایا "واجبات پر عمل کر جس سے تو سب سے زیادہ پرہیزگار انسان بن جائے۔" (کافی) اور دوسری روایتوں کے مطابق فرمایا "جس سے تو بہترین انسان بن جائے گا۔"

## واجبات کیا ہیں؟

جس بات کا خدا نے حکم دیا ہے اس کے کرنے سے ثواب اور نہ کرنے سے عذاب ملے گا اسے فریضہ اور واجب کہتے ہیں اور خدا کے فریضے اور واجبات بہت سے ہیں لیکن ان میں سب سے زیادہ اہم جن پر دین اسلام کی بنیاد رکھی گئی ہے پانچ چیزیں ہیں: نماز، روزہ، حج، زکوٰۃ، ولایت۔ کچھ روایتوں میں ان پانچ چیزوں کو ارکان دین اور اسلام کے اصول کہا گیا ہے۔ وسائل کے مصنف نے اس مضمون کی کچھ روایتیں بیان کرنے کے بعد فرمایا ہے کہ امر معروف اور نہی منکر جہاد ہی کی ایک قسم ہے اور جہاد بھی ولایت کے تابع ہے جیسا کہ روایت میں اس بات کی طرف اشارہ کیا گیا ہے۔ چونکہ خمس جس کی تفصیل گزر چکی ہے ایسا ہے جیسے سادات کو زکوٰۃ دینا، نماز، روزہ، حج، زکوٰۃ، خمس، جہاد، امر بہ معروف، نہی عن منکر، تولا اور تبرا۔ نماز، حج، زکوٰۃ اور خمس کا ترک کرنا گناہ کبیرہ ہے جو پہلے ہی بیان کیا جا چکا ہے۔ باقی کا مختصر طور پر ذکر کیا جاتا ہے۔

## ماہِ رمضان کا روزہ

ماہِ رمضان کے روزے کا واجب ہونا دین اسلام کی ضرورت ہے۔ اس کا نہ ماننے والا مرتد اور واجب القتل ہے۔ اگر کوئی شخص جانتے بوجھتے کسی عذر کے بغیر اسے ترک کرتا ہے لیکن اس کے واجب ہونے سے انکار نہیں کرتا تو اسے سزا دینا چاہیئے یعنی پچیس کوڑے مارنا چاہئیں یا پھر حاکم شرع جتنی تعداد مناسب سمجھے اتنے کوڑے مارے اور اگر پھر روزہ ترک کرے تو دوبارہ بھی سزا دے اور تیسری بار اسے قتل کر دے۔

حضرت امام جعفر صادق (علیہ السلام) فرماتے ہیں "جو شخص ماہِ رمضان میں کسی عذر کے بغیر ایک دن بھی کھانا کھائے تو اس سے ایمان کی حقیقت جاتی رہتی ہے۔" (ثواب الاعمال صدوق) آپ نے یہ بھی فرمایا "جو شخص کسی عذر کے بغیر ماہِ رمضان کے تین روزے کھا جائے اسے تینوں دن امام کے سامنے حاضر کیا جائے۔ تیسری بار اسے قتل کر دینا چاہیئے۔"

## خدا کی راہ میں جہاد

جہاد بھی نماز روزے کی طرح دین اسلام کا ایک رکن ہے جیسا کہ روایت میں اس کی صراحت کی گئی ہے۔ اس کی اہمیت اور فضیلت کے بارے میں اور اس کے ترک کرنے کی سزا کے متعلق بہت سی آیتیں اور حدیثیں اور روایتیں ملتی ہیں۔

جہاد کی کئی قسمیں ہیں: پہلی قسم کافروں کو اسلام کی دعوت دینے کے لیے ابتداء میں ان سے لڑائی کرنا۔ اس قسم کے جہاد کی کچھ شرطیں ہوتی ہیں مثلاً امام کا حکم یا امام کے نائب کا حکم اور چونکہ ہمارے زمانے میں امام غائب ہیں اور ان کے کوئی خاص نائب بھی نہیں ہیں اس لیے ابتدائی جہاد ساقط ہے یعنی واجب نہیں ہے۔

دوسری قسم ان کافروں سے لڑنا ہے جنہوں نے مسلمانوں پر اس لیے حملہ کر دیا ہو کہ وہ اسلام اور اس کے آثار ہی ختم کر ڈالیں۔ اس قسم کے جہاد کے لیے امام یا ان کے نائب کی اجازت یا حکم کی شرط نہیں ہے بلکہ تمام مسلمانوں یہاں تک کہ عورتوں پر بھی طاقت اور استطاعت کی صورت میں واجب ہے (بطور واجب کفایہ) کہ وہ لڑیں، اسلامی علاقے کو بچائیں اور غیروں اور کافروں کا فساد دور کریں۔

تیسری قسم کافروں کی اس جماعت سے جنگ کرنا ہے جنہوں نے مسلمانوں کو قتل کرنے اور ان کا مال لوٹنے کے لیے حملہ کر دیا ہو چاہے ان کی نیت مذہب تبدیل کرانا اور اسلام کو مٹانا نہ ہو۔ اس قسم میں بھی امام یا ان کے نائب کی اجازت یا حکم کی ضرورت نہیں ہے۔

چوتھی قسم جان، مال اور عزت بچانے کے لیے لڑنا اور یہ ہر مسلمان پر ہر اس شخص کے خلاف واجب ہے جو چاہتا ہے کہ اسے یا دوسرے مسلمان کو قتل کر ڈالے یا اس کی عزت یا دوسرے مسلمان کی عزت پر ڈالے یا اس کا دوسرے مسلمان کا وہ مال و اسباب لوٹ لے جس کی حفاظت کرنا واجب ہے بشرطیکہ قوت رکھتا ہو خطرے سے محفوظ ہو۔ اسے چاہیے کہ اپنا اور دوسروں کا بچاؤ، بچاؤ کی شرطوں کے مطابق کرے۔ ان چاروں قسموں میں سے ہر قسم کے متعلق بہت سے احکام اور تفصیلات ہیں جن کا ذکر فقہ کی کتابوں میں ملتا ہے۔

مرحوم کاشف الغطاء کتاب اصل الشیعہ میں یوں لکھتے ہیں:-

"جہاد اسلامی عمارت کا سنگِ بنیاد اور اس کے خیمے کی میخ اور ستون ہے کیونکہ جہاد سے اسلام کا خیمہ برپا، دینداری کے علاقے پھیلے ہوئے اور شریعت کے راستے کھلے ہوئے ہیں۔ اگر جہاد نہ ہوتا تو اسلام دنیا والوں کے لیے رحمت اور انسانوں کے لیے برکت کا باعث نہ ہوتا۔"

جہاد جان و مال کی خیرات اور خدا کی راہ میں قربانی دینا ہے تاکہ اس کے ذریعے سے دشمن پر غلبہ حاصل ہو اور زمین پر ظلم اور تباہی کا خاتمہ ہو جائے۔

ہمارے عقیدے کے مطابق جہاد دو قسم کا ہوتا ہے ایک جہاد اکبر جو اندرونی دشمن یعنی نفس کا مقابلہ ہے تاکہ اس لڑائی سے نفس کی ناپسندیدہ خصوصیات جیسے علمی، ظلم و ست، غرور اور گھمنڈ، جلن، کنجوسی اور دوسری بری باتیں دور ہو جائیں جیسا کہ فرمایا "اعدی عدوک نفسک التی بین جنیک" یعنی تیرا سب سے بڑا دشمن تیرا نفس ہے جو تیرے دونوں پہلوؤں کے بیچ میں رہتا ہے۔ دوسرا جہاد اصغر (چھوٹا جہاد) اور وہ خارجی دشمن کا مقابلہ ہے جو سچائی کا دشمن ہے، بھلائی کا دشمن ہے، خوبی کا دشمن ہے اور دین کا دشمن ہے۔

نفس کا علاج، گھٹیا خصوصیات اور ضراب جبلتوں اور عادتوں کو دور کرنا ہے جس کی بنیادیں پختہ اور راسخ ہو گئی ہوں اور طبیعت ثانی بن گئی ہوں۔ یہ اس قدر مشکل ہے کہ نبی اکرم نے اس قسم کے جہاد کو اپنے کچھ مقولات میں جہاد اکبر کہا ہے اور خود آپ اور آپ کے بزرگ اصحاب بھی زندگی بھر ان دونوں جہادوں میں مشغول رہے۔ اس اعتبار سے ان لوگوں نے اسلام کو اتنے عز و احترام اور کمال کے درجے تک پہنچا دیا کہ جب ہم قلم رکھ کر کل (صدر اسلام) کے مسلمانوں کے جہاد کا تصور اور آنکھوں سے آنسوؤں کی جگہ خون اور آہ و فریاد کی جگہ دل کے ٹکڑے سینے سے باہر آجائیں اور عبادت پر عبادت اور کلمے پر کلمہ سبقت لے جانے لگے تو کوئی تعجب کی بات نہیں ہوگی۔ تم خود اپنی عقل سے معلوم کر لو کہ میرے قلم کو کس چیز نے باندھ دیا اور میرے بیان کو روک دیا۔ کس چیز نے میرا دل پگھلا دیا اور میرے غم میں جوش پیدا کر دیا اور بات کرنے اور خفیہ راز کے ظاہر کرنے کی آزادی بھی مجھ سے چھین لی۔

### امر بہ معروف اور نہی از منکر

امر بہ معروف یعنی دوسرے کو اطاعت پر مجبور کرنا اور نہی از منکر یعنی دوسرے کو گناہوں سے روکنا یہ دونوں پچھلے چھ واجبات کی طرح اسلام کے ارکان اور اہم فرائض ہیں اور جہاد کا ایک شعبہ ہیں۔ چنانچہ بہت سی میں صراحت کی گئی ہے۔ ان کے بارے میں زوردار حکم اور ان کے ترک کرنے کی سخت ممانعت بہت سی آیتوں اور روایتوں میں ملتی ہے جن میں یہاں کچھ کا بیان کیا جاتا ہے۔

سورہ آل عمران میں کہا گیا ہے "تم میں سے جو لوگ مسلمانوں کو نیکی کی دعوت دیتے ہیں اور انہیں نیک کاموں کا حکم دیتے اور برائی سے منع کرتے ہیں وہ حقیقت میں نجات پانے والے ہیں۔" ((آیت ۱۰۴))



خدا نے اس آیت میں تبلیغ کی تاکید کے ساتھ ساتھ امر بہ معروف اور نہی از منکر کو واجب قرار دیا ہے۔ اسی سورت میں ایک اور مقام پر فرمایا ہے "تم مسلمان بہترین امت ہو (یا تھے) جسے خدا نے دُنیا کے لوگوں کے سامنے ظاہر کیا کیونکہ تم امر بہ معروف اور نہی از منکر کرتے ہو اور خدا پر ایمان رکھتے ہو۔" (آیت ۱۱۰)

سورہ ماندہ میں ان لوگوں کو ملامت کرتے ہوئے جو نہی از منکر کو ترک کر چکے ہیں خدا فرماتا ہے "یہودیوں اور عیسائیوں کے علماء اپنی اپنی امت کو گناہ کی باتوں (مثلاً کتاب میں تبدیلی اور سچ کے خلاف گفتگو)، رشوت ستانی اور حرام کھانے سے کیوں نہیں روکتے۔ واقعی یہ کتنا بُرا رویہ ہے جو یہ لوگ اختیار کیے ہوئے ہیں۔" (آیت ۶۳)

اصحابِ سبت کے قصے میں خدایوں فرماتا ہے "یہ ایسی قوم تھے کہ خدا نے اتوار کے دن مچھلی کا شکار ان کے لیے حرام کر دیا تھا تو انہوں نے اس کی مخالفت کی۔ ان میں سے ایک جماعت نصیحت کر کے انہیں شکار سے منع کرتی تھی، کچھ دوسرے خاموش تھے اور برائی سے نہیں روکتے تھے بلکہ منع کرنے والوں کو چپ ہونے کو کہتے تھے کہ ان سے تعلق ہی نہ رکھو اور انہیں ہلاک ہو جانے دو، جب وہ قوم گناہ میں ڈوب گئی تو ان پر خدا کا عذاب نازل ہوا، صرف بُرائی سے روکنے والے ہی نجات پاسکے، باقی یعنی گناہگار اور وہ لوگ جو بُرائی سے نہیں روکتے تھے سب بندر بن گئے اور ہلاک ہو گئے۔" (سورہ اعراف آیات ۱۶۳-۱۶۶)

ان آیتوں سے بخوبی معلوم ہو جاتا ہے کہ امر بہ معروف اور نہی از منکر کو ترک کرنا ایسا گناہ ہے جس کے لیے قرآن مجید میں عذاب کا وعدہ کیا گیا ہے۔ منکر کا بجالانے والا اور نہی از منکر کا ترک کرنے والا دونوں عذاب کے یکساں مستحق ہیں کیونکہ اگر بُرائی کرنے والے نے حرام کام کیا ہے تو نہی از منکر کو ترک کرنے والے نے بھی واجب الہی کو جو نہی از منکر ہے چھوڑ دیا ہے اور یوں گناہگار ہو گیا ہے۔ (تفسیر المیزان میں ان آیتوں کی تفسیر میں اہل بیت کی روایتیں دیکھئے)

یہ بھی فرمایا گیا ہے "بنی اسرائیل میں سے جو لوگ کافر ہو گئے ان پر داؤد سے اپنی زبان سے لعنت کی (کیونکہ اصحاب ماندہ نے لعن و نفرین کی تھی) یہ لعنت جس کے نتیجے میں وہ مسخ ہو گئے ان پر اس کے پڑی کہ ایک تو وہ نافرمانی میں حد سے بڑھ جاتے تھے اور دوسرے ان میں سے کچھ لوگ دوسروں کو اس برے کام سے جو وہ کرتے تھے نہیں روکتے تھے۔ کیسا بُرا تھا وہ کام جو یہ لوگ کرتے تھے۔" (سورہ ماندہ آیات ۷۸-۷۹)

### آیت میں نہی از منکر کو ترک کرنے والوں کے لیے سخت تنبیہ ہے۔

حضرت امام جعفر صادق (علیہ السلام) فرماتے ہیں "یہ لوگ جو نہی از منکر نہ کرنے کے نتیجے میں پیغمبروں کی لعنت کے مستحق ہوئے اور ان کی صورتیں مسخ ہو گئیں کبھی گناہگاروں کے ساتھ نہیں رہتے تھے اور ان کی مجلسوں اور محفلوں میں شرکت نہیں کرتے تھے لیکن جب انہیں دیکھتے تھے تو ان کے سامنے خوش ہوتے اور ان سے محبت کا اظہار کرتے تھے۔"

## روایتوں میں امر بہ معروف اور نہی از منکر

حضرت امام جعفر صادق (علیہ السلام) فرماتے ہیں "تم کو امر بہ معروف اور نہی از منکر کرنا چاہیے۔ اگر نہیں کرو گے تو تم پر بُرے لوگ مسلط ہو جائیں گے پھر تمہارے نیک لوگ چاہے کتنی دعائیں کریں قبول نہیں ہوں گی۔" (وسائل الشیعہ)

پیغمبر اکرم فرماتے ہیں "جب میری امت امر بہ معروف اور نہی از منکر کو چھوڑ دے تو پھر خدا کے قہر و عذاب کے پہنچنے کا انتظار کرے۔"

آپ یہ بھی فرماتے ہیں کہ "خدا اس کمزور مومن کو دشمن سمجھتا ہے جو دین نہیں رکھتا۔"

آپ سے پوچھا گیا "اے رسول خدا! ایسا شخص کون ہے؟"

آپ نے فرمایا "وہ شخص ہے جو نہی از منکر نہیں کرتا یعنی دوسروں کو بُرائی سے نہیں روکتا۔" (وسائل الشیعہ)

حضرت امام باقر (علیہ السلام) فرماتے ہیں۔ "خدا نے حضرت شعیب پر وحی بھیجی کہ میں تمہاری قوم کے ایک لاکھ آدمی ہلاک کر دوں گا۔ چالیس ہزار بدکار اور ساٹھ ہزار نیک "شعیب نے پوچھا "اے پروردگار! بُرے تو خیر عذاب کے مستحق ہیں لیکن نیک کیوں؟" خدا نے فرمایا "کیونکہ یہ گناہگاروں سے مل گئے اور میرے غضب کے باوجود ان سے ناراض نہیں ہوئے اور انہیں بُرائی سے نہیں روکا۔" (وسائل الشیعہ)

حضرت امام جعفر صادق (علیہ السلام) فرماتے ہیں "ان لوگوں پر سخت عذاب نازل ہو گا جو امر بہ معروف اور نہی از منکر چھوڑ دیں گے۔" (وسائل الشیعہ)

امیر المؤمنین فرماتے ہیں "بے شک خدا نے تم سے پہلے والے لوگوں پر امر بہ معروف اور نہی از منکر ترک کرنے کے باعث لعنت فرمائی ہے، چنانچہ نادانوں کو گناہ کرنے اور نادانوں کو نہی از منکر چھوڑ دینے پر لعنت فرمائی ہے۔"

## امر بہ معروف اور نہی از منکر واجب ہو جاتا ہے

چار شرطیں جمع ہونے پر امر بہ معروف اور نہی از منکر واجب ہو جاتا ہے:

(۱) معروف اور منکر کا علم: جس بات کا دوسرے کو حکم دینا چاہے اور اسے انجام دینے کے لیے مجبور کرے تو یہ لازم ہے کہ اس بات کے واجب ہونے کا یقین رکھتا ہو۔ مثلاً وہ دین کی ضرورت ہو یا ایسا معاملہ ہو جس پر تمام علماء اور

مجتہدوں کا اتفاق ہو اور اگر مسئلہ اختلافی ہو تو اس کے لیے حکم دینا واجب نہیں ہے کیونکہ ممکن ہے کہ وہ شخص جو اسے چھوڑ رہا ہے وہ ایسے شخص کی تقلید کرتا ہو جو اسے واجب نہیں جانتا۔

ایسی صورت میں بھی جب یہ شبہ ہو کہ واجب کا ترک کرنے والا شرعی یا عقلی عذر رکھتا ہے اس کا حکم دینا واجب نہیں ہے اسی طرح نبی از منکر میں بھی چاہیے کہ اس بات سے منع کرنا چاہتا ہے اس کا حرام ہونا مسلم ہو۔ مثلاً اگر یہ دیکھے کہ کوئی کسی مسلمان کی غیبت کرتا ہے اور یہ شبہ ہو کہ یہ غیبت اس کے نزدیک ایسا معاملہ ہے جس کی اسے شرع کی رو سے اجازت دے دی گئی ہو تو اس سے روکنا واجب نہیں ہے بلکہ اس کی بے عزتی کا سبب بھی ہو تب بھی جائز نہیں ہے غرض جس بات کے کرنے کا حکم دینا چاہتا ہے اس کے معروف ہونے کا حکم (حکم کی رو سے اور موضوع کے اعتبار سے) علم ہونا چاہیے اور جس بات سے روکنا چاہتا ہے اس کا منکر یعنی برا ہونا بھی (حکم کی رو سے اور موضوع کی رو سے) مسلم ہونا چاہیے۔

(۲) امر اور نہی کے فائدے اور نتیجے کا گمان غالب ہو۔ اگر یہ یقین ہو کہ اس کے امر و نہی سے کوئی فائدہ نہیں ہوگا تو امر و نہی واجب نہیں ہے۔

حضرت امام جعفر صادق (علیہ السلام) سے پوچھا گیا "پیغمبر اکرم کے اس قول کا کیا مطلب ہے کہ جہاد کی سب سے اعلیٰ قسم ظالم حاکم کے سامنے سچی بات کہنا ہے؟"

امام نے فرمایا "یہ ایسے موقع اور معاملے کے لیے ہے جب واقفیت کے بعد اسے حکم دے اور وہ بھی قبول کر لے یعنی مان لے اور اگر یہ سمجھتا ہے کہ وہ نہیں مانے گا تو پھر نہ کہے۔" (وسائل الشیعہ کتاب امر بہ معروف)

(۳) جس نے معروف کو ترک کر دیا ہو یا جو منکر کا مرتکب ہو گیا ہو اور وہ واجب کے ترک کرنے اور فعل حرام کے ارتکاب پر اصرار کرتا ہو اب اگر وہ اپنے لیے پر شرمندہ ہے اور اس گناہ کو چھوڑ بیٹھا ہے تو اس پر امر و نہی ساقط ہے یعنی اسے اس کی کوئی ضرورت نہیں ہے۔ کچھ فقیہوں نے کہا کہ جب اس سے شرمندگی کے آثار ظاہر ہوں اور اس گناہ کے چھوڑ دینے کا ارادہ واضح ہو تب بھی امر و نہی اس پر ساقط ہے چاہے اس شخص کا ترک حرام یا فعل واجب معلوم بھی نہ ہو۔

(۴) امر اور نہی سے کوئی بگاڑ یا نقصان نہ ہو۔ چنانچہ اگر امر بہ معروف یا نہی از منکر میں اپنے یا کسی مسلمان کی جان و مال اور آبرو کے نقصان کا اندیشہ ہو تو وہ واجب نہیں رہتا۔

یہ حدیث جو بیان کی گئی ہے "سب سے بڑا شہید وہ ہے جو کسی ظالم کے سامنے حق بات کہے اور وہ ظالم اسے قتل کروا ڈالے۔" وہ ایسے موقع کے لیے ہے جبکہ ابتداء میں نقصان اور فساد کا اندیشہ نہ ہو بلکہ یہ گمان ہو کہ اس میں کوئی نقصان نہیں ہوگا پھر سچ بات کہے اور قتل ہو جائے۔

## مشکوٰۃ یا ذرا سا نقصان قابل توجہ نہیں ہے

نقصان کے خیال سے امر بہ معروف اور نہی از منکر کو ترک کرنے والوں کی بُرائی میں حدیثیں ملتی ہیں۔ مثلاً جابر، حضرت امام باقر (علیہ السلام) سے ایک طویل حدیث نقل کرتے ہیں کہ آخری زمانے میں کچھ ایسے منافق اور جاہل لوگ پیدا ہوں گے جو امر بہ معروف اور نہی از منکر کو واجب نہیں سمجھیں گے۔ بجز اس وقت کے جبکہ وہ نقصان سے محفوظ ہوں اور وہ اپنے لیے عذر و معذرت پیش کریں گے۔ یعنی نہی از منکر سے بھاگنے یا بچنے کے لیے بہانے گھڑیں گے۔ پھر آپ فرماتے ہیں کہ وہ نماز، روزہ اور ایسے کام جن سے ان کے نفسوں اور مال کو نقصان نہیں ہوگا بجالائیں گے اور اگر ان اعمال سے ان کو کوئی نقصان پہنچنے کا اندیشہ ہو تو وہ ان کو بھی ترک کر دیں گے جس طرح انہوں نے امر بہ معروف اور نہی از منکر کے سب سے بڑے خدائی فریضے کو صرف نقصان پہنچنے کے احتمال سے ترک کر دیا (کافی) اس قسم کی حدیث کی دو وجہیں ممکن ہیں:

(۱) ان روایتوں میں نقصان سے مشکوٰۃ نقصان مراد ہے یعنی نقصان کا باطنی یا حقیقی علم رکھے بغیر بلکہ وہ صرف اس شک اور شبہ کے باعث امر بہ معروف اور نہی از منکر کو ترک کر دیں گے کہ شاید اس سے انہیں کوئی نقصان پہنچ جائے اور ظاہر ہے کہ یہ حالت ان کے دین و ایمان کی کمزوری کی دلیل ہے اس لیے قابل ملامت ہے۔

(۲) اس کی دوسری وجہ یہ ہو سکتی ہے کہ جزوی اور تھوڑا سا نقصان مراد ہو جو ایک عقلمند دیندار شخص کے نزدیک قابل توجہ نہیں ہے۔

کبھی ایسا ہوتا ہے کہ وہ حرام کام کرنے والے کو اس خیال سے نہیں روکتا ہے کہ وہ کہیں اس فائدے سے محروم نہ ہو جائے جس کی وہ اس سے آس لگائے ہوئے ہے حالانکہ اسے خدا کے سامنے نہی از منکر کے ترک کرنے کی کوئی وجہ نہیں ہوتی۔ خلاصہ یہ ہے کہ جب کوئی نقصان جو عقلمندوں کے نزدیک قابل توجہ ہو سکتا ہے معلوم ہو یا اس کا شبہ ہو کہ اگر امر بہ معروف یا نہی از منکر کیا تو وہ نقصان پہنچ جائے گا صرف اسی وقت امر و نہی کا وجوب (واجب ہونا) باقی نہیں رہتا۔

## کم اہم اور زیادہ اہم خیال رکھنا چاہیئے

جاننا چاہیئے کہ امر اور نہی صرف اس وقت واجب نہیں رہتے جبکہ ان کے ترک کرنے میں بھی کوئی نقصان نہ ہو ورنہ پھر نقصان کے درجے کا لحاظ رکھنا چاہیئے یعنی اگر امر بہ معروف اور نہی از منکر کے ترک کرنے میں ان کے بجالانے سے زیادہ نقصان ہو تو ترک نہیں کرنا چاہیئے اور اگر امر بہ معروف اور نہی از منکر بجالانے میں ان کے ترک کرنے سے زیادہ نقصان ہو تو ترک کر دینا چاہیئے۔ مثلاً اگر کوئی شخص یہ دیکھے کہ ایک مسلمان کو بلا وجہ قتل کرنا چاہتے ہیں یا اس کا مال یا عزت لوٹنا چاہتے ہیں اور وہ انہیں روک سکتا

ہے اور اس کا اثر بھی ہو سکتا ہے لیکن اس کے لیے اسے کچھ بُرا بھلا سُننا پڑے گا اور تکلیف اٹھانا پڑے گی تو اس موقع پر اسے نہی از منکر کرنا چاہیے کیونکہ نہی از منکر سے اسے جو نقصان پہنچے گا وہ اس نقصان کے مقابلے میں ہیج ہے جو اس مسلمان کو پہنچنے والا ہے۔

اختصار کے خیال سے بات زیادہ بڑھانا مناسب نہیں معلوم ہوتا۔

### نہی از منکر کی قسمیں

نہی از منکر کی تین قسمیں ہوتی ہیں۔ دل، زبان اور ہاتھ سے منع کرنا اور ان تینوں قسموں کے کئی کئی درجہ ہوتے ہیں جن کا لحاظ رکھنا واجب ہے یعنی جب تک زیادہ آسان اور سہل درجہ اثر کر سکتا ہو زیادہ سخت درجے کا انکار جائز نہیں ہے۔ اس کی تفصیل اور تشریح بیان کی جاتی ہے:

(۱) دل سے انکار: ایمان کی ضروری شرط یہ ہے کہ ایک شخص کو ہر بُری اور حرام چیز بُری لگے اور وہ اس سے نفرت کرے اور ہر معروف اور نیکی کو پسند کرے۔ جس وقت کوئی حرام کام سامنے آئے تو اپنی دلی نفرت ظاہر کرے، اس حرام سے منہ پھیر لے، اس کا ارتکاب کرنے والے سے ناخوش ہو اور بات نہ کرے اور اگر مجبور ہو تو بات کرتے وقت منہ پھیر لے۔ حضرت امیر المؤمنین فرماتے ہیں "رسول خدا نے ہم کو حکم دیا کہ گناہگاروں سے رکھائی اور بے مروتی سے ملیں۔" (وسائل الشیعہ)

حضرت امام صادق (علیہ السلام) فرماتے ہیں "خدا نے کسی شہر کے لوگوں کو ہلاک کرنے کے دو فرشتے بھیجے۔ جب وہ اس شہر میں پہنچے تو انہوں نے ایک عبادت گزار کو عبادت کرتے ہوئے دیکھا۔ انہوں نے خدا سے عرض کیا اے پروردگار! تیرا فلاں بندہ تو عبادت میں مشغول ہے ہم اس شہر پر کیسے عذاب نازل کریں؟ تو آواز آئی اس شخص کی پرواہ نہ کرو کیونکہ اس نے کبھی ہماری خاطر غصہ نہیں کیا اور گناہگاروں سے کبھی رکھائی اور ترش روی سے پیش نہیں آیا۔" (وسائل الشیعہ)

حضرت امام جعفر صادق (علیہ السلام) اپنے کچھ اصحاب کو نہی از منکر ترک کرنے پر ملامت کر رہے تھے روای بولا "ہم تو منع کرتے ہیں لیکن لوگ نہیں مانتے اور بُرائی سے باز نہیں آتے۔" آپ نے فرمایا "ان کی صحبت سے بچو اور ان کی مجلسوں میں نہ جاؤ۔" (وسائل الشیعہ)

آپ نے ایک اور حدیث میں فرمایا ہے "بُرائی یا حرام کام کرنے والے سے کہہ دو ہم سے دُور رہو یا بُرائی چھوڑ دو۔ اگر وہ نہ مانے تو اس سے بچو اور الگ ہو جاؤ۔" جہاں تک ہو سکے پہلی ہی بار نہی از منکر کرو تا کہ بعد میں بار بار منع نہ کرنا پڑے اور پہلی بار بھی

جب تک آسان درجہ حاصل ہے اور واقعی اثر کرتا ہے زیادہ سخت درجے پر عمل نہیں کرنا چاہیئے۔ مثلاً رکھائی کو غصے پر اور غصے کو ترک صحبت یعنی آسان طریقے سے کام چل سکتا ہو مشکل اور سخت طریقہ استعمال نہیں کرنا چاہیئے۔

کبھی کبھی ایسا بھی ہوتا ہے کہ بعض اشخاص کے لیے نہی کا پہلا درجہ جو صرف انکار قلبی ہے دوسرے درجے یعنی انکار زبانی سے زیادہ سخت ہوتا ہے۔ مثلاً نرم گفتگو اور میٹھی باتیں غصے اور ترک صحبت سے آسان ہوتی ہیں اس صورت میں دوسرے درجے کو پہلے رکھنا چاہیئے۔

(۲) زبان سے انکار: اس میں بھی پہلے آسان کا لحاظ رکھنا چاہیئے۔ شروع میں نرم اور ملائم باتوں اور وعظ و نصیحت پر اکتفا کرنا چاہیئے جیسا کہ خدا نے حضرت موسیٰ اور ہارون سے فرمایا تھا کہ فرعون سے نرمی سے باتیں کرو شاید خبردار ہو جائے یا ڈر جائے۔ (سورہ طہ آیت ۴۴)

اگر نرم باتیں اثر نہ کریں تو کڑوی باتیں سناؤ اور باتوں کی نرمی اور سختی میں بھی ان کے درجوں کا خیال رکھو۔

(۳) جب زبان سے منع کرنے پر بھی کوئی اثر نہیں ہوتا تو ہاتھ سے انکار کرنا ہوتا ہے چاہے مار پیٹ سے، چاہے سزا وغیرہ سے لیکن جب تک آسان طریقے سے اثر ممکن ہو سخت مار نہیں دینا چاہیئے اور اگر معمولی مار سے فائدہ نہ ہو تو سخت مار میں بھی کوئی مضائقہ نہیں ہے، لیکن شرط یہ ہے کہ اس کا اثر ہو۔

جب یہ یقین ہو کہ جس بُرا کام کرنے کو منع کرنا چاہتا ہے اس نے صاحبِ شریعت کو سخت ناراض کیا ہے۔ مثلاً شوہر دار عورت سے زنا کر کے اور اغلام سے اور یہ خیال ہو کہ ایسی مار سے جس سے زخم آسکتا ہے اثر ہوگا، یہ بُرا کام چھوٹ جائے گا اور غیر معمولی نقصان بھی اسے نہیں پہنچے گا (معمولی نقصان قابلِ تلافی ہوتا ہے) تو اس صورت میں نہی از منکر کے لیے اس کی سخت مار پیٹ بھی واجب ہے۔ جب کسی طرح بھی کوئی اثر نہ ہو تو پھر نہی از منکر کا فرض ختم ہو جاتا ہے۔

## زندوں کے بیچ میں مردہ

حضرت امیر المومنین فرماتے ہیں "بعض مومن دل، زبان اور ہاتھ سے نہی از منکر کرتے ہیں۔ یہ لوگ تمام اچھے پہلو رکھتے ہیں۔ بعض دل اور زبان سے نہی کرتے ہیں تو ان میں دو اچھی خصلتیں ہوتی ہیں اور تیسری خصلت کی کمی ہوتی ہے۔ کچھ صرف دل سے انکار کرتے ہیں تو ان میں ایک اچھی خصلت ہوتی ہے اور دوسری دو خصلتوں کی جو اس سے افضل ہیں ان میں کمی ہوتی ہے لیکن جس میں تینوں خصلتیں نہیں ہوتیں وہ زندہ انسانوں میں مردے کی طرح ہوتا ہے۔ امر بہ معروف اور نہی از منکر کے سامنے تمام نیک

اعمال اور خدا کی راہ میں کیا جانے والا جہاد ایسے ہے جیسے سمندر کے مقابلے میں ایک بوند۔ امر بہ معروف اور نہی از منکر سے کسی کی موت قریب نہیں آجاتی اور نہ کسی کا رزق کم ہو جاتا ہے۔ (وسائل الشیعہ)

### تو لا اور تبر

واجب کاموں میں خدا کی دوستی اور ان لوگوں کی دوستی جن کی دوستی کا حکم دیا گیا ہے۔ ان میں سر فہرست چودہ معصوم ہیں ان سے اتر کر ان کے شیعہ اور محب دار، ان کی پاک اولاد اور ان سے منسوب ہونے کے باعث سادات کی بزرگ نسل۔ چنانچہ قرآن مجید میں ان کی محبت اور دوستی کو پیغمبر کی رسالت کا معاوضہ بتایا گیا ہے۔

تبراً اور برأت کا مطلب خدا کے تمام دشمنوں اور خدا کے دوستوں کے دشمنوں کو دشمن سمجھنا ہے جن میں سب سے بڑھ کر آل محمد کا حق مارنے والے اور ان پر ظلم کرنے والے ہیں۔ غرض اس کا مطلب ہر اس شخص کو دشمن سمجھنا ہے جس سے خدا اور رسول بیزار ہیں۔

اس سے گناہ اور گناہگاروں کو دشمن سمجھنا بھی مراد ہے۔ چنانچہ عبادت اور عبادت گزاروں کو دوست رکھنا تو لا میں داخل ہے۔ ان دونوں فرائض الہی کی عظمت اور اہمیت کے بارے میں جن کا شمار ارکان دین میں ہوتا ہے۔ بہت سی قرآنی آیتیں (سورہ برأت آیت ۲۴) اور متواتر روایتیں ملتی ہیں اور چونکہ یہ مذہب کی ضرورتیں ہیں اس لیے ان کے ذکر کی ضرورت نہیں ہے صرف برکت کی خاطر چند حدیثوں پر اکتفاء کیا جاتا ہے۔

حضرت امام باقر (علیہ السلام) فرماتے ہیں "اسلام کی بنیاد پانچ چیزوں پر رکھی گئی ہے۔ نماز، روزہ، زکوٰۃ، حج اور ولایت اور ان میں سے کسی کو ولایت کی طرح لازم نہیں کیا گیا ورنہ ان کی طرح کسی کا حکم دیا گیا۔ (کافی)

ایک اور حدیث میں فرماتے ہیں "دین کی بنیاد اہل بیت کے دوستوں کی دوستی اور ان کے دشمنوں کی دشمنی اور اہل بیت کی پیروی اور اطاعت و تقلید بھی شامل ہے۔" (کافی)

حضرت امام جعفر صادق (علیہ السلام) فرماتے ہیں "پیغمبر اکرم نے اپنے اصحاب سے پوچھا کہ ایمان کے سب سے مضبوط رشتے (جو اس کے مالک کو نجات دلاتے اور ابدی نیکی و سعادت مہیا کرتے ہیں) کون سے ہیں؟" انہوں نے جواب دیا "خدا اور اس کا رسول بہتر جانتے ہیں۔" بعضوں نے کہا "نماز"۔ کچھ نے کہا "روزہ"۔ بعض نے کہا "زکوٰۃ" چند اصحاب نے کہا "حج اور عمرہ"۔ اور کچھ نے بتایا "جہاد"۔ آنحضرت نے فرمایا "تم نے جو کچھ بتایا ان میں فضیلت تو ہے لیکن یہ سب سے مضبوط وسیلہ نہیں ہیں بلکہ

مضبوط ترین رشتہ ایمانی خدا کی خاطر دوستی اور اور دشمنی کرنا، خدا کے دوستوں سے دوستی کرنا اور خدا کے دشمنوں سے دُوری اختیار کرنا ہے۔" (کافی)

حضرت امام رضا (علیہ السلام) اپنے خط میں اسلامی قوانین کے سلسلے میں لکھتے ہیں "ان لوگوں سے دُوری اور علیحدگی جنہوں نے آل محمد پر ظلم کیے ہیں، ناکثین، قاسطین اور مارقین (جنگ جمل میں علی سے لڑنے والے لوگوں، صفین میں معاویہ ملعون کی طرف سے لڑنے والوں اور نہروان کے خارجیوں) سے بیزاری اور ان لوگوں سے بیزاری واجب ہے جنہوں نے امیر المؤمنین کی ولایت سے انکار کیا اور ان کے اول اور آخر میں آنے والوں سے بھی۔"

علی اور ان کے پیروی کرنے والوں مثلاً سلمان، ابوزر، مقداد، عمار، ابوالہیثم، سہل بن حنیف، عبادہ بن الصامت، ابویوب انصاری، خزیمہ بن ثابت، ابوسعید خدری وغیرہ کی دوستی اور ان لوگوں کی دوستی واجب ہے جو ان کی طرح کے تھے۔" (عیون اخبار الرضا ص ۲۶۸)

حضرت باقر (علیہ السلام) فرماتے ہیں "خدا کی قسم اگر پتھر بھی ہمیں دوست رکھے گا تو خدا اُسے بھی ہمارے ساتھ محشور کرے گا اور کیا دین کی حقیقت دوستی اور دشمنی کے علاوہ بھی کچھ اور ہو سکتی ہے؟" (بخاری)

حضرت امام جعفر صادق (علیہ السلام) فرماتے ہیں "جو کوئی اپنے ایمان کے ساتھ خدا کی زیارت کرنا چاہتا ہے اسے چاہیئے کہ خدا، رسول اور مومنوں سے (جن کے سردار امام معصومین علیہم السلام) محبت کرے اور ان کے دشمنوں سے دُوری چاہے۔" (روضہ کافی)

### اہل بیت کے حق سے انکار

کتاب وسائل کے باب تعین کبائر میں ایک حدیث کے سلسلے میں جس میں حضرت امام جعفر صادق (علیہ السلام) نے گناہانِ کبیرہ ہیں لکھا ہے و انکار حقناً یعنی اہل بیت کے حق سے انکار کرنا بھی گناہِ کبیرہ ہے۔ ایک اور حدیث میں فرماتے ہیں "وانکار ما انزل اللہ" یعنی خدا نے جو بات قرآن مجید میں نازل فرمائی ہے اس سے انکار کرنا گناہِ کبیرہ ہے۔

ظاہر ہے کہ اہل بیت کے حق سے انکار کا مطلب وہی ولایت ہے جس کا ذکر ہو چکا ہے۔ اسی طرح "ما انزل اللہ" کے انکار سے آل محمد کے حقوق اور ان کی ولایت مراد ہے۔

غرض ان تینوں عبارتوں سے جو تین حدیثوں میں آئی ہیں وہی ولایت مراد ہے۔ لیکن حقیقت یہ ہے کہ حق اہل بیت سے مراد ولایت اور ولایت (واؤ کے زیر اور زبر کے ساتھ ہے) ہے۔ یعنی ان کی ولایت اور حکومت کا حق اور انہیں اولوالامر سمجھنا۔ چنانچہ مذہب امامیہ کے نزدیک ان کا اقرار مذہب کا اصول ہے اور اس سے انکار کرنے والا ایمان سے بالکل خارج ہے۔



ان کی ولایت (واؤ کے زبر سے) کا حق یعنی ان کی محبت اور تائید و حمایت جس کا تفصیل سے ذکر ہو چکا ہے دین اسلام کی ضرورت ہے اس لیے فرض ہے اور اس سے انکار کرنے والا ناصبی، دین اسلام سے بالکل خارج اور ہر نجس شے سے زیادہ نجس ہے۔

رہا "ما انزل اللہ" کا انکار تو ظاہر ہے کہ اس سے وہ تمام باتیں جو خدا نے نازل فرمائی ہیں مختلف موضوعات کی ہو سکتی ہیں۔ چنانچہ جو کچھ خدا نے (یقینی طور پر) نازل فرمایا ہے ان میں سے ایک چیز سے بھی انکار کرنا گناہ کبیرہ ہے اور کچھ موقعوں پر کفر کا سبب ہے اور چونکہ سب سے اہم چیز جو خدا نے سخت تاکید کے ساتھ نازل فرمائی ہے وہ ولایات کا موضوع ہے اس لیے اس سے انکار شدید قسم کا گناہ کبیرہ ہے بلکہ اس گناہ کبیرہ کی بعض قسم (مثلاً اہل بیت کی دشمنی) بالکل کفر کا سبب ہے جیسا کہ ذکر کیا جا چکا ہے۔ رہی اولیائے خدا سے لڑائی جو قطعی ظاہر ہے کہ خدا کے دوست ہیں یعنی جو شخص خدا کے کسی دوست سے دشمنی کرے گا وہ گناہ کبیرہ کا مرتکب ہوگا اور چونکہ آل محمد خدا کے تمام دوستوں کے سردار ہیں، اس لیے ان سے دشمنی اور لڑائی کفر کی سب سے شدید قسم ہے۔

حضرت امام جعفر صادق (علیہ السلام) فرماتے ہیں "قیامت کے دن منادی آواز دے گا وہ لوگ کہاں ہیں جنہوں نے ہمارے دوستوں کی مخالفت اور مزاحمت کی تھی۔" اس پر کچھ ایسے لوگ کھڑے ہو جائیں گے جن کے چہروں پر گوشت نہیں ہوگا۔ کہا جائے گا کہ یہ وہ لوگ ہیں جنہوں نے مومنوں کو ستایا ان کی مخالفت کی۔ ان سے دشمنی برقی اور ان کے دین کو نقصان پہنچایا۔ اس پر حکم ہوگا کہ انہیں دوزخ میں ڈال دیا جائے۔ (کافی)

پیغمبر اکرم نے فرمایا کہ معراج کی رات خدا نے مجھ پر ایک یہ وحی بھی نازل فرمائی تھی کہ جو کوئی میرے کسی دوست کو ذلیل و پریشان کرتا ہے اس نے بلاشبہ مجھ پر لڑائی میں گھات لگائی ہے اور جو کوئی مجھ سے لڑے گا میں اس سے لڑوں گا۔" میں نے کہا "اے پروردگار! یہ تیرا دوست کون ہے؟ یہ تو میں نے سمجھ لیا کہ جو کوئی تجھ سے لڑے گا۔" خدا نے فرمایا "یہ وہ شخص ہے جس سے میں نے تیری، تیرے وصی (علی علیہ السلام) کی دوستی اور پیری اور تیرے وصی کی اولاد اور نسل (یعنی آئمہ اثنی عشر علیہم السلام) کی دوستی اور پیروی کا عہد لیا ہے۔ (کاف)

## گناہ پر اصرار

چالیسواں گناہ کبیرہ گناہوں پر اصرار ہے یعنی بار بار گناہ کرنا ہے۔ اعمش حضرت امام جعفر صادق (علیہ السلام) سے روایت کرتے ہیں والاصرار علی صغائر الذنوب اور صغیرہ گناہوں پر اصرار کرنا بھی گناہ کبیرہ ہے۔ اسی طرح حضرت امام رضا (علیہ السلام) سے صدوق نے نقل کی ہے کہ آپ والاصرار علی صغائر الذنوب کو گناہ کبیرہ میں شمار فرماتے ہیں اور ایسے ہی حضرت امام جعفر صادق (علیہ السلام) سے روایت ہے کہ جس گناہ صغیرہ پر اصرار ہو وہ صغیرہ نہیں کبیرہ ہے جس طرح وہ گناہ کبیرہ جس پر شرمندگی ہو اور جس کے ترک کرنے کا ارادہ کر لیا جائے پھر کبیرہ نہیں رہتا یعنی اس کی سزا باقی نہیں رہتی۔ (کافی) یہ حدیث صاف صاف دلالت کرتی ہے کہ گناہ صغیرہ پر اصرار کرنے سے وہ کبیرہ ہو جاتا ہے۔

ابوبصیر کہتے ہیں کہ حضرت امام جعفر صادق (علیہ السلام) فرماتے ہیں "خدا کی قسم جب تک بندہ اپنے گناہ پر اصرار کرتا رہے گا خدا اس کی عبادت اور اطاعت قبول نہیں کرے گا۔" (کافی)

یہ حدیث بھی اس بات پر کھلی دلالت کرتی ہے کہ اصرار سے گناہ کبیرہ بن جاتا ہے کیونکہ جب گناہ، صغیرہ کبیرہ گناہوں کے ترک کر دینے اور فرائض کی انجام دہی سے خود بخود ختم ہو جاتا ہے اور بخش دیا جاتا ہے عبادتوں اور اطاعتوں کے قبول ہونے میں کس طرح رکاوٹ بن سکتا ہے؟ اس سے معلوم ہوتا ہے کہ اپنے گناہ پر اصرار کرنا گناہ کبیرہ ہے جس کی وجہ سے دوسری تمام عبادتیں ناقابل قبول رہتی ہیں۔

کافی میں رسول خدا کی ایک اور حدیث ہے کہ سنگدلی کی ایک نشانی گناہ پر اصرار کرنا ہے۔

### اس شرط سے گناہ کی معافی کہ اس پر اصرار نہ ہو

گناہ پر اصرار کے کبیرہ ہونے کا ایک ثبوت یہ ہے کہ خدا نے گناہ کے ترک کر دینے کو گناہوں کی بخشش اور بہشت میں پہنچنے کی شرط قرار دیا ہے۔ وہ آل عمران کی سورت میں فرماتا ہے "وہ لوگ جب کوئی بُرا کام (گناہ کبیرہ) کرتے ہیں یا اپنے نفس پر ظلم کرتے ہیں (یعنی گناہ صغیرہ کے مرتکب ہوتے ہیں) تو خدا کو یاد کرتے ہیں اور خدا سے اپنے گناہوں کی معافی چاہتے ہیں اور خدا کے سوا گناہ بخشنے والا کون ہو سکتا ہے اور یہ لوگ جانتے ہیں کہ جب یہ اپنے کیے ہوئے گناہوں پر اصرار نہیں کرتے تو ان کا انعام خدا کی بخشش اور بہشتوں میں دائمی قیام ہو گا جن میں نہریں بہتی ہوں گی اور عمل کرنے والوں کا انعام کتنا اچھا ہے۔" (آیت ۱۳۵)

تفسیر المیزان میں لکھا ہے "فاحشہ کے معنی بُرا فعل ہیں اور اس کا استعمال زنا کے لیے ہوتا ہے اس لیے اگر اس آیت میں اس سے مراد خصوصیت سے زنا ہے تو لامحالہ لفظ ظلم سے خاص گناہ صغیرہ مراد ہو گا اور لفظ "ذکر و اللہ" سے جو اس آیت میں موجود ہے یہ

مطلب نکلے گا کہ توبہ اور استغفار کی بنیادی شرط یہ ہے کہ انسان خدا کو یاد کرے اور دل کی گہرائی سے اس سے لو لگائے ورنہ صرف زبان ہلا کر عادت یا کسی اور وجہ سے جو کچھ بھی کہا جائے گا کوئی فائدہ نہیں دے گا اور جملہ "ولم بصروا علی ما فعلوا" نے توبہ و استغفار کو گناہ پر اصرار نہ کرنے سے مشروط کر دیا ہے کیونکہ گناہ پر اصرار اور اسے بار بار دہرانا انسان کی روح میں ایک ایسی کیفیت اور حالت پیدا کر دیتا ہے جس کی موجودگی میں پھر خدا کی یاد بھی کوئی فائدہ نہیں دے گی اور اس حالت سے مراد ہے خدا کے حکم کو حقیر سمجھنا، اس کی توہین کی اہمیت نہ جاننا اور اپنے آپ کو اس کی مقدس بارگاہ میں بڑا سمجھنا اور ظاہر ہے کہ انسان میں ایسی حالت پیدا ہو جانے سے پھر بندگی کی روح باقی نہیں رہتی نتیجہ یہ نکلتا ہے کہ خدا کی یاد کا بھی کوئی اثر نہیں ہوتا۔ جان لینا چاہیے کہ یہ واقعہ اس صورت میں پیش آتا ہے جب گناہ پر جان بوجھ کر اصرار کیا جائے اسی لیے فرمایا ہے "وہو یعلمون"

### سب سے بڑا گناہ کبیرہ

حضرت امیر المؤمنین (علیہ السلام) فرماتے ہیں "گناہ پر اصرار کرنے سے ڈرو اور بچو کیونکہ اصرار سب سے بڑا گناہ کبیرہ ہے اور سب سے بڑا جرم ہے۔" (کتاب الغرر للآدی) اور خدا کے نزدیک سب سے بڑا گناہ وہ ہے جس کا ارتکاب کرنے والا اس پر اصرار کرتا ہو۔ (کتاب الغرر للآدی) اسی طرح فرماتے ہیں "الاصرار اعظم حوبہ" گناہوں پر اصرار سب سے بڑا گناہ ہے۔

محقق خوانساری امیر المؤمنین (علیہ السلام) کے اس جملے کی تشریح اور ترجمہ یوں فرماتے ہیں: گناہ پر اصرار گناہ کے لحاظ سے زیادہ بڑا ہوتا ہے یعنی اصرار دوسرے گناہوں سے بڑا ہوتا ہے اسی لیے حوبہ کو زیر سے پڑھا جائے اور ممکن ہے کہ حوبہ کو زیر سے پڑھا جائے تو مطلب یہ نکلے گا کہ اصرار زیادہ بڑا گناہ ہے۔ بہر حال مطلب یہ ہے کہ اصرار گناہ صغیرہ پر ہی کیوں نہ ہو اور یہ مطلب بھی ہو سکتا ہے کہ اصرار کا گناہ باقی تمام کبیرہ گناہوں سے بھی زیادہ بڑا ہوتا ہے اور اس کی تائید حضرت امام جعفر صادق (علیہ السلام) کی اس روایت سے ہوتی ہے کہ جس میں آپ نے فرمایا ہے کہ خدا کی قسم کسی شخص کے گناہوں پر اصرار کی وجہ سے خدا اس کی کوئی عبادت اور اطاعت قبول نہیں کرے گا۔

### گناہ پر اصرار کیا ہوتا ہے؟

تمام فقہاء کا اس بات پر تو اتفاق بلکہ اجماع ہے کہ گناہ صغیرہ پر اصرار گناہ کبیرہ ہو جاتا ہے لیکن اصرار کے معنی میں اختلاف ہے اور اس کے متعلق ان کے کئی قول ہیں ان میں تسلیم شدہ بات جو بالاتفاق اصرار اور کبیرہ ہے یہ ہے کہ ایک شخص جس گناہ صغیرہ کے ارتکاب کے بعد پشیمان نہیں ہوتا بلکہ پھر اس کا ارتکاب کرتا ہے اور اسے برابر جاری رکھتا ہے۔ مثلاً ریشمی لباس پہننا یا انگلی میں سونے کی انگوٹھی پہننا جو مردوں کے لیے حرام ہے اگرچہ اس کا گناہ کبیرہ ہونا ثابت نہیں ہوا ہے لیکن اس صورت میں

جب وہ اس لباس اور انگوٹھی کا پہننا ترک نہیں کرتا بلکہ اس کا پہننا برابر جاری رکھتا ہے وہ بالکل گناہ کبیرہ ہو جاتا ہے بلکہ مثلاً ایک شخص کسی نامحرم کو تاکنا یا دوسروں کے گھر میں بلا اجازت داخل ہونا جاری رکھتا ہے اور بجائے اس کے کہ اپنی ہر نظر پر شرمندہ ہو اور استغفار کرے تو ایسے اصرار اور مداومت کو فقیہوں نے بالاتفاق گناہ کبیرہ کہا ہے۔

جب کئی قسم کے گناہ صغیرہ کا مرتکب ہو اور نہ انہیں کرتے ہوتے شرمندہ ہو نہ استغفار کرے۔ مثلاً ریشمی لباس پہننے، سونے کی انگوٹھی انگلی میں ڈالنے، نامحرم پر نظر کرے اور اس سے مصافحہ کرے اور جسم سے جسم بھڑائے تو شہید علیہ الرحمہ نے کتاب قواعد اور کچھ دوسرے فقہاء نے فرمایا ہے کہ یہ بھی گناہ صغیرہ پر اصرار اور کبیرہ میں شمار ہے یعنی ان کے نزدیک لغت یا عام رواج کے مطابق کسی طرح بھی ایک ہی قسم کے گناہ صغیرہ پر اصرار اور کئی قسم کے گناہان صغیرہ کے ارتکاب میں کوئی فرق نہیں ہے۔ کچھ فقہاء نے فرمایا ہے کہ کیے ہوئے گناہ سے توبہ نہ کرنا بھی اصرار گناہ میں ہے چاہے وہ گناہ پھر نہ کرے اور چاہے وہ گناہ کرنے کی نیت بھی نہ رکھتا ہو لیکن تحقیق کی نظر سے جو کچھ سمجھ میں آتا ہے وہ یہ ہے کہ ان دونوں آخری صورتوں میں لغت یا عرف عام کے لحاظ سے اصرار کا اطلاق مشکل ہے بلکہ لفظ اصرار کے عرفی معنی کے خلاف ہے۔

ان آخری دو صورتوں کا ماخذ دو روایتیں ہو سکتی ہیں۔ ایک جابر کی حضرت باقر (علیہ السلام) سے روایت جو پچھلی آیت کے جملے "ولم یصروا" کی تفسیر میں فرماتے ہیں "اصرار یہ ہے کہ ایک شخص گناہ کرتا ہے اور اس سے استغفار نہیں کرتا اور اس کے ترک کرنے کی نیت بھی نہیں رکھتا۔" پس ممکن ہے کہ امام کا مقصد اس اصرار کا مطلب بیان کرنا ہو جو اس آیت میں آیا ہے نہ کہ وہ اصرار جو گناہ کبیرہ میں شمار ہوتا ہے۔

دوسری روایت میں حضرت امام باقر (علیہ السلام) سے ابن ابی عمیر نے کی ہے اور اس کا وہ ٹکڑا جو یہاں دلیل بنتا ہے یہ ہے کہ "ہر مومن کو اس کے کیے ہوئے گناہ کبیرہ کی سزا ملے گی بجز اس صورت کے جبکہ وہ اپنے کیے پر شرمندہ ہو گا اور حیسے ہی وہ شرمندہ ہو اور اس نے توبہ کی وہ شفاعت کا مستحق ہے اور جو اپنے گناہ پر شرمندہ نہ ہو وہ اصرار کرنے والا ہے اور اصرار کرنے والا بخشنے جانے کے لائق نہیں ہوتا کیونکہ وہ دراصل اس بات پر ایمان نہیں رکھتا ہے جس کا وعدہ کیا گیا ہے۔ اگر اسے خدا کے وعدوں کا یقین ہوتا تو وہ ضرور پشیمان ہوتا۔ (وسائل الشیعہ کتاب جہاد)

اس حدیث میں بھی جابر کی حدیث کی طرح حضرت نے شرمندہ نہ ہونے اور کیے ہوئے گناہ سے توبہ اور استغفار نہ کرنے کو اصرار سمجھا ہے یا چاہے وہ پھر گناہ کرے بلکہ پھر گناہ کرنے کی نیت بھی نہ رکھتا ہو۔

لیکن جیسا کہ آپ ملاحظہ فرمائیں گے اول تو امام کے کلام کا موضوع گناہ کبیرہ ہے اور ہو سکتا ہے کہ گناہ کبیرہ سے توبہ نہ کرنا اصرار ہو۔ لیکن گناہ صغیرہ میں اس گناہ کی عملی تکرار ہی اصرار ہوتا ہے۔ دوسرے امام کا کلام ایسے موضوع سے متعلق ہے جہاں توبہ نہ

کرنا خدا کے وعدوں سے بے پروائی اور قہر خدا سے امان کے باعث ہو اور ظاہر ہے کہ ایسی حالت میں ترک توبہ خود مکر خدا سے بے خونی ہے جو گناہ کبیرہ ہے۔

یہ بھی ممکن ہے کہ اس شرمندہ نہ ہونے اور توبہ نہ کرنے کو مجازِ اصرار کہتے ہوں۔ چنانچہ حضرت امام باقر (علیہ السلام) سے یہ قول منسوب ہے "گناہ پر اصرار مکر خدا سے بے خونی ہے، او مکر خدا سے صرف گھانا پانے والے ہی بے خوف ہوتے ہیں۔" (تحف العقول)

مختصر یہ ہے کہ اصرار کے تسلیم شدہ معنی گناہ کی عملی تکرار ہے اس گناہ کے بعد شرمندہ ہونے اور توبہ کیے بغیر اس طرح کہ عرف عام میں یہ کہا جائے کہ اس نے گناہ جاری رکھا یا گناہ میں اضافہ کیا۔

### (۱) گناہ کو چھوٹا سمجھنا

کچھ عالموں نے کہا ہے کہ ہر صغیرہ گناہ اصرار کرنے سے کبیرہ ہو جاتا ہے اور اس کی چند ایسی صورتیں ہیں جو گناہ صغیرہ پر جعفر صادق آتی ہیں اور اسے گناہ کبیرہ میں تبدیل کر دیتی ہیں۔ مثلاً گناہ کا چھوٹا سمجھنا یعنی جب کسی سے کوئی صغیرہ گناہ سرزد ہو اور وہ اسے چھوٹا اور حقیر سمجھے اور اپنے آپ کو خدا کی سزا کا مستحق نہ جانے تو اس کا گناہ کبیرہ اور وہ قہر خدا کا سزاوار بن جاتا ہے کیونکہ اس صورت میں اس نے خدا کی ممانعت کو حقیر جانا اور بندگی کے دائرے سے باہر نکل گیا اور روایات کی صراحت کے مطابق ایسا گناہ بخشے جانے کے قابل نہیں ہے۔ اصل بات یہ ہے کہ تمام کبیرہ گناہوں سے دُوری اختیار کرنے کے بعد بھی گناہانِ صغیرہ پر باز پرس نہ ہونا صرف خدا کے فضل اور رحمت پر منحصر ہے ورنہ خدا کی ہر ممانعت کے لیے چاہے کبیرہ ہو یا صغیرہ عقل کی رو سے سزا کا مستحق ہونا ثابت ہے اور ظاہر ہے کہ فضل خدا صرف اسی شخص پر ہوتا ہے جو اس کی بندگی کے راستے سے نہیں بنتا اور جو کوئی تکبر اور نخرے کرنے والا ہے اور اپنی بے مانگی اور خدا کی عظمت نہیں پہچانتا اور اسی وجہ سے اپنے گناہ کو حقیر گردانتا ہے اس پر خدا کا فضل نہیں ہوگا بلکہ ایسا شخص انتقام اور ذلت کا مستحق ہوگا۔

غرض خداوند عالم اپنے فضل سے اس شخص کے گناہ صغیرہ کو (کبیرہ ترک کرنے کے بعد) بخش دے گا جو اپنے گناہ کو چھوٹا اور حقیر نہیں سمجھتا۔ حضرت امیر المومنین (علیہ السلام) فرماتے ہیں کہ سب سے سخت گناہ وہ ہے جس کا ارتکاب کرنے والا اسے حقیر سمجھے۔ (وسائل الشیعہ)

حضرت امام باقر (علیہ السلام) فرماتے ہیں "بخشے نہ جانے والے گناہوں میں ایک شخص کا یہ کہنا بھی شامل ہے کہ اس گناہ کے علاوہ جو میں نے کیا، کاش میرا اور کسی کے بارے میں اور کوئی مواخذہ نہ ہوتا۔ (وسائل الشیعہ) یعنی یہ گناہ تو کوئی چیز ہی نہیں ہے۔"

آنحضرت کا یہ قول بھی ہے "ان گناہوں سے ڈرتے رہو جنہیں چھوٹا اور حقیر سمجھا گیا ہے۔ یقیناً خدا کی طرف سے انہیں کے بارے میں پوچھا جائے گا اور یہ گناہ اس شخص پر جمع کر دیئے جائیں گے یہاں تک کہ وہ اسے ہلاک کر دیں گے۔" (وسائل الشیعہ)

حضرت امام جعفر صادق (علیہ السلام) نے فرمایا ہے "ان گناہوں سے ڈرو اور بچو جنہیں چھوٹا اور حقیر سمجھا گیا ہے۔" روای نے پوچھا "حقیر گناہ کون سے ہیں؟" امام نے فرمایا "ایک شخص گناہ کرتا ہے اور پھر کہتا ہے اگر اس گناہ کے سوا میرا اور کوئی گناہ نہ ہوتا تو میں کتنا خوش قسمت ہوتا۔ یہ گناہ تو چھوٹا اور ناچیز ہے۔" (کافی باب استغفار الذنب)

## (۲) گناہ پر خوشی

گناہِ صغیرہ کو جو باتیں گناہِ کبیرہ بنا دیتی ہیں ان میں کیے ہوئے گناہ پر خوشی، مسرت کا محسوس کرنا بھی ہے کیونکہ خدا اور قیامت پر ایمان لانے کا لازمہ کیے ہوئے گناہ پر غمگین اور شرمندہ ہونا ہے چاہے وہ صغیرہ ہی کیوں نہ ہو جیسا کہ پیغمبر اکرم فرماتے ہیں "جس شخص کو اس کے نیک اعمال خوش کرتے اور بُرے اعمال غمگین بنا دیتے ہیں وہ مومن ہے۔" (وسائل الشیعہ)

جس طرح خدا بڑا ہے اسی طرح اس کے امر اور نہی کی مخالف بھی بڑی ہے۔

حضرت امیر المومنین (علیہ السلام) سے روایت ہے کہ "گناہ کرتے وقت اس گناہ کی طرف مت دیکھ جو تیری نظر میں چھوٹا ہے بلکہ خدا کی عظمت اور بڑائی پر دھیان دے جس کی تو مخالفت کر رہا ہے۔" (وسائل الشیعہ کتاب جہاد)

جس طرح گناہ پر شرمندگی اور افسوس اسے ختم اور اس کے کرنے والے کو پاک کر دیتے ہیں اسی طرح گناہ پر خوشی اور مسرت اسے بڑا بناتی اور مضبوط و مستحکم کر دیتی ہے اور درحقیقت گناہ پر خوشی مگر الہی سے بے خوفی ہے جس کے گناہ کی بڑائی بیان کی جا چکی ہے۔

رسول خدا فرماتے ہیں "جو شخص گناہ کرتے میں خوش ہوتا اور ہنستا ہے وہ روتا ہوا جہنم میں جائے گا۔" (وسائل الشیعہ کتاب

الجهاد)

اسی طرح یہ بھی فرمایا ہے "گناہ کی چار باتیں خود اس گناہ سے بدتر ہیں: (۱) گناہ کو چھوٹا سمجھنا، (۲) اس پر فخر کرنا، (۳) اس پر خوش ہونا اور (۴) اس پر اصرار کرنا۔" (مستدرک)

## (۳) گناہ کا ظاہر کرنا

اپنا گناہ دوسروں کے سامنے ظاہر کرنا اور بیان کرنا بھی گناہِ کبیرہ ہے اور گناہ کا اظہار خدا کی محترم چیزوں کی توہین بھی ہے۔

حضرت رسول خدا فرماتے ہیں "جو کوئی نیک کام کرتا ہے اور اسے غیر خدا سے چھپاتا ہے تو وہ نیکی (اس کے مقابلے میں ظاہر ہوتی ہے) ستر گنا ہو جاتی ہے اور جو کوئی گناہ کرتا ہے اگر اس نے اسے (بے غیرتی اور بے پروائی سے) ظاہر کر دیا تو اس پر خدا کی تباہی واقع ہوگی (یعنی توبہ کی توفیق نہیں ہوگی تو خدا کی مہربانی کی نظر سے گزر جائے گا) اور اگر اس نے اسے چھپائے رکھا تو بخش دیا جائے گا۔" (کافی)

جاننا چاہیئے کہ دو صورتوں میں گناہ ظاہر کر دینے سے نقصان نہیں ہوتا۔ ایک اس جگہ جہاں عقل تقاضا کرے۔ مثلاً طیب کے سامنے اس کا اظہار، اگر علاج کے لیے اس کا اظہار ضروری ہو یا جہاں کسی عالم کے سامنے اس کا حکم معلوم کرنے کے لیے ضرورت ہو، دوسرے گناہگاری کا خصوصی نہیں عمومی اظہار۔ اس سے بھی کوئی نقصان نہیں ہوتا بلکہ ظاہر کرتے وقت عجز اور انکسار بہت عمدہ چیز ہوتی ہے۔ مثلاً یہ کہے کہ میں خدا کی بارگاہ میں گناہگار ہوں رو سیاہ ہوں مجھ سے بڑے بڑے گناہ سرزد ہوئے ہیں بلکہ خدا کے سامنے گناہگاری کا اقرار بہترین مناجات اور عبادت ہے اور توبہ کے قبول ہونے، دل کی نورانیت بڑھانے اور درجہ بلند کرنے میں بڑے اثرات رکھتا ہے۔

غرض گناہ کا عمومی اعتراف اور قصور کا اقرار غرور کی ضد ہے اور دین کے بزرگوں کا پسندیدہ طریقہ رہا ہے یہاں تک کہ خطوں اور کتابوں میں لوگ اپنے عاصی، مذنب (گناہگار)، اقل (سب سے کم یعنی کمتر ہونے)، احقر العباد (سب سے چھوٹا بندہ) وغیرہ کے لقب لکھا کرتے تھے۔

#### (۴) انسان کی سماجی حیثیت اور گناہ

جب کوئی شخص سماج میں اس طرح ممتاز ہو کہ اس کے کردار اور گفتار کا لوگوں کے حالات پر اثر پڑ سکتا ہو مثلاً اہل علم اور پاکیزگی اور تقویٰ میں مشہور لوگوں سے جو دنیا والوں کی روحانی پیشوائی کے لائق ہوتے ہیں، جب کوئی گناہ صغیرہ بھی سرزد ہوتا ہے تو اس سے لوگوں میں گناہ کبیرہ کی جرات پیدا ہو جاتی ہے بلکہ کبھی کبھی تو اس بات سے ان کا ایمان اور عقیدہ بھی ڈانواں ڈول ہو جاتا ہے۔ تو اس شخص کے بارے میں کہا جاسکتا ہے کہ اس کا گناہ صغیرہ بھی منکر کا حکم ہے یعنی بُرائی کرنے کا تقاضا ہے۔ یعنی عملی طور سے اور عقل اور شرع کی رو سے بھی اس کا علم اور عقل اس کے گناہ کی اہمیت بڑھا دیتے ہیں اور اس کے صغیرہ کو کبیرہ کرنے کے زمرے میں لے آتے ہیں۔

حضرت امام جعفر صادق (علیہ السلام) فرماتے ہیں "جاہل کے ستر گناہ بخش دئیے جائیں گے اس سے پہلے کہ عالم کا ایک گناہ بخشا جائے۔" (کافی)

"زلة العالم تفسد العوالم"

محقق خوانساری امیر المومنین (علیہ السلام) کے اس جملے کی تشریح اور ترجمے میں فرماتے ہیں کہ عالم کی غلطی کئی دُنیاؤں کو خراب کر دیتی ہے۔ عالم کی غلطی سے وہ گناہ مراد ہے جو وہ کرتا ہے یا وہ غلطی اور خطا ہے جو اسے شرعی حکم میں واقع ہوتی ہے اور ان دونوں باتوں میں سے ہر ایک سے کئی دُنیاؤں کو بگاڑ ڈالنا اس اعتبار سے ہے کہ جب عالم علم اور عقل کے باوجود گناہ کرتا ہے تو اس کی برائی اکثر لوگوں کی نظر سے دُور ہو جاتی ہے اور وہ اس کے مرتکب ہو جاتے ہیں اور اسے معمولی شمار کرتے ہیں اور جو خطا اور غلطی وہ کسی حکم شرع میں کرتا ہے کبھی کبھی ایسا بھی ہو سکتا ہے کہ وہ حکم بہت سے لوگوں میں مدتوں تک جاری رہے اور ان کے بہت سے کاموں کی بنیاد اسی پر رکھی رہے اس لیے لازم ہے کہ عالم گناہ سے پرہیز کرنے اور اپنے آپ کو خطا اور غلطی سے بچانے میں دوسروں کے مقابلے میں زیادہ احتیاط سے کام لے۔ (الغرر والدرر للآمدی)

آپ نے یہ بھی فرمایا ہے "عالم کی غلطی کشتی کے ٹوٹ جانے کی طرح ہوتی ہے جو خود ڈوب جاتی ہے اور اپنے ساتھ دوسروں کو بھی ڈبو دیتی ہے۔"

### سچ مچ کے گناہ کبیرہ میں شمار ہے

یہ جو کہا گیا ہے کہ گناہِ صغیرہ استحقار (حقیر سمجھنا، لاپرواہی برتنا)، استصغار (چھوٹا سمجھنا)، گناہ سے خوشی، اصرار اور علم (یعنی یہ معلوم ہو کہ تکرار سے کبیرہ ہو جاتا ہے) میں سے کسی ایک عنوان کے ساتھ کبیرہ ہو جاتا ہے اس سے بظاہر حقیقی کبیرہ اور شدید سزا کا مستحق ہونا مراد ہے۔ یعنی گناہِ صغیرہ ان میں سے کسی ایک عنوان کے ساتھ گناہ کبیرہ کی مانند عذاب کا مستحق بن جاتا ہے لیکن گناہِ صغیرہ کا ان میں سے کسی ایک عنوان کے ساتھ اس طرح اصطلاحی کبیرہ ہونے کا علم نہیں ہے کہ اس کا ارتکاب کرنے والا فاسق اور غیر عادل ہو جائے بلکہ اس کے برعکس ظاہر ہے اور گناہِ صغیرہ کے اصطلاحی کبیرہ ہونے کی مسئلہ خصوصیت اس پر اصرار ہے۔

### اصرار کا تعین عمومی اور روایتی ہے

جیسا کہ بیان کیا جا چکا ہے اصرار یہ ہے کہ کسی مقررہ گناہ کو دوبارہ کیا جائے لیکن ہر بار گناہ کے بعد نہ پشیمان ہونے تو بہ کمرے یا پھر مجموعی طور پر بہت سے گناہ سرزد ہوں چاہے وہ مختلف نوعیت کے ہوں۔



لیکن گناہ کی تکرار یا ان کی کثرت کی تعداد کتنی ہو اس کا تعین عمومی اور روایتی ہوتا ہے۔ اس کے لیے کوئی مقررہ پیمانہ نہیں ہے کیونکہ گناہانِ صغیرہ اپنے باہمی اختلاف اور گناہانِ کبیرہ کے قریب اور دور ہونے کے لحاظ سے مختلف ہوتے ہیں۔ بعض تین بار میں کبیرہ ہو جاتے ہیں بعض اس سے زیادہ مرتبہ میں، کچھ کم مرتبہ میں۔ بہر حال اس بات کا تعین عمومی اور روایتی لحاظ سے ہوتا ہے۔

### قابلِ توجہ!

جن گناہوں کا ذکر چالیس عنوانا تکے تحت کیا گیا ہے وہ ایسے گناہ ہیں جن کے کبیرہ ہونے کی صراحت معتبر آیتوں اور حدیثوں میں کی گئی ہے جیسا کہ تفصیل سے بیان کیا جا چکا ہے۔ کتاب وسائل الشیعہ کے باب تعیین الکبائر میں کتاب جہاد سے دو مسل روایتیں نقل کی گئی ہیں جن میں سے ایک میں ان گناہانِ کبیرہ کے تحت جن کا کسی نص میں حوالہ نہیں ہے استحلال البیت کا ذکر کیا گیا ہے۔ یہاں الجنف فی الوصیہ کا مختصر طور پر ذکر کیا جاتا ہے تاکہ نص میں بیان ہونے والے گناہوں میں سے کوئی بات چھوٹنے نہ پائے۔

### الجنف فی الوصیہ

وصیت میں جنف کے معنی ہیں تمام وارثوں یا ان میں سے بعض پر اس طرح ظلم و ستم کرنا کہ انہیں وراثت سے محروم کر دیا جائے۔ تفسیر قمی میں سورہ البقرہ کی آیت ۱۸۲ کی تشریح کے سلسلے میں حضرت امام جعفر صادق (علیہ السلام) سے یہ روایت کی گئی ہے کہ جنف یہ ہے کہ بعض وارثوں کو نوازے اور بعض وارثوں کو محروم رکھے اور اشم یہ ہے کہ آتش کدوں کو آباد کرنے اور نشیات تیار کرنے کا حکم دے۔ (مختصر بات یہ ہے کہ اس کے مال کو حرام کا میں خرچ کرنے کی وصیت کرے) ہر صورت میں یہ وصی پر ہے کہ وہ ان میں سے کسی بات پر بھی عمل نہ کرے۔

### مفلس وارث کا لحاظ کرنا ضروری ہے

اگر وارث مالدار ہو تو وصیت کرنے والا اپنے تہائی مال کی وصیت کر سکتا ہے اور اس سے زیادہ کی وصیت وارث کی اجازت پر موقوف ہے اور جو بعض وارث مفلس یا زیادہ نیک اور متقی ہوں تو وصیت کرنے والا اپنے تہائی مال میں سے کچھ مال کی ان کے لیے وصیت کر سکتا ہے کہ ان کے ورثے کے حق سے زیادہ انہیں دیا جائے۔

اگر وارث مفلس ہو تو بہتر یہ ہے کہ وصیت نہ کرے یا چھٹے یا پانچویں حصے سے زیادہ کی وصیت نہ کرے کیونکہ مفلس وارث کی ضرورت پوری ہو جانا خود ایک اچھا مصرف ہے کیونکہ یہ صلہ رحم ہے خاص طور پر اگر نابالغ ہو۔

حضرت امیر المومنین (علیہ السلام) فرماتے ہیں "میرے نزدیک ترکے کے پانچویں حصے کی وصیت کرنا اس سے بہتر ہے کہ میں چوتھائی حصے کی وصیت کروں اور چوتھائی کی وصیت تہائی کی وصیت سے بہتر ہے اور جس شخص نے اپنے ترکے کے تہائی حصے کی وصیت کی اس نے گویا کچھ باقی نہ چھوڑا۔" (بحار جلد ۲۳ صفحہ ۴۶) یعنی جتنے کی وصیت کر سکتا تھا اور جس سے ورثہ کو محروم رکھ سکتا تھا وہ کر بیٹھا۔

حضرت امام رضا (علیہ السلام) فرماتے ہیں "اگر کوئی شخص اپنے مال میں سے کچھ مقدار اپنے ان رشتے داروں کو دینے کی وصیت کرے جو اس کے وارث نہیں ہیں تو یہ مستحب ہے اور جو ایسی وصیت نہیں کرتا تو مرتے وقت اس کا عمل اللہ کی نافرمانی پر ختم ہو گا۔" (بحار جلد ۲۳، منقول از فقہ الرضا) یعنی وہ اللہ کی نافرمانی کرے گا اور گناہگار ہو گا اور شاید اس کے گناہ ہونے کی وجہ یہ ہے کہ اس نے صلہ رحم کا خیال نہیں رکھا جو اللہ کے اہم واجبات میں داخل ہے اور اس صورت میں جب کہ ایسی وصیت ترک کرنا لوگوں کے لیے قطع رحم ہو۔ مثلاً کوئی دولت مند شخص غیر وارث مفلس رشتے دار رکھتا ہو (ان کے لیے وصیت نہ کرے) تو یہ فعل بالکل حرام اور گناہ کبیرہ ہے جیسا کہ ذکر ہو چکا ہے۔

### وارث دوسروں پر مقدم ہے

حضرت امام جعفر صادق (علیہ السلام) فرماتے ہیں کہ انصار میں سے ایک شخص کا انتقال ہو گیا، اس کے کئی چھوٹے چھوٹے بچے تھے اور مال دنیا میں سے اس کے پاس صرف چھ غلام تھے۔ مرتے وقت اس نے سب کو آزاد کر دیا۔ جب اس کا معاملہ حضرت رسول خدا کے سامنے پیش کیا گیا تو آپ نے فرمایا "اس کے ساتھ کیا کیا گیا؟" لوگوں نے کہا "ہم نے اسے دفن کر دیا۔" آپ نے فرمایا "اگر مجھے معلوم ہوتا تو میں اسے مسلمانوں کے قریب دفن نہ ہونے دیتا کیونکہ وہ اپنے بچوں کو بھیک مانگنے کے لیے چھوڑ گیا۔" (وانی)

### قاعدے کے مطابق ترکے کی تقسیم

غرض یہ ہے کہ کسی شخص کے لیے اپنے تہائی مال سے زیادہ کی وصیت جائز نہیں ہے۔ اگر وہ ایسا کرے تو اس کے وصی پر لازم ہے کہ وہ تہائی مال سے زیادہ کی وصیت پر عمل نہ کرے جب تک کہ وارث اس کی اجازت نہ دے۔

اس کے علاوہ حرام کاموں میں وصیت کرنا جائز نہیں ہے اور وصی پر واجب ہے کہ اگر مرنے والے نے وصیت بھی کی ہے تو اسے نظر انداز کر دے اور نیک کاموں میں خرچ کرے۔

اس کے علاوہ بعض وارثوں کو ورثے سے محروم کر دینا بھی جائز نہیں ہے اور وصی پر واجب ہے کہ ان کا جو حصہ خدا نے مقرر کر دیا ہے وہ ان کو دے۔ (۱)

اگر ایسے مالدار شخص کے جس کے پہلے درجے کے وارث (مثلاً اولاد اور والدین) موجود ہوں دوسرے طبقے کے (مثلاً بھائی اور بہن) یا تیسرے درجے کے رشتے دار (مثلاً چچا، پھوپھی، خالہ، ماموں) مفلس ہوں تو اسے وصیت کرنا چاہیے کہ اس کے ترکے میں سے کچھ ان مفلس رشتے داروں کو بھی دے دیا جائے اور اگر وہ ایسی وصیت نہ کرے اور عام اصطلاح میں قطع رحم کرے تو سمجھئے کہ وہ گناہگار مر رہا ہے جیسا کہ بیان کیا جا چکا ہے۔ حضرت امام جعفر صادق (علیہ السلام) نے وصیت فرمائی تھی کہ حسن افضس کو جو آپ کے چچا کا بیٹا تھا آپ کے مال میں سے ستر اشرفیاں دی جائیں۔ ایک شخص نے کہا "اے آقا! آپ ایسے شخص کو بخشش کر رہے ہیں جس نے آپ پر حملہ کیا اور جو آپ کو مار ڈالنا چاہتا تھا۔" امام نے فرمایا "تم یہ چاہتے ہو کہ میں ان لوگوں میں شمار نہ کیا جاؤں جن کی خدا نے صلہ رحم کے باعث تعریف کی ہے اور ان کی صفت میں فرمایا "والذین یصلون ما امر اللہ بہ ان یوصل و یخشون ربہم و یخافون سوء الحساب" اور پوری حدیث قطع رحم کی بحث میں نقل کی گئی ہے۔

(۱) مزید معلومات کے لیے عملی رسالے اور فقہ کی کتابیں دیکھئے۔

## غیر واضح کبیرہ گناہ۔

جیسا کہ کتاب کی ابتداء میں بیان کیا گیا گناہوں کا کبیرہ ہونا چار میں سے کسی ایک طریقے سے ثابت ہوتا ہے۔ اول کے کبیرہ ہونے کی کسی معتبر نص میں صراحت کی گئی ہو۔ دوسرے قرآن مجید یا کسی معتبر روایت میں اس لیے جہنم اور عذاب کا صاف صاف یا ضمنی طور پر وعدہ کیا گیا ہو۔ تیسرے کتاب یا سنت میں یہ صراحت کی گئی ہو کہ یہ گناہ ان کبیرہ گناہوں سے بھی بڑا ہے جن کا کبیرہ ہونا مذکورہ بالا دو طریقوں سے ثابت ہو چکا ہے۔ چوتھے وہ گناہ دینداروں کے نزدیک بڑا ہو۔

یہ جان لینا چاہیے کہ اس حکم کا آخذ وہ بہت سی روایتیں ہیں جن میں اس بات کی صراحت کی گئی ہے۔ مثلاً ابن ابی یعفر کے صحیح میں حضرت امام جعفر صادق (علیہ السلام) سے منقول ہے کہ کسی شخص کی عدالت ان کبیرہ گناہوں کے ترک کرنے سے جانی جاتی ہے جن کے لیے خدا نے دوزخ کا وعدہ کیا ہے۔

اس قول سے بخوبی ظاہر ہو جاتا ہے کہ ہر وہ گناہ جس کے لیے جہنم کا وعدہ کیا گیا ہے کبیرہ ہے۔ اسی طرح صحیحہ علی بن جعفر (علیہ السلام) میں ہے کہ وہ اپنے بڑے بھائی حضرت امام موسیٰ کاظم (علیہ السلام) سے ان کبیرہ گناہوں کے بارے میں پوچھتے ہیں جن کے متعلق خدا قرآن میں فرماتا ہے "ان یحبتنوا کبائر" تو امام فرماتے ہیں: "کبیرہ وہ گناہ ہیں جن کے لیے خدا نے دوزخ لازم کر دی ہے۔" اور اسی طرح کافی میں امام جعفر صادق (علیہ السلام) کا قول حلبی سے نقل کیا گیا ہے۔

ابو بصیر کہتا ہے: "میں نے حضرت امام جعفر صادق (علیہ السلام) کے متعلق سنا ہے کہ آپ نے جب یہ آیت پڑھی "جمع دانائی بخشی گئی ہے اسے بہت کچھ خیر بھی عطا کی گئی ہے۔" تو حضرت نے دانائی (حکمت) کے معنی بیان فرمائے، امام کا پہچانا اور کبیرہ گناہوں سے الگ رہنا جن کا ٹھکانا خدا نے جہنم بتایا ہے۔" (کافی)

آپ ہی سے محمد بن مسلم روایت کرے ہیں کہ خدا نے جس گناہ کی سزا دوزخ قرار دی ہے وہ کبیرہ ہے۔ (کافی)

غرض بہت سی نصوص خصوصاً صحیحہ عبد العظیم سے معلوم ہوتا ہے کہ قرآن مجید یا سنت معتبرہ میں رسول خدا یا آئمہ (علیہم السلام) کی طرف سے جس گناہ کے لیے خصوصیت سے آتش دوزخ کے وعدے کا ذکر کیا گیا ہے وہ کبیرہ ہے چاہے صاف صاف اور براہ راست ہو جیسے نماز ترک کرنے والے کا دوزخ میں جانا۔ (سورہ مریم آیت ۵۹) یا بالواسطہ ہو جیسا کہ خدا فرماتا ہے "نماز ترک کرنے والا مشرک ہے۔" (سورہ روم آیت ۳۱) اور اس کے بعد فرماتا ہے "مشرک آتش جہنم میں رہے گا۔" (سورہ بینہ آیت ۶) اسی طرح چاہے اس کے عمل کے عوض آتش جہنم کا صاف وعدہ کیا گیا ہو۔" (سورہ ماعون آیات ۴-۵) یا کسی سلسلے میں وعدہ کیا گیا ہو مثلاً پیغمبر اکرم کا قول ہے جو کوئی نماز جان بوجھ کر چھوڑے گا وہ خدا اور اس کے رسول کی پناہ سے خارج ہے۔ (من ترک الصلوٰۃ متمعداً فقد بری من ذمۃ اللہ و ذمۃ رسولہ)۔ اور ظاہر کہ اس جملے میں نماز ترک کرنے والے کے دائمی عذاب اور ہلاکت سے کنایہ ہے۔ چنانچہ صحیحہ عبد العظیم میں ترک نماز کے گناہ کبیرہ ہونے کے لیے اسی حدیث کو بطور ثبوت پیش کیا گیا ہے۔

اسی سے ابن عباس کے اس قول کے صحت بھی ظاہر ہوتی ہے کہ کبیرہ گناہ سات کے مقابلے میں سات سو کے قریب ہیں کیونکہ جن گناہوں کے لیے کتاب یا معتبر سنت میں عذاب کا صاف صاف یا ضمنی طور پر وعدہ کیا گیا ہے وہ بہت ہیں۔ اگر انہیں تفصیل کے ساتھ الگ الگ جمع کیا جائے تو سات سو سے بھی اوپر ہو جائیں گے اور ان کا جمع کرنا بھی وقت کمی تنگی کے باعث سخت مشکل اور دقت طلب ہے اس لیے یہاں ان میں سے کچھ ایسے گناہوں کا ذکر کیا جاتا ہے جن میں لوگ زیادہ تر مبتلا ہوتے ہیں۔

### غیبت

جن گناہوں کا کبیرہ ہونا عذاب کے اس وعدے سے سمجھا جاتا ہے جو ان کے لیے قرآن مجید اور بہت سی حدیثوں میں کیا گیا ہے ان میں سب سے پہلا غیبت کرنا ہے۔ جیسا کہ خدا سورہ نور میں فرماتا ہے: "دُنیا اور آخرت میں ان لوگوں کے لیے دردناک عذاب

ہے جو ایمان لانے والوں (مومنوں) کی بُری حرکتیں (مثلاً زنا اور دوسری قسم قسم کی بُرائیاں) فاش کرنا پسند کرتے ہیں۔" (سورہ نور آیت ۱۹)

حضرت امام جعفر صادق (علیہ السلام) سے ابن ابی عمیر نے روایت کی ہے کہ جو شخص کسی مومن کے بارے میں وہ سب کچھ کہہ دیتا ہے جو اس کی دونوں آنکھوں نے دیکھا اور دونوں کانوں نے سنا ہے اس کا شمار ان لوگوں میں ہے جن کے بارے میں خدا نے فرمایا ہے "جو لوگ مومنوں کے متعلق بُری باتیں آشکارا ہونا پسند کرتے ہیں ان کے لیے واقعی دردناک عذاب ہے۔" چنانچہ صحیح کی اس روایت کے مطابق غیبت اس آیت کے حکم میں داخل ہے جس میں اس کے لیے عذاب کا صاف صاف وعدہ کیا گیا ہے۔ سورہ حجرات کی آیت ۱۲ میں کہا گیا ہے: "تم میں سے بعض لوگوں کو دوسروں کی غیبت نہیں کرنا چاہیے۔ کیا تم میں سے کوئی بھی یہ پسند کرتا ہے کہ اپنے مردہ بھائی کا گوشت کھائے۔ تم اسے ضرور بُرا سمجھو گے۔"

اس آیت میں چند امکانات ہیں۔ ایک یہ کہ غیبت کرنے والے پر آخرت میں جو عذاب ہو گا اس کا بیان ہے اور وہ اس طرح کہ جس شخص کی غیبت کی گئی ہے غیبت آخرت میں اس کا مردہ گوشت کھانے کی صورت میں مجسم ہو جائے گی اور اس امکان کی تائید بھی پیغمبر اکرم کی اس روایت سے ہوتی ہے جس میں آپ فرماتے ہیں کہ میں نے معراج کی شب میں کچھ لوگوں کو جہنم میں دیکھا کہ وہ مردار کھا رہے تھے۔ میں نے جبرئیل سے پوچھا "یہ کون لوگ ہیں؟" تو انہوں نے جواب دیا: "یہ وہ لوگ ہیں جو دُنیا میں لوگوں کا گوشت کھاتے تھے۔" (مسند رک کتاب حج باب ۱۳۲) یعنی لوگوں کی غیبت کیا کرتے تھے۔

دوسرا امکان یہ ہے کہ اسی سے ایک حکم میں داخل ہونا مراد ہو یعنی شریعت کے حکم کے مطابق غیبت کرنا اس شخص کا مردار گوشت کھانے کے برابر ہو جس کی غیبت کی گئی ہے

حضرت امام حسن عسکری (علیہ السلام) فرماتے ہیں: "تمہارا اپنے مومن بھائی کی غیبت کرنا مردار کھانے سے بھی بڑا حرام ہے۔" (مسند رک کتاب حج باب ۱۳۲) ان دونوں امکانات کے پیش نظر آیت سے ظاہر ہے کہ غیبت گناہِ کبیرہ ہے۔

سورہ ہمزہ میں کہا گیا ہے: "ویل لکل ہمزہ لمزۃ" تفسیر مجمع البیان میں لکھا ہے۔ یہ جملہ خدا کی طرف سے ہر غیبت کرنے والے اور اس چغل خور کے لیے عذاب کا وعدہ ہے جو دوستوں میں تفرقہ ڈالتا ہے۔

بعضوں نے کہا کہ ہمزہ طعنے دینے والے اور لمزہ غیبت کرنے والا ہے اور بعضوں نے اس کے بالکل برعکس کہا ہے اور بعضوں نے کہا کہ ہمزہ اسے کہتے ہیں کہ جو سامنے بُرائی کرتا ہے اور لمزہ وہ ہے جو کسی کی پیٹھ پیچھے غیبت کرتا ہے۔

ویل بھی جہنم کا ایک درجہ ہے یا اس کا ایک کنواں ہے اور سخت عذاب کے معنوں میں بھی استعمال ہوا ہے اس لیے غیبت وہ گناہ ہے جس کے لیے قرآن مجید میں کتنے ہی مقامات پر عذاب کا وعدہ کیا گیا ہے اور وہ گناہِ کبیرہ ہے۔

## غیبت اور اہل بیت (علیہم السلام) کی روایات

جن روایتوں میں غیبت کرنے پر عذاب کے وعدے کا ذکر کیا گیا ہے وہ بہت ہیں بلکہ متواتر ہیں یہاں صرف وہ بیان کی جاتی ہیں جو شیخ علیہ الرحمہ نے مکاسب محرّمہ میں لکھی ہیں۔

رسول خدا سے کئی سلسلوں سے روایت ہے کہ غیبت کا گناہ زنا سے بھی بدتر ہے کیونکہ زنا کرنے والا اگر توبہ کر لیتا ہے تو خدا اسے بخش دیتا ہے لیکن غیبت کرنے والے کو نہیں بخشتا جب تک کہ وہ شخص جس کی اس نے غیبت کی ہے اسے معاف نہیں کر دیتا۔ (مکاسب)

ایک دن آنحضرت نے اپنے خطبے کے بیچ میں سود کے گناہ کی شدت بیان کی اور فرمایا کہ سود کے ایک درہم کا گناہ چھتیس بار زنا کرنے سے بھی زیادہ شدید ہوتا ہے۔ پھر فرمایا "بلاشبہ سود کھانے کا بدترین درجہ مسلمان کی آبروریزی اور اس کی بے عزتی ہے۔" ان دونوں حدیثوں کی رو سے غیبت کا گناہ کبیرہ ہونا اس اعتبار سے بھی ثابت ہے کہ وہ زنا اور سود سے بھی بدتر ہے۔

آپ یہ بھی فرماتے ہیں "جو کسی مومن کی غیبت کرتا ہے اور وہی بُرائی بیان کرتا ہے جو اس میں موجود ہے پھر بھی خدا اس شخص کو اور اس مومن کو بہشت میں اکٹھا نہیں کرے گا اور جو شخص مومن کے پیٹھ پیچھے اس کی وہ بُرائی بیان کرتا ہے جو اس میں نہیں ہے تو دونوں میں جو دین کی پاکیزگی ہے وہ پارہ پارہ ہو جاتی ہے۔ پھر غیبت کرنے والا اس مومن سے الگ ہو جائے گا اور ہمیشہ جہنم میں رہے گا اور جہنم بُری جگہ ہے۔" (مکاسب)

جو شخص لوگوں کی غیبت کر کے ان کا گوشت کھاتا ہے اگر اس نے یہ سوچا کہ وہ حلال زادہ ہے تو غلط سوچا۔ غیبت سے بچو کیونکہ یہ دوزخ کے کتوں کی غذا ہے۔ (مکاسب)

جو اپنے دینی بھائی کی غیبت کرنے کے لیے اور اس کا چھپا ہوا عیب فاش کرنے کے لیے سفر کرے گا وہ جو پہلا قدم اٹھائے گا وہ اسے دوزخ میں پہنچا دے گا۔ (مکاسب)

روایت ہے کہ غیبت کرنے والا اگر توبہ بھی کرے گا تو وہ آخری شخص ہو گا جو بہشت میں پہنچے گا اور جو توبہ کیے بغیر ہی مر جائے گا تو وہ پہلا شخص ہو گا جو دوزخ میں جائے گا۔ (مکاسب)

شہید ثانی حضرت امام جعفر صادق (علیہ السلام) اور پیغمبر اکرم سے روایت کرتے ہیں کہ کفر کے سب سے زیادہ قریب حالت یہ ہے کہ ایک شخص دوسرے سے ایک لفظ سنتا ہے اور اسے اس لیے روک لیتا ہے کہ اس بات سے رسوا کرے ایسے شخص کو آخرت میں کوئی فائدہ نہیں پہنچے گا۔ (کشف الریہ، شہید ثانی)

اس سے ملتے جلتے مضمون کی چند روایتیں اصول کافی میں نقل کی گئی ہیں۔

پیغمبر اکرم فرماتے ہیں: "غیبت کرنا کوڑھ کی بیماری سے زیادہ تیزی کے ساتھ ایک شخص کے دین پر اثر کرتا اور اسے اس کے دل سے ختم کر دیتا ہے۔" (اصول کافی)

حضرت امام جعفر صادق (علیہ السلام) فرماتے ہیں: "غیبت کرنا ہر مسلمان کے لیے حرام ہے اس میں شک نہیں ہے کہ غیبت نیکیوں کو اس طرح کھا جاتی ہے اور ختم کر ڈالتی ہے جس طرح آگ لکڑی کو کھا کر ختم کر دیتی ہے۔" (اصول کافی)

شیخ فرماتے ہیں: غیبت کے نیکیوں کو کھا جانے والے جملے سے مراد یہ ہے کہ غیبت ان تمام نیک کاموں کو جو کیے گئے ہیں باطل کر دیتی ہے یا یہ مراد ہے کہ اس کے پچھلے ثوابوں سے اس کی سزائیں زیادہ ہو جاتی ہیں یا یہ کہ غیبت کرنے والے کی نیکیاں اس کے نامہ اعمال میں درج ہو جاتی ہیں جس کی اس نے غیبت کی ہے۔ چنانچہ یہ بات کئی حدیثوں میں آئی ہے۔ مثلاً رسول خدا سے روایت ہے کہ ایک بندے کو قیامت میں حساب کتاب کے مقام پر لائیں گے اور اس کا اعمال نامہ اسے دیں گے۔ جب وہ اس میں وہ نیک کام جو اس نے دُنیا میں کیے تھے نہیں پائے گا تو کہے گا "اے خدا! یہ اعمال نامہ تو میرا نہیں ہے کیونکہ مجھے اس میں اپنی نیکیاں نہیں ملتیں۔" تب اس سے کہا جائے گا "تیرا خدا نہ غلطی کرتا ہے نہ بھولتا ہے۔ تیری نیکیاں لوگوں کی تیرے غیبت کرنے کی وجہ سے مٹ گئیں۔" پھر دوسرے بندے کو لائیں گے اور اس کا اعمال نامہ اسے دیں گے۔ وہ اس میں وہ نیکیاں بھی دیکھے گا جو اس نے نہیں کی ہیں تو وہ کہے گا "اے خدا! یہ نامہ اعمال میرا نہیں ہے کیونکہ اس میں جو یہ سب نیکیاں درج ہیں میں نے انجام نہیں دی ہیں۔" اس سے کہا جائے گا "یہ فلاں شخص کی نیکیاں ہیں جس نے تیری غیبت کی تھی۔ اس کے بدلے میں اس کی نیکیاں تجھے بخش دی گئی ہیں۔"

شیخ مذکورہ روایتیں نقل کرنے کے بعد فرماتے ہیں: "ان حدیثوں سے ظاہر ہے کہ غیبت گناہِ کبیرہ ہے جیسا کہ بعض فقہاء نے فرمایا ہے بلکہ سخت ترین گناہِ کبیرہ (سود اور زنا سے بھی بڑھ کر) ہے جیسا کہ مذکورہ روایتوں میں صراحت کی گئی ہے۔"

خیانت بھی ان کبیرہ گناہوں میں شامل ہے جن کی صراحت نص میں کی گئی ہے۔ اور غیبت کو خیانت کی ایک قسم بھی سمجھا جا سکتا ہے، کیونکہ اپنے دینی بھائی کا گوشت کھانے سے بڑھ کر جب کہ وہ بے خبر اور غافل ہو اور کونسی خیانت ہو سکتی ہے اس سے بڑھ کر اور کونسی خیانت ہو سکتی ہے جو اس کا بھید کھولتی اور اس کا عیب ظاہر کر دیتی ہے۔

جاننا چاہیے کہ غیبت کا حرام ہونا صرف مومن سے مخصوص ہے یعنی اس شخص سے جو صحیح عقیدہ رکھتا ہو جن میں آئمہ اثنا عشر (علیہم السلام) کی امامت کا عقیدہ بھی شامل ہے۔ اس لحاظ سے اس عقیدے کے مخالفین کی غیبت حرام نہیں۔ پھر بھی احتیاط کا تقاضا یہ ہے کہ اسلام کے تمام فرقوں کی غیبت ترک کر دینا چاہیے خصوصاً ان لوگوں کی جو حق کے دشمن نہ ہوں اور صحیح عقیدہ ترک نہ کر چکے ہوں۔

یہ بھی معلوم ہونا چاہیے کہ غیبت کا حرام ہونا صرف بالغ مومن سے ہی مخصوص نہیں ہے بلکہ نابالغ بچے سے غیبت کرنا بھی حرام ہے جو غیبت سن کر متاثر اور دکھی ہوتا ہے اور بعض فقہاء نے فرمایا ہے کہ مومن بچوں سے غیبت کرنا بالکل حرام ہے۔ چاہے وہ بالغ ہوں چاہے نابالغ۔

## غیبت کے معنی اور اس کے مواقع

رسول خدا فرماتے ہیں: "غیبت یہ ہے کہ تو اپنے دینی بھائی کی کسی بُری یا کُریہہ بات کا ذکر کرے۔" (مکاسب) اور حضرت امام جعفر صادق (علیہ السلام) فرماتے ہیں "غیبت یہ ہے کہ تُو اپنے دینی بھائی کا وہ عیب بیان کرے جسے خدا نے چھپا رکھا ہے۔" (مکاسب) اور حضرت امام موسیٰ کاظم (علیہ السلام) فرماتے ہیں "جو کوئی کسی غیر حاضر شخص کے بارے میں کوئی ایسی بات کہے جو اس میں موجود ہے اور لوگ بھی اس سے واقف ہیں تو وہ غیبت نہیں ہے۔ البتہ اگر ایسی بات کہے جو اس میں موجود ہے لیکن لوگ نہیں جانتے تو گویا اس نے اس کی غیبت کی اور اگر کوئی ایسی بات کہے جو اس میں ہے ہی نہیں تو پھر اس نے اس پر بہتان باندھا ہے۔" (مکاسب)

ان دوسری دو روایتوں کے بموجب جب کوئی بات کسی مومن کے بارے میں کہی جاتی ہے اور وہ اس کا ایسا عیب ہے جو سننے والے اور دوسرے لوگوں سے پوشیدہ نہیں ہے تو غیبت میں اس کا شمار نہیں ہوتا چاہے وہ مومن کی بُرائی، ملامت، تکلیف دہی اور توہین میں شمار نہیں ہوتا چاہے وہ مومن کی بُرائی، ملامت، تکلیف دہی اور توہین میں شمار ہو اور ان عنوانات کے تحت حرام ہو جیسا کہ ذکر کیا جاتا ہے۔

شیخ نے اہل لغت کے کلمات، غیبت کے معنی سے متعلق روایات اور معنی کی تحقیقات نقل کرنے کے بعد کچھ بیانات دیئے ہیں جن کا خلاصہ یہ ہے کہ غیبت کے اطلاق کی تین قسمیں ہیں: غیبت ہونا مسلم ہو یا غیبت ہونا ظاہر ہو یا اس کا غیبت ہونا ظاہر نہ ہو۔

پہلی قسم وہ موقع جب کہ وہ قطعی غیبت ہوتی ہے ایک ایسی بات کا ذکر کرنا ہے جو کسی شخص سے منسوب اس کا کوئی شرعی یا مشہور عام نقص ہو اور وہ بھی سننے والے سے اس طرح چھپا ہو کہ جس کی غیبت کی جائے وہ اس کے کھل جانے پر رضامند نہ ہو اور غیبت کرنے والا بھی اسے ذلیل کرنے اور اس میں عیب نکالنے پر تلا ہوا ہو۔ خلاصہ یہ ہے کہ جب کوئی کسی مومن کو گھٹانے کے لیے اس کی پوشیدہ بُرائی بیان کرے تو وہ بلاشبہ غیبت اور گناہ کبیرہ ہے۔



دوسری قسم جو بظاہر غیبت کا مصداق ہے دوسرے کا چھپا ہوا عیب بیان کرنا ہے لیکن اس کی مذمت کرنے، اس میں عیب نکالنے اور اُسے گرانے کے لیے نہیں بلکہ کسی اور غرض سے مثلاً تفریح کے لیے یا دلیل اور ثبوت دینے کے لیے یا ہمدردی کی خاطر دوسرے کا چھپا ہوا عیب بیان کرے تو بھی اس کے حرام ہونے میں کوئی شبہ نہیں ہے اور روایتیں بھی ظاہر کرتی ہیں کہ یہ بھی غیبت کا مصداق ہے اور اسی ذیل میں آتا ہے۔

تیسری قسم ایک شخص کا عیب کسی ایسے آدمی کے سامنے بیان کرنا ہے جو اسے جانتا ہے بعض روایتوں سے ظاہر ہوتا ہے کہ یہ غیبت کے دائرے سے خارج ہے اگرچہ کچھ روایتوں سے یہ نتیجہ بھی نکلتا ہے کہ یہ بھی غیبت ہے۔

ایسی صورت میں جب کہ کہنے والا دوسرے کو ملامت کرتا اور اس کی مذمت کرتا ہے قطعی حرام ہے چاہے اس کا غیبت میں شمار ہونا مشکوک ہو کیونکہ اس قسم کا بیان مومن کی دل آزاری اور توہین کا سبب ہوتا ہے اور اس کے حرام ہونے میں کوئی شک نہیں ہے۔

اگر مذمت اور توہین کی نیت نہیں ہے اور مجبوراً مذمت ہو جاتی ہے مثلاً کسی شخص کی ماں بدکردار تھی تو یہ تذکرہ کرنا بھی حرام ہے۔ چنانچہ سورہ حجرات میں دوسروں کے بارے میں نام رکھنے سے صاف صاف منع کیا گیا ہے۔ (آیت ۱۰)

### غیبت کی قسمیں

واضح روایتیں اور فقہاء کے اقوال یہ ہیں کہ کسی کا عیب یا نقص بیان کرنے میں اس سے کوئی فرق نہیں پڑتا کہ وہ نقص جسم کا ہے یا خاندان کا یا عادتوں کا، گفتگو کا ہے یا عمل کا، دین کے متعلق ہے یا دنیا کے متعلق یا خاص اس انسان سے متعلق ہے مثلاً لباس، گھر، سواری وغیرہ کا عیب ہے اور بعض نے ہر ایک کی مثالیں بھی بیان کر دی ہیں۔ مثلاً جسم سے متعلق غیبت یہ ہے کہ کوئی کہے کہ فلاں اعمش ہے (جس کی آنکھیں ہمیشہ ڈبڈبائی رہتی ہیں) یا احوال (بھینگا) ہے یا عور (ایک آنکھ کا یعنی کانا) ہے اقرع (گنجا) ہے یا بونا، لمبا، کالا یا پتلا وغیرہ ہے یعنی اس کی ایسی خصوصیات بیان کرے جن کو سن کر وہ ناخوش اور آزرده ہو جائے۔ غیبت گالی بھی ہوتی ہے مثلاً کوئی کہے فلاں کا باپ بدکار یا بدذات یا کنجوس تھا یا اوباش وغیرہ تھا اور اخلاق کی غیبت یہ ہوتی ہے جیسے کہے کہ فلاں بد اخلاق، کنجوس، مغرور یا ڈرپوک یا کمزور اور منافق یا چور اور ظالم ہے۔

دین سے متعلق کاموں کی غیبت یہ ہوتی ہے جیسے کوئی کہے کہ فلاں شخص جھوٹا یا شرابی یا نماز میں سست ہے۔ دنیاوی کاموں کی غیبت یہ ہے جیسے کوئی کہے فلاں بے ادب ہے، ناشکر ہے، اپنی اوقات نہیں پہچانتا، بکو اسی یا پیٹو یا بہت سونے والا ہے۔ لباس کے متعلق مثلاً کوئی کہے کہ اس کا لباس میلا، پھٹا، پرانا، ڈھیلا ڈھالا، اٹنگا ہے۔ ایسے ہی اس کے متعلق دوسری باتوں میں بھی اگر اسے بُرائی سے اس طرح یاد کیا جائے کہ اسے اچھا نہ لگے بلکہ اس کی دل آزاری ہو تو یہ غیبت ہوگی۔

جاننا چاہیے کہ غیبت میں کوئی فرق نہیں ہے خواہ دوسرے کا عیب زبان سے کھولا جائے یا عمل سے یا اشارے سے صاف صاف کہا جائے یا ایسے کنائے سے جو سمجھ میں آجائے۔ کبھی کبھی کنائے سے غیبت اور بھی بُری ہوتی ہے جیسے یہ کہا جائے الحمد للہ کہ خدا نے ہمیں حکومت کی ہوس یا ظالموں کی ہم نشینی یا دولت کا لالچ نہیں دیا یا یہ کہا جائے حرص یا کنجوسی یا بے شرمی سے خدا کی پناہ، خدا ہمیں شیطان کی بُرائی سے بچائے اور ان باتوں سے کنایہ اس شخص کی طرف ہو جو ان کاموں کو مرتکب ہوا ہے۔ اکثر ہوتا ہے کہ بعض دھوکے باز جب کسی کی غیبت کرنا چاہتے ہیں تو اس کی تعریف سے شروع کرتے ہیں کہ فلاں کتنا اچھا آدمی ہے لیکن افسوس ہے کہ شیطان کے چکر میں آگیا اور اب یوں ہو گیا ہے۔ کبھی منافقت سے دوسرے کے لیے غم و غصہ کا اظہار کرتے ہیں کہ افسوس مجھے کتنا صدمہ ہوا اور فلانے کے لیے میرا دل کتنا کڑھا جب اس سے یہ فعل سرزد ہوا۔ اگر سچ مچ کا دوست ہوتا اور اس کا غم کھاتا تو کبھی اس کا راز فاش نہ کرتا اور اس کی بُرائی نہ کرتا۔

## ایک غیر معین شخص کی غیبت

غیبت اس صورت میں ہوتی ہے جبکہ کسی مخصوص شخص کی ہو اور اگر کسی ایسے شخص کی غیبت ہو جس کا نام و نشان نہ ہو تو کوئی مضائقہ نہیں ہے مثلاً کوئی کہے میں نے ایک شخص کو دیکھا جو ایسا تھا اور ایسا تھا۔ البتہ جب چند لوگوں میں سے ایک غیر معین شخص کی غیبت کرے کہ فلاں شخص کا ایک بیٹا ایسا ہے تو یہ حرام ہے کیونکہ اس طرح کہنے والے نے ان سب کو تکلیف دی اور آزار پہنچایا ہے اور اگر زیادہ لوگوں میں سے صرف ایک شخص کی غیبت کرے مثلاً کہے کہ ایک اصفہانی یا شیرازی ایسا اور ویسا تھا تو یہ جائز ہے اور اگر یہ بھی کہے کہ بعض اصفہانیوں یا شیرازیوں میں فلاں عیب ہوتا ہے تو بھی جائز ہے لیکن یہ کہے کہ تمام شیرازیوں یا اصفہانیوں میں فلاں عیب ہوتا ہے تو اس میں شک نہیں ہے کہ یہ حرام ہے کیونکہ اس صورت میں اس شہر کے تمام باسیوں کی توہین ہوتی ہے۔

اگر کوئی یہ کہے کہ فلاں شہر کے اکثر لوگوں میں یہ عیب پایا جاتا ہے تو یہ بات اختیار کے خلاف یعنی غیر محتاج بلکہ اس کے حرام ہونے میں زیادہ قوت اور امکان ہے۔

## غیبت کا کفارہ اور توبہ

چونکہ غیبت کرنا گناہ کبیرہ ہے اس لیے اگر کسی نے ایسا کیا تو اس پر واجب ہے کہ فوراً اپنے کہے پر شرمندہ ہو کیونکہ اس نے اپنے پروردگار کی مخالفت کی اور دل سے شرمندہ ہونے کے بعد زبان سے استغفار بھی کرے اور نیت کرے کہ پھر ایسا گناہ نہیں کرے گا۔ چونکہ بعض روایتوں سے ظاہر ہوتا ہے کہ جس شخص کی غیبت کی گئی ہے اس کا غیبت کرنے والے پر حق پیدا ہو جاتا ہے اس

لیے ممکن ہو تو اس سے معافی مانگ لے اور اپنے آپ سے راضی کر لے اور جس طرح اس نے اس کی غیبت کی ہے اس کے مقابلے میں اسے نیکی سے یاد کرے تو بہتر ہے۔ ایسی صورت میں جبکہ جس شخص کی غیبت کی گئی ہے وہ مرچکا ہے یا اس کی پہنچ سے باہر ہے یا اس سے معافی مانگنے سے اس کے دُور ہو جانے کا اندیشہ ہو مثلاً وہ غیبت کی باتوں سے بے خبر ہے اور ان کے سُننے سے ناخوش ہو جائے گا اور معافی مانگنے کی غرض پوری نہیں ہو سکے گی تو ایسے موقع پر اس کی مغفرت کی دعا کرنا چاہیے اور خدا سے عرض کرنا چاہیے کہ اے پروردگار! اس شخص کو راضی اور خوش کر دے جیسا کہ صحیفہ سجادیہ کی دعا ۳۹ میں اور پیر کے دن کی دعائیں یہ بات بیان کی گئی ہے۔

### غیبت کے جائز ہونے کے مواقع

فقہاء نے بعض موقعوں پر غیبت کرنے کو جائز سمجھا ہے۔ یہاں شیخ نے جو کچھ مکاسب میں فرمایا ہے اسی پر اکتفا کیا جاتا ہے: (۱) اس شخص کی غیبت کرنا جس کا گناہ پوشیدہ نہیں ظاہر ہو۔ مثلاً کوچہ و بازار میں ہاتھ میں شراب کا پیالہ لیے کھلم کھلا پیتا پھرے۔ چنانچہ روایت میں ہے: "جب کوئی گناہگار کھلم کھلا گناہ کرتا ہے اور کسی کا لحاظ نہیں کرتا تو اس کی غیبت حرام نہیں ہے۔" اسی طرح جس نے شرم اور لحاظ ختم کر دیا یعنی لوگوں کے سامنے جو گناہ کرنے میں نہیں شرمایا اس کی غیبت نہیں ہوتی یعنی اس کی غیبت کرنا حرام نہیں ہے۔ (مکاسب)

جاننا چاہیے کہ غیبت اس گناہ کے سبب سے جائز ہو جاتی ہے جو کھلم کھلا کیا جاتا ہے لیکن یہ نہیں معلوم کہ جو گناہ پردے میں کیے جاتے ہیں ان کے باعث بھی غیبت جائز ہو جاتی ہے یا نہیں اگرچہ شیخ فرماتے ہیں کہ اگر کھلا ہو گناہ چھپے ہوئے گناہ سے زیادہ سخت ہو تو اس کے ذکر میں کوئی مضائقہ نہیں ہے لیکن احتیاط اسے ترک کر دینے میں ہی ہے۔

یہ بھی معلوم ہو جانا چاہیے کہ کھلم کھلا گناہ کرنے والے کی غیبت اس صورت میں جائز ہے جبکہ اس نے خود اپنے گناہ کا اقرار کیا ہو لیکن اگر وہ اپنے عمل کا کوئی صحیح عذر پیش کرے تو اس کی غیبت جائز نہیں ہے۔ مثلاً شراب کو دوا کے طور پر اور بیماری کے علاج کی غرض سے پینے کا عذر کرتا ہے اور یہ دعویٰ کرتا ہے کہ میں ایسے شخص کی تقلید میں ہوں جو شراب کو اس صورت میں جائز جانتا ہے یا مثلاً رمضان کے مہینے میں کھانا کھانے کے لیے یہ عذر پیش کرتا ہے کہ میں مریض یا مسافر ہوں یا دوسرے قابل قبول عذر رکھتا ہے اور مثلاً ایسا شخص جو گناہ کرتا ہے تو اپنے عمل کے لیے کوئی عذر گھڑ لیتا ہے بشرطیکہ اس عذر میں بظاہر کوئی نقصان یا خرابی نہ ہو اور احتیاط اس شخص کی غیبت ترک کرنے میں بھی ہے جو کسی انجان شہر یا اجنبی محلے میں وہ گناہ کھلم کھلا کرتا ہے۔

(۲) مظلوم اگر اپنے آپ پر کیے ہوئے ظالم کو ظلم بیان کرے تو اس میں کوئی صرح نہیں ہے یہ غیبت نہیں ہے جیسا کہ خدا قرآن مجید میں فرماتا ہے: "جو شخص اپنے اوپر ظلم ہونے کے بعد ظالم سے انتقام لیتا ہے اور جو ان لوگوں کی مدد کرتے ہیں ان پر کوئی سختی یا ناخوشی نہیں ہے۔" (ظالموں سے بدلہ لینے میں کوئی گناہ نہیں ہے)۔ دراصل گناہ اور عذاب ان لوگوں پر ہوتا ہے جو لوگوں پر ظلم کرتے ہیں اور کسی سبب اور دلیل کے بغیر حد سے بڑھ جاتے ہیں۔ انہیں لوگوں کے لیے دردناک عذاب ہے۔" (سورہ شوریٰ آیت ۳۹)

خداوند عالم سورہ نساء میں فرماتا ہے: "خدا مظلوم کے علاوہ اور کسی کا کھلم کھلا بُری باتیں کرنا پسند نہیں کرتا۔" (آیت ۱۴۸) احتیاط اس میں ہے کہ مظلومیت کا اظہار اس شخص کے سامنے کرے جس سے اسے داد خواہی یعنی انصاف کی امید ہو اور اگر کسی کو یہ معلوم ہو کہ اس شخص سے انصاف نہیں ہو گا یا یہ انصاف نہیں کرے گا تو اس سے ظالم کی شکایت نہ کرے اور اس کے ظلم کا ذکر بھی نہ کرے۔

(۳) مشورہ طلب کرنے والے کو نصیحت۔ جب کوئی مسلمان کسی ایسے معاملے میں جو کسی مخصوص شخص کے ساتھ کرنا چاہتا ہے کسی سے مشورہ کرتا ہے اور جس سے مشورہ کیا جاتا ہے اور وہ اس مخصوص شخص کا کوئی ایسا عیب جانتا ہے جو اگر بیان نہیں کرتا تو معاملہ مکمل ہو جاتا ہے اور وہ مسلمان پریشانی میں پڑ جاتا ہے۔ چنانچہ درحقیقت اس کو یہ عیب نہ بتانا نقصان میں پھنسانے اور اس کے ساتھ خیانت کرنے کے مترادف ہے۔ تو اس صورت میں اس شخص کا عیب بیان کرنے میں کوئی صرح نہیں ہے۔ جاننا چاہیے کہ اس مسئلے میں احتیاطاً دو باتوں کا لحاظ رکھنا ہے ایک یہ کہ ایسی صورت میں اس شخص کا عیب بیان کرے جب نہ کہنے سے نقصان زیادہ ہو اور اگر اس کے برعکس ہو یعنی مشورہ کرنے والے کا نقصان سے زیادہ اس شخص کی بے آبروئی اور بے عزتی کا نقصان ہو جس کا عیب بیان کیا جاتا ہے تو لازم ہے کہ اس کا عیب بیان کرنے سے پرہیز کیا جائے۔ دوسرے یہ کہ اس شخص کے عیب کا ذکر کرنا اس وقت جائز ہے جب اس معاملے سے پیدا ہونے والی خرابی روکنے کے لیے اس عیب کا ذکر کرنے کے علاوہ کوئی چارہ ہی نہ ہو۔ اگر اس عیب کا ذکر کیے بغیر ہی کام چل جائے مثلاً اتنا ہی کہے کہ اس معاملے میں مجھ اس کی صلاحیت کا علم نہیں ہے اور وہ (مشورہ کرنے والا) اسی کو مان لیتا ہے تو پھر اسی پر اکتفا کرنا چاہیے۔

(۴) نہی از منکر کی نیت سے جب کہ اس کی تمام شرطیں پوری ہوتی ہوں غیبت کرنے میں کوئی مضائقہ نہیں ہے یعنی جب کسی مسلمان کا کوئی بُرا فعل دیکھے اور یہ سمجھے کہ اگر وہ اس کی غیبت کرتا ہے تو وہ اس کام کو ترک کر دے گا غیبت جائز ہے۔ لیکن اس صورت میں جب کہ اس کے بُرے فعل پر اس شخص کا اصرار جانتا ہے البتہ یہ گمان کرتا ہے کہ اس نے ترک کر دیا ہے تو اس کا ذکر جائز نہیں ہے۔ اسی طرح پچھلے قضیے کے مانند غیبت کرنے کی خرابی اور اس بُرے فعل کی خرابی کا موازنہ کر لینا چاہیے۔ اگر اس

مسلمان کی بے عزتی کا نقصان اس بُرے فعل کے نقصان سے زیادہ ہے جس میں وہ مشغول ہے تو اس کی غیبت کرنا جائز نہیں ہے چاہے اسے اس بات کا یقین ہی ہو کہ غیبت کرنے سے وہ شخص اس گناہ کو ترک کر دے گا۔

اس بات کا خلاصہ یہ ہے کہ جب کسی مسلمان کا گناہ دیکھو تو اس کے صحیح ہونے ہی کا گمان کرو اور اگر اس کا گناہ ہونا قطعی نظر آئے اور اسے صحیح سمجھا ہی نہ جاسکے تو ایسی صورت میں جبکہ اس مسلمان نے وہ گناہ ترک کر دیا ہو اور اسے نہ دُہرایا ہو اس کے اس گناہ کا ذکر کرنا حرام ہے اور اسی طرح اسے منع کرنا یا ملامت کرنا بھی جائز نہیں ہے کیونکہ نہی از منکر کا مقصد ترکِ گناہ ہوتا ہے اور جب کسی نے خود ہی گناہ ترک کر دیا ہو تو پھر اسے منع کرنے کی ضرورت ہی نہیں رہتی اور اگر اس نے گناہ ترک نہیں کیا بلکہ اس پر اصرار کرتا ہے تو اس صورت میں چھپے ہوئے گناہ کو دوسرے کے سامنے کھولنا اور بیان کرنا حرام ہے۔ اسے نہی از منکر کی تمام شرطوں کے ساتھ گناہ سے روکنا چاہیے اور اگر نہ رُکے اور یہ سمجھ میں آئے کہ اس کا گناہ دوسروں سے بیان کرنے پر یہ اسے ترک کر دے گا تو اس صورت میں اس کا گناہ بیان کرنا جائز ہے لیکن شرط یہی ہے کہ گناہ کا ترک کرنا اس مسلمان کی آبروریزی اور رسوائی سے زیادہ اہم ہو۔

جو کچھ یہاں کہا گیا ہے اس سے یہ معلوم ہو گیا کہ نہی از منکر کی خاطر مسلمان کی غیبت اسی صورت میں جائز ہے جب وہ مسلمان اس گناہ پر اصرار کرتا ہو اور صرف منع کرنے سے باز نہ آتا ہو اور اس گناہ کا نقصان اس کی آبروریزی اور رسوائی سے زیادہ ہو اور یہ بھی معلوم ہو کہ اگر اس کی غیبت کی جانے لگی تو وہ اس گناہ کو ترک کر دے گا۔ اگر ان چاروں شرطوں میں سے ایک بھی کم ہوئی تو اس کی غیبت کرنا حرام ہے

(۵) ایسے شخص کا عیب کھولنا اور اس کی غیبت کرنا جو خود بھی گمراہ ہے اور دوسروں کو بھی گمراہ کرنے والا ہے اور خدا کے دین میں بدعت کو رواج دینے والا ہے تو اس خیال سے کہ لوگ اس سے دھوکا نہ کھائیں اور اس کے جال میں نہ پھنسیں۔

(۶) جس گناہ گار نے کوئی روایت بیان کی ہو یا کسی بات کی گواہی دی ہو اس نیت سے اس کی غیبت کرنا کہ لوگ اس کے گناہ سے واقف ہو جائیں اور اس کی بات کا اثر قبول نہ کریں۔

(۷) کسی کا ایسے عیب اور نقص سے ذکر کرنا جس سے وہ مشہور و معروف ہو جیسے اعمش (جس کی بینائی کمزور ہو اور آنکھیں برابر ڈبڈبائی رہتی ہوں)، بھینگا، لنگڑا وغیرہ لیکن اس طرح کہ اس کا عیب بیان کرنا مقصود نہ ہو بلکہ اسے صرف پہچننا منظور ہو اور وہ شخص بھی ان القاب (ناموں) سے ناراض نہ ہو ورنہ ان سے پرہیز کر کے کسی دوسری طرح اسے صرف پہچننا چاہیے۔

(۸) کسی ایسے شخص کی تردید (کاٹ) کرنا جو کسی خاندان سے یا نسل سے اپنے تعلق کا جھوٹا دعویٰ کرتا ہو کیونکہ نسلوں اور خاندانوں کی حفاظت کا خیال دعوے دار کی بے عزت کے نقصان پر مقدم ہے۔

(۹) کتاب کشف الريبہ میں بعض فقہاء سے نقل کیا گیا ہے جب دو آدمیوں کسی شخص کا گناہ دیکھیں اور اس کی غیر حاضر میں ایک دوسرے سے بیان کریں تو یہ جائز ہے کیونکہ کہنے والا سننے والے سے کوئی ایسی بات نہیں کہتا جو سننے والے کی نظر سے چھپی ہوئی ہو بلکہ جو بات اس نے خود بھی دیکھی ہے وہی دہراتا ہے اور شہد نے فرمایا ہے کہ ایسی بات چیت ترک کرنا خاص طور پر اس صورت میں بہتر ہے جب کہ یہ خیال ہو کہ سننے والا اسے بھول چکا ہے یا یہ اندیشہ ہو کہ اصل واقعہ مشہور نہ ہو جائے۔

شیخ انصاری فرماتے ہیں کہ دو آدمیوں کا اس گناہ کا ایک دوسرے سے بیان کرنا اگر اس شخص کی ملامت اور عیب جوئی کی خاطر ہو تو حرام ہے ورنہ جائز ہے۔

(۱۰) کلیہ یہ ہے کہ جس موقع پر کسی مومن کی غیبت کرنے میں اس کی رسوائی کے نقصان سے زیادہ فائدہ ہو جیسے اپنے معاملات میں گواہی دینا تو غیبت جائز ہے۔

### غیبت سننا بھی حرام ہے

جس طرح غیبت کرنا حرام اور گناہ کبیرہ ہے اسی طرح غیبت سننا بھی تمام فقہاء کے نزدیک یکسر حرام ہے اور پیغمبر اکرم فرماتے ہیں: "غیبت سننے والا غیبت کرنے والے کے برابر ہے اور غیبت پر کان دھرنے والا غیبت کرنے والوں میں سے ہے۔" (مسند درک الوسائل کتاب حج باب ۱۳۶) اور حضرت امام جعفر صادق (علیہ السلام) فرماتے ہیں: "کسی مسلمان کی غیبت کرنا کفر کے برابر ہے اور غیبت سننا اور اس سے خوش ہونا شرک کے برابر ہے۔"

(کشف الريبہ)

ان روایتوں کو دیکھنے کے بعد جو مومن کی شان میں آتی ہیں، اس کے احترام کو کعبے سے بھی زیادہ اور اس کی آبروریزی کو اس کا خون بہانے کے برابر جانتی اور اس کا راز کھولنے کو دردناک عذاب کا سبب شمار کرتی ہیں یہ ظاہر ہوتا ہے کہ غیبت کا سب سے بڑا رکن اور مومن کی توہین کا سبب سننے والا شخص ہوتا ہے کیونکہ اگر سننے والا نہ ہو یا نہ سُنے تو غیبت نہیں ہوتی۔ اس لیے ہر مسلمان پر واجب ہے کہ جب یہ دیکھے کہ کوئی شخص کسی مومن کا عیب بیان کر رہا ہے تو اسے نہ سنے بلکہ اس کی کاٹ کرے اور اس مومن کی حمایت کرے۔

رسول خدا فرماتے ہیں: "جس کسی کے سامنے اس کے دینی بھائی کی غیبت ہو رہی ہو اور وہ حتی الامکان اس کی حمایت کرتا ہے تو خدا دُنیا اور آخرت میں اس کی، مدد فرمائے گا اور اگر اس نے امکان اور سکت کے باوجود اس کی حمایت نہیں کی تو خدا بھی اسے اس کے حال پر چھوڑ دے گا اور دُنیا اور آخرت میں اس کی مدد نہیں کرے گا۔" (المجالس)

آپ یہ بھی فرماتے ہیں: "جو کوئی اپنے دینی بھائی کے ساتھ اس کی اس غیبت کے سلسلے میں جو کسی صحبت میں ہوتی ہے اس طرح نیکی کرتا ہے کہ اس غیبت کی تردید کرتا ہے تو خدا دُنیا اور آخرت کی ہزاروں قسم کی بُرائیاں اس سے دُور کر دے گا اور اگر وہ شخص امکان اور سکت کے باوجود غیبت کی تردید نہیں کرے گا تو اس کے گناہ غیبت کرنے والے کے گناہ سے ستر گنا زیادہ ہو جائیں گے۔"

شیخ یہ حدیث نقل کرنے کے بعد فرماتے ہیں کہ اس غیبت سننے والے کے گناہ جس نے غیبت سن کر اس کی کاٹ نہیں کی خود غیبت کرنے والے سے بڑھ جانے کی وجہ یہ ہے کہ اس کی یہ خاموشی یا پہلو تہی مومن اور دوسروں کی غیبت کرنے کی لوگوں کو جرأت دلاتی ہے۔

غیبت کی کاٹ کرنا غیبت سے روکنا اور غیبت سن کر خاموش رہنا غیبت کرنے والے کی حوصلہ افزائی کرتا ہے۔ پس اگر کوئی دُنیاوی عیب ہو تو کہے کہ یہ عیب نہیں ہے بلکہ عیب وہ باتیں ہیں جنہیں خدا نے عیب قرار دیا ہے اور جن سے منع فرمایا ہے یعنی گناہ اور اس میں اپنے بھائی سے ایسی بات منسوب کرنا بھی شامل ہے جس کو خدا نے عیب نہیں جانا ہے یعنی تیرا غیبت کرنا عیب ہے اور اگر وہ دینی عیب ہو مثلاً اگر کوئی مومن کا کوئی گناہ بیان کرتا ہے تو اسے چاہیے کہ وہ اس کی صحیح صحیح وجہ بیان کرے یعنی اس کی صحیح توجیہ کرے اور اگر صحیح توجیہ ممکن نہ ہو و کہے کہ مومن معصوم نہیں ہوتا اس سے گناہ سرزد ہونا ممکن ہے اس لیے اس کی مغفرت کی دعا کرنا چاہیے اسے ملامت یا رسوا نہیں کرنا چاہیے۔ ممکن ہے تیری ملامت اور تنبیہ اس مومن کے گناہ سے زیادہ ہو۔

### غیبت کی کاٹ کے مستثنیٰ موقعے

جاننا چاہیے کہ اس صورت میں غیبت سننا حرام اور اس کی کاٹ اور مومن کی حمایت واجب ہے جبکہ ان دس موقعوں میں سے کوئی موقع پیش نہ آئے جن پر غیبت کے جائز ہونے کا ہم نے ذکر کیا ہے۔ اس لیے غیبت کی تین قسمیں ہو سکتی ہیں: اول وہ جسے وہ یہ جان لے کہ یہ دس استثنائی موقعوں کی غیبت ہے۔ ایسی صورت میں اس کا سننا جائز اور اسے کاٹنا واجب نہیں ہے۔ دوم وہ جبکہ یہ یقین کر لے کہ یہ غیبت مذکورہ موقعوں کی نہیں ہے پھر اس کا سننا قطعی حرام اور امکانی حد تک اس کی کاٹ واجب ہے۔ سوم جب یہ خیال ہو کہ یہ غیبت کے جائز موقعوں سے متعلق ہے۔ اس صورت میں موازنہ کرے اس غیبت کو نہ سننے، رد کرنے بلکہ مومن کی حمایت کا غیبت کرنے والے کی عزت بچانے سے کیونکہ یہ ہو سکتا ہے کہ موقع جائز ہو اور گناہ نہ ہو۔ مثلاً غیبت کرنے والا کہے کہ شاید آپ کو غلط فہمی ہوئی ہے اور اس عیب کی وہ کوئی صحیح وجہ بیان کرے۔

## دو زبانا اور دو زبانا

شیخ انصاری مکاسب میں غیبت کی بحث کے آخر میں فرماتے ہیں: "اگر غیبت کرنے والا ایسا ہو جو اس کے شخص کے منہ پر جس کی غیبت کر رہا ہے تعریفوں کے پل باندھ دیتا ہے لیکن پیٹھ پیچھے اس کے عیب بیان کرتا ہے تو اس کا عذاب دگنا ہوتا ہے اور شرع میں اسے ذواللسانین یعنی دو زبانوں والا کہا جاتا ہے اور اس صورت میں غیبت سخت حرام ہو جاتی ہے۔ روایتوں میں کہا گیا ہے کہ ایسا شخص جب قیامت میں آئے گا تو اس کے منہ سے آگ کی دو زبانیں لٹکتی ہوں گی۔ (مکاسب)



## چنجل خوری

وہ گناہ جس کا کبیرہ ہونا قرآن اور حدیث میں کیے ہوئے عذاب کے وعدے سے ثابت ہوتا ہے چنجل خوری ہے۔ چنانچہ شہید ثانی "کشف الریبہ" میں اور شیخ انصاری "مکاسب محرّمہ" میں اس کے کبیرہ ہونے کی صراحت کرتے ہیں اور انہوں نے قرآن مجید کی کئی آیتیں بھی بطور دلیل پیش کی ہیں۔ مثلاً خداوند عالم سورہ رعد آیت ۲۵ میں فرماتا ہے: "اور جو لوگ اس کو جدا کرتے ہیں جس کے جوڑنے کا خدا نے حکم دیا ہے اور زمین میں خرابی پھیلاتے ہیں۔ ان لوگوں کے لیے خدا کی رحمت سے دُوری اور آخرت کی بُرائی یعنی آخرت کا عذاب ہے۔"

ظاہر ہے کہ چنجل خور جو ایک شخص سے کسی کے بارے میں کوئی بات سُن کر اس کے سامنے جا کر اسے سنا دیتا ہے اور خدا نے جس کے جوڑنے کا حکم دیا ہے اسے الگ کر دیتا ہے اور زمین میں خرابی پھیلاتا ہے کیونکہ بجائے اس کے کہ مومنوں میں باہمی محبت پیدا کرے اور ان کے اتفاق اور اتحاد کو پکا کرے ان میں تفرقہ اور جدائی دشمنی ڈالتا ہے پس اس پر خدا کی لعنت اور آخرت کا عذاب ہوگا۔

سورہ البقرہ میں فرمایا گیا ہے: "فتنہ قتل سے بھی زیادہ شدید ہے۔" اور ایک اور آیت کے مطابق زیادہ بڑا گناہ ہے اور ظاہر ہے کہ چنجل خور اپنی چنجل خوری سے فتنوں کی آگ بھڑکاتا ہے۔

سورہ نون میں کفار کی صفات کے سلسلے میں جو جہنم کی آگ میں ڈالے جانے کے مستحق ہیں خداوند عالم فرماتا ہے: "مشاء بنمیم" سفر کرتے ہیں چنجل خوری کے لیے۔

حضرت امام جعفر صادق (علیہ السلام) جادو کی قسمیں بیان کرنے کے بعد فرماتے ہیں: "بلاشبہ جادو کی سب سے بڑی قسم چنجل خوری ہے جس سے دو سستوں میں جدائی ڈال دی جاتی ہے اور ان لوگوں میں صلح صفائی کی جگہ دشمنی پیدا کر دی جاتی ہے جو آپس میں ہم آہنگ اور ہم خیال تھے، چنجل خوری کی وجہ سے خون بہائے جاتے ہیں، گھر برباد کیے جاتے ہیں اور پردے کھولے جاتے ہیں اور چنجل خور زمین پر چلنے والے لوگوں میں بدترین لوگ ہوتے ہیں۔" (احتجاج)

جادو کا کبیرہ ہونا پہلے ہی ثابت ہو چکا ہے اس لیے چنجل خوری جو اس کی سب سے بڑی قسم ہے قطعی گناہ کبیرہ ہے۔ پیغمبر اکرم فرماتے ہیں: "کیا میں تمہیں تم میں سے سب سے بدترین آدمیوں سے آگاہ نہ کروں؟" لوگوں نے کہا: "ضرور! اے پیغمبر گرامی۔" آنحضرت نے فرمایا: "جو چنجل خوری کرتے، دو سستوں میں تفرقہ ڈالتے اور پاک لوگوں کے عیب ڈھونڈتے ہیں۔" (کافی)

حضرت امام محمد باقر (علیہ السلام) فرماتے ہیں: "ہشت ان جھوٹ بولنے والوں پر صرام ہے جو چنجل خوری کرتے ہیں۔"

(کافی)

رسول خدا سے روایت ہے: "جو دو انسانوں میں چغل خوری کے لیے سفر کرتا ہے خداوند عالم اس پر قبر میں آگ کو مسلط فرمائے گا، جو اسے جلا ڈالے گی اور جب وہ اپنی قبر سے نکلے گا تو اس پر ایک بڑے اور کالے سانپ کو مسلط کر دے گا، جو اس وقت تک اس کا گوشت کھاتا رہے گا جب تک وہ جہنم میں نہیں ہو جاتا۔" (عقاب الاعمال)

آنحضرت نے یہ بھی فرمایا: "جب میں معراج کے لیے گیا تھا تو میں نے ایک عورت دیکھی تھی جس کا سر سور کا سا اور بدن نچر کا سا تھا اور اس پر ہزاروں قسم کی سختیاں ہو رہی تھیں۔"

پھر آنحضرت سے پوچھا گیا: "اس عورت کا کام کیا تھا؟"

آپ نے فرمایا: "چغل خوری اور جھوٹ بولنا۔" (عیون الاخبار)

وسائل الشیعہ کی کتاب حج میں چغل خوری کے حرام ہونے سے متعلق بارہ حدیثیں نقل کی گئی ہیں اور ان سب میں بتایا گیا ہے کہ چغل خور پر بہشت حرام ہے۔

خداوند عالم سورہ ہمزہ میں فرماتا ہے کہ "ویل لکل ہمزۃ لمزۃ" ویل جہنم کے ایک درجے یا غار کا نام ہے یا اس کے معنی سخت عذاب کے ہیں اور ہمزہ کے معنی چغل خور کے ہیں۔ جیسا کہ شہید ثانی "کشف الریبہ" میں اس کی صراحت فرماتے ہیں اور بعض علماء نے بھی آیت "ہماز مشاء بنمیم عتل بعد ذلک زنیم" کے معنی اپنے آپ سے وابستہ یعنی حرام زادہ کیے ہیں کہ جس کے باپ کا پتا نہیں ہے اور وہ اسے زبردستی اپنے آپ سے وابستہ کرتا ہے۔ (یہ دوسروں کا راز پوشیدہ رکھنے والے اور چغل خور کے لیے ہے۔)

### چغل خور کی وجہ سے بارش نہیں ہوتی

بنی اسرائیل میں قحط پڑا تو حضرت موسیٰ (علیہ السلام) نے خدا سے بارش کی دعا کی۔ وحی آئی کہ میں تمہاری اور ان لوگوں کی جو تمہارے ساتھ ہیں دعا قبول نہیں کروں گا کیونکہ تم میں سے ایک ایسا چغل خور شخص موجود ہے جو چغل خوری سے باز نہیں آتا۔

حضرت موسیٰ (علیہ السلام) نے عرض کیا: "اے خدا! وہ شخص کون ہے؟ تاکہ ہم اسے اپنی جماعت سے نکال دیں۔"

خداوند عالم نے فرمایا: "میں خود تمہیں چغل خوری سے منع کرتا ہوں، پھر دوسرے کا راز میں کیوں کر کھولوں۔"

اس پر ان سب نے مل کر توبہ کی اور اس چغل خور نے بھی ان سب کے ساتھ توبہ کی۔ اس کے بعد ان کے لیے پانی برسنا۔ (وسائل الشیعہ کتاب حج)

### چغل خوری کے معنی

شیخ انصاری ■ نے مکاسب میں فرمایا ہے کہ چغل خوری قرآن، سنت، اجماع اور عقل کی رو سے حرام اور گناہ کبیرہ ہے اور ایسی بات بیان کرنا ہے جو کسی نے کسی شخص کے بارے میں کہی ہو۔ چنانچہ سننے والا اس شخص کو خبر دیتا ہے اور اس کے

سامنے وہ بات دہراتا ہے۔ آپ نے یہ بھی فرمایا ہے کہ جب تک بات کرنے والا اس بات پر رضامند نہ ہو کہ اس کی بات دوسرے شخص تک پہنچائی جائے ایسا کرنا چغل خوری کے علاوہ غیبت بھی ہے اور اس کا کرنے والا سزا کا بھی مستحق ہے اور جس قدر چغل خوری کا فساد زیادہ ہوگا اس کی سزا بھی زیادہ ہی ہوگی۔

شہید ثانی ■ کشف الریبہ میں فرماتے ہیں: "چغل خوری ایسے بھید کا کھول ڈالنا ہے جس کا کھلنا بات کرنے والے کے نزدیک بُرا ہے یا اس شخص کے نزدیک بُرا ہے جس کے بارے میں وہ بات کہی گئی ہے اور جس سے بیان کی جاتی ہے یا تیسرے شخص کی نظر میں بُرا ہے چاہے یہ انکشاف زبانی ہو یا تحریری ہو یا اشارے کنارے سے ہو یا عمل سے ہو یا عیب اور بُرائی کی بات ہو یا نہ ہو کیونکہ درحقیقت چغل خوری چھپے ہوئے بھید کا انکشاف اور چھپی ہوئی باتوں کی توہین ہے جن کے ظاہر ہو جانے سے دو بڑے نیچے برآمد ہوتے ہیں بلکہ لوگوں کو جو حال نظر آتا ہے مناسب یہ ہے کہ اس میں سے اتنا ہی بیان کیا جائے جتنا کسی مسلمان کے حق میں مفید ہو یا جس سے گناہ دُور ہو۔ چنانچہ اگر یہ دیکھے کہ کسی نے دوسرے کا مال اڑا لیا اور اس سے گواہی طلب کی جائے تو اسے چھپانا نہیں چاہیے اور اگر یہ دیکھے کہ کسی نے اپنا مال کسی جگہ چھپا دیا تو دوسرے شخص سے اس کا بیان چغل خوری اور بھید کھول دینا ہے اور اگر اس کے بیان سے بھید والے کا کوئی نقص یا عیب بھی سامنے آجاتا ہے تو پھر یہ غیبت بھی ہو جاتی ہے۔"

آپ ■ یہ بھی فرماتے ہیں کہ چغل خوری کے کئی اسباب ہوتے ہیں:

اول: اس شخص سے بُرائی کرنے اور اسے نقصان پہنچانے کی نیت جس کی بات دہرائی جاتی ہے۔

دوم: اس شخص سے دوستی اور اپنی خیر خواہی ظاہر کرنا جس سے یہ بات کہی جاتی ہے۔

سوم: خوش مزاجی ظاہر کرنا اور زیادہ باتیں بنانا۔

اس کے بعد اس شخص کے جس سے چغل خوری کی جاتی ہے چھ فرائض ہوتے ہیں۔ آپ فرماتے ہیں کہ جو شخص تم سے یہ کہے کہ فلاں شخص نے تمہارے متعلق ایسا ایسا کیا ہے یہ وہ تمہارا کام بگاڑنے اور حالت تباہ کرنے کے درپے ہے تو تم پر اس کے مقابلے میں چھ چیزیں لازم ہیں:

اول: یہ کہ اس کی بات کا یقین ہی نہ کرو اور اس کی بات ہی نہ مانو کیونکہ چغل خور گناہگار ہوتا ہے اور خدا فرماتا ہے کہ اگر کوئی

گناہگار تمہارے پاس کوئی خبر لائے تو تم اسے نہ مانو بلکہ ادھر ادھر سے اس کی جانچ پڑتال کرو۔

دوم: اسے چغل خوری سے منع کرو اور نصیحت کرو اور اس کے کام کو بُرا سمجھو کیونکہ خدا فرماتا ہے امر بہ معروف اور نہی از منکر

کرو۔

سوم: خدا کے لیے اس کی گفتگو کی وجہ سے اسے دشمن سمجھو کیونکہ خدا چغل خور کو دشمن سمجھتا ہے اور خدا کے دشمن سے دشمنی

رکھنا واجب ہے۔

چہارم: چغل خور کے کہنے کی وجہ سے اسے اپنے دینی بھائی سے بدگمانی نہ کرو کیونکہ خدا فرماتا ہے کہ بہت سے شلوک سے بچو۔  
 دراصل بعض شلوک و خیالات گناہ ہوتے ہیں۔ (اجتنبوا کثیراً من الظن ان بعض الظن اثم)  
 پنجم: اس کی بات پر تحقیق اور جستجو شروع نہ کرو کیونکہ خدا فرماتا ہے: "ولا تجسوا" یعنی شبہ کی وجہ سے جستجو نہ کرو بلکہ اسے ایسا  
 جانو جیسے سنا ہی نہیں۔

ششم: چغل خور کا کام اپنے لیے اچھا نہ سمجھو یعنی اسے اختیار نہ کرو اور اس کی گفتگو دوسرے سے بیان نہ کرو کہ اس سے تم بھی  
 کہیں چغل خور اور غیبت کرنے والے نہ بن جاؤ۔

کتاب کشف الريبہ میں لکھا ہے کہ کسی عالم کا کوئی دوست تھا جو ایک دن اس سے ملنے آیا اور اس نے گفتگو کے دوران میں اس  
 سے ایک ایسی بات بھی بیان کر دی جو کسی دوسرے نے اس عالم کے لیے کہی تھی۔ اس پر اس عالم نے کہا: "تم ایک مدت کے  
 بعد مجھ سے ملنے آئے تو تین خیانتیں بھی ساتھ لیتے آئے۔ ایک یہ کہ تم نے میرے اور اس شخص کے درمیان میں دشمنی پیدا کر  
 دی۔ دوسرے یہ کہ میرے بے فکر اور آزاد دل کو اس کی باتوں میں الجھا دیا۔ اس کے علاوہ تیسرے یہ کہ تم اپنے آپ کو میرے  
 نزدیک خیانت کا مرتکب بنا دیا۔"

آپ نے یہ بھی فرمایا کہ جو شخص دوسرے کی باتیں تم سے لگاتا ہے وہ تمہاری باتیں بھی دوسرے سے لگائے گا۔ اس لیے اس کا  
 اعتبار مت کرو۔

"جس نے دوسروں کے عیب تمہارے سامنے گن ڈالے وہ یقیناً تمہارے عیب بھی دوسروں سے جا کر بیان کرے گا۔"

اس سے تو سخت پرہیز کرنا چاہیے۔ اس کے بعد حکایت بیان فرمائے ہیں:

ایک شخص غلام بیچ رہا تھا اور کہہ رہا تھا کہ اس میں کوئی عیب نہیں ہے۔ بجز اس کے کہ یہ چغل خور ہے گا کہ کہنے لگا: "کوئی بات  
 نہیں۔" اور اس نے اسے مول لے لیا۔ غلام نے مالک کی بیوی سے کہا: "آقا تمہیں پسند نہیں کرتے وہ ایک لونڈی خریدنا چاہتے  
 ہیں۔ جب وہ سو جائیں تو تلوار لے کر ان کے گلے کے نیچے کے چند بال کاٹ کر مجھے دے دینا تاکہ میں جادو کروں جس سے وہ تم پر  
 عاشق ہو جائیں۔" ادھر خواجہ سے اس نے کہا کہ یہ عورت کسی اور پر عاشق ہے اور آپ کو قتل کرنا چاہتی ہے۔ ذرا اپنے کو  
 سوتے میں ڈال کر دیکھئے تو کہ یہ آپ کے ساتھ کیا سلوک کرتی ہے۔ شوہر سوتا بن گیا۔ اس نے دیکھا کہ بیوی تلوار ہاتھ میں لیے آئی۔  
 جب قریب پہنچی تو اس نے اس کی ڈاڑھی پکڑ لی۔ شوہر کو یقین آ گیا کہ وہ اس مار ڈالے گی اس لیے وہ کود کر الگ جا کھڑا ہوا اور اس  
 نے اسی تلوار سے اپنی بیوی کو قتل کر ڈالا۔ بیوی کے رشتے دار آئے اور انہوں نے شوہر کو مار ڈالا اور شوہر کے رشتے دار آگئے ان  
 میں لڑائی چھڑ گئی اور بہت خون خرابا ہو

## مومن کی آبروریزی کرنا

مذاق، گالی، طعنہ، تذلیل، توہین، پھٹکار، ہجو اور آزار رسانی سے مومن کی آبروریزی کرنا ایسا گناہ کبیرہ ہے جس کے لیے خداوند عالم نے عذاب کا وعدہ کیا ہے، مومن کی آبروریزی چاہے وہ جس طرح بھی ہو، چاہے ہنسی آڑانے سے یا گالی دینے سے اور بُرا بھلا کہنے سے یا عیب بیان کرنے سے یا ڈانٹ پھٹکار اور ملامت سے یا ذلیل کرنے سے، بے قدری کرنے سے، توہین کرنے سے یا ہجو کرنے سے اور اس کو آزار پہنچانے سے ہو۔

## مومن باعزت ہوتا ہے

مومن کی شان میں جو آیتیں اور روایتیں ملتی ہیں ان سے معلوم ہوتا ہے کہ مومن کی شان اور شرافت میں خدا نے غیر معمولی اہتمام کیا ہے کہ اسے تمام محترم چیزوں سے زیادہ محترم اور اس کی آبروریزی کو بہت بڑا گناہ اور اس کا خون بہانے کے مانند شمار کیا ہے اور اسے اپنے آپ سے وابستہ سمجھ کر فرمایا ہے: "خدا ان لوگوں کا ولی ہے جو ایمان لائے ہیں۔" (سورۃ البقرہ آیت ۲۵۷) "اور اپنے آپ کو ان کا دوست اور مددگار بنایا ہے۔" (سورۃ محمد آیت ۱۱) اور مومنوں کی مدد اپنے اوپر واجب کر لی ہے۔" (سورۃ روم آیت ۴۷) اسے حقیقی عزت دے کر اپنے اور اپنے پیغمبر کے پیچھے رکھا۔" (سورۃ منافقون آیت ۸) "اسے بہترین اور سب سے اونچا انسان سمجھتا ہے۔" (سورۃ بِنہ آیت ۷) "اور اپنے اشرف المخلوقات یعنی حضرت خاتم الانبیاء کو ان کے ساتھ عاجزی اور نرمی سے پیش آنے کا حکم دیتا ہے۔" (سورۃ الشعراء آیت ۲۱۵) "اپنی رحمت ان کے لیے واجب کر دی ہے۔" (سورۃ انعام آیت ۵۴، سورۃ توبہ آیت ۷۱) "اپنے آپ کو ان کی جان اور مال کا خریدار کہا ہے۔" (سورۃ توبہ آیت ۱۱۱) "انہیں پسند کرتا ہے اور وہ بھی خدا کو سب سے زیادہ دوست رکھتے ہیں۔" (سورۃ مائدہ آیت ۵۴، سورۃ بقرہ آیت ۱۶۵)

غرض خدا سے مومن کی نسبت اور وابستگی ظاہر ہے اور یہ بات بالکل واضح ہے کہ بزرگی سے جو توہین عزت وابستہ ہے وہ درحقیقت اسی بزرگ یعنی مومن کی توہین ہوگی۔ آنحضرت کی روایت میں اس پر طعنہ زنی اور اس کی بات کی کاٹ خدا کی بات کی کاٹ بتائی گئی ہے۔ (وسائل الشیعہ کتاب حج باب ۱۵۹) اور حضرت امام موسیٰ کاظم (علیہ السلام) نے فرمایا ہے کہ خدا کی قسم مومن کا حق کعبے کے حق سے بھی بڑا ہوتا ہے۔" (سفینۃ البحار جلد ۱ ص ۲۹۰)

اس سے معلوم ہوتا ہے کہ مومن کی آبروریزی کرنا کتنا بڑا گناہ ہے۔ محترم قارئین کی معلوم کے لیے مذکورہ عناوین میں سے ہر عنوان سے خصوصیت رکھنے والی آیات اور احادیث بیان کی جاتی ہیں:

## (۱) مذاق اڑانا

کسی شخص کی گفتگو یا عمل یا خصوصیت یا عادت اس طرح بیان کرنا جس سے دوسروں کو ہنسی آجائے چاہے گفتگو سے ہو یا عمل سے، بشارت سے ہو یا کنائے سے اس کے گناہ کبیرہ ہونے میں کوئی شبہ نہیں ہے کیونکہ قرآن مجید اور روایتوں میں اس کے لیے عذاب کا وعدہ کیا گیا ہے۔ چنانچہ سورۃ توبہ میں کہا گیا ہے: "جو لوگ ہنسی ہنسی میں خیرات کرنے والے مومنوں کے عیب نکالتے ہیں۔ ان کی بخششوں (خیراتوں) اور خود ان میں بھی برائیاں بتاتے ہیں کہ ان کے پاس اتنا مال ہی نہیں ہے جو اپنی طاقت اور حیثیت سے زیادہ خدا کی راہ میں خرچ کر سکیں۔ خدا ان مذاق اڑانے والوں کی ہنسی اڑاتا ہے (یعنی ان کی ہنسی کا انہیں بدلہ دیتا ہے) اور ان کے لیے تکلیف دینے والا اور دردناک عذاب ہے۔ (آیت ۷۹)

اس آیت کی شان نزول میں بہت سی روایتیں ہیں جن کا خلاصہ یہ ہے کہ تبوک کی لڑائی میں رسول خدا نے اسلام کی فوج کے اخراجات کے لیے حکم دیا کہ جو کوئی جتنا دے سکتا ہو دے۔ بعض مالدار بہت سا مال لائے اور بعض مفلسوں نے جن کے پاس کم تھا کم دیا۔ چنانچہ ابو عقیل انصاری تقریباً پونے دو سیر کھجوریں لائے اور بولے میں نے گزشتہ رات کو صبح تک کام کیا جس کی مزدوری مجھے ساڑھے تین سیر کھجوریں ملی تھیں۔ آدھی میں نے اپنے بچوں کے لیے چھوڑ دیں اور آدھی خدا کی راہ میں دے دیں۔ مناققوں نے دونوں باتوں کی ہنسی اڑائی اور دونوں میں عیب نکالا۔ جنہوں نے زیادہ مال دیا ان کے لیے کہتے تھے کہ دھوکا اور ریا ہے اور اتنا مال لوگوں کو دکھانے کے لیے دیا ہے اور جنہوں نے کم دیا تھا ان کے لیے کہتے تھے کہ انہوں نے کچھ صدقہ اس لیے دے دیا ہے کہ خیرات کرنے والوں میں شامل ہو جائیں اور لوگوں کو اپنی یاد دلائیں۔

مومنوں کی ہنسی اڑانے والوں کی سزا ایک تو ان کے ساتھ خدا کا مذاق ہے اور دوسرے جہنم ہے جو ان کی جائے قرار ہے۔ اللہ کے مذاق سے کیا مراد ہے اس کے بارے میں کچھ باتیں کہی گئی ہیں مثلاً خدا ہنسی اڑانے والوں کو دنیا میں مہلت دیتا ہے اور ناز و نعمت میں مشغول رکھتا ہے جب ان کی سرکشی انتہا کو پہنچ جاتی ہے تو انہیں ہلاک کر دیتا ہے اور یہ بات اس لیے مذاق بن جاتی ہے کہ یہ مہلت اور ناز و نعمت ہوتی ہے لیکن حقیقت میں ہلاکت ہوتی ہے اور یہ آخرت کا مذاق اس لیے ہے کہ جب مومنین بہشت میں اپنے اپنے تختوں پر بیٹھے ہوں گے اور کافر دوزخ میں پڑے ہوں گے اس وقت خدا کے حکم سے بہشت کی طرف دوزخ کا ایک دروازہ کھول دیا جائے گا۔ جب منافق بہشت کو دیکھیں گے تو بہت پھرتی سے اس کے دروازے تک پہنچیں گے اور بہشتوں کو عالی شان مقامات پر بیٹھا پائیں گے لیکن جیسے ہی بہشت میں داخل ہونا چاہیں گے فوراً دروازہ بند ہو جائے گا اور مومنین ان پر ہنس پڑیں گے۔ دنیا میں ان کے ہنسی اڑانے کا یہ جواب ہو گا۔

## آج مومنین کافروں پر ہنسیں گے

سورۃ تطفیف میں خدا فرماتا ہے: "واقعی گناہگار مومنوں پر ہنستے ہیں اور جب ان سے کہیں مل جاتے ہیں بلاتا خیر بھاگتے ہیں اور آپس میں آہستہ آہستہ اور اشاروں میں عیب جوئی کرنے لگتے ہیں۔" (آیات ۶۸-۶۹) پھر فرماتا ہے: "قیامت میں مومنین جب بہشت میں مقیم ہوں گے اور تختوں پر تکیہ لگائے بیٹھے ہوں گے وہ کافروں پر ہنسیں گے یعنی جو کافر دُنیا میں مومنوں کی ہنسی اڑایا کرتے تھے اس کے جواب میں وہ آخرت میں مومنوں کی ہنسی کا نشانہ بنیں گے۔" (آیت ۳۴)

ان آیتوں میں مومن پر ہنسنے والے کو گناہگار اور مجرم کہا گیا ہے جس کے معنی ہیں گناہ میں ڈوبا ہوا، کفر کا رخ کرنے والا، سچائی اور نیکی سے دُور اور قیامت میں انہیں مومنوں کے مقابل میں جگہ ملے گی جو بہشت میں ہوں گے اور ظاہر ہے کہ بہشت کے مقابل دوزخ ہے۔

## شاید وہ لوگ بہتر ہوں

خدا سورۃ حجرات میں فرماتا ہے: "اے ایمان والو! تمہارا ایک گروہ دوسرے گروہ کی ہنسی نہ اڑائے۔ ہو سکتا ہے کہ ہنسی اڑانے والوں سے وہ بہتر ہوں جن کی ہنسی اڑائی جائے (درجے کی بلندی اور خدا کے نزدیک اعلیٰ مرتبے کے باعث) اور نہ عورتیں، عورتوں کی ہنسی اڑائیں شاید وہ بہتر ہوں اور نہ اپنے لوگوں کو طعنہ دو اور نہ ان کی عیب جوئی کرو (یعنی اپنے ہم مذہبوں کی ہنسی نہ اڑاؤ۔ چونکہ تمام مومنین نفسِ واحدہ کی طرح یعنی ایک ذات ہیں اس لیے دوسرے کی عیب جوئی اپنی ہی عیب جوئی ہوگی) اور ایک دوسرے کو بڑے ناموں سے نہ پکارو۔" (آیت ۱۱)

تفسیر مجمع البیان میں بیان کیا گیا ہے کہ ثابت بن قیس جب پیغمبر کی مجلس میں آتے تھے تو اصحاب ان کے اونچا سننے کی وجہ سے انہیں رسولِ خدا کے قریب ہی جگہ دے دیتے تھے تاکہ آنحضرت کی باتیں سُن لیں۔ ایک دن صبح کی نماز کے لیے وہ آخری صف میں جا کھڑے ہوئے۔ نماز کے بعد اٹھے اور لوگوں پر پاؤں رکھتے ہوئے جا رہے تھے کہ ان کے اور پیغمبر کے درمیان صرف ایک آدمی کا فاصلہ رہ گیا۔ انہوں نے اس شخص سے کہا کہ ہٹ جاؤ تاکہ میں رسولِ خدا کے قریب بیٹھ سکوں۔ اس شخص نے کہا: "وہیں بیٹھ جاؤ۔" ثابت خفا ہو کر وہیں بیٹھ گئے۔ جب اجالا ہوا تو ثابت نے اس کی طرف دیکھا اور پوچھا: "تُو کون ہے؟" اُس نے کہا میں "میں فلاں ہوں۔" ثابت نے کہا "فلاں ولدِ فلائی۔" اور اس کی ماں کا نام لیا جو اسلام سے پہلے زنا اور عیاشی کے لیے بدنام تھی۔ وہ شخص اس ملامت سے شرمندہ ہو گیا اس نے سر جھکا لیا۔ پھر یہ آیت نازل ہوئی۔

ولانساء من نساء کے بارے میں لکھا ہے: انس کہتے ہیں کہ ایک دن ام سلمہ نے کمر سے سفید ازار باندھ رکھی تھی اور اس کا سر پیٹھ کے پیچھے چھوڑ رکھا تھا جو زمین پر گھسٹتا جاتا تھا۔ عائشہ کو مذاق سوجھا تو حفصہ سے کہا: "ازار کا جو سرا ام سلمہ اپنے پیچھے گھسیٹ رہی ہیں وہ ایسے لگتا ہے جیسے کتے کی زبان منہ سے باہر نکلی ہوئی ہو۔"

نیز پیغمبر کی بیوی، حمی بن اخطب کی بیٹی صفیہ کو بھی ملامت کرتے ہوئے کہتے تھے کہ "اے یہودی کی اولاد"۔  
خدا نے وحی بھیجی: "ایک دوسرے کو عیب نہ لگاؤ اور ایک دوسرے کو بُرے ناموں سے نہ پکارو۔"

پیغمبر اکرم فرماتے ہیں: "قیامت میں ہنسی اُرانے والوں کو لائیں گے۔ ان میں سے ایک کے لیے بہشت کا دروازہ کھولیں گے اور اس سے کہیں گے پھرتی سے اس میں داخل ہو جاؤ۔ وہ رنج و غم کے ساتھ داخل ہونے کے لیے بڑھے گا کہ دروازہ بند کر دیں گے۔ پھر دوسری طرف کا دروازہ کھول کر اس سے کہیں گے کہ جلدی سے داخل ہو جاؤ۔ جیسے ہی وہ دروازے کے نزدیک پہنچے گا دروازہ بند کر دیں گے۔ وہ اسی طرح مصیبت میں گرفتار اور پریشان ہو گا لیکن کسی دروازے سے بھی اندر نہیں جا سکے گا آخر کار نا اُمید ہو جائے گا۔ چنانچہ جب اس سے پھر کہیں گے کہ جلدی سے آؤ وہ نہیں آئے گا۔" (مجتہ البیضاء جلد ۵ ص ۳۲۶)

## (۲) گالی اور طعنا

مومنوں کو بُری باتوں سے نسبت دینا اور ان کے لیے بُرے بُرے الفاظ استعمال کرنا۔ فقہاء کی بول چال میں زنا اور حرام زادگی کی نسبت کو قذف کہتے ہیں اور دوسری بُری نسبتوں کو گالی کہتے ہیں۔ مثلاً اے سود کھانے والے، شرابی، ملعون، بے ایمان، کنجر، کتے، اے سور، گناہگار، بدکار وغیرہ جن سے مخاطب کو ذلیل و خوار کرنا مراد ہوتا ہے۔  
پیغمبر اکرم فرماتے ہیں: "مومن کو گالی دینا گویا اسے ہلاکت کے قریب پہنچانا ہوتا ہے۔" (سباب المومن کا لمشرف علی اہلکۃ کافی) اور اور شاید مراد یہ ہے کہ مومن کو گالی دینا کفر کے قریب پہنچانا اور دین سے خارج ہو جانا ہے کیونکہ کبیرہ گناہوں پر اصرار کرنے کا انجام کفر ہوتا ہے۔

آپ یہ بھی فرماتے ہیں: "مومن کو گالی دینا فسق (گناہ) ہے، اس سے لڑنا کفر اور اس کا گوشت کھانا (غیبت کرنا) گناہ ہے، اور اس کا مال اس کے خون کی طرح حرام رکھا گیا ہے۔" (کافی)

علامہ مجلسی ■ اس حدیث کی تشریح میں فرماتے ہیں: "یہاں فسق کے معنی گناہ کبیرہ کے ہیں جو کفر کے قریب ہوتا ہے۔ اس حدیث سے معلوم ہوتا ہے کہ گالی دینے کا گناہ غیبت سے بھی بڑا ہوتا ہے۔ خصوصاً اس لحاظ سے کہ مومن کو غیبت کے مقابلے میں گالی سے زیادہ تکلیف پہنچتی ہے کیونکہ گالی میں تکلیف منہ پر اور غیبت میں تکلیف پیٹھ پیچھے ہوتی ہے۔"



شرح قتالہ کفر میں فرماتے ہیں: "وہ کفر مراد ہے جو گناہ کبیرہ کے مرتکب کے لیے کہا جاتا ہے یا اس موقع کے اعتبار سے ہے جو اس کے قتل کو حلال شمار کرتا ہے یا اس کے ایمان کے باعث اس سے لڑتا ہے یا یہ کہ مومن سے لڑنا کفر کا سبب ہوتا ہے۔"

### بدترین موت

حضرت امام باقر (علیہ السلام) فرماتے ہیں: "جو شخص مومن کے منہ پر اسے طعنہ دے گا وہ بدترین موت پائے گا اور اس بات کا مستحق ہو گا کہ پھر نیکی کی طرف نہ پلٹے۔" (کافی)

مجلسی ■ اس حدیث کی تشریح کرتے ہیں: "بدترین موت یا دُنیا کے لحاظ سے مثلاً ڈوبنا یا جلنا یا عمارت کے تلے دب جانا یا جانور کی خوراک بن جانا وغیرہ یا آخرت کے لحاظ سے ہے مثلاً یہ کہ کافر مرے یا توبہ کیے بغیر اس دُنیا سے رخصت ہو جائے اور نیکی سے مراد توبہ اور نیک عمل یا ایمان ہے۔"

### کبھی کبھی مظلوم بھی ظالم ہو جاتا ہے

حضرت امام موسیٰ کاظم (علیہ السلام) نے ایسے دو آدمیوں کے بارے میں جو ایک دوسرے کو گالی دیتے ہیں فرمایا ہے کہ جو شروع میں گلی دیتا ہے وہ زیادہ ظالم ہے اور اپنا اور دوسرے کا گناہ اسی کی گردن پر ہے جب تک مظلوم یعنی دوسرا فریق حد سے نہ گذر جائے (کافی) یعنی اگر دوسرا فریق اس کے جواب میں حد سے گذر گیا تو پھر اس کا گناہ اسی کی گردن پر ہو گا۔

اس حدیث کی تشریح میں علامہ مجلسی ■ کے بیان کا خلاصہ یہ ہے کہ دونوں شخصوں کی گالیوں کا گناہ اس شخص کے ذمے ہے جس نے ابتداء میں گالی دے کیونکہ حرام فعل پہلے اسی سے سرزد ہوا ہے اور دوسرے فریق کے ارتکاب گناہ کا باعث بھی یہی بنا ہے۔ اگر وہ گالی نہ دیتا تو دوسرا فریق بھی خاموش رہتا۔ جواب میں دوسرے فریق کی گالی اگرچہ گناہ کی تلافی ہے لیکن خدا نے وہ گناہ ابتداء کرنے والے کے ذمے ہی رکھا ہے بشرطیکہ فریقِ ثانی حد سے تجاوز نہ کرے اور اگر وہ حد سے بڑھ جاتا ہے تو اپنی زیادتی کی وجہ سے وہ خود گالی کی ابتداء کرنے والا بن جاتا ہے۔

## گالی دہرا کر یا زیادہ سخت گالی دے کر حد سے تجاوز کرنا

جواب میں زیادتی کبھی بار بار گالی دینے سے ہوتی ہے۔ مثلاً شروع میں گالی دینے والا ایک بار کہتا ہے کہ اے کتے! وہ جواب میں دوبار کہتا ہے اے کتے! اے کتے! کبھی جواب میں زیادتی اور زیادہ سخت گالی دینے سے ہوتی ہے۔ مثلاً اس شخص کے جواب میں جس نے کہا ہے اے گدھے! یہ کہے اے کتے! یہ جو کہا گیا ہے کہ جب کوئی برابر کا جواب دیتا ہے تو اس کا گناہ بھی شروع کرنے والے کی گردن پر ہوتا ہے ایسی صورت سے متعلق ہے کہا گیا ہے کہ جب اصل گالی قذف یا جھوٹ نہ ہو۔ تو اگر کوئی کہے اے زنا کرنے والے! یا اے چور! تو جب تک گالی دینے والا چور نہ ہو اس کے جواب میں دوسرا یہ نہیں کہہ سکتا کہ اے چور! غرض یہ ہے کہ گالی کے جواب میں ایسی گالیوں تک محدود رہنا چاہیے جو ڈانٹنے پھٹکارنے کے موقع کے لیے مشہور ہے۔ مثلاً کہنا اے بیوقوف، جاہل، ظالم، غافل وغیرہ۔

## بد زبان پر بہشت حرام ہے

رسول خدا فرماتے ہیں: "واقعی خدا نے ہر ایسے بے آبرو گالی دینے والے اور بے شرم پر بہشت حرام کر دی ہے جسے اس بات میں کوئی سمجھک ہی نہیں ہے کہ وہ کیا کہتا ہے اور اس سے کیا کہا جائے گا کیونکہ درحقیقت اگر اس کی تحقیق کی جائے تو یا تو یہ زنا سے ہے یا اس میں شیطان شریک ہے۔" عرض کیا گیا: "اے رسول خدا! آدمیوں کے بیچ میں شیطان بھی شریک ہوتا ہے؟" آپ نے فرمایا: "کیا تم نے خدا کا یہ قول نہیں پڑھا کہ اور اے شیطان! مال اور اولاد میں ان لوگوں کا شریک ہو جانا۔" (کافی۔ باب البذاء)

علامہ مجلسی نے شیخ بہائی سے نقل کیا ہے کہ شاید اس سے یہ مراد ہے کہ جتنی مدت تک بہشت اس پر حرام ہے یا کوئی مخصوص بہشت مراد ہے جس سے وہ محروم ہے اور جو گالی نہ دینے والے مومن کے لیے تیار کی گئی ہے۔

سماعہ کہتا ہے کہ میں حضرت امام جعفر صادق (علیہ السلام) کے پاس گیا۔ آپ نے مجھ سے بات شروع کی: "اے سماعہ! یہ کیا جھگڑا تھا جو تیرے اور تیرے اونٹ والے کے درمیان کھڑا ہو گیا ایسا نہ ہو کہ ٹو گالی بکنے والا، بد زبان اور لعنت بھیننے والا بن جائے۔" میں نے جواب میں کہا: "خدا کی قسم ایسا ہی ہوا کیونکہ اس نے مجھ پر ظلم کیا تھا۔" آپ نے فرمایا: "اگر اس نے تجھ پر ظلم کیا تھا تو تو بھی اس کے سر پڑ گیا اور ٹو نے زیادہ ظلم کیا۔ واقعی یہ ہمارا عمل نہیں ہے۔ میں اپنے شیعوں کو ایسا حکم نہیں دوں گا۔ اپنے پروردگار سے معافی مانگ اور پھر ایسا نہ کرنا۔" (کافی)

پیغمبر اکرم فرماتے ہیں: "جو کوئی کسی مومن کو ایک لفظ سے بھی طعنہ دے گا، بُرا کہے گا خدا اس پر بہشت کی خوشبو حرام کر دے گا حالانکہ بہشت کی خوشبو پانچ سو سال کے فاصلے سے آتی ہے۔" (مستدرک کتاب حج باب ۱۳۹)

اس کے بارے میں روایتیں بہت سی ملتی ہیں لیکن جو کچھ کہا جا چکا ہے وہی کافی ہے۔

یہاں دو باتیں کہنا ضروری ہیں ایک یہ کہ جب کسی مومن کو گالی دی گئی تو چونکہ اس کو دکھ پہنچایا گیا اس لیے آخرت کے عذاب اور سزا کے علاوہ اس مومن کو یہ حق پہنچتا ہے کہ وہ حاکم شرع سے گالی دینے والے کی شکایت کرے تاکہ وہ جس طرح مناسب سمجھے اسے سزا دے جیسا کہ قذف کی گفتگو میں بیان کیا جا چکا ہے کہ گالی دینے والا جس کو گالی دیتا ہے اگر اس سے معافی مانگ لیتا ہے اور اسے منا لیتا ہے تو سزا ساقط ہو جاتی ہے دوسرے یہ کہ اگر اس گناہ پر شرمندہ ہو جائے اور خدا سے معافی مانگ لے تو اس سے عذابِ آخرت بھی اُٹھ جائے گا۔

## گالی جس کسی کو دی جائے

حضرت امام جعفر صادق (علیہ السلام) فرماتے ہیں: "گالی گلوچ اور بدزبانی ظلم ہے اور ظلم جہنم کا مستحق ہے۔" (کافی)

محقق بزرگوار مرحوم میرزا محمد تقی شیرازی مکاسب کے حاشیے میں لکھتے ہیں: روایتوں کے مطابق فحش (گالی) حرام ہے چاہے جس کسی کو دی جائے چاہے وہ مسلمان اور مومن ہو یا کافر اور گناہگار (فاسق)، چھوٹا ہو یا بڑا بلکہ یہ بھی کہا جاسکتا ہے کہ چاہے بچہ اور بے شعور ہو بلکہ بعض روایتوں میں تو جانوروں کو بھی بُرا بھلا کہنے اور گالی دینے سے منع کیا گیا ہے۔

## جواب میں گالی کا حرام ہونا

مخالف یا کافر کو دی جانے والی گالی اگر پلٹا دی جائے اور جواب میں اسے یا کسی دوسرے مومن کو دے دی جائے تو جائز نہیں ہے۔ چنانچہ دنیا کی کسی قوم کے دینی مقدسات کو گالی دینا جائز نہیں ہے کیونکہ اس قوم کا گالی سننے والا کوئی فرد پلٹ کر دینِ الہی کے مقدسات کو گالی دے سکتا ہے اس وقت گناہ گالی کی ابتداء کرنے والے کے ذمے ہو گا یہی وجہ ہے کہ سورۃ انعام میں اس بات سے صاف صاف منع فرمایا گیا ہے۔

تفسیر المیزان میں لکھا ہے کہ اس دینی ادب کو ملحوظ خاطر رکھو کہ دینی مقدسات اس احترام کی وجہ سے توہین اور ہنسی سے محفوظ رہتے ہیں چونکہ یہ انسانی فطرت کا تقاضا ہے کہ وہ اپنے مقدسات کا احترام بچانے کے لیے ان لوگوں کے مقابلے پر کھڑا ہو جاتا ہے

جو حد سے بڑھ جاتے ہیں اور اکثر اوقات غیظ و غضب کی شدت ان لوگوں کے مقدسات کو بُرا بھلا کہنے پر مجبور کر دیتی ہے اور چونکہ یہ ممکن ہے کہ مسلمان اپنے پروردگار کا بچاؤ کرنے کے لیے بتوں کو گالیاں دیں جس کے جواب میں مشرکین مجبور ہو جائیں کہ خدا کے حریم مقدس کی توہین کریں اس لیے خدا انہیں (مسلمانوں کو) حکم دیتا ہے کہ مشرکوں کے خداؤں کو بُرا نہ کہو کیونکہ اگر تم بُرا کہو گے اور جھگڑے کی صورت میں وہ بھی خدا کے حریم مقدس کی ایسی ہی توہین کریں گے تو درحقیقت خدا کی توہین کی ذمہ داری خود مومنین پر ہی آپڑے گی۔

### (۳) مومن کو ذلیل اور بے وقار کرنا

حضرت امام جعفر صادق (علیہ السلام) فرماتے ہیں: "جو کوئی کسی مومن کو افلاس اور ناداری کی وجہ سے چھوٹا اور حقیر سمجھے گا خدا اسے قیامت میں خلاق کے سامنے رسوا کرے گا۔" (کافی۔ باب ایمان والکفر)

آپ یہ بھی فرماتے ہیں: "جو کوئی حاجت مندیٰ غیر حاجت مند مومن کو ذلیل سمجھے گا خدا اسے اس وقت تک ذلیل اور دشمن سمجھے گا جب تک کہ وہ اس مومن کو ذلیل سمجھنے سے باز نہیں آجاتا۔" آپ یہ بھی فرماتے ہیں: "جب قیامت کا دن آئے گا تو منادی آواز دے گا کہ میرے دوستوں سے منہ پھیرنے والے کہاں ہیں؟ اس پر کچھ ایسے لوگ کھڑے ہو جائیں گے جن کے چہروں پر گوشت نہیں ہوگا اور کہا جائے گا کہ یہ وہ لوگ ہیں جنہوں نے مومنوں کو ستایا، ان کے مقابلے پر کھڑے ہو گئے، ان سے دشمنی برقی اور ان کے دین کے باعث ان پر سختی کی۔ اس کے بعد حکم دیا جائے گا کہ انہیں دوزخ میں ڈال دو۔" آپ نے یہ بھی فرمایا کہ خدا فرماتا ہے: "جو کوئی میرے کسی دوست کی بے عزتی کرتا ہے اس نے میرے خلاف لڑائی میں پوزیشن سنبھال لی ہے اور میں اپنے دوست کی مدد کرنے میں ہر چیز سے زیادہ پھر تیلا ہوں۔" (کافی)

ابوہارون کہتا ہے کہ میں حضرت امام صادق (علیہ السلام) کی مجلس میں حاضر تھا جب حضرت نے حاضرین سے فرمایا: "تم ہمیں کیوں ذلیل کرتے ہو؟" اس پر ایک خراسانی شخص کھڑا ہوا اور بولا: "خدا ہمیں اس بات سے پناہ میں رکھے کہ ہم آپ کو یا آپ سے متعلق کسی چیز کو بھی ذلیل کریں۔" آپ نے فرمایا: "ہاں ہاں واقعی تو خود مجھے ذلیل کرنے والوں میں سے ایک ہے۔" اس نے کہا: "خدا کی پناہ جو میں نے کبھی آپ کو ذلیل کیا ہو۔" آپ نے فرمایا: "تجھ پر افسوس ہے کیا ایسا نہیں ہوا کہ جب ہم لوگ جعفر کے نزدیک تھے تو ایک شخص نے تجھ سے درخواست کی تھی کہ اسے میل بھر کے لیے سوار کر لے اور کہا تھا کہ خدا کی قسم میں پیدل چلتے چلتے تھک گیا ہوں اور عاجز آچکا ہوں لیکن تو نے سر اٹھا کر نہیں دیکھا اور اس کی طرف توجہ نہیں کی۔ تو نے اسے بے شک حقیر جانا اور مومن کو حقیر جاننے والے نے مجھے ذلیل کیا اور خدا کی عزت کھو دی۔" (وسائل الشیعہ کتاب حج باب ۱۸)

## (۴) مومن کو برا بھلا کہنا اور رسوا کرنا

حضرت امام باقر (علیہ السلام) اور حضرت امام صادق (علیہ السلام) فرماتے ہیں: "وہ طریقہ جو انسان کو کفر کے نزدیک پہنچا دیتا ہے یہ ہے کہ اپنے کسی دینی بھائی کے ساتھ ساتھ رہے اور اس کی غلطیاں اور خطائیں جمع کرتا جائے اور پھر ایک دن ان کی وجہ سے اسے سخت سست کہے۔" (کافی کتاب الایمان والکفر)

پیغمبر اکرم نے فرمایا: "اے وہ لوگو! جو زبان سے تو اسلام لائے ہو لیکن تمہارے دلوں میں ابھی ایمان نے جڑ نہیں پکڑی ہے مسلمانوں کو جھڑکیاں نہ دو اور ان کی عیب جوئی نہ کرو کیونکہ جو کوئی ان کی عیب جوئی کرے گا خدا اس کی عیب جوئی کرے گا اور جس کی خدا عیب جوئی کرے گا اسے رسوا بھی کر دے گا چاہے وہ اپنے گھر میں ہی رہتا ہو۔" (کافی باب الایمان والکفر)

حضرت امام صادق (علیہ السلام) فرماتے ہیں: "جو شخص کسی مومن کو برا بھلا کہے گا خدا اسے دنیا اور آخرت میں ملامت کرے گا۔" (کافی)

یہی بات پیغمبر اکرم بھی فرماتے ہیں: "جو کوئی کسی بُرے کام کا پردہ کھولتا ہے وہ اس شخص کی طرح ہے جس نے وہ کام کیا ہے اور جو کوئی کسی مومن کو کسی بات پر برا بھلا کہے گا وہ اپنے مرنے سے پہلے خود بھی اس بات کا مرتکب ہو گا۔" (کافی)

واضح رہے کہ ملامت کرنے کا حرام ہونا نہی از منکر کے خلاف نہیں کیونکہ دراصل نہی از منکر نصیحت اور ہمدردی ہے۔

حضرت امام صادق (علیہ السلام) نے فرمایا: "جو کوئی ایسی حکایت بیان کرتا ہے جو کسی مومن کو نقصان پہنچانے والی ہوتی ہے اور اس کا مقصد یہ ہوتا ہے کہ اسے گندہ کرے اور آبروریزی کرے جس سے وہ لوگوں کی نگاہوں میں ذلیل ہو جائے خدا اسے اپنے آپ سے بے تعلق کر کے شیطان کی طرف دھکیل دے گا لیکن شیطان بھی اسے قبول نہیں کرے گا۔" (کافی باب الروایہ علی المؤمن)

اس حدیث کی شرح بیان کرتے ہوئے علامہ مجلسی **■** کہتے ہیں: "یعنی وہ کوئی ایسی حکایت بیان کرے جس سے اس مومن کی کم عقلی اور رائے کی کمزوری ثابت ہوتی ہو اور یہ بھی ممکن ہے کہ عمل کی حکایت بھی اس میں شامل ہو۔"

یہاں ثابت ہونے (دالالت) سے محبت اور تائید کرنا مراد ہے اور شاید شیطان کا اس کو قبول نہ کرنا یہ ہو کہ شیطان کی غرض انسان کی گمراہی اور ہلاکت اور خدا سے اس کا جدا ہونا ہے اور چونکہ اس کا یہ مقصد حاصل ہو چکا ہے اس لیے اب اس سے کوئی غرض باقی نہیں رہی اور وہ اس سے دُور رہنا چاہے۔

محمد بن فضیل نے حضرت امام موسیٰ کاظم (علیہ السلام) سے عرض کیا: "قربان جاؤں! میں اپنے دینی بھائی کی کوئی ایسی بات سنتا ہوں جو بُری ہے اور لوگوں کو ناگوار گذرتی ہے اس کے بعد میں اپنے بھائی سے پوچھتا ہوں کہ میں نے تیری بات سُنی ہے کیا یہ سچ ہے؟ تو وہ انکار کر دیتا ہے حالانکہ مجھے جن لوگوں نے اطلاع دی تھی وہ معتبر اور ثقہ ہیں۔" آپ نے فرمایا: "اے محمد! اپنے بھائی کے بارے میں اپنے آنکھ اور کان کو جھوٹا سمجھ یعنی یہ کہہ کہ میری آنکھ اور میرے کان نے غلط دیکھا اور غلط سنا۔ اگر پچاس اشخاص بھی تیرے بھائی کے بارے میں کوئی بات کہیں اور وہ انکار کرے تو اپنے بھائی کو ہی سچا سمجھ اور انہیں جھٹلا یعنی یہ کہہ کہ ان سے غلطی ہوئی ہے اور وہ بات ظاہر نہ کر جس کی وجہ سے تو اسے برا، داغدار اور بے آبرو کر سکتا ہے کیونکہ اگر تو ایسا کرے گا تو تیرا شمار ان لوگوں میں ہو گا جن کے بارے میں خدا نے قرآن مجید میں فرمایا ہے کہ ان لوگوں کے لیے جو مومنوں میں سے کسی مومن کے بُرے کام کو ظاہر کرنا پسند کرتے ہیں دنیا اور آخرت میں دردناک عذاب ہے۔" (وسائل الشیعہ کتاب حج باب ۱۵۷)

رسولِ خدا فرماتے ہیں: "جو کوئی اپنے بھائی کی عیب جوئی اور اس کے چھپے ہوئے عیب کو ظاہر کرنے کی خاطر سفر کرے گا وہ اس راہ میں جو اپنا پہلا قدم اٹھائے گا وہ دوزخ میں رکھے گا اور خدا اسے قیامت میں سب لوگوں کے سامنے رسوا کرے گا اور اس کے چھپے ہوئے عیب ظاہر کر دے گا۔" (وسائل الشیعہ کتاب حج باب ۱۵۲)

حضرت امام صادق (علیہ السلام) فرماتے ہیں: "جو کوئی کسی مومن کے خلاف کوئی حکایت بیان کرے گا تاکہ اسے گندہ کرے اور اس کی آبروریزی کرے خدا اسے ایسی جگہ رکھے گا جہاں جہنم کا خون، پیپ ہو گا (جس جگہ زنا کار جنسی اعضاء سے نکلی ہوئی گندگیاں جمع ہوں گی)۔" (حج۔ مستدرک باب ۱۳۷)

حضرت امام صادق (علیہ السلام) فرماتے ہیں: "جس کسی کو کسی مومن کا کوئی گناہ معلوم ہو اور وہ اسے چھپانے کے بجائے ظاہر کر دے اور اس مومن کی بخشش کے لیے دعا نہ کرے وہ شخص خدا کے نزدیک اسی کے برابر گناہگار ہوتا ہے اور اس سے کہ گناہ کی ذمہ داری بھی اسی کے سر آجاتی ہے اور گناہ کرنے والا بخشا جاتا ہے کیونکہ دنیا میں اس کا بدنام اور رسوا ہونا ہی اس کا کفارہ بن جاتا ہے پھر آخرت میں اس کی رسوائی نہیں ہوتی چونکہ خدا کریم ہے وہ ایک گناہ پر بندے کو دو مرتبہ سزا نہیں دے سکتا اور نہ دو مرتبہ رسوا کر سکتا ہے۔" (حج۔ مستدرک باب ۱۳۷)

غرض اس گناہ کی اُضروی سزا اس کے ظاہر کرنے والے کے ذمے ہے۔ اس کے بارے میں بھی بہت سی روایتیں ملتی ہیں لیکن اتنی ہی روایتوں پر اکتفا کیا جاتا ہے۔

## (۵) مومن کی ہجو شعریا نثر میں

شیخ انصاری علیہ الرحمۃ فرماتے ہیں: "قرآن، سنت، اجماع اور عقل کی رو سے مومن کی ہجو کرنا حرام ہے کیونکہ مومن کی ہجو میں عیب جوئی، طعنہ زنی، غیبت کرنا، ملامت کرنا اور بھید کھولنا شامل ہے اور ان میں سے ہر ایک ہلاک کرنے والا گناہ کبیرہ ہے اس لیے وہ تمام چیزیں جو ان مذکورہ باتوں میں بیان کی گئیں اس میں بھی داخل ہیں اور اگر کسی ایسی بات کی ہجو کی جائے جو اس شخص میں موجود نہ ہو تو پھر یہ بہتان بھی ہے۔"

گناہگار مومن اور بے گناہ مومن کی ہجو میں کوئی فرق نہیں ہے۔ دونوں کی ہجو یکساں ہے اور جو روایت اس معاملے میں فاسقوں کی مذمت کے متعلق ملتی ہے اس سے بے ایمان لوگ یا وہ لوگ مراد ہیں جو ظاہر میں گناہ کرتے ہیں لیکن غیر مومن کی ہجو حرام نہیں ہے کیونکہ اس کا کوئی احترام نہیں ہے۔ ہر صاحبِ بدعت کی اس بات کی ہجو جو اس میں موجود ہے اس نیت سے جائز ہے کہ اسے پہچنوا یا جائے اور کوئی اس کے جال میں نہ پھنسے۔

## (۶) مومن کو دکھ دینا

خدا سورۃ احزاب میں فرماتا ہے: "جو لوگ مومن مردوں اور عورتوں کو ان کے کچھ کیے بغیر (یعنی ایسا جرم کیے بغیر جس کی سزا میں انہیں اذیت دی جائے) دکھ دیتے ہیں وہ بلاشبہ گناہ اور بہت بڑے جھوٹ کے مرتکب ہوتے ہیں۔ (یعنی جھوٹے الزام کے عذاب کے مستحق اور ظاہری سزا کے لائق ہیں۔)" (آیت ۵۸)

حضرت امام صادق (علیہ السلام) فرماتے ہیں: "خدا فرماتا ہے کہ جو کوئی میرے مومن بندے کو ستاتا ہے وہ میرے خلاف لڑائی کا اعلان کرتا ہے اور جو شخص میرے مومن بندے کا احترام کرتا ہے وہ میرے غصے اور ناخوشی سے آسودہ اور بے خوف رہتا ہے۔" (کافی)

رسول خدا فرماتے ہیں: "جو کوئی کسی مومن کو ستاتا ہے وہ مجھے دکھ دیتا ہے اور جو مجھے دکھ دے گا وہ خدا کو دیکھ پہنچائے گا اور جو خدا کو دکھ دے گا وہ تورات، انجیل، زبور اور قرآن کی رو سے ملعون ہوگا۔" ایک اور حدیث میں ہے: "اس شخص پر خدا، فرشتوں اور تمام لوگوں کی لعنت ہوگی۔" (حج۔ مستدرک باب ۱۲۵)

اسی طرح آپ نے یہ بھی فرمایا ہے: "جو شخص کسی مومن کو رنجیدہ کرے گا پھر چاہے تمام دنیا بھی اسے دے دے گا اس کی دل شکنی کے گناہ کی تلافی نہیں ہو سکے گی اور دینے والے کو بھی اس کا اجر نہیں مل سکے گا۔"

آپ یہ بھی فرماتے ہیں: "جس نے کسی مومن کو ناحق ستایا اس نے گویا دس بار مکہ معظمہ کو اجاڑا، اور ایک ہزار خدا کے مقرب فرشتوں کو قتل کیا۔" (حج۔ مستدرک باب ۱۳۵)

اس حدیث سے معلوم ہوتا ہے کہ مومن کی عزت مکہ اور بیت المعمور کی دس گنی اور ملائکہ کی ہزار گنی ہے

### پڑوسی کو ستانے کی سزا بہت سخت ہوتی ہے

خدا نے کئی مقامات پر جن دوسرے لوگوں کا ستایا بہت زور دے کر حرام بتایا ہے اور اس ستانے کے باعث دنیا اور آخرت کی سخت سزائیں تجویز کی ہیں ان میں پڑوسی بھی شامل ہے۔

انصار میں سے ایک شخص رسول خدا کے پاس آیا، اس نے عرض کیا کہ میں نے فلاں محلے میں ایک گھر مول لیا ہے اور میرا سب سے قریبی پڑوسی ایک ایسا شخص ہے جس سے مجھے بھلائی کی امید نہیں ہے اور میں اس کے شر سے محفوظ اور بے خوف نہیں ہوں۔ رسول خدا نے علی، سلیمان، ابوذر اور مقدمہ سے فرمایا کہ مسجد میں جا کر اونچی آواز سے اعلان کر دیں کہ جس کا پڑوسی اس کے شر اور آزار سے محفوظ اور مطمئن نہیں ہے وہ ایمان نہیں رکھتا یعنی بے ایمان ہے۔ ان لوگوں نے تین بار یہ اعلان کیا۔ اس کے بعد آنحضرت نے اپنے ہاتھ سے چالیس گھروں کے چالیس دروازوں کی دائیں اور بائیں طرف جو آپ کے سامنے تھے اشارہ فرمایا (یعنی چاروں طرف کے چالیس گھروں تک جو پڑوس میں ہیں اور جنہیں اس کا خیال رکھنا چاہیے۔) (کافی کتاب العشرہ۔ باب حسن الجوار)

حضرت زہرا = کے مصحف میں ہے کہ جو کوئی خدا اور قیامت کے دن پر ایمان رکھتا ہے وہ اپنے پڑوسی کو نہیں ستاتا، مہمان کی عزت کرتا اور سچ بولتا یا چپ رہتا ہے۔

حضرت امام صادق (علیہ السلام) فرماتے ہیں: "جو شخص اپنے پڑوسی سے اچھا سلوک نہیں کرتا وہ ہم میں سے نہیں ہے۔" (کافی)

پیغمبر اکرم کا ارشاد ہے: "جو کوئی اپنے پڑوسی کو دکھ دے گا خدا اسے بہشت کی خوشبو سونگھنے سے محروم رکھے گا اور اس کی جگہ دوزخ ہوگی اور دوزخ بُرا ٹھکانا ہے اور جو کوئی اپنے پڑوسی کا حق ادا نہیں کرتا وہ ہم میں سے نہیں ہے جبرائیل ہمیشہ پڑوسی کی اس قدر سفارش کرتے رہتے تھے کہ مجھے گمان ہوا پڑوسی کو بھی تر کے میں سے حصہ ملے گا۔"

(وسائل الشیعہ کتاب حج باب ۸۶)



آپ نے یہ بھی فرمایا جو اپنے پڑوسی کو ستانے گا اور جس کا پڑوسی اس کے آزار سے مطمئن اور امان میں نہیں رہے گا وہ بہشت میں نہیں جاسکے گا۔ (وسائل المستدرک کتاب حج باب ۷۲)

ایک دن اصحاب نے آنحضرت سے عرض کیا کہ: "فلاں عورت دن بھر روزہ رکھتی اور رات بھر عبادت کرتی ہے اور صدقہ خیرات بھی دیتی ہے لیکن اپنے پڑوسی کو اپنی زبان سے دکھ پہنچاتی ہے۔" رسول خدا نے فرمایا: "اس عورت میں کوئی خوبی نہیں ہے۔ وہ اہل جہنم سے ہے۔" لوگوں نے کہا: "فلاں عورت صرف واجب نماز پڑھتی اور ماہ رمضان کے روزے رکھتی ہے اور اپنے پڑوسی کو نہیں ستاتی۔" آپ نے فرمایا: "وہ بہشت میں جائے گی۔" آپ نے یہ بھی فرمایا: "پڑوسی تین قسم کے ہوتے ہیں، پہلا وہ پڑوسی جو تین حق رکھتا ہے اور وہ ایسا پڑوسی ہوتا ہے جو مسلمان اور رشتے دار ہے۔ دوسرا وہ جو دو حق رکھتا ہے اور وہ پڑوسی مسلمان ہے۔ تیسرا پڑوسی کافر جو صرف پڑوسی کا حق رکھتا ہے۔" (حج۔ مستدرک باب ۷۲)

حضرت امام صادق (علیہ السلام) فرماتے ہیں: "جو اپنے پڑوسی کو ستاتا ہے وہ ملعون ہے۔ (کافی)

آپ نے یہ بھی فرمایا کہ جب بنیامین حضرت یعقوب کے پاس سے چلے گئے تو انہوں نے فریاد کی: "اے خدا! تو مجھ پر رحم نہیں فرماتا جو ٹوٹنے میرا بیٹا لے لیا اور میری آنکھیں بے نور کر دیں۔" خدا نے ان پر وحی نازل کی: "اگر میں نے اسے مار ڈالا ہو گا تو اسے زندہ کر دوں گا تاکہ اسے تجھ تک پہنچا دوں، لیکن تو اس بھیر کو یاد کر جس کا سر تو نے کاٹ ڈالا تھا۔ اسے بھونا اور کھایا اور فلاں فلاں تیرے پڑوس میں بستے تھے اور روزہ رکھتے تھے لیکن تو نے اس میں سے کچھ بھی تو انہیں نہیں دیا۔" (حج۔ مستدرک باب ۷۲)

ایک اور روایت میں ہے کہ اس کے بعد یعقوب کا یہ دستور ہو گیا تھا کہ ہر روز صبح کے وقت منادی ان کے گھر سے ایک فرسخ کے فاصلے تک اعلان کرتا تھا کہ جس کسی کو ناشتے کی ضرورت ہو وہ یعقوب کے گھر آجائے اور شام کے وقت بھی ندا کرتا تھا کہ جو کوئی شام کا کھانا چاہتا ہے وہ یعقوب کے گھر آجائے۔

اس حدیث سے اچھی طرح واضح ہو جاتا ہے کہ پڑوسی کا حق کتنا اہم ہوتا ہے۔ پڑوسی کے حقوق بہت سی حدیثوں میں بیان کیے گئے ہیں لیکن اختصار کے خیال سے صرف ان کا خلاصہ پیش کیا جاتا ہے:

## پڑوسی کے حقوق

پڑوسی سے مہربانی کا سلوک کرو اور اس سے بھلائی کرنے میں تامل نہ کرو، اسے جس چیز کی ضرورت ہو دے دو، اسے اپنے مال میں شریک سمجھو، اسے سلام کرو، جو باتیں وہ چھپانے رکھنی چاہتا ہے انہیں مت کریدو، بیماری میں اس کی مزاج پر سی، مصیبت میں ہمدردی اور اس کے غم میں شرکت کرو اور شادی میں اسے مبارکباد دو، اگر اس کا کوئی عیب معلوم ہو جائے تو اسے چھپاؤ، اگر

اس سے کوئی خطا ہو جائے تو معاف کر دو۔ اگر درمیانی دیوار پر وہ کچھ کرنا چاہے تو منع نہ کرو، اگر وہ اپنے پڑوسی کے میدان سے کوئی پائپ یا گٹر گزارنا چاہتا ہے تو نہ روکو، گھر کے سامان میں جو چیز اس کے لیے ضروری ہو اس کے دینے سے دریغ نہ کرو، اپنی آنکھیں پڑوسی کے اہل و عیال سے بند رکھو، جب وہ گھر میں نہ ہو تو اس کے گھر سے غافل نہ رہو، اس کی اولاد پر مہربانی کرو اور انہیں دین اور دنیا کی اچھی اچھی باتیں بتاؤ، اگر مدد چاہے تو اس کی مدد کرو، اگر قرض مانگے تو ادھار دے دو۔ اس کی اجازت کے بغیر اپنے گھر کو اونچا نہ اٹھاؤ۔ جس سے اس کے گھر کی ہوا رُک جائے، جو مزیدار کھانا گھر میں لایا جاتا ہے پڑوسی کو بھی اس میں سے بھجواؤ یا ایسا ممکن نہ ہو تو چھپا کر رکھو تاکہ پڑوسی کے بچوں تک اس کی خوشبو نہ پہنچے اور انہیں بے چین نہ کرے۔ ممکن ہے پڑوسی بچوں کے لیے ایسی غذا مہیا نہ کر سکے۔

### شوہر / بیوی کو ستانا

پیغمبر اکرم فرماتے ہیں: "جو بیوی اپنے شوہر کو ستاتی ہے خدا اس کی نمازیں اور نیک کام اس وقت تک قبول نہیں کرے گا جب تک وہ اپنے شوہر کی حق ادا نہیں کر دیتی اور اسے اپنے آپ سے راضی نہیں کر لیتی، چاہے وہ برابر دن میں روزہ رکھے، غلام آزاد کرتی رہے اور بہت سا مال خیرات کرتی رہے، وہ سب سے پہلے جہنم میں داخل ہوگی۔"

اس کے بعد آپ نے فرمایا: "جو شوہر اپنی بیوی کو ستاتا ہے اس کے بھی وہی ہو گا جو بیوی کے بارے میں کہا گیا۔ جو کوئی اپنی بیوی کے بُرے برتاؤ کو برداشت کرے گا اور خدا سے اپنے صبر کا صلہ چاہے گا تو اسے بھی ہر بار صبر کرنے پر وہی صلہ ملے گا جو حضرت ایوب کو صبر کرنے پر ملا تھا اور اس کی بیوی کے لیے ہر چوبیس گھنٹے میں ریگستان کی ریت کے ذروں کے برابر گناہ ہوں گے اور اگر اپنے شوہر کو اپنے آپ سے رضامند کرنے سے پہلے مر جائے گی تو منافقوں کے ساتھ اوندھے منہ جہنم کے سب سے نچلے درجے میں جائے گی۔ جو بیوی اپنے شوہر سے بناہ نہیں کرتی، شوہر جو خرچ دیتا ہے اس پر صبر نہیں کرتی، شوہر پر دباؤ ڈالتی ہے اور جس بات کی شوہر میں سکت اور طاقت نہیں ہوتی اس پر مجبور کرتی ہے تو خدا اس کا ایسا نیک کام بھی قبول نہیں کرے گا جو آتش جہنم کو دُور کرتا ہے اور اس وقت تک اس پر غصہ کرتا رہے گا جب تک کہ اس کا یہی طریقہ رہتا ہے۔" (وسائل الشیعہ کتاب نکاح

باب ۸۲)

## مفلس کو ستانا

خدا سورة البقرہ میں فرماتا ہے: "تم جو خیرات دیتے ہو اسے لینے والے پر احسان جتا کر اور اسے دکھ پہنچا کر باطل نہ کرو۔" (آیت ۲۶۲) اور یہ بھی فرماتا ہے: "غریب سے اچھی اچھی باتیں اور بخشش اس خیرات دینے سے بہتر ہے جس کے بعد اسے دکھ پہنچے۔" (آیت ۲۶۳) مثلاً اس سے منہ پھیر لویا اس سے رکھائی برتو یا خیرات اور صدقے کے عوض اسے کسی کام پر مجبور کرو۔

روایت ہے کہ جو کوئی نیک کام کر کے احسان جتاتا ہے وہ بہشت میں داخل نہیں ہو سکے گا۔ (لمالی الاخبار ص ۲۷۷) اور ایک اور حدیث میں ہے کہ اس پر بہشت حرام ہے۔

یہ بھی فرمایا ہے کہ غریبوں پر احسان دھرنے والا دنیا اور آخرت میں ملعون ہے اور والدین اور بہن بھائیوں پر احسان جتانے والا خدا کی رحمت اور اس کے فرشتوں کی مہربانی سے دُور ہے، دوزخ کے قریب ہے، اس کی دعا قبول نہیں ہوگی، اس کی حاجت پوری نہیں ہوگی اور خدا دنیا اور آخرت میں اسے رحمت کی نظر سے نہیں دیکھے گا۔

## مکرو فریب

وہ گناہ کبیرہ جس کے لیے جہنم کا وعدہ کیا گیا ہے مگر اور غدر یعنی وعدہ خلافی اور دھوکا دینا ہے۔ چنانچہ روایات میں ان تینوں کی سزا آتش دوزخ بتائی گئی ہے۔ اصول کافی کی کتاب ایمان و کفر کے باب مکرو غدر و خدیعہ میں اس مضمون سے متعلق چھ حدیثیں بیان کی گئی ہیں جن میں سے دو بطور نمونہ یہاں پیش کی جاتی ہیں:

حضرت امیر المومنین (علیہ السلام) فرماتے ہیں: "اگر مکرو فریب کی سزا آتش جہنم نہ ہوتی تو میں سب لوگوں سے زیادہ مکار ہوتا۔" آپ یہ بھی فرماتے ہیں: "بلاشبہ دھوکے بازی، عیاشی اور خیانت کی سزا آتش جہنم ہے۔" (کافی)

وسائل میں لکھا ہے کہ پیغمبر اکرم فرماتے ہیں: "مسلمان کو مکرو اور دھوکا نہیں کرنا چاہیے کیونکہ میں نے جبریل سے سنا ہے کہ مکرو اور دھوکے کا نتیجہ جہنم ہے۔" پھر فرمایا: "جو کوئی کسی مسلمان کو دھوکا دے یا اس سے خیانت کرے وہ ہم میں سے نہیں۔" (وسائل الشیعہ کتاب حج باب ۱۳۷) اور قریب قریب اسی مضمون کی کچھ اور حدیثیں نقل کی ہیں اور ویسے ہی مستدرک میں اس مضمون کی کچھ روایتیں نقل کی گئی ہیں۔ مثلاً

لوگوں نے امیر المومنین سے کہا کہ جو آپ کا مخالف (معاویہ) ہے وہ جس حکومت پر قابض ہے اسے اس وقت تک معزول نہ کیجئے جب تک آپ کی حکومت مستحکم نہ ہو جائے۔ آپ نے فرمایا کہ مکرو، فریب اور وعدہ خلافی کا انجام جہنم ہے۔ (مستدرک)

## مکرو، غدر اور خدعہ کے معنی

غدر کا جس کے معنی بے وفائی اور وعدہ خلافی کے ہیں۔ مکرو فریب اور خدعہ دونوں کے معنی دوسرے کے ساتھ اس طرح بُرائی کرنے کے ہیں کہ وہ سمجھ نہ پائے۔ مثلاً ظاہر میں اس کے ساتھ بھلائی لیکن باطن میں بدی ہو یا ظاہر میں تو یہ جتایا جائے کہ اس سے کوئی سروکار ہی نہیں ہے اور درپردہ آزار رسانی کی گھات میں رہے۔ غرض مکرو اور خدعہ دو غلاپن یعنی منافقت اور دورنگی یعنی ظاہر میں اچھا اور باطن میں بُرا ہونا ہے اور اس کی دو قسمیں ہیں، ایک خدا، پیغمبر اور امام کے ساتھ مکرو اور خدعہ اور دوسری قسم لوگوں کے ساتھ مکرو فریب۔

## خدا سے دھوکا

خدا سے دھوکے کی بدترین قسم منافقوں کا دھوکا ہے یعنی وہ لوگ جو اپنا کفر چھپائے رکھتے ہیں اور ظاہر میں اسلام اور ایمان کا اظہار کرتے ہیں۔ چنانچہ خدا سورۃ البقرہ میں فرماتا ہے: "وہ خدا اور اہل ایمان کا دھوکا دیتے ہیں حالانکہ وہ اپنے آپ کو دھوکا دیتے ہیں لیکن یہ بات نہیں سمجھتے۔" (آیت ۹)

اگر یہ کہا جائے کہ خدعہ اس وقت کہتے ہیں جب وہ شخص جسے دھوکا دیا جائے بے خبر ہو اور خدعہ کو نہ سمجھے تو پھر یہ خدعہ خدا کے ساتھ کس طرح ہو سکتا ہے؟ اس کا جواب یہ ہے کہ چونکہ یہ لوگ پیغمبر اور مومنوں سے فریب کرتے تھے تو وہی خدا کے ساتھ فریب کہلاتا ہے یا یہ کہ منافقین خدا سے اس طرح دھوکا اور فریب کرتے ہیں کہ اپنا کفر چھپاتے اور ایمان ظاہر کرتے تھے۔ اس بات کے معنی کہ یہ اپنے آپ کو دھوکا دیتے ہیں یہ ہیں کہ ان کے فریب سے پیغمبر اور مومنوں کو کوئی نقصان نہیں پہنچتا بلکہ یہ خود ہی چوٹ کھا جاتے ہیں کیونکہ یہ ہر نیکی اور بھلائی سے محروم رہ جاتے ہیں اور دنیا میں بدنام اور آخرت میں عذابِ الہی میں گرفتار ہو جاتے ہیں۔

خدا سے دھوکا کرنے میں دکھاوے کی عبادت شامل ہے جس کا ذکر شرک کی بحث کے آخر میں تفصیل سے کیا جا چکا ہے۔

### روحانی مقامات کا دعویٰ

خدا کو دھوکا دینے میں بعض بلند دینی مناصب و مقامات کا دعویٰ کرنا شامل ہے جبکہ وہ حقیقت میں ان سے محروم ہو مثلاً صبر، شکر، توکل، محبت، رضا، تسلیم، اخلاص وغیرہ مقامات کا دعویٰ۔ مثلاً وہ دعویٰ کرتا ہے کہ اس کا معبود خدائے واحد ہے۔ اس کے سوا کوئی نہیں ہے اور کہتا ہے: "ایک نعبد" حالانکہ وہ شیطان کو پوجتا ہے یا کہتا ہے "اللہ اکبر" یعنی خدا میرے نزدیک ہر چیز سے بڑا اور اونچا ہے جبکہ مال و مرتبہ اور دنیاوی حیثیتوں نے اس کے دل میں ریشہ دوانی کر کے بڑی اہمیت حاصل کر رکھی ہے۔ چنانچہ اگر اس سے کہیں کہ خدا کی خاطر فلاں گناہ چھوڑ دے تو آمادہ نہیں ہوتا البتہ اگر یہ سمجھ لیتا ہے کہ اس سے اس کے مال، آبرو یا اس کی دوسری دنیاوی حیثیتوں کو نقصان پہنچ سکتا ہے تو اسے ترک کر دیتا ہے۔

حضرت امام صادق (علیہ السلام) فرماتے ہیں: "جس وقت تم تکبیر کہو تو تمہیں چاہیے کہ دنیا کی تمام چیزوں کو خدا کی بزرگی کے سامنے چھوٹا سمجھو کیونکہ جس وقت بندہ تکبیر کہتا ہے اور خدا یہ جان لیتا ہے کہ اس کے دل میں اس کی تکبیر کے خلاف کوئی بات موجود ہے۔ یعنی وہ خدا کے سوا کسی اور کو زیادہ سمجھتا ہے تو خدا اس سے فرماتا ہے اے جھوٹے اٹو مجھے فریب دیتا ہے۔ مجھے اپنی عزت اور جلال کی قسم ہے کہ میں تجھے اپنی یاد کی مٹھاس، اپنی مناجات کے مزے اور اپنے قریب پہنچنے سے محروم کر دوں گا۔" (صلوٰۃ مستدرک باب ۲)

### بزرگانِ دین سے دھوکے بازی

بزرگانِ دین سے دھوکے بازی مثلاً ایک شخص ان سے کہتا ہے: "موال لکم ولما لیا نکم" یعنی میں تم سے اور تمہارے دوستوں سے محبت کرتا ہوں حالانکہ دوستوں سے اسے کوئی تعلق ہی نہیں ہے اور اہل بیت سے ان کی نسبت کا لحاظ ہی نہیں کرتا یا کہتا ہے: "التارک للخلاف علیکم" جو بات تمہارے خلاف جاتی ہے وہ میں نے ترک کر دی ہے حالانکہ اس نے ہزاروں باہر ان کی مخالفت کی ہے اور کرتا ہے جیسا کہ جھوٹ کی گفتگو میں بیان کیا گیا ہے۔

## خدا کے بندوں سے دھوکا

ان آخرت سے بے خبر لوگوں میں جو طرح طرح کی دھوکے بازی، بہانے بازی اور فریب کاری عام ہے وہ اسی قسم سے متعلق ہے اور سب کی سب حرام اور گناہ کبیرہ ہے اور جتنا اس کا فساد زیادہ ہوتا اس کی حرمت اور سزا بھی اتنی شدید ہوگی۔

خدا سورۃ فاطر آیت ۴۲ میں فرماتا ہے: "دھوکا خود اپنے ہی کرنے والے کی طرف پلٹتا ہے۔" یعنی ہر دھوکے باز کا دھوکا اسی کی طرف واپس آتا ہے اور جو کچھ اس نے دوسرے کے بارے میں سوچا ہے وہ خود اپنے ہی بارے میں مشاہدہ کرتا ہے کیونکہ ہر مکر، مکر کرنے والی ذات اور گراوٹ کا اور جس سے مکر کیا جاتا ہے اس کی عزت بڑھانے اور درجہ بلند کرنے کا سبب ہو گا یا مکر کرنے والا آخرت میں اپنے بُرے کام کی وجہ سے جہنم کے سب سے نچلے درجے میں جائے گا اور جس کے ساتھ مکر کیا گیا ہے اس ظلم کی وجہ سے جو اس پر ہوا ہے، ہشت میں بلند مقام پائے گا یا دنیا و آخرت دونوں میں۔ چنانچہ اس بات کا مطلب کہ دنیا میں مکر کرنے والا رسوا ہوتا ہے اور اس کے مکر سے اسی کو نقصان پہنچتا ہے اس قدر واضح ہے کہ "منہج الصادقین" میں لکھا ہے کہ یہ جملہ عرب میں کہاوت بن گیا ہے کہ: جو اپنے بھائی کے لیے کنواں کھودے گا کہ وہ خود اس میں سر کے بل جاگرے گا۔ اسی طرح ایرانی کہاوت ہے: بُرائی نہ کر جو بُرائی آگے آئے۔ کنواں نہ کھود جو خود اس میں گرے۔ یہ بھی کہتے ہیں: جو کوئی کسی کے لیے کنواں کھودے گا اس میں پہلے خود، پھر دوسرا گرے گا۔" (۱)

(۱) تفسیر منہج الصادقین میں تاریخی کتابوں کے حوالے سے تحریر کیا گیا ہے کہ دو آدمیوں نے پیسہ جمع کیا اور اسے چوری کے خوف سے ایک معینہ درخت کے اندر چھپا دیا۔ ان دونوں میں سے ایک رات کو چھپ کر آیا اور وہ پیسے اٹھالیے۔ دوسرے دن جب دونوں پیسے لینے کے لیے آئے تو اس پیسے کو وہاں نہیں پایا۔ وہ آدمی جو رات کو پیسے چوری کر کے لے گیا تھا اس نے دوسرے آدمی کا گریبان پکڑ لیا کہ مال چھپاتے وقت تمہارے علاوہ کوئی اور نہیں تھا یقیناً پیسے تم نے اٹھائے ہیں۔ اس بے چارے نے کافی قسمیں کھائیں لیکن چور اپنی بات پر بضد تھا۔ یہاں تک کہ معاملہ حاکم کے سامنے پیش ہوا۔ حاکم نے چوری کرنے والے سے گواہ طلب کیے تو اس نے کہا: "درخت خود گواہی دے گا کہ پیسے دوسرا آدمی لے کر گیا ہے۔" اس چور نے پوشیدہ طور پر اپنے بھائی سے کہا کہ رات کے وقت درخت کے کھوکھلے تنے میں بیٹھ جائے تاکہ جب صبح حاکم گواہی طلب کرے تو وہ اندر سے گواہی دے کہ پیسے دوسرا آدمی لے گیا ہے۔ جب صبح حاکم لوگوں کے ساتھ درخت کے قریب پہنچا تو اس نے درخت سے کہا: "اے درخت اس خدا کے لیے جس نے تجھے خلق کیا ہے یہ بتا کہ وہ پیسے جو تجھ میں چھپائے گئے تھے کس نے چوری کیے ہیں؟" تو چور کے بھائی نے درخت کے بیج میں سے جلا کر کہا: "پیسے فلاں آدمی یعنی چور کے ساتھی نے لیے ہیں:" حاکم اپنی فراست کی بناء پر سمجھ گیا کہ اصل بات کیا ہے؟ کیونکہ درخت کا کلام کرنا خلاف عادت ہے۔ اس نے درخت کو آگ لگانے کا حکم دیا تاکہ فساد کا سبب نہ بنے۔ چنانچہ درخت کو آگ لگا دی گئی۔ چور کا بھائی خوف کے مارے کچھ نہ بولا لیکن جب آگ اس تک پہنچی تو مجبور ہو گیا اور اس نے نالہ و فریاد کرنا شروع کیا۔ بالآخر لوگوں نے اسے نیم مرہہ حالت میں درخت سے نکالا۔ جب اس سے حقیقت دریافت کی تو اس نے حاکم کے سامنے اپنے بھائی کے تمام مکرو فریب کو آشکار کر دیا۔ حاکم نے مال لیا اور دوسرے آدمی کو دے دیا اور دھوکے باز کو سخت ترین سزا دی۔

محدث الجزازی نے زہرا الریح میں نقل کیا ہے کہ اصفہان میں ایک آدمی نے اپنی بیوی کی پٹائی کرنی چاہی اور اسے چند ڈنڈے مارے لیکن اتفاقاً عورت مر گئی حالانکہ وہ آدمی اس کے قتل کا ارادہ نہ رکھتا تھا بلکہ اس کا مقصد عورت کی سزائش کرنا تھا۔ اسے عورت کے رشتہ داروں سے خوف ہوا اور وہ ان کے شر سے بچاؤ کے لیے سوچنے لگے گھر سے باہر آیا اور اپنے ایک جاننے والے سے اپنی روداد سنائی تو اس شخص نے عورت کے رشتہ داروں سے پھکارے کے لیے یہ مشورہ دیا کہ کوئی خوبصورت جوان تلاش کرو، اسے مہمان بنا کر اپنے گھر لے جاؤ اور اس کا سر کاٹ کر عورت کے ہلموں میں رکھ دو اور عورت کے رشتہ داروں کے استفسار پر کہنا کہ میں نے اس جوان کو عورت کے ساتھ

زنا کرتے ہوئے دیکھا تو میں ضبط نہ کر سکا اور میں نے دونوں کو قتل کر دیا۔ اس آدمی کو یہ ترکیب پسند آگئی اور وہ اپنے گھر کے دروازے پر آکر بیٹھ گیا۔ ایک خوبصورت جوان کا اس کے گھر کے پاس سے گذر ہوا تو وہ آدمی اسرار کر کے اسے اپنے گھر لے گیا اور اس کے بعد اسے قتل کر دیا۔ جب اس عورت کے رشتہ دار آئے اور دو جنازے دیکھے تو اس آدمی نے اپنی گڑھی ہونی کہانی سنائی۔ جس پر وہ لوگ مطمئن ہو کر چلے گئے۔ بد قسمیت سے وہ آدمی جس نے اس عورت کے شوہر کو یہ مشورہ دیا تھا اس کا بیٹا اس روز گھر نہیں پہنچا تو وہ بہت پریشان ہوا اور اس عورت کے شوہر کے گھر آیا اور کہا: "وہ مشورہ جو میں نے تمہیں دیا تھا کیا تم نے اس پر عمل کیا؟" اس آدمی نے کہا: "ہاں۔" تو اس نے کہا "اس مقتول آدمی کو دکھاؤ۔" جب وہ جنازے کے سرہانے آیا تو اس نے اپنے بیٹے کو پایا جو اسی کے مشورے سے قتل کیا گیا تھا۔ پس وہ اس بات کا مصداق ٹھہرا کہ جو اپنے بھائی کے لیے کنواں کھودے گا خدا خود اسے اس کنویں میں گرا دے گا۔ ان دونوں واقعات کی مانند بہت سے واقعات تاریخی کتابوں میں پائے جاتے ہیں۔ اس کے علاوہ کتاب مجیہ البیضاء میں ایک حکایت نقل کی گئی ہے جو دھوکا اور حد دونوں کی مناسبت سے ہے اور جس کا حد کی بحث میں ذکر ہو گا۔

## منافقت اور تضاد بھی دھوکا ہے

حضرت امام جعفر صادق (علیہ السلام) فرماتے ہیں: "جو کوئی مسلمانوں سے منافقت اور تضاد برتے گا جب قیامت میں آئے گا تو اس کی آگ کی دو زبانیں ہوں گی۔" (کافی)

حضرت امام باقر (علیہ السلام) سے روایت ہے: "وہ شخص کتنا بُرا ہے جو منافقت اور تضاد رکھتا ہے۔ اپنے بھائی کے سامنے اس کی تعریف کرتا ہے اور پیٹھ پیچھے اسے بُرا کہتا اور اس کا گوشت کھاتا ہے (یعنی اس کی غیبت کرتا ہے)۔ اگر بھائی کو نعمت ملتی ہے تو اس سے جل جاتا ہے اور اگر وہ پریشان ہو جاتا ہے تو اسے چھوڑ جاتا ہے اور اس کی مدد نہیں کرتا۔" (کافی)

رسول خدا فرماتے ہیں: "جو منافق ہے وہ قیامت میں اس طرح آئے گا کہ اس کی دو زبانیں ہوں گی، ایک پیچھے کی طرف اور دوسری آگے کی طرف دونوں لٹکتی ہوں گی اور ان سے آگ کی اس قدر لپٹیں نکلتی ہوں گی کہ اس کے تمام بدن میں آگ لگ جائے گی، اس کے بعد کہا جائے گا کہ یہ وہ شخص ہے جو دنیا میں منافق تھا اور متضاد باتیں کرتا تھا، قیامت میں بھی دو چہرے اور آگ کی دو زبانیں رکھتا ہے۔" (وسائل الشیعہ کتاب حج باب ۱۴۳)

## منافقت اور تضاد کیا ہے؟

(۱) دو زبان آدمی یعنی وہ شخص جو دو متضاد باتیں کہتا ہے اور موقع کے مطابق دنیاوی فائدہ حاصل کرنے کے لیے اور بے ضرورت بھی مختلف باتیں کرتا ہے۔ مثلاً ایک چیز کا اقرار کرتا ہے بعد میں اس سے انکار کر دیتا ہے یا کسی بات کی گواہی دیتا ہے پھر اس کے خلاف بیان دے دیتا ہے یا کسی کے سامنے اس کی تعریف کرتا ہے پیٹھ پیچھے اسے بُرا کہتا ہے۔

(۲) منافق اور دو زبان آدمی یعنی وہ شخص جو دو آدمیوں کے پاس آتا جاتا ہے اور ہر ایک سے اس کے مطابق بات کرتا ہے اور یہی منافقت ہے۔

(۳) اگر کوئی شخص دو ایسے آدمیوں میں سے ایک کی بات دوسرے سے جا کر لگاتا ہے جو آپس میں دشمنی رکھتے ہیں اور ایک دوسرے کے پیٹھ پیچھے خلاف اور نامعقول باتیں کرتے رہتے ہیں تو یہ دو زبانی ہے اور یہ چغل خوری سے بدتر ہے کیونکہ چغل خوری صرف وہ بات جا کر دہرانا ہے جو کسی نے دوسرے شخص کے بارے میں کہی ہو اب اگر اس دوسرے شخص کی بات اگر پہلے شخص سے ہے تو یہ دو زبانی ہوگی۔



(۴) جو دو آدمی آپس میں دشمن ہیں ان میں سے ہر ایک سے ملاقات کے وقت اس کے دشمن اور مخالف کے مقابلے میں اس کی تعریف کرے تو یہ بھی دو زبانی ہوگی۔

(۵) ایسے دو آدمیوں میں سے ہر ایک سے دوسرے کے مقابلے میں ساتھ دینے اور مدد کرنے کا وعدہ کرے تو یہ بھی دو زبانی ہے۔  
غرض ایسے تمام موقعوں پر اس شخص کو منافق اور دو زبان کہتے ہیں۔  
واضح رہے کہ ایسے دو شخصوں میں سے ہر ایک سے جو آپس میں دشمن ہیں ایک کی بات دوسرے کے سامنے دہرائے بغیر صرف رفاقت اور دوستی اظہار کرنے، اس کی تعریف کرنے اور مدد کا وعدہ کرنے میں کوئی حرج نہیں ہے اور یہ دو زبانی نہیں ہے۔

### ملاوٹ بھی لوگوں کے ساتھ دھوکا ہے

لوگوں کے ساتھ دھوکے کی ایک قسم لین دین میں ملاوٹ بھی ہے پکری کی چیزیں کوئی دوسری جنس اس طرح ملانا کہ ظاہر نہ ہو ملاوٹ کہلاتا ہے مثلاً دودھ میں پانی ملانا یا اچھی اور بُری چیزوں کو ملا کر اچھی بنا کر بیچنا۔ (۱)  
بے ایمانی اور ملاوٹ کرنے کو یکجا کر دیا۔ " (وسائل الشیعہ کتاب تجارت باب ۱۱۵)

حضرت امام باقر (علیہ السلام) فرماتے ہیں: "رسول خدا کا مدینے کا بازار میں کھانے کی ایک جنس (گیہوں یا جو) پر سے (۱) لین دین میں ملاوٹ اگرچہ حرام ہے لیکن بعض صورتوں میں لین دین صحیح رہتا ہے اس کی تفصیل اور متعلقہ مسائل کی وضاحت کے لیے دیکھئے رسالہ توضیح المسائل شماره نمبری ۲۰۶۳-۲۱۳۲-۲۱۳۳۔

گذر ہوا تو آپ نے اس کے مالک سے کہا: "اچھی جنس ہے، اس کی قیمت کیا ہے؟" آپ کو الہام ہوا تو آپ نے اس کے بیچ میں ہاتھ ڈال کر مٹھی بھر جنس باہر نکالی۔ معلوم ہوا کہ بیچ میں خراب ہے اور اوپر سے اچھی ہے۔ رسول خدا نے اس سے فرمایا: "تُو نے مسلمان سے آپ نے یہ بھی فرمایا: "جو کوئی کسی مسلمان کے ساتھ مول لینے یا بیچنے میں ملاوٹ کرتا ہے وہ مسلمان نہیں ہے اور وہ قیامت میں یہودیوں کے ساتھ اٹھایا جائے گا کیونکہ مسلمانوں کے ساتھ سب سے زیادہ یہودی ہی ملاوٹ کرتے ہیں۔" (وسائل الشیعہ کتاب تجارت باب ۱۵۵)

آپ نے یہ بھی فرمایا: "جو کوئی اپنے مسلمان بھائی کے ساتھ ملاوٹ کرنے کا خیال دل میں لے کر سو جاتا ہے وہ خدا کی ناخوشی میں سو جاتا ہے اور صبح کو اٹھتا ہے تو بھی بدستور خدا

کے غضب اور ناخوشی میں اس وقت تک رہتا ہے جب تک توبہ نہیں کر لیتا اور ملاوٹ سے دست بردار نہیں ہو جاتا اور اگر اسی حالت میں مر جاتا ہے تو وہ دینِ اسلام پر نہیں مرتا۔" اس کے بعد آپ نے تین بار فرمایا: "جان لو کہ جو مسلمانوں سے ملاوٹ کرتا

ہے وہ مسلمان نہیں ہے اور جو کوئی اپنے مسلمان بھائی سے ملاوٹ کرتا ہے خدا اس کے رزق سے برکت اٹھالیتا ہے، اس کی روزی کا راستہ بند کر دیتا ہے اور اسے اس کے حال پر چھوڑ دیتا ہے۔" (وسائل الشیعہ کتاب تجارت باب ۱۵۵)

حضرت امام صادق (علیہ السلام) نے ایک شخص سے فرمایا جو آٹا بیچا کرتا تھا: "ملاوٹ کرنے سے بچنا کیونکہ جو کوئی دوسرے سے ملاوٹ کمرے گا خود اس کے مال میں بھی ملاوٹ ہو جائے گی اور اگر مال نہیں ہوگا تو اس کے اہل و عیال کے ساتھ ملاوٹ ہو گی۔" (وسائل الشیعہ کتاب تجارت باب ۱۱۵)

اس سے متعلق بہت سی روایتیں ہیں جن میں سے کچھ کم تولنے کے تحت بیان کی جا چکی ہیں۔

### مہنگا بیچنا بھی دھوکا ہے

لین دین میں ملاوٹ کرنے کی طرح غبن کرنا بھی ہے اور وہ بیچنے والے کا قیمت میں دھوکا دینا ہے یعنی کسی چیز کو اس کی اصلی قیمت سے زیادہ قیمت پر اس شخص کے ہاتھ بیچنا ہے جو اس سے بے خبر ہے۔

حضرت امام صادق (علیہ السلام) فرماتے ہیں: "کسی ایسے شخص کو دھوکا دینا اور زیادہ قیمت پر مال بیچنا جو اصلی قیمت سے بے خبر ہے (اور مال والے پر بھروسہ اور اعتبار کرتا ہے) سحت ہے۔" (وسائل الشیعہ کتاب تجارت اخبار باب ۱۶) اور "گناہ ۲۵" کی بحث میں "سحت کھانے" کا بیان گزر چکا ہے۔

آپ یہ بھی فرماتے ہیں کہ مومن کو لین دین میں دھوکا دینا حرام ہے۔ ایک اور روایت میں آپ نے فرمایا ہے کہ جو تجھ پر اعتبار کرتا ہے اسے دھوکا مت دے کیونکہ اسے دھوکا دینا حلال نہیں ہے۔

### ذخیرہ اندوزی

لوگوں کی غذا گیہوں، جو، چاول اور روغن اکٹھا کر کے اس کے مہنگے ہو جانے کے انتظار میں روکے رکھنا ذخیرہ اندوزی ہے تاکہ لوگوں کو ضرورت پڑے اور پھر نہ مل سکے جو ان کی ضرورت رفع ہو۔ یہ حرام ہے اور گناہ کبیرہ ہے جس کے لیے آتش جہنم کا وعدہ کیا گیا ہے۔

پیغمبر اکرم فرماتے ہیں: "جبریل نے مجھے خبر دی ہے کہ انہوں نے جہنم میں ایک گھاٹی دکھی جس میں آگ بھڑکی ہوئی تھی۔ انہوں نے مالک جہنم سے پوچھا: یہ کن لوگوں کی جگہ ہے؟ اس نے کہا: تین گروہوں کی۔ ذخیرہ اندوزی کرنے والے، شرابی، اور دلالی (حرام کاری سے کمائی) کرنے والے۔"

اور آپ یہ بھی فرماتے ہیں: "گناہگار شخص ہی ذخیرہ اندوزی کرتا ہے۔" (وسائل الشیعہ کتاب تجارت باب ۲۷)

آپ یہ بھی فرماتے ہیں: "جو شخص لوگوں کی غذا خرید کر چالیس دن تک اس لیے روکے رکھتا ہے کہ مسلمانوں میں مہنگائی ہو جائے تو اتنا سخت گناہ کرتا ہے کہ تمام غلہ بیج کمر اس کی رقم خیرات بھی کر دے تب بھی اس کے لیے ہونے گناہ کا کفارہ ادا نہیں ہو سکتا۔" (وسائل الشیعہ کتاب تجارت باب ۲۷)

کچھ روایتوں میں ذخیرہ اندوزوں کو ملعون بھی کہا گیا ہے۔

آپ فرماتے ہیں: "ایک رات بنی اسرائیل کے کچھ لوگوں پر عذاب نازل ہوا تو صبح تک ان کے چار طبقے ہلاک ہو چکے تھے۔ ڈھول بجانے والے، گویے، ذخیرہ اندوز اور سود کھانے والے مہاجن۔" (مستدرک الوسائل کتاب تجارت باب ۲۱)

آپ یہ بھی فرماتے ہیں: "جو شخص چالیس دن سے زیادہ تک ذخیرہ رکھے گا وہ بہشت کی خوشبو نہیں سونگھ سکے گا جبکہ بہشت کی خوشبو پانچ سو سال کی مسافت تک پہنچتی ہے اور جب اس پر بہشت کی خوشبو ہی حرام ہے تو پھر خود بہشت کا تو ذکر ہی کیا ہے۔" (مستدرک الوسائل کتاب تجارت باب ۲۱)

آپ یہ بھی فرماتے ہیں: "جو شخص مہنگائی کے انتظار میں چالیس دن تک لوگوں کی غذا روکے رکھے گا وہ خدا سے کٹ جائے گا اور خدا اس سے بیزار اور بے تعلق ہو جائے گا۔" (مستدرک۔ تجارت باب ۲۱)

جاننا چاہیے کہ اگر کوئی لوگوں کی غذا ایسی صورت میں روک لیتا ہے جب لوگوں کو اس کی ضرورت نہیں ہوتی یا اگر ضرورت پڑتی بھی ہے تو پھر مل جاتی ہے کہ وہ انہیں بیج دیتا ہے اور ان کی ضرورت پوری ہو جاتی ہے یا وہ مہنگی بیچنے کے لیے نہیں اپنے کنبے کے خرچ کے لیے روک لیتا ہے تو ان تینوں صورتوں میں سے کسی صورت میں ذخیرہ اندوزی حرام نہیں ہے۔ اس کے علاوہ حرام اور گناہ کبیرہ ہے۔ حاکم شرع کو چاہیے کہ وہ اسے اس قیمت پر بیچنے کے لیے مجبور کرے جس پر وہ خود راضی ہو جائے اور اگر وہ زیادہ قیمت وصول کرنا چاہے تو حاکم شرع منصفانہ نرخ سے اس کی قیمت ادا کر کے اس کے گہوں حاجت مندوں کو فروخت کرے۔

### حسد

وہ گناہ جس کے لیے معتبر احکام میں عذاب کا وعدہ کیا گیا ہے حسد ہے اور حسد یہ ہے کہ دوسرے کے پاس کوئی نعمت نہیں دیکھ سکتا اور چاہتا ہے کہ اس سے وہ نعمت چھن جائے۔

صاحب شرایع فرماتے ہیں: "مومن سے حسد اور دشمنی گناہ ہے اور اس کا ظاہر کرنا عدالت کے خلاف ہے یعنی گناہ کبیرہ ہے۔ شہید ثانی نے بھی مسالک میں فرمایا ہے کہ مومن سے حسد اور دشمنی تمام فقہاء کے نزدیک حرام ہے۔ دونوں کے لیے بہت سی روایتوں میں عذاب کا وعدہ ملتا ہے اور دونوں گناہ کبیرہ ہیں۔ اس لیے عدالت کے خلاف اور حسد اور بغض کے اظہار کو جو عدالت کے خلاف سمجھا ہے اس کی وجہ یہ نہیں ہے کہ حسد اور دلی بغض حرام نہیں ہیں اور صرف ان کا اظہار حرام ہے بلکہ اس کی وجہ یہ

ہے کہ جب تک کوئی ان کو ظاہر نہیں کرتا ان سے عدالت کی نفی نہیں ہو سکتی کیونکہ وہ دل کی بات ہے اور اس کے ثابت ہونے کا طریقہ صرف اس کا اظہار ہے۔ اگرچہ اظہار کیے بغیر بھی حسد اور بغض حرام ہے۔"

حسد کے بارے میں بہت سی روایتیں ہیں۔ یہاں ان میں سے کچھ کا ذکر کیا جاتا ہے:

### حسد آگ کی طرح ایمان کو کھا جاتا ہے

حضرت امام باقر (علیہ السلام) فرماتے ہیں: "انسان غصے کے وقت ہر قسم کی عجلت ظاہر کرتا اور خود کو کافر بنا لیتا ہے لیکن حقیقت میں حسد ایسی چیز ہے جو ایمان کو یوں کھا جاتا ہے جیسے آگ لکڑی کو۔ (کافی)

حضرت امام صادق (علیہ السلام) بھی فرماتے ہیں کہ حسد ایمان کو یوں ختم کر دیتا ہے جیسے آگ لکڑی کو کھا جاتی ہے۔ آپ یہ بھی فرماتے ہیں کہ حسد، غرور اور ڈینگیں مارنا دین کے لیے مصیبت ہے۔ (کافی)

مومن ہر چیز پر رشک کرتا ہے لیکن حسد نہیں کرتا اور منافق حسد کرتا ہے رشک نہیں کرتا۔ (کافی)

پیغمبر اکرم فرماتے ہیں: "خدا نے موسیٰ بن عمران سے فرمایا تھا کہ میں نے اپنے فضل سے لوگوں کو جو کچھ عطا کیا ہے اس پر حسد نہ کرنا اپنی آنکھیں اس کے پیچھے نہ لگانا اور اپنے دل کو اس کے پیچھے نہ دوڑانا کیونکہ جس نے حسد کیا اس نے میری نعمت کو بُرا سمجھا اور میں نے اپنے بندوں میں جو تقسیم کی ہے اس کو روکا اور جو ایسا ہو گا میں اس سے نہیں ہوں اور وہ مجھ سے نہیں۔" (کافی)

حضرت امام صادق (علیہ السلام) فرماتے ہیں: "کفر کی بنیاد تین چیزوں پر ہے: حرص، غرور اور حسد۔" (وسائل الشیعہ کتاب جہاد باب ۵۴)

### کفر کی جڑ

حسد کا کفر کی جڑ ہونا جیسا کہ اس روایت میں ہے اور نفاق ہونا جیسا کہ حدیث میں گذر چکا ہے بالکل ظاہر ہے کیونکہ حاسد شخص اس نعمت کو جو اس شخص کو ملی ہے جس سے وہ حسد کرتا ہے اگر خدا کی طرف سے نہیں سمجھتا تو گویا اس نے کسی اور کو خدا کا شریک بنا لیا ہے جس کی تفصیل باب شرک میں گذر چکی ہے اور اگر اسے خدا کی طرف سے سمجھتا ہے تو خدا کو عادل اور حکیم نہیں سمجھتا اور اس کے فعل پر ناراض ہو گیا ہے۔ کیا خدا سے ناراضگی اور دشمنی سے بدتر بھی کوئی کفر ہو سکتا ہے اور کیا ایسی صورت میں ایمان ظاہر کرنا یعنی اپنے آپ کو مومن کہنا منافقت نہیں ہے؟

رسول خدا فرماتے ہیں: "بلاشبہ جو بیماری اور مصیبت پچھلی قوموں میں تھی وہی تم تک بھی پہنچی ہے اور وہ حسد ہے جو دین کو ختم کرنے والا ہے۔ نجات اس میں ہے کہ انسان اپنی زبان اور ہاتھ کو حسد کرنے سے روکے اور اپنے مومن بھائی سے دشمنی نہ رکھے۔" (وسائل الشیعہ کتاب جہاد باب ۵۴)

حضرت امیر المومنین فرماتے ہیں: "خدا چھ گروہوں کو چھ گناہوں کے باعث عذاب دے گا۔ عرب کو غلط تعصب کی وجہ سے، کسانوں اور زمینداروں کو غرور کی وجہ سے، حاکموں کو ظلم کرنے کی وجہ سے، عالموں کو حسد کرنے کی وجہ سے، لین دین کرنے والوں کو خیانت کی وجہ سے اور دہقانوں (گاؤں والوں) کو نادانی کی وجہ سے۔" (خصائل ص ۱۵۸)

شہید کشف الریبہ میں فرماتے ہیں: "حسد انسانی دل کے لیے سب سے بڑا، سب سے بُرا اور سب سے زیادہ برباد کرنے والا گناہ ہے اس سے بُری کوئی بیماری نہیں ہے۔ یہ پہلا گناہ ہے جو زمین پر کیا گیا۔ جس وقت شیطان نے آدم سے حسد کیا اور انہیں گناہ پر مجبور کر دیا۔ قابیل نے بھی اپنے بھائی ہابیل سے حسد کیا اور اسے مار ڈالا۔ خدا اپنے پیغمبر اکرم کو حکم دیتا ہے کہ شیطان اور جادوگر کے شر سے خدا کی پناہ مانگنے کے بعد حاسد کی شر سے خدا کی پناہ طلب کرو۔ اس طرح خدا نے حاسد کو شیطان اور جادوگر کے زمرے میں رکھا ہے۔ حسد کے بارے میں نبی کی بہت سی حدیثیں ملتی ہیں۔"

واقعی حاسد شخص نہ دُنیا ہے اور نہ آخرت کیونکہ دنیا میں وہ سخت پیچ و تاب، تکلیف اور نامرادی میں مبتلا رہتا ہے کیونکہ اس کے حسد کے باوجود دوسرے کی نعمت نہیں چھنتی بلکہ ہو سکتا ہے زیادہ ہی ہو جائے جبکہ وہ اس کی نعمت زائل ہو جانے کے لیے کس قدر محنت کرتا اور تکلیفیں جھیلتا ہے پھر بھی جو وہ چاہتا ہے وہ حاصل نہیں ہو پاتا۔

آخرت کے متعلق بھی شک نہیں ہے کہ حاسد حضور قلب سے عبادت نہیں کر پاتا اور کچھ بڑی بڑی عبادتوں جیسے مومنوں سے بھلائی، ان پر احسان اور ان کی عزت کرنے سے محروم رہتا ہے۔ اس کے علاوہ اگر کچھ نیک اعمال بھی رکھتا ہے تو وہ اس شخص کی نذر کر دیتا ہے جس سے حسد کرتا ہے۔ اس کی نیکیوں کا پلڑا بھاری اور اپنے مال کا پلڑا ہلکا کر دیتا ہے کیا اس سے بھی بدتر نقصان ہو سکتا ہے؟

### حسد کا ظاہر کرنا

مشہور فقہاء نے فرمایا ہے کہ حسد گناہ کبیرہ ہے اور اس کے ثابت کرنے کا طریقہ زبان، ہاتھ اور دوسرے اعضاء سے حسد کرنا ہے جیسا کہ ذکر ہو چکا ہے۔ بعض علماء نے فرمایا ہے کہ حسد جب تک ظاہر نہیں ہوتا حرام نہیں ہے۔ اس کا اظہار حرام ہوتا ہے یعنی اعضاء سے حسد کو عمل میں لانا حرام ہے کیونکہ پہلے تو دلی حسد اپنے اختیار میں نہیں ہے یعنی ذاتی بدباطنی یا پُرانی دشمنی کی وجہ

سے جو کسی سے ہوتی ہے اگر وہ دوسرے کو ناز و نعمت میں دیکھتا ہے تو اسے بے اختیار بُرا لگتا ہے اور یہ چاہتا ہے کہ یہ نعمت اس سے چھن جائے اور جو چیز اختیاری نہ ہو اس کی کوئی ذمہ داری نہیں ہوتی۔ دوسرے اس بات کی کئی روایتوں میں صراحت ہو چکی ہے کہ دلی حسد جب تک ظاہر نہ ہو اس پر کوئی مواخذہ نہیں ہے۔ چنانچہ پیغمبر اکرم کی بھی حدیث رفع ہے جس میں آپ فرماتے ہیں: "میری امت سے نوباتوں کی ذمہ داری اٹھالی گئی ہے، بھولنے کی غلطی، جس بات کا علم نہ ہو، جس کو نہ کر سکیں، جس میں بے بس ہوں، جس کے لیے زبردستی مجبور کر دینے جائیں، بدشگونی، آفرینش کے سوچ بچار میں وسوسہ، حسد جب تک کہ ہاتھ یا زبان سے ظاہر نہ ہو۔" (کافی باب مافع من الامت)

### حسد اختیار میں ہوتا ہے

حسد کے اختیاری نہ ہونے کا جواب یہ ہے کہ وہ بات جس کے لیے یہ کہا جا سکتا ہے کہ اختیاری نہیں ہے دلی خیالات ہیں جس وقت یہ معلوم ہوتا ہے کہ فلاں نعمت کسی ایسے شخص کو مل گئی ہے جس سے پچھلی دشمنی چلی آرہی ہے تو از خود اور بے اختیار بُرا لگتا ہے اور انسان یہ چاہنے لگتا ہے کہ وہ نعمت اس سے چھن جائے لیکن اس حالت کا باقی رہنا اور دل کو ایسے بُرے خیال میں مشغول رکھنا اختیاری اور دلی گناہ ہے کیونکہ اپنے دل کو اس گناہ سے علمی اور عملی طریقے سے روکا جا سکتا ہے۔

### حسد کو روکنے کا علمی اور عملی طریقہ

علمی طریقہ حسد کی ان خرابیوں پر جو بیان کی گئی ہیں بلکہ دنیا اور اس کی فنا کی بُرائی پر سوچنا اور غور کرنا ہے جس سے دنیا کی محبت کا منحوس پودا جوہر گناہ کی جڑ ہے دل سے نکل جائے اور دُور ہو جائے۔  
 عملی طریقہ اس بُرے خیال کو عمل میں نہ لانا ہے کیونکہ جس خیال کی تائید نہیں کی جاتی وہ از خود ختم ہو جاتا ہے۔ چنانہ روایت میں یہ آیا ہے: "وسوسہ کتے کے حملہ کرنے کی طرح ہوتا ہے اگر اس پر توجہ دی جائے تو وہ زیادہ جھپٹے گا اور اگر لاپرواہی برتی جائے تو دُور ہو جائے گا۔"

## حدیث رفع کی توجیہ

حسد کی جو چند لیلیں بیان کی گئیں ان سے دلی حسد کی حرمت ظاہر ہوتی ہے۔ یعنی حاسد یہ چاہتا ہے کہ وہ جس سے حسد کرتا ہے اس کی نعمت ختم ہو جائے اور اگر اس نے زبان اور ہاتھ سے حسد کیا، جیسے گالی، غیبت اور دکھ دینا، تو پھر ان میں سے ہر ایک گناہ علیحدہ ہے۔ اس لیے حدیث رفع کو حسد کی طرف بعض قسموں تک محدود سمجھنا چاہیے تاکہ ان دلیلوں سے اس کا تضاد نہ ہو اور وہ قسم یا درجہ یہ ہے کہ ایک شخص جب یہ سنتا ہے کہ اس کے دشمن کو کوئی نعمت ملی ہے تو اسے بُرا لگتا ہے اور اس کا دل چاہنے لگتا ہے کہ اس سے یہ نعمت چھن جائے، جب اس حالت میں اس کو عقل اور ایمان کی روشنی کی بدولت یہ کیفیت اچھی نہیں لگی اور اس نے چاہا کہ یہ بُرا خیال دُور ہو جائے تو حسد کا یہ درجہ (جو صرف خیال) قابلِ معافی ہے اور اس کی کوئی سزا نہیں ہے لیکن جب کوئی اسے بُرے خیال سے نہ جھکے بلکہ اسے دل میں رکھے اور روکے رہے تو چاہے اپنے اعضا سے کچھ نہ کرے وہ گناہ کا مرتکب ہوتا ہے کیونکہ درحقیقت وہ اس بُرے خیال کو تقویت دیتا ہے حالانکہ ایک اور حدیث میں کہا گیا ہے: "جب تجھے حسد لاحق ہو جائے تو ظلم مت کرے۔" (خصال صدوق)

علامہ مجلسی ■ اصول کافی میں حسد کی تشریح کرتے ہوئے فرماتے ہیں:

"اپنے دشمنوں کی نسبت سے تیرا حال تین طرح کا ہوتا ہے: پہلا یہ کہ تو فطری طور پر تو اپنے دشمن کی تکلیف اور پریشانی پسند کرتا ہے لیکن خود تجھے یہ حالت بُری لگتی ہے اور اپنے آپ پر غصہ آتا ہے کہ تو ایسا کیوں ہے یعنی دوسرے کی تکلیف کیوں پسند کرتا ہے چاہے وہ تیرا دشمن ہی کیوں نہ ہو اور تو چاہتا ہے کہ تیری یہ بُری کیفیت دُور ہو جائے۔ اس میں شک نہیں کہ تیرا یہ حال قابلِ معافی ہے کیونکہ اس سے زیادہ تیرے بس سے باہر ہے۔"

دوسرے یہ کہ تو اپنے دشمن کی پریشانی پسند کرتا ہے اور اس کی تکلیف پر تو اپنی زبان یا اعضاء سے خوشی و خرمی کا اظہار کرتا ہے۔ یہ وہی حسد ہے جو حرام ہے۔

تیسرے یہ کہ دونوں کی ایک درمیانی حالت ہے یعنی تو اپنے دشمن کی پریشانی پسند کرتا ہے اور تجھے یہ حالت بُری نہیں لگتی لیکن تو اپنی خوشی کا اظہار بھی نہیں کرتا اور دلی حسد ظاہر نہیں کرتا۔ اس قسم پر فقہاء کا اختلاف ہے۔ چنانچہ بعض نے کہا کہ یہ قسم دل کی اس محبت کی کمزوری یا قوت کی مقدار کے مطابق گناہ سے خالی نہیں ہے۔

## باقی تمام روایتوں سے تضاد نہیں

ایسی روایتیں ملتی ہیں کہ جب مومن گناہ کی نیت کرتا ہے جب تک وہ اس کا ارتکاب نہیں کرتا، اس پر کوئی بوجھ نہیں ہوتا اور اس کے اعمال نامے میں کوئی گناہ نہیں لکھا جاتا، اس لیے حاسد بھی جب تک کوئی کام نہیں کرتا اس کا کوئی گناہ نہیں ہوتا۔ جو اب یہ ہے کہ یہ روایتیں ان گناہوں کے بارے میں ہیں جو اعضاء اور جوارج سے کیے جاتے ہیں اور جب تک کیے نہیں جاتے گناہ نہیں ہوتے لیکن جن گناہوں کی جگہ دل میں ہے جیسے منافقت، غرور، مومن کی دشمنی، حسد وغیرہ یہ سب کے سب معافی کی روایتوں سے خارج ہیں۔

جو کچھ کہا گیا ہے اس سے معلوم ہو جاتا ہے کہ جب بھی کسی انسان کے دل میں کسی مسلمان کی نعمت چھن جانے سے دلچسپی اور لگاؤ پیدا ہوا اسے واجب ہے کہ اس حالت کو بُرا سمجھے اور اسے دُور کرنے کی کوشش کرے اور اگر اسی حالت پر باقی اور قائم رہا تو سمجھ لے کہ گناہ کبیرہ واقع ہو گیا اور پھر واجب ہے کہ ہر وقت پچھتاتا اور اپنے گناہ سے توجہ کرتا رہے۔

## رشک حرام نہیں ہے

حسد کے معنی کسی کے نعمت پانے پر ناخوش ہونا اور اس سے اس نعمت کے چھن جانے کی خواہش کرنا جیسا کہ ذکر کیا گیا اور رشک کے معنی ہیں اس نعمت جیسی نعمت پانے کی تمنا کرنا جو دوسرے کو ملی ہے لیکن نہ اس میں دوسرے کے نعمت پانے کا بُرا لگتا ہے نہ اس سے نعمت چھن جانے کی آرزو کی جاتی ہے۔ خلاصہ یہ ہے کہ رشک میں ویسی ہی نعمت پانے کی آرزو ہوتی ہے جیسی دوسرے کو ملی ہے اور حسد میں دوسرے کی نعمت ختم ہو جانے کی تمنا ہوتی ہے۔

رشک اپنے موقع و محل کے لحاظ سے مختلف قسم کا ہو سکتا ہے چنانچہ علامہ مجلسی ■ نے مرآت العقول میں فرمایا ہے کہ یہ فرائض کے پانچ احکام کے تحت منقسم ہو سکتا ہے۔ کبھی یہ واجب ہوتا ہے اور وہ واجبات کا رشک ہے مثلاً کسی کا دوست حج کر آیا اور وہ رہ گیا اب وہ تمنا کرے کہ وہ بھی اس کی طرح یہ فرض ادا کرتا کیونکہ اگر وہ یہ نہ چاہے کہ وہ بھی اس شخص کی طرح واجب بجالاتا تو معلوم ہوگا کہ وہ اس واجب کو ترک کرنے پر رضا مند ہے اور یہ خود حرام ہے (توبہ کے واجب ہونے، واجب کے ترک ہونے پر پشیمان ہونے اور حرام فعل کرنے کی دلیل کے مطابق)۔



مستحب کاموں پر رشک بھی مستحب ہے۔ مثلاً اپنے اس دوست کی حالت پر رشک کرنا جس نے زیارت یا اور کوئی مستحب کام کیا ہے۔ کبھی رشک حرام اور کبھی مکروہ بھی ہوتا ہے۔ مثلاً اس شخص کی حالت پر رشک کرنا جسے کوئی حرام منصب یا حرام مال ملا ہو یا اس پر رشک کرنا جس سے کوئی مکروہ عمل صادر ہوا ہو اور مباح کاموں پر رشک مباح ہوتا ہے۔ واضح رہے کہ حرام چیز پر رشک اگرچہ خود حرام ہے۔ لیکن جب تک اسے عملی جامہ نہیں پہنایا جاتا اہل ایمان کا یہ گناہ قابلِ معافی ہے چنانچہ اس بارے میں بہت سی روایتیں ملتی ہیں۔

## مومن سے دشمنی کرنا

جو اہر الکلام کے مصنف نے لکھا ہے:

جس طرح حسد خود گناہ اور اس کا اظہار عدالت کے خلاف ہے اسی طرح مومن کی دشمنی اور اسے زبان یا اعضاء سے ظاہر کرنا باپ ہے کیونکہ بہت سی روایتوں میں مومن بھائی کی دشمنی اور اسے چھوڑ دینے سے منع کیا گیا ہے اور اس سے محبت اور اس پر مہربانی کرنے کا حکم دیا گیا ہے اور انسان اپنے مومن بھائی سے ملنے میں اس کے کسی برتاؤ سے جو بھاری پن اپنے دل میں محسوس کرتا ہے ظاہر ہے کہ اسے حرام نہیں کہا گیا کیونکہ اس موقع پر کوئی شخص ایسی حالت کے پیدا ہو جانے سے جبری نہیں رہ سکتا۔ (جو اہر، کتاب شہادت)

یہاں چند روایتیں مختصر طور پر نقل کی جاتی ہیں:

حضرت امام موسیٰ کاظم (علیہ السلام) فرماتے ہیں: "جو کوئی ہمارے شیعوں سے دشمنی کرے گا وہ ہم سے دشمنی رکھے گا کیونکہ یہ ہم سے ہیں اور ہماری ہی مٹی سے پیدا ہوئے ہیں۔ جو انہیں دوست رکھے گا وہ ہم سے ہے اور جو انہیں دشمن سمجھے گا وہ ہم سے نہیں ہے۔" یہاں تک کہ آپ نے فرمایا: "جو کوئی ان کو رد کرتا ہے گویا اس نے خدا کو رد کیا اور جو انہیں برا کہتا ہے اس نے گویا خدا کو برا کہا۔" (وسائل الشیعہ کتاب الامر بالمعروف باب ۱۷)

پیغمبر اکرم فرماتے ہیں: "جو دو مسلمان ایک دوسرے پر غصہ کریں اور تین دن تک اسی صورت میں جاری رکھیں اور میل نہ کریں تو وہ دونوں کے دونوں اسلام سے خارج ہیں اور ان میں دینی تعلق باقی نہیں ہے اور جو کوئی اپنے مسلمان بھائی سے بات کرنے میں پہل کرے وہ قیامت کے دن بہشت میں جانے میں بھی پہل کرے گا۔" (وسائل الشیعہ کتاب حج باب ۱۴۴)

اس بارے میں بھی وسائل میں گیارہ اور حدیثیں بیان کی گئی ہیں۔

حضرت امام صادق (علیہ السلام) اپنے اصحاب سے فرماتے تھے: "خدا کی راہ میں ایک دوسرے کے بھائی بنو اور ایک دوسرے سے دوستی کرو اور آپس میں رشتہ کرو اور مہربان رہو۔" (وسائل الشیعہ)

اس بارے میں مومن کے حق کے بارے میں اور اللہ سے محبت اور دشمنی کے بارے میں بہت سی روایتیں ہیں لیکن مثال کے لیے انہیں تھوڑی سی روایتوں پر اکتفاء کیا جاتا ہے۔

## چھٹی لڑنا

وہ گناہ کبیرہ جس کے لیے معتبر بیانات میں عذاب کا وعدہ کیا گیا ہے اور اس کے علاوہ حد بھی مقرر کی گئی ہے چھٹی لڑنا ہے۔ ایک عورت نے حضرت امام صادق (علیہ السلام) سے کہا: "جو عورتیں آپس میں چھٹی لڑتی ہیں (اپنی شرمگاہ دوسری کی شرمگاہ سے رگڑتی ہیں) ان کی حد کیا ہے؟" امام نے فرمایا: "زنا کی حد ہے (سو کوڑے) دراصل جب قیامت ہوگی تو انہیں لائیں گے اور جو کپڑے آگ سے بونتے گئے ہیں انہیں پہنائیں گے، آگ کے گرز ان کے سوراخوں میں گھسیڑیں گے اور انہیں جہنم میں جھونک دیں گے۔ اے عورت! وہ قدیم ترین قوم جس میں چھٹی کا رواج ہوا حضرت لوط کی قوم تھی جس کے مرد لونڈے بازی کرنے میں لگے تو بیویاں بے شوہروں کی رہ گئیں۔ آخر وہ بھی ایک دوسرے سے اسی طرح مشغول ہو گئیں جس طرح مرد آپس میں مشغول ہو گئے تھے۔" (اور عذاب نازل ہونے پر سب کے سب ہلاک ہو گئے۔) (وسائل الشیعہ کتاب نکاح باب ۲۴)

ایک اور حدیث میں آپ نے فرمایا: "خدا کی قسم چھٹی بہت بڑا زنا ہے۔" (وسائل الشیعہ کتاب نکاح باب ۲۴) آپ نے اس عورت کے جواب میں جس نے عورتوں کے چھٹی لڑنے کے بارے میں پوچھا تھا یہ بھی فرمایا: "وہ جہنم میں ہیں جب قیامت ہوگی انہیں آگ کی چادر اڑھا دی جائے گی، ان کی شرمگاہوں میں آگ کے گرز گھسیڑے جائیں گے اور انہیں جہنم میں ڈال دیں گے۔" عورت نے کہا: "کیا اس عمل کا ذکر قرآن مجید میں نہیں آیا ہے؟" آپ نے فرمایا: "ہاں۔" اس نے عرض کیا: "کہاں؟" آپ نے فرمایا: "واصحاب الرس۔" (سورہ فرقان آیت ۳۸)۔

(وسائل الشیعہ کتاب نکاح باب ۲۴)

تفسیر صافی میں اصحاب رس کے بارے میں حضرت امیر المؤمنین سے ایک طویل روایت نقل کی گئی ہے اور مرحوم مجلسی نے بھی حیات القلوب کی تیسری جلد میں اس کا ذکر کیا ہے۔ ان لوگوں کا اور ان کے گناہوں کا حال جاننے کے لیے جن میں عورتوں کا چھٹی لڑنا بھی شامل ہے مذکورہ کتابیں دیکھئے۔

آپ ان لوگوں کی ہلاکت کا حال یوں بیان فرماتے ہیں کہ خدا نے ان پر لال تیز ہوا بھیجی۔ ان کی زمین نے بھی آگ اگلی، کالی گھٹا ان پر چھا گئی اور پھر ان پر ایسی بجلی گری کہ سب کو ہلاک کر گئی۔

## چھٹی کی حد

جب عورت اس حرام کام کا چار بار اقرار کر لے یا چار عادل مرد اس کی گواہی دے دیں تو ان دونوں عورتوں میں سے ہر ایک کو سو سو کوڑے مارے جائیں۔ البتہ اگر جرم کے اقرار یا عادل گواہوں کی گواہیوں سے پہلے پہلے وہ توبہ کر لیں تو حد نہیں لگے گی۔

جس طرح کہ پہلے بیان کیا جا چکا ہے کہ دو برہنہ مردوں یا دو برہنہ عورتوں کا ساتھ ساتھ ایک ہی لحاف میں اس طرح سونا کہ ان کے بیچ میں کوئی روک نہ ہو حرام ہے اور اگر حاکم شرع کے سامنے ثابت ہو جائے تو وہ انہیں سو کوڑوں سے کم کی (جتنی بھی مناسب سمجھے) سزا دے۔ کچھ روایتوں میں ان کی حد سو کوڑے بتائی گئی ہے۔

## دلالی اور بھاڑوپنا

### دلالی

مرد اور عورت کو زنا کے لیے اور دو مردوں کو اغلام کے لیے بلانا دلالی (کٹناپا) کہلاتا ہے اور اس کے حرام ہونے بلکہ گناہ کبیرہ ہونے میں کوئی شبہ نہیں ہے۔ کیونکہ یہ ایسا گناہ ہے جس کے لیے معتبر بیانات میں عذاب کا وعدہ کیا گیا ہے اور اسلام کی مقدس شریعت میں اس کے لیے حد مقرر کی گئی ہے۔

پیغمبر اکرم فرماتے ہیں: "جو شخص کسی مرد اور عورت کے زنا کا ذریعہ بنے گا خدا اس پر بہشت حرام کر دے گا اور وہ دوزخ میں رہے گا اور دوزخ بُرا ٹھکانا ہے اور وہ شخص مرتے وقت تک برابر خدا کے عتاب میں رہے گا۔" (وسائل الشیعہ کتاب نکاح باب ۲۷)

حضرت امام جعفر صادق (علیہ السلام) فرماتے ہیں کہ رسول خدا نے فلاں کرانے عورت اور وہ عورت جو اس کام کا واسطہ بنتی ہے دونوں پر لعنت بھیجی ہے۔ (وسائل الشیعہ کتاب نکاح باب ۲۷)

اس کے علاوہ دلالی کرنے والا شخص نہ صرف نہی از منکر کو ترک کرتا ہے بلکہ منکر کے لیے کوشش کرتا ہے اور جب پہلے باب کے آخر میں نہی از منکر کا ترک کرنا ہی گناہ کبیرہ ثابت ہو چکا ہے تو پھر منکر کے حکم دینے یا منکر کے لیے کوشش کرنے کا گناہ تو اس سے بھی بڑا ہوگا۔

ہر دیندار کے نزدیک گناہوں کی دلالی بھی گناہ کبیرہ ہے اور تیسری فصل میں ذکر ہو چکا ہے کہ اہل شریعت کے نزدیک گناہ کا بڑا ہونا خود اس کے گناہ کبیرہ ہونے کی دلیل ہے۔

شیخ انصاری ■ مکاسب محرقہ میں فرماتے ہیں: "دلالی حرام ہے اور اس سے مراد دو مردوں کو حرام اغلام کے لیے ملائے کی کوشش ہے اور یہ گناہ کبیرہ ہے اور ملائے کے کام کو جس پر لعنت کی گئی ہے دلالی کہا گیا ہے۔"

حضرت امام صادق (علیہ السلام) سے منقول ہے: "رسول خدا نے چار گروہوں پر لعنت کی ہے: اول عورتوں کے بال کاٹنے والی اور وہ جو بال کٹوانے پر آمادہ ہوتی ہے۔ دوسرے جو عورتوں کے دانت اکھاڑتی ہے اور وہ جو اس پر آمادہ ہوتی ہے۔ تیسرے

ملانے والی اور ملنے (زنا کرانے والی اور کٹنی)۔ چوتھے جسم گود کر نقش و نگار بنانے والی عورت وہ جو اپنے جسم کو گدوا کر نقش بنواتی ہے۔" (معانی الاخبار)

## دلالی کی حد

خود اس شخص کے دو مرتبہ اقرار کرنے یا دو عادل گو اہوں کی گواہی سے دلالی ثابت ہو جاتی ہے۔ دلالی ثابت ہو جانے پر پچھتر (۷۵) کوڑے مارنا چاہئیں چاہے وہ مرد ہو چاہے عورت اور بعض فقہاء نے فرمایا ہے کہ اگر مرد ہو تو اس سزا کے علاوہ اس کا سر مونڈ کر اسے رسوا کریں اور شہر سے باہر گھمائیں اور بعض نے فرمایا ہے کہ دوسری بار ایسا کرنے پر اسے جلا وطن کر دیں۔ اس کی تشریح حدود کی کتاب میں کی گئی ہے۔

## بھاڑو پنا

حضرت امام جعفر صادق (علیہ السلام) فرماتے ہیں: "تین گرہ ایسے ہیں جن سے خدا قیامت میں بات نہیں کرے گا۔ ان پر رحمت کی نظر نہیں ڈالے گا۔ ان کو پاکیزہ نہیں کرے گا اور ان پر دردناک عذاب ہو گا۔ زنا کرنے والا بڈھا، قرم ساق (بھاڑو) اور وہ بیابا ہی عورت جو زنا کرتی ہے۔" (وسائل الشیعہ کتاب نکاح باب ۱۶)

پیغمبر اکرم فرماتے ہیں: "بہشت کی خوشبو پانچ سو سال کی مسافت پر بھی پہنچ جاتی ہے لیکن جس کو والدین نے عاق کر دیا اور قرم ساق دونوں اس سے محروم رہیں گے۔" جب پوچھا گیا کہ یا رسول اللہ! قرم ساق کون ہوتا ہے تو آپ نے فرمایا وہ شخص جس کی بیوی زنا کرتی ہو اور یہ بات اس کے علم میں ہو۔" (وسائل الشیعہ)

آپ یہ بھی فرماتے ہیں کہ خدا نے اپنے عزت و جلال کی قسم کھا کر فرمایا ہے: "بہشت میں شرابی، چغل خور اور قرم ساق داخل نہیں ہوں گے۔" (وسائل الشیعہ)

حضرت امام صادق (علیہ السلام) بھی یہی فرماتے ہیں: "بہشت قرم ساق پر حرام ہے۔"

(وسائل الشیعہ کتاب نکاح باب ۱۳۲ ص ۳۰)

## جلق

گناہ کبیرہ جس کے لیے عذاب کا وعدہ کیا گیا ہے منی نکالنا ہے جس سے مراد ہے منی کو غیر فطری طریقے مثلاً اپنے ہاتھ سے عضو مخصوص کو مل کر یا بیوی کے علاوہ کسی اور کے اعضاء سے اپنے اعضاء کو رگڑ کر خارج کرنا۔

کتاب حدود جو اہر کے آخر میں لکھا ہے کہ جو کوئی اپنے ہاتھ یا کسی اور عضو سے منی نکالے اسے سزا دی جائے اس لیے کہ وہ حرام کام بلکہ گناہ کبیرہ ہے۔ چنانچہ جب لوگ اس کے حکم کے متعلق پوچھتے ہیں تو آپ فرماتے ہیں: "یہ انتا بڑا گناہ ہے جس سے خدا نے قرآن مجید میں منع کیا ہے اور منی نکالنے والے کی مثال یہ ہے جیسے اس نے اپنے آپ سے نکاح کیا ہو۔ اگر میں کسی ایسے شخص کو جان لوں جو یہ کام کرتا ہے تو اس کے ساتھ کھانا نہ کھاؤں۔"

اس حدیث کا راوی آپ سے پوچھتا ہے: "یہ مطلب قرآن کے کس مقام سے نکلتا ہے؟"

تو آپ فرماتے ہیں اس آیت سے: "جو کوئی اپنی بیوی یا لونڈی کے علاوہ کسی اور سے اپنی شہوت کی تسکین کرتا ہے وہ بد عنوان ہے۔" راوی نے پھر پوچھا: "زنا کا گنا بڑا ہے یا منی نکالنے کا؟" آپ نے فرمایا: "منی نکالنا بڑا گناہ ہے۔" (جو اہر الاحکام کتاب الحدود)

لوگ امام سے منی نکالنے کے حکم کے بارے میں پوچھتے ہیں تو آپ فرماتے ہیں: "یہ بڑا اور نہایت بڑا گناہ ہے اور یہ کسی حیوان سے جماع کرنے یا رگڑ کر شہوت مٹانے کے حکم میں آتا ہے۔" لوگوں نے پوچھا تو آپ نے فرمایا: "جو کوئی اپنی شہوت اس سے یا اس جیسے کسی اور ذریعے سے مٹاتا ہے وہ زنا کرنے کے حکم میں داخل ہے یعنی یہ زنا کے گناہ کے برابر ہے۔"

حضرت امام جعفر صادق (علیہ السلام) فرماتے ہیں: "لوگوں کے تین گمراہ ایسے ہیں جن سے خدا بات نہیں کمرے گا، انہیں رحمت کی نظر سے نہیں دیکھے گا اور انہیں پاک نہیں کمرے گا ان کے لیے دردناک عذاب ہے۔ پہلا وہ جو اپنے سفید بال اکھاڑتا ہے (تاکہ وہ یہ دکھائے کہ وہ جوان ہے) دوسرا وہ جو اپنے عضو کے وسیلے سے اپنی شہوت مٹاتا ہے اور تیسرے وہ جس شخص سے اغلام کیا گیا ہو۔"

رسول خدا فرماتے ہیں: "جو اپنے ہاتھ سے اپنی شہوت مٹاتا ہے وہ ملعون ہے۔" (نکاح مستدرک ص ۸۷۰)

صاحب جو اہر فرماتے ہیں: "بیوی اور کنیس کے ساتھ منی خارج کرنا دلیلوں سے جائز معلوم ہوتا ہے لیکن اس کا ترک بہتر ہے اور مسائل میں بھی قریب قریب یہی کہا گیا ہے لیکن احتیاط کا طریقہ اس کا ترک کر دینا ہی ہے۔"

## جلق کارواج

بدقسمتی سے نکاح کرنے کی بے حد و حساب مشکلات اور جوانوں کے کنوارے رہنے نے اس گھر پھونک بیماری اور گناہ کو غیر معمولی رواج دے دیا ہے اور اس سے بہت سے پیارے جوان آخرت کی سزاؤں سے قطع نظر جان بوجھ کر یا انجانے میں طرح طرح کی بیماریوں میں گرفتار ہو جاتے ہیں۔ والدین کا فرض ہے کہ وہ اپنے بیٹوں کو آگاہ کریں اور اپنے جوانوں کو خیال رکھیں اسی طرح دین اور حفظانِ صحت کی تعلیم دینے والے نشیوں اور درسوں کو فرض ہے کہ وہ جوانوں کو مصیبت کے خطرناک روحانی اور جسمانی نتائج سے باخبر کریں۔

اس مقام پر ہم منی خارج کرنے کے کچھ نقصانات کتاب "ناتوانی ہائے جنسی" سے نقل کرتے ہیں جو اس فن کے ماہرین کی تحریروں کا مجموعہ ہے۔

## جلق کے جسمانی و روحانی نقصانات

یہ عمل لوگوں کو شہوانی قوی کی کمزوری میں مبتلا کرتا ہے، سستی اور بزدلی پیدا ہوتی ہے، ان سے دلیری اور ایمانداری رخصت ہو جاتی ہے، ایسے کتنے ہی لوگ ہیں جو جوانی کے شروع میں ہی ہتھلس (جلق) کی وجہ سے ایسی روحنی اور جسمانی کمزوریوں میں مبتلا ہو جاتے ہیں کہ نشیات کے عادی لوگ بھی ان کے مقابلے میں شیر فر نظر آتے ہیں۔ یہ غیر فطری جنسی عمل یعنی منی خارج کرنا یا ہتھ لس کرنا پانچوں حواس سے اس قدر قریبی تعلق رکھتا ہے کہ سب سے پہلے آنکھ اور کان پر اس طرح اثر کرتا ہے کہ نظر کو کمزور کر دیتا ہے اور سماعت کو بھی خاص حد تک ناکارہ بنا دیتا ہے۔ ہتھ لس کرنے والے خصوصاً وہ لوگ جو جسمانی طور پر کمزور ہو جاتے ہیں ان کی آنکھوں کے سامنے تارے ناچنے لگتے ہیں جن سے انہیں سخت پریشانی ہوتی ہے۔ وہ آنکھوں کو بند کر لیں تب بھی ان فر ترموں سے انہیں نجات نہیں ملتی اور جب یہ عمل ہر بار کئی کئی منٹ تک جاری رہتا ہے تو انہیں چکر آ جاتا ہے اور وہ زمین پر گر پڑتے ہیں۔ اسی طرح ان کے کانوں میں گھنٹیوں کی سی آوازیں آنے لگتی ہیں جن سے انہیں بہت بے چینی ہوتی ہے۔ اس کے علاوہ جسمانی اور روحانی قوتیں کم ہو جاتی ہیں، خون گھٹ جاتا ہے، رنگ اڑ جاتا ہے، یاداشت کمزور پڑ جاتی ہے، جسم ڈبلا ہو جاتا ہے، سستی اور کاہلی بے حد بڑھ جاتی ہے، بھوک جاتی رہتی ہے، کج خلقی پیدا ہوتی ہے، طبیعت میں چرچڑاہٹ آ جاتی ہے، سر میں درد رہنے لگتا ہے اور دوسری بیماریوں کی ہزاروں مصیبتیں ہیں جو ہتھ لس کرنے والوں کو آگھرتی ہیں۔

البتہ جو لوگ جسمانی لحاظ سے قوی ہیں ممکن ہے ان کا ان بیماریوں سے دیر میں سابقہ پڑے لیکن ان سے بچنا یا بچے رہنا ناممکن ہے اور سب کو خواہ مخواہ ان مصیبتوں میں گرفتار ہونا ہی پڑتا ہے۔

ہتھ لس کرنے والوں کی ایک بد بختی یہ ہے کہ ان کی قوت ارادی ختم ہو جاتی ہے، اس لیے جب انہیں اپنے عمل کے نتیجے کا پتا لگتا ہے تو ان میں اتنی قوت ارادی نہیں ہوتی کہ اسے چھوڑ سکیں۔ سو ہم جو یہ کہتے ہیں کہ منی خارج کرنے کا عمل روحانی لحاظ سے بھی انسانی قوی کو خراب کر دیتا ہے بے سبب نہیں ہے۔ یہ عمل جسمانی نقصانات کے علاوہ جنسی لحاظ سے بھی انسان کو خراب کر دیتا ہے۔ یعنی رس دینے والے اندرونی غدودوں کو بیکار کر دیتا ہے۔ یہ غدود منی بناتے ہیں جو ہتھ لس کے باعث دھیرے دھیرے چھوٹے ہو کر چنے کے برابر رہ جاتے ہیں اور چونکہ اس صورت میں منی یعنی ماء الحیات یا آبِ زندگی نہیں بنا سکتے، انسان ہمیشہ کے لیے جنسی لذت سے محروم ہو جاتا ہے اور اگر اس صورت میں مکمل طور پر نامرد نہ بھی ہو تو قطعی طور پر دوسری جنسی کمزوریوں میں مبتلا ہو جاتا ہے۔ اکثر دیکھا اور سنا گیا ہے کہ ان کی پیشاب کی جگہ خون آنے لگتا ہے۔

جاننا چاہیے کہ جن لوگوں کی ایسی حالت ہو جاتی ہے وہ چاہے جس قدر جوان ہوں موت کا خطرہ ان کی گھات میں رہتا ہے کیونکہ شہوت کے بغیر اور شہوت کا مزہ لیے بغیر ان کی منی برابر بہتی یا نکلتی رہتی ہے اور اس کی وجہ سے چلتے چلتے یکایک گر پڑتے ہیں اور بے ہوش ہو جاتے ہیں۔

تہران کے پاگل خانے میں جا کر دیکھنے وہاں رہنے والے دس پاگلوں میں سے نو ہتھ لس کے عادی ہیں۔ یعنی منی خارج کرتے کرتے پاگل ہو گئے اور پاگل خانے میں ایک طرف آپڑے کیونکہ ہتھ لس کا نامعقول اثر دماغی قوتوں پر زیادہ ہوتا ہے اور جب دماغی قوی بگڑ جاتے ہیں تو یہ مانی ہوئی بات ہے کہ پاگل پن پر نوبت پہنچے گی۔ بلا مبالغہ سل کے دس مریضوں میں سے جو دارالصحیح (سینے ٹوریم) میں سو رہے ہیں چار مریض ہتھ لس کی لت پڑنے کے باعث اس خطرناک بیماری میں مبتلا ہوئے ہیں۔ یہ محض دعویٰ نہیں بلکہ حقیقت ہے جس تک علماء اور اسکالر دسیوں سال کے تجربے کے بعد پہنچ پائے ہیں۔ (تو تو انہائے جنسی ص ۴۸ تا ۵۲)

آج کی دنیا کہتی ہے خوب کھاؤ لیکن کسی کام میں حد سے نہ بڑھو۔ طاقتور رہو تاکہ بیمار نہ پڑو۔ لیکن ہتھ لس کے عادی لوگوں کو بھوک نہیں لگتی جو خوب کھالیں اور وہ جنسی معاملات میں بھی غیر فطری طریقے سے حد سے تجاوز کرتے ہیں اس لیے مجبوراً کمزور ہوتے ہیں اور چونکہ کمزور ہوتے ہیں اس لیے ہر قسم کی بیماری میں مبتلا ہونے کا امکان رکھتے ہیں۔

اکثر دیکھا گیا ہے کہ بعض ہتھ لس کے عادی اس عمل میں افراط کی وجہ سے (Sadi sm) سے ملتی جلتی بیماری میں مبتلا ہو جاتے ہیں اور اس وقت ان کے جذبات کتے بلی کو دیکھ کر بھی بارنگیختہ ہو جاتے ہیں اور وہ فوراً جلق کرنے لگ جاتے ہیں۔ چونکہ کوئی آدمی پانچ چھ مہینے سے زیادہ جنسی قوت سے اس طرح لطف اندوز نہیں ہو سکتا اس لیے اس کے جنسی قوی بیکار ہو جاتے ہیں یا وہ نہایت دلخراش حالت میں اپنی موت سے جا ملتا ہے۔ (ناتوانی ہائے جنسی صفحات ۴۸ تا ۵۴)



ممکن ہے کہ بعض ہتھ لیس میں مبتلا لوگ قوی جسم رکھنے یا اس کام میں نئے نئے مشغول ہونے کے باعث ابھی تک بیمار نہ پڑے ہوں اور انہیں اپنے ناپسندیدہ عمل کے نقصانات کا پتہ نہ چلا ہو ہماری ان باتوں کو ہم نے ہتھ لیس کے نقصانات کے تحت لکھی ہیں مبالغہ سمجھ کر دل میں سوچیں کہ اگر یہ حقیقت ہے تو ہم ابھی تک کیوں نہیں بیمار پڑے؟

ان لوگوں کے جواب میں یہ کہنا ہے کہ اگر آج ہتھ لیس کے نقصانات تم تک نہیں پہنچے ہیں تو اس کی وجہ یہ ہو سکتی ہے کہ تم طاقتور جسم کے مالک ہو یا یہ عمل تم نے نیا نیا شروع کیا ہے۔ ورنہ چند دن بعد یہ نقصانات تمہیں ضرور بالضرور لاحق ہوں گے۔ پھر ہم نے یہ دعویٰ بھی نہیں کیا کہ جس نے ایک ہفتے تک بھی یہ عمل کیا اس پر یہ تمام بیماریاں ایک دم حملہ آور ہو جائیں گی کیونکہ لوگوں کی اندرونی حالتوں میں بھی فرق ہوتا ہے۔ مثلاً ممکن ہے کہ جس کسی نے ایک مدت تک ہتھ لیس کی ہو وہ پہلے مرحلے میں صرف اعصاب کی سستی کے خلل سے یا نظر کی کمزوری یا سر کے جکڑوں میں مبتلا ہو اور پھر ایک ایک کمر کے باقی تمام بیماریاں اس تک پہنچیں۔ تو خلاصہ یہ ہے کہ ہتھ لیس شرع کے لحاظ سے بھی عمومی لحاظ سے بھی ہر طرح حرام اور ناپسندیدہ فعل ہے۔

### بدعت

بدعت گناہ کبیرہ ہے جس کا حرام ہونا مذہب کی ضرورت ہے اور جو اس لیے کبیرہ ہے کہ مسلسل روایتوں میں اس کے لیے عذاب کا وعدہ ملتا ہے اور چونکہ اصل بات مانی ہوئی اور ظاہر ہے اس لیے صرف چند روایتوں پر اکتفاء کیا جاتا ہے:

پیغمبر خدا نے فرمایا ہے کہ "ہر بدعت گمراہی ہے اور گمراہی جہنم میں لے جاتی ہے۔"

(وسائل الشیعہ کتاب امر بالمعروف باب ۴۰)

امیر المؤمنین (علیہ السلام) فرماتے ہیں "جو بدعت کرنے والے کے نزدیک گیا اور جس نے اس کا احترام کیا اس نے بلاشبہ دین اسلام کو بگاڑنے کی کوشش کی۔" (وسائل الشیعہ)

حضرت امام صادق (علیہ السلام) بدعت کو گناہ کبیرہ شمار کرتے ہیں کیونکہ رسول خدا نے فرمایا: "جو بدعت کرنے والے سے خوش ہو کر اور ہنس کر ملا اس نے بلاشبہ اپنا دین بگاڑا۔" (سفینۃ البحار جلد ۱ ص ۶۳)

حضرت پیغمبر اکرم فرماتے ہیں: "میرے بعد جب تم کسی شکی اور بدعتی کو دیکھو تو اس سے دُور رہو۔ اسے بہت زیادہ بُرا بھلا کہو، اسے گالیاں سناؤ، طعنہ دو، اسے تھکا دو، عاجز کر دو تاکہ تمہیں جواب نہ دے پائے، لوگ اس سے اسلام میں بگاڑ کے سوا اور کوئی امید نہ رکھیں، اس سے چوکنار رہیں، اس کی بدعتیں نہ سیکھیں تاکہ خدا تمہارے لیے اس کام کے عوض نیکیاں لکھے اور آخرت میں تمہارے درجے بلند کرے۔" (وسائل الشیعہ باب ۳۹)

علامہ مجلسی ■ اس حدیث کی شرح میں لکھتے ہیں: "شکیوں سے وہ لوگ مراد ہیں جو اپنے دین میں شک کرتے ہیں اور دوسروں کو بھی اپنی اس غلطی کی بدولت شک میں ڈالتے ہیں۔ بعض نے کہا ہے کہ شکیوں سے وہ لوگ مراد ہیں جن کا دین فاسد گمان اور وہم پر قائم ہے جیسے اہل خلاف کے علماء اور ممکن ہے کہ ان سے مراد بدکار، کھلم کھلا گناہ کرنے والے اور دین کے بارے میں منہ پھٹ لوگ ہوں کیونکہ یہی بات اس کا سبب ہے کہ لوگ ان کے دیندار ہونے میں شک کرتے ہیں اور ان کے عقیدے کی کمزوری کی علامت ہے۔"

## بدعت کیا ہے؟

علامہ مجلسی ■ فرماتے ہیں: "امت میں جو باتیں حضرت رسول خدا کے بعد شروع کی گئی ہوں وہ بدعت (ایجاد) ہیں۔ اس کے بارے میں کوئی خاص یا عام نص موجود نہیں ہے۔ اور نہ خصوصیت یا عمومیت کے ساتھ اس سے منع کیا گیا ہے جو کچھ عام طور پر ہوتا ہے وہ بدعت نہیں ہے جیسے مدرسہ بنانا وغیرہ کیونکہ مومن کو سکونت اور مدد دینا عام باتوں میں شامل ہے اور جیسے علمی کتابیں تصنیف اور تالیف کرنا جو شرعی علوم کی مدد ہے یا جیسے وہ لباس جو پیغمبر خدا کے زمانے میں رائج نہیں تھے یا نئی غذائیں جو عام لوگوں میں پسندیدہ اور مرغوب ہیں اور ان سے منع نہیں کیا گیا ہے۔"

ہاں جو عام لباس یا غذا کے طور پر ہوا اگر اسے خصوصیت دیں اور کہیں کہ اس خاص طریقے سے خدا نے اس کا حکم دیا ہے تو یہ بدعت ہو جاتی ہے۔ چنانچہ نماز جو سب سے اچھا عمل ہے اور جس کا ادا کرنا ہر حال میں مستحب ہے اگر چند رکعتوں کو کسی خاص وجہ سے مخصوص کر دیا جائے یا کسی مخصوص وقت سے وابستہ کر دیا جائے تو بدعت ہوگی۔ (جیسے خلیفہ ثانی حضرت عمر نے حکم دے دیا تھا کہ رمضان میں ہر رات کو بیس رکعت نماز باجماعت پڑھا کرو۔) اور جیسے کوئی کہے کہ فلاں وقت خصوصیت سے ستر بار لا الہ الا اللہ کہنا مستحب یا واجب ہے جبکہ اس کے لیے کوئی معتبر دلیل نہ ہو تو یہ بدعت ہے۔ بہر حال دین میں اپنی طرف سے کوئی ایسی بات نکالنا یا بڑھانا جس کی اصل یا خصوصیات کے حق میں کوئی دلیل نہ ہو بدعت ہے۔ (۱)

## شہید کے نقطہ نظر سے بدعت کی قسمیں

شہید اول فرماتے ہیں کہ پیغمبر اکرم کے بعد جو باتیں نکلی ہیں ان کی پانچ قسمیں ہیں۔ واجب، حرام، مستحب، مکروہ، مباح اور بدعت جو نئی باتیں ہیں اور حرام ہیں۔ ان باتوں کی تشریح یہ ہے:

(۱) واجب: جیسے قرآن اور احادیث کا جمع کرنا جس وقت (لوگوں کے حافظے سے) ان کے تلف ہو جانے کا ڈر ہو کیونکہ آنے والوں کے لیے دین کی تبلیغ اجماع اور قرآنی آیات کے مطابق واجب ہے اور یہ فریضہ امام کی غیبت میں قرآن اور سنت کی حفاظت کے بغیر انجام نہیں پاسکتا اور جب امام موجود اور حاضر ہوں گے تو وہ خود ان کے حافظ اور محافظ ہوں گے اور پھر کوئی خطرہ نہیں رہے گا۔

(۲) حرام وہ بدعت ہے جس پر حرام ہونے کی دلیل لگتی ہے جیسے معصوم امام پر غیر معصوم امام کو مقدم کرنا، ان کے مخصوص مناصب ہتھیالینا، ظالم حکمرانوں کا مسلمانوں کا مال مارنا، مستحق لوگوں کو ان کے حق کا نہ دینا، اہل حق سے لڑنا اور انہیں جلا وطن کرنا، محض بدگمانی پر قتل کرنا، فاسق کی بیعت کرنے پر مسلمانوں کو مجبور کرنا اور اس پر

(۱) دیکھئے مرآت العقول جلد ۲ ص ۳۶۶ اور بحار الانوار جلد ۴ ص ۳۰۰

قائم رہنا، اس کی مخالفت کو حرام قرار دینا، مسح کے بجائے دھونا، جسم کی کھال کے علاوہ اور چیزوں پر بھی مسح کرنا، نشہ آور مشروبات کا بہت زیادہ پینا، نافلہ نمازیں جماعت سے پڑھنا، جمعہ کو دوسری اذان دینا، متعہ الحج اور متعہ النساء کو حرام کرنا، امام (علیہ السلام) کے خلاف جھگڑا کرنا، دُور کے رشتے داروں کو وراثت کا مال دینا اور قریبی رشتے داروں کو نہ دینا، حقداروں کا خمس روک لینا اور بے وقت روزہ افطار کرنا اور ایسی ہی اور بھی مشہور بدعتیں ہیں جن پر شیعہ اور سُنی دونوں کا اجماع ہے اور اسی قسم میں کسٹم کا محصول وصول کرنا، غیر صالح شخص کو عہدہ اور منصب بخشش میں دینا یا وراثت میں دینا یا کسی اور طریقے سے دینا شامل ہیں۔

(۳) مستحب ہر ایسا عمل ہے جس کے مستحب ہونے کی دلیل موجود ہو جیسے مدرسے اور گھر بنانا لیکن اس میں وہ انتظامات شامل نہیں ہیں جو بادشاہ اپنے دہلانے والے جلوس کے لیے کرتے ہیں جب تک کہ یہ اسلام کے دشمنوں کو دہلانے کے لیے نہ ہوں۔ (۴) مکروہ وہ چیز ہے جس پر کراہت کی دلیل لگتی ہے جیسے تسبیح زہرا میں زیادتی اور کسی کرنا اور اسی طرح دوسرے فرائض اور کاموں میں بھی گھٹانا بڑھانا، کھانے پینے میں اتنی افراط جو فضول کرچی تک نہ پہنچے اور جب نقصان دہ ہو جائے تو اپنے اور اپنے خاندان کے لیے حرام ہو جائے گی۔

(۵) مباح وہ چیز ہے جس پر اباحت کی دلیلیں لگتی ہیں جیسے آٹا چھانا جس کے لیے کہا گیا ہے کہ رسول خدا کے بعد جو نئی چیز درآد ہوئی وہ آٹا چھاننے کی چھلنی تھی چونکہ مباح باتوں سے خوشی اور آرام ملتا ہے اس لیے مباح کا وسیلہ اور ذریعہ بھی مباح ہوتا ہے۔ (کتاب قواعد ص ۲۵۶)

## علامہ مجلسی کا قول

مقدمہ بیان کرنے کے بعد علامہ مجلسی فرماتے ہیں: "بدعت کا مطلب یہ ہے کہ جس بات کو خدا نے حرام کر دیا ہو اسے حلال کر دیں یا اسے مکروہ قرار دے دیں جسے خدا نے مکروہ نہ کیا ہو اس بات کو واجب کر دیں جسے خدا نے واجب نہ فرمایا ہو یا اس کام کو مستحب کر دیں جسے خدا نے مستحب قرار نہ دیا ہو چاہے کسی خصوصیت کی وجہ سے ہی کیوں نہ ہو۔ مثلاً خدا نے فرمایا کہ نماز ہر وقت مستحب ہے۔ اگر کوئی اس لحاظ سے نماز پڑھتا ہے کہ چونکہ ہر وقت سنت ہے اور یہ بھی انہیں وقتوں میں سے ہے اس لیے میں اس وقت نماز پڑھوں گا تو ثواب ملے گا اور اگر سورج ڈوبتے وقت دو رکعت نماز اس لیے پڑھے کہ خدا نے خصوصیت کے ساتھ اس وقت مجھ سے اس نماز کا مطالبہ کیا ہے تو یہ بدعت ہو جاتی ہے اور حرام ہے جس طرح حضرت عمر نے خصوصیت سے چاشت کے وقت کے لیے چھ رکعتیں مقرر کر دی تھیں کہ اس وقت سنت کے طور پر پڑھنا چاہئیں۔ اس وجہ سے بدعت حرام ہو گئی اور ہمارے اماموں نے اس سے منع کر دیا۔

اسی طرح اگر کوئی شخص نافلہ نماز کی تین رکعتیں ایک اسلام سے پڑھتا ہے تو چونکہ سنتی نماز کی یہ شکل پیغمبر اکرم سے ہم تک نہیں پہنچی ہے اس لیے بدعت اور حرام ہے یا اگر کوئی ہر رکعت میں دو رکوع بجالائے تو حرام ہے۔ اسی طرح کلمہ طیبہ لا الہ الا اللہ گوہر وقت پڑھتے رہنا سنت اور بہترین عبادت ہے۔ اگر کوئی یہ مقرر کرے کہ نماز صبح کے بعد مثلاً اس کا ڈیڑھ ہزار بار پڑھنا سنت ہے اور اس گنتی کو خصوصیت سے اس وقت کے لیے شرع کی طرف سے مقرر کیا ہوا جانے یا خود مقرر کر لے اور اس خصوصیت کو عبادت جانے تو یہ دین میں بدعت اور بدترین گناہ ہوگا۔ (عین الحیاء ص ۲۳۳)

## بدعت یعنی خدا کا حکم تبدیل کر دینا

اس لحاظ سے بدعت کے معنی خدا کے دین کو بدلنا اور اپنا ناقص رائے اور عقل سے اس میں کچھ بڑھانا یا اس سے کچھ گھٹانا ہے چاہے اصول میں ہو چاہے فروع میں۔ (اصول کافی فضل العلم باب ۲۰)

حضرت امام جعفر صادق (علیہ السلام) یہ بھی فرماتے ہیں: "محمد کا حلال قیامت تک ہمیشہ حلال رہے گا اور ان کا حرام روز قیامت تک برابر حرام رہے گا۔ ان کے سوا کوئی اور پیغمبر نہیں ہے اور ان کے علاوہ (قیامت تک) اور کوئی نہیں آئے گا اور حضرت علی (علیہ السلام) فرماتے ہیں کہ جو بدعت کرتا ہے وہ اس کی بدولت سنت کو ختم کر دیتا ہے۔" (اصول کافی کتاب فضل العلم باب ۲۰)

حضرت امام جعفر صادق (علیہ السلام) یہ بھی فرماتے ہیں: "جو شخص لوگوں کو اپنی طرف بلاتا ہے حالانکہ ان کے درمیان اس سے زیادہ عقلمند شخص موجود ہوتا ہے وہ شخص بدعتی اور بہکانے والا ہے۔"  
(سفینۃ البحار جلد ۲ ص ۲۲۰)۔

## غیر واجب حکم

خدا نے جو کچھ فرمایا ہے اس کے خلاف حکم دینا گناہ ہے اور اس گناہ کے بڑے ہونے کے لیے یہی کافی ہے کہ خدا نے ایسا حکم دینے والوں کو کافر، ظالم اور فاسق کہا ہے اور سورۃ مائدہ کی آیات ۴۴، ۴۵ اور ۴۷ کے آخر میں فرماتا ہے: "اور خدا نے جو نازل فرمایا ہے جو لوگ اس کا حکم نہیں دیتے وہ کافر ہیں، ظالم ہیں اور فاسق ہیں۔" اور ان جملوں سے وہ ان کے کفر، ظلم اور گناہ کی تصدیق کرتا ہے۔

تفسیر المیزان میں لکھا ہے کہ یہ تینوں آیتیں ان لوگوں کے لیے ہیں جو خدا کے نازل کیے ہوئے کے مطابق حکم نہیں دیتے اور جن کے بارے میں خدا نے فرمایا ہے: "یہ لوگ کافر، ظالم اور فاسق ہیں۔" یہ ایسی عمومی آیات ہیں جو کسی قبیلے یا گروہ سے مخصوص نہیں ہیں اگرچہ اس مقام پر یہ اہل کتاب (یہودیوں اور عیسائیوں) پر صادق آتی ہیں۔

مفسرین نے "اس شخص کا کفر جو خدا کے نازل کیے ہوئے کے مطابق حکم نہیں دیتا" کے معنی میں اختلاف کیا ہے۔ اس قاضی کے متعلق جو اس کے مطابق فیصلہ نہیں دیتا جو خدا نے نازل کیا ہے، اس حاکم کے متعلق جو اس کے خلاف حکم دیتا ہے جو خدا نے نازل فرمایا ہے اور اس بدعتی کے متعلق جو غیر الہی قوانین کو ماننا ہے کیا حکم ہے؟

بے شک یہ فقہ کا ایک مسئلہ ہے اور تحقیق یہ ہے کہ کسی حاکم شرعی کی مخالفت یا ہر اس حکم کی مخالفت جو دین میں ثابت ہے اگر دین میں اس کے ثابت ہونے کا علم ہونے کے باوجود کی جاتی ہے اور اس حکم کو رد کیا جاتا ہے تو اس سے کفر لازم آتا ہے اور اگر اسے رد نہ کیا جائے اور صرف عمل میں اس کی مخالفت کی جائے یعنی ا کے خلاف عمل کیا جائے تو یہ فسق کا سبب ہے اور جب یہ نہ معلوم ہو کہ یہ حکم شرع میں ثابت ہے یا نہیں تو پھر اسے رد کرنے کے باوجود نہ وہ کفر کا باعث ہے نہ فسق کا کیونکہ وہ ایسا قصور ہے جس میں انسان معذور ہے۔ بجز اس صورت کے جبکہ اس کا علم حاصل کرنے میں کمی اور زیادتی کی گئی ہو (فقہ کی کتابوں کی طرف رجوع کیا جائے)۔

اس بارے میں امام جعفر صادق (علیہ السلام) فرماتے ہیں: "جو شخص صرف دو درہم کی سی حقیر رقم کے بارے میں بھی خدا کے حکم کے خلاف حکم کرتا ہے خدا کی قسم وہ کافر ہے۔" (وسائل الشیعہ کتاب قضا باب ۵)

حضرت امام باقر (علیہ السلام) فرماتے ہیں: "جو شخص لوگوں کو اس چیز کے بارے میں فتویٰ دے جس کا اسے خدا کی طرف سے علم نہیں ہے اور جس کا اسے سراغ بھی نہ ملا ہو تو رحمت اور عذاب کے تمام فرشتے اس پر لعنت کریں گے اور جس شخص نے اس کے فتویٰ پر عمل کیا اس کی ذمہ داری اسی پر ہوگی۔" (وسائل الشیعہ کتاب قضا باب ۴)

اس بارے میں بہت سی روایتیں ملتی ہیں کہ ایسے شخص کی طرف رجوع کرنا جو حکم کرنے کی صلاحیت نہیں رکھتا گویا طاغوت کی طرف رجوع کرنا ہے اور اگر اس کے حکم سے کچھ مال اس کے ہاتھ لگ جائے تو چاہے وہ حق پر ہی ہو سحت ہے۔

## حرام مہینوں میں جنگ اور خدا کی راہ سے روکنا

حرام مہینوں میں جنگ کرنا گناہ کبیرہ ہے اور وہ چار مہینے یہ ہیں: ذی قعدہ، ذی الحجہ، محرم اور رجب اور اس سے مراد مسلمانوں کے جنگ کرنے کی ابتداء ہے جو ان چار مہینوں میں حرام ہے اس لحاظ سے اگر کافروں یا ایسے لوگوں کی طرف سے جنگ چھیڑی جائے جو ان چار مہینوں کو حرام نہیں مانتے تو مسلمانوں کے لیے جائز ہے کہ وہ ان سے ان چار مہینوں میں بھی لڑیں۔ اس بات کے گناہ کبیرہ ہونے کے متعلق قرآن مجید کی صراحت کافی ہے جو کہتا ہے: "تجھ سے حرام مہینے میں جنگ کے بارے میں پوچھتے ہیں تو کہہ دے کہ حرام مہینے میں لڑنا بڑا گناہ ہے۔" (سورۃ بقرہ آیت ۲۱۷)

ان چار گناہوں سے مراد ہے خدا کی راہ سے منع کرنا، خدا سے کفر کرنا، لوگوں کو مسجد الحرام سے روکنا اور مسجد الحرام سے اس کے لوگوں کو باہر نکالنا۔ یہ چار باتیں خدا کے نزدیک حرام مہینوں میں جنگ کرنے سے بھی زیادہ بڑے گناہ ہیں۔ اس آیت کے نازل ہونے کی وجہ اور اس کے متعلقات کے بارے میں تحقیقات کی ایک تفصیل ہے جو تفسیر مجمع اور منہج وغیرہ میں دکھی جاسکتی ہے۔ یہاں جس بات کا جاننا لازم ہے وہ "صد عن سبیل اللہ" کے معنی اور مراد ہیں جس کا گناہ کبیرہ ہونا مسلم ہے اور جو قرآن مجید میں کئی مقامات پر کافروں اور منافقوں کا کام شمار کیا گیا ہے مثلاً خداوند عالم سورہ ابراہیم میں فرماتا ہے کافروں پر ان کے سخت عذاب کی وجہ سے افسوس ہے۔ انہوں نے دُنیا کی زندگی کو پسند کیا اور اسے آخرت پر ترجیح دی اور یہ دوسروں کو خدا کے راستے سے روکتے ہیں۔" (آیت ۲)

## صد عن سبیل اللہ کے واقعات اور معاملات

(۱) اس کا سب سے سخت معاملہ یہودیوں اور عیسائیوں کے علماء کی طرح خدا پر ایمان لانے اور دوسرے تمام صحیح عقیدوں سے دوسروں کو روکنا ہے جو نہیں چاہتے کہ حضرت محمد ابن عبداللہ کی نبوت اور حقانیت ان کی قوم پر ظاہر ہو اور وہ اس کے معتقد ہوں اور سنی علماء کی طرح جو سنی مسلمانوں کو علی بن ابی طالب کی امامت اور بلا فصل خلافت اور ان کے گیارہ فرزندوں کی امامت کا علم نہیں ہونے دیتے۔

(۲) دوسروں کو واجبات پر عمل کرنے اور محرّمات الہی کو ترک کرنے سے روکنا۔ مثلاً ایک شخص پر حج واجب ہے اور وہ حج کرنے کے لیے جانا چاہتا ہے تو دوسرا اسے کسی نہ کسی بہانے سے روکتا ہے۔ اسی طرح نماز روزے اور دوسرے واجبات میں روکتا ہے اور جب امر بہ معروف اور نہی از منکر گناہ کبیرہ ہو اور ان کے لیے شدید عذابوں کا وعدہ کیا گیا ہو جیسا کہ بیان جا چکا ہے، پھر اس شخص کا کیا حال ہوگا جو معروف سے منع کرتا ہے اور منکر کا حکم دیتا ہے۔

(۳) دوسروں کو ایسے نیک کام سے روکنا جو خدا کے نزدیک اچھا اور اس کے نزدیک لے جانے والا ہو مثلاً خدا کی راہ میں خرچ کرنے اور دوسرے مستحب کاموں سے دوسروں کو روکنا۔ (مناع للخیر معتداثیم)

اگرچہ تیسری قسم کو حرام نہیں کہہ سکتے لیکن احتیاط اس کے ترک کرنے میں ہے کیونکہ جس شخص کو نیکی سے روکا گیا ہے وہ روکنے والے سے قیامت میں باز پرس کر سکتا ہے اور کہہ سکتا ہے کہ تو نے مجھ پر ظلم کیا تھا اور مجھے نیکی اور قرب الہی حاصل کرنے کے طریقوں سے روکا تھا اور اس کی مذمت میں جو روایتیں کتاب امر بمعروف و سائل الشیعہ باب ۸ میں بیان کی گئی ہیں وہی کافی ہیں

حضرت امام جعفر صادق (علیہ السلام) فرماتے ہیں: "نیکی کی راہ کے لٹیروں پر خدا لعنت کرے۔" جب لوگوں نے پوچھا کہ یہ کون لوگ ہیں تو آپ نے فرمایا: "یہ وہ لوگ ہیں جن کے ساتھ دوسرے بھلائی اور نیکی کرتے ہیں لیکن یہ ان کی ناشکری کرتے ہیں اسی لیے پھر نیک لوگ دوسروں کے ساتھ بھلائی اور نیکی نہیں کرتے۔" (کافی)

### کفرانِ نعمت

کفرانِ نعمت (احسانِ فراموشی) گناہِ کبیرہ ہے۔ چنانچہ قرآن مجید میں اس کے لیے عذاب کا وعدہ کیا گیا ہے اور اسے چند مقامات پر کفر بھی کہا گیا ہے اور اسے پچھلی قوموں پر عذاب نازل ہونے کا سبب بھی بتایا گیا ہے۔

خدا سورۃ ابراہیم میں فرماتا ہے: "اور اے بنی اسرائیل اس بات کو یاد کرو جب تمہارے پروردگار نے تم کو خبردار کیا تھا کہ اگر میری نعمتوں (ایمان اور نیک اعمال کی بدولت فرعون اور دوسروں کے شر سے نجات) پر شکر ادا کرو گے تو میں تمہاری نعمتوں میں اضافہ کر دوں گا اور اگر ناشکر اپن کرو گے تو بلاشبہ میرا عذاب (ناشکروں یا احسان فراموشوں پر) سخت ہو گا۔" (آیت ۷)

خدا سورۃ البقرہ میں فرماتا ہے: "سو مجھے یاد کرو تاکہ میں تمہیں یاد کروں، میری نعمتوں کا شکر ادا کرو اور کافرنہ ہو۔" (آیت ۱۵۲)

قوم سبا احسان فراموشی کرتی ہے عذاب بھگتی ہے

خدا سورۃ سبا کے باشندوں کے بارے میں یوں فرماتا ہے: "سبا کے قبیلے کے لیے (جو یمن میں تھا) لوگوں کے گھر (ان کی قوت و طاقت، خدا کی نعمتوں کی فراوانی اور ان کی ناشکری پر سخت عذاب اور سزاؤں) کی نشانی تھے اور وہ نشانی یہ ہے کہ اس قبیلے کے دو باغ تھے جو راہ چلنے والے کے دائیں بائیں یا ان کے گھروں کے دونوں طرف واقع تھے (اور کہتے ہیں کہ ان میں سانپ، بچھو، مچھر، چیچڑی اور جوں وغیرہ کی قسم سے کوئی ستانے والا کیڑا نہیں تھا اور اگر کوئی ان درختوں کے نیچے خالی ٹوکری رکھ آتا تھا تو وہ ٹوکری پھلوں سے بھر جاتی تھی) پیغمبروں نے ان سے کہا: "خدا کا رزق کھاؤ اور اس کی نعمت کا شکر ادا کرو، تمہارا شہر خوش حال ہے اور اور تمہارا خدا معاف کرنے والا اور مہربان ہے۔" انہوں نے سرکشی کی اور ناشکر اپن دکھایا (اور کہنے لگے ہم نہیں سمجھتے کہ خدا نے



ہمیں کوئی نعمت بخشی ہے اور اگر یہ نعمتیں اسی کی دی ہوئی ہیں تو اس سے کہیے کہ وہ واپس لے لے۔ چنانچہ ہم نے ان کے لیے عرم کا سیلاب بھیجا (بتایا گیا ہے کہ عرم ایک پشتے کا نام ہے جو سبکی ملکہ بلقیس نے دو پہاڑوں کے بیچ میں پتھر اور تارکول سے بنوایا تھا جہاں بارش کا پانی اکٹھا ہوتا تھا۔ اس میں ایک کے اوپر ایک تین دروازے بنوائے تھے اور نیچے ایک بڑی سی جھیل تھی جس میں سے نکلنے والی نہروں کی تعداد کے مطابق بارہ موریوں بنوائی تھیں۔ جب بارش ہوتی تھی اس بند کے پیچھے پانی اکٹھا ہو جاتا تھا اس وقت اوپر کا دروازہ کھول دیتے تھے تاکہ پانی اس جھیل میں آجائے اگر پانی کم ہوتا تھا تو درمیانی دروازہ کھول دیتے تھے اور اگر کم ہوتا تھا نچلا دروازہ اور جب پانی جھیل میں اکٹھا ہو جاتا تھا تو اسے نہروں میں بانٹ دیتے تھے۔ وقت یوں ہی گذرتا رہا یہاں تک کہ بلقیس کا انتقال ہو گیا۔ یہ لوگ باغی ہو گئے اور حد سے گذر گئے تو خدا نے ان پر بڑے بڑے چوہے مسلط کر دیئے جنہوں نے بند میں پھید کر دیئے۔ پانی میں طغیانی آگئی جس نے اس پشتے کو منہدم کر دیا۔ کچھ لوگ ہلاک ہو گئے اور کچھ ادھر ادھر بھاگ گئے اور ان کی بھگڑ اور بے بسی عرب میں ضرب المثل بن گئی) اور ان دونوں باغوں کو ہم نے دو ایسے باغوں میں تبدیل کر دیا جن کے پھل کڑوے اور بدذائقہ تھے اور درختوں کو شورہ کھا گیا تھا جن میں سے کچھ درخت یبری کے تھے یہ سزائیں ان لوگوں کی احسان فراموشی اور ناشکرے پن کی تھیں اور کیا ہم ناشکروں کے سوا بھی کسی کو سزا دیتے ہیں؟" (آیات ۱۵ تا ۱۷)

### نعمت نعمت ہو جاتی ہے

خدا سورۃ نحل میں فرماتا ہے: "خدا نے ایک گاؤں کی مثال بیان کی ہے جس کے باسی امن اور اطمینان سے رہتے تھے۔ ہر طرف سے ان کے پاس با فراغت روزی چلی آتی تھی (خشکی اور تری دونوں سے) پھر انہوں نے خدا کی نعمتوں کی ناشکری کی تو خدا نے بھوک اور خوف کو ان کا اور اوڑھنا (لباس) بنا کر ان کے کرتوتوں کا انہیں مزا چکھا دیا۔" (آیت ۱۱۲) لباس کا ذکر عذاب کے ان کو گھیر لینے کی مناسبت سے کیا گیا ہے یعنی جس طرح لباس پہننے والے کو ڈھانک لیتا ہے اسی طرح عذاب نے انہیں چاروں طرف سے گھیر لیا۔ بعض مفسرین نے فرمایا ہے کہ اس آیت کے گاؤں سے شہر کہ مراد ہے جس کے باشندے سات سال تک کال اور بھوک میں مبتلا رہے تھے اور مجبوری اور بھوک سے ان کی یہ حالت ہو گئی تھی کہ جلی ہوئی ہڈیاں، مردار گوشت اور خون کھاتے تھے۔

### ناشکر اپن ایک قسم کا کفر ہے

حضرت امام جعفر صادق (علیہ السلام) ناشکرے پن کو کفر میں ہی شمار کرتے ہیں کیونکہ خداوند عالم سلیمان کی بات دہراتا ہے کہ خدا نے جو کچھ مجھے بخشا ہے اپنے فضل سے بخشا ہے تاکہ مجھے آزمائے کہ میں شکر گزار ہوں یا ناشکر۔ جو کوئی شکر ادا کرتا ہے وہ

اپنے ہی لیے شکر ادا کرتا ہے (کیونکہ اس سے اس کی نعمت بڑھتی ہے) اور جو کوئی ناشکر اپن کرے تو کرے حقیقت یہ ہے کہ میرا خدا شکرگذاری سے بے نیاز اور کریم ہے۔ اس نے یہ بھی فرمایا ہے کہ اگر تم شکر ادا کرو گے تو میں تمہاری نعمت میں اضافہ کر دوں گا اور جو ناشکر اپن کرو گے تو پھر بلاشبہ میرا عذاب بھی سخت ہو گا اور خدا یہ بھی فرماتا ہے کہ تم مجھے یاد کرو گے تو میں تمہیں یاد رکھوں گا۔ میرا شکر کرتے رہو اور میری ناشکری نہ کرو۔ (اصول کافی کتاب الایمان والکفر باب وجوہ الکفر)

امام کی گفتگو کا خلاصہ یہ ہے کہ خد نے ان تینوں گناہوں میں ناشکرے پن کر کفر کہا ہے۔ ان آیتوں سے یہ بھی معلوم ہوتا ہے کہ ناشکرے پن کے تین بڑے نتیجے نکلتے ہیں اس طرح کہ اس نے نعمت ختم ہو جاتی ہے، اس کی وجہ سے سخت اور دردناک عذاب آتا ہے اور خدا ناشکرے کو اس کے حال پر چھوڑ دیتا ہے۔

### ناشکر اپن اور اہل بیت علیہم السلام کی روایات

اس بارے میں بہت سی روایتیں ہیں لیکن صرف چند کے بیان پر اکتفاء کیا جاتا ہے:

پیغمبر اکرم فرماتے ہیں "ہر گناہ کے مقابلے میں ناشکرے پن کی سزا ناشکرے کو بہت جلد مل جاتی ہے۔" (وسائل الشیعہ باب ۸ ص ۵۱۷)

آپ یہ بھی فرماتے ہیں "تین گناہ ایسے ہیں جن کا ارتکاب کرنے والے آخرت سے پہلے اپنی سزا کو پہنچیں گے۔ والدین کی نافرمانی، لوگوں پر ظلم اور احسان فراموشی۔" (وسائل الشیعہ)

آپ یہ بھی فرماتے ہیں: "خدا کا سب سے پیارا بندہ وہ ہے جو خدا کی دی ہوئی نعمتوں کا شکر ادا کرتا ہے اور خدا کا سب سے زیادہ دشمن وہ ہے جو خدا کی نعمتوں کی ناشکری کرتا ہے۔" (مستدرک ص ۳۱۶)

حضرت امیر المومنین (علیہ السلام) اپنی وصیت میں فرماتے ہیں: "کسی نعمت کی ناشکری نہ کرو کیونکہ حقیقت میں ناشکر اپن سب سے بڑا اور گھٹیا قسم کا کفر ہے۔" (مستدرک ص ۳۹۶)

### کفرانِ نعمت کے معنی

کفرانِ نعمت کے معنی نعمت کو چھپانا ہے اور اس کی تین قسمیں ہوتی ہیں:

(۱) نعمت سے ناواقفیت: یہ سب سے بڑی اور شدید قسم ہے اور اس کی دو صورتیں ہوتی ہیں ایک نعمت سے ناواقفیت یا بے خبری ہے یعنی نہ سمجھنے کی وجہ سے نعمت کو نہیں پہچانتا، اس کی پرواہ نہیں کرتا یعنی اسے نظر انداز کر دیتا ہے اور اس کے ہونے نہ ہونے کو یکساں جانتا ہے۔ دوسرے نعمت بخشنے والے سے ناواقفیت یا بے خبری ہے یعنی دراصل اپنے پروردگار ہی کو نہیں

پہچانتا یا یہ نہیں جانتا کہ اس کی ایک صفت نعمت بخشنا بھی ہے۔ چنانچہ یہ نہیں سمجھتا کہ نعمت صرف اسی کی طرف سے آتی ہے بلکہ یہ سمجھتا ہے کہ اس کے علاوہ کسی اور کی طرف سے آتی ہے۔ غرض یہ ہے کہ نعمت سے خبری ہو یا نعمت دینے والے سے دونوں بے خبریاں کفرانِ نعمت یعنی احسان فراموشی ہیں اور صاف سزاؤں کی مستحق ہیں کیونکہ کفرانِ نعمت کے لیے عذاب کا وعدہ کیا گیا ہے اور یہ گناہِ کبیرہ ہے۔

(۲) حالت کے لحاظ سے کفر: یہ اس طرح ہے کہ عاقل انسان کو اس نعمت کے ملنے پر خوش اور مسرور ہونا چاہیے جو خدا سے بخشتا ہے یہ سوچ کر کہ اللہ نے اس پر مہربانی کی اور اسے یاد رکھا اور وہ اس کے مسلسل فضل و کرم کا امیدوار ہے۔ (سورۃ یونس آیت ۵۸) اب اگر اس کے برعکس وہ اپنے پروردگار سے بدگمان رہے۔ اس کے فضل و کرم سے کوئی امید نہ رکھے یا اس سے خوش نہ ہو بلکہ اس سے بے تعلق اور ناامید ہو جائے تو یہ کیفیت یا حالت خدا کی نعمتوں کی ناشکری ہے۔

(۳) اعضائے جسم سے کفر: یعنی عملی کفر اس طرح کہ دل میں گناہ کی نیت کرے اور زبان سے شکایت اور بُرائی کرے یعنی نعمتوں کا ذکر اور زبان سے ان کا شکر ادا کرنے کے بجائے سب کو نظر انداز کر دے (سورۃ الضحیٰ آیت ۱۱) اور اپنی آرزوؤں کے پورا نہ ہونے کی شکایت کرتے ہوئے خدا کے کاموں کی بُرائی کرے اور خدا کی نعمت کو وہاں صرف کرے جس کے لیے وہ پیدا نہیں کی گئی اور اپنے اعضاء سے وہ کام لے جس سے خدا نے منع فرمایا ہے اور جو اس کی رحمت سے دُور کرنے والا ہے۔

حضرت امام سجاد (علیہ السلام) (ایسے گناہ جو نعمتوں کو تبدیل کر دیتے ہیں) کی تشریح کرتے ہوئے فرماتے ہیں: "انہیں میں ناشکرا پن یعنی کفرانِ نعمت بھی شامل ہے۔" (معانی الاخبار)

پیغمبر اکرم بھی فرماتے ہیں "مومن کے لیے فشار قبر (قبر کا مردے کو بھیجنے) ان نعمتوں کا کفارہ ہوتا ہے جو اس نے ضائع کر دی ہیں۔" (بخار الانوار جلد ۳)

شکر نعمت کے واجب ہونے کے متعلق بہت سی آیتیں اور حدیثیں ملتی ہیں اور شکر کی حقیقت اور اس کی قسموں کی اس قدر تفصیل موجود ہے جس کے بیان کرنے کی یہاں گنجائش نہیں ہے۔ اس کے لیے اصول کافی اور دوسری اخلاقی کتابیں ملاحظہ فرمائیے۔

### اگر شکر نہ کرے تو انسان جانور سے بھی گھٹتا ہے

حضرت امام سجاد (علیہ السلام) فرماتے ہیں: "خاص تعریف اس خدا کے لیے ہے جو اگر اپنے بندوں کو ان نعمتوں کا شکر عطا نہ کرنا نہ بتاتا جو اس نے گاتا اور کھلم کھلا عنایت فرمائی ہیں تو اس میں شک نہیں کہ وہ ان نعمتوں کو لے کر ان کا شکر ادا کیے بغیر انہیں

اپنے کام میں لے آتے اور اگر وہ ایسا کرتے تو انسانیت کے دائرے سے نکل کر جنگلی جانوروں اور چوپایوں کی حد میں پہنچ جاتے جیسا کہ قرآن میں خدا فرماتا ہے: کفار حیوانات کی طرح ہیں بلکہ ان سے بھی گھٹیا اور گمراہ ہیں۔" (دعائے اول صحیفہ سجادیہ)

غرض یہ ہے کہ نعمت کا شکر ادا نہ کرنے والا انسان دراصل آدمیت سے ہی خارج ہے پھر ایسے شخص کے متعلق ایمان، صحیح معارف اور نیک اعمال کی بدولت حاصل ہونے والی انسانی سعادتوں اور برکتوں کا تو ذکر ہی کیا ہو سکتا ہے جو اس کی ہمیشہ رہنے والی زندگی کے لیے ہوں گی۔

### واسطوں اور ذریعوں سے انکار (کفران)

چونکہ خدا نے دنیا کو اپنی حکمت و مصلحت سے دارالاسباب قرار دیا ہے اور اپنے بندوں تک ہر نعمت پہنچانے کا کوئی نہ کوئی واسطہ، سبب یا ذریعہ مقرر فرمایا ہے جس کی بدولت وہ نعمت بندوں تک پہنچتی ہے اس لیے عقل اور شرع کی رو سے واسطوں کو نظر انداز نہیں کرنا چاہیے بلکہ ان کا بھی احسان ماننا چاہیے البتہ یہ نہیں کہ اس واسطے ہی کو مستقل طور پر اور حقیقت میں اپنا منعم (نعمت بخشنے والا) سمجھے بلکہ اس کا احترام ضرور کرے کیونکہ وہ نعمت کا ذریعہ ہے اور اپنی زبان اور اپنی حالت و کیفیت سے خدا کا شکر ادا کرے کہ فلاں شخص نے مجھے تیری فلاں نعمت پہنچائی ہے۔ یہاں چند روایتوں پر اکتفاء کیا جاتا ہے۔

حضرت امام سجاد (علیہ السلام) فرماتے ہیں: "بلاشبہ خدا ہر شکر گزار بندے سے پسند فرماتا ہے اور قیامت میں اپنے ایک بندے سے پوچھے گا (دنیا میں) تو نے فلاں شخص کا (جو میری نعمت کا ذریعہ تھا) شکریہ ادا نہیں کیا اس لیے میرا بھی شکر ادا نہیں کیا۔" پھر امام نے فرمایا: "تم میں خدا کا سب سے زیادہ شکر گزار بندہ وہ ہے جو ان لوگوں کو بھی شکریہ ادا کرتا ہے جن کے واسطے سے خدا کی نعمتیں ملتی ہیں۔" (وسائل الشیعہ)

حضرت امام جعفر صادق (علیہ السلام) فرماتے ہیں: "حقیقت میں خدا کا شکر ادا کرنا اس شخص کا شکریہ ادا کرنا ہے جس کے ذریعے سے تمہیں خدا کی نعمت ملی۔" (وسائل الشیعہ)

حضرت امام رضا (علیہ السلام) فرماتے ہیں: "جو شخص ان لوگوں کا شکریہ ادا نہیں کرتا جن کے واسطے سے اسے نعمت الہی ملی ہے اس نے گویا خدا کا شکر ہی ادا نہیں کیا۔" (وسائل الشیعہ)

رسول خدا فرماتے ہیں: "قیامت میں بندے کو حساب کتاب کے مقام پر لائیں گے اور خدا حکم دے گا کہ اسے دوزخ میں لے جاؤ تو وہ کہے گا۔ اے پروردگار! مجھے دوزخ میں لے جانے کا حکم کس لیے دیتا ہے جبکہ میں قرآن کی تلاوت کرتا رہا ہوں؟ خدا فرمائے گا: اس لیے کہ میں نے تجھے نعمت بخشی اور تو نے شکر نہیں کیا۔ وہ کہے گا: اے خدا! تو نے مجھے فلاں نعمت دی تھی تو میں نے یوں شکر کیا، اور فلاں نعمت بخشی تو میں نے یوں شکر گزاری کی۔ اس طرح وہ خدا کی نعمتیں اور اپنی شکر گزاریاں گناتے گا۔ خدا فرمائے

گاٹھوں نے سب کچھ سچ کہا لیکن یہ بات بھی تو ہے کہ میں جن لوگوں کے واسطے سے تجھے نعمتیں بھیجیں تو نے ان کا شکریہ ادا نہیں کیا۔ میں نے اپنی ذات کی قسم کھائی ہے کہ میں نے جس بندے کو اپنی نعمت عطا فرمائی ہے اس کا شکر اس وقت تک قبول نہیں کروں گا جب تک کہ وہ اس شخص کا شکریہ ادا نہ کرے جس کے وسیلے سے نعمت اس تک پہنچی ہے۔ (وسائل الشیعہ باب ۸ ص ۵۱۶)

پچھلی گفتگو میں حضرت امام جعفر صادق (علیہ السلام) کی ایک حدیث نقل کی گئی تھی جس میں آپ فرماتے ہیں: "اس شخص پر خدا کی لعنت ہو جس کے ساتھ کوئی بھلائی کی جائے اور وہ اس کا شکریہ ادا نہ کرے اور اس کی ناشکری گزاری (احسان فراموشی) کی وجہ سے نیکی کرنے والا پھر دوسروں کے ساتھ بھلائی نہ کرے۔" (۱)

(۱) دیکھئے وسائل کتاب امر بمعروف جسکے باب ۸ میں اس موضوع پر ۱۶ حدیثیں، باب ۷ میں ۱۱ حدیثیں اور مستدرک میں ۱۴

حدیثیں اور باب ۷ میں ۹ حدیثیں بیان ہوئیں ہیں۔

### نیکی کے واسطے شکرے کی حقیقت

پیغمبر اکرم فرماتے ہیں: "جب تجھے اپنے مومن بھائی سے کوئی نعمت یا نیکی حاصل ہو تو اتنا ہی کہہ دینا کافی ہے کہ خدا آپ کو جزائے خیر (اچھا صلہ) عطا کرے اور اگر تیرا ذکر اس محفل میں کیا جائے جس میں تو موجود نہ ہو تو کہہ دے کہ خدا انہیں جزائے خیر عطا فرمائے تو نے گویا اس طرح اس کی تلافی کر دی یعنی حساب برابر کر دیا۔"

(وسائل الشیعہ - مستدرک)

آپ نے یہ بھی فرمایا ہے: "جس نے تمہیں خدا کی قسم دلا کر تم سے کچھ مانگا اور جس سے تمہیں بھلائی اور نعمت ملی اس کی تلافی کر دو یعنی تم بھی اس کی طرح اس کے ساتھ بھلائی کرو اور اگر تمہارے پاس وہ چیز نہ ہو جس سے تم تلافی کر سکتے ہو تو اس کے لیے اس طرح دعا کرو جس سے وہ جان جائے کہ تم نے تلافی کر دی ہے۔" (وسائل الشیعہ - مستدرک)

غرض ہر احسان کا بدلہ احسان سے چکانا چاہیئے جیسا کہ خدا سورۃ رحمن میں فرماتا ہے: "کیا بھلائی کا بدلہ بھی بھلائی کے سوا کچھ ہو سکتا ہے؟" (آیت ۶۰) لیکن یہ پیش نظر رہے کہ بھلائی کی ابتداء کرنے والا افضل ہوتا ہے۔

روایتوں میں صاف صاف بتایا گیا ہے کہ اس ظلم کے تحت احسان کرنے والوں میں کوئی فرق نہیں ہے یعنی مومن ہو یا کافر عبادت گزار ہو یا گناہگار غرضیکہ کوئی ہو اور اس نے کیسی ہی بھلائی کی ہو اس کی تلافی کرنا چاہیئے۔

## ولایت سب سے اعلیٰ نعمت ہے

اس میں کوئی شک نہیں ہے کہ کسی شخص کے بارے میں خدا کی دنیاوی اور آخرت کی، صوری اور معنوی نعمتیں گنی نہیں جا سکتیں جیسا کہ قرآن مجید میں خدا یاد دلاتا ہے: "اگر تم خدا کی نعمتوں کو گننا بھی چاہو تو گن نہیں سکو گے۔" (سورۃ ابراہیم آیت ۳۴) ان نعمتوں میں سے ہر نعمت کی ناشکری، جن معنوں میں ذکر کیا گیا، گناہ کبیرہ اور عذاب کی سزاوار ہے۔ لیکن یہ بھی جان لینا چاہیے کہ نعمت جتنی اہم اور بڑی اور اس کا اثر جتنا زیادہ ہو گا اس کی ناشکری کی سزا بھی اتنی ہی زیادہ ہوگی اور اس کا گناہ بھی اتنا ہی بڑا ہو گا۔

ہر نعمت سے اعلیٰ اور اہم آل محمد علیہم السلام کی ولایت ہے (دیکھئے بحار الانوار جلد ۷) اور اس نعمت کی ناشکری ہر گناہ سے سخت ہے اور اس کی ناشکری ان کی ولایت کا نہ ماننا یا ان حضرات کو بھول جانا اور یاد نہ کرنا، ان سے محبت نہ رکھنا اور ان کے اقوال اور اوامر و نواہی کے ماننے سے منہ موڑنا غرض ان کے منصب کی پرواہ نہ کرنا اور ان کی ولایت کی نعمت سے فیض حاصل نہ کرنا ہے۔

تفسیر صافی اور بہان وغیرہ کے دیکھنے سے معلوم ہوتا ہے کہ قرآن مجید کی ایمان سے متعلق زیادہ تر آیتوں کا اشارہ ولایت پر ایمان رکھنے سے ہے اور اسی طرح کفر کے موضوع سے متعلق آیتیں زیادہ تر ولایت کے انکار سے متعلق ہیں۔ مثال کے لیے دو ایک آیتوں کا ذکر کیا جاتا ہے:

خداوند عالم سورۃ ابراہیم میں فرماتا ہے: "کیا تو نے ان لوگوں کو نہیں دیکھا جنہوں نے خدا کی نعمت کی ناشکری کی اور اپنی قوم کو جہنم میں جھونک دیا۔" (آیت ۲۴)

یہ بات بہت سی روایتوں میں آئی ہے کہ نعمت معصوم اور پاک اہل بیت علیہم السلام ہیں اور کفر بنی امیہ اور آل محمد کے دشمن ہیں۔

خدا سورۃ نکاح میں فرماتا ہے: "قیامت میں تم سے نعمت کے بارے میں پوچھا جائے گا۔" (آیت ۸) بہت سی روایتوں میں یہ بات ملتی ہے کہ اس بات میں لفظ نعیم (نعمت) سے جس کے بارے میں پوچھا جائے گا آل محمد کی ولایت مراد ہے۔

خلاصہ یہ ہے کہ نعمت کی اصل اور حقیقت وہی ولایت کی نعمت ہے کیونکہ ہر نعمت کی فیض رسانی اسی پر منحصر ہے۔

علماء کے وجود سے انکار

ولایت کی نعمت سے انکار خدا کے عالموں اور روحانی فقیہوں کے وجود سے انکار ہے جو حضرت حجۃ ابن الحسن (علیہ السلام) کی غیبت کے زمانے میں ان کے عام نائب ہیں اور ظاہر ہے کہ نائب سے انکار اس سے انکار ہے جس کا وہ نائب ہے۔ جس طرح نائب کا شکریہ اس کا شکریہ ہے جس کا وہ نائب ہے چونکہ اس کے بارے میں دلیلوں اور روایتوں کا ذکر اور علماء کی فضیلت کا بیان طول کلام اور اس کتاب کے موضوع سے غیر متعلق ہو جانے کا سبب ہو گا اس لیے صرف نائب امام اور اس کی نعمت سے انکار کے معنی بیان کرنے پر ہی اکتفاء کیا جاتا ہے۔

### نائب امام کون ہے؟

نائب امام وہ شخص ہے جو علوم آلِ محمد سے فیضیاب ہو چکا ہو اور یقین اور اطمینان کے مقام پر پہنچ گیا ہو اور نفسانی کمالات کے لحاظ سے ہو اور ہوس کی قید سے آزاد ہو، نفس اور شیطان پر غالب آچکا ہو اور عدالت کی صفت رکھتا ہو۔ خلاصہ یہ ہے کہ خود امام کا نمونہ ہو اور ان بزرگوں کے انوار سے فیض حاصل کر چکا ہو تاکہ دنیا والے اس کی گفتار اور کردار کی روشنی سے بلکہ اس کے نفس و وجود سے فیضیاب ہوں اور اس کی پیروی کر کے نجات پائیں۔ جاننے والے جانتے ہیں کہ اس بلند مقام (نیابت امام) پر پہنچنا بہت مشکل اور بہت زیادہ محنت اور مشقت کرنے پر منحصر ہے۔ چونکہ ایسے روحانی عالم کا وجود خدا کی سب سے بڑی نعمت ہے اس لیے اس کا شکر بھی سب سے بڑا شکر ہے اور اسی طرح اس سے انکار بھی سب سے بڑا گناہ ہے۔

### روحانی عالم کے وجود سے انکار

روحانی عالم کے وجود سے انکار یہ ہے کہ اس کے وجود کو نعمت نہ مانا جائے، اس کی حیثیت کی پرواہ نہ کی جائے، اس کی اطاعت لازم نہ سمجھی جائے یا خدا نخواستہ اس کا حکم نہ مانا جائے جو خود گناہ کیبرہ اور امام کی مخالفت کے برابر ہے اور یہ خدا سے شرک کرنے کی حد میں آتا ہے۔ خلاصہ یہ ہے کہ یہ امام سے کٹ جانا اور بے تعلق ہو جانا ہے۔

ابو حمزہ نے کہا کہ حضرت امام جعفر صادق (علیہ السلام) نے مجھ سے فرمایا: "عالم ہو یا طالب علم ہو یا اہل علم کا دوستدار بن اور چوتھی قسم (یعنی نہ عالم نہ طالب علم نہ ان کا دوستدار) نہ بن کیونکہ تو انہیں اپنا دشمن رکھ کر ہلاک ہو جائے گا۔" (اصول کافی کتاب فضل العلم باب اصناف الناس حدیث ۳)

حضرت امام سجاد (علیہ السلام) فرماتے ہیں: "خدا نے دانیال (علیہ السلام) کو وحی بھیجی کہ میرے نزدیک میرا سب سے بڑا دشمن بندہ وہ نادان ہے جو اہل علم کے حق کی پرواہ نہیں کرتا اور ان کی پیروی نہیں کرتا اور میرے نزدیک میرا سب سے زیادہ دوست بندہ

پرہیزگار مناسب ثواب کا طالب، عالموں کا خادم، بردباروں کا پیرو اور حکمت شعاروں کی تواضع کرنے والا ہے۔" (اصول کافی باب ثواب العلم والتعلیم حدیث ۵)

### علماء کے وجود سے انکار پر سخت سزائیں

اس نعمت کے انکار پر سخت سزاؤں کا وعدہ کیا گیا ہے۔ مثلاً پیغمبر اکرم فرماتے ہیں: "ایک زمانہ آنے والا ہے جب لوگ عالموں سے یوں بھاگیں گے جیسے بھیڑیے سے بھیڑ بھاگتی ہے۔ چنانچہ خدا ان کو تین بلاؤں میں مبتلا فرمائے گا۔ ان کے مال و ملکیت سے برکت اٹھالے گا، ان پر ظالم بادشاہ مقرر کرے گا، وہ دنیا سے بے ایمان جائیں گے۔" (سفینۃ البحار جلد ۲ ص ۲۲۰)

واضح رہے کہ دینی علوم کے حاصل کرنے والے نیابت امام کے بلند مقام تک پہنچنے کے لیے کوشاں ہیں۔ ان کا وجود بھی نعمت ہے اور ان کا احترام کرنا بھی سب کے لیے لازم ہے اور ان کے وجود سے انکار، ان کی توہین اور سب کی بھی حرام ہے۔

### فتنہ

فتنہ کو قرآن مجید میں صاف طور پر قتل سے بھی شدید اور بڑا مانا گیا ہے (سورۃ بقرہ آیت ۱۹۱-۲۱۷) اور چونکہ انسان کو ناحق قتل کرنا مانا ہوا گناہ کبیرہ ہے جیسا کہ بیان کیا جا چکا ہے اس لیے فتنے کا کبیرہ ہونا بھی مسلم ہوا جو قتل سے بھی بُرا ہے۔

فتنے کے سخت قابل نفرت اور قابل غیظ و غضب ہونے کے لیے یہی کافی ہے ہے خدا نے قرآن مجید میں اسے دور کرنے کے لیے جہاد کا حکم فرمایا ہے اور کہا ہے: "مشرکین سے جنگ کرو تا کہ فتنہ دُور ہو۔" (سورۃ بقرہ آیت ۱۹۳)

کتاب اسلام و صلح جہانبانی مولفہ سید قطب کے صفحہ ۵۶ پر لکھا ہے کہ وہ واحد جنگ جسے اسلام نے شرعاً جائز سمجھا اور ملازم قرار دیا وہ جنگ ہے جو خدا کے کلمے کو اونچا کرنے کے لیے کی جائے اور خدا کے کلمے سے مراد وہ حقیقت ہے جو ایسے قانون اور سنت سے موافقت رکھتا ہو جسے دنیا اور انسان کے لیے ناقابل تغیر قرار دیا گیا ہو۔

ہم پہلے کہہ چکے ہیں کہ دنیا کی فطرت میں انحصار باہمی اور انسانی زندگی میں اشتراک عمل دو ایسے قانون ہیں جنہیں خدا زندگی کے تسلسل کے لیے چاہتا ہے یعنی وہ متوازن تنظیم جو دنیا کی ساخت میں رکھی گئی ہے اور جو دنیا کو بگڑنے اور بکھرنے سے روکتی ہے اور جس نے زندگی کو وہ قوت عطا کی ہے جسے وہ برابر ترقی اور تکمیل کی طرف بڑھ رہی ہے اور اشتراک عمل اور باہمی تعاون کو جو تاریخ انسانی میں علی العموم تمام انسانوں کی بہبود کے لیے ہے قائم رکھے۔

اسلام تمام انسانوں کی ہدایت کے لیے آیا ہے اس لیے کلمہ خدا اور خدا کے ارادے کا کام یہ ہے کہ اسلام جو عام لوگوں کے لیے بھلائی اور نیکی لایا ہے وہ سب تک پہنچا دے اور ان ہر قسم کے اسباب کو جو انسانوں اور ان نیکیوں اور بھلائیوں کے درمیان



حائل ہوں دُور کر دے اس لحاظ سے جو کوئی انسانوں کی اس عمومی بھلائی کے حاصل ہونے میں راستے کا پتھر بنے اور اپنی قوت سے لوگوں کے اور اس بھلائی کے درمیان حائل ہو وہ شخص خدا کا دشمن ہے اور کلمہ خدا اور ارادہ خدا پر دست درازی کرتا ہے اس لیے دعوت اور تبلیغ کے راستے سے اس کے کانٹے کو ہٹانا اور دوبارہ کلمہ خدا کو قائم کرنا چاہیے لیکن اس کا یہ مطلب نہیں ہے کہ ہم اسلام کو طاقت سے منوائیں بلکہ ہمارا مقصد یہ ہے کہ ان کو سوچنے کی آزادی اور وسیع معلومات فراہم کی جائیں جن کی بدولت ہدایت اور عمومی بھلائی حاصل ہوتی ہے تاکہ اس سے انہیں بھی ہدایت حاصل ہو ورنہ اسلام کسی کو مجبور نہیں کرتا کہ اس کے سامنے سر جھکائے اور مجبوراً اسے مانے "لا اکرہ فی الدین" بلکہ یہ چاہتا ہے ان لوگوں کو راستے کے کنارے کھڑے ہوتے ہیں اور لوگوں کو حق کے راستے سے بھٹکاتے ہیں راستے کے کانٹوں کی طرح جن کمر الگ کر دیں "وقاتلواہم حتی لا تلکون فتنہ ویکون الدین کلمہ للہ" یعنی ان سے لڑو تاکہ فتنہ نہ رہے اور دین قطعی خدا سے مخصوص ہو جائے۔

اسلام اس لیے آیا ہے کہ پوری دنیا میں عدالت پھیلادے اور انسانی سماج میں سماجی عدالت، عدالت قانون سازی اور بین الاقوامی عدالت قائم کرے اس لیے جب بھی کوئی ظلم کا راستہ اختیار کرے اور انصاف سے دُور ہو جائے مسلمانوں کو لازم ہے کہ کلمہ توحید کو بلند کرنے کے لیے اس سے لڑیں چاہے وہ مسلمان ہی کیوں نہ ہو۔ (کتاب اسلام و صلح جہانبانی)

خدا سورة البروج میں فرماتا ہے: "جو لوگ ایمان لانے والے مردوں اور عورتوں کو فتنے میں ڈالتے ہیں اور اس گناہ سے توبہ بھی نہیں کرتے ان پر دوزخ اور اس کی دہکتی بھڑکتی آگ کا عذاب ہو گا۔" (آیت ۱۰)

پیغمبر اکرم فرماتے ہیں: "فتنے کی کوشش کرنے والا (فتنہ پیدا کرنے والا) خدا کا منکر (کافر) ہو جاتا ہے چاہے وہ مسلمان ہی کیوں نہ ہو۔" (وسائل الشیعہ کتاب جہاد باب ۴۸ حدیث ۱۴)

## فتنے کے معنی

اگرچہ اہل لغت نے محل استعمال کے لحاظ سے فتنے کے دس سے زیادہ معنی لکھے ہیں لیکن یہاں فتنے کے وہ عام اور روایتی معنی مراد ہیں جو اس کے اطلاق سے ظاہر ہوتے ہیں اور وہ ہیں ہنگامہ کھڑا کرنا اور کسی ایک شخص یا جماعت کا آرام، آزادی اور امن غارت کرنا، دو یا دو سے زیادہ انسانوں کو لڑانا، دو دھڑے بنوانا اور عوام کو تکلیف اور مصیبت میں پھنسانا۔

فتنہ دینی کاموں میں بھی ہوتا ہے اور دنیا کے کاموں میں بھی۔ پھر دینی فتنے کی بھی کئی قسمیں ہیں۔ کبھی ایک شخص لوگوں کو گمراہ کرنے کی کوشش کرتا ہے اور انہیں دین حق قبول کرنے نہیں دیتا اور اس راستے میں اپنی زبان اور قلم سے شکوک و شبہات پیدا کرنے کی کوشش کرتا ہے، کبھی ان لوگوں کو ایذا پہنچا کر اور تنگ کر کے جنہوں نے دین قبول کر لیا ہے دوسروں کو دین قبول

کرنے سے روکتا ہے۔ مثلاً آغاز اسلام میں مسلمانوں کے ساتھ مکے کے مشرکوں کا طرز عمل اور معاویہ کا حضرت امیر المومنین (علیہ السلام) کے شیعوں کے ساتھ برتاؤ۔

### بنی امیہ کا فتنہ بدترین تھا

حضرت امیر المومنین (علیہ السلام) نبج البلاغہ کے خطبے میں فرماتے ہیں: "میرے نزدیک تمہارے لیے سب سے خطرناک فتنہ بنی امیہ کا فتنہ ہے (اپنی سختی، دورانیے اور دینی قوانین کی بیخ کنی کے لحاظ سے) درحقیقت یہ فتنہ تاریک اور اندھا ہے۔ (کیونکہ جس طرح اندھا اپنے ہی راستے پر چلتا ہے اس کی ہدایت بھی شریعت کے راستے پر نہیں اپنے ہی راستے پر تھی) اور دنیا والوں پر تاریکی لانے والا ہے کیونکہ اس کا اثر عام ہے یعنی اس کا شر سب تک پہنچتا ہے اور اس کی مصیبت خاص ہے۔ (مخصوص پرہیزگاروں اور ہل ایمان پر خصوصاً پیغمبر کے اہل بیت پر کیونکہ اس سے بڑا اور کوئی فتنہ نہیں ہو سکتا جس نے رسول خدا کی توہین کی، حسن اور حسینؑ کو ان کے ساتھیوں سمیت شہید کیا، کعبے کو منہدم کیا، مدینے میں مہاجر اور انصار کا قتل عام کیا، تقریباً اسی سال تک نبیوں اور میناروں پر امیر المومنین (علیہ السلام) کو برا بھلا کہا اور حجاج لعین کو مظلوموں کا خون بہانے کے لیے مسلط کیا) جس کسی نے اسے دیکھا، اس سے عبرت حاصل کی او اسے فتنہ جانا اور اس سے فرار کیا وہ گرفتار ہوا اور جو کوئی اس فتنے کی طرف سے اندھا بن گیا اور بنی امیہ کے قریب آگیا وہ ان کے ظلم و ستم سے محفوظ رہا۔ (نبج البلاغہ ۱۰۲)

تاریخ گواہ ہے کہ آغاز اسلام سے آج تک کہ چودہ صدیاں گزر چکی ہیں ہر صدی میں دنیائے اسلام میں فتنے اٹھتے رہے ہیں اور ان فتنوں کی پیدائش اس لیے ہوتی رہی ہے کہ دنیا کو آزمایا جائے، اسلام کا دعویٰ کرنے والوں کا سچ ظاہر ہو جائے، پاک سے ناپاک الگ ہو جائے، خوش قسمتوں میں نیکی اور بد قسمتوں اور منحوسوں میں سنگدلی پیدا ہو جائے۔ قرآن مجید میں کئی مقامات پر اس موضوع کا ذکر آیا ہے۔ مثلاً سورۃ عنکبوت میں ہے: "احسب الناس ان یرکوا ان یقولوا آمنا و ہم لا یفتنون" (آیت ۲) کیا لوگوں نے یہ سوچا تھا کہ جیسے ہی وہ یہ کہہ دیں گے کہ ہم ایمان لے آئے وہ نجات پا جائیں گے اور ان کی آزمائش نہیں ہوگی؟

پچھلی صدی میں جو فتنے اٹھے ان میں سب سے شدید فتنہ پارٹی بازی کا فتنہ اور مادیت اور عیاشی کے طرفداروں اور ایمان داری اور روحانیت سے انکار کا فتنہ ہے جس نے سیلاب کی طرح یورپ اور امریکہ کی طرف سے اسلام ممالک کا رخ کیا، آفرینش اور آخرت کے عقیدے کی جڑوں سے اکھاڑ ڈالی اور اس کی جگہ مادیت، عیاشی، خود غرضی اور دنیا پرستی کا منحوس پودا لگا دیا۔ مسلمانوں نے اس عہد کو آیت "فخلف من بعد ہم خلف اضاوا الصلوٰۃ و اتبعوا الشہوات فسوف یلقون غیاً" (سورۃ مریم آیت ۵۹) کا حقیقی مصداق قرار دیا یعنی پہلے مومن لوگوں کی جگہ ایسے لوگ آگئے جنہوں نے نمازیں ترک کر دیں اور عیاشی کو اپنا شعار بنا لیا۔ یہ لوگ بہت جلد اپنی گمراہی کے نتائج و رہلاکت دیکھ لیں گے۔

غرض ان لوگوں نے انسانی سماج سے شرافت اور روحانیت کا خاتمہ کر دیا۔ سب کو خدا اور آخرت کی یاد سے غافل بنا دیا اور طرح طرح کی خواہشات اور بدکاریوں میں اس طرح مشغول کر دیا کہ اسلام کا صرف نام ہی رہ گیا جیسا کہ پیغمبر اکرم نے آگاہ کیا تھا اور آج کے سماجی حالات کو جانچنے کے بعد بھی معلوم ہوتا ہے کہ انسان کی عمدہ صفات اٹھ گئی ہیں۔ ان کی جگہ حیوانی اور شیطانی عادتوں نے لے لی ہے۔ مثلاً جیسا جو انسان کی ایک عمدہ صفت ہے اور جو ہزاروں خرابیوں کو روکتی اور عام عصمت اور پاکدامنی کی حفاظت کرتی ہے ان کے درمیان سے اٹھ گئی ہے اور اس کی جگہ بے غیرتی اور فحاشی نے لے لی ہے۔ اسی طرح حقوق کی ادائیگی خصوصاً والدین کے حق کی ادائیگی جو انسانی سماج کے لوازمات میں سے شامل ہے اور غیر معمولی ایمانداری کی مستحق ہے جاتی رہے ہے اور اس کی جگہ حق ضائع کرنے، ناشکرے پن، احسان فراموشی اور دوسرے کی خدمت کو نظر انداز کرنے نے لے لی ہے۔

اشتراک عمل، امدادِ باہمی، تنظیم، مہربانی، رحم، ہمدردی، خیر خواہی اور درگزر وغیرہ جن سے دنیاوی زندگی کا نظام اور آخرت کی نیکی اچھی طرح وابستہ ہے ختم ہو چکی ہیں ان کے مقابلہ میں خود غرضی، غرور کٹھور پن بے مروتی اپنے آرام اور دوسرے کی تکلیف وغیرہ نے جگہ لے لی ہے۔ اسی طرح تمام طبقوں سے گفتار و کردار کی سچائی اٹھ گئی ہے۔ اس کی جگہ دھوکا، ملاوٹ، فریب کاری اور چوٹا پن پیدا ہو گیا ہے۔ چنانچہ آپ دیکھیں گے کہ ہر جنس کے لوگ اپنی اپنی جس میں کیسی کیسی تبدیلیاں کرتے ہیں اور انہیں صحیح بنا کر پیش کرتے ہیں۔ مال حاصل کرنے اور اپنے مادی تکلفات کے وسائل کی حفاظت کے لیے کسی قسم کی بے ایمانی اور جرم سے دریغ نہیں کرتے۔ چنانچہ بارہا ایسا ہوا ہے کہ انہوں نے زہریلی خوراک بیچی ہے اور اپنی نوع کی جانوں کو خطرے میں ڈالا ہے۔

خلاصہ یہ ہے کہ حیوانات کی طرح ہو گئے ہیں جو ایک دوسرے سے الگ ہیں اور آپس میں نفرت، غصہ اور زور آوری سے ملتے اور زندگی بسر کرتے ہیں۔ جو کچھ بیان کیا گیا ہے وہ مادیت کی خرابی کا نمونہ ہے اگر اس کی تفصیل بتائی جائے تو اس سے کتابیں بھر جائیں۔

واضح رہے کہ اس فتنے کا آغاز کرنے اور اسے رواج دینے والے لوگوں کی چال سماج کو کمزور بنانا اور اس کی روحانیت کو ختم کرنا ہے اور اس کا سب سے بڑا ذریعہ سماج خصوصاً جوان نسل میں ایمانداری کو بُرا سمجھنے اور اس کا مذاق اڑانے کا جذبہ پیدا کرنا اور ان کے اور سماج کے درمیان دوری پیدا کرنے کی کوشش کرنا ہے تاکہ وہ ایمانداری کے بلند درجات، انسانیت کی اعلیٰ صفات اور آدمیت اور شرافت کی علامات اور آثار کے بارے میں کچھ نہ سن پائیں اور پھر انہیں اندھا بہرا بنا کر اور خرابی کے گٹر میں گرا کر طرح طرح کے گندے جذبات میں مشغول بنا دیں۔ یہ مقصد حاصل کرنے کی خاطر ان کا سب سے بڑا ہتھیار اتہام ہے۔ کبھی انہیں دنیا کی حالتوں اور تمدن سے بے خبر کہتے ہیں اور کبھی انہیں سماجی ترقی کے مخالف بتاتے ہیں۔ کبھی کہتے ہیں کہ وہ دنیا پرست

اور جاہ طلب ہیں۔ چونکہ سماجی ترقی ان کی سرداری میں روڑے اٹکاتی ہے اس لیے یہ اس میں رکاوٹ ڈالتے ہیں اور اسی طرح کے مختلف الزام لگاتے ہیں۔ کسی سمجھ دار مسلمان سے یہ بات پوشیدہ نہیں ہے کہ یہ سب الزامات اور اتہامات میں جنہیں اصلیت اور حقیقت سے کوئی تعلق نہیں ہے۔

### بدعت اور جاسوسی

دینی فتنوں میں بدعت کا بھی شمار ہے۔ جن لوگوں نے اسلام میں نئے نئے طریقے ایجاد کیے اور مسلمانوں کو الگ الگ کیا اور عالم اسلام میں ہزاروں فتنے اور فسادات پیدا کیے وہ بدترین فتنہ انگیز لوگ ہیں۔ ایک دینی فتنہ کافروں کے لیے ان باتوں کی جاسوسی کرنا بھی ہے جن کو مسلمانوں میں ہی پوشیدہ رکھنا چاہیے جیسا کہ خداوند عالم سورۃ نساء میں منافقین کے متعلق فرماتا ہے: "جب ان تک کوئی خوف یا امن کی خبر پہنچتی ہے تو وہ اسے ظاہر کر دیتے ہیں۔" (سورۃ نساء آیت ۸۳)

علامہ مجلسی نے بیضاوی سے اس آیت کا مطلب نقل کیا ہے کہ وہ امن اور خوف کی باتیں ظاہر کر دیتے ہیں کچھ کمزور طبیعت کے مسلمانوں کا قاعدہ یہ تھا جب رسول خدا کی طرف سے بھیجے جانے والے لشکر کی کوئی خبر ملتی تھی یا پیغمبر اکرم فتح یا شکست کے بارے میں خدا کی وحی کی اطلاع دیتے تھے تو اسے فاش کر دیتے تھے اور خود اس بات سے بھی پریشانی اور گڑبڑ پیدا ہو جاتی تھی۔ چنانچہ یہ آیت اس بات کے آشکارا کرنے کی مذمت کرتی ہے جس کے کھول دینے سے خرابی پیدا ہوتی ہے۔

### شیعوں کے بھید اور مشکل حدیثوں کا فاش

یہی صورت شیعوں کے ایسے بھیدوں کے کھول دینے کی ہے جو ان کے اماموں نے مخالفوں کے بارے میں انہیں بتائیں کیونکہ اس سے مومنوں کو نقصان اور تکلیف پہنچتی ہے۔ خلاصہ یہ ہے کہ جہاں تقیہ واجب ہو وہاں تقیہ نہ کرنا نقصان کا موجب ہوتا ہے۔ علامہ مجلسی فرماتے ہیں: "شاید علوم کی بعض مشکل باتیں ان لوگوں کو بتانا جو انہیں سمجھنے سے قاصر ہیں بھید کھولنے ہی کے زمرے میں آتا ہے۔" (اصول کافی کتاب الایمان والکفر باب الاذاعہ حدیث ۱۲)

حضرت امام جعفر صادق (علیہ السلام) فرماتے ہیں: "جو کوئی ہماری حدیث ظاہر کر دے گا خدا اس کا ایمان سلب کر لے گا کیونکہ اس نے ہمیں کسی خطا پر قتل کی نہیں کیا بلکہ بے خطا اور عمداً قتل کیا۔" (کافی)

اس آیت کے معنی بیان کرتے ہوئے بھی کہ "وہ پیغمبروں کو ناحق قتل کرتے ہیں"۔ (سورۃ بقرہ آیت ۶۱) فرمایا: "خدا کی قسم ان لوگوں نے پیغمبروں کو اپنی تلواروں سے نہیں قتل نہیں کیا بلکہ ان کے راز فاش کیے اور انہیں شہرت دی جس سے وہ قتل ہو گئے۔" (کافی)

### دینی جماعتوں کی پراگندگی

جو لوگ متحد اور متفق ہو کر خدا سے لو لگاتے اور اپنے پیغمبر اور امام کا ذکر کرتے ہیں ان میں زور زبردستی سے جماعت کے امام اور دینی پیشوا کے خلاف پیر و کاروں میں یا پیر و کاروں میں ایک دوسرے کے خلاف شک اور بدگمانی پیدا کر کے ان میں جدائی ڈالنا اور انہیں الگ الگ کر دینا یعنی ان کے دلوں کا اتحاد ختم کر دینا جو ہر بُرائی کی جڑ ہے اور خدا کو سخت ناپسند ہے ایک دینی فتنہ ہے۔

### فتنے کا گناہ قتل سے بھی بڑا ہے

جیسا کہ بتایا گیا ہے کہ دینی فتنے کا گناہ قرآن مجید کی نص کے مطابق کسی انسان کے قتل کے گناہ سے بھی برا ہے کیونکہ کسی انسان کا قتل تو ایک عارضی اور مستعار دنیوی زندگی کا ختم کرنا اور حقیقت میں اس دنیا کی برائیوں اور آفتوں سے چھٹکارا پانا ہے لیکن دینی فتنے سے ابدی زندگی ختم ہو جاتی ہے اور انسان دائمی نعمتوں سے محروم ہو جاتا ہے اور جس قدر عالم آخرت دنیا سے بڑا اور اہم ہے بلکہ ناقابلِ قیاس ہے دینی فتنہ بھی قتلِ انسانی سے اتنا ہی بڑا اور اہم ہوتا ہے۔

### وہ قتل جو سر کاٹنے سے بھی بدتر ہوتا ہے

حضرت امام سجاد (علیہ السلام) فرماتے ہیں: "کیا تمہیں میں ایسا قتل بتاؤں جو سر کاٹنے سے بھی بدتر ہوتا ہے۔" لوگوں نے کہا "ضرور بتائیے" آپ نے فرمایا: "جو کسی کو قتل کرے اور ہمیشہ کے لیے ہلاک کر دے۔" لوگوں نے پوچھا "وہ کیا ہے؟" آپ نے فرمایا "اسے حضرت محمد ﷺ کی نبوت اور حضرت علی (علیہ السلام) کی ولایت سے بھٹکانے، غیر خدا کے راستے اور دشمنانِ علی کے طریقے کی پیروی پر اس طرح مجبور کرے کہ دشمنانِ علی اسے پیشوا جانیں اور حضرت علی کی امامت اور فضیلت کا منکر ہو۔ تو یہ ہے وہ قتل جو بد قسمت مقتول کو ہمیشہ کے لیے دوزخ میں رکھے گا اور اس کے قاتل کی سزا بھی دوزخ کا دائمی قیام ہوگا۔" (تفسیر علی ابن ابراہیم قمی)

اس کے علاوہ دینی فتنے غالب طور پر قتل اور خونریزیوں کی طرف لے جاتے ہیں۔

## دنیوی فتنہ

دنیوی فتنہ قتل سے بدتر ہوتا ہے کیونکہ جو کوئی پہلے فتنے کی آگ بھڑکاتا ہے اور کچھ لوگوں کو اس آگ میں جلاتا ہے ان کو اس قدر تکلیف اور مصیبت میں مبتلا کرتا ہے جیسے وہ روزانہ قتل ہوتے ہیں۔ غرض یہ ہے کہ اگر انہیں ایک ہی بار قتل کیا جاتا تو وہ کچھ آرام سے رہتے۔ دوسرے یہ کہ فتنے اکثر قتل وغیرہ یعنی زخمی کرنے اور اعضائے جسمانی کے ناکارہ اور ناقص بنا دینے کی طرف لے جاتے ہیں۔ شہید فرماتے ہیں کہ قتل ناحق گناہ کبیرہ ہے اور بدن کے اعضاء (مثلاً ہاتھ، پاؤں، آنکھ وغیرہ) کو نقصان پہنچانا قتل کے برابر ہے۔ (قواعد ص ۱۰۰)

معلوم ہونا چاہیے کہ جس فتنے کا نقصان اور خرابی جتنی زیادہ ہوگی اس کا گناہ بھی اتنا ہی بڑا ہوگا۔  
فتنے کا مطلب کفر اور شرک بھی بیان کیا گیا ہے

واضح رہے کہ زیادہ تر مفسرین نے اس آیت میں لفظ فتنہ کی کفر اور شرک سے تفسیر کی ہے۔ ایک روایت میں ہے جو حضرت امام باقر (علیہ السلام) کی آیت "حتی لا تلکون" کی تفسیر میں ملی ہے آپ نے فتنے کے معنی شرک بتائے ہیں اور یہ معنی فتنے کے ان ظاہر معنوں سے جن کا ذکر کیا جا چکا ہے کوئی تضاد نہیں رکھتے کیونکہ ظاہر میں روایتوں اور مفسرین کے الفاظ سے فتنے کے سبب کا بیان مراد ہے اس لیے کہ حقیقی مومن سے دینی یا دنیوی کوئی بھی فتنہ صادر نہیں ہوگا جیسا کہ حضرت امیر المومنین (علیہ السلام) متقین کی صفات میں فرماتے ہیں: ان کی خوبی سے امید اور بدی سے امان اور بے خوفی ہے۔ (نہج البلاغہ خطبہ ہمام) یعنی جس کے دل میں ایمان کی روشنی داخل ہو چکی ہے لوگوں کو اس کے شر سے امان ہے۔ سو فتنہ بھڑکانے والا یا باطنی اور ظاہری کافر اور مشرک ہے یا اگر مسلمان ہے تو ابھی کفر کی تاریکی اور شرک کی منزلوں سے نجات نہیں پاسکا ہے اور اس کا دل بھی ایمان کی روشنی سے نہیں جگمگایا ہے۔

## ظالم کے لیے جاسوسی

فتنے کے مانے ہوئے معاملات میں حاکم اور ظالموں کے لیے جاسوسی کرنا بھی شامل ہے اور اس کا بڑا خطرہ اور خرابی اور اس کا قتل سے بھی برا ہونا ظاہر ہے اس لیے کہ ایک جاسوسی اور فتنہ انگیزی ہی قتلوں اور جرائم کا سبب ہو سکتی ہے۔ مثلاً ابن زیاد ملعون کے جاسوس معقل کی جاسوسی سے حضرت مسلم اور ہانی بن عروہ ■ گرفتار اور قتل ہوئے بلکہ کربلا کے حادثات اور اس کے بعد کے واقعات بھی اس ملعون جاسوس کے فتنے کی بدولت رونما ہوئے

## کافروں کو ہتھیار بیچنا

وہ گناہ جو عام منشاء کلام اور تقدم کی رو سے کبیرہ ثابت ہوتے ہیں۔ مثلاً معروف کی ممانعت اور منکر کا حکم یعنی دوسرے کو اس بات سے روکنا جس کے کرنے کا خدا نے حکم دیا ہے یا کسی کو اس کام کے کرنے پر مجبور کرنا جس سے خدا نے منع فرمایا ہے اور جن کا کبیرہ ہونا امر بہ معروف اور نہی از منکر کے ترک کے گناہ کبیرہ ہونے سے ثابت ہوتا ہے۔

اسی طرح کافروں کے لیے ان باتوں کی معلومات حاصل کرنا اور جاسوسی کرنا بھی جن کی وجہ سے انہیں فتح یا غلبہ حاصل ہو جائے اور کافروں اور مسلمانوں کی لڑائی کے زمانے میں کافروں کو لڑائی کے ہتھیار بیچنا بھی گناہ کبیرہ ہے اور ان دونوں گناہوں کا کبیرہ ہونا اس سے واضح ہوتا ہے کہ کافروں کے خلاف لڑائی سے فرار کرنا بھی گناہ کبیرہ ہے۔ تو جہاں میدان جنگ سے بھاگ جانا گناہ کبیرہ ہے کیونکہ اس سے اسلام اور مسلمانوں کو نقصان پہنچنے کا احتمال ہوتا ہے تو پھر کافروں کو لڑائی کے ہتھیار بیچنے اور ان کے لیے جاسوسی کرنے کا کہنا ہی کیا کیونکہ ان دونوں اقدامات سے تو مسلمانوں کو نقصان پہنچنا یقینی ہے۔ اسی لیے یہ دونوں گناہ لڑائی سے فرار کرنے سے بھی بڑے ہیں۔

حضرت امام محمد باقر (علیہ السلام) فرماتے ہیں: "جو کوئی مسلمانوں کے دشمنوں کو لڑائی کے ہتھیار فراہم کرتا ہے جس سے وہ جیت جائیں وہ مشرک ہے۔" (مکاسب)

پیغمبر اکرم نے اس امت کے دس گروہوں کو کافر کہا ہے جن میں سے ایک گروہ ان کافروں کو ہتھیار بیچنے والا ہے جو مسلمانوں سے لڑائی لڑ رہے ہوں۔ (وسائل الشیعہ کتاب جہاد باب ۴۸ حدیث ۱۴)

واضح رہے کہ رہزنوں اور ان لوگوں کو اسلحہ بیچنا بھی جو مسلمانوں کے امن عامہ میں خلل ڈالتے ہیں کافروں کو ہتھیار بیچنے ہی کے برابر ہے جیسا کہ بیان ہو چکا ہے۔

## بہتانا

جن کبیرہ گناہوں کا کبیرہ ہونا ترجیحی بنیاد پر قطعی ثابت ہے ان میں بہتان بھی شامل ہے۔ یعنی دوسرے کو ایسی بات یا عیب سے منسوب کیا جائے جو اس میں نہیں ہے کیونکہ جب غیبت کرنا یعنی دوسرے کے ایسے عیب کا ذکر کرنا جو اس میں موجود ہے گناہ کبیرہ ہے تو بہتان یعنی ایسے عیب کا ذکر کرنا جو اس شخص میں نہیں ہے ضرور اس سے بھی پہلے اور عقل کے قطعی حکم سے گناہ کبیرہ ہو گا بلکہ بہتان میں دو گناہ کبیرہ شامل ہوتے ہیں غیبت اور جھوٹ۔ چونکہ بہتان کی مصیبت عام ہے، اس کی خرابیاں ہیں، قرآن مجید

اور روایتوں میں اس سے نہایت سختی سے منع کیا گیا ہے اور اس کے لیے سخت سزاؤں کا وعدہ کیا گیا اس لیے مناسب معلوم ہوتا ہے کہ اس مقام پر بعض آیتوں اور کچھ حدیثوں کا تذکرہ کر دیا جائے۔

## سورۃ نور میں افک کی آیتیں

سورۃ نور میں افک کے موضوع پر اٹھارہ آیتیں یعنی آیت ۴ سے ۲۱ تک ملتی ہیں۔ اگرچہ ان آیتوں کی شانِ نزول خصوصیت کے ساتھ زنا کا بہتان ہے لیکن ان کے بیچ میں مطلق بہتان پر سخت تنبیہ کی گئی ہے جیسا کہ ذکر کیا جاتا ہے۔

مفسرین نے افک کی آیات کی شانِ نزول کے بارے میں جو کچھ بیان کیا ہے اس کا خلاصہ یہ ہے کہ یہ آیتیں کچھ منافقوں کے بارے میں نازل ہوئی ہیں جنہوں نے پیغمبر اکرم کی بیوی عائشہ ؓ پر تہمت لگائی تھی۔ اس کی تفصیل یہ ہے کہ رسول خدا نے بنی المصطلق کے غزوے عائشہ ؓ کو خود روانہ کیا تھا اور انہیں ایک ہودج میں پردے میں سوار کر دیا تھا۔

حضرت عائشہ ؓ کہتی ہیں: "جب ہم واپسی میں مدینے کے قریب پہنچے تو رات کے وقت ایک منزل پر اتر پڑے۔ آدھی رات کو میں اور ایک عورت دونوں مل کر قضائے حاجت کے لیے لشکر کے پڑاؤ سے دُور چلے گئے۔ جب ہم پلٹے تو مجھے معلوم ہوا کہ میں جو یمنی موتیوں کا گلوبند پہنے ہوئے تھی وہ غائب ہے۔ میں نے سوچا کہ جہاں میں قضائے حاجت کے لیے گئی تھی وہیں کہیں گر پڑا ہے اس لیے اندھیری رات میں اکیلی اٹھ کر وہاں پہنچی۔ بہت کچھ تلاش کیا نہیں ملا۔ پیغمبر خدا کو میرے جانے کی کوئی خبر نہیں تھی۔ آپ نے کوچ کا حکم دے دیا۔ لشکر روانہ ہو گیا۔ جو لوگ میرے ہودج پر تعینات تھے وہ آئے اور ہودج اونٹ پر رکھ کر اس خیال سے کہ میں ہودج میں بیٹھی ہوں روانہ ہو گئے۔

جب پڑاؤ میں واپس آئی تو میں نے کسی کو نہ پایا۔ جہاں میرا اونٹ تھا وہاں میں نے ٹٹولا تو گلوبند مل گیا اور میں وہیں بیٹھ گئی۔ مجھے نیند آنے لگی تو میں لیٹ گئی۔ میرا خیال یہ تھا کہ اطلاع ملنے پر میرا کوئی عزیز مجھے لینے ضرور آئے گا۔ اچانک صفوان بن المعطل جو پچھلی منزل میں سوتا رہ گیا تھا اور لشکر سے بچھڑ گیا تھا ایک اونٹ پر سوار آپہنچا۔ اس نے مجھے دیکھا تو پہچان لیا اور کچھ کہے بغیر اونٹ بٹھا دیا میں اس پر سوار ہو گئی۔ اس نے اونٹ کی نکیل ہاتھ میں پکڑی اور چل دیا۔ ہم ٹھیک دوپہر کے وقت اس پڑاؤ پر پہنچے جہاں پیغمبر اکرم ؐ ٹھہرے ہوئے تھے اور پیغمبر کو میرے بارے میں کوئی اطلاع نہیں تھی۔

جیسے ہی میرا اونٹ دُور سے نظر آیا عبداللہ بن ابی سلول اور کچھ اور منافقوں نے طنزاً کہا "پیغمبر کی بیوی ایک غیر مرد کے ساتھ بیابان سے آرہی ہے۔" اس کے بعد اس منافق شخص نے کہا: "خدا کی قسم ان دونوں کے درمیان نامناسب حرکت واقع ہوئی



ہے۔" اور یہ بہتان دوسرے منافقوں نے بھی دہرایا اور پھر مسلمانوں میں چہ میگوئیاں ہونے لگیں جن میں سے بعض اس کی تردید اور نفی کرتے تھے اور کچھ خاموش ہو گئے۔"

جب یہ قصہ پیغمبر اکرم کے کان تک پہنچا تو آپ سخت پریشان اور رنجیدہ ہوئے اور عائشہ م بھی بیمار ہو کر بستر سے لگ گئیں۔ جب اس واقعے کو ایک مہینہ اور سات دن گذر گئے تو رسول خدا عائشہ م کے حجرے میں پہنچے۔ انصار کی ایک عورت بھی حجرے میں تھی اور ایک روایت کے مطابق عائشہ م کے ماں باپ بھی تھے۔ پھر رسول خدا نے عائشہ م سے فرمایا: "اگر تم اس الزام سے بری ہو تو خدا تمہیں اس کا بدلہ دے (یعنی اس بہتان کے جواب میں جو تم پر باندھا گیا ہے) اور اگر تم نے خطا کی ہے تو توبہ کرو۔ خدا تمہاری توبہ قبول کرے گا۔"

عائشہ م نے کہا: "خدا جانتا ہے کہ میں اس الزام سے بری ہوں اور مجھ سے کوئی ایسی بات سرزد نہیں ہوئی جس سے میں خدا سے شرمناؤں لیکن دشمنوں نے ایک بات بیچ میں ایسی کھڑی کر دی ہے کہ میں کچھ بھی کہوں وہ یقین نہیں کریں گے اس لیے اب میں اس کے سوا کچھ نہیں کہوں گی جو یعقوب نے کہا تھا یعنی "فصبر جمیل" یہ کہا اور دیوار کی طرف منہ پھیر کر رونا شروع کر دیا۔ رسول خدا وہیں بیٹھے ہوئے تھے کہ وحی آئی اور مذکورہ آیتیں نازل ہوئیں۔ جب آنحضرت وحی سے فارغ ہوئے تو آپ نے عائشہ م سے فرمایا کہ تمہیں بشارت ہو۔ خدا تمہیں بری کرتے ہوئے فرماتا ہے: "لوگوں نے تم پر جو بہتان باندھا ہے اسے تم اپنے حق میں برا (بدتر) نہ سمجھو بلکہ وہ تمہارے حق میں اچھا (بہتر) ہے (کیونکہ ان پر تمہارا بدلے کا حق پیدا ہو گیا ہے اور جو تم اس پر صبر کرو گے تو تمہیں ثواب ملے گا) ان میں سے جس جس نے جو گناہ کمایا ہے وہ اس کے لیے ہے (یعنی اس گناہ کا وبال اور سزا صرف اسی کو ملے گی) اور جس نے یہ اتنا بڑا بہتان باندھا ہے اس کے لیے بڑا عذاب ہے۔" (سورۃ نور آیت ۱۱) اور وہ شخص عبداللہ بن ابی سلول تھا اور بعضوں نے کہا کہ حسان بن ثابت تھا۔

پھر خدا فرماتا ہے: "جب مومن مردوں اور عورتوں نے یہ بات سنی تھی تو انہوں نے از خود اچھا خیال کیوں نہیں قائم کیا اور یہ کیوں نہیں کہا کہ یہ کھلم کھلا جھوٹ ہے۔" (سورۃ نو آیت ۱۲) یعنی مومنوں کو چاہیے کہ جب کسی مومن کے متعلق کوئی بہتان سنیں تو خاموش نہ رہیں بلکہ ان پر واجب ہے کہ اس کی تردید کریں اور جھٹلائیں، مسلمانوں کے کام کو صحیح سمجھیں اور بدگمانی اور بُرے خیال سے بچیں۔

پھر خدا فرماتا ہے: "انہوں نے اس بات پر چار عادل گواہ کیوں نہیں پیش کیے (جیسا کہ شرع مقدس میں ہے کہ جو کوئی الزام لگانے سے چاہیے کہ اپنی بات کی سچائی ثابت کرنے کے لیے چار عادل گواہ لائیں۔ چونکہ انہوں نے چار گواہ پیش نہیں کیے اس لیے خدا کے نزدیک یہ جھوٹ ہیں۔" بے شک اگر دنیا میں (توبہ کی بدولت) اور آخرت میں (معافی اور بخشش کی بدولت) تم پر خدا کا فضل و کرم اور مہربانی نہ ہوتی تو جس بات کا تم نے چرچا کیا تھا اس کی وجہ سے تم پر کوئی بڑا سخت عذاب آپہنچتا جبکہ تم اپنی زبانوں

سے وہ بات ایک دوسرے سے بیان کرنے لگے اور اپنے منہ سے ایسی بات کہتے تھے جس کا تمہیں علم اور یقین نہیں تھا اور تم نے اسے چھوٹا اور حقیر سمجھا اور جبکہ وہ خدا کے نزدیک بہت بڑی بات تھی۔" (سورۃ نور آیت ۱۳ تا ۱۵)

ان آیتوں کا ما حاصل یہ ہے کہ تم نے تین گناہ کیے ایک یہ کہ تم نے ایسا جھوٹ بولا اور ایک دوسرے سے کہہ کہہ کر اسے فاش کیا۔ دوسرے یہ کہ تم نے وہ بات کہی جس کا تمہیں علم نہیں تھا یعنی تم نے وہ کہا جس کی تحقیق نہیں کی تھی اور تمہیں جس کی اصلیت کا علم بھی نہیں تھا۔ تیسرے یہ کہ تم اسے آسان اور حقیر اور چھوٹا سمجھتے تھے۔

پھر خدا فرماتا ہے: "اور جب تم نے ایسی بات سنی تھی تو تم نے لوگوں سے یہ کیوں نہیں کہہ دیا کہ ہم کو ایسی بات منہ سے نکالنا مناسب نہیں۔ تم نے اس بڑی اور بُری بات پر تعجب کیوں نہیں کیا اور کیوں نہیں کہا کہ اے خدا! تو پاک ہے۔ یہ بات جو لوگ کہہ رہے ہیں بڑا بھاری بہتان ہے (اور اتنا بڑا جھوٹ ہے کہ جس کے خلاف کہا گیا ہے کہ وہ جب سنے گا تو دنگ رہ جائے گا)۔ خدا تمہیں نصیحت کرتا ہے کہ اگر تم مومن ہو تو پھر کبھی ایسا گناہ نہ کرنا۔" (سورۃ توبہ آیت ۱۶-۱۷)

ان آیتوں سے اور دوسرے آیتوں سے جن کا طول ہو جانے کے خیال سے ذکر نہیں کیا گیا بہتان کا نہ صرف کبیرہ ہونا بلکہ کچھ کبیرہ گناہوں سے بھی بڑا ہونا اچھی طرح ظاہر ہو جاتا ہے۔

### بہتان اور اہل بیت علیہم السلام کی روایات

پیغمبر اکرم فرماتے ہیں: "جو کوئی کسی مومن مرد یا عورت کو تہمت لگائے گا یا اسے اس بات سے منسوب کرے گا جو اس میں نہیں ہے تو خدا اسے قیامت کے دن آگ کے مقام پر اس وقت تک رکھے گا جب تک وہ کہے ہوئے کی سزا نہیں پالے گا۔" (بخاری جلد ۱۶ ص ۱۷۰)

حضرت امام جعفر صادق (علیہ السلام) فرماتے ہیں: "جو کوئی مومن مرد یا عورت پر بہتان باندھے گا اور ایسی بات اس سے منسوب کرے گا جو اس میں نہیں ہے خدا اسے قیامت کے دن طینہ خبال میں اس وقت تک بند رکھے گا جب تک وہ اپنے کہے ہوئے کی ذمہ داری پوری نہیں کر لیتا۔" راوی (ابن ابی یعفر) نے پوچھا: "طینہ خبال کیا چیز ہے؟" آپ نے فرمایا: "وہ پیسپ ہے جو زنا کرنے والوں کی شرمگاہ سے جہنم میں بہے گی۔" (بخاری جلد ۱۶)

حضرت امام جعفر صادق (علیہ السلام) یہ بھی فرماتے ہیں: "جو کوئی اپنے مومن بھائی پر تہمت لگائے گا اس کے دل سے ایمان اس طرح رخصت ہو جائے گا جیسے نمک پانی میں گھل جاتا ہے۔" (کافی) خلاصہ یہ ہے کہ تہمت دل کے بگاڑ اور ایمان کے زوال کا سبب ہوتی ہے۔

## بہتان کی قسمیں

### خدا پر بہتان

خدا پر بہتان سب سے سخت بہتان ہے جیسا کہ خدا سورۃ صف میں فرماتا ہے "اس سے بڑا ظالم کون ہو سکتا ہے جو خدا پر بہتان لگاتا ہے۔" (آیت ۷)

مثلاً وہ لوگ جو خدا کی عدالت یا حکمت سے انکار کرتے ہیں۔ جس طرح پیغمبروں کی نبوت سے انکار کرنے والے درحقیقت خدا کی حکمت کے منکر ہیں اسی طرح قیامت کے منکر بھی ہیں اور وہ لوگ بھی جنہوں نے خدا کا شریک ٹھہرایا ہے اور اس طرح خدا کے لیے طرح طرح کے بہت سے شرک کے قائل ہو چکے ہیں کیونکہ علم کے بغیر تمام باتیں محض افتراء اور الزام ہیں جن کے لیے قرآن مجید کی آیتوں میں سخت تنبیہ کی گئی ہے اور جہنم کا وعدہ کیا گیا ہے بلکہ خدا پر بہتان کو کفر کے لوازم میں داخل کیا گیا ہے۔ سورۃ نحل میں کہا گیا ہے: "حقیقت میں وہ لوگ بہتان لگاتے ہیں جو خدا کی آیتوں پر ایمان نہیں لاتے ہیں اور یہی لوگ جھوٹ ہیں۔" (آیت ۱۰۵)

### پیغمبر اکرم اور امام پر بہتان

پیغمبر اکرم اور آئمہ علیہم السلام پر بہتان بھی خدا پر بہتان کے برابر ہے۔ مثلاً یہ کہ ان کو جادوگر، پاگل، شاعر، جھوٹا، خود پسند اور خود غرض کہیں۔ انبیاء اور آئمہ ہدیٰ صلوة اللہ علیہم کی بلند مرتبت نسل اور خاندان پر لگائے جانے والے بُرے انتہامات کی تفصیل کے لیے ایک الگ کتاب کی ضرورت ہے۔ یہاں اس تفصیل کی بیان کی گنجائش نہیں ہے۔

### لوگوں پر بہتان

باقی تمام لوگوں پر لگائے جانے والے اتہام کی دو قسمیں ہیں۔ کبھی بے تحقیق بات کہنا یعنی جو عیب ثابت نہ ہو اور جو یقینی نہ ہو بلکہ صرف بدگمانی کی بنیاد پر اسے دوسرے سے منسوب کر دیا جائے۔

کبھی افتراء ہے یعنی جس عیب کے بارے میں یہ جانتا ہے کہ وہ اس شخص میں نہیں ہے یا جس کام کے بارے میں یقین رکھتا ہے کہ وہ اس شخص سے ظہور میں نہیں آیا ہے اس غریب کی دشمنی میں وہ اس سے منسوب کر دیتا ہے اور اس سے بھی بُرا یہ ہے

کہ جو عیب خود تہمت لگانے والے میں موجود ہو اس سے پیچھا چھڑانے کے لیے اسے دوسرے سے منسوب کر دیتا ہے اور اپنی گندگی اس پر چکا دیتا ہے جو پاکد امن ہے۔

خوب ظاہر ہے کہ یہ خدا کے بندوں پر لگایا جانے والا بدترین قسم کا بہتان ہے جیسا کہ خدا سورة نساء میں فرمایا ہے: "جو شخص غلطی سے چھوٹا سا گناہ کر بیٹھتا ہے یا جان بوجھ کر کوئی گناہ صغیرہ یا کبیرہ کرتا ہے اس کے بعد اسے کسی بے گناہ کے سر منڈھ دیتا ہے تو اس نے گویا ایک بُرے افتراء کو (یعنی ایسے جھوٹ کو جس سے بے گناہ شخص دنگ رہ جاتا ہے) اور صریحی گناہ کو اپنے اوپر ملاد لیا۔" (سورة نساء آیت ۱۱۲)

### کافر پر بھی بہتان لگانا حرام ہے

تفسیر منہج میں لکھا ہے کہ طعمہ بن ابیرق کے تین بیٹے تھے جن کے نام بشر، بشر اور بشیر تھے۔ ان تینوں میں سے بشر منافق شخص تھا۔ وہ ایک رات کو قتادہ بن نعمان کے گھر میں نقب لگا کر داخل ہو گیا اور آٹے کا ایک چرمی تھیلا جس میں ایک زرہ چھپا کر رکھ دی گئی تھی چرا لایا۔ اتفاق کی بات ہے کہ تھیلے میں ایک سوراخ تھا جس سے آٹا گرتا جاتا تھا یہاں تک کہ بشر اپنے گھر پہنچا۔ پھر وہ تھیلا زید بن السبین کے گھر لے گیا جو یہودی تھا اور اسے اس کے پاس بطور امانت رکھ دیا۔ صبح کو قتادہ آٹے کے نشان سے بشر کے گھر پہنچا اور اس سے اپنی زرہ مانگی تو اس نے انکار کر دیا اور جھوٹی قسم کھائی کہ اس نے ایسا نہیں کیا اور اسے اس کی کوئی خبر نہیں ہے۔ قتادہ اس طرف کھوج لگاتا ہوا چلا جدھر سے بشر زید یہودی کے گھر گیا تھا اور اس نے زید کو بے ایمانی میں پکڑ لیا۔ زید نے کہا کہ کل رات کو بشر تھیلے میں چھپی ہوئی زرہ میرے سپرد کر گیا تھا۔ کچھ لوگوں نے اس بات کی گواہی بھی دی۔ قتادہ نے یہ صورت حال رسول خدا کی خدمت میں جا کر عرض کی۔ بشر کا قبیلہ بنی ظفر بدنامی کے ڈر سے یہ نہیں چاہتا تھا کہ بشر پر تہمت لگے اور یہودی صاف چھوٹ جائے۔ لہذا بشر کے قبیلے والوں نے جھگڑا شروع کر دیا اور بشر کی بے گناہی کی گواہی دے دی۔ اس پر خدا نے اس بارے میں سورة نساء کی آیت ۱۰۵ سے ۱۱۳ تک یعنی ۹ آیتیں نازل فرمائیں۔ (ان آیتوں کا مطلب جاننے کے لیے تفسیر ملاحظہ فرمائیے۔)

ان آیتوں کا خلاصہ یہ ہے کہ ان میں بہتان اور افتراء کو حرام بتایا گیا ہے چاہے وہ کافر کے خلاف ہی کیوں نہ ہو۔ ان میں بہتان باندھنے والے کو کئی بار خدا اور بے وفا کہا گیا اور پیغمبر کو اس کی حمایت سے منع کیا گیا ہے چاہے وہ ظاہر میں مسلمان ہی کیوں نہ ہو۔

## دغابازی کا انجام

تفسیر المیزان میں لکھا ہے کہ بشر کا انجام یہ ہوا کہ خدا نے اس کی توبہ قبول کرنے سے انکار کر دیا اور وہ مکے کے مشرکوں کی طرف چلا گیا۔ وہاں اس نے چوری کی خاطر ایک گھر میں نقب لگائی تو خدا نے وہ گھر ہی اس کے سر پر ڈھا کر اسے مار ڈالا۔

## اس کا علاج ایمان کا حاصل کرنا ہے

واقعی اس قسم کے بہتان کا سبب بے ایمانی، سنگدلی، کمینگی، بے خوفی، فحاشی اور بے غیرتی کے سوا اور کچھ نہیں ہوتا اور اس کا علاج ایمان حاصل کرنے، اسے پختہ کرنے اور دنیا کی سختیوں کے نتائج اور آخرت کی سزاؤں پر غور کرنے سے ہو سکتا ہے۔

## بدگمانی

دوسرے قسم کے بہتان کا سبب جس میں علم و تحقیق کے بغیر کوئی بات کسی سے منسوب کر دی جاتی ہے غالباً بدگمانی ہے یعنی کسی کی دیکھی یا سنی ہوئی بات کو ضراب سمجھے اور اپنی بدگمانی پر چلے اور اس کام کے متعلق صحیح خیال اور صحیح سبب کی طرف توجہ نہ دے۔

لہذا قرآن مجید اور بہت سی روایتوں میں مسلمانوں کو دوسروں سے بدگمانی رکھنے کے خلاف منع کیا گیا اور حکم دیا گیا ہے کہ مسلمانوں کے عمل کے متعلق اچھا خیال قائم کیا کرو۔ یہاں مزید معلومات کے لیے اس کے متعلق ملنے والی کچھ آیتیں اور روایتیں بیان کی جاتی ہیں۔

## بعض خیالات گناہ ہوتے ہیں

سورۃ حجرات میں بتایا گیا ہے: "اے وہ لوگو! جو خدا پر ایمان لائے ہو اپنے بہت سے خیالات دور کر دو (کیونکہ وہ مومن بھائی کے بارے میں بدگمانیوں ہیں)۔ بلاشبہ بعض خیالات گناہ ہیں اور لوگوں کے ان عیبوں کی جستجو نہ کرو جو تم سے چھپے ہوتے ہیں۔" (آیت ۱۲)

غرض یہ آیت اپنے مومن بھائی کے متعلق بدگمانی کرنے سے منع کرتی ہے۔

سورۃ بنی اسرائیل میں خدا فرماتا ہے: "اس پر نہ چلو جس کا تمہیں علم نہیں ہے۔ بلاشبہ کان، آنکھ اور دل سب سے پوچھ گچھ ہو گی۔" (آیت ۳۶)

## اچھا گمان کرنا چاہیئے

حضرت امیر المومنین (علیہ السلام) فرماتے ہیں: "اپنے دینی بھائی کے کام کو اس وقت تک اچھا ہی سمجھو جب تک کہ کوئی ایسی دلیل تمہارے ہاتھ نہ آجائے جو تمہیں مجبور کر دے اور تمہارے لیے اس کے درست ہونے (اور اسے صحیح سمجھنے) کا راستہ بند نہ کر دے اور اپنے بھائی کی کہی ہوئی کسی بات پر بدگمان نہ ہو جانا جب تک کہ تمہیں اس کی کوئی اچھی بنیاد یا درست وجہ مل سکتی ہو۔" (کشف الریبہ شہید ثانی)

علامہ مجلسی علیہ الرحمہ اس حدیث کی شرح میں فرماتے ہیں: "یعنی اپنے دینی بھائی کے ہر فعل و عمل کو اچھائی پر محمول کرو چاہے وہ ظاہر میں اچھا نہ ہو اور اس کی اس وقت تک پڑتال نہ کرو جب تک کوئی ایسی دلیل جو اس کی تاویل کرنے سے روکتی ہو تمہارے ہاتھ نہ آجائے کیونکہ بہت سے خیالات خطا پر مبنی ہوتے ہیں اور پوچھ گچھ کی بھی ممانعت ہے جیسا کہ خدا نے فرما دیا ہے: "ولا تجسسوا" جستجو نہ کرو۔"

حضرت امیر المومنین (علیہ السلام) نے نبج البلاغہ میں حدیث کا یہ جملہ نقل کیا ہے اور اس کا مطلب یہ ہے کہ جب کسی مومن کے منہ سے ایسا لفظ نکلے جس کے دو معنی ہوں تو تجھے لازم ہے کہ اس کے اچھے ہی معنی نکال چاہے وہ معنی مجازی ہوں یا کنائے سے نکلتے ہوں اور کوئی قرینہ بھی نہ ہو خصوصاً ایسی صورت میں جب کہ کہنے والا یہ دعویٰ کرے کہ میں نے صحیح اور اچھے معنی ہی کا قصد کیا ہے۔

ایک بار حجاج لعین نے قبشری کو دھمکی دی اور کہا: لاجملک علی الادھم یعنی میں تجھے ادھم (بیڑی اور زنجیر) پر سوار کرادوں گا (کھینچوں گا) قبشری نے کہا: مثل الامیر یحمل علی الادھم والاشہب یعنی ایسا امیر ہونا چاہیئے جو ادھم (سیاہ رنگ کا گھوڑا جو بہترین قسم کا سمجھا جاتا ہے) پر سوار کرانے۔ حجاج نے کہا: اردت الحدید ادھم سے میرا مطلب لوہا تھا گھوڑا نہیں تھا۔ قبشری بولا: لان یکون حدیداً خیر من ان یکون بلیداً، تیز نگاہ اور چونکا گھوڑا سست سے بہتر ہوتا ہے۔ (۱)

اس حکایت میں جیسا کہ آپ نے دیکھا کہ قبشری نے حجاج کی ڈانٹ ڈپٹ کو اس کی عنایت اور مہربانی پر محمول کر کے کلمہ حدید کے جس کے بظاہر معنی بیڑی اور لوہے کے ہیں مجازی معنی نکالے جو گھوڑے و ارچست و چالاک کے ہیں۔ مسلمانوں کے تمام اقوال اور افعال کے معاملے میں یہی رویہ اختیار کرنا چاہیئے اور جہاں تک ہو سکے انہیں خرابی اور بُرائی کے بجائے درستی اور اچھائی پر محمول کرنا چاہیئے۔

(۱) چلی مطول کے حاشیے میں لکھا ہے: قبشری ایک شاعر اور ادیب تھا۔ ایک دن وہ اپنے ہم خیال ادیبوں کی جماعت کے ساتھ ایک باغ میں تھا اور وہ زمانہ کھجوریں توڑنے کا تھا۔ کسی نے حجاج خوخوار کا نام لیا تو قبشری بولا: اللھم سو دو وجہ واقطع عنقہ واستقنی من دمہ "یعنی اے خدا! اس کا منہ کالا کر، اس کی گردن کاٹ ڈال اور مجھے اس کا خون پلا۔ قبشری کی یہ بھوجو حجاج کے کان تک بھی پہنچ گئی تو اس نے اسے بلوایا اور اس سے سخت باز پرس کی۔ قبشری نے کہا: اردت بذلک الحصرم، ان الفاظ سے میری مراد کھجوریں تھیں، میں نے کہا تھا کہ اے خدا ان کا رنگ کالا کر دے اور انہیں درخت سے الگ کر کے مجھے کھلا دے۔ حجاج نے یہ تشریح نہیں مانی اور اسے ڈراتے ہوئے کہنے لگا:

لا حملنک علی الادھم میں تجھے بیڑیوں پر سوار کراؤں گا اور چونکہ لفظ ادھم عربی میں بیڑی کے علاوہ بھی معنی رکھتا ہے اور وہ ہیں مثلی گھوڑے کے، جس کی قیمت بہت زیادہ ہوتی ہے۔ قبشری نے حجاج کے لفظ ادھم کو ان معنوں میں لیا اور بولا مثل الامیر یحمل علی الادھم والا شہب یعنی ایسا قوی اور سخی امیر ہونا چاہیے جو خالص کالے یا خالص سفید گھوڑے پر سوار کرائے۔ حجاج نے کہا: اردت الحدید یعنی یعنی ادھم سے میری مراد لوہے کی بیڑی تھی گھوڑا مراد نہیں تھا۔ حدید کا لفظ لوہے کے علاوہ چونکہ دوسرے معنوں میں بھی استعمال ہوتا ہے اور وہ ہیں تیز نگاہ اور جست و چالا۔ قبشری نے حجاج کے لفظ حدید سے دوسرے معنی نکالے اور کہا: لان یكون حدیداً خیر من ان یكون بلیداً یعنی بے شک جست و چالا گھوڑا سست سے بہتر ہوتا ہے۔ جب حجاج نے قبشری کی معنی آفرینی کی قابلیت دیکھی تو اس نے غصہ تھوک دیا اور اسے معاف کر کے انعام و اکرم دیا۔ یہ قصہ بیان کرنے سے علامہ مجلسی کی غرض اچھے معنی مطلب نکالنے سے ہے کہ سننے میں جو بات بظاہر بے جا اور تکلیف دہ بھی ہو اس کے خوشگوار اور اچھے ہی معنی نکالنے چاہئیں۔ جس طرح قبشری اچھی توجیہ و تشریح کر کے حجاج کے شر سے بچ گیا بلکہ اس کی عنایت کا مستحق بھی بن گیا۔ اسی طرح جو انسان دوسروں کے قول یا فعل کے اچھے معنی و مطلب نکالے گا وہ خرابیاں پیدا کرنے والی دنیا اور آخرت کی برائیوں سے بچ جائے گا اور اپنی اچھی توجیہ کی بدولت خیر و خوبی حاصل کر لے گا۔

### مومن سے بدگمانی حرام ہے

شہید ثانی علیہ الرحمہ کشف الربیہ میں فرماتے ہیں: "جس طرح مومن کی برائی کرنا اور مومن کی برائیاں بیان کرنے میں زبان چلانا حرام ہے اسی طرح اس کی طرف سے بدگمانی بھی حرام ہے۔"

حرام بدگمانی کا مطلب یہ ہے کہ اسے کسی پختہ دلیل کے بغیر محض اپنے دل سے برا سمجھو البتہ دل میں صرف خیال کا پیدا ہونا چونکہ اختیاری بات نہیں ہے اس لیے وہ حرام نہیں ہے اور قابل معافی ہے۔ (حدیث نبوی کے مطابق جسے حدیث رفع کہتے ہیں) خدا نے فرمایا: "بہت سے خیالات سے بچو درحقیقت کچھ خیالات گناہ بھی ہوتے ہیں۔"

جب تک دوسرے کی برائی تمہارے سامنے ظاہر نہ ہو جائے اور اس کے اچھے معنی بھی نہ نکالے جا سکیں اس وقت تک دوسرے کے متعلق برا خیال قائم نہ کرو۔

جو بات تم پر کھلی نہ ہو اور تمہارے دل میں ٹھہر جائے تو سمجھو کہ وہ بدگمانی شیطان نے تمہارے دل میں ڈال دی ہے تمہیں چاہیے کہ تم اسے جھٹلاؤ کیونکہ وہ سب سے سخت اور خراب قسم کا گناہ ہے۔

اسی لیے شرع میں ہے کہ جب تمہیں کسی کے منہ سے شراب کی بو آئے تو یہ نہ کہو کہ فلاں شخص نے شراب پی ہے اور نہ اس پر حد جاری کرنا چاہیے کیونکہ یہ ممکن ہے کہ اس نے کلی کر کے ہی منہ سے نکال دی ہو یا دوسرے نے اس کے منہ میں زبردستی انڈیل دی ہو یا وہ اسے پانی کے دھوکے میں پی گیا ہو اس طرح کے اور بھی احکامات ہو سکتے ہیں اس لیے مسلمان سے بدگمانی جائز نہیں ہے۔

پیغمبر اکرم فرماتے ہیں: "مسلمان کا خون بہانا، اس کا مال لوٹنا اور اس سے بدگمانی کرنا حرام ہے۔" (کشف الربیہ شہید ثانی ■)

یہاں تک کہ آپ فرماتے ہیں: مسلمان کے خلاف جو بدگمانی دل میں پیدا ہوتی ہے۔ اگر تم یہ نہیں جانتے کہ دل میں صرف خیال کا بے اختیار گذرنا قابل معافی ہوتا ہے یا یہ کہ بُرے خیال کا دل میں بیٹھ جانا اختیار اور قابل سزا ہوتا ہے تو سمجھ لو کہ جیسے ہی اس مسلمان کی نسبت تمہاری حالت بدلی، تم اس سے بد دل ہوئے، تمہیں وہ کھلنے لگا اور تم نے اس کے احترام میں کمی اور سستی کی اور اس خیال سے پہلے کی طرح تم اس کی پریشانی سے غمگین نہیں ہوتے تو یہ حرام بدگمانی اور اس کی طرف سے دل میں کانٹے پڑ جانے کی نشانی ہوتی ہے۔"

پیغمبر اکرم نے فرمایا ہے: "جب کسی مومن کو کسی مسلمان سے بدگمانی پیدا ہو جائے تو اس کے لیے اس سے بچاؤ کا ایک ہی راستہ ہے اور وہ یہ کہ اس بدگمانی کو دل میں نہ بیٹھنے دے اور اس پر عمل نہ کرے۔" (کشف الریبه شہید ثانی)

یعنی اپنے کردار اور گفتار میں اس کے خلاف پیدا ہو جانے والی بدگمانی کے مطابق عمل نہ کرے بلکہ شیطان پر غالب آنے کے لیے یہ مناسب ہے کہ اس شیطانی خیال کے بعد اس مسلمان سے اچھا اور بہتر سلوک کرنے لگے اور اس کا زیادہ احترام اور اس کے حقوق کا زیادہ لحاظ کر کے شیطان کو اندھا بنا دے۔ (کشف الریبه شہید ثانی ■)

## قرآن مجید کی بے احترامی کرنا

فیما کان عظیماً فی انفس اهل الشرع

یعنی گناہ کبیرہ معین کرنے کا (چوتھا) طریقہ یہ ہے کہ جو گناہ اہل شرع کی نظر میں بڑا ہو اور جناب رسول خدا اور آئمہ اطہار (علیہم السلام) کے زمانے سے لے کر اب تک ہر دین دار کے نزدیک اس کا بڑا ہونا ثابت ہو وہ گناہ کبیرہ کہلانے کا، دین میں ان محترم اور مقدس چیزوں کی بے حرمتی اور توہین جن کا احترام دین مقدس اسلام میں لازم اور ضروری ہو مثلاً قرآن مجید کی بے احترامی کعبہ معظمہ مکہ مکرمہ مساجد اور چھارہ معصومین (علیہم السلام) کے مزارات منجملہ تربت شریفہ حضرت سید الشہداء (علیہ السلام) کا احترام واجب اور ان کی توہین و بے حرمتی حرام ہیں۔ یہاں ان مقدسات کے متعلق مختصر احکام بیان کئے جاتے ہیں۔ اللہ تعالیٰ ہمیں ان پر عمل کرنے کی توفیق عطا کرے۔

## قرآن کا احترام مذہب کی ضروریات میں سے ایک ہے

ہر مسلمان بدیہی طور پر اچھی طرح جانتا ہے کہ قرآن مجید خلاق کائنات کا کلام پاک ہے۔ عالم اسلام کے نزدیک سب سے زیادہ عزیز و شریف اور لازم الاحترام کتاب ہے اور کوئی شے اس سے زیادہ محترم و عزیز نہیں۔ حضرت رسول اعظم (صلی اللہ علیہ و آلہ) نے قرآن کو ثقل اکبر (گرانبنا) کے نام سے یاد کیا ہے چنانچہ فرمایا انی تارک فیکم الثقلین ان القران هو الثقل الاکبر و ان وصی ہذ و ابنای و من خلفہم من اصلال بہم ہم الثقل الاصغر (سفینہ البحار جلد اول ص ۱۳۲)



میں تم مسلمانوں کے درمیان دو گراں چیزیں چھوڑے جا رہا ہوں ان میں قرآن ثقل اکبر ہے۔ اور میرا یہ وصی (علی بن ابی طالب (علیہ السلام)) اور میرے دو بیٹے (حضرت حسن اور حضرت حسین + اور سادات عظام) اور ان کی اولاد (نوامام (علیہم السلام)) ثقل اصغر ہیں۔

### بہترین ثواب

حضرت امام محمد باقر (علیہ السلام) ایک طویل حدیث میں قرآن کی عظمت و شرافت بیان کرتے ہوئے فرماتے ہیں قیامت کے دن قرآن کہے گا پروردگار تیرے کچھ بندوں نے میری حرمت کا مکمل خیال رکھا میری حفاظت کی اور میری کسی چیز کو ضائع ہونے نہ دیا لیکن کچھ دوسرے بندوں نے مجھے ضائع کیا۔ میرا حق ادا نہیں کیا اور جھٹلایا۔

فیقول تعالیٰ و عزتی و جلالی و ارتفاع مکانی لاثیبین علیک الیوم احسن الثواب ولا عاقبن علیک الیوم الیم

العقاب (اصول کافی جلد ۲ ص ۵۹۷)

اس وقت خداوند عالم فرمائے گا مجھے میری عزت و بزرگی اور بلند مقام کی قسم آج میں بہترین ثواب تمہارے لئے اور بدترین اور دردناک عذاب کو تمہارے خاطر مقرر کروں گا۔

جناب امام جعفر صادق (علیہ السلام) سے مروی ہے فیقول الجبار و عزتی و جلالی و ارتفاع مکانی لا کرمن الیوم من اکرمک ولا ھینن من اھانک (اصوک کافی فضل قرآن حدیث ۱۴ ج ۲ ص ۶۰۲) خداوند جبار فرماتا ہے مجھے میری عزت و جلال اور بلندی مقام کی قسم آج میں اس کا احترام کروں گا جس نے تیرا احترام کیا اور اسے ضرور ذلیل کروں گا جس نے تجھے ذلیل کیا۔ ہر مسلمان اس حقیقت سے واقف ہے کہ قرآن کی توہین کرنا گناہ کبیرہ ہے۔ قرآن کی توہین گویا خداوند اور خاتم الانبیاء حضرت محمد مصطفیٰ (صلی اللہ علیہ وآلہ) کی توہین ہے۔

قال رسول (صلی اللہ علیہ و آلہ) انا اول وافد علی العزیز الجبار یوم القیامتہ و کتابہ و اھل بیئتی ثم امتی ثم اسفلھم

ما فعلتم بکتاب اللہ و باھل بیئتی (اصول کافی فضل القرآن حدیث ۴ ص ۶۰۰)

جناب رسول خدا (صلی اللہ علیہ وآلہ) نے فرمایا میں وہ پہلا شخص ہوں گا جو قیامت کے دن بارگاہ خداوندی میں حاضر ہوں گا میرے ساتھ میرا خاندان اور اس کی کتاب ہوگی اس کے بعد میری امت حاضر ہوگی پھر میں اپنی امت سے پوچھوں گا کہ تم نے کتاب خدا اور میرے اہل بیت سے کیا سلوک روا رکھا۔

## قرآن اور اس کے احکام کی توہین کے معنی

اہانت کی تشخیص کے لئے عرف کی طرف رجوع کرنا چاہئے بنا بر این ہر وہ کردار و گفتار جو عرف عام میں قرآن کی تذلیل یا ہتک حرمت سمجھی جائے وہ کردار و گفتار حرام اور گناہ کبیرہ ہے۔ حرام اور گناہ کبیرہ اس صورت میں سمجھا جائے گا اگر ہتک حرمت قرآن اور اس کی تذلیل میں مرتکب شخص کا قصد دین اسلام اور شریعت حضرت سید المرسلین (صلی اللہ علیہ وآلہ) کی توہین ہو بصورت دیگر اس کا یہ عمل کفر و ارتداد کا موجب ہوگا۔ کیوں کہ توہین قرآن حرام ہے اور یہ ضروریات دین میں سے ایک ہے لہذا اگر کوئی جان بوجھ کر قرآن مجید کو پاؤں تلے کچلے یا اسے نجس چیز میں پھینک دے تو بظاہر اس عمل سے دین کی اہانت اور حرمت قرآن سے انکار لازم آتا ہے۔ اس صورت میں ایسا شخص کافر ہے اور اس کا خون بہانا مباح ہوگا۔ مگر وہ تسلیم کرے کہ یہ عمل غصہ کی حالت میں اس سے سرزد ہوا اور یہ اقرار کرے کہ اس وقت میرے ہوش و حواس برقرار نہ تھے۔ اس موقع پر مناسب ہے کہ قرآن مجید کے احترام واجب اور اس کی اہانت حرام ہونے کے متعلق اہم نکات کی طرف توجہ مبذول کرائی جائے۔

(۱) قرآن مجید کی جلد، غلاف، اس کے اوراق (یعنی وہ مقامات جہاں قرآنی حروف و کلمات نہ ہوں جیسے حواشی) اور حروف و خطوط کی توہین حرام ہے۔ اسی طرح ان کا نجس کرنا بھی حرام ہے اگر ہتک حرمت قرآن ہو رہی ہو اس صورت میں اس کا پاک کرنا واجب ہے۔

(۲) نجس سیاہی سے قرآن کا لکھنا حرام ہے اگر نجس سیاہی سے لکھا جائے یا لکھنے کے بعد نجس ہو جائے تو اس کا پاک کرنا واجب ہے اور اگر پاک نہ ہو سکے تو اسے محو کر دینا چاہیے۔

(۳) کسی کافر کے ہاتھ میں قرآن کا دینا حرام ہے بشرطیکہ اس عمل سے قرآن کی بے حرستی یا حروف کے چھوٹنے کا موجب بنے۔ لیکن بعض علماء فرماتے ہیں کسی حالت میں بھی جائز نہیں ہے ایسی صورت میں کافر کے ہاتھ سے قرآن کا واپس لینا واجب ہے۔

(۴) اگر قرآن مجید یا اس کا کوئی ورق یا معصوم کی روایت یا کوئی انگشتری جس پر خدا کا نام نقش ہو یا تربت سید الشهداء (علیہ السلام) یا اسی قسم کے دوسری اشیاء جو دین و مذہب کی نگاہ میں محترم ہوں ان کی توہین حرام اور احترام واجب ہے۔ اگر خدا نخواستہ پاخانے میں گر جائے تو فوراً نکالنا اور پاک کرنا واجب ہے۔ اگرچہ اس پر کتنا ہی خرچ آئے جب تک اسے باہر نہ نکالا جائے وہاں رفع حاجت کرنا حرام ہے اگر باہر نکالنا ممکن نہ ہو تو اسے بند کر دینا چاہئے تاکہ اس میں مزید رفع حاجت کا امکان باقی نہ رہے۔ دینی قابل احترام چیزوں کا نجاست سے باہر نکالنا پاک کرنا وغیرہ کے واجب ہونے کا تعلق صرف مالک یا نجس کرنے والے ہی سے نہیں بلکہ ہر اس مسلمان پر واجب ہوتا ہے جسے اس کے متعلق علم ہو۔ لیکن یہ واجب کفائی ہے۔ یعنی اگر کوئی ایک فرد اس کا انجام دے دے تو دوسروں پر وجوب ساقط ہو جائے گا اور اگر سب کو معلوم ہونے کے باوجود کوئی بھی اسے انجام نہ دے تو سب کے سب قابل مواخذہ اور جوابدہ ہوں گے۔

(۵) محدث (یعنی وہ شخص جسے نماز پڑھنے کے لئے وضو یا غسل کرنا ہے) کا قرآن کے حروف کو چھونا حرام ہے اس میں فرق نہیں کہ ہاتھ سے مس کرے یا لبوں سے بوسہ دے یا دوسرے اعضائے بدن سے بہر حالت حرام ہے۔ اس حکم کے فروعات بہت زیادہ ہیں ان کو جاننے کیلئے کتاب عروۃ الوثقی فصل وضو مسئلہ ایک سے انیس تک کا مطالعہ فرمائیں۔

(۶) جناب شیخ انصاری مکاسب محرّمہ کے اختتام پر فرماتے ہیں کہ فقہاء کی ایک جماعت نے اس امر کی وضاحت کی ہے کہ قرآن مجید کی خرید و فروخت حرام ہے انہوں نے اس کی دلیل میں ایک روایت نقل کی ہے جس کے بیان کرنے کی گنجائش ان صفحات میں موجود نہیں۔ بنا بر این صرف قرآن کی جلد اور اس کے صفحات و اوراق کی قیمت کی نیت سے خریدنا یا فروخت کرنا چاہیے یعنی قرآن کی قیمت قرار نہ دے اور فروخت کرنے والا ہدیہ کے طور پر خریدنے والے کو پیش کرے۔

### ایک ضروری یاد دہانی

جو شخص معرفت الہی سے زیادہ فیضیاب ہو اور پروردگار کی عظمت جلال کا ادراک کسی قدر نصیب ہو اہو ایسے سعادت مند کی نگاہ میں کلام الہی قرآن مجید بے حد عظیم ہے اس لئے جس قدر ممکن ہو اس کے ادب و احترام اور تعظیم بجالانے میں کوئی کسر باقی نہیں چھوڑے گا۔ پھر بھی وہ اپنے آپ کو قصور وار ٹھہرائے گا کہ کما حقہ کلام الہی کا حق ادا نہ کر سکا۔

ایسا انسان کبھی وضو کے بغیر قرآن کو ہاتھ لگانے کی جرات نہیں کرے گا یعنی حدت کی حالت میں قرآن کے جلد اور حواشی تک کو مس نہ کرے نجس شدہ ہاتھ سے چاہے خشک ہی کیوں نہ ہو قرآن کو نہ چھوئے اور حالت حدت میں اس کو اپنے ساتھ نہ رکھے۔ اگر قرآن ہمیشہ ساتھ وہ تو ہمیشہ با وضو رہے۔ بیٹھتے وقت قرآن کی طرف پشت نہ کرے۔ اس کی طرف پاؤں لمبے کر کے نہ بیٹھے کوئی اور چیز قرآن کے اوپر نہ رکھے۔ قرآن کی تلاوت کے وقت با ادب روبہ قبلہ بیٹھے حضور قلب، نہایت آرام سے حکمت و موعظہ سے تاثر لیتے ہوئے غور فکر کے ساتھ تلاوت کرے چونکہ فرمان پروردگار ہے افلا یتدبرون القرآن ام علی قلوب اقفالها (سورہ محمد آیت ۲۴) "کیا یہ لوگ قرآن میں (ذرا بھی) غور نہیں کرتے کیا ان کے دلوں پر تالے (لگے ہوئے) ہیں۔"

اگر کوئی دوسرا تلاوت میں مشغول ہو تو اسے سننے اور احتراماً خاموشی اختیار کرے جیسا کہ حکم خدا ہے ( **واذا قرأت القرآن فاستمعوا له و انصتوا لعلکم ترحمون** ) (سورہ اعراف آیت ۲۰۴) "جب قرآن پڑھا جائے تو کان لگا کے سنو اور چپ چاپ رہو تاکہ (خدا) تم پر رحم کیا جائے۔"

اگر کسی ایسی مجلس میں حاضر ہو جہاں اہل مجلس آداب و احترام کو ملحوظ خاطر نہ رکھتے ہوں اور کان لگا کر نہیں سنتے ہوں تو وہاں قرآن کی تلاوت نہ کرے۔ کتاب گلزار اکبری گلشن کیاوں میں ابو الوفاء ہروی سے نقل کیا گیا ہے۔ وہ فرماتے ہیں میں بادشاہ وقت کے دربار میں قرآن کی تلاوت کر رہا تھا حاضرین نہیں سن رہے تھے اور باتوں میں مصروف تھے، رات میں نے حضرت رسول اکرم

(صلی اللہ علیہ وآلہ) کو خواب میں دیکھا کہ آپ کے چہرے کا رنگ بدلا ہوا تھا مجھے خطاب کرتے ہوئے فرمایا "اتقراء القرآن بین یدی قوم وهم يتحدثون ولا يستمعون انک لا تقر بعد هذا ما شاء الله" کیا تم قرآن کی تلاوت ایسے گروہ کی مجلس میں کرتے ہو جو آپس میں مصروف گفتگو رہتے ہیں اور نہیں سنتے ہیں۔ اور بے شک تم آج کے بعد (آداب قرآن کا خیال نہ رکھنے کی وجہ سے) قرآن کی تلاوت نہ کر سکو گے مگر خدا کی مرضی شامل حال ہو۔ اس کے بعد میری آنکھ کھل گئی اور میں نے اپنے آپ کو گونگا پایا۔ لیکن آپ نے فرمایا تھا الا ماشاء اللہ (مگر مرضی خدا کی شامل حال ہو) اس لئے امید تھی کہ میری گوئی بحال ہو جائے گی، چار مہینے گزرنے کے بعد اسی جگہ جہاں میں نے پہلے خواب دیکھا تھا پھر جناب رسول خدا (صلی اللہ علیہ وآلہ) کو خواب میں دیکھنے کی سعادت حاصل ہوئی۔ فرمانے لگے قد بتت یقیناً تم نے توبہ کی ہے۔ میں نے عرض کیا جی ہاں یا رسول (صلی اللہ علیہ وآلہ) من تاب تاب علیہ جو شخص تعالیٰ کی طرف رجوع کرتا ہے خدا بھی اس کی مغفرت کی طرف رجوع کرتا ہے۔ بعد میں فرمایا اپنی زبان باہر نکالو میں نے باہر نکالا تو آپ نے اپنی اشارہ کی انگلی سے میری زبان کو مس کیا اور متنبہ کرتے ہوئے فرمایا "اذا كنت بین یدی قوم تقرء کلام فقطع قرانتک حتی یسمعوا کلام رب العزۃ" جب تم کسی جماعت کے درمیان قرآن پڑھو (اور وہ نہ سنے) تو اپنی تلاوت کو روک دو جب تک اہل مجلس کلام رب العزت کو سننے کے لئے تیار نہ ہوں۔ جب میں نیند سے بیدار ہوا تو میری گویائی لکنت بحال ہو چکی تھی۔ کتاب مذکور کے گلشن ۸۰ میں دینی مقدسات کے احترام اور توہین کے بارے میں کچھ حکایتیں نقل کی ہے شائقین رجوع فرمائیں۔ یہ یاد دہانی ضروری ہے کہ جس طرح قرآن عظیم کی اہانت و استخفاف گناہ کبیرہ اور حرام ہے اسی طرح چہارہ معصومین (علیہم السلام) سے منقول روایات اور احادیث کا مجموعہ جیسے صحیفہ سجادہ وغیرہ کی ہتک حرمت بھی حرام ہے۔ مثلاً ان کو لا پرا وہی سے زمین پھینک دینا یا ان پر پاؤں رکھنا وغیرہ جو عرف عام میں توہین سمجھا جائے تو حرام ہے۔

## ہتک حرمتِ کعبہ

قرآن پاک کے بعد عالم اسلام میں کعبہ معظمہ سے بڑھ کر کوئی چیز عزیز و شریف اور محترم نہیں۔ ہر فرد مسلمان بدیہی طور پر اس مطلب کو اچھی طرح جانتا ہے کہ کعبہ کی ہتک حرمت نہ صرف گناہ کبیرہ ہے بلکہ بعض حالتوں میں کفر و ارتداد کا موجب بھی ہے چنانچہ اہانت قرآن کے ضمن میں ذکر کیا گیا۔

صدوق جناب امام جعفر صادق (علیہ السلام) سے نقل کرتے ہیں: ان عزوجل حرمت ثلاث لیس مثلہن شیء کتابہ وھو حکمتہ ونورہ بیتہ الذی جعلہ قبلتہ للناس وعترۃ نبیکم (خصال صدوق ص ۲۴۶)

خداوند عالم کے نزدیک تین چیزیں اتنی محترم ہیں کہ ان کے مقابلے پر کوئی اور شے قابل احترام نہیں پہلا قرآن مجید جو خدا کی حکمت بالغہ اور اس کا نور ہے دوسرا وہ بیت ہے جسے لوگوں کے لئے قبلہ قرار دیا گیا تیسرا ہمارے نبی اعظم کی عترت یعنی آل محمد (علیہم السلام) اجمعین ہیں، اس کے علاوہ فرمایا ما خلق فی الارض بقعته احب الیہ من الکعبتہ ولا اکرم علیہ منھا (من لایحضرہ الفقیہ جلد دوم ص ۱۷۵)

خداوند عزوجل نے روئے زمین پر کوئی ایسا مکان پیدا نہیں کیا جو اس کے نزدیک کعبہ سے زیادہ پسندیدہ اور اس سے بڑھ کر قابل احترام ہو۔

ہر صاحب ایمان اور تمام مسلمان اس حقیقت سے بخوبی واقف ہیں کہ کعبہ معظمہ کی توہین کرنا بہت بڑا گناہ ہے بلکہ تمام حرم الہی اور شہر مکہ کا احترام ہر فرد مسلمان پر واجب و لازم ہے۔

## احترام کعبہ کے متعلق تاکید

اس کے علاوہ اس گناہ کے کبیرہ ہونے پر نص موجود ہے اور پیغمبر اکرم (صلی اللہ علیہ وآلہ) نے واضح طور پر ارشاد فرمایا: استحلال البیت الحرام یعنی بیت الحرام کی توہین اور اس کی بے حرمتی کو جائز و مباح سمجھنا گناہ کبیرہ ہے۔ سورہ مائدہ میں فرمایا گیا (یا ایہا الذین امنوا لا تحلوا شعائر اللہ) (سورہ مائدہ آیت ۲)

اے ایماندارو خدا کی نشانیوں کی بے حرمتی حلال نہ سمجھو۔ تفسیر المیزان میں لکھا ہے احلال یعنی کسی محترم چیز کو لاپرواہی اور بے توجہی سے مباح سمجھنا اور شعائر کے احترام کو ترک کرنے سے مراد ہے۔ اس میں شک کی گنجائش نہیں کہ کعبہ معظمہ اعظم شعائر ہے۔

چنانچہ ارشاد فرمایا ( ومن يعظم حرمات الله هو خير له عند ربه ) (سورہ حج آیت ۲۹) جو شخص خدا کی حرمت والی چیزوں کی تعظیم کرے گا تو یہ اس رب کے نزدیک اس کے حق میں بہتر ہے۔  
 بعض مفسرین کے مطابق اس آیت شریفہ میں حرمت سے مراد کعبہ معظمہ بیت الحرام ہے اس کے علاوہ مسجد الحرام اور مکہ مکرمہ جو کہ بلد الحرام ہے اور حرام مہینے اور دوسری حرمت والی چیزیں مراد ہیں۔

### اہانت کے مراتب

جیسا کہ اس سے پہلے بیان کیا گیا ہے ہتک حرمت کے کچھ مراتب جیسے قرآن کو پھاڑنا یا جان بوجھ کر نجاست سے آلودہ کرنا، کفر و ارتداد کا سبب بنتے ہیں لیکن توہین کے بعض دوسرے درجے بھی ہیں جن میں سے کچھ درج ذیل ہیں۔

### حرم میں الحاد

ہر وہ گناہ اور خلاف شرع عمل جو مکہ معظمہ میں واقع ہو وہ بیت اور بلد حرام کی اہانت اور ہتک کے ضمن میں شمار ہوتا ہے۔ کیونکہ اس میں جا کر خلاف قانون الہی اقدام کرنا اس کی انتہائی بے ادبی، لاپرواہی اور بے حرمتی ہے۔ چنانچہ بعض روایات میں حرم خدا میں نیک عمل کے انجام دینے سے دو گنا ثواب ملتا ہے اسی طرح حرم میں واقع ہونے والے عمل بد کا گناہ بھی دوسری جگہوں کی نسبت دو گنا ہے۔

روایات اہل بیت اطہار (علیہم السلام) سے یہ نتیجہ اخذ کیا جا سکتا ہے اگر کوئی حرم میں کسی ایسے گناہ کا مرتکب ہو جس کیلئے حد یا سزا مقرر کر دی گئی ہو تو اس مقررہ حد سے زیادہ سزا ملنی چاہیے۔ اس کی وجہ یہ ہے کہ وہ حرم خدا کے اندر بے حرمتی کا مرتکب ہوا۔ اس لئے ہر وہ گناہ جو حرم خدا میں انجام دیتا ہے وہ گناہ کبیرہ ہے۔ بعض فقہاء جیسے شیخ احمد جزائری اپنی کتاب آیات الاحکام کتاب حج صفحہ ۱۶۱ میں فرماتے ہیں کہ حرم خدا میں وقع ہونے والے ہر گناہ کے کبیرہ ہونے کی دلیل یہ ہے کہ قرآن مجید میں عذاب کا وعدہ کیا گیا ہے چنانچہ ارشاد فرمایا گیا: ( ومن یرد فیہ بالحد بظلم نذقہ من عذاب الیم ) (سورہ حج آیت ۲۵) اور جو شخص

حرم میں الحاد (یعنی ظلم و تجاوز کے ذریعہ قانون الہی اور حق سے انحراف) کرے ہم اسے دردناک عذاب کا مزہ چکھادیں گے۔ یہ یاد رکھئے مکہ معظمہ کی حدود میں گناہ وقع ہونا بجائے خود گناہ کبیرہ ہے۔ جب گناہ صادر ہوتا ہے تو اس سے حرم الہی اور بلد امن کی توہین لازم آتی ہے اس لیے ہتک حرم کا گناہ اس گناہ کے علاوہ ہے یعنی دو گناہ کبیرہ شمار ہوتے ہیں۔

جناب امام جعفر صادق (علیہ السلام) فرماتے ہیں ہر وہ ظلم جو لوگ اپنے آپ پر مکہ مکرمہ میں کرتے ہیں جیسا چوری یا کسی پر ظلم کرے یا قانون الہی کی حدود سے تجاوز کرے وہ میری نگاہ میں الحاد ہے۔ یہی وجہ ہے کہ اہل تقویٰ حرم الہی میں زیادہ دیر ٹھہرنے

سے پرہیز کرتے ہیں تاکہ حرم میں کسی گناہ کے مرتکب ہو کر عذاب الہی کے مستحق نہ بنیں کتاب وافی میں اس سے ملتی جلتی کئی روایتیں نقل کی گئی ہیں،

علامہ مجلسی اس حدیث کی شرح میں فرماتے ہیں اس حدیث شریف سے ظاہر ہوتا ہے کہ جو شخص مکہ میں ارتکاب گناہ سے اپنے آپ کو محفوظ رکھ سکتا ہے اس کے لئے حدود مکہ کے اندر رہائش اختیار کرنا کراہت نہیں۔ حضرت امام جعفر صادق (علیہ السلام) سے کسی نے پوچھا مکہ میں ایک ایسا پرندہ ہے جس کے شر سے حرم کے کبوتر محفوظ نہیں۔ امام (علیہ السلام) نے فرمایا اسے پکڑ کر مار ڈالو کیوں کہ اس نے الحاد کیا ہے۔ (کافی کتاب حج باب ۱۴۱) مخفی نہ رہے کہ حرم الہی کی حد ہر طرف سے چار فرسخ ہے جو مجموعی سولہ فرسخ بنتے ہیں (اور ہر فرسخ تین میل کے برابر ہے) (مسالک کتاب الحج ص ۱۴۲)

### حرم محل امن ہے

جو شخص حرم کے باہر کوئی جرم و خیانت اور پھر حرم میں پناہ حاصل کرے تو پھر کوئی دوسرا اس پر ہاتھ ڈال سکتا ہے بلکہ اس کے ساتھ اٹھنا بیٹھنا اور معاشرت ترک کرے اس سے لینا دینا سختی سے بند کر دیں یہاں تک اپنی مرضی سے حرم سے باہر نکل جائے۔ پھر اسے اپنے جرم کی سزا دیں۔ لیکن اگر کوئی شخص حدود حرم کے اندر اس قسم کے جرم کرتا ہے جس سے قصاص، حد یا تعزیر لازم آئے تو ایسی صورت میں حرم ہی میں اس پر قصاص یا حد الہی جاری کیا جائے گا۔

جناب امام جعفر صادق (علیہ السلام) سے کسی ایسے شخص کے متعلق سوال کیا گیا جو حرم کے باہر کسی کو قتل کرے اور پھر وہی شخص حرم میں داخل ہو جائے؟ آپ نے فرمایا جب تک حرم میں ہے اسے قتل نہیں کیا جائے گا۔ ایسے شخص کا کھانا پینا بند کر دیا جائے اس سے کسی قسم کا لین دین نہ کیا جائے اور ٹھہرنے کے لئے جگہ نہ دے یہاں تک جب وہ حرم سے باہر نکل جائے تو پھر اس پر حد جاری کی جاسکتی ہے۔

پھر سوال کیا گیا آپ اس شخص کے متعلق کیا فرماتے ہیں جو حرم کے اندر کسی کو قتل کرے یا چوری کا مرتکب ہو؟ امام (علیہ السلام) نے فرمایا ایسے شخص پر حرم ہی میں حد جاری کر دی جائے گی کیوں کہ اس شخص کے دل میں حرم خدا کے لئے کوئی حرمت باقی نہیں رہی۔

سماعہ نے امام جعفر صادق (علیہ السلام) سے پوچھا میرا مال کسی شخص کے پاس تھا وہ ایک مدت تک اپنے آپ کو مجھ سے چھپاتا رہا۔ یہاں تک کہ ایک دن کعبہ کے ارد گرد طواف کرتے دیکھا تو کیا میں اس وقت اس سے اپنے مال کا مطالبہ کر سکتا ہوں؟ آپ نے فرمایا نہیں بلکہ اس پر سلام نہ کرو (تاکہ وہ تمہیں پہچان جائے) جب تک وہ حرم سے باہر نہ نکل جائے اسے نہ ڈراؤ۔ (وافی نقل از کافی صفحہ ۱۷)

## حیوانات کا ذبح کرنا اور نباتات کا اکھاڑنا

حرم خدا میں اونٹ، گائے، گوسفند اور مرغی کے سوا حرم میں موجود دوسرے جانوروں کو ذبح کرنا حرام ہے۔ مگر سانپ، بچھو، چوہے، مچھر اور ہر موذی جانور عشرات کے شر سے بچنے کے لئے مارنا جائز ہے۔ اسی طرح حرم میں اگلے والے کسی درخت یا نباتات کا توڑنا بھی حرام ہے۔ مزین معلومات حاصل کرنے کے لئے مراجع عظام کے مناسک حج کا مطالعہ کریں۔

## احرام کے بغیر حرم میں داخل ہونا

مکہ معظمہ بلکہ حرم میں بغیر احرام داخل ہونا جائز نہیں۔ یعنی سال کے دوران جب بھی حرم اور مکہ معظمہ جائے تو میقات سے احرام باندھنا اور اسی حالت میں داخل ہونا واجب ہے۔ پھر طواف وسعی اور تقصیر کے بعد احرام سے باہر نکل سکتا ہے۔ مگر جس شخص کا حرم اور میقات سے باہر بار بار آمد و رفت کا پیشہ ہو جیسے ڈاکہ، لکڑہار، چرواہا، ڈرائیوں وغیرہ اس حکم سے مستثنیٰ ہیں اسی طرح جس کا سابقہ احرام اور حالیہ احرام کے درمیان ایک ماہ سے کم مدت گزر رہی ہو۔ مفصل مسائل جاننے کے خواہشمند حضرات رسائل عملیہ کی طرف رجوع کریں۔

بعض فقہاء عظام احرام باندھے بغیر حرم کی حدود میں داخل ہونے کو گناہ کبیرہ میں محسوب کرتے ہیں جو کہ استحلال البیت کے ضمن میں بیان کیا گیا ہے۔

## رو بہ قبلہ یا پشت کر کے رفع حاجت کرنا

قبلہ کی طرف رخ یا پشت کر کے پیشاب یا پاخانہ کرنا حرام ہے خواہ آبادی میں ہو یا غیر آباد اور عمارت کے اندر احتیاط یہ ہے نابالغ بچہ کو اس مقصد کے لئے رو بہ قبلہ نہ بٹھایا جائے اگر بچہ خود ایسا کرے تو اس کو ٹوکنا واجب نہیں۔ لیکن عاقل و بالغ انسان ایسا کرے تو اس صورت میں جبکہ وہ مسئلہ نہ جانتا ہو تو اس کو سمجھانا چاہیے۔ اگر مسئلہ جاننے کے باوجود بھی عمداً ایسا کر رہا ہے تو نہی عن المنکر کے سلسلے میں اس کا منع کرنا واجب ہے اس کی تفصیل نہی عن المنکر کے باب میں ذکر ہو چکی ہے۔

اگر قبلہ سے تھوڑا دین یا بائیں منحرف ہو جائے اور مکمل طور پر رو بہ قبلہ یا پشت نہ ہو تو پھر حرام نہیں۔ تفصیل کے لئے مراجع کرام کے رسائل عملیہ کی طرف رجوع کریں۔



## ہتک حرمت مساجد

ہر وہ عمارت جو مسجد کے نام سے کسی ایک دوسرے تمام اسلامی فرقوں سے تعلق رکھنے والے لوگوں کے ذریعہ بنائی جائے اس کا احترام واجب ہے اور اس کی اہانت مثلاً خراب کرنا یا نجاست سے آلودہ کرنا گناہ کبیرہ ہے۔ ہر دین دار بدیہی طور بخوبی جانتا ہے کہ مسجد پروردگار عالم کی طرف منسوب ہے۔ وان المساجد مساجد اللہ ہی کے لئے مخصوص ہیں۔ اس لئے اس کی اہانت خداوند تبارک و تعالیٰ کی اہانت ہے،

عن ابی بصیر قال سئلت ابا عبد اللہ (علیہ السلام) عن العلتہ فی تعظیم المساجد فقال (ع) انما امر بتعمیر المساجد لانھا بیوت فی الارض

(وسائل کتاب الصلوٰۃ باب ۸ ج ۳ ص ۵۵۷)

ابو بصیر راوی کہتا ہے کہ میں نے حضرت ابی عبد اللہ جعفر صادق (علیہ السلام) سے پوچھا کیا سبب ہے کہ مساجد کے احترام کا حکم صادر ہوا ہے؟ آپ نے فرمایا اس کی وجہ یہ ہے کہ مسجدیں زمین پر اللہ کا گھر ہیں۔

روایت ہے خداوند تبارک و تعالیٰ نے فرمایا مسجدیں زمین پر میرا گھر ہیں۔ کتنے خوش نصیب ہیں وہ بندے جو میرے گھر میں وضو کر لیتے ہیں اور باطہارت میرے گھر میں میری زیارت کرتے ہیں ایسے میں صاحب خانہ پر لازم ہے کہ جو لوگ اس کی زیارت کو آئیں ان کا احترام کریں۔ جو لوگ تاریکی شب میں مساجد جانے کے قصد سے اپنے گھروں سے نکلتے ہیں ان کو اس نور کی بشارت دو جو روز قیامت ان کو فراہم کر دوں گا۔ (وسائل الشیعہ کتاب الصلوٰۃ باب ۲۹)

اس کے علاوہ ہر صاحب ایمان ہتک حرمت مساجد کو گناہ کبیرہ تسلیم کرتے ہیں۔ قرآن مجید میں مساجد کے خراب کرنے کو ہتک حرمت کی ایک قسم قرار دیا ہے اور ظلم کے مراتب میں سے بڑا ظلم شمار کرتے ہوئے فرمایا۔ ومن اظلم ممن منع مساجد اللہ ان ینذرفیھا اسمہ وسعی فی خرابھا (سورہ بقرہ آیت ۱۱۴) اس سے بڑھ کر کون ظالم ہوگا جو خدا کی مسجدوں میں اللہ کا نام لینے سے روکے اور ان کی خرابی کے درپے ہو۔ ہم ذیل میں مساجد سے متعلق کچھ احکام کو ان کی اسناد کا ذکر کئے بغیر بطور اختصار لکھ رہے ہیں۔

## (۱) مسجد کا نجس کرنا حرام ہے

مسجد کا نجس کرنا حرام ہے نیز کسی نجس العین چیز کا مسجد میں داخل کرنا بھی جس سے مسجد نجس ہونے کا اندیشہ ہو حرام ہے۔ لیکن مسجد نجس نہ ہو اور ہتک ہو جائے تب بھی حرام ہے۔ عین نجس تو نہیں مگر قنچس (نجس شدہ چیز) بھی مسجد میں لے

جانے کا حکم بھی یہی ہے چاہے وہ خشک ہی کیوں نہ ہو اور مسجد کی نجاست کا باعث بھی نہ بنے حرام ہے۔ اگر مسجد نجس نہ ہو اور اس سے مسجد کی ہتک حرمت بھی لازم نہ آئے تو جائز ہے۔ بنا بر احتیاط عین نجس کو کسی حالت میں مسجد میں داخل نہ کیا جائے۔

### (۲) مسجد کی تطہیر واجب ہے

مسجد سے نجاست دور کرنا اور فوری طور پر پاک کرنا واجب ہے تاکہ عرف میں یہ نہ کہا جاسکے کہ مسجد پاک کرنے میں تاخیر و غفلت ہوئی ہے۔ واجب فوری سے مطلب یہ ہے کہ مثلاً اگر نماز کا وقت تنگ نہ ہو تو پہلے مسجد کو پاک کرنا چاہئے۔ مسجد کی زمین، چھت، دیوار کسی اندورنی حصہ، باہر اور فرش نجس ہونے کے بعد فوری طور پر پاک کرنے کے بارے میں کوئی خصوصی حکم نہیں بلکہ بغیر استثناء فوری طور پر پاک کرنے کے بارے میں کوئی خصوصی حکم نہیں بلکہ تمام مسلمانوں پر واجب کفائی ہے۔ اگر مال خرچ کرنا لازم ہو تو اس کا خرچ کرنا بھی واجب ہے۔ اگر یہ کام اکیلا انسان انجام نہیں دے سکتا ہے تو دوسروں سے مدد لینا واجب ہے۔

### (۳) مسجد میں جنابت، حیض اور نفاس کی حالت میں ٹھہرنا

جنب شخص، حائض اور نفساء عورت کا مسجد میں ٹھہرنا حرام ہے۔ چنانچہ قرآن مجید میں ارشاد فرمایا۔ ( **ولا جنب الا جنباً الا عابری سبیل حتی تغسلوا** ) (سورہ نساء آیت ۴۳) اور نہ جنابت کی حالت یہاں تک کہ غسل کر لو مگر صرف عبور کے لئے۔ یعنی ایک دروازے سے داخل ہوں اور دوسرے سے نکل جائیں۔ لیکن مسجد الحرام اور مسجد النبی سے جنب شخص، حائض اور نفساء عورت کا گزرنا بھی جائز نہیں۔

### (۴) مسجد کے مستحبات

مسجد میں چراغ جلانا، پاک و پاکیزہ رکھنا، داخل ہوتے وقت پہلے سیدھے پاؤں اور باہر نکلتے ہوئے پہلے بائیں پاؤں کر رکھنا مستحب ہیں۔ داخل ہوتے ہوئے اس بات کا اطمینان کر لو کہ جوتا نجس تو نہیں ہے۔ کہیں ایسا نہ ہو کہ اس کی وجہ سے مسجد نجس ہو جائے۔ مسجد میں باطہارت (وضو اور غسل کے بعد) داخل ہو۔ بہترین لباس پہن لو اور خوشبو لگا کر داخل ہو جاؤ اور اندر داخل ہونے کے بعد دو رکعت نماز تہیت بجالاؤ۔

## (۵) مسجد کے مکروہات

مساجد سے عبور کرنا مکروہ ہے مگر یہ کہ دو رکعت نماز تھمت بجالانے کے بعد مسجد سے گزر جائے ساتھ ہی اگر دوسری نمازیں بھی ادا کرے تو کوئی مضائقہ نہیں۔ مسجد میں ناک اور منہ کی آلودگی نہیں پھینکنا چاہیے مسجد میں سونا، اذان کے علاوہ مسجد میں آواز بلند کرنا۔ کھوئی ہوئی چیزوں کا اعلان کرنا یا اس کو کسی سے طلب کرنا، ایسے اشعار کا پڑھنا جن میں وعظ و ہدایت نہ ہو مکروہ ہیں، مسجد میں دنیوی امور کی باتیں اور خرید و فروخت نہیں ہونا چاہئے، بیباز۔ لہسن یا منہ سے بدبو پیدا کرنے والی چیزیں کھا کر مسجد نہیں جانا چاہئے۔ اس کے علاوہ بچہ اور دیوانے کو مسجد میں جگہ نہ دو۔

## فضیلت کے اعتبار سے مساجد کے مراتب

مسجد میں سب سے زیادہ افضل و اشرف مسجد الحرام ہے اس میں پڑھنے والی ایک نماز دوسری جگہوں کی نسبت ایک لاکھ نمازوں کے ثواب کے برابر ہے۔ اس کے بعد مسجد النبی (صلی اللہ علیہ وآلہ) ہے جس میں ایک نماز کا ثواب دوسرے مقام پر پڑھی جانے والی دس ہزار نمازوں کے برابر ہے۔ پھر مسجد کوفہ اور مسجد اقصیٰ کے مراتب ہیں کہ جہاں پڑھی جانے والی نماز ایک ہزار نمازوں کے مساوی ہے جو دوسری جگہوں میں پڑھی جاتی ہے۔ اس کے بعد ہر شہر کی جامع مسجد ہے جس کی نماز کا ثواب سو نمازوں کے برابر ہے۔ پھر محلہ کی مسجد جس کی نماز پچیس نمازوں کی مانند ہے اور سب سے آخری درجہ اس مسجد کا ہے جو بازار میں واقع ہو اس مسجد میں ایک نماز پڑھنے کو ثواب دوسری نمازوں سے بارہ گنا زیادہ ہے۔

## ہتک حرمت قبور معصومین (علیہم السلام)

جناب رسول خدا (صلی اللہ علیہ وآلہ) اور آئمہ ہدیٰ (علیہم السلام) کی قبور کا احترام ہر مسلمان کے نزدیک ضروری ہے چونکہ ہر دین دار ان کی اہانت اور ہتک حرمت کو بڑا گناہ سمجھتا ہے۔ مشاہد مشرف کے احترام لازم ہونے کے متعلق بہت سی روایتیں موجود ہیں لیکن ہم یہاں پر شیخ مفید کی کتاب تہذیب سے ایک روایت نقل کر کے اسی پر اکتفا کرتے ہیں۔

جناب رسول خدا نے امیر المؤمنین (علیہ السلام) سے مخاطب ہو کر فرمایا۔ یا علی خدا نے تمہاری اور تمہاری اولاد کی قبروں کی بہشت کے قطعوں میں سے ایک قطعہ اور بلند مقامات میں سے ایک مقام قرار دیا ہے۔ اس نے اپنی مخلوق میں سے جن کے دل پاک و صاف ہیں اور بندگان خدا میں سے مخلص و منتخب بندوں کا دل تمہاری طرف مائل کیا ہے۔ جو تمہاری محبت کی راہ میں ہر قسم کی تکلیف اور ذلت گوارا کرتے ہیں۔ یہ لوگ تمہاری قبروں کو آباد کریں گے۔ اور خداوند عزوجل کی خوشنودی اور اس کے رسول (صلی اللہ علیہ وآلہ) کی محبت میں تمہاری قبروں کی زیارت کرتے رہیں گے۔

یا علی! یہی لوگ میری خصوصی شفاعت کے حقدار ہوں گے۔ روز قیامت میرے حوض پر وارد ہوں گے اور میرے ہمسایہ ہوں گے۔ یا علی جو شخص ان کی قبروں کی تعمیر کروائے اور ان کی زیارت کو آئے گا گویا اس نے بیت المقدس کی تعمیر میں حضرت سلیمان (علیہ السلام) کی مدد کی ہے۔ جو شخص ان قبروں کی زیارت کرے اس کے کئے سات غیر واجب حج کا ثواب ہے۔ اس کے گناہ اس طرح معاف کر دیئے جائیں گے جیسا کہ شکم مادر سے ابھی پیدا ہو اہو۔

یا علی تمہیں بشارت ہو اور اپنے دوستوں کو ان نعمتوں کی بشارت دو جنہیں کسی آنکھ نے نہیں دیکھا نہ کسی کان نے سنا اور جو آج تک کسی انسان کے تصور سے نہیں گزرے۔ لیکن کچھ پست انسان ایسے ہوں گے جو آپ کی زیارت کو آنے والوں کی اس طرح توہین و سرزنش کریں گے جیسے کسی بدکار عورت کی سرزنش کی جاتی ہے۔ یہ لوگ میری امت کے شریر افراد ہوں گے جنہیں میری شفاعت نصیب نہ ہوگی جو کبھی میرے حوض پر وارد نہ ہو سکیں گے۔

(کتاب وافی ابواب الزیارات باب ۱۷۱ ص ۱۹۶)

مشاہد مشرفہ کی فضیلت سے متعلق روایات کو معلوم کرنے کے لئے کتاب مزار وافی وسائل الشیعہ اور بحار الانوار جلد ۲۲ مطالعہ فرمائیں۔

### معصوم کی قبر کی توہین کفر ہے

جناب پیغمبر اکرم (صلی اللہ علیہ وآلہ) اور آئمہ اطہار (علیہم السلام) کی قبور کا احترام کرنا جبکہ ضروریات دین میں سے ہے تو ان کی اہانت اور ہتک حرمت بھی گناہ کبیرہ ہے۔ بلکہ سب سے بڑا گناہ اور کفر و شرک کی حد میں شمار ہوتا ہے۔ مثلاً قبور معصومین (علیہم السلام) کو منہدم کرنا اور ان کو نجس کرنا بلکہ احتیاط یہ ہے کہ جب نجس اور نجاست کی حالت میں رکھنے سے ہتک حرمت کا موجب بھی نہ بنے پھر بھی احتیاطاً پاک کرنا چاہئے۔

مشہور فقہاء کرام فرماتے ہیں جنب، حائض اور نفساء کا مشاہد مشرفہ میں توقف کرنا جبکہ حرمت کا باعث ہو تو وہاں بھی مساجد کی طرح ٹھہرنا حرام ہے۔ بعض دیگر فرماتے معصومین (علیہم السلام) کے حرم میں گزر جانے کے قصد سے داخل ہونا مسجد الحرام کی طرح جائز نہیں ہے۔

### قبر معصوم کے کنارے نماز پڑھنا

مشاہد مشرفہ میں نماز پڑھتے وقت نماز گزار کی پشت پیغمبر اکرم (صلی اللہ علیہ وآلہ) اور امام کی قبروں کی طرف نہ ہو کیوں کہ یہ عمل ان ذوات مقدسہ کی توہین اور نماز باطل ہونے کا موجب ہے۔ بلکہ قبر کے پیچھے سمت قبلہ کھلا رکھ کر نماز پڑھی جائے۔ احتیاط کا

تقاضا یہ ہے کہ قبر مطہر کے دائیں اور بائیں جانب قبر کے برابر میں بھی نماز نہ پڑھی جائے بلکہ قبر شریف سے تھوڑا پیچھے ہٹ کر نماز ادا کرنی چاہئے۔

حضرت امام موسیٰ جعفر (علیہ السلام) فرماتے ہیں کسی واجب یا مستحب نماز میں قبر امام پر سجدہ کرنا جائز نہیں بلکہ قبر شریف پر داہنا رخسار رکھا جاسکتا ہے۔ لیکن قبر کے نزدیک نماز پڑھنے کی صورت میں قبر شریف کو آگے قرار دے کی پشت سر کھڑا ہونا چاہئے۔ قبر سے آگے کھڑے ہو کر نماز پڑھنا جائز نہیں کیوں کہ کسی کو یہ حق حاصل نہیں کہ اپنے امام سے آگے بڑھے۔ ہاں داہنی طرف کھڑے ہو کر نماز پڑھنے میں کوئی حرج نہیں (یعنی قبر شریف سے آگے یا برابر کھڑا نہ ہو)۔ (وسائل الشیعہ کتاب الصلوٰۃ باب ۲۶ مکان المصلیٰ)

حضرت حجت بن الحسن عجل اللہ فرجہ الشریف سے مروی ہے کہ قبر معصوم کے آگے اور داہنی یا بائیں طرف نماز پڑھنا جائز نہیں کیوں کہ کسی شخص کو امام کے آگے یا برابر میں کھڑے ہونے کا حق نہیں۔ صاحب کتاب و وسائل نے دوسری حدیث کو جس میں داہنی اور بائیں طرف کھڑے ہونے سے منع کیا گیا ہے کراہت پر محمول کیا ہے۔

بعض فقہاء فرماتے ہیں اس بحث کا معیار یہ ہے کہ جس عمل سے مسلم طور پر ہتک حرمت صادق آتی ہے وہ ماموم کا امام حقیقی سے آگے بڑھنا ہے۔ لیکن داہنی اور بائیں جانب کھڑے ہونے پر ہتک حرمت لازم نہیں آتا۔ لیکن داہنی اور بائیں جانب کھڑے ہونے پر ہتک حرمت لازم نہیں آتا۔ مگر احتیاط پر عمل کرنا بہت

### ترت حسین کی ہتک حرمت

حضرت ابا عبد اللہ الحسین (علیہ السلام) کی قبر شریف کے اطراف سے لے کر بنا بر اختلاف روایات ایک میل یا چار میل یا بارہ میل دور تک کے احاطے سے ترت شریفہ بیماروں کی شفاء یا اس پر بارگاہ خداوندی میں پیشانی رکھ کر سجدہ کرنے کے لئے اٹھاتے ہیں۔

اس کے علاوہ قدرت نے دوسرے خواص و آثار بھی اس میں ودیعت کر رکھے ہیں اس لحاظ سے ہم اس خاک کربلا کو باعث برکت و رحمت سمجھ کر اپنے بزرگان دین کی پیروی میں انہی کے فرمان کے مطابق استعمال کرتے ہیں۔ شیعوں کے نزدیک یہ بدیہی امر ہے کہ ترت کربلا کا احترام لازم اور اسکی ہتک حرمت گناہ کبیرہ ہے۔ حضرت امام زین العابدین (علیہ السلام) سے لے کر اب تک ترت حسین کی ہتک حرمت اور توہین بزرگان دین بڑے گناہوں میں شمار کئے گئے ہیں اس لئے کہ ترت کی توہین صاحب قبر کی ہتک حرمت کا مترادف ہے اور صاحب قبر امام (علیہ السلام) کی توہین گناہ کبیرہ ہونا واضح ہے جس کے لئے دلیل کی ضرورت نہیں۔

بنا بر این تربت کربلائے معلیٰ لاپرواہی اور اہانت سے زمین پر پھینکنا، پائمال کرنا، نجس کرنا اور اس طرح دوسرے طریقے سے توہین گناہ کبیرہ ہیں۔ اگر رفع حاجت کے وقت کسی کے ساتھ تربت سید الشہداء (علیہ السلام) سے بنی ہوئی تسبیح یا سجدہ گاہ ہو اور وہ بیت الخلاء میں گر جائے تو باہر نکالنا اور پاک کرنا واجب ہے جب تک باہر نہ نکالی جائے وہاں رفع حاجت کرنا حرام ہے۔ اگر نکالنا ممکن نہ ہو تو اس کا دروازہ بند رکھنا چاہئے چنانچہ یہ مسئلہ ہتک حرمت قرآن کے ضمن میں بیان ہوا۔

## تربت حسینی کی فضیلت

زمین کربلا کی شرافت اور تربت حسینی کی فضیلت اس کے عظیم اثرات کے متعلق بہت سی روایتیں موجود ہیں۔ ہم ذیل میں فضیلت تربت کی دو روایتوں اور توہین کے برے اثرات پر مبنی دو واقعات بیان کرنے پر اکتفا کرتے ہیں۔

جناب شیخ مفید کے استاد شیخ ابن قولیہ اپنی کتاب کامل الزیارات میں اپنے استاد کے حوالے سے محمد بن مسلم سے روایت نقل کرتے ہیں۔ وہ کہتا ہے میں مدینہ منورہ گیا اور وہاں بیمار پڑ گیا۔ حضرت امام محمد باقر (علیہ السلام) نے اپنے غلام کے ساتھ ایک برتن میں تھوڑا سا شربت جس پر رومال ڈھکا ہوا تھا۔ میرے لئے بھجوایا۔ غلام نے کہا اس دوائی کو پی لیں۔ امام (علیہ السلام) نے مجھے حکم دیا ہے جب تک آپ اس دوا کو نہ پیئیں میں واپس نہ جاؤں۔ میں نے غلام کے ہاتھ سے لے وہ دو اپنی لی۔ وہ ایک خوش مزہ ٹھنڈا شربت تھا جس سے مشک کی خوشبو آرہی تھی۔ غلام نے کہا حضرت کا حکم ہے دوا نوش کرنے کے بعد ان کی خدمت میں حاضری دیں۔ میں نے تعجب کیا کہ میں حرکت پر قادر نہیں پیروں پر کھڑا نہیں ہو سکتا کیوں کر آپ کی خدمت میں جاسکوں گا؟ لیکن جیسے ہی میں نے شربت کو گلے سے اتارا گویا جکڑے ہوئے زنجیر سے آزاد ہو گیا۔ میں اپنے پیروں پر چل کر در دولت امام (علیہ السلام) پر حاضر ہوا اور داخل ہونے کی اجازت چاہی۔ امام نے فرمایا۔ صبح الجسم فادخل تیرا بدن صحت یاب ہو اب داخل ہو جاؤ۔

میں گریہ کنناں بیت الشریف میں داخل ہوا۔ امام (علیہ السلام) کو سلام کیا۔ آپ کے ہاتھوں اور سر کو بوسہ دیا۔ فرمانے لگے اے محمد کیوں دو رہے ہو؟ میں نے عرض کیا مولا میری جان آپ پر فدا ہو میں اپنی کمی قدرت، غربت اور راہ کی دوری۔ آپ سے جدائی اور آپ کی خدمت میں حاضر رہنے کی کمی سعادت پر رو رہا ہوں اور بار بار دیکھ رہا ہوں۔

فرمایا دیکھو قدرت و توانائی کی کمی سے ہمارے چاہنے والے شیعیان تمہاری طرح مشکلات اور مصیبتوں میں مبتلا رہتے ہیں۔ لیکن جہاں تک تمہاری غربت کا تعلق ہے تو مومن اس دنیا میں شکر پسند لوگوں کے درمیان غریب ہی غریب ہے یہاں تک کہ وہ رحمت خدا سے پیوستہ نہ ہو جائے۔ لیکن تمہارا یہ کہنا کہ میرا مکان مدینہ سے دور ہے تو تمہیں چاہئے کہ حضرت ابی عبد اللہ الحسین کی پیروی

کمر کو مدینہ سے دور نہر فرات کے کنارے خواہگاہ ابدی میں ہیں۔ باقی رہا ہماری محبت اور شوق دیدار کی تمنا۔ پس خداوند کریم تمہارے دل کی کیفیت سے آگاہ ہے وہ تمہاری اس نیک نیتی کی صلہ یقیناً عطا فرمائے گا۔

اس کے بعد فرمایا کیا امام حسین (علیہ السلام) کی قبر کی زیارت کو جاتے ہو؟

میں نے عرض کیا۔ ہاں مگر بہت ڈر اور خوف کے ساتھ، فرمانے لگے۔ ماکان فی هذا اشد فالثواب فیہ علی قد الخوف (نفس المہموم ص ۲۹۴) خصائص تالیف شیخ شوشتری) جتنا خوف اور سختی ہوگی اس کا ثواب اتنا ہی زیادہ ہوگا۔ اس سفر میں جس کو خوف زیادہ ہوگا وہ روز قیامت کی ترس سے محفوظ رہے گا۔ اور گناہوں سے پاک ہو کر واپس لوٹے گا۔ مزید ارشاد فرمایا تم نے اس شربت کو کیسا پایا۔ میں نے کہا گواہی دیتا ہوں کہ آپ اہل بیت رحمت اور اوصیاء کے وصی ہیں۔ جس وقت غلام شربت لے کر آیا مجھ میں اتنی قوت نہیں تھی کہ پیروں پر کھڑا ہوتا۔ میں اپنی زندگی سے مایوس ہو چکا تھا۔ جب میں نے وہ شربت پیا تو میں نے محسوس کیا کہ میں نے اس سے پہلے اتنا خوش مزہ، سرد اور خوشبودار شربت کبھی نہیں پیا تھا۔

غلام نے کہا میرے مولا نے فرمایا کہ میرے پاس چلے آؤ میں نے طے کر لیا چاہے میری جان ہی کیوں نہ چلی جائے میں اس حال میں بھی جاؤں گا۔ جب میں روانہ ہوا تو مجھے محسوس ہوا گویا میری بیماری دور ہو گئی میں اس خدا کا شکر ادا کرتا ہوں جس نے آپ کو شیعوں کے لئے سبب رحمت قرار دیا ہے۔ فرمایا ان الشراب الذی شربتہ من طین قطر الحسین (علیہ السلام) وهو افضل ما استقی (کامل الزیارات تالیف ابن قولویہ) تم نے جو شربت پیا وہ قبر حضرت حسین (علیہ السلام) کی مٹی سے تھا وہ بہترین شے ہے جسے میں شفاء کے لئے استعمال کرتا ہوں خبردار کسی چیز کو اس کے برابر نہ سمجھنا ہم اسے اپنے بچوں اور عورتوں کھلاتے ہیں اور اس سے بے شمار خیر و برکت محسوس کرتے ہیں۔ میں نے عرض کیا میری جان آپ پر فدا ہو ہم بھی اسے اٹھا کر اپنے لئے طلب شفاء کریں گے۔ آپ نے فرمایا جب لوگ اس تربت کو اٹھا کر حایر حسینی (حدود کربلا) سے باہر نکل جاتے ہیں تو اس کی حفاظت میں احتیاط نہیں کرتے اور محفوظ طریقے سے باندھ کر نہیں رکھتے ہیں۔ ایسی صورت میں ہر جن و جانور اور دوسری مخلوق جو کسی تکلیف میں مبتلا ہو اسے سونگھتے ہیں تو اس کی برکت دوسرے حاصل کر لیتے ہیں۔ لیکن جس تربت سے شفاء ہوتی ہے اس کو اس طرح نہیں چھوڑنا چاہئے جس سے اس کا اثر زائل ہو۔ اگر حفاظت میں غفلت نہ ہو تو اسے اپنے بدن سے مس کرے یا اسے کھائے اسی وقت شفاء پا جائے گا۔ تربت بالکل حجر اسود کی مانند ہے جو ابتداء میں سفید یا قوت کی طرح چمکتا تھا جو بیمار اپنے آپ کو اس سے مس کرتا اسی وقت شفا یاب ہو جاتا۔ چونکہ بیماریوں میں مبتلا اہل کفر و جاہلیت اپنے آپ کو اس سے مس کرتے تھے اس لئے اس کا رنگ سیاہ پڑھا گیا اور اس کے اثر میں کمی واقع ہو گئی۔

میں نے عرض کیا میری جان آپ پر قربان ہو تربت مبارک کو کیسے اٹھاؤں اور محفوظ رکھوں۔ امام (علیہ السلام) نے فرمایا تم بھی تربت کو دوسروں کی مانند اٹھاتے ہو کسی چیز میں محفوظ کئے بغیر اپنے میلے تھیلے میں ڈال دیتے ہو اس طرح اس کی برکت ختم ہو جاتی ہے۔

میں نے عرض کیا مولا آپ درست فرماتے ہیں پھر فرمایا میں اگر تھوڑی تربت تمہیں دے دوں تو کس طرح لے جاؤ گے؟ میں نے عرض کیا اپنے کپڑوں کے درمیان رکھ کر لے جاؤں گا۔ آپ نے فرمایا اسی قرار داد کے مطابق جب تم واپس جاؤ تو اسی شربت سے جس قدر چاہو پیو اور تربت ساتھ نہ لے جاؤ کہ تم سے اس کی حفاظت نہ ہو سکے گی۔ آنحضرت نے اس شربت کو مجھے دو مرتبہ پلایا اس کے بعد کبھی اس درد بیماری میں مبتلا نہیں ہوا۔ (مستند الشیعہ ص ۲۰۲۔ لئالی الاخبار ص ۲۵۵ کلیات مفتاح الجنان ص ۸۷۰ ملاحظہ فرمائیں)

### جنازہ کے ساتھ تربت رکھنا

ایک زنا کمر عورت تھی وہ جب بی زنا سے بچہ پیدا کرتی تو اپنے خاندان کے خوف سے اسے تنور میں جلادیتی۔ اس کی ماں کے علاوہ کوئی دوسرا شخص اس بدکاری سے واقف نہ تھا۔ جب مرگئی اور اسے دفن کیا گیا تو زمین نے اسے قبول نہ کیا اور اسے قبر سے باہر نکال پھینکا۔ کسی اور مقام پر دفن کیا گیا وہاں بھی اس کے ساتھ یہی حال رونما ہوا اس کے خاندان والوں نے امام جعفر صادق (علیہ السلام) کو اس واقعہ کی خبر دی امام نے اس کی ماں سے پوچھا تیری بیٹی نے دنیا میں کیا کیا گناہ کئے؟ جب اس کی ماں نے اس کے گناہوں کی تفصیل بیان کی تو امام نے فرمایا۔ زمین ہرگز اسے قبول نہ کرے گی کیوں کہ وہ مخلوق خدا کو اس عذاب میں مبتلا کرتی تھی جس کا حق صرف خدا ہی کو ہے (آتش جہنم میں جلانا صرف رب العالمین کا مختص عذاب ہے کسی اور کو یہ حق نہیں پہنچتا کہ وہ مخلوق خدا کو آگ میں جلائے) پھر فرمایا اس کی قبر میں تھوڑی سی تربت امام حسین (علیہ السلام) رکھ دو۔ لوگوں نے ایسا ہی کیا اس کے بعد زمین حرکت میں نہ آئی اور اسے قبول کیا۔ (مستند الشیعہ کتاب طہارت ص ۲۰۲)

### تربت کے ساتھ میت کی تجہیز

قبر میں میت کے چہرے کے سامنے تھوڑی مقدار میں تربت حسینی رکھنا مستحب ہے۔ میت کو حنوط دیتے وقت معمولی مقدار اس تربت شریفہ کا کافور میں ملانا بھی مستحب ہے۔ لیکن صرف پیشانی اور دونوں ہاتھوں کو تربت سے مسح کیا جائے۔ دونوں گھٹنوں اور پاؤں کی بڑی انگلیوں کو فقط کافور سے مسح کیا جائے کیونکہ گھٹنوں اور انگلیوں کو تربت سے مسح کرنا احترام کے منافی ہے۔



## تربت ہر بیماری کا علاج ہے

شیخ طوسی اعلیٰ اللہ مقامہ امالی میں اپنے مشائخ کرام سے روایت کرتے ہیں کہ محمد ازدی نے کہا میں مدینہ کی جامع مسجد میں نماز پڑھ رہا تھا اور میرے برابر دو آدمی بیٹھے تھے جن میں سے ایک سفری لباس میں ملبوس تھا وہ دوسرے سے کہہ رہا تھا حضرت حسین (علیہ السلام) کی تربت ہر بیماری کے شفاء ہے۔ میں ایک بیماری میں مبتلا تھا۔ اور کسی دوا سے افاقہ نہیں ہو رہا تھا اور زندگی سے ناامید ہو چکا تھا۔ موت سامنے نظر آنے لگی کہ ایسے میں کوفہ کی رہنے والی ایک بوڑھی عورت میرے پاس آئی۔ میں اس وقت بیماری کی شدت سے درد و غم کے عالم میں مبتلا تھا وہ مجھ سے کہنے لگی میں دیکھ رہی ہوں روز بروز تمہاری حالت متغیر اور تکلیف میں اضافہ ہو رہا ہے۔ میں نے کہا ہاں! ایسا ہی ہے۔ کہنے لگی اگر چاہو تو میں تمہارے اس مرض کا علاج کروں اور نجات دوں میں نے کہا معالجہ کی ضرورت ہے۔ اس نے ایک برتن میں پانی ڈال کر مجھے دے دیا۔ میں نے جیسے ہی ہو پانی پیا اسی وقت تندرست ہو گیا کبھی بیماری نہ تھا۔

چند ماہ گزرنے کے بعد عورت دوبارہ میرے گھر آئی۔ اس کا نام سلمہ تھا میں نے اس سے خدا کی قسم دے کر پوچھا وہ دوا کیا تھی جو تم نے مجھے دی تھی؟ کہنے لگی میں نے اس تسبیح کے ایک دانہ سے جو اس وقت میرے ہاتھ میں ہے تیرا علاج کیا۔ میں نے پوچھا اس تسبیح کو خصوصیت کیا ہے؟ تو کہنے لگی یہ حضرت امام حسین (علیہ السلام) کی قبر مبارک کی خاک ہے۔ میں نے اس سے کہا اے رافضیہ تو نے میرا علاج حسین کی قبر کی مٹی سے کیا؟ وہ عورت غضبناک حالت میں میرے پاس سے اٹھ کر چلی گئی اس وقت میری بیماری لوٹ آئی۔ بیماری کی شدت اب اتنی بڑھ گئی کہ مجھے اپنی موت کا یقین ہو گیا۔ یہ واقعہ کتنا عبرتناک ہے! ہونا تو یہ چاہیے تھا کہ اس کرامت کو دیکھ کر اس کی بصیرت میں اضافہ ہو جاتا وہ حق کو پہچان کر اس کی پیروی کرتا لیکن اس کے بجائے تربت مقدس کی توہین کی اور فوراً اس کی برکتوں سے محروم ہوا اور دوبارہ بیماری میں مبتلا ہو کر اس آیت کا مصداق قرار پایا۔ ونزل من القرآن ما هو شفاء ورحمۃ للمؤمنین ولما یزید الظالمین الا خسار (سورہ اسراء آیت ۸۲) اور ہم قرآن میں وہی چیز نازل کرتے ہیں جو مومنوں کے لیے سراسر شفاء اور رحمت ہے مگر نافرمانوں کے لئے گھاٹے کے سوا کچھ فائدہ نہیں۔

سعدی نے کیا خوب کہا ہے اب باران رحمت الہی ہے اس کی لطافت و پاکیزگی میں شک نہیں لیکن اگر اس کے قطرے صدف میں گریں تو قیمتی موتی اور سانپ کے منہ میں گریں تو زہر قاتل بنتے ہیں۔

## تربت کی توہین ہلاک کر دیتی ہے

شیخ طوسی کتاب مذکور میں موسیٰ بن عبد العزیز سے نقل کرتے ہیں کہ اس نے کہا ایک نصرانی طیب یوحنا مجھ سے ملاقات کے لئے آیا اور کہنے لگا۔ میں تم کو تمہارے دین اور پیغمبر کی قسم دیتا ہوں مجھے بتلاؤ کیا ہو شخص جو قصر ابن ہیرہ (کربلا) میں دفن ہے اور

لوگ جس کی زیارت کو جاتے ہیں کیا وہ تمہارے پیغمبر کے اصحاب میں سے ہے؟ میں نے کہا نہیں۔ وہ ہمارے پیغمبر کے نواسے حضرت حسین (علیہ السلام) ہیں۔ تم مجھے یہ بتلاؤ قسم کے ساتھ یہ سوال کیوں کیا؟ تو کہنے لگا میں نے اس کی عجیب داستان سنی ہے۔ اس نے کہا ایک رات ہارون الرشید ملعون کے خادم شاپور نے مجھے طلب کیا جب میں اس کے پاس گیا تو وہ مجھے ساتھ لے کر موسیٰ بن عیسیٰ کے گھر لے گیا جو خلیفہ کا قریبی رشتہ دار تھا۔

میں نے دیکھا وہ بستر پر بے ہوش پڑا ہوا ہے۔ اور اس کے سامنے طشت میں اس کے اندرونی اعضاء بدن پڑے تھے۔ ہارون الرشید نے اس کو ان دنوں کوفہ سے طلب کیا تھا۔ شاپور نے موسیٰ کے خصوصی خادم سے اس کے آقا کے متعلق پوچھا کہ اس کی کیا حالت ہے جو میں دیکھ رہا ہوں؟ خادم نے جواب دیا اب سے ایک گھنٹے پہلے بہت اچھی حالت میں تھا اور اپنے ساتھیوں سے گفتگو کر رہا تھا۔ ان میں سے ایک شخص نے جو بنی ہاشم میں سے تھا اپنا واقعہ بیان کرتے ہوئے کہا میں شدید بیمار تھا کسی طبیب کے علاج سے فائدہ نہ ہوا یہاں تک کہ میرے کاتب نے مجھ سے کہا حضرت حسین (علیہ السلام) کی تربت سے اپنا علاج کرو۔ میں نے ایسا ہی کیا اور صحت یاب ہو گیا۔

موسیٰ نے کہا کیا اس تربت کا کچھ حصہ تمہارے پاس باقی ہے؟ اس نے جواب دیا ہاں اور فوراً کسی کو بھجوا کر تھوڑی سی تربت منگوائی۔ موسیٰ نے تربت لے کر توہین کے ارادے سے اسے اپنی نہاں گاہ کے سوارخ میں ڈال دیا۔ موسیٰ نے اسی وقت ایک چیخ ماری النار النار یعنی میناگ میں جل رہا ہوں اس سے فوراً ایک طشت منگوا یا اب جو کچھ تم طشت میں دیکھ رہے ہو وہ اس کے اندرونی اعضاء کے ٹکڑے ہیں۔ اس کی یہ حالت دیکھ کر تمام ساتھی نکل گئے اور اس کا گھر ماتم کدہ میں تبدیل ہو گیا۔

شاپور کہنے لگا تم درست کہتے ہو لیکن رات یہیں رہتا کہ اس کی حالت پر نظر رکھ سکو اور انجام معلوم ہو۔ میں اس رات وہیں سحر ٹھہر گیا وہ صحر کے نزدیک واصل جہنم ہوا۔

راوی کہتا ہے یوحنا نصرانی طبیب ایک عرصہ تک حضرت سید الشہداء (علیہ السلام) کی زیارت کو آتا رہا۔ اس کے بعد وہ مسلمان ہو گیا اور دین دار رہا۔ یہ روایت بحار الانوار کی دسویں جلد کے آخری حصہ میں بھی نقل کی گئی ہے۔

### سچے خواب

مرحوم الحاج مرزا حسین نوری نور اللہ مرقدہ اپنی کتاب دار السلام میں تحریر فرماتے ہیں میرا ایک بھائی والدہ کے گھر ملاقات کے لئے گیا۔ اس کی نچلی جیب میں حضرت سید الشہداء (علیہ السلام) کی تربت کی مہر موجود تھی۔ جب والدہ کو اس کے متعلق خبر ہوئی تو اسے تنبیہ کی اور کہنے لگیں اس جیب میں تربت کی مہر رکھنا بے ادبی اور اہانت ہے کیوں کہ بہت ممکن ہے بیٹھتے وقت ران کے نیچے کچل کر ٹوٹ جائے۔ میرا بھائی کہنے لگا ہاں ایسا ہی ہے اب تک دو تربت کی مہریں (سجدہ گاہ) میری ران کے نیچے آکر ٹوٹ چکی

ہیں۔ اس نے والدہ سے کہا کہ آج کے بعد دوبارہ قبا کی نچلی جیب میں نہ رکھے گا۔ میرے والد بزرگوار کو اس واقعہ کا کوئی علم نہ تھا اس کے چند دن بعد انہوں نے عالم خواب میں دیکھا کہ حضرت سید الشہداء (علیہ السلام) ان کے کتاب خانہ میں داخل ہو کر ان کے پاس بیٹھ گئے ان سے اظہار لطف و مہربانی فرمایا اور ارشاد فرمایا اپنے لڑکوں کو بلاؤ تاکہ میں ان کو انعام دوں۔ میرے والد کے پانچ بیٹے تھے۔ انہوں نے سب کو بلایا ان کو سامنے حجرے میں بٹھایا۔ امام کے سامنے کچھ لباس رکھے تھے ایک ایک کو طلب فرما کر انعام کے طور پر ایک ایک لباس دینے جارہے تھے۔ جب میرے اس بھائی کی باری آئی جس نے تربت کو قبا کی نچلی جیب میں رکھا تھا امام نے اس کے غضب کی نگاہوں سے دیکھا اور میرے والد کی طرف دیکھ کر فرمانے لگے تمہارے اس لڑکے نے اب تک دوبار میری تربت کی اپنی ران کے نیچے دبا کر توڑا ہے۔ امام نے اس بھائی کو دوسرے بھائیوں کی مانند حجرے میں طلب نہیں کیا اس کو انعام بھی کم درجے کا دیا بلکہ اس کا انعام حجرے کے باہر ڈال دیا۔ جب والد کی آنکھ کھلی تو انہوں نے اس خواب کو میری والدہ سے بیان کیا۔ والدہ نے میرے بھائی کے ساتھ گزرا ہوا واقعہ بیان کیا۔ والد اپنے خواب کی سچائی پر تعجب کرنے لگے۔

ہم جناب سید الشہداء (علیہ السلام) کے مقدس نام پر جو خدا کی رحمت و کرم کا مظہر ہیں بارگاہ رب العزت میں دست بدعا ہمیں کہ میں گزشتہ گناہوں سے توبہ اور آئندہ کے لئے ان کی تکرار سے اجتناب کی توفیق عطا فرمائے۔

## سوال و جواب

زیر نظر کتاب گناہان کبیرہ کی پہلی اشاعت کے بعد کچھ لوگوں نے سوال کیا کہ جن گناہوں کا بیان ہو چکا ہے (ٹریسٹھ گناہ ہیں) ان کے علاوہ کوئی قطعی یا احتمالی صغیرہ یا کبیرہ گناہ کیا اب بھی باقی ہے؟

کچھ اور لوگوں نے پوچھا جن گناہوں کا اس کتاب میں ذکر کیا گیا ہے کیا دین اسلام میں اور بھی کوئی گناہ ہے یا نہیں؟

ہم ان دو سوالوں کے جوابات تفصیل کے ساتھ لکھتے ہیں، اللہ تعالیٰ ہم سب کو گناہوں سے بچنے اور پشیمان ہونے کی توفیق عطا کرے۔

### اس کے علاوہ بھی گناہ بہت ہیں

جاننا چاہئے کہ فقہائے اسلام رضوان اللہ علیہم نے تمام واجبات محرمات، مستحبات اور مکروہات کے احکام کو عبادات کے ضمن میں جیسے نماز و روزہ، حج، زکوٰۃ، خمس، جہاد، امر بالمعروف نہی عن المنکر، اس کے علاوہ معاملات کے ضمن میں تمام خرید و فروخت، احکام اجارہ وغیرہ اور عقد و ایقاع کے عنوان میں مثلاً طلاق و نکاح، حد، دیہ وغیرہ پر تفصیل کے ساتھ بے شمار کتابیں لکھ چکے ہیں،

شیخ حراآلی نے کتاب بدایۃ النہایۃ میں طہارت سے لے کر دیت تک کے جملہ واجبات اور محرمات کو بیان کیا ہے۔ آپ کتاب کے اختتام پر فرماتے ہیں اس کتاب میں بیان کئے گئے واجبات کی تعداد ایک ہزار پانچ سو پینتیس (۱۵۳۵) اور محرمات کی تعداد ایک ہزار چار سو اڑتالیس (۱۴۴۸) ہے کل احکام دو ہزار نو سو تراسی (۲۹۸۳) احکام الہی بیان کئے گئے ہیں۔

اس سے ظاہر ہوتا ہے کہ کتاب گناہان کبیرہ کی جلدوں میں بیان کئے گئے گناہوں کی نسبت جو بیان نہیں کئے گئے دسویں حصہ سے بھی کم ہے۔ چونکہ محرمات اور واجبات کی خلاف ورزی گناہان کبیرہ میں شمار ہوتی ہے۔

### کچھ دوسرے گناہ بھی کبیرہ ہونے کا احتمال ہیں

جہاں تک کبیرہ گناہوں کا تعلق ہے ہم نے اس کتاب کی جلد اول میں عرض کر دیا تھا کہ ہم نے صرف انہیں گناہوں کا تذکرہ کیا ہے جن کا کبیرہ ہونا قطعی اور مسلم ہے۔ اور اس سے مراد یہ نہ لیا جائے کہ گناہان کبیرہ کی تعداد اتنا ہی ہے جتنا کہ اس کتاب میں ذکر ہوا۔ بنا برائیں جن گناہوں کا اس کتاب میں ذکر نہیں وہ اپنے مبہم اور تردد کی حالت میں باقی ہیں۔ بہ عبارت دیگر جن کے کبیرہ ہونا یا صغیرہ ہونے کا احتمال باقی ہے۔ جب کہ ہر وہ گناہ جن کا کبیرہ یا صغیرہ ہونے کا اندیشہ اور گماں پیدا ہو جائے تو اس سے بچنے کی کوشش کرتے ہیں۔ یہی ابہام شارع اقدس کا مقصد اور حکمت ہے کہ ہر دین دار جہاں گناہ کا احتمال ہے اس سے اجتناب کرے۔

واضح ہو کہ ایسے گناہ جن کا ہونا مسلم اور قطعی ہے اب تک کئی جلدوں پر مشتمل کتاب گناہان کبیرہ میں تفصیل کے ساتھ بیان ہو چکے ہیں، دوبارہ ترتیب وار ان کی فہرست ہم یہاں لکھتے ہیں اس کے علاوہ وہ محرّمات جن میں عام طور پر مبتلا ہونے کا امکان ہے ان کی فہرست بھی پیش کی جا رہی ہے۔

## قطعی اور مسلم گناہان کبیرہ کی فہرست

(۱) شرک بخدا اور ریاکاری (۲) رحمت خدا سے مایوسی (۳) خدا سے قنوط اور بدگمانی (۴) خدا پوشیدہ اور اچانک قہر سے نہ ڈرنا (۵) انسان کا قتل کرنا (۶) والدین کا عاق (۷) قطع رحم (۸) یتیم کا سال کھانا (۹) سود خوری (۱۰) زنا کرنا (۱۱) لواط کرنا (۱۲) قذف (۱۳) شراب خوری (۱۴) جوا کھیلنا (۱۵) موسیقی کے آلات سے سرگرمی (۱۶) غنا گانے گانا (۱۷) جھوٹ بولنا (۱۸) جھوٹی قسم کھانا (۱۹) جھوٹی گواہی دینا (۲۰) گواہی نہ دینا (۲۱) وعدہ خلافی کرنا (۲۲) امانت میں خیانت کرنا (۲۳) چوری ڈکیتی کرنا (۲۴) کم بیچنا (۲۵) حرام خوری (۲۶) حقوق کا غصب کرنا (۲۷) جہاد سے فرار (۲۸) ہجرت کے بعد دار الکفر پلٹنا (۲۹) ظالموں کی مدد کرنا (۳۰) مظلوموں کی مدد نہ کرنا (۳۱) جادو ٹونہ (۳۲) اسراف (۳۳) تکبر کرنا (۳۴) مسلمانوں سے جنگ کرنا (۳۵) مردار اور سور کا گوشت کھانا (۳۶) عمد نماز ترک کرنا (۳۷) زکوٰۃ نہ دینا (۳۸) حج کو نا چیز سمجھنا (۳۹) واجبات الہی میں سے کسی ایک کا ترک کرنا جیسا کہ شیخ حر آملی کی کتاب بدایۃ النہایہ میں کل واجبات ایک ہزار پانچ سو پینتیس شمار کئے گئے ہیں (۴۰) گناہ پر اصرار اور اسے معمولی سمجھنا (۴۱) وصیت کے ذریعہ کسی وارث کو محروم کرنا (۴۲) غیبت کرنا (۴۳) چلغوری کرنا (۴۴) مومن کا مذاق اڑانا (۴۵) دشنام اور طعنہ دینا (۴۶) مومن کو ذلیل کرنا (۴۷) مومن کی سرزنش اور رسوا کرنا (۴۸) شعریا نشر کی ہجو کرنا (۴۹) مومن کو اذیت دینا (۵۰) ہمسایہ کو ستانا (۵۱) فریب اور دھوکہ دینا (۵۲) دوغلا پن (۵۳) اشیاء خوردنی کی ذخیرہ اندوزی کرنا (۵۴) حسد کرنا (۵۵) مومن سے دشمنی کرنا (۵۶) مساحقہ (عورتوں کا ایک دوسرے سے بد فعلی کرنا) (۵۷) قیادت دلالی اور دیاثت اپنی بیوی کو زنا پر آمادہ کرنا (۵۸) نطفہ خارج کرنا استمناء (۵۹) بدعت (۶۰) حکم ناحق نافذ کرنا (۶۱) محترم مہینوں میں جنگ کرنا (۶۲) راہ خدا سے روکنا (۶۳) کفران ناشکری نعمت (۶۴) فتنہ پردازی (۶۵) کفار کو اسلحہ فروخت کرنا (۶۶) بہتان اور بدگمانی (۶۷) بہتک حرمت قرآن (۶۸) بہتک حرمت کعبہ (۶۹) بہتک حرمت مساجد (۷۰) مزار معصومین (علیہم السلام) اور تربت حسینی کی بہتک حرمت کرنا۔

## درج ذیل گناہان کبیرہ ہونے کا احتمال ہیں

(۱) نجس اشیاء کا کھانا پینا (۲) جہاں نیک و بد و تمیز کرنے والا ناظر محترم موجود ہو وہاں شرمگاہوں سے پردہ ہٹانا (۳) کسی ہم جنس یا غیر ہم جنس (عورت دوسری عورت یا ایک مرد دوسرے مرد یا شوہر اور بیوی کے علاوہ کسی مرد عورت یا عورت مرد کے) شرمگاہوں

پر نگاہ ڈالنا (۴) قبلہ کی جانب رخ یا پشت کر کے پیشاب یا پاخانہ کرنا (۵) حیض، نفاس یا جنابت کی حالت میں مسجد کے اندر توقف کرنا (۶) مردوں کے لئے خالص ریشمی لباس اور سونا استعمال کرنا اگرچہ انگوٹھی بھی ہو (۷) مردوں اور عورتوں کا ایک دوسرے کی شکل و شبابہت میں ظاہر کرنا (۸) بیوی اور شوہر کے علاوہ کسی دوسرے پر شک و شبہ شہوت سے دیکھنا خواہ یہ نگاہ عورت پر ہو یا مرد پر (۹) کسی دوسرے کے خط اس کی مرضی کے بغیر دیکھنا (۱۰) گھر والوں کی مرضی کے خلاف کسی کے گھر میں نظر کرنا (۱۱) گمراہ کن کتب اور مجلے محفوظ رکھنا ایسی کتب اور مجلے تلف کرنا واجب ہے (۱۲) مجسمہ سازی (۱۳) اجنبی کے بدن کو مس کرنا (۱۴) تقیہ کے سوا کسی ظالم کی تعریف کرنا اور کھلی طور کسی ایسے کی مدح کرنا جو مدح کا سزاوار نہ ہو اور کسی ایسے کی مذمت کرنا جو قابل مذمت نہ ہو (۱۵) کسی معصیت کی مجلس میں ٹھہرنا (۱۶) سونے اور چاندی کے برتنوں کا استعمال (۱۷) نماز جماعت کو اہمیت نہ دیتے ہوئے شرکت نہ کرنا۔ (۱۸) نماز جماعت میں (انکار کے طور پر) شرکت سے روگردانی۔ بلکہ بعض فقہاء عظام واضح طور پر فرماتے ہیں کہ ایسی صورت میں جماعت میں حاضر نہ ہونا گنا کبیرہ ہے کبیرہ ہونے کی دلیل یہ ہے کہ جماعت سے روگردانی اور اہمیت نہ دینے والے شخص کی گواہی شرعاً قابل قبول نہیں۔ (۱۹) مراجع عظام کے رسائل عملیہ میں ظہارت، نماز روزہ وغیرہ کے ابواب میں جن محرمات کا ذکر کیا گیا ہے ان کا ترک کرنا واجب ہے۔ اسی طرح وضو، غسل، تیمم، نماز، روزہ حج، خمس اور زکوٰۃ کے واجبات کی ادائیگی میں بھی غفلت برتنا حرام ہے۔

غریبی معاملات کے ابواب میں خرید و فروخت، کرایہ، ہبہ، اجارہ، غصب وغیرہ کے احکام جاننا اور ان کے محرمات ترک کرنا واجب ہے۔ یہاں تک اگر کسی سے کوئی چیز لینا چاہو اور اس کا مالک شرمندگی یا مجبوری میں اس کی اجازت بھی دے تو اس پر تصریح صرام ہے کیونکہ اس پر غصب کا حکم لاگو ہوتا ہے۔ اس نکتے کو ذہن نشین کرنا ضروری ہے کہ غصب گناہان مستمرہ (مسلسل) میں سے ایک ہے جب تک غصب کردہ مال اس کے مالک کو واپس نہیں کرے گا تب تک ہر آن ایک نئے گناہ میں اضافہ ہوتا رہے گا۔

اسی طرح نکاح و طلاق، کھانے اور پینے والی چیزوں کے محرمات مکمل طور پر جاننا اور ان کو ترک کرنا واجب ہے اور خلاف ورزی گناہ ہے جبکہ مجتہدین کے عملی رسائل میں ان امور کا تفصیلی بیان موجود ہے اس لئے ہم مختصر یاد دہانی پر اکتفا کرتے ہیں۔

### توبہ

یہ بات اہل بصیرت سے پوشیدہ نہیں کہ توبہ خداوند کریم کے فضل عظیم کا ایک بڑا شعبہ اور رحمت واسعہ کا سب سے بڑا دروازہ ہے۔ جو اپنے بندوں کے لئے ہمیشہ کھلا رکھتا ہے اور کبھی بند نہیں ہوا۔ اگر در توبہ اور باب رحمت بند ہوتا تو کوئی بندہ نجات نہیں پا سکتا تھا۔ کیوں کہ گناہوں سے آلودگی اور خطا کاری بندوں کی سرشت میں داخل ہے چونکہ انسان سہو و خطا کا پتلا ہے خواہشات

نفسانی اس کے دامن گیر ہے اس کے تمام اعضائے بدن خواہ و باطنی ہوں یا خارجی گفتار و کردار سے متعلق ہوں یا افکار و تصورات سے بلکہ سارے حرکات سکنت گناہوں اور خطاوں سے خالی نہیں مگر یہ کہ ارحم الراحمین کی رحمت اس کا تحفظ اور راہنمائی شامل حال ہو۔

اس دنیا میں کوئی ایسا بندہ بشر مل نہیں سکتا جو کہ اپنے آپ کو کسی بھی گناہ اور خطا کی آلودگی سے پاک و پاکیزہ رکھنے میں کامیاب ہو گیا ہو۔ اپنی فطرت اولیہ کو آخر عمر تک تازہ مولود کی طرح صاف ستھرا محفوظ رکھ سکا ہو۔ انسان تو انسان حتی انبیاء کرام (علیہم السلام) بھی لغزشوں سے اپنے آپ کو بچا نہ سکے لیکن پیغمبروں کی خطا اور ہماری خطا میں بہت فرق ہے جس کا عنقریب ذکر ہوگا۔ خداوند حکیم و رحیم نے توبہ کو تمام روحانی درد اور قلبی بیماریوں کی دوا اور ہر قسم کے گناہوں کی آلودگی سے پاک کرنے والا بہترین اور آسان تیرن نسخہ تجویز فرمایا ہے۔ تاکہ انسان گناہوں میں مبتلا ہونے کے بعد توبہ کی برکت سے مغفرت کا اہل اور نجات کا مستحق بن جائے۔ خوش نصیب ہے وہ بندہ جو اس باب رحمت کی قدر کرے اس کی سہولت سے فائدہ اٹھائے اور اس عنایت پروردگار کا شکر ادا کرے اس کے برعکس بد نصیب وہ ہے جو اس سے کوئی فائدہ نہ اٹھا سکے۔ روز قیامت جب بندے موقع حساب میں لائے جائیں گے اور اس سے ان کے اعمال کے متعلق پوچھا جائے گا تو یہ بد نصیب بندے کہیں گے پروردگار میں ناداں و بے خبر تھا اپنی شہوت و غضب خواہشات نفسانی کا اسیر تھا اور میں شیطان کے وسوسوں کے سامنے بے بس تھا تو خداوند عالم جواب میں فرمائے گا کیا تم پر کوئی ایسی ذمہ داری ڈال دی گئی تھی جو تمہاری قوت و استطاعت سے باہر تھی؟ کیا میں نے توبہ کے بارے میں سخت شرائط عائد کئے تھے؟ تو بندہ گنہگار جواب میں عرض کرے گا۔

الھی ارحمنی اذ انقطعت حجتی وکل عن جوابک لسانی و طاش عند سئوالک (ابوحزہ ثمالی) خدایا میری حالت پر رحم فرما تو نے میرے جیلہ و حجت کا خاتمہ کر دیا۔ تجھے جواب دینے میں میری زبان کام نہیں کرتی تیرے سوالات سے میرے دل پر دہشت طاری ہوئی ہے اس لئے جواب سے قاصر ہے۔

### حقیقت توبہ

حضرت رسول اکرم (صلی اللہ علیہ وآلہ) (توبہ کی تعریف میں) فرماتے ہیں الندامتہ توبتہ گناہ سے پشیمانی (کانام) توبہ ہے، جناب امام محمد باقر (علیہ السلام) نے فرمایا ما من عبد اذنب ذنبا فندم علیہ الا غفر اللہ له قبل ان یستغفر (کافی جلد ۲ ص ۲۲۷) کوئی بندہ کسی قسم کا گناہ کرے اس کے بعد (دل سے) پشیمان ہوتا ہے و خداوند رحیم اس سے پہلے کہ وہ (زبان سے) اپنے گناہ کی مغفرت طلب کرے اسے معاف کر دیتا ہے۔ پس معلوم ہوا گناہ سے پشیمانی ہی توبہ کی حقیقت ہے۔ اور یہ کہ وہ محسوس کرے خدائے عزوجل کے نزدیک بہت جری چیز اس کی نافرمانی ہے جس سے وہ ناراض ہوتا ہے۔ اس طرح کے احساس رکھنے والا احساس انسان اس غلام

کی مانند ہے جو اپنے مولا کی مرضی کے خلاف کوئی عمل اس غفلت میں انجام دیتا ہے کہ اس کا مولا اس کا جرم نہیں دیکھ رہا لیکن وہ پوشیدہ طور سے تاک میں اچھی طرح دیکھ رہا تھا بعد میں یہ حالت غلام کو معلوم ہوتی ہے تو وہ دل سے سخت پچھتائے لگتا ہے اور زبان سے معذرت چاہتا ہے۔ یا پھر اس تاجر کی مانند ہے جو اپنے کسی دانا دوست کے منع کرنے کے باوجود (کوئی) لین دین کرے اور اس میں اپنے تمام سرمائے سے ہاتھ دھو بیٹھے۔ اور کافی مقدار میں قرضے بھی چڑھائے۔ اس صورت میں وہ اس لین دین سے کس قدر پریشان اور حد درجہ پشیمان ہوگا۔

مزید وضاحت کے لئے ایسے شخص کی مثال بھی پیش کی جاسکتی ہے جسے طیب نے کوئی خاص غذا کھانے سے منع کیا ہو لیکن وہ جان بوجھ کر کھائے اور بیماری میں مبتلا ہونے کے بعد اس پر پچھتائے لیکن خداوند کریم کے حضور میں دل سے پشیمانی کافی ہے چنانچہ امام محمد باقر (علیہ السلام) فرماتے ہیں کفی بالندم توبہ توبہ کے لئے یہ کافی ہے کہ بندہ اپنے کئے پر نادم ہو۔

### پشیمانی گناہ ترک کرنے کا سبب ہے

اس میں شک نہیں کہ پروردگار عالم، روز جزا اور جو کچھ انبیاء کرام و آئمہ طاہرین صلوات اللہ علیہم اجمعین نے احکام خدا ہم تک پہنچائے ہیں ان پر جس قدر ایمان اور یقین کا درجہ بلند ہوگا اسی حساب سے پشیمانی کا احساس بھی سخت ہوگا۔ چنانچہ گناہ پر ندامت اور تاسف کا لازمہ یہ ہے کہ اس گناہ کو آئندہ ترک کرنے کا پختہ عزم کرے۔ اگر ایسا ارادہ ہو تو اس کا مطلب یہ ہے کہ درحقیقت وہ اس گناہ سے پشیمان نہیں ہوا۔

حضرت امیر المومنین (علیہ السلام) فرماتے ہیں ان الندم علی الشریذ عوالمی ترک (وسائل الشیعہ ج ۱۱ ص ۳۴۹) اس میں شک نہیں کہ کسی گناہ پر شرمندگی اس کے ترک کا سبب بن جاتا ہے۔

نیز گناہ سے پشیمانی اور اظہار افسوس کا لازمہ یہ ہے کہ وہ آئندہ اس گناہ کے تدارک کے لئے اس طرح کوشش کرے کہ اگر گناہ حق اللہ میں سے ہو مثلاً نماز، روزہ حج یا زکوٰۃ کو ترک کر دیا ہو تو اس کا قضا بجاملانے اگر حق الناس میں سے اگر مالی حق اس کے ذمہ واجب الادا ہو تو صاحب مال کو واپس کر دے اگر مالک مرچکا ہو تو اس کے وارثوں کو واپس کرے۔ اگر وارثوں کو نہیں پہچانتا تو ان کی طرف سے صدقہ دے۔

اگر حق الناس عرضی (عزت و ناموس) سے متعلق ہو تو اسے بخشوانے اور اپنے آپ سے راضی کرے۔ اگر حق قصاص یا دیت ملی جاسکے یا معاف کر دی جائے۔ اگر حق حد جیسا ہو مثلاً قذف تو ملازم ہے کہ خود کو صاحب حق کے حوالے کرے تاکہ اس پر حد جاری ہو۔ یا معافی حاصل کر لی جائے۔



لیکن اگر ایسے گناہ کا مرتکب ہوا ہو جس کے لئے خداوند عالم نے حد مقرر کر دی ہو جیسے زنا تو اس کے لئے یہ واجب نہیں کہ حاکم شرع کے پاس حد جاری کروانے کے لئے اقدار کیا جائے بلکہ اس کے توبہ کا طریقہ کاریہ ہے کہ اپنے گناہ کا مرتکب ہو اور جس کیلئے خداوند عالم نے حد مقرر کر دی ہو جیسے زنا تو اس کے لئے یہ واجب نہیں کہ حاکم شرع کے پاس حد جاری کروانے کے لئے اقدار کیا جائے بلکہ اس کے توبہ کا طریقہ کاریہ ہے کہ اپنے گناہ پر ندامت آئندہ نہ کرنے کا عزم اور بار بار استغفار کرتے رہنا ہی کافی ہے۔ اسی طرح وہ گناہان کبیرہ جن کے لئے حد مقرر نہیں کی گئی جیسے غنا اور موسیقی سننا اور غیبت کرنا وغیرہ گناہوں کے لئے بھی ندامت و استغفار ضروری ہے۔ اس بات کی توضیح ضروری ہے کہ اگر دنیا میں کسی گنہگار پر حد جاری کر دی جائے تو آخرت میں اس کے لئے قطعاً سزا نہیں۔ لیکن اگر صرف توبہ کر لی جائے اس صورت میں توبہ کرنے والے کیلئے ضروری ہے کہ قبولی توبہ او عذاب معاف کے متعلق خوف و رجاء کے درمیان غیر یقینی عالم میں طلب عفو کرتا رہے۔

آیات کرمہ اور احادیث کی رو سے پشیمانی کے بعد استغفار کرنا واجب ہے بایں معنی کہ بارگاہ خداوندی میں گناہوں کی مغفرت کے لئے استغفار اور دعا کرتے رہیں۔ چنانچہ قرآن مجید میں فرمایا: (وَاسْتَغْفِرُوا لِلَّهِ ان اللّٰهُ غَفُورٌ رَّحِيمٌ) (سورہ بقرہ آیت ۹۹) اور خدا سے مغفرت کی دعا مانگو بے شک خدا بخشنے والا مہربان ہے۔ امام جعفر صادق (علیہ السلام) فرماتے ہیں: لا کبیرۃ مع الاستغفار استغفار کے بعد کوئی گناہ کبیرہ باقی نہیں رہتا۔

وقال (صلی اللہ علیہ و آلہ) الذنوب الاستغفار حضرت رسول خدا (صلی اللہ علیہ و آلہ) نے فرمایا گناہوں کی بیماری کی دوا استغفار ہے۔

وعن علی (علیہ السلام) العجب ممن یقنط ومعه الممحاة قیل وما الممحاة؟ قال علیہ السلام الاستغفار (وسائل باب ۸۳ ج ۱۱ ص ۳۵۶) جناب علی (علیہ السلام) فرماتے ہیں مجھے تعجب ہے اس شخص سے جو (گناہوں میں زیادہ ملوث ہونے کے بعد ناامیدی کی حالت میں حیران ہے جبکہ) اس کے ساتھ گناہوں کو مٹانے والا آلہ موجود ہے کسی نے عرض کیا مولا مٹانے والا آلہ سے کیا مراد ہے؟ فرمایا گناہوں کو مٹانے والا آلہ توبہ استغفار اور دعا ہے۔

### توبہ کاملہ

کسی نے حضرت امیر المومنین (علیہ السلام) کے سامنے کہا۔ استغفر اللہ آپ نے فرمایا تیری ماں تیرے ماتم میں روئے۔ تمہیں معلوم ہے کہ استغفار کیا ہے؟ (اس کا استغفار زبان تک محدود تھا اور دل حقیقت توبہ سے نا آشنا تھا) فرمایا استغفار بلند مقام افراد اور صدر نشین اشخاص کا مرتبہ ہے۔ استغفار کے معنی اور اس کی حقیقت سمجھنے کے لئے کچھ چیزیں لازم ہیں۔

(۱) گزشتہ بد کرداری سے پشیمانی اور تماسف۔

(۲) ہمیشہ کے لئے گناہ ترک کرنے کا مصمم ارادہ۔

(۳) لوگوں کے حقوق اس طرح ادا کریں کہ مرتے وقت کسی قسم کا حق اس کے ذمہ نہ ہو اور پاکیزہ حالت میں رحمت خدا سے پیوستہ ہو جائے۔

(۴) ہر وہ واجب جسے انجام نہ دیا ہو اسکا تدارک کرے۔

(۵) مال حرام سے بدن پر چڑھنے والے گوشت کو غم آخرت سے اس طرح پگھلائے کہ بدن کی کھال ہڈیوں سے متصل ہو جائے اور پھر حلال گوشت بدن میں پیدا ہو جائے۔

(۶) اپنے جسم کو عبادت کی ورزش و عادت سے اس طرح مزہ چکھائے جس طرح عیاشی اور دن رات گناہ کی لذت سے آشنا کیا تھا۔

جب تم میں یہ چھ صفتیں پیدا ہوں اس وقت تم استغفر اللہ کا ورد پڑھنے کے اہل ہو (وسائل کتاب جہاد باب ۸۵ ج ۱۱ ص ۳۶۱)

### توبہ واجب ہونے کی دلیل اور اسکی فضیلت

علماء کرام کا یہ متفقہ فتویٰ ہے کہ گناہ کبیرہ ہو یا صغیرہ ان میں مرتکب ہونے کے بعد توبہ کرنا واجب ہے اور عقل انسان بھی اس حکم کو تسلیم کرتی ہے۔ چنانچہ محقق طوسی تجرید الکالم میں اور علامہ حلی اعلیٰ مقامہ اس کی شرح میں فرماتے ہیں کہ توبہ دنیوی اور اخروی ضرر کو دور کرتی ہے اور ہر ضرر اور نقصان کا دفاع کرنا عقلاً واجب ہے اس لئے توبہ عقل کی رو سے واجب ہے۔ اس بارے میں خداوند عالم قرآن مجید میں ارشاد فرماتا ہے ( **وتوبوا الی اللہ جمیعا ایہا المؤمنون لعلکم تفلحون** ) (سورہ نور آیت ۳۱) اور (اے ایماندارو) تم سب کے سب خدا کی بارگاہ میں توبہ کرو تا کہ تم فلاح پا جاؤ۔

مزید فرماتا ہے ( **یا ایہا الذین امنوا توبوا الی اللہ توبتہ نصحوا عسی ربکم ان یکفر عنکم سیئاتکم** ) (سورہ تہریم آیت ۸) اے ایماندارو خدا کی بارگاہ میں توبہ نصح (خالص توبہ صرف خدا کی خوشنودی کے لئے) کرو۔ امید ہے کہ تمہارا پروردگار تم سے تمہارے گناہ دور کر دے۔

### توبہ نصح کیا ہے؟

علامہ مجلسی اعلیٰ مقامہ شرح کافی میں مفسرین کے حوالے سے توبہ نصح کے چند معانی بیان فرماتے ہیں،  
(۱) صرف اللہ تعالیٰ کی خوشنودی حاصل کرنے کے لئے بے لوث اور خالص توبہ کرے۔ یعنی فقط حکم خدا کی مخالفت اور نافرمانی سے پشیمان ہو کر دل میں شرمندگی کا مکمل احساس کرتے ہوئے توبہ کرے۔ جہنم کے ڈر سے توبہ کرے نہ جنت کے لالچ میں

۔ اور محقق طوسی تجرید الکالم میں فرماتے ہیں دوزخ کے خوف کی بنا پر گناہوں سے پشیمان ہونا توبہ نہیں۔ (کیوں کہ دوزخ اور بہشت دو مخلوق خدا ہیں اس کے حکم کے بغیر فائدہ پہنچا سکتے ہیں نہ ضرر)۔

(۲) توبہ اس طرح کی جائے جس کی حالت دیکھ کر دوسروں کے لئے درس عبرت حاصل ہو لوگوں کے دلوں میں توبہ کرنے کا شوق و ذوق پیدا ہو وہ اپنے اچھے گفتار و کردار سے گزشتہ گناہوں کی تلافی کرے اور خطاوں کا تدارک کرے یہاں تک کہ ہر مجرم اسکی توبہ کے آثار دیکھ کر رشک کرے اور وہ بھی توبہ کی طرف راغب ہو جائے۔ اس صورت میں اس نے توبہ کرنے کا حق ادا کیا مخلوق خدا کو نصیحت کی اور ان کی رہنمائی کی ہے۔

اگر توبہ کرنے والا اپنے کردار کی نمایاں تبدیلی سے دوسروں کو متاثر نہ کر سکے تو کم از کم اپنے نفس کی اصلاح میں اس طرح کامیاب ہونا چاہئے کہ توبہ کے بعد گناہوں سے مکمل طور پر دور رہے اور آخر تک کسی کبیرہ یا صغیرہ گناہ میں ملوث نہ ہو جائے۔

(۳) توبہ نصوح کے معنی ہیں خالص توبہ جیسا کہ اس سے پہلے ذکر ہوا۔ دوسرا معنی یہ ہے کہ نصوح لفظ نصاحت کا مشق ہے اور نصاحت عربی زبان میں کپڑا سینے اور روفو کرنے کو کہتے ہیں۔ بنا برائیں ایسی توبہ کرے کہ گناہگار نے اپنے شرم و حیاء اور دیانت کے جس لباس کے بے حیائی اور لاپرواہی سے پارہ پارہ کیا ہے اسے توبہ کے ٹانگوں اور پشیمان ی کے رشتوں سے روفو کرے تاکہ وہ خدا اور اس کے دوستوں سے نزدیک ہو جائے۔

(۴) ممکن ہے کہ نصوح توبہ کرنے والے کی صفت ہو اس صورت میں نصیحت اس کا مصدر ہوتا ہے اس لحاظ سے توبہ نصوح کے معنی ہوں گے کہ گناہگار کے لئے نصیحت کرنے والا توبہ یعنی گناہ کے ہر تصور کو اپنے دل سے مٹا دے۔ اور گناہوں کی تاریکیوں کو توبہ کے وسیلے سے مٹا کر نور ایمان سے دل کو روشن کریں۔

علامہ مزید فرماتے ہیں کہ کسی بزرگ کا قول ہے کہ آئینہ (دلی) چمکانے کے لئے صرف ظاہر کو صاف کرنا کافی نہیں بلکہ اس کا صقیل کرنا بھی لازم ہے تاکہ جمی ہوئی گندگی اور مساسات میں بیٹھی ہوئی سیاہی اچھی طرح صاف ہو جائے۔ توبہ کرنے والے پر لازم ہے کہ ہمیشہ اپنے گناہوں کو تفصیل کے ساتھ پیش نظر رکھے اور ہر ایک گناہ کے برابر ایک نیکی بجالائے تاکہ اس کی تلافی ہو۔ مثلاً غنا اور موسیقی اور ان کے آلات کی آواز کو جتنا سنا ہو اسی کے برابر قرآن، حدیث، وعظ و نصیحت، دینی مسائل و دروس سننے کی کوشش کریں۔ قرآن مجید کے حروف کو وضو اور غسل کے بغیر مس کیا ہو تو اس کا تدارک قرآن کی تلاوت اور مقدور بھی احترام سے کرنا چاہیے۔ اگر حالت جنابت میں مسجد کے اندر توقف کیا ہو تو استغفار کے لئے اسی مسجد میں مثلاً اعتکاف کرے۔

اگر حرام چیزوں کی طرف نظر کی ہو تو اس کے بدلے ان چیزوں کو دیکھنا چاہئے جن کا صرف دیکھنا ہی عبادت ہو مثلاً قرآن مجید کے حروف و خطوط پر نظر کرنا۔ والدین کو شفقت کی نگاہ، مومنین با کردار سادات کرام اور عترت آل اطہار صلوات اللہ علیہم اجمعین وغیرہ کو دیکھنا۔

اگر لوگوں کے حقوق سے بری الذمہ ہونا مقصود ہو تو بہ و پشیمانی کے بعد اپنی ضرورت سے زائد مال کو صدقہ دے۔ کسی مومن کی غیبت کی تلافی مطلوب ہو تو توبہ کے بعد اس مومن کی مدح و ثناء اور اس کی نیک صفات کو اجاگر کرے۔ مختصر یہ کہ ہر گناہ میں ملوث ہونے کے بعد پہلے توبہ کرے پھر وہ عبادات بجالائیں جو کئے گئے گناہوں کی ضد ہیں۔ بایں معنی کہ ہر شر کا ضد خیر ہی ہو سکتا ہے۔ اسلئے جیسا کہ جسمانی امراض کا علاج ان کی ضد سے کیا جاتا ہے اسی طرح روحانی بیماریوں کا معالجہ بھی اس کی ضد سے کرتے ہیں۔ (توبہ نصوص کے متعلق علامہ مجلسی کا بیان اختتام پذیر ہوا)

### توبہ کی فضیلت

(۱) توبہ کرنے والے محبوب خدا ہوتے ہیں چنانچہ قرآن مجید میں فرمایا۔

( ان الله يحب المتطهرين ) (سورہ بقرہ آیت ۲۲۲)

بے شک خداوند کرم بہت زیادہ توبہ کرنے والوں اور (اپنے آپ کو) پاک و صاف رکھنے والوں کو دوست رکھتا ہے۔ امام جعفر صادق (علیہ السلام) فرماتے ہیں: ان اللہ یفرح بتوبۃ عبده المؤمن اذا تاب کما یفرح احدکم بضالۃ اذا وجدھا (اصول کافی) بے شک خداوند عالم اپنے بندہ مومن کی توبہ سے اس طرح خوش ہوتا ہے جس طرح تم میں سے کوئی گم شدہ مال کے واپس ملنے پر خوشی محسوس کرتا ہے۔

(۲) توبہ کرنے والے کا گناہ نیکی میں بدل دیتا ہے

توبہ کی برکت سے نہ صرف گناہ کی آلودگی اور تاریکی دور ہو جاتی ہے بلکہ اطاعت کے نور سے اس کا دل روشن اور روح تازہ ہوتی ہے چنانچہ باری تعالیٰ کا ارشاد ہے

( والذین لا یدعون مع اللہ الہا اخر ولا یقتلون النفس التي حرم اللہ الا بالحق ولا یزنون ومن یفعل ذالک یلق اثمًا یضاعف له العذاب یوم القیامتہ ویخلد فیہ مہانا الامن تاب و امن و عمل عملاً صالحاً فاولئک یدل اللہ سیئاتہم

حسنات وکان اللہ غفور رحیم ) (سورہ فرقان آیت ۶۸،۶۹،۷۰)

وہ لوگ جو خدا کے ساتھ دوسرے معبود کی پرستش نہیں کرتے۔ اور جس جان کے مارنے کو خدا نے حرام قرار دیا ہے اسے ناحق قتل نہیں کرتے اور نہ زنا کرتے ہیں اور جو شخص ایسا کرے گا وہ اپنے جان کی سزا بھگتے گا کہ قیامت کے دن اس کا عذاب دگنا کر دیا جائے گا۔ اور اس میں ہمیشہ ذلیل و خوار رہے گا۔ مگر جس شخص نے توبہ کی اور ایمان قبول کیا اور اچھے کام کئے تو ان لوگوں کی برائیوں کو خدا نیکیوں سے بدل دے گا اور خدا تو بڑا بخشنے والا اور مہربان ہے۔

(۳) توبہ کرنے والا فرشتوں کی دعا و ثناء کا مستحق ہے

رب جلیل ارشاد فرماتا ہے:

( الَّذِينَ يَعْمَلُونَ الْعُرْشَ وَمَنْ حَوْلَهُ يُسَبِّحُونَ بِحَمْدِ رَبِّهِمْ وَيُؤْمِنُونَ بِهِ وَيَسْتَغْفِرُونَ لِلَّذِينَ آمَنُوا رَبَّنَا وَسِعْتَ كُلَّ

شَيْءٍ رَّحْمَةً وَعِلْمًا فَاغْفِرْ لِلَّذِينَ تَابُوا وَاتَّبَعُوا سَبِيلَكَ وَقِهِمْ عَذَابَ الْجَحِيمِ ) (سورہ مومن آیت ۷)

ترجمہ: جو فرشتے عرش کو اٹھائے ہوئے ہیں اور جو اس کے ارد گرد (تغیبات) ہیں (سب) اپنے پروردگار کی تعریف کے ساتھ تسبیح کرتے ہیں اور اس پر ایمان رکھتے ہیں اور مومنین کے لئے دعا گتے ہیں کہ پروردگار تیری رحمت اور تیرا علم ہر چیز پر احاطہ کئے ہوئے ہے تو جن لوگوں نے (سچے) دل سے توبہ کمر لی اور تیرے راستہ پر چلے ان کو بخش دے اور ان کو جہنم کے عذاب سے بچالے۔ (سورہ مومن آیت ۷)

( رَبَّنَا وَاَدْخِلْنَاهُمْ جَنَّاتِ عَدْنٍ الَّتِي وَعَدْتَهُمْ وَمَنْ صَلَحَ مِنْ آبَائِهِمْ وَأَزْوَاجِهِمْ وَذُرِّيَّاتِهِمْ إِنَّكَ أَنْتَ الْعَزِيزُ الْحَكِيمُ

وَقِهِمُ السَّيِّئَاتِ وَمَنْ تَقِ السَّيِّئَاتِ يَوْمَئِذٍ فَقَدْ رَحِمْتَهُ وَذَلِكَ هُوَ الْفَوْزُ الْعَظِيمُ ) (سورہ مومن آیت ۸،۹)

"اے ہمارے پالنے والے ان کو سدا بہار باغوں میں جن کا تو نے ان سے وعدہ کیا ہے داخل کر۔ اور ان کے باپ داداؤں اور ان کی بیویوں اور ان کی اولاد میں سے جو لوگ نیک ہوں ان کو (بھی بخش دے) بے شک تو ہی زبردست (اور) حکمت والا ہے۔" اور ان کو ہر قسم کی برائیوں سے محفوظ رکھ اور جس کو تو نے اس دن کے عذابوں سے بچا لیا (گویا تو نے اس پر بڑا رحم کیا اور یہی توبڑی کامیابی ہے) (سورہ مومن آیت ۸،۹)

(۴) توبہ کرنے والا جنتی ہے

اس بارے میں پروردگار عالم قرآن مجید میں فرماتا ہے:

( وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ وَمَنْ يَغْفِرِ اللَّهُ الذُّنُوبَ إِلَّا اللَّهُ وَلَمْ يُصِرُّوا

عَلَىٰ مَا فَعَلُوا وَهُمْ يَعْلَمُونَ أُولَٰئِكَ جَزَاؤُهُمْ مَغْفِرَةٌ مِّنْ رَبِّهِمْ وَجَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا نِعْمَ أَجْرُ

الْعَامِلِينَ ) (سورہ آل عمران آیت ۱۳۶، ۱۳۵)

لوگ جب کوئی بدکاری کر بیٹھتے ہیں یا اپنے اوپر ظلم کرتے ہیں تو خدا کا یاد کرتے ہیں اور اپنے گناہوں کی معافی مانگتے ہیں یہ وہ لوگ ہیں جو جانتے بوجھتے گناہوں پر اصرار نہیں کرتے۔

ایسے لوگوں کے لئے خدا کی طرف سے بخشش ہے۔ ان کے لئے پروردگار کی طرف سے بہشت کے باغات ہیں۔ جن کے نیچے نہریں جاری ہوں گی اور ہمیشہ ان میں رہیں گے اور اچھے چلن والوں کے لئے کیا خوب مزدوری ہے۔ (سورہ آل عمران آیت

(۱۳۵، ۱۳۶)

(۵) توبہ طول عمر، رزق کی فراوانی اور خوشحالی کا سبب ہے

( وَإِنِ اسْتَعْفَرُوا رَبَّكُمْ ثُمَّ تَوَلَّوْا مَتَاعاً إِلَىٰ أَجَلٍ مُّسَمًّى وَيُؤْتِ كُلَّ ذِي فَضْلٍ فَضْلَهُ وَإِن تَوَلَّوْا فَإِنِّي أَخَافُ عَلَيْكُمْ

عَذَابِ يَوْمٍ كَثِيرٍ ) (سورہ ہود آیت ۳)

"اور اپنے پروردگار سے مغفرت کی دعا مانگو پھر اس کی بارگاہ میں (گناہوں سے) توبہ کرو وہی تمہیں ایک مقررہ مدت (موت) تک اچھے لطف کے فائدے اٹھانے دے گا اور وہی ہر صاحب بزرگی کو اسکی بزرگی (کی داد) عطا فرمائے گا اور اگر تم نے (اس کے حکم سے) منہ موڑا تو مجھے تمہارے بارے میں ایک بڑے (خوفناک) دن کے عذاب کا ڈر ہے۔"

حضرت امام جعفر صادق (علیہ السلام) سے مروی ہے من یموت بالذنوب اکثر من یموت بالاجال۔ (جلد اول سفینہ البحار ص ۴۸۸) جو لوگ گناہوں کے سبب کم عمری کی حالت میں جلد مر جاتے ہیں ان کی تعداد بہت زیادہ ہے۔ بہ نسبت ان افراد کے جو مقدار اجل پر مرتے ہیں۔

یعنی گناہ عمر کم کرنے اور توبہ عمر درازی کا سبب بنتی ہے۔ سورہ نوح میں ارشاد فرمایا گیا:

( فَفَلْتُمْ اسْتَعْفَرُوا رَبَّكُمْ إِنَّهُ كَانَ غَفَّاراً يُرْسِلُ السَّمَاءَ عَلَيْكُمْ مِدْرَاراً وَيَمْدِدْكُمْ بِأَمْوَالٍ وَبَيْنَ وَيَجْعَلْ لَكُمْ جَنَّاتٍ

وَيَجْعَلْ لَكُمْ أَنْهَاراً )

"میں (نوح) نے ان سے کہا اپنے پروردگار سے مغفرت کی دعا مانگو بے شک وہ بڑا بخشنے والا ہے اور تم پر آسمان سے موسلا دھار پانی برسائے گا اور تمہیں مال اور اولاد میں مدد (ترقی) دے گا اور تمہارے لئے باغ بنائے گا اور تمہارے لئے نہریں جادی کرے گا۔"

(سورہ نوح آیت ۱۰، ۱۱، ۱۲)

## فہرست

- 4 ..... آیہ دستغیب کی مختصر سوانح حیات
- 5 ..... تقویٰ کی حقیقت
- 6 ..... روایات میں ترکِ حرام کی اہمیت
- 6 ..... پہلی روایت:
- 6 ..... دوسری روایت:
- 6 ..... تیسری روایت:
- 7 ..... بہشت کے درخت کو جلانے والی آگ
- 7 ..... چوتھی روایت:
- 7 ..... پانچویں روایت:
- 7 ..... حرام خوری عبادت کو جلا دیتی ہے
- 7 ..... چھٹی روایت:
- 7 ..... حق الناس قبولیت اعمال میں رکاوٹ ہے
- 8 ..... ساتویں روایت:
- 8 ..... آٹھویں روایت:
- 8 ..... نویں روایت:
- 8 ..... گناہ دعا کی قبولیت میں مانع ہے
- 8 ..... دسویں روایت:
- 9 ..... گناہ ترک کرنا حقیقی عبادت ہے
- 9 ..... گیارہویں روایت:

- 9 ..... گناہ سے بچنا چاہیئے.....
- 10 ..... نیک اعمال گردوغبار کی طرح پرانگندہ ہو سکتے ہیں.....
- 10 ..... بے شمار پرہیزگار لوگ جنت میں جائیں گے.....
- 11 ..... گناہانِ کبیرہ و صغیرہ کی تقسیم.....
- 11 ..... کبیرہ سے اجتناب صغیرہ سے درگزر کا سبب بنتا ہے.....
- 11 ..... بہشت کے دروازے پرہیزگاروں کے سامنے کھلے ہیں.....
- 11 ..... شفاعت.....
- 12 ..... شفاعت معصیت کرنے پر دلیری کا سبب نہیں ہونی چاہیئے.....
- 12 ..... نجات کی امید میں خودکشی کرنا.....
- 13 ..... موت کی تین قسموں میں سے ایک قسم واقع ہوتی ہے.....
- 13 ..... میں تمہارے بارے میں برزخ سے ڈرتا ہوں.....
- 14 ..... کل خون کے آسو بہائے گا.....
- 15 ..... نماز کو حقیر شمار کرنے والوں کے لیے شفاعت نہیں.....
- 15 ..... زیادہ گناہ ایمان کو ختم کر دیتا ہے.....
- 16 ..... گناہ دل کو سیاہ کر دیتا ہے.....
- 17 ..... قلب سیاہ پر وعظ و نصیحت کا اثر نہیں ہوتا.....
- 17 ..... گذشتہ گناہوں سے ڈرنا.....
- 18 ..... شفاعت امید کا موجب ہے نہ مغرور ہونے کا سبب.....
- 18 ..... پھر بھی خوف و ہراس ہونا چاہیئے.....
- 18 ..... شعیانِ اہل بیت علیہم السلام.....



- 18 ..... شیعہ اور محبت
- 19 ..... محمد بن مسلم کی قاضی شریک سے گفتگو
- 19 ..... امام کی پیروی کرنے والے حقیقی شیعہ ہیں
- 19 ..... کچھ شیعوں کے ساتھ حضرت علی (علیہ السلام) کی گفتگو
- 20 ..... شیعہ ہونے کے لیے دعویٰ کافی نہیں
- 21 ..... ولایت
- 21 ..... مگر جاننا چاہیئے کہ ولایت کے معنی کیا ہیں
- 22 ..... حضرت علی (علیہ السلام) کی ولایت خدا کا مضبوط قلعہ ہے
- 22 ..... درندہ شیر سے قلعے میں پناہ لینا
- 23 ..... قلعے میں داخل ہونا چاہیئے
- 23 ..... کیا کردار کے بغیر بانی دعویٰ کافی ہے؟
- 23 ..... عمل ہی سے مقصد حاصل ہوتا ہے
- 24 ..... تقویٰ کی اقسام کے متعلق علامہ مجلسی کی رائے
- 24 ..... محبت
- 25 ..... محبت انسان کو ثابت قدم کرتی ہے
- 25 ..... جناب جابر انصاری کی وصیت
- 26 ..... حضرت علی کے دوستداروں کے لیے فرشتوں کی استغفار
- 26 ..... حضرت علی (علیہ السلام) کی محبت گناہوں کو جلا ڈالتی ہے
- 27 ..... پریشانیاں اور بلائیں گناہوں کو زائل کر دیتی ہیں
- 27 ..... محبت کے انداز سے فیض حاصل کر سکتا ہے

- 28 ..... خواہشات محبت کی راہ میں رکاوٹ ہیں
- 29 ..... سودا خوش است کہ یکجا کند کسی
- 29 ..... نعمت کو معصیت میں استعمال نہ کریں
- 29 ..... گناہ کی تاریکی اور توبہ کا نور
- 30 ..... کبیرہ اور صغیرہ کے معنی
- 31 ..... گناہ کبیرہ کیا ہے؟
- 32 ..... مذکورہ چار طریقوں سے متعلق عروۃ الوثقی کی اصل عبارت
- 32 ..... پہلی روایت
- 37 ..... (۲۰) وَ نَقْضِ الْعَهْدِ
- 38 ..... دوسری روایت
- 38 ..... تیسری روایت
- 39 ..... چوتھی روایت
- 41 ..... ایک مشکل مسئلہ کا حل
- 41 ..... (۱) پہلے اعتراض کا جواب
- 43 ..... گناہ صغیرہ کا اصرار (تکرار) بھی کبیرہ ہے
- 43 ..... خرابی میں پڑنا ثواب سے محرومی کا سبب ہے
- 44 ..... (۲) اہل بیت کی طرف رجوع کرنا چاہیے
- 44 ..... اہل بیت اطہار اہل ذکر کیوں ہیں؟
- 45 ..... دوسرے اعتراض کا جواب
- 46 ..... گناہ کبیرہ دوسرے عنوان میں

- 48 ..... پہلا مقام
- 48 ..... توحید ذاتِ خدا
- 49 ..... نصاریٰ بھی مشرک ہیں
- 49 ..... بت پرستی خدا کو شریک قرار دینا ہے
- 50 ..... دوسرا مقام
- 50 ..... صفاتِ خدا میں توحید
- 50 ..... مخلوقات کی اچھی صفات سب کی سب خدا کی جانب سے ہیں:
- 50 ..... کبھی غفلت سے اپنے نفس کا تزکیہ کرتے ہیں:
- 51 ..... پرہیزگار لوگ تعریف سے ڈرتے ہیں:
- 51 ..... خدا کی صفات میں کوئی بھی شریک نہیں:
- 52 ..... خلاصہ
- 52 ..... حضرت پیغمبر کا ارشاد گرامی
- 52 ..... قارون مشرک ہو گیا
- 53 ..... افعال میں توحید اور شرک
- 54 ..... بے رنگ پانی سے لاکھوں رنگ
- 54 ..... ( قَالَ الْحَبِّ وَالْتَوَى ) ( بیج اور گٹھلی کو پھاڑنے والا )
- 54 ..... ( فِي ظُلُمَاتٍ ثَلَاثٍ ) ( تین تاریکیوں میں )
- 55 ..... گندے خون سے خوشگوار دودھ
- 55 ..... روزی دیتا ہے، قبول کرتا ہے
- 55 ..... ہر چیز کا موثر خدا ہے

- 56 ..... شان ربوبیت کی انتہا نہیں
- 56 ..... انسان کی توانائی
- 58 ..... انسان کی قوت خدا کی مشیت میں مقید ہوتی ہے
- 59 ..... خوفِ خد
- 60 ..... اُمید بخد
- 61 ..... منعم کا شکر ادا کرنا
- 61 ..... شکر و ثنائی و سائط (ذرائع) بھی لازم ہے
- 61 ..... مخلوق کی مدح میں پوشیدہ شرک
- 62 ..... حضرت امام صادق (علیہ السلام) اور سائل شکور
- 63 ..... توحید اور توکل
- 63 ..... توحید اور تسلیم
- 64 ..... توحید اور محبت
- 66 ..... اطاعت میں توحید اور شرک
- 66 ..... اللہ کے پسندیدہ احکام
- 67 ..... اولی الامر کون ہیں؟
- 67 ..... حب علی حکمِ پیغمبر سے ہونی چاہئے یا معاویہ کی نسبت سے؟
- 68 ..... اولی الامر ایک گروہ کے لیے مخصوص نہیں
- 68 ..... کیا اولی الامر سے مراد علماء ہیں
- 68 ..... بارہ امام اولی الامر ہیں
- 68 ..... پیغمبر اولی الامر کا بیان فرماتے ہیں

- 69 ..... عادل مجتہد کی اطاعت
- 70 ..... آزاد فقیہ پیروی کے قابل ہے
- 70 ..... والدین کی اطاعت بھی اطاعت خدا ہے
- 71 ..... والدین واجب سے منع اور حرام کا امر نہیں کر سکتے
- 71 ..... والدین کی مخالفت میں اذیت کی تفصیل
- 71 ..... شوہر سے بیوی کی اطاعت
- 72 ..... میاں بیوی کے امور میں تمکین واجب ہے
- 73 ..... مستحب اخراجات خاوند کی اجازت سے ہونے چاہئیں
- 73 ..... ظالم حاکم کی طرف رجوع نہیں کرنا چاہئے
- 74 ..... بے عمل عالم پیروی کے قابل نہیں
- 74 ..... دنیا پرست علماء راہ خدا کے لٹیڑے ہیں
- 74 ..... صرف اللہ کے لیے فقیہ ہونا چاہئے
- 75 ..... عوام مقصر ہیں
- 76 ..... عبادت میں توحید اور شرک
- 76 ..... بشر خاکی کجا، رب العالمین کجا
- 77 ..... نیت میں خلوص
- 77 ..... ریاکار مشرک ہے
- 78 ..... ریا شرک اصغر ہے
- 79 ..... ریاکار اپنے آپ کو دھوکہ دیتا ہے
- 79 ..... جھنم کی آگ ریاکاروں سے روتی ہے

- 80 ..... کبھی عبادت گزار کو اس کی عبادت اگ کی طرف کھینچتی ہے
- 80 ..... خلوص کی فضیلت اور ریا کار کی مذمت
- 81 ..... کھرا عمل جلوہ گر ہوتا ہے
- 82 ..... دکھاوا، فقہی نظر سے
- 83 ..... غیر عبادت میں ریا
- 83 ..... (۱) بدنی ریا
- 83 ..... (۲) شکل و صورت اور لباس کی ریا
- 84 ..... (۳) قولی ریا
- 84 ..... (۴) عمل کی ریا
- 85 ..... (۵) بیرونی اور خارجی امور میں ریا
- 85 ..... ریا قصد سے مربوط ہوتی ہے
- 85 ..... یاس
- 86 ..... شرک کے بعد سب سے بڑا گناہ
- 86 ..... اسباب اور مسبب الاسباب
- 87 ..... سبب کام نہیں کرتا
- 87 ..... پہلی مثال
- 87 ..... آگ نہیں جلاتی اور چاقو نہیں کاٹتا
- 88 ..... دوسری مثال
- 88 ..... موسیٰ و فرعون
- 88 ..... تیسری مثال

- 88 ..... ابرہہ کا حملہ اور کعبہ کا خراب نہ ہونا
- 89 ..... چوتھی مثال
- 89 ..... حضرت خاتم الانبیاء (صلی اللہ علیہ وآلہ) کا تحفظ
- 89 ..... پانچویں مثال
- 90 ..... وہ ظاہری سبب کے بغیر پیدا کرتا ہے
- 90 ..... حضرت محمد (صلی اللہ علیہ وآلہ) کا علم و حکمت کی کسی درسگاہ میں نہ جانا
- 90 ..... وہ بغیر سبب کے حاجتیں پوری کرتا ہے
- 91 ..... حبِ علی (علیہ السلام)
- 92 ..... بشر کا انجام
- 92 ..... بلغم باعور اور اس ابدی بد بختی
- 92 ..... تنبیہ
- 93 ..... حسنِ عاقبت
- 93 ..... فرعون جادو گر
- 93 ..... آسیہ ایک مومنہ خاتون تھی
- 94 ..... اصحابِ کہف
- 94 ..... موت سے پہلے بیدار یا
- 94 ..... مسلمان ہوتے ہی وفات پا گئے
- 95 ..... ابدی خوش بختی
- 95 ..... کیا عقل مندنا امید ہوتا ہے
- 96 ..... ناامیدی گناہِ بزرگ

- 96 ..... خلقت انسانی پر ایک نظر
- 97 ..... ناامیدی کفر یا کم علمی کی علامت ہے
- 97 ..... ہر ایک کی فطرت امید سے وابستہ ہوتی ہے
- 98 ..... ناامیدی کا علاج
- 98 ..... پہلا: دنیا کے مادی امور کا علاج
- 98 ..... (۱) قدرت خد
- 98 ..... (۲) ذاتی تجربات
- 99 ..... (۳) خارجی مثالیں
- 99 ..... حضرت ابراہیم (علیہ السلام) اور فرزند زینہ
- 100 ..... حضرت زکریا اور ان کے فرزند حضرت یحییٰ
- 101 ..... حضرت ایوب (علیہ السلام) اور بلائیں
- 101 ..... فقر و تنگ دستی میں حکمت پوشیدہ ہے
- 101 ..... خالی ہاتھ میں دولت
- 103 ..... مشکلات میں ناامیدی کا علاج
- 105 ..... قابلِ توجہ
- 105 ..... بغیر استثناء سارے گناہ قابلِ بخشش ہیں
- 106 ..... لطیف نکات
- 106 ..... ناامیدی حرام ہے
- 107 ..... پیغمبر کے قاتل کی بھی توبہ قبول ہوتی ہے
- 107 ..... قبولیت دعاء میں بھی ناامیدی غلط ہے



- 108.....گناہوں کے باعث دعا قبول نہیں ہوتی
- 108.....قبولیتِ دعا میں تاخیر باعثِ قربت ہے
- 111.....قنوط
- 111.....دعا سے ناامیدی برتنا یا اس ہے
- 112.....بدگمانی سزا کا باعث ہے
- 112.....امیدِ مغفرت اور دعا کی قبولیت
- 113.....ذنیوی اور اخروی امور میں ناامیدی
- 113.....یاس کی نسبت قنوط بہتر ہے
- 114.....خدا کے قہر و غضب سے غفلت
- 115.....املاء
- 116.....بدکردار کو مہلت دینا (غلط ہے)
- 116.....استدراج
- 117.....استدراج کا معنی ترکِ استغفار ہے
- 118.....ستدراج کا معنی ترکِ استغفار ہے
- 119.....خوف و امید معرفت کی نشانی ہے
- 119.....گناہ کے ارتکاب سے ڈرنا چاہئے
- 120.....کردار و گفتار ہمیشہ خوف و رجاء کے درمیان ہونا چاہئے
- 121.....حاجت پوری ہونے کی صورت میں بھی خوف لازم ہے
- 121.....جدائی سخت ترین درد ہے
- 121.....آخر عمر تک کس حالت میں رہنا چاہئے

- 122..... سب سے امتحان لیا جاتا ہے.....
- 122..... حضرت ابراہیم (علیہ السلام) اور آگ
- 122..... امتحان میں کام یاب
- 123..... نیکی کی توفیق اللہ سے ہے.....
- 123..... دانش مند لوگ خدا سے ڈرتے ہیں.....
- 124..... حضرت ام سلمہ سے پیغمبر کی گفتگو.....
- 124..... انبیاء اور آئمہ ہدیٰ (علیہم السلام) سب سے زیادہ خائف رہتے تھے.....
- 125..... مومن خوف اور امید کے درمیان ہوتا ہے.....
- 125..... امید غرور کا باعث نہ بنے.....
- 126..... عمل خوف و امید کے مظہر ہے.....
- 127..... نصیحت
- 128..... دو خوف کے درمیان رہنا چاہیئے.....
- 128..... آخرت کے لیے سعی کرنا چاہیئے.....
- 129..... دعویٰ عمل سے ظاہر ہونا چاہیئے.....
- 129..... خدا سے اس طرح ڈرو جیسے تم اسے دیکھ رہے ہو.....
- 130..... خوف ورجائیں کامل شخصیت.....
- 131..... امیر المومنین (علیہ السلام) کی ذات ہمارے لیے نمونہ عمل ہے.....
- 132..... امیر المومنین کی وصیت کا کچھ حصہ.....
- 132..... ہم علی (علیہ السلام) کی پیروی کریں گے!.....
- 134..... خطرے کا اعلانا.....

- 134..... سالار قافلہ خوف زدہ ہے.....
- 135..... مومن کی اہانت کرنے پر انسان ولایت سے خارج ہو جاتا ہے.....
- 135..... قتل نفس.....
- 136..... دائمی عذاب کفار کے لیے مخصوص ہے.....
- 136..... مسلمان کا خون اور مال محترم ہے.....
- 137..... ایک قتل تمام انسانیت کے قتل کے برابر ہے.....
- 137..... خودکشی بھی قتل کے برابر ہے.....
- 138..... تمام لوگوں کو زندہ کرنے کے برابر.....
- 138..... قاتل مسلمانی کی حالت میں نہیں مرت.....
- 138..... دوسری حدیث:.....
- 139..... قتل کے شرکاء بھی قاتل ہیں.....
- 140..... حمل گرانا بھی حرام ہے.....
- 140..... عمداً نطفہ ضایع کرنا حرام ہے.....
- 140..... قتل کی توبہ.....
- 141..... اتفاقی اور خطائی قتل.....
- 141..... والدین کا عاق کرنا.....
- 142..... عاق والدین سے متعلق احادیث.....
- 143..... ولادین کا عاق قابل مغفرت نہیں.....
- 144..... عاق والدین کی نماز قبول نہیں.....
- 144..... احتضار کی حالت میں ایک جوان کے لیے پیغمبر کی شفاعت.....

- 145..... عاق سے کیا مراد ہے.....
- 146..... والدین سے نیک کرنا واجب ہے.....
- 148..... والدین کی خدمت جہاد ہے بہتر ہے.....
- 148..... والدین سے نیکی گناہوں کا کفارہ ہے.....
- 148..... والدین کی خوشنودی خدا کی خوشنودی ہے.....
- 149..... والدین کے ساتھ نیکی کرنے والے کے لیے ملائکہ کی دعائیں.....
- 149..... عاق کا دنیوی اثر.....
- 150..... عاق والدین گدائی و بد نصیبی کا سبب بنتا ہے.....
- 151..... عاق والدین کا بُرا انجام.....
- 152..... والدین کی دعا جلد مستجاب ہوتی ہے.....
- 152..... ماں حسن سلوک کی سب سے زیادہ سزاوار ہے.....
- 153..... ماں باپ کے حقوق.....
- 153..... ایک جوان اور اس کی اپاہج ماں.....
- 153..... والدین مسلمان ہوں یا کافر، ان کے ساتھ نیکی کرو.....
- 154..... سُنّی ماں باپ کے لیے دع.....
- 154..... تین چیزوں میں مومن و کافر برابر ہیں.....
- 155..... زکریا بن ابراہیم کو صادق آل محمد کی نصیحت.....
- 156..... والدین سے زندگی اور موت کے بعد نیکی کرنا.....
- 156..... مرنے کے بعد والدین کے حقوق.....
- 156..... والدین کے عقوبت ان کی وفات کے بعد.....

- 157.....عمل ایک، ثواب متعدد.....
- 157.....والدین کے لیے دعا و استغفار.....
- 157.....اطاعت والدین واجب ہونے کے مواقع.....
- 158.....والدین کے امر و نہی میں تضاد.....
- 159.....والدین کی اجازت لازم ہے.....
- 159.....اولاد کے سفر کے متعلق قول شہید.....
- 160.....نماز جماعت سے منع کرنا.....
- 161.....احترام والدینا.....
- 162.....اولاد کے حقوق جو کہ والدین پر واجب ہیں.....
- 163.....نفقہ باپ پر واجب ہے.....
- 163.....اولاد کی شادی کے لیے کوشش کرنا.....
- 163.....دینی تعلیم و تربیت.....
- 164.....اولاد سے پیار و محبت کرنا.....
- 164.....شفقت سے بچوں کو چومنا.....
- 164.....والدین کے بعد اولاد کے حق میں نیکی کرنا.....
- 165.....لڑکی نیکی کی زیادہ سزاوار ہے.....
- 165.....روحانی باپ نیکی کا زیادہ مستحق ہوتا ہے.....
- 166.....ثواب زیادہ عذاب سخت.....
- 166.....حضور اکرم (صلی اللہ علیہ وآلہ) و حضرت علی کی سپاس گزاری.....
- 167.....روحانی والدین کے عقوق.....

- 168.....جس الحقوق من غير عسر
- 168.....مجبوری و سختی کے بغیر کسی کا حق روکنا حقوق کا ادا نہ کرنا
- 169.....روز قیامت حقوق کا مطالبہ
- 170.....مفلس حقیقی
- 170.....قرض اور حقوق نہ ادا کرنے کے مقامات
- 171.....قرض کو لازمی طور پر ادا کرنا چاہیئے
- 174.....قرض کا ادا نہ کرنا سب کے ساتھ خیانت ہے
- 174.....قرض دینے اور لینے کے احکام
- 175.....قرض دینے کا ثواب اور نہ دینے کا عذاب
- 176.....لازمی طور پر قرض کی ادائیگی کا ارادہ رکھنا چاہیئے
- 176.....مجبور و مقروض کو مہلت دینا چاہیئے
- 178.....ہر روز کی مہلت کے لئے صدقے کا ثواب
- 178.....خداوند عالم تلافی کرے گا
- 179.....وہ مقروض جس کی نیکیاں قرض خواہ کو دی جاتی ہیں
- 180.....معاوضہ کتنا ہوگا
- 181.....قرض ادا کرنے میں جلدی کرنا مستحب ہے
- 184.....لوگوں کے حقوق کی ادائیگی
- 185.....(الف) مال کی مقدار اور صاحب مال کا معلوم کرنا
- 185.....(ب) مال کی مقدار کا معلوم ہونا اور صاحب مال کا معلوم نہ ہونا
- 185.....(ج) مال کی مقدار کا معلوم نہ ہونا اور مالک کا معلوم ہونا

- 186.....(د) مال کی مقدار اور مالک ہر دو کا معلوم نہ ہونا.....
- 187.....جہاد سے فرار.....
- 188.....ابتدائی اور دفاعی جہاد.....
- 189.....ہجرت کے بعد اعرابی ہونا.....
- 189.....ہجرت کے بعد اعرابی ہونے کا کیا مطلب ہے؟.....
- 190.....تم ہجرت کیوں نہیں کرتے.....
- 192.....حضرت رسول خدا (صلی اللہ علیہ وآلہ) کے بعد اعرابی ہونا.....
- 192.....ضروری ہے کہ ہجرت فقیہ کی طرف کی جائے.....
- 193.....ہجرت کا واجب ہونا ہمیشہ کے لئے ہے.....
- 193.....مکہ معظمہ سے دوسری جگہ ہجرت نہیں کی جاسکتی.....
- 194.....واجب، مستحب اور مباح ہجرت.....
- 194.....ہجرت واجب.....
- 194.....ہجرت مستحب.....
- 194.....اہل سنت کے علاقے سے ہجرت نہیں ہے.....
- 195.....شہید کے فرمان پر استدلال.....
- 195.....کفار کے علاقے میں تبلیغ ولایت.....
- 196.....اعرابیت اور ہجرت کے بعد اعرابی ہونے کے موارد.....
- 197.....احکام دین میں نادانی بھی اعرابیت ہے.....
- 198.....سیکھنے کے بعد عمل نہ کرنے والا بھی اعرابی ہے۔.....
- 199.....جہالت و غفلت کا صحرا.....

- 200..... علوم دین کو ترک کرنا.....
- 201..... معونۃ الظالمین والركون الیہم.....
- 201..... ظالموں کی مدد کرنا اور ان سے رغبت.....
- 201..... ظالموں کی مدد کرنا اور ان کی طرف مائل ہونا گناہ کبیرہ ہے۔.....
- 203..... ظالموں کی اقسام.....
- 204..... ظالم کی ظلم میں مدد کرنا.....
- 205..... ظالم کی مدد اور روایات اہل بیت (ع).....
- 206..... ظالم کی تعریف کرنا بھی حرام ہے.....
- 207..... ظالم کی طرف سے منصب قبول نہیں کرنا چاہئے.....
- 209..... وہ موارد جہاں پر حکومت قبول کرنا جائز ہے۔.....
- 212..... ایک صورت میں حکومت یا کسی منصب کا قبول کرنا واجب ہے.....
- 213..... ظالم کی ظلم کے علاوہ کسی اور کام میں مدد کرنا.....
- 216..... ایسی مدد جس پر حرام ہونا اور تقویت پہنچانا صدق نہ آئے.....
- 217..... صفوان جمال سے امام موسیٰ کاظم علیہ السلام کا فرمانا.....
- 218..... ایسے ظالم کی مدد کرنا کہ ظلم جس کا پیشہ نہ ہو.....
- 219..... ظلم کی روک تھام ضروری ہے.....
- 220..... ایسے ظالم کی اس کے ظلم کے علاوہ مدد کرنا کہ ظلم جس کا پیشہ نہ ہو.....
- 220..... گناہ میں بھی مدد نہیں کرنی چاہئے.....
- 221..... گناہ میں مدد کرنے کی دو قسمیں ہیں.....
- 221..... گناہ گار کی گناہ کے علاوہ کسی کام میں مدد کرنا.....



- 223..... برائی سے روکنا اہم اور مقدم ہے۔
- 224..... مراتب کا لحاظ رکھنا چاہیئے۔
- 225..... تَرَكَ إِعَانَةَ الْمَظْلُومِينَ.....
- 225..... مظلوموں کی مدد نہ کرنا۔
- 228..... ضروری نہیں کہ صرف مدد طلب کرنے والے ہی کی مدد کی جائے۔
- 229..... مظلوم کی مدد کرنا صرف مومن کے ساتھ مخصوص نہیں۔
- 231..... عابد زمین میں دھنس جاتا ہے۔
- 231..... وہ ثواب جو مومن کی مدد کرنے سے دنیا اور آخرت میں حاصل ہوتے ہیں۔
- 232..... امام جعفر صادق علیہ السلام کا خط اہواز کے حاکم کے نام۔
- 234..... امام موسیٰ کاظم علیہ السلام اور علی بن یقینا۔
- 238..... جھوٹ۔
- 238..... جھوٹ بڑے گناہوں میں سے ایک۔
- 238..... فرشتے لعنت بھیجتے ہیں۔
- 239..... جھوٹ کی مذمت میں آیات۔
- 240..... (۱) جھوٹ، فسق ہے۔
- 240..... (۲) "قَوْلَ الرَّؤُور" سے مراد۔
- 240..... (۳) جھوٹ بولنے والا مومن نہیں ہوتا۔
- 240..... (۴) جھوٹ اثم اور گناہ ہے۔
- 241..... (۵) جھوٹا شخص ملعون ہے۔
- 241..... (۶) جھوٹے کا سیاہ چہرہ۔

- 241.....(۷) جھوٹ کا گناہ شراب سے بڑھ کر ہے.....
- 242.....(۸) جھوٹے کا بدبودار منہ.....
- 242.....(۹) ملائکہ کا اظہارِ بیزاریا.....
- 242..... جھوٹ کفر کا سبب.....
- 244..... جھوٹ نسیان اور بھول پیدا کرتا ہے.....
- 244..... جھوٹ بولنے والوں پر سخت عذاب.....
- 246..... جھوٹ کے مختلف درجات.....
- 246..... اللہ، رسول اور امام کے خلاف جھوٹ.....
- 247..... جھوٹ خواہ کیسا بھی ہو.....
- 247..... آیات و احادیث کو اپنے مطلب میں ڈھال لینا.....
- 248..... ہر کسی کے بس کی بات نہیں.....
- 248..... خدا کے خلاف جھوٹ کا ایک مقام.....
- 248..... پیغمبر و امام کے خلاف جھوٹ.....
- 249..... روایات کو سند کے ساتھ نقل کریں.....
- 250..... (۱) روایت کے مضمون کو بیان کرنا.....
- 250..... (۲) جھوٹی قسم اور گواہی سے اجتناب.....
- 251..... (۳) جھوٹ کے مُضر اثرات.....
- 251..... (۴) ہنسی مذاق میں جھوٹ.....
- 251..... جھوٹ سے مکمل اجتناب.....
- 253..... مبالغہ، جھوٹ نہیں.....

- 253.....کسی بھی جھوٹ کو معمولی نہیں سمجھنا چاہیے
- 254.....جھوٹا خواب
- 255.....مثال میں جھوٹ
- 255.....امام حسن (علیہ السلام) نے مثال بیان فرمائی
- 255.....جھوٹ سننا بھی حرام ہے
- 256....."توریہ" کیا ہے؟
- 257....."توریہ" کا حکم
- 257.....پہلی قسم
- 257.....دوسری قسم
- 257.....تیسری قسم
- 258.....وہ مقامات جہاں جھوٹ بولنا جائز ہے
- 258.....مسلمانوں کی نجات کے لئے جھوٹی قسم
- 259.....مالی نقصان اور جھوٹ
- 259.....جہاں تک ہو سکے توریہ کریں
- 260.....دو مومنوں میں جھوٹ کے ذریعے صلح و صفائی
- 260.....دوسروں کا سخت پیغام
- 260.....لوگوں کے درمیان مصالحت
- 261.....آپ کر اور اتحادِ قلبی
- 262.....جنگ میں جھوٹ
- 262.....اہلیہ سے وعدہ

- 262.....خوفِ عذاب اور اعمالِ صالحہ
- 263.....جو زبان پر، وہی دل میں
- 264.....اظہارِ بندگی اور جھوٹ
- 264.....دعاوں میں جھوٹ
- 265.....اقرارِ آئمہ (علیہم السلام) اور جھوٹ
- 265.....کیا سچ کہتا ہے؟
- 266.....امام (علیہ السلام) سے جھوٹ
- 266.....پھر ہم دعا کیسے کریں؟
- 267.....ہر شخص کے مختلف مراتب
- 268.....پُختہ یقین اور انحراف
- 269.....جھوٹی قسم
- 269.....جھوٹی قسم کا عذاب
- 269.....رسول (صلی اللہ علیہ وآلہ) نے قسم کھانے کا حکم دی
- 270.....جھوٹی قسم کے بُرے اثرات
- 271.....قسم کی اقسام
- 271.....قسم کھانا کب واجب ہے؟
- 272.....قسم کھانا مستحب ہے
- 273.....سید سجاد (علیہ السلام) قسم نہیں کھاتے
- 273.....حق بات پر زور دینے کے لئے قسم
- 274.....قسم کھانا مکروہ ہے

- 275..... حضرت عیسیٰ (علیہ السلام) کی ہدایت
- 275..... قابل احترام چیزوں کی قسم
- 276..... وہ قسم کہ جس کا کھانا ہمیشہ حرام ہے
- 276..... حرمت والی قسم کا کفارہ
- 277..... امام جعفر صادق اور منصور دوانیقی
- 278..... کیا یہ بات حرمت والی قسم کے خلاف ہے؟
- 278..... جھوٹی قسم سے توبہ
- 279..... قسم کب صحیح ہوگی؟
- 280..... بے کار کام کی قسم
- 281..... قسم کی قسمیں
- 281..... قسم کی تین قسمیں ہیں:
- 282..... جھوٹی گواہی
- 282..... "قول زور" سے مراد غنا اور جھوٹ
- 283..... جھوٹی گواہی دینے والے پر عذابِ جہنم
- 284..... کسی چیز کا علم ہونے کے بعد گواہی دی جائے
- 285..... جھوٹی گواہی دینے والے کی رسوائی
- 286..... ان کی گواہی کو کبھی قبول نہ کیا جائے
- 286..... خسارے کو پورا کرے
- 287..... اس گناہ سے توبہ
- 287..... سچی گواہی سے اجتناب

- 288.....سچی گواہی دیجئے، خواہ آپ کو نقصان ہو.....
- 288.....دشمن کے حق میں بھی انصاف.....
- 289.....سچی گواہی چھپانے والے.....
- 290.....کیا گواہ بننا واجب ہے؟.....
- 291.....وہ لوگ جن کی دُعا قبول نہیں ہوتی.....
- 292.....گواہی دینا واجب اور اس کا چھپانا حرام.....
- 292.....جس بات پر یقین ہے اس کی گواہی دو.....
- 293.....جب سچی گواہی سے کسی پر ظلم ہو.....
- 294.....امام موسیٰ کاظم سے ایک روایت.....
- 294.....جب گواہی دینے سے ضرر پہنچے.....
- 295.....نقصان اور فائدہ نہ ہونا.....
- 296.....وعدہ خلافی.....
- 298.....وعدہ خلافی کی قسمیں.....
- 299.....خداوندِ عالم نے دُعا قبول کرنے کا وعدہ کیا ہے.....
- 300.....نذر اور عہد میں زبان سے کہنا.....
- 300.....بیکار کام کی نذریا عہد.....
- 301.....نذر مفید کام کی ہونی چاہیے.....
- 301.....عہدِ مطلق اور عہدِ مشروط.....
- 301.....نذرو عہد کا کفارہ.....
- 302.....خدا سے عہد کی تین قسمیں.....

- 302..... وعدہ خلافی اور نفاق
- 304..... آپس میں عہد و پیمانہ
- 305..... منافق، وعدہ خلافی کرتے ہیں
- 306..... کوئی چھوٹ نہیں
- 306..... مشرکوں سے معاہدہ
- 307..... حضور کا مشرکوں سے ایفاءِ عہد
- 307..... قریش سے کئے گئے عہد کا احترام
- 308..... کافر باپ اپنے مسلمان بیٹے کو لے گی
- 308..... اپنی موت تک یہیں رہوں گا!
- 309..... جناب اسماعیل اور ایفاءِ عہد
- 309..... وعدہ خلافی کفر کا نتیجہ ہے
- 310..... مسلمان دھوکہ باز نہیں
- 310..... وعدہ خلافی اور جھوٹ
- 311..... اگر کسی معاملے میں شرط ہو
- 311..... ہر حال میں وعدہ وفا کرنا چاہئے
- 312..... انشاء اللہ کہہ کر نذر و عہد کرنا
- 312..... گناہ انجام دینے کا وعدہ
- 312..... جناب ایوب نے اپنی زوجہ کو سوتا زیا نے مارنے کی قسم کھائی
- 314..... گانا
- 314..... گانا کیا ہے؟

- 315..... گانے کے بارے میں
- 315..... (۱) گانا، گناہ کبیرہ
- 315..... (۲) آیت میں "لَهُوَ الْحَدِيثُ" سے مراد گانا
- 316..... قول الرُّؤْرِ کی تفسیر
- 316..... (۴) گانا "لَعُو" ہے
- 317..... (۵) آپس میں نفاق اور گانا
- 317..... گانے کا پروگرام
- 317..... (۷) گانا اور فقر و فاقہ
- 318..... (۸) گانے کا عذاب
- 318..... رحمتِ خدا سے محرومی
- 318..... گلوکار سے محبت
- 319..... بہشت میں سُریلی آوازیں
- 319..... جنت میں خوبصورت نغمے
- 319..... سخت تنبیہ
- 320..... گانا اور زنا
- 320..... گانے کے حرمت
- 321..... قرآن مجید گانے کے انداز میں
- 321..... اچھی آواز میں قرآن پڑھنا
- 321..... خوبصورت آواز اور گانا
- 322..... لڑکی کی شادی میں گانا بجانا



- 322..... امانت میں خیانت
- 323..... قرآن مجید میں خیانت کار کا عذاب
- 324..... روایات میں خیانت کی مذمت
- 325..... خیانت باعث فقر و فاقہ
- 325..... امانت خواہ کسی کی بھی ہو
- 327..... شیطان بہکاتا ہے
- 328..... حضرت محمد کا لقب ایما
- 328..... خیانت کی قسمیں
- 328..... (۱) امانتِ خد
- 329..... دولت عقل اور امانت داریا
- 330..... احکام دین دوسروں تک پہنچائیں
- 330..... امانت رسول (صلی اللہ علیہ وآلہ)
- 330..... اہل بیت رسول امانتدار ہیں
- 331..... لوگوں کی امانت
- 332..... شرعی امانتیں
- 332..... لوگوں کے مال میں خیانت
- 332..... (۱) دوسروں کے مال میں بغیر اجازت تصرف
- 333..... (۲) امانت کی حفاظت میں لاپرواہی
- 334..... (۳) امانت کے لوٹانے میں سستی
- 335..... کرائے پر دینا، عاریتاً دینا، رہن پر دینا اور مضاربہ

- 335..... مالک کی تلاش اور اس کی طرف سے صدقہ.....
- 336..... امانت دینے والا اور لینے والا بالغ و عاقل ہو.....
- 336..... قرآن میں امانتداروں کا مدح.....
- 337..... امانت رکھے ہوئے مال سے اپنا نقصان پورا کر لینا.....
- 338..... خیانت کا بوجھ اور روز قیامت.....
- 339..... ( يُعْرِفُ الْمُجْرِمُونَ بِسَيِّمَاتِهِمْ ) سے مراد.....
- 340..... رسولِ اکرم اور امانت.....
- 340..... راز کی باتیں بھی امانت ہیں.....
- 341..... آپس کی باتیں بھی امانت ہیں.....
- 342..... راز کی باتیں بتا دینا امانت میں خیانت ہے.....
- 343..... مسلمانوں کے جنگی راز کفار تک پہنچانا.....
- 344..... چوریا.....
- 344..... تیسواں گناہ چوریا.....
- 345..... چوری کی سز.....
- 347..... چوری کی حد جاری کرنے کی شرطیں.....
- 351..... مال اور آبرو کی حفاظت.....
- 352..... کس طرح حد جاری کی جائے؟.....
- 352..... دِیَہ.....
- 353..... ناپ تول میں کمی کرنا.....
- 353..... اعمالِ سچین میں ہوں گے.....

- 354.....ناپ تول میں کمی کرنے والا مومن نہیں
- 355.....پانچ گناہ اور پانچ مصیبتیں
- 356.....کاروبار کرنے والوں کو امیر المومنین کی نصیحت
- 356.....آگ کے پہاڑوں کے درمیان
- 357.....کم گن کر دینا بھی حرام ہے
- 357.....کم بچنے والا خریدار کا مقروض ہے
- 357.....دھوکہ بازی بھی کم فروشی ہے
- 358.....ملاوٹ حرام ہے
- 360.....خدا اور رسول (صلی اللہ علیہ وآلہ) کے حق میں کمی
- 361.....جو اپنے لئے چاہتے ہو
- 361.....عدل و انصاف سب سے بہتر ہے
- 362.....انصاف کا ترازو
- 363.....ہر چیز کا پیمانہ ہوا کرتا ہے
- 363.....علی (علیہ السلام) میزان اعمال ہیں
- 365.....حرام خوریا
- 367.....رشوت کی قسمیں
- 368.....خمس اور ہدیہ کے نام پر رشوت
- 368.....اپنا حق حاصل کرنے کے لئے رشوت دینا
- 369.....جائز کام کے لئے رشوت لینا
- 370.....حرام خور کی پہچانا

- 371..... حرام خور کی دُعا قبول نہیں ہوتی
- 371..... حرام خور سنگ دل ہو جاتا ہے
- 373..... لقمہ حلال
- 374..... خدا، حرام روزی نہیں دیت
- 374..... انسان اپنا رزق مکمل طور پر حاصل کئے بغیر نہیں مرت
- 375..... چور رزقِ حلال سے محروم ہو گیا
- 376..... تکبر کرنا
- 379..... کبر اور تکبر اور اس کی قسمیں
- 382..... تکبر کی بناء پر دعا کو ترک کرنا بھی کفر ہے
- 383..... حرمت الہی کے مقابل تکبر کرنا
- 384..... تکبر دنیا اور آخرت کی ذلت کا سبب بنتا ہے
- 384..... پیغمبر اور امام کے مقابل تکبر کرنا
- 386..... تکبر کرنے والے جہنمی ہیں
- 387..... لوگوں کے ساتھ تکبر سے پیش آنا
- 388..... لوگوں کے ساتھ تکبر از روی قرآنا
- 390..... مال و دولت کی نمائش کرنا بھی تکبر
- 391..... تکبر کرنے والے حقیقی معنوں میں دیوانے ہیں
- 392..... اپنے آپ کی پاکیزہ کو ظاہر کرنا بھی تکبر ہے
- 393..... تکبر کی علامات
- 394..... تکبر کے مرض کا عملی علاج

- 396..... مرنے کے بعد کیا ہوگا؟
- 396..... نسبت بالا تر کو پیش نظر رکھنا چاہئیے۔
- 397..... پیغمبر (صلی اللہ علیہ وآلہ) کے حالات تو وضع کا نمونہ ہے۔
- 398..... تکبر کے بنیادی عوامل کا خاتمہ ہونا چاہئیے۔
- 398..... مقبول عمل کی اہمیت ہوتی ہے۔
- 399..... نسبی شرافت تکبر کا سبب نہیں بننی چاہئیے۔
- 400..... مال پر تکبر کرنا حماقت ہے۔
- 401..... جاہ و منصب و مقام امور اعتباری ہیں۔
- 402..... جسمانی قوت بھی وقتی ہے۔
- 403..... تکبر کے مرض کا عملہ علاج۔
- 403..... تواضع کی فضیلت۔
- 404..... عبادت تکبر کو ختم کر دیتی ہے۔
- 405..... تواضع کے معنی اور اسکی قسمیں۔
- 405..... خداوند عالم کے ساتھ تواضع۔
- 406..... خدا کی نعمتوں کے سامنے عاجزی۔
- 407..... پیغمبر اور امام کے سامنے تواضع۔
- 407..... لوگوں کے ساتھ تواضع۔
- 408..... کافر اور فاسق کے ساتھ تواضع غلط ہے۔
- 409..... متکبر کے ساتھ بھی تواضع غلط ہے۔
- 409..... تواضع نہ کرنے اور تکبر کرنے میں فرق ہے۔

- 410..... تکبر اور بندگی ایک ساتھ سازگار نہیں
- 411..... دولت کی وجہ سے دولت مند کی تواضع کرنا ہلاکت کا سبب ہے
- 412..... دولت مند کی تواضع اور فقیر کا تکبر رضائے خدا کیلئے
- 413..... تواضع میں افراد کے لحاظ سے فرق ہوتا ہے
- 414..... تواضع کی علامات
- 415..... تکبر کی جڑ کاٹنا چاہئے
- 417..... محاربتہ المسلمینا
- 417..... (مسلمانوں کے ساتھ جنگ کرنا)
- 418..... محارب کون ہے
- 419..... خدا و پیغمبر سے جنگ کرنا
- 419..... محارب کی حد
- 422..... چور سے دفاع کرنا
- 423..... (مردار، خون اور خنزیر کا گوشت کھانا)
- 423..... مردار
- 424..... زمینی حیوانات
- 425..... ہوائی حیوانات
- 425..... آبی حیوانات
- 426..... حیوانات کا تذکیہ
- 426..... گوشت کھانے کے بارے میں گفتگو
- 427..... (۱) گوشت کھانے کے بارے میں طرح طرح کے عقائد

- 428.....(۲) کسی جاندار کو مارنا کیا رحم کے خلاف ہے؟
- 430.....(۳) اسلام نے زنج کا حکم کیوں دیا؟
- 431.....ذبح شرعی کے ذریعے تذکیہ.....
- 432.....حرام گوشت جانور تذکیہ سے پاک ہو جاتے ہیں.....
- 433.....مردار کیوں حرام ہے؟.....
- 434.....خونا.....
- 435.....خون کے حرام ہونے کا سبب.....
- 436.....خنزیر.....
- 437.....گوشت خنزیر کے نقصانات کی تفصیل.....
- 438.....(۲) جسمانی نقصانا.....
- 438.....(۳) تریکینا.....
- 439.....(۴) پچش کی بیماریا.....
- 441.....تَرَكَ الصَّلَاةَ عَمْدًا.....
- 441.....(نماز کو عمدائاً ترک کرنا).....
- 443.....کچھ بے عقل لوگوں کی غلط فہمی.....
- 443.....قرآن مجید میں عذاب کا وعدہ.....
- 445.....ترک نماز پر پندرہ دنیوی اور اخروی نتائج.....
- 445.....وہ تین بلائیں جو موت کے وقت سے متعلق ہیں:
- 446.....اور وہ تین بلائیں جو قبر میں اس تک پہنچیں گی:
- 446.....اور قیامت سے متعلق تین بلائیں یہ ہیں.....

- 446.....اہم ترین واجب الہی
- 448.....نماز ترک کرنے والے کی مدد
- 449.....نماز ترک کرنے کی کچھ قسمیں ہیں
- 451.....اول وقت میں نماز پڑھنے کی تاکید
- 452.....واجبات نماز میں سے کسی واجب کو ترک کرنا
- 454.....عدم دفع الزکاة
- 454.....(زکوٰۃ نہ دینا)
- 458.....زکات نہ دینے والا کافر ہے
- 460.....زکوٰۃ واجب ہونے کا سبب
- 461.....زکوٰۃ اور صدقہ مال کو زیادہ کرتا ہے
- 464.....زکوٰۃ کی قسمیں ان کے موارد اور مقدار
- 465.....تین طرح کے مویشیوں کا نصاب
- 465.....(۱) گوسفند کے پانچ نصاب ہیں:
- 465.....(۲) گائے کے دو نصاب ہیں:
- 466.....(۳) اونٹ کے بارہ نصاب ہیں:
- 466.....سونے اور چاندی کا نصاب
- 466.....سکے دار چاندی کے دو نصاب ہیں:
- 467.....سکے دار سونے کے بھی دو نصاب ہیں
- 467.....زکوٰۃ فطرہ
- 468.....زکوٰۃ کا مصرف



- 469.....مستحب زکوٰۃ
- 469.....فوت شدہ نماز کی قضاء ضرور ادا کرنا چاہیئے
- 470.....دوسرے واجب انفاق
- 471.....رزق کی وسعت مال کی پاکیزگی کل کا ذخیرہ
- 472.....وجوب خمس کے موارد اور ان کا مصرف
- 473.....وہ عیال کہ جن کا نفقہ واجب ہے
- 474.....(۱) مستحب انفاق
- 474.....(۲) ہدیہ
- 474.....(۳) ضیافت
- 475.....(۴) حق معلوم اور محروم
- 476.....(۵) حق حصاد
- 476.....(۶) قرض الحسنہ
- 477.....(۷) مقروض کو مہلت دینا یا اس کو بخشنا
- 477.....ضرورت مندوں کے لئے لباس و مسکن میں سخاوت
- 478.....(۹) عزت و احترام نفس کی حفاظت
- 478.....(۱۰) خیرات جاریہ
- 480.....حج کی توہینا
- 480.....استطاعت اور مقدرات کے وقت سال آگے ٹالنا حرام ہے
- 482.....وہ آیتیں جن سے حج ترک کرنے والا مراد ہے
- 482.....حج میں ڈھیل ڈالنے کے دنیاوی نتائج

- 484..... حج کی فضیلت
- 485..... حج کے واجب ہونے کی شرطیں
- 485..... اول بالغ ہونا
- 486..... دوسری شرط عقل
- 486..... تیسری شرط اس کا آزاد ہونا (غلام نہ ہونا)
- 486..... پانچویں شرط یہ ہے کہ حج پر جانے کی استطاعت رکھتا ہو۔
- 486..... استطاعت کی شرطیں
- 486..... اول
- 486..... دوسری
- 486..... تیسری
- 486..... چوتھی
- 487..... پانچویں
- 487..... چھٹی
- 488..... زندہ یا مردہ کے لیے نائب مقرر کرنا مستحب ہے
- 488..... امام کا نائب پرہیزگار ہونا چاہیئے
- 489..... حج واجب ہونے کے اسباب
- 490..... خدا کی بندگی، فرشتوں سے مشابہت
- 492..... واجب کا ترک کرنا
- 493..... فتنہ اور دردناک عذاب
- 494..... واجبات کیا ہیں؟

- 494.....ماہِ رمضان کا روزہ.....
- 495.....خدا کی راہ میں جہاد.....
- 496.....امر بہ معروف اور نہی از منکر.....
- 497.....آیت میں نہی از منکر کو ترک کرنے والوں کے لیے سخت تنبیہ ہے۔.....
- 498.....روایتوں میں امر بہ معروف اور نہی از منکر.....
- 498.....امر بہ معروف اور نہی از منکر واجب ہو جاتا ہے.....
- 500.....مشکوک یا ذرا سا نقصان قابلِ توجہ نہیں ہے.....
- 500.....کم اہم اور زیادہ اہم خیال رکھنا چاہیئے.....
- 501.....نہی از منکر کی قسمیں.....
- 502.....زندوں کے بیچ میں مردہ.....
- 503.....تولاً اور تبر.....
- 504.....اہل بیت کے حق سے انکار.....
- 506.....گناہ پر اصرار.....
- 506.....اس شرط سے گناہ کی معافی کہ اس پر اصرار نہ ہو.....
- 507.....سب سے بڑا گناہ کبیرہ.....
- 507.....گناہ پر اصرار کیا ہوتا ہے؟.....
- 509.....(۱) گناہ کو چھوٹا سمجھنا.....
- 510.....(۲) گناہ پر خوشی.....
- 510.....(۳) گناہ کا ظاہر کرنا.....
- 511.....(۴) انسان کی سماجی حیثیت اور گناہ.....

- 512.....سچ مچ کے گناہ کبیرہ میں شمار ہے.....
- 512.....اصرار کا تعین عمومی اور روایتی ہے.....
- 513.....قابلِ توجہ!.....
- 513.....الجنف فی الوصیۃ.....
- 513.....مفلس وارث کا لحاظ کرنا ضروری ہے.....
- 514.....وارث دوسروں پر مقدم ہے.....
- 514.....قاعدے کے مطابق ترکے کی تقسیم.....
- 515.....غیر واضح کبیرہ گناہ۔.....
- 516.....غیبت.....
- 518.....غیبت اور اہل بیت (علیہم السلام) کی روایات.....
- 520.....غیبت کے معنی اور اس کے مواقع.....
- 521.....غیبت کی قسمیں.....
- 522.....ایک غیر معین شخص کی غیبت.....
- 522.....غیبت کا کفارہ اور توبہ.....
- 523.....غیبت کے جائز ہونے کے مواقع.....
- 526.....غیبت سُننا بھی حرام ہے.....
- 527.....غیبت کی کاٹ کے مستثنیٰ مواقع.....
- 528.....دوزخ اور دوزبانہ.....
- 529.....چُغل خوری.....
- 530.....چُغل خور کی وجہ سے بارش نہیں ہوتی.....

- 530.....چغل خوری کے معنی
- 533.....مومن کی آبروریزی کرنا
- 533.....مومن باعزت ہوتا ہے
- 534.....(۱) مذاق اڑانا
- 535.....آج مومنین کافروں پر ہنسیں گے
- 535.....شاید وہ لوگ بہتر ہوں
- 536.....(۲) گالی اور طعنا
- 537.....بدترین موت
- 537.....کبھی کبھی مظلوم بھی ظالم ہو جاتا ہے
- 538.....گالی دہرا کر یا زیادہ سخت گالی دے کر حد سے تجاوز کرنا
- 538.....بدزبان پر بہشت حرام ہے
- 539.....گالی جس کسی کو دی جائے
- 539.....جواب میں گالی کا حرام ہونا
- 540.....(۳) مومن کو ذلیل اور بے وقار کرنا
- 541.....(۴) مومن کو بُرا بھلا کہنا اور رسوا کرنا
- 543.....(۵) مومن کی ہجو شعریا نثر میں
- 543.....(۶) مومن کو دکھ دینا
- 544.....پڑوسی کو ستانے کی سزا بہت سخت ہوتی ہے
- 545.....پڑوسی کے حقوق
- 546.....شوہر / بیوی کو ستانا

- 547..... مفلس کو ستانا
- 548..... مکرو فریب
- 548..... مکر، غدر اور خدعہ کے معنی
- 548..... خدا سے دھوکا
- 549..... روحانی مقامات کا دعویٰ
- 549..... بزرگانِ دین سے دھوکے بازی
- 550..... خدا کے بندوں سے دھوکا
- 552..... منافقت اور تضاد بھی دھوکا ہے
- 552..... منافقت اور تضاد کیا ہے؟
- 553..... ملاوٹ بھی لوگوں کے ساتھ دھوکا ہے
- 554..... مہنگا بیچنا بھی دھوکا ہے
- 554..... ذخیرہ اندوزی
- 555..... حسد
- 556..... حسد آگ کی طرح ایمان کو کھا جاتا ہے
- 556..... کفر کی جڑ
- 557..... حسد کا ظاہر کرنا
- 558..... حسد اختیار میں ہوتا ہے
- 558..... حسد کو روکنے کا علمی اور عملی طریقہ
- 559..... حدیث رفع کی توجیہ
- 560..... باقی تمام روایتوں سے تضاد نہیں

- 560..... رشک حرام نہیں ہے
- 561..... مومن سے دشمنی کرنا
- 563..... چپٹی لٹنا
- 563..... چپٹی کی حد
- 564..... دلالی اور بھاڑوپنا
- 564..... دلالی
- 565..... دلالی کی حد
- 565..... بھاڑوپنا
- 566..... جلق
- 567..... جلق کا رواج
- 567..... جلق کے جسمانی و روحانی نقصانات
- 569..... بدعت
- 570..... بدعت کیا ہے؟
- 570..... شہید کے نقطہ نظر سے بدعت کی قسمیں
- 572..... علامہ مجلسی کا قول
- 572..... بدعت یعنی خدا کا حکم تبدیل کر دینا
- 573..... غیر واجب حکم
- 575..... حرام مہینوں میں جنگ اور خدا کی راہ سے روکنا
- 575..... صد عن سبیل اللہ کے واقعات اور معاملات
- 576..... کفرانِ نعمت

- 577..... نعمتِ نعمت ہو جاتی ہے.....
- 577..... ناشکر اپن ایک قسم کا کفر ہے.....
- 578..... ناشکر اپن اور اہل بیت علیہم السلام کی روایات.....
- 578..... کفرانِ نعمت کے معنی.....
- 579..... اگر شکر نہ کرے تو انسان جانور سے بھی گھٹیا ہے.....
- 580..... واسطوں اور ذریعوں سے انکار (کفران).....
- 581..... نیکی کے واسطے شکر ہے کہ حقیقت.....
- 582..... ولایت سب سے اعلیٰ نعمت ہے.....
- 582..... علماء کے وجود سے انکار.....
- 583..... نائب امام کون ہے؟.....
- 583..... روحانی عالم کے وجود سے انکار.....
- 584..... علماء کے وجود سے انکار پر سخت سزائیں.....
- 584..... فتنہ.....
- 585..... فتنے کے معنی.....
- 586..... بنی اُمیہ کا فتنہ بدترین تھا.....
- 588..... بدعت اور جاسوسی.....
- 588..... شیعوں کے بھید اور مشکل حدیثوں کا فاش.....
- 589..... دینی جماعتوں کی پراگندگی.....
- 589..... فتنے کا گناہ قتل سے بھی بڑا ہے.....
- 589..... وہ قتل جو سر کاٹنے سے بھی بدتر ہوتا ہے.....



- 590.....ذنیوی فتنہ.....
- 590.....ظالم کے لیے جاسوسی.....
- 591.....کافروں کو ہتھیار بیچنا.....
- 591.....بہتانا.....
- 592.....سورۃ نور میں افک کی آیتیں.....
- 594.....بہتان اور اہل بیت علیہم السلام کی روایات.....
- 595.....بہتان کی قسمیں.....
- 595.....خدا پر بہتان.....
- 595.....پینغمبر اکرم اور امام پر بہتان.....
- 595.....لوگوں پر بہتان.....
- 596.....کافر پر بھی بہتان لگانا حرام ہے.....
- 597.....دغا بازی کا انجام.....
- 597.....اس کا علاج ایمان کا حاصل کرنا ہے.....
- 597.....بدگمانی.....
- 597.....بعض خیالات گناہ ہوتے ہیں.....
- 598.....اچھا گمان کرنا چاہئے.....
- 599.....مومن سے بدگمانی حرام ہے.....
- 600.....قرآن مجید کی بے احترامی کرنا.....
- 600.....قرآن کا احترام مذہب کی ضروریات میں سے ایک ہے.....
- 601.....بہترین ثواب.....

- 602.....قرآن اور اس کے احکام کی توہین کے معنی
- 603.....ایک ضروری یاد دہانی
- 605.....ہتک حرمت کعبہ
- 605.....احترام کعبہ کے متعلق تاکید
- 606.....اہانت کے مراتب
- 606.....حرم میں الحاد
- 607.....حرم محل امن ہے
- 608.....حیوانات کا ذبح کرنا اور نباتات کا اکھاڑنا
- 608.....احرام کے بغیر حرم میں داخل ہونا
- 608.....رو بہ قبلہ یا پشت کر کے رفع حاجت کرنا
- 609.....ہتک حرمت مساجد
- 609.....(۱) مسجد کا نجس کرنا حرام ہے
- 610.....(۲) مسجد کی تطہیر واجب ہے
- 610.....(۳) مسجد میں جنابت، حیض اور نفاس کی حالت میں ٹھہرنا
- 610.....(۴) مسجد کے مستحبات
- 611.....(۵) مسجد کے مکروہات
- 611.....فضیلت کے اعتبار سے مساجد کے مراتب
- 611.....ہتک حرمت قبور معصومین (علیہم السلام)
- 612.....معصوم کی قبر کی توہین کفر ہے
- 612.....قبر معصوم کے کنارے نماز پڑھنا

- 613..... تربت حسینی کی ہتک حرمت
- 614..... تربت حسینی کی فضیلت
- 616..... جنازہ کے ساتھ تربت رکھنا
- 616..... تربت کے ساتھ میت کی تجہیز
- 617..... تربت ہر بیماری کا علاج ہے
- 617..... تربت کی توہین ہلاک کر دیتی ہے
- 618..... سچے خواب
- 620..... سوال و جواب
- 620..... اس کے علاوہ بھی گناہ بہت ہیں
- 620..... کچھ دوسرے گناہ بھی کبیرہ ہونے کا احتمال ہیں
- 621..... قطعی اور مسلم گناہان کبیرہ کی فہرست
- 621..... درج ذیل گناہان کبیرہ ہونے کا احتمال ہیں
- 622..... توبہ
- 623..... حقیقت توبہ
- 624..... پشیمانی گناہ ترک کرنے کا سبب ہے
- 625..... توبہ کاملہ
- 626..... توبہ واجب ہونے کی دلیل اور اسکی فضیلت
- 626..... توبہ نصح کیا ہے؟
- 628..... توبہ کی فضیلت